

॥ श्रीः ॥

काशी संस्कृत ग्रन्थमाला

१०६



( न्यायविभागे पञ्चदशं ( १५ ) पुरुषम् )



पदवाक्यप्रमाणपारावारपारीण-श्रीजयन्तभट्टकृता

# न्यायमञ्जरी

( गौतमसूत्रतात्पर्यविवृतिः )

( विषमस्थल-विवरणेन विभूषिता )

( षष्ठाहिकान्तः प्रथमो भागः )

विवरणकार.

न्याय-व्याकरणाचार्यः

पण्डितराजः श्रीसूर्यनारायणशुक्लः



चौखम्बा संस्कृत सीरीज आफिस, वाराणसी-१

१६७१

प्रकाशक : चौखम्बा संस्कृत सीरीज आफिस, वाराणसी  
मुद्रक : विद्याविलास प्रेस, वाराणसी  
संस्करण : द्वितीय, वि० संवत् २०२८  
मूल्य : सम्पूर्ण ग्रन्थ

© चौखम्बा संस्कृत सीरीज आफिस  
गोपाल मन्दिर लेन  
पो० बा० ८, वाराणसी-१ ( भारतवर्ष )  
फोन : ६३१४५

प्रधान शाखा  
चौखम्बा विद्याभवन  
चौक, पो० बा० ६६, वाराणसी-१  
फोन : ६३०७६



THE  
KASHI SANSKRIT SERIES  
106  
\*\*\*\*\*

( Nyāya Section No. 15 )



**NYĀYAMAÑJARĪ**

OF  
JAYANTA BHATṬA

Edited with notes

By  
Pt. SURYA NĀRĀYANA ŚUKLA

( PART I )

THE  
CHOWKHAMBA SANSKRIT SERIES OFFICE  
VARANASI-1 ( India )  
1971

© The Chowkhamba Sanskrit Series Office

Gopal Mandir Lane

P. O. Chowkhamba, Post Box 8

Varanasi-1 ( India )

1971

Phone : 63145

Second Edition

1971

( Complete work )

*Also can be had of*

**THE CHOWKHAMBA VIDYABHAWAN**

**Publishers and Oriental Book-Sellers**

**Chowk, Post Box 69, Varanasi-1 ( India )**

**Phone : 63076**

## भूमिका

अथेदानीं संस्कृतवाणीप्रणयिना तत्र भवता करकमलयोरुपायनीकर्तुं मुद्रयित्वा प्रकाश्य न्यायसूत्रतात्पर्यविवृति न्यायमञ्जरीनामान महानिबन्धं महती प्रमोदपरम्परां बहे । यद्यपि अस्मिन्महानिबधे सर्वाणि गोतमसूत्राणि नामग्राहं न व्याख्यातानि तथापि तात्पर्यतोऽंशविशेषवक्तव्यपुरस्सरं व्याख्यातान्येव न केवल व्याख्यातान्येव किन्तु वादिना विप्रतिपत्तिव्रातनिरासोऽपि तथा कृतो यथाद्य यावन्नैकत्र कापि निबन्धे दृष्टचरः ।

अस्या. किल रचयिता पदवाक्यप्रमाणपारावारीण. श्रीचन्द्रपण्डितस्य तनूजन्मा श्रीजयन्तभट्टो नाम—

वादेष्वाप्तजयो जयन्त इति यो विख्यातकीर्ति क्षिता-  
बन्धर्थो नववृत्तिकार इति य शसन्ति नाम्ना बुधा ।  
सूनुर्व्याप्तदिगन्तरस्य यशसा चन्द्रस्य चन्द्रत्विषा  
चन्द्रे चक्रकलावचूलचरणध्यायी स धन्या कृतिम् ॥

इति एतद्ग्रन्थस्थोपान्तिमपद्यादवगम्यते ।

अस्य पुत्रेणाभिन्नन्दपण्डितेन स्वनिर्मितकादम्बरीकथासारोपक्रमे—

शक्तिर्नामाऽभवद्दोषो भारद्वाजकुले द्विज ।  
दीर्घाभिसारमासाद्य कृतदारपरिग्रह ॥ ५ ॥  
तस्य मित्राभिधानोऽभूदात्मजस्तेजसा निधिः ।  
जनेन दोषोपरम-प्रबुद्धेनाचितोदय ॥ ६ ॥  
स शक्तिस्ग्रामिनं पुत्रमवाप श्रुतिशालिनम् ।  
राज्ञ कर्कोटवशस्य मुक्तापीडस्य मन्त्रिणम् ॥ ७ ॥  
कल्याणस्वामिनामास्य याज्ञवल्क्य इवाभवत् ।  
तनय शुद्धयोगिद्विनिर्धूतभवकल्मषः ॥ ८ ॥  
अगाधहृदयात्तस्मात् परमेश्वरमण्डनम् ।  
अजायत सुत कान्तश्चन्द्रो दुग्धोदधेरिव ॥ ९ ॥  
पुत्र कृतजनानन्द स जयन्तमजीजनत् ।  
व्यक्ता कवित्ववक्तृत्व-फला यस्य सरस्वती ॥ १० ॥  
वृत्तिकार इति व्यक्त द्वितीय नाम विभ्रत ।  
वेदवेदाङ्गविदुष सर्वशास्त्रार्थवादिन ॥ ११ ॥  
जयन्तनाम्न मुधिय साधुसाहित्यतत्त्ववित् ।  
सूनु समभवत्तस्माद्भिन्नन्द इति श्रुतः ॥ १२ ॥

काव्यविस्तरसधान-खेदालसधियं प्रति ।

तेन कादम्बरीसिन्धो कथामात्र समुद्धृतम् ॥ १३ ॥

एवमुपाश्लोकि । तेन राजतरङ्गिण्याश्चतुर्थतरङ्गे—

तारापीडोऽपि तनयः क्रमात्तस्यामजायत ।

अविमुक्तापीडनामा मुक्तापीडोऽपि भूपते ॥

इति द्विचत्वारिंशत्तमे श्लोके निदिष्टनाम्नो मुक्तापीडनाम्न काश्मीरनरपतेरमात्यस्य शक्तिस्वामिनः प्रपौत्रोऽयं जयन्तभट्टो मुक्तापीडकालादनन्तरं शतवर्षान्मूलकालवर्तीति समयनिर्णयः प्रामाणिकः ।

### जयन्तभट्टसमयनिर्णयोपक्रमः

अभिधर्मकोशप्रणेता वसुबन्धु ३२०—३३० ई० अवदेषु भुवः शासतोऽयोध्याधीश्वरस्य प्रथमस्य गुप्तसम्राजश्चन्द्रगुप्तस्य तनूजन्मनश्चन्द्रप्रकाशस्य सचिव आसीदिति काव्यालङ्कारसूत्रे—

‘सोऽयं सम्प्रति चन्द्रगुप्ततनयश्चन्द्रप्रकाशो युवा ,

जातो भूपतिराश्रयः कृतधिया दिष्ट्या कृतार्थश्रमः ।

आश्रयः कृतधियामित्यस्य वसुबन्धुसाचिव्याक्षेपपरत्वात्’ इति वामनस्योद्धरणात् प्रतीयते इति वसुबन्धोः समयः २९० ई० वर्षादारभ्य ३६० ई० वर्षपर्यन्तं निश्चीयते । अस्मिन्नेव समये सङ्ख्यभद्राख्यो बौद्धः वसुराताख्यो महावैयाकरणश्च एतद्विरोधिनीं बभूवतुः । वसुरातश्च—

न्यायप्रस्थानमार्गास्ता-नभ्यस्य स्व च दर्शनम् ।

प्रणीतो गुरुणास्माक-मयमागमसग्रहः ॥

इति वाक्यपदीयद्वितीयकाण्डस्थ ४९० श्लोकपुण्यराजीये भर्तृहरिगुरुत्वेन वर्णितः । एवं च यदि वसुबन्धोश्चरमे वयसि वसुरातस्य स्थितिस्तदा ३३० ई० वर्षादारभ्य ४०० ई० वर्षपर्यन्तं वसुरातस्य सत्ताकाल इति तदीयशिष्यस्य भर्तृहरेः ३७० ई० वर्षादारभ्य ४४० ई० वर्षपर्यन्तं सत्ता सम्भाव्यते । युक्तं चैतत् यत् इच्छिङ्गाख्यश्चीन-यात्री स्वकीयभारतभ्रमणपुस्तके स्वागमनसमयात् पञ्चाशद्वर्षेभ्यः ‘पूर्वमेव भर्तृहरेर्निर्वाणं लिखति तदीयागमनसमयश्च सुप्रसिद्ध एवाङ्गलभाषाविदाम् ।

वसुबन्धुप्रणीतस्य अभिधर्मकोशस्य व्याख्या दिङ्नागेन कृतेति ततो न्यूनान्यूनः शतवर्षादन्यूनः समयोऽपेक्ष्यत इति ४६० ई० वर्षासन्नः समयो दिङ्नागस्य भवितुमर्हति ।

धर्मकीर्तिसमयात्प्राक् दिङ्नागसमयादनन्तरं न्यायवार्तिककर्तुं इद्योतकराचार्यस्य स्थितिः सम्भाव्यते यत् प्रत्यक्षलक्षणप्रस्तावे वसुबन्धोदिङ्नागस्य च लक्षणे दूषयन्नुद्योतकराचार्यो धर्मकीर्तिलक्षणं न स्पृशतीति ४९० ई० वर्षादारभ्य ५६० ई० वर्षपर्यन्त-मुद्योतकराचार्यस्य स्थितिः सम्भाव्यते । कल्पनापोढत्वं प्रत्यक्षलक्षणं दिङ्नागेनाङ्गीकृतम् ।

तस्मिँश्चोद्योतकरेण दूषिते अभ्रान्तत्वघटितं प्रत्यक्षलक्षण धर्मकीतिना स्वीकृतम् । अत्र मानं तु 'दिङ्नागस्यैव कल्पनापोढमात्रं लक्षणमपि तु तदेवाभ्रान्तत्वसहितं प्रत्यक्षलक्षणं मन्यते स्म कीर्ति प्रत्यक्षं कल्पनापोढमभ्रान्तमिति' । इति न्यायकणिका ( लाजरस-मुद्रित १९२ पृ )

इति सुनिपुणबुद्धिलक्षण वक्तुकाम  
पदयुगलमपीदं निर्ममे नानवद्यम् ।  
भवतु मतिमहिम्नश्चेष्टितं दृष्टमेत-  
ज्जगदभिभवधीरं धीमतो धर्मकीर्ते ॥

( न्यायमञ्जरी, पृ ९३ ) च ।

वासवदत्ताया 'न्यायस्थितिमिबोद्योतकरस्वरूपाम्' इति दर्शनात् इत १२०० वर्षेभ्यः पूर्वं वासवदत्ताकर्तुः स्थित्या तत्पूर्वंभाविनः उद्योतकरस्य पूर्वोक्त समय सुदृढ एव ।

उद्योतकराचार्यात् परम् ५९० ई० वर्षादारभ्य ६५० ई० वर्षपर्यन्तं धर्मकीर्तेः स्थिति सम्भाव्यते धर्मकीर्तेरन्तिमे वयसि कुमारिलभट्टपादा अभूवन् इति जनश्रुतिः । ततश्च ६२५ ई० वर्षादारभ्य ६९० ई० वर्षपर्यन्तमेषा स्थितिसमयः । अयमेव च बाणभट्टस्यापि समयः । यद्यप्यनेन धर्मकीर्तेर्नाम लक्षणं वा न स्वकीये ग्रन्थे धृतम् तथापि श्लोकवार्तिके प्रत्यक्षसूत्रे 'लक्षणं यच्च यैरुक्तम्' इति न्यायरत्नाकरस्य सुचरितमिश्र-व्याख्यायाश्च दर्शनेन अत्र यैरित्यनेन धर्मकीर्तिरेवाभिमत इत्यवगम्यते । कुमारिलभट्टपादा वाक्यपदीयकारमत स्फुट निराकुर्वन्तस्ततोऽर्वाचीना ७०५ ई० वर्षादारभ्य ७५० ई० वर्षपर्यन्तं स्थितवतो बौद्धाचार्यशान्तरक्षितात् पूर्वभाविनो यतस्तेन स्वकीये तत्त्वसंग्रहे कुमारिलमतं निराकृतम् ।

कुमारिलभट्टपादानां च त्रयः शिष्याः प्रभाकरमण्डनभट्टोम्बेकाख्या आसन् इति प्रसिद्धि 'ननु स्मरणानुभवयोर्विवेकमप्रतिपद्यमान प्रवर्तते इत्युक्तं श्रुतमिदं यदत्र भवद्भि धर्मकीर्तिगृहादाहुत दृश्यविकल्पाविकीकृत्य प्रवर्तते इति किञ्च चीर्यमपीदं न कथंचन स्वार्थं पुष्पाति' इति ग्रन्थेन प्रभाकरमुपहसन्तो न्यायमञ्जरीकाराः धर्मकीर्तेः परवर्ती प्रभाकर इत्यभिप्रयन्ति । तत्र लोकइत्यादि भाष्य यत्नगौरव प्रसज्येतेत्यन्तमथ-शब्ददूषणार्थानौचित्यानुभाषणपरमिति वार्तिककारेण व्याख्यात तत्तु मन्दप्रयोजनमिति मत्वा टीकाकार प्रयोजन दर्शयति लोक इत्यादि भाष्यस्येत्यादिना' इति ऋजुविमला-दर्शनात् तत्त्वसंग्रहकर्त्रा कुमारिलमतं खण्ड्यता तट्टीकाकृता शान्तरक्षितशिष्येण कालशीलेन ७२५-७८८ ई० वर्षेषु स्थितिमता प्रभाकरमतमपि खण्ड्यता कुमारिलभट्टपादानन्तरं प्रभाकरमिश्राणां स्थितिरिति ६७०-७३० पर्यन्तमवस्थानसमयः । बृहत्या प्रभाकरमिश्रैः 'अविवेक परमापदा पदमि'ति भारविपद्यम् 'ऋषीणामपि यज्ज्ञानं तदप्यागमपूर्वकम्' इति वाक्यपदीयं चोद्धृतम् ।

भट्टोम्बेकश्च श्लोकवार्तिकस्य व्याख्याता “उक्तं च भट्टोम्बेकेन—‘ग्रन्थारम्भेऽभिमत-  
देवतानमस्कारं करोति वार्तिककार’ इति सिद्धान्तचन्द्रिकादर्शनादवगम्यते । भावनाविवेक-  
स्यापि अयं व्याख्याता । अमुमेव भवभूतिपदेन व्यपदिशन्ति, अतएव मालतीमाधवस्य  
प्रत्यङ्गु भट्टकुमारिलशिष्यभवभूतिकृते इति भण्डारकरोपलब्धपुस्तकेऽस्तीति केचित् । तन्न  
क्षोदक्षम यतो भवभूति स्वग्रन्थे ज्ञाननिधिं स्वगुरुत्वेन स्तोति न कुमारिलम् । किञ्च  
स्वकीयपाण्डित्यपरिचायके—‘यद्वेदाध्ययनं तथोपनिषदा साह्यस्य योगस्य च’ इति मा  
१ अं ६ श्लोके स्वस्य मीमांसकत्वं न ख्यापयति अतो न भवभूतिरेव भट्टोम्बेकं किन्त्वन्य  
एव ।

मण्डनमिश्राश्च विधिविवेके ‘अभिधा भावनामाहुरन्यामेव लिङादय’ इति तन्त्रवार्ति-  
कम् ‘उक्तं च कर्तव्यताविषयो नियोग कर्तव्यतामाह’ इति बृहती १०९ पृ उद्धरन्त  
प्रभाकरादप्यर्वाचीना इति प्रतीयते अस्मिन्नेव प्रतीकं ‘जरत्प्रभाकरोन्नीतार्थं गुरोर्वच-  
संगच्छत इत्याह’ इति न्यायकणिकादर्शनात् मण्डनमिश्रा कञ्चन बृहतीटीकाकर्तारं  
स्मरन्ति इत्यवगम्यते एव च प्रभाकरभट्टोम्बेकमण्डनमिश्राणामेकगुरुत्वमत्यन्तमसम्भवि  
एकगुरुकाणां परस्परं स्पर्धाया एव दर्शनेन टीकाकर्तृत्वासम्प्रतिपत्तेः । इदं तु अवश्यं सिध्यति  
यत् कुमारिलभट्टादनन्तरं च भट्टोम्बेक इति मण्डनमिश्रस्य ७५० ई० वर्षादारभ्य ८३०  
वर्षपर्यन्तं स्थितिसमयं शङ्कराचार्याणां च ७८८ ई० वर्षं जन्मसमयं ततः परं द्वात्रिंश-  
द्वर्षाणि च स्थितिः । मण्डनमिश्र एव सुरेश्वराचार्य इति तु सद्विधम् यत् नैष्कर्म्यसिद्ध्या-  
दौ सुरेश्वराचार्यो मण्डनमतं खण्डयति इति केचित् । सम्भवति तु तदिति तु वयम् यथा  
वाचस्पतिमिश्रा एव तत्तच्छास्त्रेषु स्वपरिगृहीतमतस्यापि खण्डनं कुर्वन्ति तद्वत् ।

वाचस्पतिमिश्राणां च समयं ‘श्रीवाचस्पतिमिश्रेण वस्वङ्गुवसुवत्सरे । न्यायसूची-  
निबन्धोऽसावकारि सुधिया मुदे’ इति पद्यात् ८४१ ई० वर्षं निश्चितं । ‘तर्कमन्त्राङ्गप्रमि-  
तेष्वतीतेषु शकान्ततः । वर्षेषूदयनश्चक्रे सुबोधा लक्षणावलीम्’ इति पद्यात्—उदयना-  
चार्याश्च ९८४ ई० वर्षे आसन्ति ।

न्यायमञ्जरीकारो वाचस्पतिमिश्रादनन्तरकालभावी यत् ६२ पृष्ठे न्यायमञ्जर्यां  
आचार्यास्तु इत्यनेन वाचस्पतिमिश्रमतमनुवदति एव च ८४० ई० वर्षादारभ्य ९००  
वर्षपर्यन्तोऽस्य समय इति स्थितम् । मुक्तापीडस्य समय ७१० ई० वर्षादारभ्य ७६०  
तस्य च मन्त्री शक्तिस्वामी तस्य समय ७२५-७८० ई० पर्यन्तं तस्य सुनु कल्याण-  
स्वामी ७५०-८२० पर्यन्तं तस्य सुनु कान्त ८१०-८७० वर्षपर्यन्तमिति ८५० ई०  
९१० वर्षपर्यन्तो जयन्तभट्टस्य स्थितिसमयो निश्चीयते ।

अयं च कर्ममीमासाणिष्ठातानां कुलेऽभूदिति एतद्ग्रन्थात् ‘तथा ह्यस्मत्पितामह एव  
ग्रामकाम साग्रहणी कृतवान् स एव समाप्त्यनन्तरमेव गौरमूलक ग्राममवाप’ इति लेखा-  
दवगम्यते ।

### जयन्तभट्ट-वंशपरिचयः

जयन्तभट्टस्य तनूजन्मापि प्रख्यातपाण्डित्य आसीद्यत क्षेमेन्द्रेण सुवृत्ततिलके प्रशंसितो ध्वन्यालोकलोचने चोपश्लोकितः ।

अयं च काव्यप्रकाशव्याख्याकर्तुर्भरिद्वाजपुत्राज्जयन्तात् वामनाचार्यकृतटीकानिर्दिष्ट-  
नाम्नो भिन्नः यतस्तत्कृतकाव्यप्रकाशटीकायामन्ते १३५० संवत्सरे इति कालो गुर्जरराजा-  
मात्यत्व च लिखितमिति । संस्कारकोस्तुभोल्लिखितजयन्तस्वामिनोऽयं भिन्नो न वेति तु  
सन्दिग्धम् ।

अत्रैव प्रमाणप्रकरणे २१७ पृष्ठे “प्रकटरसानुगुणविकटाक्षररचनाचमत्कारितसकल-  
कविकुला बाणस्य वाच” इति लेखाद् बाणभट्टादनन्तरकालिकोऽयमित्यवगम्यते । बाण-  
भट्टश्च हर्षदेवसमय आसीदिति तत्कृतहर्षचरिते स्पष्टम् । राजतरङ्गिणीपर्यालोचनया  
मुक्तापीडहर्षदेवयो स्थितिकालस्य भूयान्विप्रकर्षं प्रतीयते स च राजभेदात्समाधेयः ।

तत्त्वचिन्तामणेरुपमानखण्डे ( सोसाइटीकलकत्तामुद्रितपुस्तकस्य ६१ पृष्ठे ) ‘तस्मा-  
दागमप्रत्यक्षाभ्यामन्यदेवेदमागमस्मृतिसहितं साहस्यज्ञानमुपमानप्रमाणमिति जरन्नैयायिका  
जयन्तप्रभृतयः” इति ग्रन्थेन श्रीगङ्गेशोपाध्यायैरयं जरन्नैयायिकपदेन व्यपदिष्टः ।

अस्मिन्ग्रन्थे २८५ पृष्ठे ‘परिहृतमाचार्यैः जातं च संबद्धं’ चेत्येकः काल इति वदद्भिः”  
इति लेखस्य न्यायवार्तिकतात्पर्यटीकाया नचैकदेशोपलब्धिरवयवविसद्भावादिति सूत्रे दर्शनात्  
आचार्यवाचस्पतिमिश्रादयं परकालवर्तीति प्रतीयते ।

श्रीजयन्तभट्टेन न्यायकलिकानामा सक्षेपेण न्यायपदार्थनिरूपणपर एकोऽप्यपरो ग्रन्थ  
प्रणीतः स च काशीसरस्वतीभवनामुद्रितः साप्रतमुपलभ्यते ।

‘अयं च गौडब्राह्मणः’ इति पूर्वोक्तकादम्बरीसारपद्यादवगम्यते ।

### न्यायमञ्जरीप्रतिपाद्या विषयाः

न्यायमञ्जर्या प्रमाण-प्रमेय-मशय-प्रयोजन-दृष्टान्त-सिद्धान्ता-वयव-तर्क-निर्णय-  
वाद-जल्प-वितण्डा-हेत्वाभास-च्छल-जाति-निग्रहस्थानाख्यानि षोडशप्रकरणानि सन्ति  
तेषां विषयाश्च तत्तन्नाम्नैव व्याख्याताः ।

एवमत्र द्वादशार्त्तिकानि सन्ति—तत्र

१ प्रथमात्तिके शास्त्रारम्भ समर्थं पदार्थानुद्दिश्य पराभिहितप्रमाणलक्षणानि निरस्य  
स्वयं प्रमाणलक्षणमभिधाय प्रमाणान्तरनिराकरणपुरस्सरं प्रमाणचतुष्टयं व्यवस्थापितम् ।

२ द्वितीयात्तिके-गौतमोक्तानि प्रत्यक्षानुमानोपमानलक्षणसूत्राणि व्याख्याय तत्प्रसङ्गे-  
नापत्तितानि बौद्धादिमतानि दूषितानि ।

३ तृतीयात्तिके—शब्दप्रमाणलक्षणं तस्यानुमानान्तर्भावाक्षेपपरिहारी शब्दप्रामाण्य-  
समर्थनं प्रामाण्यस्य परतत्त्वमुपपाद्य प्रामाण्यनिश्चायकप्रसङ्गेनाख्यात्यात्मख्यातिवादी

निराकृत्य विपरीतख्यातिसमर्थनं शब्दे परत प्रामाण्यसमर्थनेनेश्वरसमर्थनं तदीयज्ञाना-  
देनित्यत्वमाधनं शब्दनित्यत्वनिराकरणं प्रामाण्यस्य गुणजन्यत्वव्यवस्थापनं च कृतम् ।

४ चतुर्थाह्निके—वेदाना पौरुषेयत्व प्रसाध्य अपौरुषेयत्वस्य निराकरण तेषामीश्वर-  
कर्तृकत्व शब्दार्थसंबन्धनिरूपणं वेदप्रामाण्यनिरूपणम् अथर्ववेदस्य प्रामाण्यं वेदेषु प्राथम्यं  
च निरूप्य स्मृतिप्रामाण्यसाधनमागमादिप्रामाण्यव्यवस्था अकार्येऽपि पदाना सगतिग्रह-  
समर्थनं च कृतम् ।

५ पञ्चमाह्निके—पदार्थनिरूपणप्रसङ्गेन जातिनिरूपणप्रसङ्गेनापोहवादनिराकरणं  
जात्याश्रयनिरूपण भावनास्वरूपनिरूपणं च कृतम् ।

६ षष्ठाह्निके—पदस्वरूपनिरूपणप्रसङ्गेन स्फोटवादनिराकरण पदार्थानां वाक्यार्थधी-  
हेतुत्वनिराकरण पदानामेव तत्त्वव्यवस्थापनमभिहितान्वयवादान्विताभिधानवादस्वरूपोप-  
पत्तितत्प्रतिक्षेपो वेदार्थावगमोपायाक्षेपप्रसङ्गेन साध्वसाधुशब्दावगमोपायकरणतया व्याक-  
रणेऽनुपपत्तिपरिहारो च कृतौ । एव षड्भिराह्निकैः प्रमाणप्रकरणं समापितम् ।

७ सप्तमाह्निके—प्रमेयपदार्थनिरूपणप्रसङ्गेन आत्मनास्तित्वनिरासेन तस्य देहाति-  
रिक्तत्वममर्थनं क्षणिकविज्ञानवादिना साख्यानां क्षणभङ्गवादिना च निराकरणेन आत्म-  
तत्त्वप्रतिपादनं कृतम् ।

८ अष्टमाह्निके—शरीरे—न्द्रिया—र्थ—बुद्धि—प्रवृत्ति—दोष—प्रेत्यभाव—फल—सुख—दुःखरूपाणां  
दशानां प्रमेयाणां निरूपणम् इन्द्रियाणां प्राप्यकारित्वं बुद्धेर्यात्मगुणत्वम्, ज्ञानायौगपद्यं च  
निरूपितम् ।

९ नवमाह्निके—अपवर्गस्वरूपनिरूपणम्, तत्प्रसङ्गेनाद्वैतमतखण्डनम्, पराभिमतमोक्ष-  
स्वरूपनिराकरणं तस्य दुःखाभावताव्यवस्थापनम् । इत्येवमाह्निकत्रयेण प्रमेयप्रकरणं  
समापितम् ।

१० दशमाह्निके—संशय—प्रयोजन—दृष्टान्त—सिद्धान्ता—वयवप्रकरणानि समापि-  
तानि ।

११ एकादशाह्निके—तर्क—निर्णय—वाद—जल्प—वितण्डा—हेत्वाभासच्छलप्रकरणानि  
समापितानि ।

१२ द्वादशाह्निके—जातिनिग्रहस्थानप्रकरणे समापिते ।

### न्यायमञ्जरीस्वरूपपरिचयः

इत्येव साकल्येन गीतमशास्त्रसिद्धान्तप्रतिपादकोऽथ प्रबन्ध नृत्यत्पदाभि सूक्तिभि-  
भरितोऽसकृत्सहृदयानां चेतोऽमन्दानन्दसंदोहे निमज्जयत्येव । प्राधान्येन बौद्धादिमत-  
खण्डनाय प्रवृत्तोऽपि कुमारिलभट्टवाक्यप्रदीयकारादिभिः प्रतिपादितेऽपि नैयायिकसिद्धा-  
न्तविरुद्धे विषये मौनं नाश्रयति । विरोधमतखण्डनप्रसङ्गेन दुर्वचोभिः परं संबोधयन्नपि  
स्वसिद्धान्तानुरागं प्रथयन्नातीव सहृदयान् दुनोतीत्यपि नाविदितमेतद्ग्रन्थप्रणयिना



सन्त्येवविधा श्रीशङ्कराचार्यप्रभृतीना निबन्धेष्वपि दुरुक्तयः । परन्तु न ता दुरुक्तय इतिव्य-  
पदिश्यन्ते । ग्रन्थकर्तुर्निरर्गलपाण्डित्यवशादस्मिन्ग्रन्थे कथञ्चित्सम्बद्धोऽप्रकृतोऽपि विषयोऽ-  
भिहितः । लेखोऽस्य सरलः सरसश्चेति पण्डिता एव प्रमाणम् ।

### प्रकाशनप्रयोजनम्

भूतपूर्ववाराणसेयराजकीयमहाविद्यालयप्रधानाध्यापकमहामहोपाध्यायमानवल्लयुपाख्य-  
गङ्गाधरशास्त्रिभिः वाराणसेयराजकीयसरस्वतीभवनस्थितस्य १७९४ वर्षलिखितस्य पुस्त-  
कस्याधारेण सशोध विजयनगरसंस्कृतसिरीजनामकग्रन्थमालायाः प्रकाशितः साप्रतमनुप-  
लभ्यमानः संस्कृतप्रणयिना तदनुपलम्भप्रयुक्तखेदमपाकरिष्णुना चौखम्बासंस्कृतपुस्तकालया-  
ध्यक्षेण बाबूश्रीजयकृष्णदासश्चेष्टिमहाभागेन प्रार्थितोऽहं विषमस्थलटिप्पणीं तत्तत्स्थले  
स्थूलाक्षरैर्विषयनिर्देशं च विधाय संपादितवानस्मीति सम्भावये यदनेन संस्करणेन स्याच्चेत्  
कश्चिद्विदुषामुपकारस्तदात्मानं कृतकृत्यं मन्ये इति धाम् ।

काशी ।  
वि स १९९३ }

—सूर्यनारायणशर्मशुक्लः

## सूची-पत्रम्

विषया	पृष्ठानि	विषया	पृष्ठानि
प्रथमाह्निकम्		श्रुतार्थापत्तेनुमानान्तर्भावनिरूपणम्	४२
मङ्गलानि	१	ध्वनिनिराकरणम्	४५
स्वर्गादि शास्त्रैकगम्यत्वम्	२	अभावस्य प्रमाणान्तरत्वनिरूपणम्	४६
चतुर्दशविद्यास्थानानि	२	अभावस्य प्रमाणान्तरत्वनिराकरणम्	४८
चतुर्दशविद्यासु गोतमप्रणीतन्यायस्य परिगणनम्	४	बौद्धमतेनाभावस्य वस्तुत्वनिराकरणम्	५१
न्यायशास्त्रारम्भसमर्थनम्	४	एकादशविधानुपलब्धिनिरूपणम्	५३
प्रमाणप्रमेयसूत्रारम्भाक्षेपसमाधाने	६	स्वमतेनाभावस्य वस्तुत्वव्यवस्थापनम्	५४
तत्त्वज्ञानपदे समासविचार	८	अभावभेदनिरूपणम्	५९
तत्त्वज्ञानस्य नि श्रेयसाधिगमहेतुत्व-परीक्षा	९	संभवैतिह्ययोर्मानान्तरत्वनिरास	५९
शास्त्रप्रवृत्तित्रैविध्यम्	११	द्विर्त्याह्निकम्	
प्रमाणलक्षणम्	१२	प्रत्यक्षलक्षणम्	६१
बौद्धाभिमतप्रमाणपरीक्षा	१४	आचार्यमतनिरूपणम्	६२
मीमांसकमतेन प्रमाणलक्षणम्	१५	प्रत्यक्षलक्षणे परामर्शानङ्गीकार-पूर्वपक्ष	६३
मीमांसकाभिमतप्रमाणलक्षणनिराकरणम्	१६	शक्ते प्रत्यक्षग्राह्यत्वनिरूपणम्	६५
प्रमाणलक्षणान्तरपरीक्षणम्	२१	ज्ञानस्य स्वस्मिन् करणत्वनिरास	६६
सांख्याभिमतप्रमाणलक्षणपरीक्षा	२४	प्रत्यक्षलक्षणस्यानुमानातिव्याप्ति-निरास	६८
प्रमाणलक्षणतद्विभागी	२४	प्रत्यक्षलक्षणघटकपदार्थनिर्वचनम्	६८
प्रमाणविभागाक्षेप	२६	इन्द्रियार्थसन्निकर्षनिरूपणम्	६८
बौद्धाभिमतप्रमाणद्वैविध्यनिरूपणम्	२७	सनिकर्षावश्यकत्वम्	६९
बौद्धाभिमतप्रमाणद्वैविध्यनिराकरणम्	२९	प्रत्यक्षलक्षणस्य सुखादिप्रत्यक्षाति-व्याप्तिनिरास	६९
बौद्धनिराकृतप्रमाणसंलवनिरूपणम्	३०	प्रत्यक्षलक्षणे ज्ञानपदकृत्यम्	७०
भाट्टमतेनार्थापत्तिनिरूपणम्	३७	बौद्धमतेन ज्ञानस्य सुखरूपत्वम्	७०
शक्तिनिराकरणम्	३८	स्वमतेन ज्ञानस्य सुखरूपत्वखण्डनम्	७०
अभावपूर्वकार्थापत्तेरनुमानान्तर्भाव	४०	अव्यभिचारिपदाज्ज्ञानलाभशङ्कास-माधाने	७२
प्रभाकरमतेनार्थापत्तेरनुमानवैलक्षण्य	४१	व्यवसायपदाज्ज्ञानलाभसंभवे विशेष्य-निर्देशार्थं ज्ञानपदम्	७३
अर्थापत्तेरनुमानवैलक्षण्यनिराकरणम्	४१		

विषया.	पृष्ठानि	विषया:	पृष्ठानि
अव्यपदेशपदस्य कृत्यानि तत्त्वण्ड- नानि च	७३	दिङ्निरूपणम्	१२७
अव्यपदेश्यपदस्याचार्यमतेन प्रयोजन- प्रदर्शनम्	८०	उपमानलक्षणम्	१२८
अव्यपदेश्यपदस्य मतान्तरेण प्रयोजन- प्रदर्शनम्	८१	उपमानस्य प्रमाणान्तरत्वाक्षेप.	१२९
अव्यभिचारिपदकृत्यम्	८२	उपमानस्य प्रमाणान्तरत्वनिरूपणम्	१३०
व्यवसायपदकृत्यम्	८२	मीमांसकाभिमतोपमानस्वरूप- निरूपणम्	१३२
बौद्धाभिमतप्रत्यक्षलक्षणम्	८६	मीमांसकाभिमतोपमानस्वरूपनिरा- करणम्	१३३
बौद्धाभिमतप्रत्यक्षलक्षणखण्डनम्	८८	तृतीयाह्निकम्	
मीमांसकाभिमतप्रत्यक्षलक्षण- खण्डनम्	९३	शब्दप्रमाणलक्षणम्	१३७
योगजप्रत्यक्षसाधनम्	९५	शब्दस्यानुमानाऽन्तर्भावशङ्का	१३९
प्रातिभज्ञाननिरूपणम्	९७	शब्दस्यानुमानात्पार्थक्यम्	१४०
साख्याभिमतप्रत्यक्षलक्षणखण्डनम्	१००	शब्दप्रामाण्याक्षेप.	१४३
अनुमानलक्षणम्	१००	शब्दप्रामाण्यसमर्थनम्	१४४
बौद्धमतेन तादात्म्यतदुत्पत्त्योर्व्याप्ति- ग्रहोपायत्वकथनम्	१०३	प्रामाण्यस्वतस्त्वपरतस्त्वविचारा- वतार.	१४६
पूर्वोक्तबौद्धमतखण्डनम्	१०४	मीमांसकमतेन प्रमाणानां स्वतस्त्व- निरूपणम्	१४७
साहचर्यस्यानुमितिहेतुत्वम्	१०६	मीमांसकाभिमतप्रमाणस्वतस्त्व- निरास	१५५
अनुमानप्रामाण्याक्षेपः	१०८	प्रामाण्योत्पत्ती स्वतस्त्वनिरास	१५७
अनुमानप्रामाण्यसमर्थनम्	१०९	अख्यातिवादः	१६१
अनुमानलक्षणसूत्रार्थ	११३	विपरीतख्यातिखण्डनम्	१६१
सूत्रस्थस्य त्रिविधपदस्य कृत्यम्	११५	विपरीतख्याते ख्यात्यन्तरसाकार्यम्	१६३
पूर्ववत्पदस्यार्थ	११६	असत्ख्यात्यभावाक्षेपः	१६४
शेषवत्पदस्यार्थ	११८	आत्मख्यात्यभावाक्षेप.	१६४
सामान्यतोद्दृष्टपदस्यार्थ	११९	स्वतः प्रामाण्यसमर्थनाय अख्यात्युप- पादनम्	१६५
अनुमानत्रैविध्यान्तरम्	१२०	परतः प्रामाण्यसमर्थनाय विपरीत- ख्यातिसमर्थनम्	१६६
सामान्यतोद्दृष्टशेषवदनुमानयोर्भेद	१२१	मीमांसकैकदेशिमतखण्डनम्	१७२
अनुमानस्य त्रिकालविषयत्वम्	१२३	शब्दे परतः प्रामाण्यसमर्थनम्	१७३
कालाक्षेप	१२३	ईश्वराङ्गीकारे पूर्वपक्ष.	१७५
कालस्य प्रत्यक्षत्वनिरूपणम्	१२४	ईश्वरसत्त्वसमर्थनम्	१७८
कालस्यानुमेयत्वम्	१२५		
कालत्रैविध्यम्	१२६		

विषया	पृष्ठानि	विषया.	पृष्ठानि
ईश्वरानुमानानुपपत्तिपरिहारौ	१७८	अथर्ववेदप्रामाण्याक्षेप	२३१
ईश्वरज्ञानादेनित्यत्वम्	१८४	अथर्ववेदप्रामाण्याक्षेपपरिहार.	२३२
ईश्वरस्याशरीरत्वम्	१८५	अथर्ववेदस्य त्रयात्मकत्वम्	२३५
मीमांसकाभिमतशब्दनित्यत्वनि-		अथर्ववेदस्य प्राथम्यम्	२३७
रूपणम्	१८८	वेदचतुष्टयसमानत्वोपसंहार	२३९
शब्दनित्यत्वाक्षेप	१८८	तन्त्रागमादिप्रामाण्यविचार	२३९
शब्दनित्यत्वसाधनायार्थापत्ति-		शैवपाञ्चरात्राद्यागमप्रामाण्यस्था-	
प्रमाणोपन्यास	१८९	पनम्	२४१
शब्दाभिव्यक्तानुपपत्तिप्रदर्शनम्	१९४	बौद्धाद्यागमानामप्रामाण्यम्	२४२
शब्दाभिव्यक्तानुपपत्तिपरिहरणम्	१९५	सर्वागमप्रामाण्यस्थापनम्	२४४
कार्यशब्दपक्षापेक्षयाऽभिव्यङ्ग्य-		सर्वागमानामीश्वरप्रणीतत्वम्	२४५
शब्दपक्षे लाघवप्रदर्शनम्	१९६	आगमविशेषाप्रामाण्यस्थापनम्	२४८
शब्दनित्यत्वोपसंहार	२००	वेदप्रामाण्याक्षेप.	२४८
शब्दनित्यताखण्डनोपक्रम	२००	वेदप्रामाण्याक्षेपपरिहार.	२५०
वर्णभेदोपपादनम्	२००	प्रकारान्तरेण वेदप्रामाण्याक्षेप-	
गत्वादिजातिसमर्थनम्	२०२	परिहार	२५१
शब्दनित्यत्वसमर्थकयुक्तिनिरा-		वेदप्रामाण्याक्षेपपरिहारनिरा-	
करणम्	२०४	करणम्	२५२
शब्दाभिव्यक्तिपक्षखण्डनम्	२०६	स्वमतेन धर्मपदार्थनिरूपणम्	२५४
अभिव्यङ्ग्यशब्दपक्षापेक्षया कार्य-		मातान्तरेण धर्मपदार्थनिरूपण-	
शब्दपक्षे लाघवम्	२०९	तत्खण्डनं च	२५५
शब्दस्य गुणत्वसाधनम्	२१०	वेदे व्याघातादिदोषाभाव.	२५५
चतुर्थाह्निकम्		अथवा दवाक्यमूलकवेदप्रामाण्या-	
वेदानां पौरुषेयत्वम्	२१३	क्षेप	२५६
वेदापौरुषेयत्वनिराकरणम्	२१४	अथवादमूलकवेदप्रामाण्याक्षेपपरि-	
वेदकर्तुः पृथ्व्यादिकर्तृत्वम्	२१८	हार.	२५८
सर्ववेदानामेककर्तृकत्वम्	२१९	मन्त्रप्रामाण्याक्षेप.	२६१
शब्दार्थसम्बन्धनिरूपणम्	२२०	मन्त्रप्रामाण्यसमर्थनम्	२६३
शब्दार्थसम्बन्धनित्यतानिरा-		नामधेयप्रामाण्याक्षेप	२६४
करणम्	२२२	नामधेयप्रामाण्याक्षेपनिरास	२६५
आप्तोक्ततया वेदप्रामाण्यनिरूपणम्	२२६	कार्य एव पदसंगतिग्रह	२६६
मीमांसकाभिमतवेदप्रामाण्यावग-		अकार्येऽपि पदसंगतिग्रहोपायः	२६६
मोपायनिरूपणम्	२९२	पञ्चमाह्निकम्	
		जात्यङ्गीकारे आक्षेप	२७१

विषयाः	पृष्ठानि	विषया	पृष्ठानि
जातिव्यक्तिसम्बन्धानुपपत्ति-		स्वर्गस्य क्रियाया न दृष्टोपकार-	
प्रदर्शनम्	२७२	कत्वम्	३०४
जात्याधारानुपपत्तिप्रदर्शनम्	२७३	स्वर्गस्य क्रियाया नादृष्टोपकारक-	
सर्वबुद्धीना व्यावृत्त्यनुवृत्त्यनुग-		त्वम्	३०४
मात्मकत्वशङ्कापरिहारी	२७४	फलापेक्षया पुरुषस्य प्राधान्या-	
जात्यनङ्गीकारेऽप्यनुगतप्रतीत्युप-		तस्य वाक्यार्थत्वाशङ्कनम्	३०५
पादनम्	२७५	क्रियाफलपुरुषाणा वाक्यार्थत्व-	
जात्यनङ्गीकारेऽपि शब्दानुमानयो		निराकरणम्	३०६
सम्बन्धग्रहणोपपादनम्	२७६	भावनया वाक्यार्थत्वनिरूपणम्	३०६
अपोहस्य विकल्पविषयत्वम्	२७६	भावनस्वरूपोपपादनम्	३०६
मीमांसकरीत्या अपोहनिराकरणम्	२७६	भावनयाऽर्थशापेक्षित्वम्	३०९
बौद्धाभिमतपोहनिरूपणम्	२७९	विधिस्वरूपनिरूपणम्	३२२
जातिसाधनम्	२८२	प्रवर्तकस्वरूपनिरूपणम्	३१३
जानौ पूर्वपक्षनिराकरणम्	२८४	भावनद्वैविध्यम्	३१४
जात्याश्रयनिरूपणम्	२८५	शब्दभावनयाऽर्थशापेक्षित्वम्	३१४
जात्यनङ्गीकारेऽनुगतप्रतीत्युप-		विधिभावनयो सम्बन्धनिरूपणम्	३१५
पादनासम्भवननिरूपणम्	२८६	शब्दभावनया वाक्यार्थत्वम्	३१८
विकल्पानामपोहविषयकत्वनिरा-		नियोगस्य वाक्यार्थत्वम्	३१८
करणम्	२८८	णिजर्थलिङ्गार्थप्रैषयोर्भिन्नत्वम्	३१८
जातिसाधनोपसहार	२८९	शब्दैकगोचरे नियोगे व्युत्पत्तिग्रहो-	
गवादिशब्दार्थविचार	२९०	पाय.	३१९
जात्याकृत्योर्भेदाभेदचिन्ता	२९०	नियोगस्य शाब्दप्रेरकत्वम्	३२०
व्यक्तिमात्रस्य पदवाच्यत्वनिरूपणम्	२९०	नियोगस्यार्थ प्रेरकत्वम्	३२१
जातिमात्रवाच्यत्वनिरूपणम्	२९२	फलानपेक्षं विधेः प्रेरकत्वम्	३२१
जातिमात्रवाच्याक्षेपः	२९४	प्रत्यवायानपेक्ष निषेधविधेर्निवर्त-	
जातिविशिष्टवाच्यत्वोपपादनम्	२९५	कत्वम्	३२२
व्यक्तिबोधे पदव्यापारसाधनम्	२९७	निषेधविधिविषयनिरूपणम्	३२३
वाच्यार्थत्रैविध्यम्	२९८	नियोगस्य चातुर्विध्यम्	३२५
वाच्यार्थनिरूपणम्	३००	नियोगस्य रूपान्तराणि	३२५
वाक्यार्थे विप्रतिपत्त्य.	३००	नियोगस्य वाक्यार्थत्वोपसहार.	३२५
ज्ञानस्य वाक्यार्थत्वनिरूपणम्	३००	फलज्ञानस्यैव प्रवर्तकत्वनिरूपणम्	३२६
प्राधान्यात्क्रियाया वाक्यार्थत्वनिरूपणम्	३०२	फलज्ञानस्य प्रवर्तकत्वे पूर्वोदीरि-	
क्रियापेक्षया फलस्य प्राधान्यात्तस्य		तद्वृषणजातस्य परिहरणम्	३३१
वाक्यार्थत्वनिरूपणम्	३०३		

विषया	पृष्ठानि	विषया	पृष्ठानि
प्रकरणार्थोपसंहार	३३२	प्रकारान्तरेण वर्णानां पदवाक्य-	
वाक्यार्थस्वरूपनिरूपणम्	३३२	भावोपगमनिरूपणम्	३६०
फलस्य वाक्यार्थत्वस्थापनम्	३३४	उक्तस्य प्रकारान्तरस्य खण्डनम्	३६१
उद्योगस्य वाक्यार्थत्वनिराकरणम्	३३५	प्रकारान्तरेण वाक्यस्य वाक्यार्थ-	
प्रतिभाया वाक्यार्थत्वनिराकरणम्	३३५	बोधकत्वोपपादनम्	३६१
षष्ठाह्निकम्		पूर्वोक्तस्य प्रकारान्तरस्य खण्डनम्	३६२
पदस्वरूपनिरूपणोपक्रमः	३३६	स्वमतेन वाक्यार्थबोधोपपादनम्	३६३
वर्णानामर्थबोधकत्वस्य निरा-		ससर्गभासकनिरूपणोपक्रम	३६४
करणम्	३३७	ससर्गभावे विप्रतिपत्तिः	३६४
अनुमानेन स्फोटस्य साधनम्	३३८	अभिहितान्वयवादनिरूपणम्	३६४
वर्णानां स्फोटव्यञ्जकत्वम्	३३९	अभिहितान्वयवादखण्डनम्	३६६
ध्वनीनां स्फोटव्यञ्जकत्वम्	३४०	अन्विताभिधाने आपादितदूषणानां	
स्फोटस्य प्रत्यक्षग्राह्यत्वम्	३४०	परिहार	३६७
वाक्यस्फोटसाधनम्	३४१	अन्विताभिधानवादोपसंहारः	३६८
वाक्याशानामसत्यत्वम्	३४१	अन्विताभिधानखण्डनम्	३६९
स्फोटस्य ब्रह्मरूपत्वम्	३४३	मतान्तरं तत्खण्डनं च	३७०
स्फोटनिराकरणोपक्रमः	३४४	तात्पर्यशक्त्यान्वितप्रतीति	३७०
वर्णानां वाचकत्वस्य समर्थनम्	३४४	वेदार्थावधारणाक्षेप	३७२
स्फोटे अनुमानगम्यताया निरा-		व्याकरणेन वेदार्थावधारणानुपपत्तिः	३७४
करणम्	३४५	साध्वसाधुशब्दविभागानुपपत्ति	३७५
स्फोटे ध्वनिव्यङ्ग्यताया निरा-		व्याकरणस्य निष्प्रयोजनत्वम्	३७९
करणम्	३४८	व्याकरणस्य शब्दादिसंस्कारकत्वा	३८०
स्फोटे प्रत्यक्षगम्यताया निरा-		साधुशब्दनिरूपणानुपपत्ति	३८१
करणम्	३४९	साधुशब्दानां वाचकत्वव्यवस्था-	
शब्दनिरवयवत्वनिराकरणम्	३५२	पनम्	३८६
स्फोटनिराकरणोपसंहारः	३५५	अपभ्रंशानामनादित्वाभाव	३८७
पदार्थानां वाक्यार्थबोधे हेतुत्वम्	३५६	साधुत्वस्य शास्त्रसहकृतप्रत्यक्ष-	
पदार्थानां वाक्यार्थबोधहेतुत्व-		ग्राह्यतानिरूपणम्	३८९
निराकरणम्	३५७	व्याकरणस्यावश्यध्वेयत्वम्	३९१
वाक्याद्वाक्यार्थबोधोपसंहारः	३५९	आगमप्रामाण्योपसंहार	३९२
वर्णानां पदवाक्यभावोपगमः	३५९	परिशिष्टम्	
उक्तस्य वर्णानां पदवाक्यभावो-		न्यायसूत्रोद्धारः गीतमसूत्रपाठ	३९३
पगमप्रकारस्य खण्डनम्	३६०		

॥ श्रीः ॥

# न्यायमञ्जरी

जयन्तभट्टकृता गौतमसूत्रवृत्तिः

## अथ प्रमाणप्रकरणम्

नमः शाश्वतिकानन्दज्ञानैश्वर्यमयात्मने ।  
सङ्कल्पसफलव्रह्मस्वम्भारम्भाय शम्भवे ॥ १ ॥  
नमामि यामिनीनाथलेखालङ्कृतकुन्तलाम् ।  
भवानी भवसन्तापनिर्वापणसुधानदीम् ॥ २ ॥  
सुरासुरशिरोरत्नमराचिखचिताङ्गव्रजे ।  
विघ्नान्धकारसूर्याय गणाधिपतये नमः ॥ ३ ॥  
जयन्ति पुरजिहत्तसाधुवादपवित्रिताः ।  
निदानं न्यायरत्नानामक्षपादमुनेर्गिरः ॥ ४ ॥  
अक्षपादमताम्भोधिपरिमर्षरसोत्सुकाम् ।  
विगाहन्तामिमां सन्तः प्रसरन्ती सरस्वतीम् ॥ ५ ॥  
नानागुणरसात्वादखिन्नाऽपि विदुषा मतिः ।  
आलोकमात्रकेणममनुगृह्णातु न श्रमम् ॥ ६ ॥  
न्यायौषधिवनंभ्योऽयमाहृतः परमो रसः ।  
इदमान्वोक्षिकीक्षीरान्नवनीतमिवोद्धृतम् ॥ ७ ॥  
कुतो वा नूतनं वस्तु वयमुत्प्रेक्षितुं क्षमा ।  
वचोविन्यासवैचित्र्यमात्रमत्र विचार्यताम् ॥ ८ ॥  
तैरेव कुसुमैः पूर्वमसकृत्कृतशेखरा ।  
अपूर्वरचने दाम्नि दधत्येव कुतूहलम् ॥ ९ ॥  
यद्वा निर्गुणमप्यर्थमभिनन्दन्ति साधवः ।  
प्रणयिप्रार्थनाभङ्गसंविधानामशिक्षिताः ॥ १० ॥  
तदियं वाङ्मयोद्यानलीलाविहरणोद्यतैः ।  
विदग्धैः क्रियतां कर्णे चिराय न्यायमञ्जरी ॥ ११ ॥  
अक्षपादप्रणोतो हि विततो न्यायपादपः ।  
सान्द्रामृतरसस्यन्दफनसन्दर्भनिर्भरः ॥ १२ ॥

वयं मृतुपरिस्पन्दास्तदारोहणपङ्कजः ।

न तद्विभूतिप्राग्भारमालोकयितुमप्यलम् ॥ १३ ॥

तदेकदेशलेशे तु कृतोऽयं विवृतिश्रमः ।

तमेव चानुगृह्णन्तु सन्तः प्रणयवत्सलाः ॥ १४ ॥

असङ्ख्यैरपि नात्मीयैरल्पैरपि परस्थितैः ।

गुणैः सन्तः प्रहृष्यन्ति चित्रमेषां विवेष्टितम् ॥ १५ ॥

परमार्थभावनाक्रमसमुन्मिषत्पुलकलाञ्छितकपोलम् ।

स्वकृतीः प्रकाशयन्तः पश्यन्ति सतां मुखं धन्याः ॥ १६ ॥

अदृष्टस्य स्वर्गादेः शास्त्रैकगम्यत्वम्—

इह प्रेक्षापूर्वकारिणः पुरुषार्थसम्पदमभिवाञ्छन्त तत्साधनाविगमोपायमन्तरेण तदवाप्तिमन्यमानास्तदुपायावगतनिमित्तमेव प्रथममन्वेषन्ते, दृष्टादृष्ट-  
मेदेन च तद्विविधः पुरुषार्थस्य पन्थाः, तस्य दृष्टे विषये रुचिः प्ररुदबुद्धव्य-  
वहारसिद्धान्तव्यतिरेकाधिगतसाधनभावे भोजनादावनपेक्षितशास्त्रस्यैव भवति  
प्रवृत्तिः, न हि मलिन स्नायात् बभुक्षितो वाऽश्नीयादिति शास्त्रमुपयुज्यते, अदृष्टे  
तु स्वर्गापवर्गमात्रे नैसर्गिकमोहान्धतमसविलुप्तालोकस्य लोकस्य शास्त्रमेव प्रकाशः,  
तदेव सकलसदुपायदर्शने दिव्य चक्षुरस्मदादेर्न योगिनामिव योगसमाधिज्ञाना-  
द्युपायान्तरमपीति तस्मादस्मदादेः शास्त्रमेवाधिगन्तव्यम् ।

चतुर्दश विद्यास्थानानि—

तच्च चतुर्दशविधं यानि विद्वांसश्चतुर्दश विद्यास्थानान्याचक्षते, तत्र वेदा-  
श्चत्वारः प्रथमोऽथर्ववेदः २ द्वितीयः ऋग्वेदः तृतीयो यजुर्वेदः चतुर्थः सामवेदः,  
एते चत्वारो वेदाः साक्षादेव पुरुषार्थसाधनोपदेशस्वभावाः अग्निहोत्र जुहुया-

१, पुस्तकद्वयेऽपि परमार्थदावनेति पुलकाञ्छितेति च दृश्यते । परमार्थभाव-  
नेति पुलकलाञ्छितेति तु युक्तमिति तथैव निवेशितम् ।

२, प्रथमोऽथर्ववेद इति । ननु 'ऋग्वेद भगवोऽथ्येयि यजुर्वेद सामवेदमा-  
थर्वणं चतुर्थम्' इति छान्दोग्योपनिषदि ( ७।१।२ ) 'ऋग्वेदो यजुर्वेदः सामवे-  
दोऽथर्ववेदः' इति मुण्डकोपनिषदि ( १।१।५ ) 'ऋग्वजु सामाथर्वणिश्चत्वारो  
वेदाः साङ्गाः सशास्त्राश्चत्वारः पादा भवन्ति' इति नृसिंहपूर्वनापन्या च ऋग्वे-  
दस्यैव प्राथम्यदर्शनादाथर्वणवेदस्य प्राथम्याभिधानं केनाभिप्रायेणेति चेदुच्यते  
ऋग्वेदादिसाध्यकर्मणामाधानसाध्याग्निसाध्यत्वादाधानस्य चाथर्वणिककर्मसाध्य-  
त्वादुपजीव्यत्वादाथर्वणवेदस्य श्रौतं क्रममुल्लङ्घ्यापि सर्वप्रथमं निर्देशः  
इति । नन्वस्त्वेवं तथापि ऋग्वेदानन्तरं सामवेद एव निर्देष्टव्यः 'तस्माद्यज्ञात्स-  
र्वहुतं ऋचः सामानि जज्ञिरे । छन्दासि जज्ञिरे तस्माद्यजुस्तस्मादजायत' इति  
भूतौ ऋग्वेदोत्पत्त्यनन्तरं सामवेदोत्पत्तिकीर्तनादिति चेदुच्यते 'मन्त्रा मननात्



स्वर्गकाम आत्मा ज्ञातव्य इत्यादिश्रुते, स्मृतिशास्त्रमपि मन्वाद्युपनिबद्धमष्टका-  
शिखाकर्मप्रपात्रवर्तनाद्विरुषार्थसाधनोपदेश्यैव दृश्यते, अश्रूयमाणफलानामपि  
कर्मणा फलवत्ता विधिवृत्तपरीक्षायां वक्ष्यते, सर्वो हि शास्त्रार्थः पुष्पार्थपर्यवसायी  
न स्वरूपनिष्ठ इति, इतिहासपुराणाभ्यामपि उपाख्यानादिवर्णनेन वैदिक एवार्थः  
प्रायेण प्रतन्यते, यथोक्तम्—

इतिहासपुराणाभ्यां वेदं समुपबृंहयेत् ।

विभेत्त्यल्पश्रुताद्वेदो मामयं प्रहरिष्यति ॥ इति<sup>१</sup> ।

तदेव वेदपुराणधर्मशास्त्राणां स्वन एव पुष्पार्थसाधनोपदेशस्वभावत्वाद्विद्या-  
स्थानत्वम्, अङ्गानि व्याकरणज्योतिःशिक्षाछन्दोनिरुक्तानि वेदार्थोपयोगिपदादि-  
व्युत्पादनद्वारेण विद्यास्थानत्वं प्रतिपद्यन्ते, तेषामङ्गसमाख्यैव तदनुगामिता  
प्रकटयति, विचारमन्तरेणाव्यवस्थितवेदवाक्यार्थानवधारणास्मीमासा वेदवाक्या-  
र्थविचारास्मिन्ना वेदाकरस्यैतिक्तव्यतारूपमनुविभर्तीति विद्यास्थानता प्रतिपद्यते,  
तथा च भट्ट—

धर्मे प्रमीयमाणे तु वेदेन करणात्मना ।

इतिकर्तव्यताभागं मीमासा पूरयिष्यति ॥

अत एव सप्तममङ्गमिति न गण्यते मीमासा प्रत्यासन्नत्वेन वेदैकदेशभूत-  
त्वात्, विचारमहायो हि शब्दः स्वार्थं निरकाङ्क्ष प्रबोधयितु क्षम, न्यायविस्त-  
रस्तु मूलस्तम्भभूत सर्वविद्यानां वेदप्रामाण्यहेतुत्वात्, वेदेषु हि तार्किकरचित-  
कुतर्कविष्णावितप्रामाण्यैषु शिथिलितास्थाः कथमिव बहुवित्तव्ययायासादिसाध्यं  
वेदार्थानुष्ठानमाद्रियैर्न साध<sup>२</sup>, किं वा तदानीं स्वामिनि परिस्थाने तदनुयायिना  
मीमासादिविद्यस्थानपरिजनेन कृत्यमिति, तस्मादशेषदुष्टताकिमोपमर्दद्वारकदृढ-  
तरवेदप्रामाण्यप्रत्ययावायिन्यायोपदेशक्षममक्षपादोपदिष्टमिदं न्यायविस्तराख्यं  
शास्त्रं प्रतिष्ठाननिबन्धनमिति परं विद्यास्थानम्, विद्यास्थानत्वं नाम चतुर्दशानां

छन्दांसि छादनाद्यजुर्वजते' इति निरुक्ताद्यजुर्वदस्य यज्ञनिष्पादकत्वकाभाद्यज्ञ-  
शरीरमुपजीव्य तदपेक्षितयोः स्तोत्रशास्त्ररूपावयवयोरितरेण वेदद्वयेन पूरणात् सामवे-  
दापेक्षया यजुष एव प्राथम्यम् इति । व्याकरणमहाभाष्यकृतस्तु अथर्वयजुर्ह-  
क्सामवेदा इति वेदानां क्रममातिष्ठन्ते । तत्र बीजं तु महाभाष्यटिप्पणे बालशास्त्रिच-  
रणैर्निरूपितमिति तत एवावगन्तव्यम् । न्यायमञ्जरीकारा अपि चतुर्थाह्निकै  
क्रमनिर्देशबीजं वक्ष्यन्ति इति तत एव द्रष्टव्यम् ।

१. इतिहासपुराणाभ्यामित्यत्र 'लामन्तरत्वात्पुराणशब्दस्य पूर्वनिपाते प्राप्ते  
इतिहासशब्दस्य पूर्वलिपात्करणं पुराणापेक्षया' इतिहासस्याभ्यर्हितत्वसूचकं तेन यत्र  
धर्मनिर्णये इतिहासपुराणयोर्विरोधस्तत्रेतिहासस्यैव प्राबल्यमित्यस्मद्गुरुचरणा ।

२. म. भा. आ प. अ. १ श्लो. २६५ ।

शास्त्राणां पुरुषार्थसाधनज्ञानोपायत्वमेवोच्यते, वेदन विद्या तच्च न घटादिवेदन-  
मपि तु पुरुषार्थसाधनवेदनं विद्याया स्थानमाश्रय उपाय इत्यर्थः, तच्च पुरुषार्थ-  
साधनपरिज्ञानोपायत्वं कस्यचित्साक्षात्कारेण कस्यचिदुपायद्वारेणेति तानोमानि  
चतुर्दशविद्यास्थाना गीत्याचक्षते, यथोक्तम्—

पुराणतर्कमीमांसाधर्मशास्त्राङ्गमिश्रिता. ।

वेदाः स्थानानि विद्याना धर्मस्य च चतुर्दश ॥ इति ।

अन्यत्राप्युक्तम्—

अङ्गानि वेदाश्चत्वारो मीमांसा न्यायविस्तरः ।

पुराण धर्मशास्त्र च विद्या ह्येताश्चतुर्दश ॥ इति ।

चतुर्दशविद्यासु गोतमप्रणीतन्यायस्यैव परिगणनम्

पूर्वत्र तर्कशब्देनोप सप्ततरश्च न्यायविस्तरशब्देनैतदेव शास्त्रमुच्यते,  
न्यायस्तर्कोऽनुमानं सोऽस्मिन्नेव व्युत्पाद्यते, यतः साख्याहतानां तावत्क्षपणकानां  
कीदृशमनुमानोपदेशकौशलं कियदेव तत्तर्केण वेदप्रामाण्यं रक्ष्यते इति  
नासाविह गणनार्हः । बौद्धास्तु यद्यापि अनुमानमार्गावगाहननैरुप्याभिमनोदधुना  
कन्धरामुद्धरन्ति, तथाऽपि वेदविरुद्धत्वात्तत्तर्कस्य कथं वेदादिविद्यास्थानस्य  
मध्ये पाठः, अनुमानकौशलमपि कीदृशं शक्यानामिति पदे पदे दशयिष्यामः,  
चार्वाकास्तु वराका प्रातश्चेतव्या एवेति कः क्षुद्रतर्कस्य तदीयस्यैह गणनादसरः ?

वैशेषिका पुनरस्मदनुयायिन एवेत्येवमस्या जनतासु प्रसिद्धायामपि षट्तरक्या-  
मिदमेव तर्कन्यायविस्तरशब्दाभ्यां शास्त्रमुक्तम्,

इयमेवान्वीक्षिकी चतसृणां विद्यानां मध्ये न्यायविद्या गण्यते, 'आन्वीक्षिकी  
त्रयी वार्त्ता दण्डनीतिश्च शाश्वती'ति, प्रत्यक्षागमाम्यामीक्षितस्यान्वीक्षणमन्वीक्षा  
अनुमानमित्यर्थः, तद्व्युत्पादकं शास्त्रमन्वीक्षिकम् ।

ननु चतस्रश्चेद् विद्या कथं चतुर्दश दर्शिताः, नैष विरोधः, वार्त्तादण्डनो-  
त्थोर्दष्टैकप्रयोजनत्वेन सर्वपुरुषार्थोपदेशविद्यावर्गे गणनानर्हत्वात्त्रय्यान्वीक्षिक्योश्च  
तत्र निर्देशाच्चतुर्दशैव विद्याः ।

न्यायशास्त्रारम्भसमर्थनम्—

ननु वेदप्रामाण्यनिर्णयप्रयोजनक्षेत्रे न्यायविस्तरः कृतमनेन मीमांसात एव त-  
त्सिद्धेः, तत्र ह्यर्थविचारवत्प्रामाण्यविचारोऽपि कृत एव, सत्यम्, स त्वानुषङ्गिक  
तत्र मुख्यस्त्वर्थविचार एव, पृथक्प्रस्थानां हीमा विद्याः, सा च वाक्यार्थविद्या

न प्रमाणविद्येति, न च भीमासक्ता सम्यग् वेदप्रामाण्यरक्षणक्षमां सरणिमवलोकयितुं कुशला, कुतर्ककण्टकनिकरनिन्दसञ्चरमार्गाभासपरिभ्रान्ता खलु ते इति वक्ष्याम, न हि प्रमाणान्तरसवाददादर्थमन्तरेण प्रत्यक्षादीन्यपि प्रमाणभावं भजन्ते किमुत तदधीनवृत्तिरेष शब्द, शब्दस्य हि समयोपकृतस्य बोधकत्वमात्रं स्वाधानमर्थतथात्वेतरत्वपरिनिश्चये तु पृष्ठमुखप्रेक्षित्वमस्यापरिहार्यम्, तस्मादासोक्तत्वादेव शब्द प्रमाणीभवति नान्यथेत्येतच्चास्मिन्नेव शास्त्रे व्युत्पादयिष्यते ।

नन्वक्षपादात्पूर्वं कृतो वेदप्रामाण्यनिश्चय आसीत्, 'अत्यल्पमिदमुच्यते, जैमिने पूर्वं केन वेदार्थो व्याख्यातः ? पाणिने. पूर्वं केन पदानि व्युत्पादितानि ? पिङ्गाकात्पूर्वं केन च्छन्दांसि रचितानि, आदिसर्गात्प्रभृति वेदवदिमा विद्या प्रवृत्ताः, सक्षेपविस्तरविवक्षया तु तास्तास्तत्र कर्तुं नाचक्षते ।

ननु वेदप्रामाण्यं निर्विचारसिद्धमेव साधवो मन्यन्ते इति किमत्र विचारयत्नेन, न संशयविपर्यासनिरासार्थत्वात्, यस्य हि वेदप्रामाण्ये संशयानां विपर्यस्ता वा मतिस्तं प्रति शास्त्रारम्भ, न हि विदितवेदार्थं प्रति भीमासा प्रस्तूयते, तदुक्तम्— 'नान्यतो वेदविद्वन्सूत्रवृत्तिक्रियेयते' इति ।

भवति च चतुष्प्रकारः पुरुष अज्ञ सन्दिग्धो विपर्यस्तो निश्चितमतिश्चति, तत्र निश्चितमतिरेष मुनिरमुना शास्त्रेणाज्ञेयं ज्ञानमुपजनयति संशयानस्य संशयमुपहन्ति विपर्यस्तो विपर्यासं व्युदस्यतीति तान्प्रति युक्तः शास्त्रारम्भः ।

कुत पुनरस्येषैरपि निश्चितमतिरिति ज्ञातम्, उच्यते, भवति तावदेव निश्चितमतिः, स तु तप प्रभावाद्वा देवताराधनाद्वा शास्त्रान्तरागम्यासाद्वा भवतु किमनेन ? तत्रैतत् स्यात्तत एव शास्त्रान्तरादम्भदादेरपि तत्वाधिगमो भविष्यति इति किमक्षपादप्रणीतेन शास्त्रेण, पङ्कितमेतत् सक्षेपविस्तरविवक्षया शास्त्रप्रणयनस्य असाफल्यत्वात्, विचित्रचेतसश्च भवन्ति पुरुषा इत्युक्तम्, येषामित एवाज्ञानसंशयविपर्यया विनिवर्तन्ते तान्प्रत्येतत्प्रणयनं सफलमितीदं प्रणीतवानाचार्यः ।

तत्रेदमादिसूत्रम्—

प्रमाणप्रमेयसंशयप्रयोजनदृष्टान्तसिद्धान्तावयवतर्कनिर्णयवाद-  
जल्पवितण्डाहेत्वाभासच्छलजातिनिग्रहस्थानानां तत्त्वज्ञानान्निः-  
श्रेयसाधिगमः ॥ १ ॥

१. अत्यल्पस्येदमुच्यते इति मूले ।

२. श्लो. वा. श्लो. ४१ ।

३. शास्त्रप्रणयनं यस्य साफल्यमिति मूले पाठः ।

## आदिवाक्यारम्भाक्षेपसमाधाने—

ननु किमर्थोऽयमादिवाक्यारम्भः, कोऽयं प्रश्नः, शास्त्र चेदारम्भणीयं क्रमवृत्तिवादाच्च प्रथममवश्यं किमपि वाक्यं प्रयोक्तव्यं न ह्यादिवाक्यमकृत्वा द्वितीयादिवाक्यप्रणयनमुपपद्यते इति ग्रन्थकरणमेवाघटमानं स्यात्, आह—न खल्वेव न ज्ञाने किं तु यदेव शास्त्रे व्युत्पाद्यत्वेन स्थितं तदेव व्युत्पाद्यतां किमादौ तदभिधेयप्रयोजनकीर्तनेन, उच्यते—

आदिवाक्यं प्रयोक्तव्यमभिधेयप्रयोजने ।

प्रतिपादयितुं श्रोतृप्रवाहोत्साहसिद्धये ॥

अभिधेयफलज्ञानविरहास्तमितोद्यमाः ।

श्रोतुमल्पमपि ग्रन्थमाद्रियन्ते न सूरयः ॥

को हि नाम विद्वानविदितविषये निष्प्रयोजने च कर्मणि प्रवर्तते, आह च भट्टः—

सर्वस्यैव हि शास्त्रस्य कर्मणो वाऽपि कस्यचित् ।

यावत्प्रयोजनं नोक्तं तावत्तत्केन गृह्यते ॥ इति ।

ननु प्रयोजनपरिज्ञानमादौ श्रोतृणां कृतस्यमिति चिन्त्यताम् किमस्मादेव वाक्यादुक्तं युक्तिः? वाक्यं तावदनिश्चितं माग्यं कथं प्रत्येकजननिश्चयाय प्रभवति संशयाद्वा प्रवृत्तौ वेदार्थेऽपि तथैव स्यादिति शास्त्रमना बध्यं स्यात्, युक्तिः प्रयोजनावगमं शास्त्रे सर्वस्मिन्नधीते सति सम्भवति नेतरथेति तदवगमपूर्विकाया प्रवृत्तावितरेतगाश्रयः शास्त्राधिगमनात् प्रयोजनपरिज्ञानं प्रयोजनपरिज्ञानाच्च शास्त्रश्रवणे प्रवृत्तिः, उच्यते आदिवाक्यादेव श्रोतुः शास्त्रप्रयोजनपरिज्ञानमर्थसंशयाच्च श्रवणे प्रवृत्तिः ।

वेदे ह्यसिद्धप्रामाण्ये महाक्लेशेषु कर्मसु ।

नानर्थशङ्कया युक्तमनुष्ठानप्रवर्तनम् ॥

बहुवित्तव्ययायासवियोगसुगमेऽध्वनि ।

प्रवृत्तिरुचितोदारफले लघुपरिश्रमे ॥

शृण्वन्त एव जानन्ति सन्तः कतिपयैर्दिनैः ।

किमेतत्सफलं शास्त्रमुत मन्दप्रयोजनम् ॥

सूक्ष्मेक्षिका तु यद्यत्र क्रियते प्रथमोद्यमे ।

असौ सकलकर्तव्यविप्रलोपाय कल्पते ॥

आर्तो हि भिपजं पृष्ट्वा तदुक्तमनुतिष्ठति ।  
तस्मिन्सविचिकित्सस्तु व्याधेराधिक्यमाप्नुयात् ॥  
तेनादिवाक्याद्विज्ञाय ग्राभिधेयं प्रयोजनम् ।  
तत्सम्भावनाया कार्यस्तच्छास्त्रश्रवणादरः ॥

यैरप्यादिवाक्यमित्थ व्याख्यायते किलानन्वितः । दार्थिकं वाक्यमनुपादेयं दशदाडिमादिवाक्यवत्, अन्वितपदार्थकमपि निष्प्रयोजनमनुपादेयमेव सदसद्वाय-सदशनविमर्शवाक्यमिव, तदिहोपादेयताव्यापकप्रयोजनाद्यनुपपन्नभादनादरणीय-त्वमिति व्यापकानुपपन्नव्या प्रत्यवतिष्ठमान प्रयोजनाद्यभिधायिनाऽऽदिवाक्येन निवृत्ताशङ्क क्रियते इति तैरपि प्रयोजनप्रतिपादनमेवादिव्याक्यस्यार्थ इत्युक्तं भवति, तत्प्रतिपादनेनैव व्यापकानुपपन्नविधपरिहारादाशङ्का निवारिता भवति इति,

यदपि प्रवृत्तिहेतोरर्थसंशयस्य तर्कापरनाम्न औचित्यस्य वा समुत्पादनमादि-वाक्येन क्रियते इति केचिदाचक्षते, तदपि प्रयोजनाभिधानद्वागमेव, प्रयोजन-विषयो हि संशयो वा सम्भावनाप्रत्ययो वा प्रवृत्त्यङ्गभूतस्तेनोत्पादनीय इति तदु-त्पत्तौ प्रयोजनाभिधानमेवादिव्याक्यस्य व्यापारः । संशयस्तु वस्तुवृत्तौपनत एव पुरुष-वचसा द्वैविध्यदर्शनात्, शौचसमाचारमाधुतादिना तु तस्मिन् सम्भावनाप्रत्ययो-ऽपि लोकास्य भवतीति, तस्मात्प्रयोजनप्रतिपादनार्थमेवादिव्याक्यमिति सूत्रम् ।

यच्च श्रोतृप्रवृत्त्यङ्गं तद्वक्तुं युक्तमादितः ।

न च प्रयोजनज्ञानादन्यदस्ति प्रवर्तकम् ॥

अभिधेयकथनमपि तत्साध्यप्रयोजनोपादनाय श्रोतृबुद्धिसमाधानाय च कर्तव्यमेव ।

अर्थाक्षिप्तस्तु सम्बन्धः फलशास्त्राभिधेयगः ।

तन्निर्देशेन सिद्धत्वान्न स्वकण्ठेन कथ्यते ॥

अभिधेयस्य शास्त्रस्य वाच्यवाचकभावलक्षण सम्बन्धः शास्त्रार्थस्य निःश्रेयसस्य च साध्यसाधनभावः सम्बन्धः तदाभयनिर्देशादेव सिद्धः ,

पदार्थोद्देशः—

अभिधेयास्तु प्रमाणादयो निग्रहस्यानपर्यन्ता षोडश पदार्थाः प्रथमसूत्रे नि-र्दिष्टास्तेषां स्वरूपमुपरिष्ठाद्वक्ष्यते, अर्थपरिच्छित्तिसाधनानि प्रत्यक्षादीनि प्रमाणानि, तत्परिच्छेद्यमात्मादि, नानार्थाविमर्शः संशयः, हिताहितप्राप्तिपरिहारौ तत्साधनं च प्रयोजनम्, हेतौ, प्रतिबन्धावधारण दृष्टान्तः, प्रमाणतोऽभ्युपगम्यमानः सामान्यविशेषवाचनं सिद्धान्तः, परार्थानुमानवाक्यैकदेशभूताः प्रतिज्ञादगोऽव-यवाः, सन्दिग्धेऽर्थेऽन्यतरपक्षानुकूलकारणदर्शनात्तस्मिन्सम्भावनाप्रत्ययस्तर्कः,

साधनोपलम्भजन्या तत्त्वावबोधो निर्णयः, श्रोतरागवस्तुनिर्णयफलो वादः, वि-  
जिगीषुकथा पुरुषशक्तिपरीक्षणफला जल्पः, तद्विशेषो वितण्डा अहेतवो, हेतु-  
वदवभासमाना हेत्वाभासाः, अर्थविकल्पैः वचनविघातश्छलम्, हेतुपतिविम्बन-  
प्रायं प्रत्यवस्थान जातिः, सत्यवस्वप्रतिभास विपरीतप्रतिभासश्च निग्रहस्थानम्,  
तत्र वक्ष्यमाणलक्षणसूत्रनिर्देशानुसारेण कानिचिदेकवचनान्तानि पदानि विग्रहे  
ग्रहीतव्यानि, प्रमाणावयवहेत्वाभासानां बहुवचनेन विग्रहो दर्शयितव्यः, शेषाणामे-  
कवचनेन लक्षणसूत्रेषु तथा निर्देशात्, एव चोद्देशलक्षणयोरेकविषयता नितरा  
दर्शिता भवति, इतरेतरयोगे द्वन्द्व समासः ।

### तत्त्वज्ञानपदे समासविचारः—

प्रमाणादीनां तत्त्वमिति सम्बन्धमात्रे षष्ठी, तत्त्वस्य ज्ञान निःश्रेयसस्या-  
धिगम इति कर्मणि षष्ठ्यौ, तत्त्वस्य शयमानत्वेन निःश्रेयसस्य चाधिगम्यमानत्वेन  
कर्मत्वात् ,

नन्वेव व्याख्यायमाने तत्त्वप्रमाणादिपदसापेक्षत्वेनासमर्थत्वादसमासः  
प्राप्नोति सापेक्षमसमर्थं भवतीत्याहुः, न चेदं प्रधानं सापेक्षं येन भवति वै प्रधा-  
नस्य सापेक्षस्यापि समास इति राजपुरुषः शोभन इतिवत्समस्येति उत्तरपदार्थ-  
प्रधानत्वात् षष्ठीतत्पुरुषस्य ज्ञानमेवात्र प्रधानं तत्त्वमुपमर्जनम्, अतश्च ऋद्धस्य  
राजः पुरुष इतिवदसमास एव युक्तः ।

ननु ज्ञानमपि प्रमाणादिसापेक्षं भवत्येव तद्विषयं हि तदिति, न तत्त्वपदेनास्य  
निराकाङ्क्षीकृतत्वात्, तत्त्वस्य ज्ञानमिति तदिदानीं तत्त्वमेव सापेक्षं वर्तते कस्य  
तत्त्वमिति तस्मात्तत्त्वस्योपसर्जनस्य सतः सापेक्षत्वादसमास एवेत्येवमभिप्रेक्ष्यमानाः  
कैचन तत्त्वं च तज्ज्ञानं चेति कर्मधारय व्याचक्षिरे, तत्पुनरयुक्तम्, ज्ञानस्य  
स्वतत्त्वत्वात्तत्त्वविभागामावात्, विषयकृतो हि ज्ञानानां तथाभावोऽतथाभावो वा  
तदेतत्त्वविषयज्ञानं भवति न स्वतत्त्वस्वभावम्, किं पुनरिदं तत्त्वं नाम सतो  
ऽसतो वा बस्तुनः प्रमाणपरिनिश्चितस्वरूपं शब्दप्रवृत्तिनिमित्तं तदित्युच्यते, तस्य  
भावस्तत्त्वमिति तच्च ज्ञानेन निश्चीयते, तत्परिच्छिन्दजज्ञानं तत्त्वज्ञानमित्युच्यते,  
ज्ञानस्यापि तद्रूपज्ञानान्तरपरिच्छेद्यमेव भवति निर्णयतत्त्वाच्च प्रमाणादय इति  
व्यतिरेकनिर्देश एव युक्तः, न चाममामप्रसङ्गमात्रादन्यथा वर्णनमुचितम्, ईदृशानां  
समासानां सामर्थ्यानापथेन बहुशो दृष्टत्वाद् देवदत्तस्य गुरुकुलमिति, उपसर्जनं  
नोपसर्जनमिति न काण्ठमेतत्समासे विग्रहवाक्यसमानार्थतया समासो भवति सा  
चेह विद्यते एव, वैयाकरणा अपि ईदृशि पदानि समस्यन्त्येव, अथ शब्दानुशा-  
सन केषां शब्दानां लौकिकानां वैदिकानां चेति, तस्माद्यथाभाष्यमेव षष्ठीत्रयव्या-  
ख्यानमनवद्यम् ।

### तत्त्वज्ञानस्य निःश्रेयसाधिगमहेतुत्वपरीक्षा—

ननु षोडशपदार्थतत्त्वज्ञानस्य कथं निःश्रेयसाधिगमहेतुत्वमिति वक्तव्यम्, वेदप्रामाण्यसिद्धयर्थं चेदं शास्त्रमिति तावन्मात्रमेव व्युत्पाद्यता किं षोडशपदार्थकन्याग्रन्थनेन, उच्यते, आत्मापवर्गपर्यन्तद्वादशविधप्रमेयज्ञानं तावदन्यज्ञानानौपयिकमेव साक्षादपवर्गसाधनमिति वक्ष्याम, तत्त्वज्ञानान्मिथ्याज्ञाननिरासे सति तन्मूल. संसारो निवर्त्तते इति प्रमेय तावदवश्योपदेश्यम्, तस्य तु प्रमेयस्यात्मादेरपवर्गसाधनत्वाधिगम आगमैकनिबन्धन ।

तस्य प्रामाण्यनिर्णीतिरनुमाननिबन्धना ।  
आप्तोक्तत्वं च तल्लिङ्गमविनाभावि वक्ष्यते ॥  
प्रतिबन्धग्रहे तस्य प्रत्यक्षमुपयुज्यते ।  
कोऽन्यस्सन्तरणे हेतुरनवस्थामहोदधेः ॥  
आयुर्वेदादिवाक्येषु दृष्ट्वा प्रत्यक्षतः फलम् ।  
वच. प्रमाणमाप्तोक्तमिति निर्णयिता यतः ॥

उपमानं तु कचित्कर्मणि मोपयोगमित्येवं चतुष्प्रकारमपि प्रमाणं प्रमेयबहुपदेष्टव्यम्, सशयादयस्तु पदार्था यथासम्भव प्रमाणेषु प्रमेये चान्तर्भवन्तोऽपि न्यायप्रवृत्तिहेतुत्वापृथगुपदिश्यन्ते, न्यायश्च वेदप्रामाण्यप्रतिष्ठापनपूर्वकत्वेन पुरुषार्थोपयोगित्वमुपयातीति दक्षितम् ।

तत्र नानुपलब्धेऽर्थे न निर्णीतिं प्रवर्त्तते ।  
किं तु सशयिते न्यायस्तदङ्ग तेन सशयः ॥  
प्रयोजनमनुद्दिश्य न च न्यायं प्रयुज्जते ।  
दृष्टान्तः पुनरेतस्य सम्बन्धग्रहणास्पदम् ॥

सिद्धान्तोऽपि धर्मप्रापणेनाश्रयासिद्धतामपोद्धरन्त्याय प्रवर्त्तयति ।

ननु संशयपदेन न्यायविषय सन्दिग्ध धर्मिणमभिदधताऽऽश्रयासिद्धिरपोद्धृतैव, सत्यम्, क्वचित्तु विषये संशयमन्तरेणापि न्यायप्रवृत्तिर्दृश्यिष्यते इति संशयितैकविषयन्यायनियमाभावात्सिद्धान्तोऽपि वक्तव्यः ।

न्यायाभिधानेऽवयवाः परं प्रत्युपयोगिनः ।

परार्थमनुमानं च तदाहुर्न्यायवादिनः ॥

ननु प्रतिज्ञोदाहरणाभ्या तदभिधेयौ सिद्धान्तदृष्टान्तौ गम्येते एव किं पृथगुपादानेन, यद्येवं हेत्वाख्येनावयवेन तदभिधेयसिद्धेरनुमानमपि पृथग् न वक्तव्यं स्यात् । एव भवतु किं नक्षिन्नम् ? मैवम्, अभिधेये न्याये'निरूपणीये तदभिधानिनावयवानामवसर इति तदर्थः प्रथम व्युत्पादनाहो भवतीतरथाऽवयवमात्रोपदेश एव शास्त्र समाप्येत ।

तर्कः सशयविज्ञानविषयीकृततुल्यकल्पपक्षद्वयान्यतरपक्षशैथिल्यसमुत्पादनेन तदितरपक्षविषय प्रमाणमकलेक्षसम्पद्यमानप्रतिपक्षव्युदासमनुगृह्णाति मार्गशुद्धि-  
मादधान इति पृथगुपदिश्यते, स चाशयशुद्धिमुपदर्शयितुं वादे प्रयोक्ष्यते इति  
अन्यतराधिष्ठाणनिर्णयमन्तरेण न पर्यवस्यति न्यायोपरमकारणत्वेन तस्य प्रवर्तको  
निर्णय इतरथा निरवसानमनासादितफलं को नाम न्यायमारमेत ।

ननु तत्त्वज्ञानपदेन गतार्थत्वाच्च पृथग्वक्तव्यो निर्णयः, निर्णयो हि तत्त्वज्ञानमेव,  
अस्त्येतत्, किं तु षोडशपदार्थतत्त्वज्ञान प्रमाणान्तरकरणकमपि भवति न तस्य  
न्यायोपरमहेतुत्वमेव तु साधनदूषणसरणिक्षोदजनमा निर्णयस्तदुपरमहेतु पृथगु-  
पादानमन्तरेण न लभ्यते ।

नन्वनुमानपदादेव तर्हि यथाभिलषितो लप्स्यते निर्णयः, तदयुक्तम्—अनु-  
मानफल निर्णयो नानुमानम्, करणस्य प्रमाणत्वाच्चिर्णयोपादानमन्तरेण तदनुमा-  
नमफलमपर्यवसितं स्यात्, उभाभ्यां तर्हि तत्त्वज्ञानानुमानपदाभ्यामयमाक्षेप्यते  
निर्णयः, अनुमानस्य तत्त्वज्ञानान्तत्वात्, न निर्णयोपादानाद्विना तदन्तत्वासिद्धेः  
ल्लिङ्गाभाससमुत्पत्तत्त्वज्ञानाभाससम्भवात् ।

ननु संशयपूर्वकत्वादानुमानस्य सामर्थ्याच्चिर्णयान्ततैव भविष्यति इति  
सशयानुमानतत्त्वज्ञानपदैर्गतायां निर्णयः, मेवम्—संशयपूर्वकत्वेऽयनुमानस्य  
तदाभासोपजनिर्निर्णयाभाससम्भवात्, न चैव नियमः संशयपूर्वकमनुमानमिति,  
तस्मादनुमानस्य विशिष्टनिर्णयावसानत्वत्वाभाय निर्णयपदमुपादेयमित्यलं प्रमज्जेन ।

वादे तु विचार्यमाणे न्याय संशयच्छेदनेनाध्यवसितावबोधमध्यवसिताभ्य-  
नुशातं च विदधत्तत्त्वपरिशुद्धिमादधातीति वीतरागे शिष्यसब्रह्मचारिभि सह  
वादः प्रयोक्तव्यः ।

जल्पवितण्डे तु दुष्टतार्किकोपरचितकपटदूषणादभ्वरसन्त्रास्यमानसरलम-  
तिसमाधामनेन तद्दुष्टद्वयस्यतत्त्वज्ञानसरक्षणाय कचिदवसरे वीतरागस्याप्यपशु-  
ज्येते इति वक्ष्यामः,

हेत्वाभासा सम्यगन्यायप्रविवेकोपकारद्वारेण तदुपयोगिनो हेत्वाभासस्वरू-  
पावधारणे हि सति तद्विलक्षणतया हेतवस्सुखमवगम्यन्ते ।

नन्वत्र विपर्ययो दृश्यते हेत्ववगमे सति यदितरहेत्वाभासव्यवस्थापनात्,  
सत्यमेवम्—तथाऽपि प्रयोक्तुं च द्वयमपि श्रेय हेतवः प्रयुज्यन्ते हेत्वाभासाश्च  
परिह्रियन्ते इति, यच्च निग्रहस्थानपरिगणिता अपि हेत्वाभासा पुनरुपदिश्यन्ते  
तद्वादे चोदनीया भविष्यन्तीत्याशयेन ।

ललज्जातिनिग्रहस्थानानि जल्पवितण्डोपकरणानि तेषामवधृतस्वरूपाणां स्व-  
वाक्ये परिवर्जनं कचिदवसरे प्रयोगः परप्रयुक्तानां च प्रतिसमाधानमित्यादि



शक्यक्रियम्, अतस्तान्यपि जल्पवितण्डाङ्गत्वाज्ज्ञातव्यानीति पृथगुपदिश्यन्ते ।

दुःशिक्षितकुतर्काश्लेशवाच्चालिताननाः ।  
शक्याः किमन्यथा जेतु वितण्डाटोपपण्डिताः ॥  
गतानुगतिको लोकः कुमारं तत्प्रतरितः ।  
मा गादिति च्छलादीनि प्राह कारुणिको मुनिः ॥  
तदेवमुपदेष्टव्याः पदार्थाः संशयादयः ।  
तन्मूलन्यायनिर्णयवेदप्रामाण्यसंविदे ॥  
तेनागमप्रमाणत्वद्वाराऽखिलफलप्रदा ।  
इयमान्वीक्षिकी विद्या विद्यास्थानेषु गण्यते ॥

आह च भाष्यकार -

प्रदीपः सर्वविद्यानामुपायः सर्वकर्मणाम् ।  
आश्रयः सर्वधर्माणां विद्योद्देशे परीक्षिता ॥ इति ।

इत्येव षोडशपदार्थनिबन्धनेन निःश्रेयसस्य मुनिज्ञा निरदेति पन्थाः ।  
अन्यस्तु सन्नपि पदार्थगणोऽपवर्गमार्गोपयोगविरहादिह नोपदिष्टः ॥

शास्त्रप्रवृत्तित्रैविध्यम् ।

त्रिविधा चास्व शास्त्रस्य प्रवृत्तिर्द्देशो लक्षण परीक्षेति, नामधेयेन पद-  
ार्थभिधानमुद्देशः, उद्दिष्टस्य तत्त्वव्यवस्थापको धर्मो लक्षणम्, लक्षितस्य तत्त्वलक्षण-  
मुपपद्यते न वेति विचार परीक्षा ।

ननु च विभागलक्षणा चतुर्थ्यपि प्रवृत्तिरूपेण भेदवस्तु प्रमाणसिद्धान्तच्छ-  
लादिषु तथा व्यवहारात् । सत्यम्-प्रथमसूत्रोपदिष्टं भेदवति पदार्थे भवत्येव विभागः  
उद्देशरूपानुपायत्तु उद्देश एवासौ, सामान्यमञ्जया कीर्तनमुद्देशः, प्रकार-  
भेदसञ्जया कीर्तन विभाग इति, तथा चोद्देशतयैव तत्र तत्र भाष्यकारो व्यवहरति  
अयमर्थः, प्रमाणोद्देश इत्याक्षेपे तस्माद्यमर्थ एव प्रमाणोद्देश इति च समाधा-  
नमभिदधानः, तस्मात्त्रिविधैव प्रवृत्तिः, तत्रोद्देशः प्रथममवश्यं कर्तव्यः, अनुद्दि-  
ष्टस्य लक्षणपरीक्षानुपपत्तेः, सामान्यविशेषलक्षणयोरपि पौर्वापर्यनियमोऽस्त्येव,  
अलक्षिते सामान्ये विशेषलक्षणावसराभावात्, परीक्षा तु लक्षणोत्तरकालभाविनीति  
तत्स्वरूपनिरूपणादेव गम्यते विभागसामान्यलक्षणयोस्तु नास्ति पौर्वापर्यनियमः,  
पूर्वं वा सामान्यलक्षणं ततो विभागः पूर्वं वा विभागः ततः सामान्यलक्षणमुच्यते  
इति, तदिहोद्देशस्तावद्व्याख्यात, अस्माभिस्तु लक्षणसूत्राण्येव व्याख्यास्यन्ते,  
परीक्षामूत्रसूचितं तु वस्तु सोऽयमलक्षणवर्णनावसरे एव यथाबुद्धिं दर्शयिष्यते, न  
पृथक्परीक्षासूत्रविवरणश्रमं करिष्यते, प्रथमसूत्रानन्तरं दुःखजन्मेत्यादि द्वितीय  
सूत्रलक्षणानौपयिकत्वाच्चेह विवृतम्, अपवर्गपरीक्षाशेषभूतत्वात्तु तदवसरे एव

निर्णयिष्यते<sup>१</sup> ।

### प्रमाणलक्षणम्—

प्रमाणसामान्यलक्षण विभागसूत्रे त्ववसरप्राप्तत्वादिदानीमेव विनियते—

प्रत्यक्षानुमानोपमानशब्दाः प्रमाणानि<sup>२</sup> ॥ इति

अत्रेदं तावद्विचार्यते, किं प्रमाण नाम किमस्य स्वरूपं किं वा लक्षणमिति, ततः तत्र सूत्रं योजयिष्यते, तदुच्यते, अव्यभिचारिणोमसन्दिग्धामथापलब्धिं विदधती बोधाबोधस्वभावा मामग्री प्रमाणम्, बोधाबोधस्वभावा हि तस्य स्वरूपम्, अव्यभिचारादिविशेषणार्थोपलब्धिसामान्यत्वं लक्षणम् ।

ननु च प्रमीयते येन तत्प्रमाणमिति करणसाधनोऽयं प्रमाणशब्दः, करणं च साधकतमं तमवर्थश्चातिशयः, स चापेक्षिकः साधकान्तरसम्भवे हि तदपेक्षयातिशययोगात्किञ्चित्साधकतममुच्यते, सामग्र्याश्चैकत्वात्तदतिरिक्तमाधकान्तरानुपलम्भात्किमपेक्षमस्या अतिशयं ब्रूम, अपि च कस्मिन्विषये सामग्र्या प्रमाणत्वम्, प्रमीयमाणो हि कर्मभूतो विषयः सामग्र्यन्तरीभूतत्वात्सामग्र्येवेति करणतामेव यायात्, निराळम्बनाश्चेदानीं सर्वप्रमितयो भवेयुरालम्बनकारकस्य चक्षुरादिवत्प्रमाणान्तं पातित्वात्, कश्च सामग्र्या प्रमेयः प्रमितीते, प्रमातापि तस्यामेव लीनः, एव च यदुच्यते प्रमाता प्रमाणं प्रमेयं प्रमितिरिति चतसृषु विधासु तत्त्वं परिममाप्यते इति तद् व्याह्रियते, न च लोकोऽपि सामग्र्या करणभावमनुमन्यत तस्या करणविभक्तिमप्रयुज्जानः, न ह्येव वक्तारो भवन्ति लौकिका सामग्र्या पश्याम इति किं तु दीपेन पश्यामः चक्षुषा निरीक्षामहे इत्याचक्षते, तस्मान्न सामग्री करणमकरणत्वाच्च न प्रमाणमिति नेदं साधु प्रमाणस्वरूपम्—

अत्रोच्यते—यत एव साधकतमं करणं करणसाधनश्च प्रमाणशब्दः, तत एव सामग्र्या प्रमाणत्वं युक्तम्, तदव्यतिरेकेण कारकान्तरे क्वचिदपि तमवर्थसंस्पृशानुपपत्तेः, अनेककारकसन्निधाने कार्यं घटमानमन्यतरव्यपगमे च विघटमानं कस्मै अतिशयं प्रयच्छेत्, न चातिशयः कार्यजनमनि किम्यच्चिदावधार्यते सर्वेषां तत्र व्याप्रियमाणत्वात्, मन्निपत्य जनकत्वमतिशयः इति चेन्न—आरादुपकारकाणामपि कारकत्वानपायात्, ज्ञाने च जन्यै किमसन्निपत्य जनकः सर्वेषां मिन्द्रियमनोऽर्थादीनामितरेतरसंसर्गं सति ज्ञाननिष्पत्तेः, अथ सहसैव कार्यजननमतिशयः, सोऽपि कस्याचिदवस्थायां करणस्यैव कर्मणोपि शक्यते वक्तुम्, अविरलजलधरधाराप्रबन्धबद्धान्वकारनिवहे बहुलनिशीथे सहसैव स्फुरता विद्यच्छताढ्येन कामि-

१. निर्णयते इति युक्तः पाठः ।

२ गो० सू० अ० १ आ० १ स० ॥

नीजानमादधानेन तज्जन्मनि सातिशयत्वमवाप्यते पवामंतरकारककदम्बसन्निधाने सत्यपि सीमन्तिनीमन्तरेण तद्दर्शनं न सम्पद्यते, आगतमात्रायामेव तस्या भवतीति तदपि कर्म कारकमन्तःशययोगित्वात्करणं स्यात्तस्मात्फलोत्पादाविनाभावस्वभावत्वमवश्यतया कार्यजनकत्वमतिशय, स च सामग्र्यन्तर्गतस्य न कस्यचिदेकस्य कारकस्य कथयितुं पायते, सामग्र्यास्तु सोऽतिशयः. सुवच सन्निहिता चेत्तन्माग्री सम्पन्नमेव फलमिति सैवातिशयवती ।

ननु मुख्यो प्रमातृप्रमेययोरपि तदविनाभावित्वमतिशयोऽस्त्येव प्रमितिसम्बन्धमन्तरेण तयोस्तथात्वाभावात्, प्रमिणोतीति प्रमाता भवति, प्रमीयते इति च प्रमेयम्, सत्यमेतत्-किं तु साकल्यप्रसादलब्धप्रमितिसम्बन्धनिबन्धन- प्रमातृ-प्रमेययोर्मुख्यस्वरूपलाभ- साकल्यपचये प्रमित्यभावाद्गोणे प्रमातृप्रमेये सम्पद्येते, एवं च साकल्यमन्तरेण प्रमितितमवर्थायोगाच्चदेव करणम् ।

यत्तु किमपेक्ष सामग्र्या करणत्वमिति तदन्तर्गतकारकापेक्षमिति ब्रूमः, कारकाणां धर्म- सामग्री न स्वरूपहानाय तेषां कल्पते साकल्यदशायामपि तत्स्वरूप प्रत्यभिज्ञानम् ।

ननु समग्र्यः सामग्री भिन्ना चेत्कथं पृथङ् नोपलभ्यते, अमेदे तु सर्वकारकाणि करणीभूतान्येवेति कर्तृकर्मव्यवहारोच्छेदप्रसङ्गः, मैवम्- समग्रसन्निधानाख्यधर्मस्य प्रत्यक्षमुपलभ्यात्, पृथगवस्थितेषु हि स्थालीजलज्वलनतण्डुलादिषु न समग्रताप्रत्ययः, समुदितेषु तु भवतीत्यतस्तन्तुपटलपरिघटितघटाद्यवयवविवत्कारकल्लापनिष्ठाद्यद्रव्यान्ताभावेऽपि समुदायात्मिका सामग्री विद्यते एवेति समुदायपेक्षया करणता प्रतिपद्यते तस्मान्न परिचोदनीयमिदं कस्मिन्कर्मणि सामग्री करणमिति, समुदायिना सामग्र्यवस्थायामपि स्वरूपानपायात् समुदायिविशेषे कर्मणि सामग्री करणम्, अत एव न प्रमितेनिरालम्बनत्वम्, एतेन प्रमाता पृथगुपदिष्टा इति विधाचतुष्टयमपि समाहितम् ।

यत्त्वभ्याघाति सामग्र्या करणविभक्तिनिर्देशो न दृश्यते इति तन्नोच्यते-सामग्री हि सहति- सा हि सहन्यमानव्यतिरेकेण न व्यवहारपदबीभक्षतरति, तेन सामग्री पश्यामीति न व्यपदेशः, यस्तु दीपेन्द्रियाणां तृतीयानिर्देशः स फलोपजननाविनाभावित्वभावत्वाख्यसामग्रीस्वरूपसमारोपणनिबन्धनः, अन्यत्रापि च तद्रूपसमारोपेण स्थाल्या पचतीति व्यपदेशो दृश्यते एव, तस्मादन्तर्गतकारकापेक्षया लब्धकरणभावा सामग्री प्रमाणम् ।

अपरे पुं राचक्षते, सामग्री नाम समुदितानि कारकाणि तेषां द्वैरूप्यमद्वयज्ज्ञमम्, अथ च तानि पृथगवस्थितानि कर्मादिभाव भजन्ते, अथ च तान्येव समुदितानि करणीभवन्तीति कोऽयं नयः, तस्मात्कर्तृकर्मव्यतिरिक्तमव्य-

भिचारादिविशेषणकार्यप्रमाजनकं कारकं करणमुच्यते, तदेव च तृतीयया व्यपदि-  
शन्ति, दीपेन पद्ममि चक्षुषा निरीक्षे क्लिप्तेन बुभ्ये शब्देन जानामि मनसा  
निश्चिनोमोति ।

ननु त्रोण्यैव कारकाण्यस्मिन् पक्षे भवेयुः ज्ञानक्रियाया तावदेवमेवैतद्यथा  
भवानाह, पाकादिक्रियास्तु क्रियाश्रयसाधारणाद्युपकारभेदपर्यालोचनया भवन्वधि-  
करणादिकारकान्तरव्यवहारः प्रमितौ तु मनोदीपचक्षुरादेर्न लक्ष्यते विशेष इति  
तत्सर्वं कारणत्वेन सम्मतम्, कस्तेषु तमवर्थ इति चेत्, अस्ति कश्चिद् यदय  
लोकोऽहं मया जानामि घटेन घटं जानामि इति न कर्तृकर्मणी विस्मृत्यापि करण-  
त्वेन व्यपदिशति, नयनमनोदीपशब्दलिङ्गादीनि तु तथा व्यपदिशति सोऽयमेषां  
पश्यति कर्तृकर्मवैलक्षण्यं चक्षुरादीनाम्, तद्वैलक्षण्यमेव च तेषामतिशय इति तद-  
यमिह प्रमाण प्रमाता प्रमेयं प्रमितिरिति चतुर्वर्गेणैव व्यवहारः परिसमाप्यते, तस्मा-  
त्कर्तृकर्मवैलक्षणा सशयविपर्ययरहितार्थबोधविधायिनी बोधाबोधस्वभावा सामग्री  
प्रमाणमिति युक्तम् ।

### बौद्धाभिमतप्रमाणपरीक्षणम्—

ये तु बोधस्यैव प्रमाणत्वमाचक्षते न सूक्ष्मदर्शनास्ते । बोधं खलु प्रमाणस्य  
फलं न साक्षात्प्रमाणम्, करणार्थाभिधानो हि प्रमाणशब्दः प्रमीयतेऽनेनेति प्रमा-  
णम्, प्रमीयते इति कोऽयं प्रमा जन्यते इति, प्रमाणादवगच्छाम इति च वदन्तो  
लौकिका करणस्यैव प्रामाण्यमुपन्यन्ते, यस्तु प्रमा प्रमाणमिति प्रमाणशब्दः स  
प्रमाणफले द्रष्टव्यः, तथा च सशयविपर्ययात्मक प्रमाणफलमिति ज्ञानमात्मनो-  
ऽनुमाने तद्विशेषणार्थपरिच्छेदे वा विशिष्टप्रमाणजननात्प्रमाणात्ता प्रतिपद्यते,  
अव्यभिचारादिविशेषणोपपन्नमपि ज्ञानफलजनकमप्रमाणमेव प्रमाणमुच्यते—

तदयुक्तम्—सकलजगद्विदितबोधेतरस्वभावशब्दक्लिङ्गदीपेन्द्रियादिपरिहारप्रसा-  
ङ्गात्, तस्मात्सामग्र्यनुप्रविष्टबोधो विशेषणज्ञानमिव कश्चित्प्रत्यक्षे क्लिप्ताज्ञानमिव  
लिङ्गिप्रमितौ सारूप्यदर्शनमिवोपमाने शब्दश्रवणमिव तदर्थज्ञाने प्रमाणात्ता प्रति-  
पद्यते, अत एव बोधाबोधस्वभावा सामग्री प्रमाणमित्युक्तम् ।

अन्ये तुल्यसामग्र्यधीनयोजनार्थयोर्ग्राह्याहकभावं वदन्तो बोध प्रमाणमभ्यु-  
पागमन्, क्षणभङ्गिषु पदार्थेषु सहकार्युपादानकारणापेक्षणान्तरसन्ततिजननेन च  
लोकयात्रामुद्वहसु ज्ञानजन्यनि ज्ञानमुपादानकारणम् अर्थः सहकारिकारणम्, अर्थ-  
जन्यमिति चार्थ उपादानकारणं ज्ञानं सहकारिकारणमिति, ज्ञानं च ज्ञानार्थजन्यम-  
र्थश्चार्थज्ञानजन्यो भवतीत्येवमेकसामग्र्यधीनतया तमर्थमव्यभिचरतो ज्ञानस्य तत्र  
प्रामाण्यमिति,

तद्विदमनुपपन्नम्, अकलजनकस्य प्रमाणत्वापत्तेरित्युक्तत्वात्, अपि च कर्मणि ज्ञान प्रमाणमिष्यते, यथोक्त सव्यापारमिवाभाति व्यापारेण स्वकर्मणेति, स चाय-  
मर्थक्षणो ज्ञानसमकालस्तत पूर्वाम्या ज्ञानार्थक्षणाभ्यामुपपन्नित इति तत्कर्मता  
प्रतिपद्यता न पुन त्वसमानकालप्रसूतज्ञानक्षणकर्मतामिति ।

ननु च तुल्यसामग्र्यधीनतया समानकालतया च तदव्यभिचारसिद्धौ क  
कर्मत्वमुपपद्यते, इन्त तर्हि सहोत्पन्नयो समानसामग्र्यकयोर्ग्राह्याहकनियम-  
किंकृत इति कर्तव्यं ज्ञान प्रकाशस्वभावमिति ग्राहकम्, अर्थो जडात्मेति ग्राह्य-  
मिति चेदयमपि विशेषस्तुल्यकारणयोः कुतस्त्य, उपादानसहकारिकारणभेदादिति  
चेन्न, तस्य क्षणभङ्गभङ्गे निराकारयिष्यमाणत्वात् ।

ये हि निराकारस्य बोधरूपस्य नीलपीताद्यनेकविषयसाधारणत्वाज्जनकत्वस्य  
च चक्षुरादावाप भावेनातिप्रसङ्गात्तदाकारकृतमेव ज्ञानकर्मनियममवगच्छन्त-  
साकारविज्ञान प्रमाणमिति प्रतिपेदिरे तेऽपि विज्ञानाद्वैतसिषाधविषयैवमभिदधा-  
नास्तन्निगमप्रसङ्ग एव निरसिष्यन्ते. न ह्येकमेव साकारं ज्ञानं ग्राह्य ग्राहक च  
भवितुर्महतीति वक्ष्यते, अर्थस्तु साकारज्ञानवादिनो न समस्त्येव, स ह्यनुमेयो वा  
स्यात्प्रत्यक्षो वा, नानुमेय. सम्बन्धग्रहणाभावात् ।

अर्थे हि सति साकारं निराकारं तदत्यये ।

नित्यानुमेयबाह्यार्थवादी ज्ञानं क दृष्टवान् ॥

नापि प्रत्यक्षोऽर्थ, आकारद्वयप्रतीत्यभावात्, अभ्युपगमे चानवस्थाप्रसङ्गात्,  
अर्थकारो हि निराकारज्ञानगम्यो न भवतीति ज्ञानेनाकारवत्ता गृह्यते, सोऽयमि-  
दानीं ज्ञानाकारोऽपि ग्राह्यत्वादन्त्येनाकारवता गृह्यते सोऽप्यन्त्येनेति, अथ वा अर्थो  
निरकारज्ञानग्राह्यता नोपगतीति स्वग्राहके ज्ञानात्मनि समपितात्मा भवतीति  
साकार ज्ञानमेवेद सम्प मिति पुनरर्थोऽन्यः कल्पनीय, सोऽपि ग्राह्यत्वात्स्वग्राहकस्य  
साकारत्वसिद्धये तत्रैव लीयते इति साकार ज्ञानमेवावशिष्यते इति पुनरर्थोऽन्य  
इतीत्यमनवस्था, प्रतिकमव्यवस्था<sup>१</sup> तु जनकत्वनिबन्धना भविष्यति वस्तुस्व-  
भावस्यापयनुयोज्यत्वात्, साकारपक्षेऽपि पयनुयोगसाम्यमित्यादि सर्वमुपरिष्ठात्  
सन्निस्तरमभिधास्यते, साकारपक्षेऽपि च न प्रमाणाद्व्यतिरिक्त फलमुपदर्शितमित्य-  
सत्पक्ष एवायम् ।

### मीमांसकमतम्—

शावरास्तु ब्रूवते य एते बोधप्रामाण्यवादिनो विज्ञानादभिन्नमेव फलमभिद-

१, कस्यचित्पुंस कदाचिदैव कश्चिदैव विषयो ज्ञानकर्म न सर्वस्य सर्वदा सर्व  
इति व्यवस्था प्रतिकर्मव्यवस्थापदेनोच्यते ।

घति ते बाढ निरसनीया भवन्त्येव वयं तु विज्ञानाद्विघ्नमेव फलमर्थदृष्टताख्यमभ्युपगच्छामः<sup>१</sup>, तेनैव तदनुमीयते ज्ञानं हि नाम क्रियात्मकं क्रिया च फलानुमेया ज्ञातृव्यापारमन्तरेण फलानिष्पत्ते संसर्गोऽपि कारकाणां क्रियागर्भ एव भवति तदनभ्युपगमे किमधिकृत्य कारकाणि संसृज्येरन्, न चासंस्पृष्टानि तानि फलवन्ति, क्रियावेशवशाच्च कारक कारकं भवति, अपरथा हि तद्वस्तुस्वरूपमात्रमेव स्याद् न कारकम्, ततश्च न फलार्थिभिरुपादीयेतेति व्यवहारविप्रलोपः, तस्माद्यथा हि कारकाणि तण्डुलसलिलानलस्याल्यादीनि सिद्धस्वभावानि साध्य धात्वर्थमेकपाकलक्षणमुररीकृत्य संसृज्यन्ते, संस्पृष्टानि च क्रियासुपादयन्ति तथाऽऽत्मेन्द्रियमनोऽर्थसन्निकर्षे सति ज्ञानाख्यो व्यापार उपजायते स च न प्रत्यक्षः, अर्थस्यैव बहिर्देशसम्बद्धस्य ग्रहणादाकारद्वयप्रतिभासाभावाद्गृहेतस्यापि तस्य चक्षुरादिवदुपायत्वात्परोक्षोऽपि चासौ विषय प्रकाशतालक्षणेन फलेन कल्प्यते, तदाह भाष्यकारः 'न ह्यज्ञातेऽर्थे कश्चिद् बुद्धिसुपलभते ज्ञाते त्वनुमानादवगच्छती' ति, वार्त्तिककृताऽप्युक्तम्—

नान्यथा ह्यर्थसद्भावो दृष्टः सन्नुपपद्यते ।

ज्ञान चेन्नेत्यतः पश्चात् प्रमाणमुपकल्प्यते ॥ इति<sup>३</sup> ।

तदेष फलानुमेयो ज्ञानव्यापारो ज्ञानादिशब्दवाच्य प्रमाणम्, इन्द्रियादीनां तदुत्पादकतया ज्ञानमुपचरति न साक्षादिति ।

### मीमांसकमतनिराकरणम्—

अत्र प्रतिविधीयते—अहो वत इमे केभ्यो विभ्यतः श्रोत्रियाः परं किमपि वैकल्यमुपागता न खल्वनित्यं परोक्षं ज्ञानं भवितुमर्हति, ज्ञातोऽर्थ इति क्वचित्तद्विशिष्टार्थप्रत्ययमर्शदर्शनाद् विशेषणाग्रहणे शुक्लं पट इतिवद्विशिष्टप्रतीतेरनुत्पादात्, कश्चायमियान्सन्त्रास विषयग्रहणकाले विज्ञानाग्रहणमात्रकेण बाह्यार्थनिहववादिनः शाक्या शक्याः शमयितुम्, यत् क्रियास्वभावत्वात्तस्य परोक्षत्वतदयुक्तम्, न हि क्रियास्वभावं ज्ञानमपि तु फलस्वभावमेव, अपि च क्रियाऽपि प्रत्यक्षद्रव्यवर्त्तिनी प्रत्यक्षैव भाट्टानां प्रत्यक्षश्चात्मा तत्किमनेनापराद्धं यदेतदीयक्रियाया अप्रत्यक्षत्वमुच्यते, न चोत्क्षेपणादिभेदभिन्नपरिस्पन्दतामकव्यापारव्यतिरे-

१. अभ्युपगच्छाम इति । तदुक्तं शास्त्रदीपिकायाम् 'ज्ञानक्रिया हि सक्रमिका कर्मभूतेऽर्थे फलं जनयति तच्च फलमैन्द्रियकमिन्द्रियज्ञानजन्यमापरोक्ष्यम्, लिङ्गादिज्ञानजन्यं तु पारोक्ष्यमित्युच्यते तदेव च फल कार्यभूतं कारणभूतं विज्ञानमुपकल्पयति' इति ।

२. शबर० अ० १ पा० १ स० ॥

३. श्लोकवार्त्तिके शून्यवादे श्लो० १७८ ॥

केन बाह्यकारकेष्वपि सूक्ष्मा नाम काचिदस्ति क्रिया, सा हि यदि नित्या जाति-  
वद्, अथानित्या रूपवद्वस्तुधर्म इष्येत, तत्र यदि नित्या तर्हि सर्वदा वस्तुनः क्रिया-  
योगात्मवदा फलनिष्पत्तिप्रसङ्गः, अथ कारकनिर्वर्त्या क्रिया सापीदानीं कार्यत्वात्  
सव्यापारकारककार्या भवेदित्यनवस्था, निष्क्रियकारककार्यत्वे तु क्रियामिव फलमपि  
निष्क्रियाण्यैव कारकाणि कुर्युरिति किं क्रियया ।

ननु करोतीति कारक क्रियावेशमन्तरेण कारकत्वानुपपत्तेः, सत्यं—करोतीति  
कारकं तत्तु फलमेव करोति न क्रियाम् ।

ननु करोतीति यद् ब्रूषे सेयमुक्तैव क्रिया भवति चैत्रः कट करोतीति चैत्रस्यैव  
कटस्यैव करोत्यर्थस्याप्रत्याख्येयत्वात् तत्कृतमेव चैत्रादीनां कारकत्वम्, उच्यते—  
नातीन्द्रियक्रियायोगनिबन्धनः कारकभावः, क्रियाया अतीन्द्रियत्वेन तद्योगकृत-  
कारकत्वानधिगेमे व्यवहारविप्रसङ्गोपप्रसङ्गात्, क्रियावेशकृतं हि तत्कारकत्वमनव-  
गच्छन्तं कथं फलार्थिनस्तदुपाददीरन् ।

मत्पक्षे कारकत्वं हि नास्ति किञ्चिदतीन्द्रियम् ।  
कारकत्वस्वरूपस्य सहकार्यादिसन्निधिः ॥  
तावदेव विनिश्चित्य तदुपादीयतेऽर्थिभिः ।  
तदेवोपाददानैश्च फलमप्यधिगम्यते ॥  
निर्व्यापारस्य सत्त्वस्य को गुणः सहकारिभिः ।  
सव्यापारस्य सत्त्वस्य को गुणः सहकारिभिः ॥  
अथ व्यापार एवैष सर्वैः सम्भूय साध्यते ।  
किं फलेनापराद्धं वस्तद्धि सम्भूय साध्यताम् ॥

यत् करोत्यर्थस्याप्रत्याख्येयत्वादित्युक्तं तन्नोन्यते—परिस्पन्द एव भौतिको  
व्यापारः करोत्यर्थः, न हि वयं परिस्पन्दात्मकं परिदृश्यमानं व्यापारमपह्नुमहे  
प्रतिकारकं विचित्रस्य ज्वलनादेर्व्यापारस्य प्रत्यक्षमुपलम्भात्, अतीन्द्रियस्तु व्यापारो  
नास्तीति ब्रूमहे,

ननु पाको नाम धात्वर्थः परिदृश्यमानज्वलनादिव्यापारव्यतिरिक्त एषितव्य  
एव तमन्तरेण फलनिष्पत्तेरभावात्, असति च तस्मिन्किमधिकृत्य कारकाणि  
संसृज्येरन्नित्युक्तं तदयुक्तम्, यं तमेकं धात्वर्थं साध्यं श्रुष्यसे स किं समुहितसकल-

यदि स्वकाले ( ज्ञानं ) नावगतं कथं तर्हि पश्चादवगम्यतेऽत आह—नान्वयेति  
अस्ति हि खलु पश्चाद् ज्ञानावधारणे प्रमाणमर्थापत्तिः ज्ञातार्थान्यथानुपपत्तिप्रभवा  
सा प्रगज्ञातेऽर्थे न जायते पश्चादुपजायत इति युक्तमेव प्रमाणसद्भावादुत्तरकाल-  
मेव ग्रहणम् इति श्लोकवातिकव्याख्या काशिका ।

कारकसम्पाद्य एकैककारकनिर्वर्त्यो वा ।

तत्राद्यपक्ष एकैकं भवेत्कारकमक्रियम् ।

एकैकनिष्क्रियत्वे च साकल्येऽपि कुतः क्रिया ॥

उत्तरस्मिन्पक्षे प्रत्येकमपि पाकक्रियायोगात्कारकान्तरनिरपेक्षादेकस्मात्कारका-  
त्फलनिष्पत्तिप्रसङ्गः, न च तथाविधघात्वर्थपुर.सर. कारकाणां संसर्गः ।

क्रियानिमित्तसंसर्गवादिनो हि द्वयी गतिः ।

सत्यां क्रियायां सम्बन्धः सम्बन्धे सति वा क्रिया ॥

मीलनात्पूर्वसिद्धायां क्रियायां मीलनन किम् ।

तथा च जन्येत फलं विभक्तैरपि कारकैः ॥

मीलनात् क्रियासिद्धौ पुनरेकैकमक्रियम् ।

तथा सति न काष्ठानि ज्वलेयुः पिठराद्विना ॥

काष्ठानि ज्वलन्ति न तु पचन्ति, मैवम्, सत्यपि पिठरे ज्वलन्त्येव काष्ठानि  
नान्यत्कुर्वन्ति दृश्यन्ते । तस्मात्क्रियान्तराभावात्फलमेवोपपत्तिरुक्त्य कारकाणि  
संसृज्यन्ते ।

ननु फलमपि सिद्ध चेत्तुः सर्वेषां सिद्धस्वभावानां सम्बन्धः फलं सिद्धं कार-  
काणि च सिद्धानीति सम्बन्धाभावः, साध्यं चेत्फलं सैव क्रिया परिस्पन्दव्यतिरिक्तेति,  
मैवं-वोचः फलस्य क्रियात्वानुपपत्ते, ओदनं हि फलं न क्रिया क्रियानाम्नि तु  
क्रियमाणे न विवदामहे ।

ननु पाक इदानीं क ? न च पचेर्वाच्यशून्यतैव युक्ता, उच्यते—समुदितदेव-  
दत्तादिसकलकारकनिकरपरिस्पन्द एव विशिष्टफलावच्छिन्नं पाक इत्युच्यते, स एव  
हि पचेरर्थः ता एव काष्ठपिठरादिक्रिया ज्वलनभरणादिस्वभावाः पृथक्तया व्यव-  
स्थिताः तथान्वेनैवावभासन्ते, समुदितास्तु सत्य फलान्तरावच्छेदाद्भूतान्तरेण पाका-  
दिना परिस्फुरन्ति व्यपदिश्यन्ते च, तथा च देवदत्तः पचतीतिवत्काष्ठानि पचन्ति  
स्थावी पचतीति व्यपदेशो दृश्यते, देवदत्तस्यापि दर्बीविषट्नादिरेव परिदृश्यमान-  
स्तत्र व्यापारः आत्मव्यापारपूर्वको भवितुमर्हति, नैतदेवं न ह्यात्मनो व्यापारः  
कश्चिदस्ति इच्छाद्वेषपूर्वकप्रयत्नवशादेव स भौतिकव्यापारकरणतां प्रतिपद्यते ।

तस्मात्कारकचक्रेण चलता जन्यते फलम् ।

न पुनश्चलनादन्यो व्यापार उपलभ्यते ॥

चलन्तो देवदत्ताद्यास्तदनन्तरमोदनः ।

एतावद्दृश्यते त्वत्र न त्वन्या काचन क्रिया ॥



एतेन भावनाख्य. करोत्यर्थः पुरुषव्यापारो वाक्यार्थ इति योऽभ्युपगतः सोऽपि प्रत्युक्तो वेदितव्यः, न हि पुरुषव्यापारः कश्चिदुपलभ्यते विशिष्टगुण-समवाय एवास्य कर्तृत्वं न च ज्ञानादयो गुणा एव व्यापारसंज्ञावाच्याः सिद्ध-स्वभावत्वात् ।

ननु क्रियावचनो धातुरिति जानातेरपि क्रियैव वाक्या स्यात्मा च क्रिया ज्ञानात्मा पुरुषव्यापारः, नायं नियमः क्रियावचनो धातुरिति 'गडि वदनैकदेशे' इत्यपि दर्शनात्, अपि च घटमहं जानामीत्यत्र भवतः किं प्रत्यवभासते घट-मिति तावद्विषयः अहमित्यात्मा जानामीति तु चिन्त्य किमत्र प्रकाशत इति, न व्यापारः परोक्षत्वात्, फलं तु यद्यत्र प्रकाशते तदेव तर्हि धातुवाक्यमभ्युपगतं भवति तस्मान्न क्रियात्मकं ज्ञानम्, यदि च क्रियात्मकं ज्ञानमभिव्यञ्ज्यन् भाष्य-कारः क्रिया-पृथगेन निरदेक्षत्, निर्दिशति च बुद्धिकर्मणी अपि हि प्रत्यभि-ज्ञायेते ते अपि नित्ये प्राप्नुत इति, तस्मादन्यच्च ज्ञानमन्या च क्रियेति न क्रियास्वभावत्वान्नित्यपरोक्षं ज्ञानम्, यदि च नित्यपरोक्षो ज्ञानव्यापारः स तर्हि प्रतिबन्वाग्रहणादनुमातुमपि न शक्यं क्रियाविशिष्टबाह्यकारकदृष्टान्तस्य निर-स्तत्वात्, आत्माद्यनुमाने का वार्तेति चेन्न, तत्र सामान्यतो व्याप्तिग्रहणस्य सम्भवादिति वक्ष्याम, इह तु बाह्यकारकेष्वपि न तत्पूर्वकं फलं दृष्टमित्युक्तम्, न चार्थापत्तिरपि ज्ञातुव्यापारकल्पनायैव प्रभवति इन्द्रियार्थसन्निकर्षवशादेवा-र्थदृष्टताया घटमानत्वात्, का चेयमर्थदृष्टता नाम किं दर्शनकर्मता किं वा प्रकाशस्वभावतेति, तत्र दर्शनस्य परोक्षत्वात्कथं तत्कर्मताऽर्थस्य दृष्टत्वाद् ग्रह्यत, विशेषणाग्रहणे विशिष्टप्रतीतेरनुत्पादात्, अर्थप्रकाशतायास्तु सर्वान्प्र-त्यविशेषात्सर्वे सर्वज्ञाः स्युः, न स्युः सम्बन्धितयोत्पादादिति चेत्, अकार-णमेतत्, अर्थस्यैव हि प्रकाशत्वमतिशयो दीपादेरिव न पुरुषनियमेन व्यवतिष्ठते ।

न च द्वित्वादिना साम्यं तस्मिन्ननियमदर्शनात् ।  
प्रकाशे तु न दीपादौ सम्बन्धनियमः क्वचित् ॥  
यदपेक्षाधियो जातं द्वित्वमस्यैव तद्ग्रहः ।  
सवेदनमपि प्रज्ञैः कस्यातिशय उच्यते ॥  
ज्ञातुश्चेदन्तरान्येन व्यापारेणास्य को गुणः ।  
ननु नैव क्रियाशून्यं कारकं फलसिद्धये ॥  
उक्तमत्र क्रिया ह्येषा यथादर्शनमिष्यताम् ।  
ज्ञानं सवेदनं वेति विद्वाः पर्यायशब्दताम् ॥  
सवेदनं तु ज्ञानस्य फलत्वेन न मन्महे ।  
अर्थातिशयपक्षे तु सर्वसर्वज्ञता पुनः ॥

भट्टपक्षाद्विशेषश्च न कश्चित्कथितो भवेत् ।  
 नोभयातिशयोऽप्येव दोषद्वितयसम्भवात् ॥  
 संवेदनं च तत्केन ग्राह्यं ज्ञानानुमापकम् ।  
 अनवस्था भवेदस्य ज्ञाने सवेदनान्तरात् ॥  
 स्वसवेद्या च संवित्तिरुपरिष्ठान्निषेत्स्यते ।  
 स्मृतिप्रमोषवादे च रजतस्मरणत्मिका ॥  
 कथं ते फलसंवित्तिः स्वप्रकाशा भविष्यति ।  
 नाभाति स्मृतिरूपेण न चाप्यनुभवात्मना ॥  
 न तृतीयः प्रकारोऽस्ति तत्कथं सा प्रकाशताम् ।  
 न च क्वचिदनाकारा संवित्तिरनुभूयते ॥  
 इयं संविदय चार्थ इति नास्ति ह्यभेदधोः ।  
 अर्थाकारानुरक्ता तु यदि संवित्प्रकाशते ॥  
 बाह्यार्थनिह्ववस्तर्हि त्वया सौगतवत्कृतः ।  
 स्वप्रकाशमते युक्तं न फलं संविदात्मकम् ॥  
 तस्मात्फलानुमेयस्य न व्यापारस्य मानता ।

यदपि प्रमाणविशेषणमनधिगतार्थग्राहित्वमभिधीयते परैस्तदपि न साम्प्र-  
 तम्, प्रमाणस्य गृहीततदितरविषयप्रवृत्तस्य प्रामाण्ये विशेषाभावात् ।

ननु गृहीतविषये प्रवृत्तं प्रमाणं किं कुर्यात्, प्रमामिति चेद्दृष्टेतापि ता-  
 मेव विधातुम्, कृतायाः करणायोगादिति चेन्न प्रमान्तरकरणात्, प्रमान्तरकरणे  
 किं फलमिति चेत्प्रमान्तरकरणमेव फलम् । न च फलस्य फलं मृग्यम्, न च  
 प्रयोजनानुवर्ति प्रमाणं भवति, कस्य चैष पर्यनुयोगः, न प्रमाणस्याचेतनत्वात्,  
 पुनस्तु सन्निहिते विषये करणे च सम्भवन्ति ज्ञानानीति सोऽपि किमनुयोज्य-  
 ताम्, किमक्षिणी निमील्य नाभ्यसे कस्माद् दृष्टं विषयं पश्यस्यति, प्रमाणस्य तु न  
 किञ्चित् बाध्यं पश्यामी येन तदप्रमाणमिति व्यवस्थापयामः । न च सर्वस्मिन्  
 वैफल्यम्, हेये हि कण्टकवृकमकरविषघरादौ विषये पुनः पुनरुपलभ्यमाने मनः-  
 सन्तापात्सत्त्वरं तदपहानाय प्रवृत्तिः, उपादेयेऽपि चन्दनघनसारहारमहितादौ  
 परिदृश्यमाने प्रीत्यतिशयः स्वसवेद्य एव भवति । यच्चेदमुच्यते—

यत्रापि स्यात्परिच्छेदः प्रमाणैरुत्तरैः पुनः ।

नूनं तत्रापि पूर्वेषु सौर्थो नावधृतस्तथा ॥ इति ।

तदपि न हृदयगमम्, यत —

नैवाधिकपरिच्छेदः प्रमाणैरुत्तरैर्ध्रुवम् ।

धारावाहिषु बोधेषु कोऽधिकोऽर्थः प्रकाशते ॥

न हि स्वहस्ते ग्राहकत्वेऽपि दृश्यमाने केचन विशेषाः परिस्फुरन्ति ।

ननु गृहीतेऽपि विषये प्रवर्तमान प्रमाण कदा विरमेन्न तस्य विरतौ कञ्चि-  
दवधिमवगच्छाम प्रमोत्पादस्त्ववधिरमेन लङ्घित एव, उच्यते — विषयान्तर-  
सम्पर्काद्वा प्रमादाद्वा उपायसंक्षयाद्वा विरामो भविष्यति, अनवस्थाऽपि चेय न  
मूलविधातिनो न ह्युत्तरोत्तरविज्ञानोपजनन विना प्रथमज्ञानोत्पादो विहन्यते ।

मूलक्षतिकरीमाहुरनवस्थां हि दूषणम् ।  
मूलसिद्धौ त्वरुच्याऽपि नानवस्था निवार्यते ।  
यदि चानुपलब्धार्थग्राहि मानमुपेयते ॥  
तदय प्रत्यभिज्ञायाः स्पष्ट एव जलाञ्जलिः ।  
यश्चेदानीतनास्तित्वप्रमेयाधिक्यलिप्सया ।  
तस्याः प्रमाणतामाह सोऽपि वञ्चयतीव नः ॥  
आविनाशकसद्भावादस्तित्व पूर्वया धिया ।  
स्पष्टमेव तथा चाह चिरस्थायीति गृह्यते ॥  
तस्मादनुपलब्धार्थग्राहित्वे त्यज्यता ग्रहः ।  
नन्वेतस्मिन्परित्यक्ते प्रामाण्य स्यात्स्मृतेरपि ॥  
न स्मृतेरप्रमाणत्व गृहीतग्राहिताकृतम् ।  
अपि त्वनर्थजन्यत्व तदप्रामाण्यकारणम् ॥

ननु कथमनर्थजा स्मृतिः तदारूढस्य वस्तुनः तदानीमसत्त्वात्, कथं तर्हि  
भूतबुद्ध्यनुमानं नानर्थज तत्र धर्मिणोऽनुमेयत्वात्तस्य च ज्ञानजनकस्य तत्र  
भावात्, नद्याख्य एव धर्मा वृष्टिमदुपरितनदेशसंसर्गलक्षणेन धर्मेण तद्वाननुमीयते  
विशिष्टसल्लिखपूरयोगित्वात्, स चानुमानग्राह्यो धर्मी विद्यते एवेति नानर्थजमनु-  
मानम्, कथं तर्हि प्रातिभमनागतार्थग्राहि श्रो मे भ्राताऽऽगन्तेति प्रत्यक्षमर्थज-  
मिष्यते भवद्भिः, तत्र देशान्तरे विद्यमानस्य भ्रातुः श्रो भाव्यागमनविशेष  
तस्यैव तथैव ग्रहणम्, तेन च रूपेण गृह्यमाणस्य सतस्तस्य ज्ञानजनकत्वमित्यर्थ-  
जमेव प्रातिभम्, स्मरण तु निर्दग्धपित्रादिविषयमनपेक्षितार्थमेव जायमानं दृष्टमि-  
त्यन्यत्र देशान्तरस्थितार्थस्मरणे तदर्थसत्त्वमकारणमेव ।

तस्मादनर्थजत्वेन स्मृतिप्रामाण्यवारणात् ।  
अगृहीतार्थगन्तृत्व न प्रमाणविशेषणम् ॥  
शब्दस्यानुगलब्धेऽर्थे प्रामाण्यं चाह जैमिनिः ।  
सर्वप्रमाणविषयं भवद्भिर्वर्ण्यते कथम् ॥

प्रमाणलक्षणान्तरपरीक्षणम्—

अपरे पुनरविस्वादकत्वं प्रमाणसामान्यलक्षणमावक्षते, तदुक्तम्—प्रमाण-  
मविस्वादकत्वं च प्रापकत्वमुच्यते ज्ञानस्य च प्रापकत्वं सुखदुःखसाधनसमर्थ-

पदार्थप्राप्तिपरिहारभूतायाः प्रवृत्तेर्निमित्तं प्रदर्शकत्वमेव ज्ञानप्रदर्शिते विषये प्रवृत्तौ सत्या प्राप्तिर्भवतीति प्राप्तिं प्रति प्रमाणस्य प्रदर्शकत्वमेव व्यापारः, प्रदर्शयता हि तेन सोऽर्थः प्रापितो भवति यथा हर्तव्यं प्रति राज्ञामाज्ञादानमेव हर्तृत्वम्, तदुक्तम्—प्रापणशक्तिः प्रामाण्यमिति, लोकेऽपि च प्रदर्शितं वस्तु प्रापयत प्रमाणत्वव्यवहारः, तच्च प्रापकत्वं प्रत्यक्षानुमानयोरभयोरप्यस्तीति प्रमाणसामान्यलक्षणम्, तत्र प्रत्यक्षस्य वस्तुस्वलक्षणविषयत्वात्तस्य च क्षणिकत्वेन प्राप्त्य सम्भवेऽपि तत्सन्तानप्राप्तेस्सन्तानाध्यवसायजननमेव प्रापकत्वम् । अनुमानस्य त्वारोपितार्थविषयत्वेऽपि मूलभूतवस्तुक्षणपारम्पर्यप्रभवत्वान्मणिप्रभामणिबुद्धि-सत्प्राप्त्या प्रापकत्वम्, तदिदमध्यवसिताप्रापकत्वं प्रामाण्यम् अध्यवसितस्याऽवस्तुत्वेपि तन्मूलवस्तुप्राप्त्या निर्वहति यथाऽध्यवसितप्रापकं च प्रमाणमिति मतम्, अतश्च पीतशङ्खदिप्राहिणां शङ्खादिनात्र प्राप्तौ सत्यामपि न प्रामाण्यम्, यथाऽवगतस्याप्राप्तेरवगतो हि पीतः शङ्खः प्राप्यते च श्वेत इति तस्माद्यथाऽवगतार्थप्रापकत्वमवसिवादकत्वं प्रामाण्यमिति ।

तदेतदनुपपन्नम्—इदमेव तावन्भवान् व्याचष्टा किं प्रदर्शितप्रापकं प्रमाणमु-  
ताध्यवसितप्रापकमिति, तत्रानुमाने तावत्प्रदर्शनमेव नास्ति, का कथा तत्प्रापणस्य,  
प्रत्यक्षे तु बाह्यं प्रदर्शनमस्ति न तु प्रदर्शितं प्राप्यते क्षणिकत्वेनातिक्रान्तत्वात्  
अध्यवसितप्रापणमपि दुर्घटम्, अध्यवसायस्य भवन्मते वस्तुविषयत्वाभावादवस्तु-  
नश्च प्राप्तुमशक्यत्वात्तदुक्तं भवद्भिः यथाध्यवसायमतत्त्वाद्यथातत्त्वं चानध्यवसाया-  
दिति, मूलभूतवस्तुप्राप्तिस्तु काकतालीयं न तु तदन्यतरेणापि प्रमाणेन स्पृष्टं यद्-  
गत्वा प्राप्यते, सन्तानप्राप्त्या तत्प्राप्तिरित्यपि न युक्तम्, सन्तानस्य भेदाभेदवि-  
कल्पाभ्यामनुपपद्यमानत्वात्, एतच्च सविस्तरं क्षणभङ्गभङ्गे निरूपयिष्यते ।

ननु काल्पनिकेऽपि सन्ताने सति संवृत्त्या प्रमाणलक्षणमिदं यथोक्तं साव्य-  
वहारिकस्यैतत्प्रमाणस्य लक्षणं वस्तुतस्त्वनाद्यविद्यावासनारोपितग्राह्यग्राहकादिभेद-  
प्रपञ्चं ज्ञानमात्रमेवेदमिति किं प्राप्यते को वा प्रापयतीति सोऽयं पलायनप्रकार-  
इव प्रस्तूयते, केयं संवृत्तिर्नाम साऽपि सत्यसती वा इति विकल्प्यमाना नैव व्यव-  
हारहेतुर्भवति, अविद्यावासनाकृतश्च न भेदव्यवहारः, किं तु पारमार्थिक एवेति  
साधयिष्यते, सावृत्तसन्तानकल्पनायां वा जात्यवयविप्रभृतयोऽपि सावृत्ता किमिति  
नेष्यन्ते, वृत्तिविकल्पादिबाधकोपहतत्वादिति चेत् सन्तानेऽपि समानः पन्था इति  
कदाशालम्बनमेतत्, तस्मादसंभवि दर्शितप्रापकत्वमित्यलक्षणमेतत् श्रव्यापकं  
चेदलक्षणम्, उपेक्षणीयविषयबोधस्याव्यभिचारादिविशेषणयोगेन लब्धप्रमाणभाव-  
स्याप्यनेनासंग्रहात् ।

ननु कोऽयमुपेक्षणीयो नाम विषयः स ह्युपेक्षणीयत्वादेव नोपादीयते

चेत्स तर्हि हेय एवानुपादेयत्वादिति नैतद्युक्तम्, उपेक्षणीयविषयस्य स्वसंवेद्य-  
त्वेनाप्रत्याख्येयत्वात् ।

हेयोपादेययोरस्ति दुःखप्रीतिनिमित्तता ।  
यत्नेन हानोपादाने भवतस्तत्र देहिनाम् ॥  
यत्नसाध्यद्वयाभावादुभयस्यापि साधनात् ।  
ताभ्यां विसदृशं वस्तु स्वसंविदितमस्ति नः ॥  
उपादेये च विषये दृष्टे रागः प्रवर्तते ।  
इतरत्र तु विद्वेषस्तत्रोभावपि दुर्लभौ ॥

यत्तु अनुपादेयत्वाद्देय एवेति तदप्रयोजकम्, न ह्येवं भवति यदेतन्नपुसकं  
स पुमान् अस्तीत्वात् स्त्री वा नपुसकमुपुंस्त्वादिति स्त्रीपुसाभ्यामन्यदेव नपुंस-  
कं तथोपलभ्यमानत्वात्, एवमुपेक्षणीयोऽपि विषयो हेयोपादेयाभ्यामर्थान्तरं  
तथोपलभ्यमानादिति ।

यदेतत्तृणपर्णादि चकास्ति पथि गच्छतः ।

न धीश्छत्रादिवत्तत्र न च काकोदरादिवत् ॥

तस्मादुपेक्षणीयज्ञानस्य तमप्रापयतोऽपि प्रामाण्यदर्शनान्न प्रापकत्वं तल्ल-  
क्षणम् ।

ननु यावान्प्रामाण्यस्य व्यापार प्रापण प्रति तावानुपेक्षणीयज्ञानस्य  
तमप्रापयतोऽपि प्रामाण्यविषये तेन साधित, उक्तं हि राशामादेष्टृत्वमेव हन्तु-  
त्व प्रदर्शकत्वमेव ज्ञानस्य प्रापकत्वमिति, मैवम्—

एव प्रदर्शकत्वं स्यात्केवलं तस्य लक्षणम् ।

तच्च प्रचलदर्कांशुजलज्ञानेऽपि दृश्यते ॥

ननु तत्र विपरीताध्यवसायजननादप्रामाण्यं दर्शनं हि मरीचिस्वलक्षणवि-  
षयमेव सलिलावसाय तु जनयदप्रमाणीभवति तथा ह्येकमेव दर्शनमनुकूलेतर-  
विकल्पोपजननतदनुत्पादमेदात् त्रिधा कथ्यते प्रमाणम्, अप्रमाणं प्रमाणं च न  
भवतीति, नीलज्ञानं हि नीलं प्रति प्रमाणं नीलमिदमित्यनुकूलविकल्पोपजनना-  
त्, नीलाव्यतिरेकि श्रणिकत्वमपि तेन गृहीतमेव, तत्र तु प्रमाणं न भवत्यनु-  
कूलविकल्पानुत्पादात्, स्थैर्यं तु तदप्रमाणं विपरीतावसायकलुषितत्वादिति,  
यद्येवमस्मिन्प्रक्रमे सुतरामिदं प्रमाणलक्षणं दुःस्थम्, सन्तानाध्यवसायः प्रापणं  
प्रति प्रमाणस्य व्यापार इति च वर्णितवानसि, अतश्च यथा मरीचिस्वलक्षण-  
दर्शनमुदकाध्यवसायजननादप्रमाणमेव स्वलक्षणदर्शनमपि तद्विपरीतसन्ताना-  
ध्यवसायजननादप्रमाणीभवेदिति, सन्ताने च काल्पनिके व्यवसिते दृश्याभिमुखः  
किमिति प्रवर्तते दृश्यविकल्पव्यावर्थावेकीकृत्य प्रवर्तते, यदि वा अविवेकात्प्राप्तिः—

स्यात्प्रमाणमपि दूरतस्तस्याः, तस्मान्न प्रापकं प्रमाणम्,

अपि च प्राप्त्यप्राप्ती पुरुषेच्छामात्रहेतुके भवतः अर्थप्रतीतिरेव प्रमाण-  
कार्याऽवधार्यते मानस्य लक्षणमत कथयद्भिस्तद्विशेषणं वाच्यं न पुन प्रापण-  
शक्ति प्रामाण्यं कथयितुं युक्तम् ।

### साख्याभिमतप्रमाणलक्षणपरीक्षा —

सांख्यस्तु बुद्धिवृत्तिः प्रमाणमिति<sup>१</sup> प्रतिपन्नः विषयाकारपरिणतेन्द्रियादि-  
वृत्त्यनुपातिनी बुद्धिवृत्तिरेव पुरुषमुपरञ्जयन्ती प्रमाणम्, तदुपरक्तो हि पुरुषः  
प्रतियोगविषयद्रष्टा सम्पद्यते ।

तदेतदद्दृश्यज्ञमम्, यो हि जानाति बुद्ध्यतेऽभ्यवस्यति न तस्य तत्फल-  
मर्थदर्शनमचेतनत्वान्मदृतः, यस्य चार्थदर्शनं न स जानाति न बुद्ध्यते नाभ्य-  
वस्यतीति भिन्नाधिकरणत्वं प्रमाणफलयोः, ज्ञानादिधर्मयोगः प्रमाणं पुसि न  
विद्यते तत्फलमर्थदर्शनं बुद्धौ नास्तीति ।

अथ स्वच्छतया पुंसो बुद्धिवृत्त्यनुपातिनः ।

बुद्धेर्वा चेतनाकारसम्पर्श इव लक्ष्यते ॥

एव सति स्ववाचैव मिथ्यात्वं कथितं भवेत् ।

चिद्धर्मो हि मृषा बुद्धौ बुद्धिधर्मश्चित्तौ मृषा ॥

साकारज्ञानवादांश्च नातोवैष विशिष्यते ।

त्वत्पक्ष इत्यतोऽमुष्य तन्निषेधान्निषेधनम् ॥

निरसिष्यते च सकलः कपिलमुनिप्रक्रियाप्रपञ्चोऽयम् ।

तस्मान्न तन्मतेऽपि प्रमाणमवकल्पते किञ्चित् ॥

तीर्थान्तराभिहितरूपमतः प्रमाण नैवापवादरहितं प्रतिवर्क्यामः ।

तेनामलप्रमितिसाधनमिन्द्रियादिसाकल्यमेव निरवद्यमुगन्ति मानम् ॥

### प्रमाणलक्षणतद्विभागौ —

तच्चतुर्बिधं प्रमाणं तदाह सूत्रकारः, प्रत्यक्षानुमानोपमानशब्दाः प्रमाणानि ।

इह हि भेदवत्. प्रथमं सूत्रोद्दिष्टस्य त्रयं वक्तव्यं सामान्यलक्षणं विभागो  
विशेषलक्षणं च, तत्र विशेषणप्रतिपादकानि चत्वारि सूत्राणि भविष्यन्ती-

१. सांख्यस्त्विति । यदाहुर्वाचस्पतिमिश्रपादाः ‘उपात्तविषयाणामिन्द्रियाणां  
वृत्तौ सत्यां बुद्धेस्तमोऽभिभवे सति यः सत्त्वसमुद्रेकः सोऽभ्यवसाय इति वृत्तिरिति  
ज्ञानमिति साख्यायते तदिदं प्रमाणम्’ इति । एतदुक्तं भवति इन्द्रियसंनिर्घटद्वारा  
यस्तमोऽभिभवसमसमयसत्त्वसमुद्रेकप्रयुक्तो बुद्धेर्विषयाकारपरिणामः स प्रत्यक्षप्रमा-  
णम्, व्याप्तिज्ञानजन्यश्च तथाविधः परिणामोऽनुमानोपमाणं, वाक्यजन्यश्च तथा-  
विधः परिणामः आगमप्रमाणमिति ।

न्द्रियार्थसन्निकर्षोत्पन्नम् इत्यादीनि, इह तु विभागसामान्यलक्षणे प्रतिपाद्येते ।

एकेनानेन सूत्रेण द्वयं चाह महामुनिः ।

प्रमाणेषु चतुःसङ्ख्यां तथा सामान्यलक्षणम् ॥

प्रत्यक्षानुमानोपमानशब्दसन्निधाने प्रमाणभृतिस्त्वरन्ती चत्वार्येव प्रमाणा-  
नीति दर्शयति ।

ननु न 'चत्वारि प्रमाणानि' इति संख्यावचनः शब्दः श्रूयते नापि प्रत्यक्षा-  
दीन्येवेत्यवधारणभृतिरस्ति, तत्कुत इत्युक्तानियमावगमः, शब्दशक्तिस्वभावादिति  
ब्रूमः, गर्गाङ्गीन् भोजय यज्ञदत्तदेवदत्तावानयेति विना संख्याशब्दमेवकारं च  
भवत्येव ( त्रित्व ) द्वित्वनियमावगमः, एवमिहापि प्रत्यक्षानुमानोपमानशब्दाः  
प्रमाणानीत्युक्ते सामर्थ्यान्न्यूनाधिकसंख्याव्यवच्छेदोऽवधार्यते इत्येवं तावद्विभा-  
गावगमः ।

सामान्यलक्षणं तु प्रमाणपदादेव समाख्यानिर्वचनसामर्थ्यसहितादवगम्यते,  
प्रमीयते येन तत्प्रमाणमिति करणार्थाभिधायिनः प्रमाणशब्दात्प्रमाकरणं प्रमाण-  
मवगम्यते, तच्च प्रागेव दर्शितम्, प्रसिद्धसाधर्म्यात्साध्यसाधनमुपमानमिति च  
मध्ये साध्यसाधनग्रहणमुपाददानः सूत्रकारः सर्वप्रमाणसाधारणं रूपमिदं परिभाषते,  
यत्साध्यसाधनस्य प्रमाकरणस्य प्रमाणत्वमिति, अशुद्धप्रमितिर्विधायिनस्तु प्रामाण्यं  
प्रसज्यते इति स्मृतिसंशयविपर्ययजनकव्यवच्छेदाय प्रत्यक्षसूत्रादर्थोत्पन्नमित्यव्यभि-  
चारीति व्यवसायात्मकमिति च पदत्रयमाकृत्यते । तद्धि प्रमाणचतुष्टयसाधारणम्,  
अर्थोत्पन्नपदेन फलविशेषणेन स्मृतिजनकम् अव्यभिचारिपदेन विपर्ययाधायि  
व्यवसायात्मकपदेन संशयजनकं प्रमाणं व्युदस्यते, अतश्चैवमुक्तं भवति अर्थवि-  
षयमसन्दिग्धमव्यभिचारि च ज्ञानं येन जन्यते तत्प्रमाणमित्येवमेकस्मादेव सूत्रा-  
त्सामान्यलक्षणं विभागश्चावगम्यते ।

नन्वेकस्य सूत्रस्य विभागसामान्यलक्षणपरत्वेन वाक्यभेदः, अर्थैकत्वाच्चैकं  
वाक्यं युक्तम्, उच्यते—

श्रुत्यर्थद्वारकानेकवस्तुसूचनशालिषु ।

सूत्रेष्वनेकाथविधेर्वाक्यभेदो न दूषणम् ॥

प्रमाणान्तरसंस्पर्शशून्ये शब्दैकगोचरे ।

प्रमेये वाक्यभेदादि दूषणं किल भूषणम् ॥

अर्थद्वयविधानं हि तत्रैकस्य न युज्यते ।

राजा स्वाराज्यकामो राजपेयेन यजेतेति गुणविधिपक्षे स्वाराज्यं प्रति यागो  
विधातव्यो यागं च प्रति राजपेयगुणो विधातव्य इत्येकस्य वाक्यस्य परस्परविरुद्ध-

विध्यनुवादादिरूपापत्तेरर्थद्वयविधानमतिदुर्घटम्', इह पुन प्रमाणान्तरपरिनिश्चितार्थसूचनचातुर्यमहाघेषु सूत्रेषु नानार्थविधान भूषण भवति न दूषणम्, अनेकार्थसूचनादेव सूत्रमुच्यते, एतदेव सूत्रकाराणा पर कौशल यदेकेनैव वाक्येन स्वल्पैरेवाक्षरैरेकवस्तुसमर्पणम्, अस्याहारेण वा तन्त्रेण वाऽऽवृत्त्या वा तमर्थं प्रत्याशयिष्यति सूत्रमिदमिति न दोषः, विभागसामान्यलक्षणयोविधाने पौर्वापर्यनियमो विशेषलक्षणवन्नास्तीति तन्त्रेण युगपदुभयाभिधानमपि न विरुध्यते । विशेषलक्षणमनुक्ते सामान्यलक्षणविभागयोस्तु यथाश्वि प्रतिपादनमादौ विभाग ततः सामान्यलक्षणम्, आदौ वा सामान्यलक्षणम्, ततो विभाग, सिद्धान्तच्छलवदुभयं वा युगपदेव प्रतिपाद्यते इति तन्त्रेणावृत्त्या वा तदुपपादने न कश्चिदोष इति ।

### प्रमाणविभागाक्षेपः—

आस्तां तावदिदं सूत्रे तन्त्रावृत्त्यादिचिन्तनम् ।

चतुःसङ्ख्या प्रमाणेषु ननु न क्षम्यते परैः॥

न्यूनाधिकसङ्ख्याप्रतिषेधेन हि चत्वारि प्रमाणानि प्रतिष्ठाप्येरन्, स च दुरूपपादः, तथाहि प्रत्यक्षमेवैकं प्रमाणमिति चार्वाकाः, प्रत्यक्षानुमाने द्वे एवेति बौद्धाः, प्रत्यक्षमनुमानमातवचन चेति त्रीणि प्रमाणानीति साङ्ख्याः, आधिक्यमपि प्रमाणाना मीमांसकप्रभृतयः प्रतिपन्नवन्त, तत्कथं चत्वार्येव प्रमाणानीति विभाजनियमः—

उच्यते, अनुमानप्रामाण्यं वणयन्तो बाह्वृत्तस्य तावदुपरिष्ठातप्रतिक्षेप्यामः, शब्दस्य चानुमानवैलक्षण्यं तल्लक्षणवसरे एव वक्ष्यते इति श्लाक्यपयोऽपि न युक्तः ।

१. 'वाजपेयेन स्वाराज्यकामो यजेत' इति वाजपेयशब्दः गुणविधिरुत कर्मनामधेयम् इति सन्देहं यजेतेत्याख्यातस्य गुणफलाभ्या तन्त्रेण संबन्धेऽस्वाराज्योद्देश्येन यागो यागोद्देश्येन च वाजपेयगुणो विधातु शक्य इति गुणविधिरयमिति पूर्वपक्षे तन्त्रेणोभयविधौ विरुद्धत्रिकद्वयापत्तिरतः आवृत्त्योभयविधौ च वाक्यभेद इति कर्मनामधेयमिति सिद्धान्तः । विरुद्धत्रिकद्वयं च—

उपादेयविधेयत्वगुणत्वाख्य त्रिकं यजे ।

उद्देश्यानुक्तिमुख्यत्वत्रिकं तस्य गुणं प्रति ॥

इति न्यायमाळाया निरूपितम् ।

२ अत्र सामान्यलक्षणे न संभवतीति पूरणीयम् (श्रीम०म०गङ्गाधरशास्त्री) ।



बौद्धाभिमतप्रमाणद्वैविध्यनिरूपणम्—

नन्वेतद्विषयवो न क्षमन्ने-

ते हि प्रमेयद्वैविध्यात्प्रमाण द्विविधं जगुः ।

नान्यः प्रमाणभेदस्य हेतुर्विषयभेदतः ॥

विषयश्च प्रत्यक्षपरोक्षभेदेन स्वलक्षणसामान्ये भेदे वा द्विविध एव, परस्परपरिहारव्यवस्थितात्मसु पदार्थेषु तृतीयराश्यनुप्रवेशाभावात्, तृतीयविषयासत्त्वपरिच्छेद एव कुतस्त्य इति चेत् प्रत्यक्षमहिम्न एवेति ब्रूमः, नीले प्रवर्त्तमानं प्रत्यक्षं नील नीलतया परिच्छिन्नतीति तावदविवाद एव, तदेव च प्रत्यक्षमर्न लमपि व्यवच्छिन्नं नीलसंविदि तस्याप्रतिभासात्, नीलज्ञानप्रतिभास्य हि नीलमिति तदितरदनीलमिव भवति, तृतीयमपि राशिमद एव तदपाकरोति, सोऽपि हि राशिः नीलसंविदि भाति वा न वा ।

भाति चेन्नीलमेव स्यान्न प्रकारान्तरं तु तत् ।

नो चेत्तथाऽप्यनीलं स्यान्न प्रकारान्तरं हि तत् ॥

इदमेव हि नीलानीलयोर्लक्षणं यन्नीलज्ञानावभास्यत्वानवभास्यते नाम, एवं च प्रत्यक्षं स्वविषये प्रवृत्तं तं प्रत्यक्षतया व्यवस्थापयति तत्राप्रतिभासमानपरोक्षतया तृतीयमपि प्रकार पूर्ववदेव प्रतिक्षिपतीत्येव स्वलक्षणसामान्यव्यतिरिक्तविषयानिषेधेऽप्येष एव मार्गोऽनुगन्तव्यः, एव हि प्रत ज्ञेयं स्वविषयः परिनिश्चितो भवति, तदुक्तम्, तत्परिच्छिन्नं अन्यद् व्यवच्छिन्नं तृतीयप्रकाराभावं च सूचयतीत्येकप्रमाणव्यापारः ।

अन्यथा विषयैव स्वरूपापरिनिश्चयात् ।

क्वोपादानपरित्यागौ कुर्युर्थक्रियार्थिनः ॥

तदुक्तम्-अनलार्थ्यनल पश्यन्नपि न तिष्ठेन्न प्रतिष्ठतेति, यद्यपि निर्विकल्पकं प्रत्यक्षं पुरोऽवस्थितवस्तुस्वलक्षणं प्रदर्शनमात्रनिष्ठितव्यापारमविचारकमेव तथाऽपि तत्पृष्ठभाविनां विकल्पानामेव च दर्शनविषये कुतपरिच्छेदतदितरविषयव्यवच्छेदतृतीयप्रकाराभावव्यवस्थापनपर्यन्तव्यापारपाटवमवगन्तव्यम्, इतरथा व्यवहाराभावात्, एवं च परस्परं परिहारव्यवस्थितस्वरूपपदार्थव्यवच्छेदिप्रत्यक्षप्रभावावगतविरोधात्प्रत्यक्षेतरविषययोस्तृतीयविषयासत्त्वपरिनिश्चयेऽनुमानमपि प्रवृत्तिमुत्सहते विरुद्धयोरेकतरपरिच्छेदसमये द्वितीयनिरसनमवश्यं भाति विरुद्धत्वादेव शीतोष्णवत्, तृतीयविषयोऽपि तद्विरुद्ध एव तद्वुद्धावप्रतिभासमानत्वत् ।

ननु न त्वं द्वितीयमिव तृतीयं कदाचिदपि विषयमग्रहीः । अत्रो हि विषयद्वयवत्तस्यापि सत्त्व स्यात्, अग्रहीतस्य च विरोधमविरोध वा कथं निश्चेतुमर्ह-

सीति, भोः साधो नात्र पृथग्रहणमुपयुज्यते तद्वुद्धयनवभासमात्रेणैव तद्विरोध-  
सिद्धेः, विरुद्धं हि तदुच्यते यत्तस्मिन् गृह्यमाणे न गृह्यते तदिदमग्रहणमेव वि-  
रोधावहमिति न पृथग्रहणमन्वेषणीयम्, एवमितरेतरपरिहारव्यवस्थितानाम-  
र्थानां न तृतीयो राशिरस्तीति सर्वथा सिद्धं विषयद्वैविध्यम्, एवमेव सदसन्नि-  
त्यानित्यक्रमयोगपद्यादिषु प्रकारान्तरपराकरणमवगन्तव्यम्, तत्र प्रत्यक्षे स्वल-  
क्षणात्मनि विषये प्रत्यक्षं प्रवर्तते, परोक्षे तु सामान्याकारेऽनुमानमिति ।

प्रमाणद्वयसिद्धे च विषयद्वयवेदने ।

वद कस्यानुरोधेन तृतीयं मानमिष्यताम् ॥

न चास्मिन्नेव परोक्षे सामान्यात्मनि विषयेऽनुमानमिव शब्दाद्यपि प्रमा-  
णान्तरं प्रवर्तते इति वक्तुं युक्तम्, एकत्र विषये विरोधविकलत्वाभ्यामनेकप्र-  
माणप्रवृत्त्यनुपपत्तेः, पूर्वप्रमाणावगतरूपयोगितया तस्मिन्वस्तुनि पुनः परिच्छि-  
द्यमाने प्रमाणमुत्तरमफलम् एवं ह्याहुः. 'अधिगतमर्थमधिगमयता प्रमाणेन पि-  
ष्टं पिष्टं स्यादिति अन्यरूपतया तु तदग्रहणमुत्तरप्रमाणेन दुःशक्यम्, आदिप्रमाण-  
विरुद्धत्वात्' इति, अत एव न संप्लवमभ्युपगच्छन्ति नीतिविदः, एकस्मिन्विषये  
ऽनेकप्रमाणप्रवृत्तिः संप्लवः । स च तथाविधविषयनिरासादेव निरस्तः, न च  
प्रत्यक्षानुमाने अपि परस्परं संप्लवेते, स्वलक्षणेऽनुमानस्य सामान्ये च प्रत्यक्षस्य  
प्रवृत्त्यभावात् ।

संबन्धग्रहणापेक्षमनुमानं स्वलक्षणे ।

सजातीयविजातीयव्यावृत्ते वर्ततां कथम् ॥

प्रत्यक्षमपि सद्वस्तु संस्पर्शनियतव्रतम् ।

विकल्पापेक्षाकारसामान्यग्राहकं कथम् ॥

यच्च शब्दोपमानादि प्रमाणान्तरमिष्यते ।

तदेवं सति कुत्राशे प्रतिष्ठामधिगच्छतु ॥

वस्तु स्वलक्षण तावत्प्रत्यक्षेणैव मुद्रितम् ।

ततोऽन्यदनुमानेन सबन्धापेक्षवृत्तिना ॥

नानाप्रमाणगम्यश्च विषयो नास्ति वास्तवः ।

तद्वानवयवो जातिरिति वार्तिकमद्रिका ॥

यदि च प्रत्यक्षविषये शब्दानुमानयोरपि वृत्तिरिष्यते तर्हि प्रत्यक्षसंवि-  
त्सहस्यमेव ते अपि बुद्धिं विदध्याता न चैवमस्ति, तदाहुः.—

समानविषयत्वे च जायते सदृशो मतिः ।

न चाध्यक्षधिया साम्यमेति शब्दानुमानधीः ॥

तेजोऽन्यदेव नक्षत्रशशाङ्कशकलादिपु ।

उद्घाटितजगत्कोशमन्यदेव रवेर्महः ॥

अपि च—

अन्यदेवेन्द्रियग्राह्यमन्यः शब्दस्य गोचरः ।  
शब्दात्प्रत्येति भिन्नाक्षो न तु प्रत्यक्षमोक्ष्यते ॥

आह च—

अन्यथैवाग्निसम्बन्धाद्दाहं दग्धोऽभिमन्यते ।  
अन्यथा दाहशब्देन दाहार्थः सम्प्रतीयते ॥

तस्मादुक्तेन वर्त्मना विषयद्वैविध्यनिश्चयान्न तृतीयं प्रमाणमस्ति, न च संलब्ध-  
इति,

बौद्धाभिमतप्रमाणद्वैविध्यनिराकरणम् ।

अन्नाभिधीयते—

यत्तावदिदमाख्यायि राश्यन्तरनिराकृतौ ।  
प्रत्यक्षस्यैव सामर्थ्यमित्येतन्नोपपद्यते ॥  
पूर्वापरानुसन्धानसामर्थ्यरहितात्मना ।  
भारः कथमयं बोद्धुमविकल्पेन पार्यते ॥  
विकल्पाः पुनरुत्प्रेक्षामात्रनिष्ठितशक्तयः ।  
तेभ्यो वस्तुव्यवस्थायाः का कथा भवतां मते ॥

अथ वा भवतु नाम नीलादावुक्तेन प्रकारेण राश्यन्तरनिराकरणं प्रत्यक्षपरो-  
क्षनिर्णये तु नैष प्रकारो योजयितुं शक्यते, विषये हि प्रवृत्तं प्रत्यक्षं विषयस्वरूप-  
मेव परिच्छिनत्ति न पुनस्तस्य प्रत्यक्षतामपि, नीलमिदमिति हि संवेद्यते न पुनः  
प्रत्यक्षमिदमिति, तथा हि—किमिदं विषयस्य प्रत्यक्षत्वं नाम किमक्षविषयत्वम्  
उताक्षजज्ञानविषयत्वमिति, तत्राक्षविषयत्वं तावदन्वयव्यतिरेकसमधिगम्यमेव न  
प्रत्यक्षगम्यम्, तथाऽऽह भट्टः—

न हि श्रावणता नाम प्रत्यक्षेणावगम्यते ।

नान्वयव्यतिरेकाभ्यां ज्ञायते बधिगादिषु ॥ १ इति ।

अक्षजज्ञानकर्मत्वमपि प्रत्यक्षत्वं तदानीं परिच्छेत्तुमशक्यमेव विषयप्रतिभास-  
काले तत्प्रतिभासस्याप्रतिभासात्, तद्ग्रहणमन्तरेण च तत्कर्मताग्रहणास-  
म्भवात्, कथं पुनर्विषयग्रहणकाले तज्ज्ञानस्यानवभास, नैव युगपदाकारद्वितयं  
प्रतिभासते, इदं ज्ञानमयं चार्थ इति भेदानुपग्रहात्, एकश्चायमाकारः प्रतिभा-  
समानो ग्राह्यस्यैव भवितुमर्हति न ग्राहकस्येति वक्ष्यते ।

ननु च नागृहीत ज्ञानमथप्रकाशनकुशलं भवतीत्याहुरप्रत्यक्षोपलम्भस्य  
नार्थदृष्टिः प्रसिध्यतीति, प्रत्यक्षोपलम्भस्य नार्थदृष्टिरुपलम्भ एव प्रत्यक्ष इति

द्वितीयाकारानवभासात्कुतोऽर्थदृष्टिः, यदि च गृहीतं ज्ञानमर्थं प्रकाशयेन्न द्वयोः गतिमतिवर्त्तत तद्धि ज्ञान ज्ञानान्तरग्राह्यं वा भवेत्स्वप्रकाशं वा, ज्ञानान्तरग्राह्यत्वे त्वनवस्था मूलक्षतिकरी चेयमित्यन्धमूक जगत्स्यादुपलम्भप्रत्यक्षतापूर्वकार्थप्रत्यक्ष-वादिनः, नापि स्वप्रकाशं ज्ञान ज्ञेयत्वान्नोत्पत्तिरिति वा, विस्तरतस्तु स्वप्रकाशं विज्ञानं विज्ञानवादिनिराकरणे निराकरिष्याम ।

न च ज्ञानस्याप्रत्यक्षतायां तदुत्पादानुत्पादयोरविशेषादश्रुत्वं सर्वश्रुत्वं वा परि-  
शङ्कनीयम्, विज्ञानोत्पादमात्रेण ज्ञानुत्पत्तिरिति सिद्धेः, विषयप्रकाशस्वभावमेव ज्ञान-  
मुत्पद्यते इति कथमुत्पन्नमनुत्पन्नान्न विशिष्यते, यथा च नोळादिविषयज्ञानोत्पत्त्या-  
ऽस्य ज्ञानुत्पत्तिरिति तथा सुखादिविषयज्ञानोत्पत्त्या भोक्तृत्वमिति तत्रापि नातिप्रसङ्गः,  
तस्माद्विषयविज्ञानकाले तद्विज्ञानग्रहणान्न तत्कर्मत्वकृत विषयप्रत्यक्षत्वमवभासते  
तदप्रतिभासे च न परोक्षव्यवच्छेदो न च तृतीयप्रकारासत्त्वसूचनमिति कथं प्रत्यक्ष  
विषयद्वित्वसिद्धौ प्रमाणम्—

यच्चानुमानमप्युक्तं विषयद्वयसिद्धये ।  
तत्प्रत्यक्षपरिच्छिन्नतद्विरोधनिवन्धनम् ॥  
विरोधबोधसामर्थ्यं प्रत्यक्षस्य च दूषितम् ।  
तदग्रहे च तन्मूलमनुमानं न मिध्यति ॥  
एवं च विषयद्वित्वसाधनानुपपत्तित ।  
तत्कृतस्य ज्येष्ठतामेष प्रमाणद्वित्वदोहदः ॥

अथ वा सत्यपि विषयद्वैविध्ये सामग्रीमेशत्फलभेदाच्च प्रमाणभेदो भवन्क-  
थमपाक्रियते—

अन्ये एव हि सामग्रीफले प्रत्यक्षलिङ्गयोः ।  
अन्ये एव च सामग्रीफले शब्दोपमानयोः ॥

इति वक्ष्याम ।

तेन तद्वेदादपि प्रमाणभेदसिद्धेर्न द्वे एव प्रमाणे, एतेन त्रीणि प्रमाणानीति  
साख्यव्याख्याताऽपि तत्सख्या प्रत्याख्याता, सामग्रीफलभेदेनोपमानस्य चतुर्थ-  
प्रमाणस्य प्रतिपादयिष्यमाणत्वादिति ।

बौद्धनिराकृतप्रमाणसंप्लवसमर्थनम्—

यत्पुनरेकस्मिन्विषयेऽनेकप्रमाणप्रसरं निरस्यता सौगतेन संप्लवपराकर-  
णमकारि तदपि मतिमोहविकसितम्, असति संप्लवेऽनुमानप्रामाण्यप्रतिष्ठापना-  
नुपपत्तेः,

न ह्यविज्ञातसम्बन्धं लिङ्गं गमकमिष्यते ।  
सम्बन्धधीश्च सम्बन्धिद्वयावगतिपूर्विका ॥

सामान्यात्मकसम्बन्धिग्रहणं चानुमानतः ।  
तस्मादेव यदीष्येत व्यक्तमन्योन्यसश्रयम् ॥  
अनुमानान्तराधीना सम्बन्धिग्रहपूर्विका ।  
सम्बन्धाधिगतितर्कस्यान्मन्वन्तरशतैरपि ॥  
तेन दूरेऽपि सम्बन्धग्राहकं लिङ्गलिङ्गिनोः ।  
प्रत्यक्षमुपगन्तव्यं तथा सति च सप्लवः ॥

तत्रैतत्स्यादविदितसौगतकृतान्तानामेतच्चोद्यम्, ते हि—

विकल्पविषये वृत्तिमाहुः शब्दानुमानयोः ।  
तेभ्यः सम्बन्धसिद्धौ च नानवस्था न सप्लवः ॥

तथा हि—दर्शनसमनन्तरोत्पत्त्यवाप्तदर्शनच्छायानुरज्यमानवपुषो विकल्पाः  
प्रत्यक्षायन्ते तदुल्लिखितकाल्पनिकतदितरपरावृत्तिस्वभावसामान्याकारप्रविष्टोऽय-  
मनुमानव्यवहारः, पारम्पर्येण मणिप्रभामणिवद्विवृत्तु तन्मूल इति तत्प्राप्तयेऽव-  
कल्पते न पुन प्रत्यक्षैकसमविगम्य वस्तु स्पृशति इति कुत. संप्लव कुतो  
वाऽनवस्था ।

तदेतद्वञ्चनामात्रम्—यो हि तादात्म्यतदुत्पत्तिस्वभावः प्रतिबन्ध इष्यते  
स किं वस्तुधर्मो विकल्पापरोपिताकारधर्मो वा । तत्र नायमारोपितधर्मो भवि-  
तुमर्हति, वस्तु वस्तुना जन्यते वस्तु च वस्तुस्वभाव भवेत्, तस्माद्वस्तुधर्मः प्रति-  
बन्धः, विकल्पैश्च वस्तु न स्पृश्यते तत्प्रतिबन्धश्च निश्चीयते इति चित्रम्, इदं  
च स्वभाषित वस्तुनो प्रतिबन्धस्तादात्म्यादि गम्यगमकत्व च विकल्पापरोपित  
योरपोहयोस्तदेवमन्यत्र प्रतिबन्धोऽन्यत्र तद्ग्रहणोपायोऽन्यत्र ततीतिर-

( १ ) यो हीति । बौद्धा हि तादात्म्यतदुत्पत्तिभ्यामेव व्याप्तिरिति मन्यन्ते ।  
तदुक्तं वाचस्पतिमिश्रपादैस्तात्पर्यटीकायाम् 'केचिदविनाभाव तादात्म्यतदुत्पत्तिनि-  
बन्धनमनुमानाङ्गमाहुः । द्विविधो ह्यर्थः प्रत्यक्षश्च परोक्षश्च तत्र यो बुद्धौ साक्षादा-  
त्मीय रूप निवेशयति स प्रत्यक्षः स हि स्वविषयाया बुद्धेर्जनकः इति तमन्तरेण  
बुद्धिरात्मानमनासादयन्ती तस्य सत्तां निश्चाययतीति युक्तम् । परोक्षस्तु बुद्धौ साक्षा-  
त्स्वरूपोपधानरहितोऽयुक्तप्रतिपत्तिरेव न चान्यदर्शनेऽन्यकल्पना युक्ता श्रुतिप्रसङ्गात्  
नान्तरीयकतया तु अन्योऽप्यन्यं गमयेत् स हि प्रतिबद्धस्वभावो यथाविधः सिद्ध-  
स्तथाविधमन्निधान सूचयति, स च प्रतिबन्धो न दर्शनमात्रावसेयस्तथा सति स  
इयामो मैत्रतनयत्वात् परिदृश्यमानमैत्रतनयस्तोभवदित्यनुमान स्यात्, इहापि स्तो  
दर्शनादर्शने तस्मात्तादात्म्यतदुत्पत्तिनिबन्धन एव प्रतिबन्धः (व्याप्ति), यदाह—

‘कार्यकारणभावाद्वा स्वभावाद्वा नियामकात् ।

अविनाभावनियमोऽदर्शनाच्च नदर्शनात्’ ॥ इति ।

न्यत्र प्रवृत्तिप्राप्ती इति सर्वं कैतवम्, न च हृदयसंस्पर्शान्यात्मना विकल्पानां दर्शनच्छाया काचन सम्भवतीदन्ताग्राहित्वस्पष्टत्वाद्यपि वस्तुस्पर्शरहितमकिञ्चित्करमप्रमाणत्वानपायात् ।

अप्रमाणपरिच्छिन्न- प्रतिबन्धश्च तत्त्वतः ।

न परिच्छिन्न एवेति ततो मिथ्याऽनुमेयधीः ॥

अथाभिमतमेवेद् बुद्धयारूढत्ववर्णनात् ।

हन्त तात्त्विकसंबन्धसाधनव्यसनेन किम् ॥

यथा च सामान्यविषये प्रत्यक्षाभ्युपगममन्तरेण संबन्धग्रहणमवर्तमानमिति विसृष्टमनुमानम्, एवमवगतसंबन्धस्य द्वितीयलिङ्गदर्शनमपि दुरुपपादमिति ततोऽपि संप्लवापत्तापिनामनुमानमुत्सीदेत् ।

न ह्यसाधारणांशस्य लिङ्गत्वमुपपद्यते ।

विना न चानुमानेन सामान्यमवगम्यते ॥

सैवानवस्था तत्रापि तदेवान्योन्यसंश्रयम् ।

स एव च विकल्पानां सामर्थ्यशमनक्रमः ॥

अतः सबन्धविज्ञानलिङ्गग्रहणपूर्वकम् ।

अनुमानमनिह्नूत्य कथं संप्लवनिह्वयः ॥

अपि च विषयद्वैविध्यसिद्धावपि प्रत्यक्षानुमाने एव परस्परमपि संप्लवे-  
याताम् । यतः—

प्रत्यक्षत्वं परोक्षोऽपि प्रत्यक्षोऽपि परोक्षताम् ।

देशकालादिभेदेन विषयः प्रतिपद्यते ॥

क्षणभङ्गं निषेत्स्याम्- सन्तानो यश्च कल्पितः ।

दर्शितप्राप्तिमिद्धयादौ संप्लवेऽपि स तादृशः ॥

यदपि ज्ञात्यादिविषयनिषेधनमनोरथैः संप्लवपराकरणमभ्यवसितं तत्र ज्ञात्यादिसमर्थनमेवोत्तरोकरिष्यते ।

तावकैर्दूषणगणैः कालुष्यमपनीयते ।

तद्वानवयवी जातिरिति वात्तकभट्टिका ॥

यदपि विरोधवैफल्यभ्यां न संप्लव इत्युक्तं तत्र वैफल्यमनधिगतार्थगन्तु-  
स्वविशेषणादिवारणेनैव प्रतिसमाहितम्, विरोधोऽपि नास्ति पूर्वज्ञानोपमर्देन  
नेदं रजतमितिषद्वत्तरविज्ञानानुत्पादात्, अनेकधर्मबिसरविशेषितवपुषि धर्मिणि  
कदाचित्केनचित्कश्चिन्निश्चीयते धर्मविशेष इति को विरोधार्थः ।

यदपि प्रत्यक्षस्य शब्दलिङ्गयोश्च समानविषयत्वे सति सहश्रप्रतीतिबनक-  
त्वमाशङ्कितं तत्र केचिदाचक्षते विषयसाम्येऽप्युपायभेदात्प्रतीतिभेदो भवत्येव  
दूराविदूरदेशव्यवस्थितपदार्थप्रतीतिवत् ।

अन्ये तु मन्यन्ते नोपयमेदात् प्रतीतिमेदो भवत्यपि तु विषयमेदादेव स-  
न्निकृष्टविप्रकृष्टग्रहणेऽपि विषयौ भिद्येते दूरात्सामान्यधर्ममात्रविशिष्टस्य धर्मि-  
णो ग्रहणमदूरात् सकलविशेषसाक्षात्करणम्, यदिमाः प्रत्यक्षानुमानशब्दप्रमितयः  
प्रमेयमेदाङ्गिद्यन्ते ।

विशेषधर्मसंबद्धं वस्तु स्पृशति नेत्रधीः ।

व्याप्तिबोधानुसारेण तद्वन्मात्रं तु लैङ्गिकी ॥

शब्दात्त्वतदवच्छिन्ना वाच्ये सञ्जायते मतिः ।

शब्दानुबोधशून्या हि न शब्दार्थे मतिर्भवेत् ॥

कथं तर्हि तेषां संप्लवः सर्वत्र विषयमेदस्य दक्षितत्वात्, सत्यम्—धर्म्यभि-  
प्रायेण संप्लवः कथ्यते, इमौ तु पक्षौ विचारयिष्येते, सर्वथा तावदस्ति प्रमाणानां  
संप्लव इति सिद्धम् ।

तदुदाहरणं तु भाष्यकारः प्रदर्शितवान्, अग्निराप्तोपदेशात्प्रतीयतेऽमुनेति  
प्रत्यासीदता धूमदर्शनेनानुमीयते प्रत्यासन्नतरेण उपलभ्यते इत्यादि, कश्चित्तु  
व्यवस्था इदयते, यथा 'अग्निहोत्र जुहुयात् स्वर्गकाम' इत्यस्मदादेरागमादेव ज्ञानं  
न प्रत्यक्षानुमानाभ्याम्, स्तनयितुशब्दश्रवणात्तद्वेतुपरिज्ञानमनुमानादेव न प्रत्य-  
क्षागमाभ्याम्, स्वहस्तौ द्वौ इति तु प्रत्यक्षादेव प्रतीतिर्न शब्दानुमानाभ्यामिति,  
तस्मात्स्थितमेतत् प्रायेण प्रमाणानि प्रमेयमभिसंप्लवन्ते कश्चित्तु प्रमेये व्यवति-  
ष्ठन्तेऽपीति ।

इत्युद्धृताखिलपरोदितदोषजात-

सम्पातभोतिरिह सप्लव एष सिद्धः ।

सर्वाश्च सौगतमनःसु चिरप्ररूढा

भग्नाः प्रमाणविषयद्वयसिद्धिवाञ्छा ॥

एवं तावन्मन्यन्त्वं सङ्ख्याया परीक्षितम् ।

मतान्तरेण चतुर्विधप्रमाणातिरिक्तप्रमाणपरिगणनम्—

आधिक्यमिदानीं परीक्ष्यते—तत्रार्थापत्त्या सह प्रत्यक्षादीनि पञ्च प्रमाणा-  
नीति प्रभाकरः, अभावेन सङ्गच्छति भाट्टः, सम्भवैतिह्याभ्यामप्टाविति केचित्,  
अशक्य एव प्रमाणसङ्ख्यानियम इति सुशिक्षितचार्वकाः ।

भाट्टमतेनार्थापत्तिनिरूपणम्—

तत्र भाट्टस्तावदित्यमर्थापत्तिमाचक्षते दृष्ट भूतो वार्थोऽन्यथा नोपपद्यते  
इत्यर्थान्तररूपनाऽर्थापत्तिः, दृष्ट इति प्रत्यक्षादिभि पञ्चभि प्रमाणैरुपलब्धः  
भूत इति कुतश्चन लौकिकाद्वैदिकाद्वा शब्दादवगतोऽर्थस्ततोऽन्यथाऽनुप-  
पद्यमानादर्थान्तररूपनाऽर्थापत्तिरित्येवं षट्प्रमाणप्रभवत्वेन षड्विधाऽसौ

भवतीति, दृष्टवच्चेनोपलब्धिविवादिना गतार्थत्वेऽपि श्रुतार्थावृत्ते पृथगभिधानं प्रमाणैकदेशविषयत्वेन प्रमेयविषयार्थापत्तिपञ्चकविरुद्धतात्वात् ।

तत्र प्रत्यक्षापूर्विका तावदर्थापत्तिं प्रत्यक्षावगतदहनसमर्गोद्गतदाहाख्यकार्याऽन्यथाऽनुपपत्त्या बह्वेदाहशक्तिकल्पना, अनुमानपूर्विका देशान्तरप्राप्तिक्लानुमितमरीचिमालिगत्यन्यथाऽनुपपत्त्या तस्य गमनशक्तिकल्पना, उपमानपूर्विका उपमानज्ञानावगमगवयसारूप्यविशिष्टगोविण्डादिप्रमेयाऽन्यथाऽनुपपत्त्या तस्य तज्ज्ञानग्राह्यत्वशक्तिकल्पना इति, तदिमास्तावदतन्द्रियशक्तिविषयत्वादर्थापत्तयः प्रमाणान्तरम्, शक्तेः प्रत्यक्षापरिच्छेद्यत्वाननुपपत्तेः तदधीनप्रतिबन्धाविगमवैधुर्येणानुमानविषयत्वायोगात् ।

अन्वयव्यतिरेकौ हि द्रव्यरूपानुवर्तिनौ ।

शक्तिस्तु तद्रता सूक्ष्मा न ताभ्यामवगम्यते ॥

शब्दोपमानयोस्त्वत्र सम्भावनैव नास्तीत्यर्थावृत्तेरवैष विषयः, अर्थावृत्तिपूर्विका यथा शब्दकरिणिकाऽर्थप्रतीत्यन्याऽनुपपत्त्या शब्दस्य वाचकशक्तिमवगत्य तदन्यथाऽनुपपत्त्या तस्य नित्यत्वकल्पना । सा चेय शब्दपरीक्षाया बध्यते, अभावपूर्विका तु भाष्यकारेणोदाहृता जीवतश्चैत्रस्य गृहाभावमवसाय तदन्यथाऽनुपपत्त्या बहिर्भावकल्पनेति<sup>१</sup> ।

ननु दृष्टेन सिद्धमिद्वेदनुमानमेवेदं स्यात्, नानुमानं सामग्र्यभावात्, पक्षधर्मतादिसामग्र्यथा यज्ज्ञानमुपबन्धते तदनुमानमिति तार्किकस्थितिः, सा चेह नास्ति बहिर्भावविशिष्टे चैत्रे चैत्राभावविशिष्टे बहिर्भावेऽनुमेये कस्य लिङ्गत्वमिति चिन्त्यम्<sup>२</sup>, गृहाभावविशिष्टस्य वा चैत्रस्य चैत्राभावविशिष्टस्य वा गृहस्य गृहचैत्राभावस्य वा चैत्रादर्शनस्य वा, नचैषामन्यतमस्यापि पक्षधर्मत्वमस्ति, न हि गृहं वा चैत्रो वा तदभावो वा तददर्शनं वा चैत्रस्य धर्मः तद्वह्निर्भावस्य वेत्यपक्षधर्मत्वादन्यतमस्यापि न लिङ्गत्वम्,

अपि च प्रमेयानुपवेशप्रसेङ्गादपि नेदमनुमानम्, तथा ह्यागमावगतजीवनस्य गृहाभावेन चैत्रस्य बहिर्भावः परिकल्प्यते, इतरथा मृतेनानेकान्तिको हेतुः स्यात्, अभावश्च गृहीतः सन् बहिर्भावमवगमयति नागृहीतो धूमवत्, अभावग्रहणं च सकलसदुपलम्भकप्रमाणप्रत्यस्तमयपूर्वकमिह तु सदुपलम्भक्रमस्त्यैव जीवनग्राहिप्रमाणम्, जीवनं हि क्वचिदस्तिवमुच्यते, अप्रत्यस्तमिते तु सदुपलम्भके प्रमाणे कथमभावः प्रवर्तते इति प्रवर्तमान एवासौ सदुपलम्भकं प्रमाणं पृथग्विषयमुपस्थापयति बहिरस्य भावो गृहे त्वभाव इति, तेन जीवतो बहिर्भावव्यवस्थापनपूर्वकगृहाभावग्रहणोपपत्तेः प्रमेयानुपवेशः, अनुमाने तु

१. शाबरभाष्ये अ० १ पा० १ सू० ५ अर्थानुबदोऽयम् ।

२. लिङ्गत्वमित्यचिन्त्यमिति आदर्शपुस्तकस्य पाठोऽसंगतः ।



धूमादिलिङ्गग्रहणसमये न मनापि तल्लिङ्गतदनुमेयदहनलिङ्गयनुप्रवेशस्पर्शो विद्यते इति ।

नन्वर्थापत्तावपि किं प्रमेयानुप्रवेशो न दोषः ? न दोष इति ब्रूम<sup>१</sup>, प्रमाण-  
द्वयसमर्पितैकवस्तुविषयाभावभावसमर्थनार्थमर्थापत्तिः प्रवर्तमाना प्रमेयद्वयं परा-  
मृशत्येव अन्यथा तत्संबन्धनायोगात्, अतश्च येयमागमादनियतदेशतया क्वचि-  
दस्तीति सविस्तरभूतैवेय गृहाभावे गृहीते बहिरस्तीति संविदधुना संवृत्ता तदतो  
वैकल्येनानुमानमर्थापत्तिः, अतश्चैव सम्बन्धग्रहणाभावात्—

भावाभावौ हि नैकेन युगपद्वह्निधूमवत् ।

प्रतिबन्धतया रोद्धुं शक्यौ गृहबहिःस्थितौ ॥

अन्यथाऽनुपपत्त्या च प्रथमं प्रतिबन्धधीः ।

पश्चाद्यनुमानत्वमुच्यते काममुच्यताम् ॥

नन्वस्त्येव गृहद्वारे वर्तिनः सङ्गतिग्रहः ।

भावेन भावसिद्धौ तु कथमेष भविष्यति ॥

यत्र गृहे चैत्रस्य भावमवगम्य तदन्यथाऽनुपपत्त्या तदन्यदेशेषु नास्तित्वमव-  
गम्यते तत्र देशानामानन्त्याद् दुरधिगमः प्रतिबन्ध, अग्निरव्यतिरेकनिश्चये  
धूमस्य का वार्तेति चेदुच्यते—तत्र धूमज्वलनयोरन्वयग्रहणसम्भवाच्च व्यतिरेक-  
ग्रहणमाद्विधेयं भूयोदर्शनमुलभनियमज्ञानसम्पाद्यमानसाध्याधिगमननिवृत्त-  
मनसा किमनिरव्यतिरेकनिश्चयेन, इह पुनरन्वयावसायसमये एव गम्यधर्मस्य  
दुरवगमत्वमुक्तमनन्तदेशवृत्तित्वात्, अनुपलब्ध्या तन्निश्चय इति चेद् न, म-  
न्दिरव्यतिरिक्तसकलभुवनतलगततदभावनिश्चयस्य नियतदेशयाऽनुपलब्ध्या  
कतुर्मशक्यत्वात्, तेषु तेषु देशान्तरेषु परिभ्रमन्ननुपलब्ध्या तदभाव निश्चेष्ट्या-  
मीति चेद्, मैवम्—

गत्वा गत्वाऽपि तान्देशान्नास्य जानामि नास्तित्ताम् ।

कौशाभ्यास्त्वयि निष्क्रान्ते तत्प्रवेशादिशङ्कया ॥

तस्मादभूमिरिभमसर्वज्ञानामित्यर्थापत्यैव तन्निश्चयः ।

नन्वित्थममुमर्थमनुमानान्निश्चेष्ट्यामः, देशान्तराणि चैत्रशून्यानि चैत्रा-  
धिष्ठितव्यतिरिक्तत्वात् तत्समीपदेशवदिति, न प्रत्यनुमानोहत्वात्, देशान्तराणि  
चैत्राव्यतिरिक्तानि तत्समीपदेशव्यतिरिक्तत्वाच्चैत्राधिष्ठितदेशवदिति, तस्मान्नि-  
यतदेशोपलभ्यमानपरिमितपरिमाणपुरुषश्चरीराऽन्यथानुपपत्यैव तदितरसकलदेश-  
नास्तित्वावधारणं तस्येति सिद्धम् ।

पीनो दिवा च नात्तीति साकाङ्क्षवचनश्रुतेः ।

तदेकदेशविज्ञानं श्रुतार्थापत्तिरुच्यते ॥

१ किं प्रमेयानुप्रवेशो न दोष इति ब्रूम इत्यनन्वित आदर्शपुस्तकस्थः पाठः ।

इहैवंविधसाकाङ्क्षवचनश्रवणे सति समुपजायमान रजनीभोजनविज्ञानं न प्रमाणान्तरकरणकं भवितुमर्हति प्रत्यक्षादेरसन्निधानात्, न प्रत्यक्षं क्षपाभक्षण-प्रतीतिक्षमं परोक्षत्वात्, नानुमानमनवगतसम्बन्धस्यापि तत्प्रतीतेः, उपमानादेस्तु शङ्कैव नास्ति, तस्माच्छब्द एव रात्रिभोजनप्रत्ययः शब्दश्च न श्रूयमाण इममर्थमभिवादितुमलमेकस्य वाक्यस्य विधिनिषेधरूपार्थद्वयसमर्थनशून्यत्वात्, अत्र च रात्र्यादिपदानामभ्रवणादपदार्थस्य च वाक्यार्थत्वानुपपत्तेः, न च विभावे-रीभोजनलक्षणोऽर्थः दिवावाक्यपदार्थानां भेदः ससर्गो वा येनायमपदार्थोऽपि प्रतीयते ।

तस्मात्कल्प्याऽऽगमकृतं नक्तमस्तीति वेदनम् ।

तद्वाक्यकल्पनायां तु प्रमाणं परिचिन्त्यताम् ॥

नाध्यक्षमनभिव्यक्तशब्दग्रहणशक्तिमत् ।

न लिङ्गमगृहीत्वाऽपि व्याप्तिं तदवधारणात् ॥

क्वचिन्नित्यपरोक्षत्वाद्व्याप्तिबोधोऽपि दुष्घटः ।

विनियोकत्री श्रुतिर्यत्र कल्प्या प्रकरणादिभिः ॥

विनियोकत्री हि श्रुतिः सर्वत्र प्रकरणादौ वाक्यविद्भिरभ्युपगम्यते, यथोक्त<sup>१</sup> विनियोकत्री श्रुतिस्तावत्सर्वेष्वेतेषु सम्मतेति, तस्याच्च नित्यपरोक्षत्वाद् दुरधि-गमस्तत्र लिङ्गस्य प्रतिबन्धः, न च निशापदवचनस्य सत्ताऽनुमातुमपि शक्या तस्या साध्याया भावाभावोभयधर्मकस्य हेतोरसिद्धिर्विरुद्धानैकान्तिवत्वेनाहेतुत्वात्, न चात्र धर्मः कश्चिदुपलभ्यते, यस्तेन तद्वाग्वर्त इवाग्निमाननुमीयते, न च दिवावाक्यं तदर्थोऽपि निशावचनानुमाने लिङ्गता प्रतिपत्तुमर्हति ।

अश्रुते हि निशावाक्ये कथं तद्धर्मताग्रहः ।

श्रुते तस्मिन्तु तद्धर्मग्रहणे किं प्रयोजनम् ॥

दिवा वाक्यपदार्थानां तिष्ठतु लिङ्गत्वमनुपपद्यमानतयाऽपि न निशावाक्य-प्रत्यायकत्वमवकल्पते, पदार्थानां हि सामान्यात्मकत्वाद्विशेषमन्तरेणानुपपत्ति-स्याद्, न वाक्यान्तरमन्तरेण, तस्माच्छ्रूयमाण वाक्यमेव तदेकदेशमन्तरेण निराकाङ्क्षप्रत्ययोत्पादकस्वव्यापारनिर्वहण<sup>२</sup> सन्धिमनधिगच्छत्तदेकदेश-

१. यथोक्तमिति तन्त्रवातिके ( अ ३ पा. ३ सू. १४ ) इति शेषः ।

२. निर्वहणसधितु साहित्यदर्पणे—[ परि० ६ श्लो० ८० ]

बीजवन्तो मुखाद्यर्था विप्रकीर्णा यथायथम् ।

एकार्थमुपनीयन्ते यत्र निर्वहणं हि तत् ॥

अन्यत्रापि—

मुखसंभ्यादयो यत्र विकीर्णा बीजसयुताः ।

महाप्रयोजनं यान्ति तन्निर्वहणमुच्यते ॥

माश्लिषतीति सेयं प्रमाणैकदेशविषया श्रुतार्थापत्तिः ।

नन्वयथादेव कथमर्थान्तरं न कल्प्यते ? पीवरत्वं हि नाम भोजनकार्यमुपलभ्यमानं स्वकारण भोजनमनञ्जिव धूमः समुपस्थापयतु तच्च वचसा कालविशेषे निषिद्धं तदितरकालविशेषविषयं भविष्यतीति किं वचनानुमानेन, वचनमपि नाह-  
छार्थमपि तु अर्थगत्यर्थमेव तदस्य साक्षादर्थस्यैव कल्प्यमानस्य को दोषो यद्व्य-  
वधानमाश्रीयते, उच्यते—

शब्दप्रमाणमार्गेऽस्मिन्ननभिज्ञोऽसि बालक ।  
प्रमाणतैव न ह्यस्य साकाङ्क्षज्ञानकारिणः ॥  
पुरोवस्थितवस्त्वंशदर्शनप्राप्तनिवृत्ति ।  
प्रत्यक्षादि यथा मान न तथा शाब्दमिष्यते ॥  
वाक्यार्थे हि समग्राङ्गपरिपूरणसुस्थिते ।  
अभिधाय धियं नास्य व्यापारः पर्यवस्यति ॥  
तावन्तं बोधमाधाय प्रामाण्य लभते वचः ।  
तदर्थवाचकत्वाच्च तद्वाक्यं वाक्यमिष्यते ॥  
शब्दैकदेशश्रुत्याऽतस्तदंशपरिपूरणम् ।  
कल्प्य प्रथममर्थस्य कुतस्तेन विना गतिः ॥  
प्रायः श्रुतार्थापत्त्या च वेदः कार्येषु पूर्यते ।  
तत्रार्थः कल्प्यमानस्तु न भवेदेव वैदिकः ॥  
या मन्त्रैरष्टकालिङ्गैस्तद्विधः परिकल्प्यते ।  
श्रुतिलिङ्गादिभिर्या च कल्प्यते विनियोजिका ॥  
विश्वजित्यधिकारश्च यागकर्त्तव्यताश्रितः ।  
उत्पत्तिवाक्य सौर्यादावधिकारविधिश्रुतेः ॥  
ऐन्द्राग्न्यादिबिकारेषु कार्यमात्रोपदेशतः ।  
यश्च प्रकृतिवद्भावो विध्यन्त उपपाद्यते ॥  
तदेवमादौ सम्बन्धग्रहणानुपपत्तितः ।  
श्रुतार्थापत्तिरेवैषा निस्सपत्नं विजृम्भते ॥  
तया श्रुत्यैकदेशश्च सर्वत्र परिकल्प्यते ।  
अर्थकल्पनपक्षे तु न स्याद्वेदैकगम्यता ॥  
इत्यर्थापत्तिरुक्तैषा षट्प्रमाणसमुद्भवा ।

अर्थापत्तेरनुमानान्तर्भावनिरूपणम् ।

एषा विचार्यमाणा तु भिद्यते नानुमानतः ॥  
प्रतिबन्धाद्भिना वस्तु न वस्त्वन्तरबोधकम् ।

यत्किञ्चिदर्थमालोक्य (च्य) न च कश्चित्प्रतीयते ॥

प्रतिबन्धोऽपि नाज्ञातः प्रयाति मतिहेतुताम् ।

न सद्योजातबालादेरुद्भवन्ति तथा धियः ॥

न विशेषात्मना यत्र सम्बन्धज्ञानसम्भवः ।

तत्राग्न्यस्त्येव सामान्यरूपेण तदुपग्रहः ॥

अपि च तेन विना नोपपद्यते इति च व्यतिरेकभणितिरिय व्यतिरेकश्च प्रतीतः तस्मिन्सत्युपपद्यते इत्यन्वयमाक्षिपति, अन्वयव्यतिरेकौ च गमकस्य वृद्धि-  
स्य घर्म इति कथमर्थापत्तिर्नानुमानम्, केवलव्यतिरेकी हेतुरन्वयमूल एव गमक  
इति वक्ष्यामः ।

### शक्तिनिराकरणम् ।

वाच्य प्रत्यक्षादिपूर्विकाः शक्तिकल्पनायामर्थापत्तय उदाहृताः ताश्च शक्तेरती-  
न्द्रियाया अभावाद् निर्विषया एव ।

स्वरूपादुद्भवत्कार्यं सहकार्युपबृंहितात् ।

न हि कल्पयितुं शक्तं शक्तिमन्यामतीन्द्रियाम् ॥

ननु शक्तिमन्तरेण कारकमेव न भवेत्, यथा पादो छेत्तुमनसा परशुरुद्य-  
म्यते तथा पादुकाद्यप्युद्यम्येत शक्तेरनभ्युपगमे हि द्रव्यस्वरूपाविशेषात्सर्वस्मा-  
त्सर्वदा कार्योदयप्रसङ्गः, तथा हि विषदहनयोर्मरिणे दाहे च शक्तावनिध्यमाणाया  
मन्त्रप्रतिबद्धाया स्वरूपप्रत्यभिज्ञायां सत्यामपि कार्योदासीन्यं यद् दृश्यते तत्र का  
शुक्तिः, न हि मन्त्रेण स्वरूपसहकारिसान्निध्यं प्रतिबध्यते, तस्य प्रत्यभिज्ञायमा-  
नत्वात्, शक्तिस्तु प्रतिबध्यते इति सत्यपि स्वरूपे सत्स्वपि सहकारिषु कार्यानुत्पादो  
दुक्तः, किञ्च सेवाधर्जनादिसाम्येऽपि फलवैचित्र्यदर्शनादतीन्द्रिय किमपि कारणं  
कल्पितमेव घर्मादि भवद्भिरतः शक्तिरतीन्द्रिया तथाऽभ्युपगम्यतामिति—

तदेतदनुपपन्नम्, यत्तावदुपादाननियमादित्युक्तम्— तत्रोच्यते—न हि वय-  
मद्य किञ्चिदभिनयं भावानां कार्यकारणभावमुत्थापयितुं शक्नुमः, किं तु यथा-  
प्रवृत्तमनुसरन्तो व्यवहरामः, न ह्यस्मदिच्छयाऽऽपः शीतं शमयन्ति कृशानुर्वा  
पिपासाम्, तत्र श्लेदनादावन्वयव्यतिरेकाभ्यां बृद्धव्यवहाराद्वा परश्वधादेरेव  
कारणत्वमध्यवगच्छाम इति तदेव तदर्थिन उपादद्ये न पादुकादीति, न च  
परश्वधादेस्वरूपसन्निधाने सत्यपि सर्वदा कार्योदय स्वरूपवत्सहकारिणामप्य-  
पेक्षणीयत्वात्सहकार्यादिसन्निधानस्य सर्वदाऽनुपपत्तेः, सहकारिवर्गे च घर्मादि-  
कमपि निपतति तदपेक्षे च कार्योत्पादे कथं सर्वदा तत्सम्भवः, घर्माधर्मयोश्च

वैचित्र्यकार्यबलेन कृत्पनमपरिहार्यम्, तथैव न शक्तित्वादतीन्द्रियत्वम्, अपि तु स्वरूपमहिम्नैव मनःपरमाणादिवत् ।

यद्यपि विषयदर्शनसन्निधाने सत्यपि मन्त्रप्रयोगात्तत्कार्यदर्शनं तदपि न शक्तिप्रतिबन्धननिबन्धनमपि तु सामग्र्यन्तरानुप्रवेशहेतुकम् ।

ननु मन्त्रेण प्रविशता तत्र किं कृतं न किञ्चित्कृतम्, सामग्र्यन्तरं तु सम्पादितं काञ्चिद्दि सामग्री कस्यचित्कार्यस्य हेतुः, स्वरूपं तदवस्थमेवेति चेद्, यद्येवमभक्षितमपि विषयं कथं न हन्यात्, तत्रास्य सयोगाद्यपेक्षणीयमस्तीति चेन्मन्त्राभावोऽप्येक्ष्यतम्, दिव्यकरणकाले धर्म इव मन्त्रोऽप्यनुप्रविष्टः कार्यं प्रतिहन्ति, शक्तिपक्षेऽपि वा मन्त्रस्य को व्यापारः मन्त्रेण हि शक्तेर्नाशो वा क्रियते प्रतिबन्धो वा ? न तावन्नाशः, मन्त्रापगमे पुनस्तत्कार्यदर्शनात्, प्रतिबन्धस्तु स्वरूपस्यैव शक्तेरिवास्तु स्वरूपस्य किं जातं कार्योदासीन्यमिति चेत्तदितरतोपि समानम्, स्वरूपमस्त्येव दृश्यमानत्वादिति चेच्छक्तिरप्यस्ति पुनः कार्यदर्शनेनानुमीयमानत्वादिति ।

किं च शक्तिभ्युपगम्यमाना पदार्थस्वरूपवन्नित्याऽभ्युपगम्येत कार्या वा ? नित्यत्वे सर्वदा कार्योदयप्रसङ्गः, सहकार्यपेक्षायां तु स्वरूपस्यैव तदपेक्षास्तु किं शनत्या, कार्यत्वे तु शक्तेः पदार्थस्वरूपमात्रकार्यत्वं वा स्यात्सहकार्यादिसामग्री-कार्यत्वं वा ? स्वरूपमात्रकार्यत्वे पुनरपि सर्वदा कार्योत्पादप्रसङ्गः सर्वदा शक्तेरुत्पादत्तं सामग्रीकार्यत्वे तु कार्यमस्तु किमन्तरालवतिन्या शक्त्या, अशक्तात्कारकात्कार्यं न निष्पद्यते इति चेच्छक्तिरपि कार्यं तदुत्पत्तावप्येव शक्त्यन्तरकल्पनादनवस्था, आह-दृष्टसिद्धये दृष्टं कल्प्यते न तु दृष्टविघाताय शक्त्यन्तरकल्पनायां शक्तिभ्रेणीनिर्माणे एव क्षीणत्वात्कारकाणां कार्यविघातः स्यादित्येकैव शक्तिः कल्प्यते तत्कृतोऽनवस्था ।

अत्रोच्यते—यद्यदृष्टमन्तरेण दृष्टं न सिद्धयति काममदृष्टं कल्प्यताम्, अन्यथाऽपि तु तदुपपत्तौ किं तदुपकल्पनेन, दक्षिता चान्यथाप्युपपत्तिः कल्प्यमानमपि आदृष्टं तत्कल्प्यतां यदनवस्थां नावहेतुं धर्मादिवत्, अपि च व्यापारोऽप्यतीन्द्रिय शक्तिविद्यते भवन्निरन्यतरकल्पनयैव कार्योपपत्तेः किमुभयकल्पनागोरवेण ? शक्तमव्याप्रियमाणं न कारकं कारकमिति चेत्तच्छक्तमिति, तथा कथं जानामि, कार्यदर्शनाज्ज्ञास्यामीति चेद्व्यापारादेव कार्यं सेत्स्यति, पादुकादेर्व्याप्रियमाणादपि न पादपक्षेदो दृश्यते—इति चेत् प्रत्यक्षस्तहि व्यापारो नातीन्द्रियो यतः कार्यदर्शनात्पूर्वमपि व्याप्रियमाणत्वं ज्ञातमायुष्मता, कार्यानुमेयो हि व्यापारः कार्यं विना न ज्ञायेतैव, कार्यं त्वन्यतरस्मादपि घटमानं नोभयं कल्पयितुं प्रभवतीत्यलं प्रसङ्गेन ? प्रकृतमनुसंगमः ।

तस्मादतीन्द्रियाया शक्तेरभावाभिः यथा यथोदाहृतास्ता अर्थापत्तयः ।

भवन्त्यपि वा शक्तिरतीन्द्रियाऽनुमानस्यैव विषयः कार्यकारणपूर्वकत्वेन  
व्याप्तिग्रहणात्स्वरूपमात्रस्य च कारणत्वानिर्वहणादधिकं किमप्यनुमास्यते सा  
शक्तिरिति ।

शब्दनित्यत्वसिद्धौ तु याऽर्थापत्तिरुदाहृता ।

तस्याः शब्दपरोक्षया समाधिरभिधास्यते ॥

**अभावपूर्वकार्थापत्तेरनुमानान्तर्भावः—**

अभावपूर्विकाऽप्यर्थापत्तिरनुमानमेव । जीवतो गृहाभावेन लिङ्गभूतेन बहि-  
र्भावावगमात् चैत्रस्य गृहाभावो धर्मी बहिर्भावेन तद्वानिति साध्यो धर्मः जीवन्म-  
नुष्यागृहभावात्पूर्वोपलब्धैवविद्यगृहाभाववत्, यथा धर्मी बहिर्मानिति साध्यो-  
ऽर्थः धूमत्वात् पूर्वोपलब्धधूमवदिति, अतश्च गृहादीना लिङ्गत्वाद्यङ्गनमपाकरणं  
चाहम्बरमात्रम् ।

यत्पुनः प्रमेयानुपवेशदूषणमभ्यधाति तदपि न साम्प्रतम्—किं प्रमेयमभि-  
मतमत्र भवता किं सत्तामात्रम् उत बहिर्देशविशेषित सत्त्वम्, सत्तामात्रं तावदाग-  
मादेवावगतमिति न प्रमाणान्तरप्रमेयतामवलम्बते, बहिर्देशविशेषितं तु सत्त्वं  
भवति प्रमेय तस्य तु तदानीमनुपवेश कुतस्त्यः, गृहाभावग्राहक इति प्रमाण गृहे  
एव सद्रूपलम्भकप्रमाणावकाशमपाकरोति बहिः न सदसत्त्वचिन्ता प्रस्तौति ।

वृत्तस्य जीवतो दूरे तिष्ठतः प्राङ्गणेऽपि वा ।

गृहाभावपरिच्छेदे न विशेषोऽस्ति कश्चन ॥

जीवनविशिष्टस्त्वसौ गृह्यमाणो लिङ्गतामश्नुते व्यभिचारनिरासात्, न च  
विशेषणग्रहणमेव प्रमेयग्रहणम्, जीवनमन्यदन्यच्च बहिर्भावाख्य प्रमेयम् ।

ननु जीवनविशिष्टगृहाभावप्रतीतिरेव बहिर्भावप्रतीतिः, नैतदेवम्—जीवनवि-  
शिष्टगृहाभावप्रतीतेः बहिर्भाव प्रतीति न तत्प्रतीतिरेव बहिर्भावप्रतीति, न हि  
दहनधिकरणत्वमप्रतीतिरेव दहनप्रतीति किं तु धूमादन्य एव दहनः इहापि गृहा-  
भावजीवनाभ्यामन्य एव बहिर्भावः, पर्वतद्वतवह्योस्सिद्धत्वान्मत्वर्थमात्रं तत्रापूर्व-  
मनुमेयम्, एवमिहापि बहिर्देशयोगमात्रमपूर्वमनुमेयम्, यदि तु तदधिकं प्रमेय-  
मिह नेष्यते तदा गृहाभावजीवनयोः स्वप्रमाणाभ्यामवधारणादानर्थक्यमर्थापत्तेः,  
तस्मात्प्रमेयान्तरसद्भावात्तस्य च तदानीमननुपवेशाच्च प्रमेयानुपवेशो दोषः,  
अर्थापत्तावपि च तुल्य एवायं दोषः, तत्राप्यर्थादर्थान्तरकल्पनाभ्युपगमात्, इष्टः  
श्रुतो वार्थान्यथा नोपपद्यते इत्यर्थकलङ्गनेत्येव ग्रन्थोपनिबन्धात्, तस्य तस्मात्प्रती-  
तिरिति तत्र व्यवहारस्तत्रावाच्यनत्प्रतीतौ तदनुपवेशो दोष एव, स्वभावहेताविव  
सद्बुद्धिसिद्ध्या तत्सिद्धेः प्रमाणान्तरवैकल्यादिति ।

प्राभाकरमतेनार्थापत्तेरनुमानवैलक्षण्यनिरूपणम्—

प्राभाकरास्तु प्रकारान्तरेणानुमानाद्भेदमत्राचक्षते । अनुमाने गमकविशेषण-  
मन्यथानुपपन्नत्वमनलं विना धूमो हि नोपपद्यते, इह तु विपर्ययं गम्यो गमकेन  
विना नोपपद्यते, गम्यो बहिर्भावः स जीवतो गृहाभावः विना नोपपद्यते गृहास्ति-  
र्गतो जीवन् बहिर्भवतीति, भाष्यमप्येव योजयन्ति, दृष्टं श्रुतो वार्थोऽर्थक-  
ल्पना अर्थान्तर<sup>१</sup> कल्पयतीत्यर्थः, यतः सा कल्पना प्रमेयद्वारिकाऽन्यथा  
नोपपद्यते कल्पमानोऽर्थोऽन्यथा नोपपद्यते स च गम्य इति ।

प्राभाकरमतार्थापत्तेरनुमानवैलक्षण्यनिराकरणम्—

एतदपि ग्रन्थवैषम्योपपादनमात्रं न तु नूतनविशेषोत्प्रेक्षणम्, गम्ये  
तावदगृहीते सति तद्गतमनुपपद्यमानत्वं कथमवधार्येत ? गृहीते तु गम्ये किं  
तद्गतानुपपद्यमानत्वग्रहणेन साध्यस्य सिद्धत्वात्, पुरा तद्गतमन्यथाऽनुपप-  
द्यमानत्वं गृहीतमासीदिति चेद्, अहो महाननुमानाद्विशेष इदं हि पूर्वं प्रति-  
बन्धग्रहणमुक्तं स्यात् ।

अपि च बहिर्भावस्य गृहाभावं विनाऽनुपपत्तिरिति उक्ते तस्मिन्सति  
तस्योपपत्तिर्वक्तव्या सा च का किमुत्पत्तिर्ज्ञेतिर्वा, यदि ज्ञप्ति सा चानुमानेऽपि,  
गम्यं गमकं विना नास्ति तस्मिन्सत्यस्तीति समानं पन्थाः ।

उत्पत्तिस्तु गृहाभावाद् बहिर्भावस्य दुर्भणा ।

प्राक् सिद्धे हि गृहाभावे तदुत्पादः क्षणान्तरे ॥

कारणं पूर्वसिद्धं हि कार्योत्पादाय कल्पते ।

तेनैकत्र क्षणे जीवन् गृहे न बहिर्भवेत् ॥

तस्माद्यत्किंचिदेतत् ।

एव च यदेके श्रुत्युत्पत्तिकृतमिह वैलक्षण्यमुत्प्रेक्षितवन्तो धूमेनाग्निर्गम्यते  
एवं गृहाभावेन बहिर्भावं जन्यतेऽपीति तदपि प्रत्युक्तं भवति ।

यत्तु संबन्धग्रहणाभावादित्युक्तं तदपि न सुन्दरम्, मन्दिराशुद्धम्<sup>२</sup> द्वारावर्त्ति-  
नस्तदुत्पत्तेः ।

एतच्च स्वयमाशङ्क्य न तैः प्रतिसमाहितम् ।

उदाहरणमन्यत्तु व्यत्ययेन प्रदर्शितम् ॥

गृहाभावेन बहिरभावकल्पनमिति तत्रैव तदेव तदेव वक्तव्यम्, इयमभाव-  
पूर्विका न भवत्येवार्थापत्तिः, वक्ष्यार्पत्तीः प्रतिज्ञायैममभावपूर्विकामर्थपत्तिमु-

१. 'अर्थापत्तिरपि दृष्टं श्रुतो वार्थोऽन्यथा नोपपद्यत इत्यर्थकल्पना' इति  
शाबरभाष्यम् ।

२. मन्दिराशुद्धमित्यधिकं प्रतिभाति ।

त्कोपनैवायिकृष्टाक्षपातभीतामिह गहने हरिणीमिव यदुपेक्ष्य गम्यते तदत्यन्त-  
मत्रभवतामनार्यजनोचितं चेष्टितम् ।

त्वदैकशरणां बालामिमास्तृज्य गच्छतः ।

कथं ते तर्कयिष्यन्ति मुखमन्या अपि स्त्रियः ॥

भावेनाभावकल्पना तु प्रत्यक्षपूर्विकैवार्यापत्तिः, तस्या अपि च न दुरवगमः  
संबन्धः, असर्वगतस्य द्रव्यस्य नियतदेशवृत्तेरक्लेशेन तदितरदेशनास्त्वाव-  
धारणान्, अनग्निव्यतिरेकनिश्चये च धूमस्य भवता का गतिः, या तत्र वार्त्ता  
सैवेहापि नो भविष्यति, न च भूयोदर्शनावगम्यमानान्वयमात्रैकशरणतया—

यस्य वस्त्वन्तराभावो गम्यस्तस्यैव दुष्यति ।

मम त्वदृष्टिमात्रेण गमकाः सहचारिणः ॥

इति कथयितुमुचितम्, अनिश्चितस्यतिरेकस्य साध्यनिश्चयाभावादिति दर्श-  
यिष्यामः, पक्षधर्मान्वयव्यतिरेकोऽपि नागहीतोऽनुमानाङ्गम्, बहिरभावसिद्धौ  
चानुमानप्रयोगः स एव यस्त्वया दर्शितः, प्रतिपक्षप्रयोगः प्रत्यक्षादिविरुद्धत्वा-  
द्धेत्वाभास एवेत्यलं प्रसङ्गेन ।

श्रुतार्थापत्तेरनुमानानतिरिक्तत्वनिरूपणम् ।

श्रुतार्थापत्तिरपि वराकी नानुमानाद् भिद्यते, वचनैकदेशकल्पनाया अनुप-  
पन्नत्वादर्थस्य च कार्यलिङ्गस्य सत्त्वात्, यथा क्षितिधरकन्दराचिकरणं धूमम-  
वलोक्य तत्कारणमनन्मनुमिनोति भवान् एवमागमात्पीनत्वाख्यं कार्यमवधार्य  
तत्कारणमपि भोजनमनुमिनोतु कोऽत्र विशेषः, तत्कार्यतया भूयोदर्शनतः  
प्रतिपन्नत्वात्, लिङ्गस्य तु क्वचित्प्रत्यक्षेण ग्रहणं क्वचिद्वचनतः प्रतिपत्तिरिति  
नैष महान्मेदः ।

ननु वचनमपरिपूर्णमिति प्रतीतिमेव यथोचिता जनयितुमसमर्थम्, किं  
पीनो देवदत्तो दिवा न भुङ्क्ते इत्यतो न भवति तत्पीनताप्रतीतिः, न न  
भवति साकाङ्क्षा तु भवति, न च साकाङ्क्षप्रतीतिकारिणस्तस्य प्रामाण्यमिति  
तदेव तावत्पूरयितुं युक्तम्, तदसत्—कस्यत्र साकाङ्क्षत्वं किं शब्दस्य किं वा  
तदर्थस्य उत स्वित्त्वदवगमस्येति ? शब्दस्य तावदर्थनिरपेक्षस्य न काचिदाकाङ्क्षा  
ऽनभिष्यक्तशब्दवत्, अर्थस्तु साकाङ्क्षः सन्नर्थान्तरमुपकल्पयतु कोऽवसरो  
वचनकल्पनायाः, अवगम्योऽप्यर्थविषय एव साकाङ्क्षो भवति न शब्दविषयः  
श्रोत्रकरणकः, तस्मादवगमनैसाकाङ्क्षयसिद्धये तदर्थकल्पनमेव युक्तम्, वचनैक-  
देशकल्पनमप्यर्थवर्गतिमिद्ध्यर्थमेवेति तत्कल्पनमेवास्तु किं सोपानान्तरेण ।

यत्तु कल्प्यमानस्यावैदिकत्वमर्थस्य प्राप्नोतीति, तत्र वचनकल्पनापक्षे सुत-



रामवैदिक सोऽर्थः स्यात्, कल्प्यमानस्य वचनस्य वेदादन्यत्वात्, श्रुतोऽनु-  
मितश्च द्विविधः स वेद एवेति चेच्च श्रुतार्थः श्रुतार्थानुमितो द्विविधः स वेदार्थः  
एव भविष्यतीति किं वचनसोपानांतरकल्पनया, तेन श्रूयमाणवेदवचनप्रतिपा-  
द्यात्सामर्थ्यलभ्यत्वादेव तस्य वेदार्थता भविष्यति, सर्वथा न वचनैकदेशविषया  
श्रुतार्थापत्तिः. श्रेयसी श्रुतेष्वेव देशकल्पनापक्षप्रतिक्षेपाच्च तदतीन्द्रियतया सब-  
न्धग्रहणमवष्टमानमिति रदुक्तं तदपि प्रत्युक्तम्, अर्थे तु सामान्येन संबन्धग्रहण-  
मपि सूत्रपादम्, तत्र तत्र यज्यादेरर्थस्याधिकाराद्यर्थान्तरासंबन्धस्य दृष्टत्वादिति ।

### प्राभाकरमतेन श्रुतार्थापत्तिनिराकरणम्

प्राभाकरास्तु दृष्ट. श्रुतो वेति भाष्यं लौकिकमभिधानान्तःमेवेदमुपलब्धव-  
चनमिति वर्णयन्त श्रुतार्थापत्तिं प्रत्याचक्षते, श्रूयमाणस्यैव शब्दस्य तावत्स्यै  
सामर्थ्यमुपगच्छन्त तमर्थं शब्दमेव प्रतिजानन्ते । वाक्यस्य दूराविदूरव्यवस्थि-  
तगुणागुणक्रियाद्यनेकारककलापोपरत्तकार्यात्मकवाक्यार्थप्रतीताविषोरिव दीर्घ-  
दीर्घो व्यापार अविरतव्यापारे च शब्दे सा प्रतीतिरुदेति तद्व्यापारविरतौ नोदे-  
ति तदुत्पादककारकाभावात्, वृद्धव्यवहारतश्च शब्देषु व्युत्पाद्यमानो लोकोक्तया-  
भूतवाक्यव्यवहारिणो वृद्धान् पश्यन्वाक्यस्य च तादृशवाक्यार्थं सामर्थ्यमव-  
धारयति, तदनुवर्त्तन्ति तु पदानि तस्मिन्नेमित्तिके निमित्तानि भवन्ति, नैमित्ति-  
कानुकूल्यपर्यालोचनया क्वचिदश्रूयमाणान्यपि तानि निमित्ततां भजन्ते विश्व-  
जितादौ<sup>१</sup> स्वर्गकामादिपदवत्, क्वचिच्च श्रूयमाणान्यपि तदननुकूलत्वात्परित्य-  
ज्यन्ते यथोभयं 'हविरात्तिमाच्छेदितवत्, क्वचिदन्यथा स्थितानि तदनुरो-  
धादन्यथैव स्थाप्यन्ते प्रयाजशेषेण हवीष्यभिधारयतीतिवत्<sup>२</sup> तस्मात्प्रथमावग-

१. विश्वजिता यजेत इत्यत्र अश्रूयमाणोऽपि स्वर्गं निमित्तता भजते इति  
'स स्वर्गः स्यात्सर्वान् प्रत्यविशिष्टत्वात्' इति सूत्रेण मीमासायां सिद्धान्तितम् ।

२. मी० ६ अ० ४ पादे ६ अधिकरणे 'यस्योभयं हविरात्तिमाच्छेदैन्द्रं पञ्च-  
शरावमोदनं निवपेत्' इत्यत्र उभयातीं परुचशराव उतान्यतरातांविपीति सशये इह  
नाहिमात्रं न वा हविर्मात्रं निमित्तं किन्तु उभयशब्दाभ्यानात्त्रितयं मिलितमिति  
उभयातावेव पञ्चशराव इति पूर्वपक्षे यदि यस्य हविरात्तं यस्योभयमार्तमिति द्वयं  
निमित्तीकृत्य पञ्चशरावो विधीयेत तदा वाक्यभेदः स्यात् हविरात्तिश्चान्यतरातांवि-  
विशिष्टेति तथापि नैमित्तिकं स्यादिति सिद्धं न. समीहितम् । अतो नोभयं निमित्त-  
सन्निपाति किन्तु हविरात्तिमात्रं निमित्तमिति सिद्धान्तः । उभयपदं त्वेव योजनीयम्  
न सायं दोहातिरेव निमित्तं न प्रातर्दोहातिरेव किन्तुभयमपि परस्परानपेक्षं  
निमित्तम् इति ।

३. प्रयाजशेषेण हवीष्यभिधारयतीति प्रकृतौ श्रुतम् तद्विकृतावन्तिदृष्टम् ।  
विकृतयश्च वाजपेयागताः पञ्च । ते च द्विविधाः क्रतुपञ्च प्राजापत्यपञ्च । तेषां

तैकघनाकार<sup>१</sup>वाक्यार्थानुसारेण सतामसत्ता वा पदानां निमित्तभावव्यवस्था-  
पनादभूयमाणतयाविधैकदेशादपि वाक्यात्तदार्थावगतिसम्भवात्किं भुतार्थापत्त्या,  
अत एव न सोपानव्यवहित तस्यार्थस्य शान्दत्वं साक्षादेव तत्सिद्धे, न च  
भूयमाणेषु निमित्तेषु कुतस्तदर्थमवगच्छाम अनवगच्छन्तश्च कीदृशं नैमित्तिक-  
मवकल्पयाम —

उच्यते—भ्रुतेष्वपि पदेषु तेषां निमित्तभावो न स्वमहिम्नाऽवकल्पते किं तु  
नैमित्तिकानुसारद्वारक इत्युक्तम्, एवमभ्रुतेष्वपि भविष्यति, न यजौ करणवि-  
भक्तिं शृणुमो न स्वर्गं कर्मविभक्तिं नाग्निविदादिषु क्विप्प्रत्यय नाधुनादिषु  
प्रकृति न समासतद्धितेषु यथोचितां विभक्तिमपि च प्रतीम एव तदर्थम्, एव  
विश्वजिदादावपि यजेतेति नैमित्तिकबलादेव स्वर्गकामादिपदार्थं प्रत्येष्यामः, नियो-  
गगर्भत्वाच्च विनियोगस्य लिङ्गादीनि श्रुतिकल्पनामन्तरेणापि नियोगव्यापारं  
परिगृह्य तेन वस्तुनि विनियोजकता प्रतिपत्स्यन्ते ।

नन्वेवं सति सर्वत्र शब्दव्यापारसम्भवात् ।

मुख्यस्यापि भवेत्साम्यं गौणलाक्षणिकादिभिः ॥

श्रुतिलिङ्गादिमानानां विरोधो यश्च वर्ण्यते ।

पूर्वपूर्वबलीयस्त्वं तत्कथं वा भविष्यति ॥

उच्यते—सत्यपि सर्वत्र शब्दव्यापारे तत्प्रकारभेदोऽन्तरेषु न दोषः, न हि  
पदानां सर्वात्मना निमित्तभावमपहायैव नैमित्तिकप्रतीतिरुपप्लवते, तदपरिस्था-  
गाच्च तत्स्वरूपवैचित्र्यमनुवर्तत एव ।

अन्यथा सिंहशब्देन मतिः केसरिणोमुते ।

अन्यथा देवदत्तादौ प्रतीतिरुपजन्त्यते ॥

गङ्गायां मञ्जतीत्यत्र गङ्गाशब्दो निमित्तताम् ।

उपयाति यथा नैवं घोषादिवसतौ तथा ॥

श्रुतिङ्गिङ्गवाक्यप्रकरणस्थानसमाख्यानमप्यर्थसन्निर्गन्धविप्रकर्षकृतोऽस्त्येव  
विशेष इति तत्रापि न विनियोगसाम्यम् ।

श्रुतिलिङ्गादिभिर्योऽपि कल्पयेद्विनियोजिकाम् ।

तस्यापि तस्यास्तुल्यत्वाद्वाध्यबाधकता कथम् ॥

उभयविधा अपि पशवः प्रातः सहैवोपक्रम्यन्ते ततः सर्वेषामर्थे सकृदेव प्रयाजा  
अनुष्ठीयन्ते । तत्र क्रतुपशूनां प्रातः सवने आळम्भात् तदीयहविषां प्रयाजशेषेणाभि-  
धारण निर्विघ्नं सिद्ध्यति । प्राजापत्यपशूनां तु माध्यन्दिने सवने आळम्भात् तदी-  
यहविषामभिधारणार्थं प्रातःकालीन प्रयाजशेषो धारयितव्य इति पूर्वपक्षे अभि-  
धारणस्य शेषप्रतिपत्तिरुपतया हविःसस्कारकत्वाभावात् प्राजापत्यवपामिधारणाय  
प्रयाजशेषो न धारयितव्य इति सिद्धान्तः ।

१. प्रथमावगतोक्तघनाकारेति आदर्शस्थः पाठोऽसङ्गतः ।

अथ तत्कल्पने तेषां विदूरान्तिकवृत्तिता ।  
स एवार्थगतो न्याय इति तत्कल्पनेन किम् ॥

ऐन्द्राग्नादिषु वैकृतेषु कर्मसु न प्राकृतविध्यन्तवचनानुमानमपि तु चोदकव्या-  
पारेण तस्यैव प्राप्तिः वैकृतस्य विषे कदाचिदाकाङ्क्षा चोदक इत्युच्यते ।

नन्वेवमुभयत्र तदवगमाविशेषादुपदेशातिदेशयोः को विशेषः, न नियोगा-  
वगमे कश्चिद्विशेषः, किं तूपदेशे यथोपदेश कार्यमतिदेशे तु यथाकार्यमुपदेश  
इत्येव तयोर्विशेषः ।

ननु यथाकार्यमुपदेशोऽनुपयुज्यमानकृष्णलचर्ववषातादेः प्राप्तिरेव न भवे-  
दिति को बाधार्थः, न अखण्डमण्डलविध्यन्तकाण्डप्राप्तेः, न ह्यशशिकया चोदकः  
प्रवर्तते इत्यङ्गमनया प्रसक्तानुप्रसक्त्यागतश्चास्मान्तरगर्भकथाविस्तरप्रस्तावनया ।

इति प्रसङ्गाद् व्याख्यातं लेशतो वाक्यविन्मतम् ।  
एतस्य युक्तायुक्तत्वपरिच्छेदे तु केवलम् ॥  
श्रुतार्थापत्तिरस्माकं दूषणीयतया स्थिता ।  
तद्दूषणं च पूर्वोक्तवीथ्याऽनेन यथाऽस्तु वा ॥

### ध्वनिनिराकरणम् —

एतेन शब्दसामर्थ्यमहिम्ना सोऽपि वारितः ।  
यमन्यः पण्डितमन्यः प्रपेदे कंचन ध्वनिम् ॥  
विधेर्निषेधावगतिर्विधिवुद्धिर्निषेधतः ।

यथा—

भम धम्मिअ वीसत्थो' मा स्म पान्थ गृहं विश ॥  
मानान्तरपरिच्छेद्यवस्तुरूपोपदेशिनाम् ।  
शब्दानामेव सामर्थ्यं तत्र तत्र तथा तथा ॥  
अथ वा नेट्शी चर्चा कविभिः सह शोभते ।  
विद्वांसोऽपि विमुह्यन्ति वाक्यार्थगहनेऽध्वनि ॥  
तदलमनया गोष्ठ्या विद्वज्जनोचित्तया चिरं  
परमगहनस्तर्कज्ञानामभूमिरयं नयः ।  
प्रकृतमधुना तस्माद् ब्रमो न भात्यनुमानत-  
स्तनुरपि सतामर्थापत्तेर्विशेष इति स्थितम् ॥

## अभावस्य प्रमाणान्तरस्वरूपम्—

आह अभावस्तर्हि प्रमाणान्तरमस्तु—

सत्परिच्छेदकं यत्र न प्रमाणं प्रवर्तते ।

तदभावमितौ मान प्रमाणाभाव उच्यते ॥

इह घटो नास्तीति घट प्रति सदुपलम्भकप्रमाणवृत्तिर्नास्तीति असौ प्रमाणाभावो घटाभावं परिच्छिनत्ति, तत्र च घटविषयज्ञातृव्यापारानुत्पाद एव दृश्यादर्शनवाच्यः प्रमाण, नास्तीति बुद्धिः फलम् ।

अथवा घटाभावग्राही ग्रहीतृव्यापारः सदुपलम्भकप्रमाणाभावजनितो नास्तीति प्रत्ययस्वभावः प्रमाणं, फलं तु हानादिज्ञान भविष्यति, तदुक्तम्—

प्रत्यक्षादेरनुत्पत्तिः प्रमाणाभाव उच्यते ।

सात्मनोऽपरिणामो वा विज्ञानं वाऽन्यवस्तुनि ॥<sup>१</sup> इति ।

अन्यवस्तुशब्देन घटाभाव उक्तः, तत्र तावदिदं नास्तीति ज्ञान न प्रत्यक्षजनितमिन्द्रियार्थसन्निकर्षाभावात्, सन्निकर्षो हि सयोगसमवायस्वभावः तत्प्रभवभेदो वा, संयुक्तसमवायादिरिह नास्त्येव संयुक्तविशेषगभावोऽपि न सम्भवति कुम्भाभावस्य भूप्रदेशविशेषणत्वाभावात्, न ह्यसंयुक्तममवेत वा किञ्चिद्विशेषण भवति, संयुक्तस्य दण्डादेः समवेतस्य शुक्लगुणादेस्तथाभावदर्शनाद्, अभावश्च न केनचित्संयुज्यते अद्रव्यभावात्, न क्वचित्सं समवेति गुणादिवैलक्षण्यादिति, यदि च संयुक्तविशेषणभावसन्निकर्षोपकृत चक्षुरभावं गृह्णाति तर्हि तदविशेषात्संयुक्तद्रव्यवर्तिनो रसादीनपि गृह्णीयात् तदभावमपि सा ग्रहीदयोग्यत्वाविशेषात्, योग्यायोग्यत्वकृतप्रद्वानाग्रहणनियमवादे वा योग्यतैव सन्निकर्षो भवति किं घट्कघोषणेन, तस्मान्न घटाभावज्ञान चाक्षुषम् ।

ननु भूप्रदेश च घटाभाव च विस्फारिते चक्षुषि निरोक्षामहे निमीलिते तु

१. श्लो० अभावग्रन्थे १० श्लो० । 'अभावेऽपि प्रमाणाभावो नास्तीत्यर्थः स्यासन्निकृष्टस्य' इति भाष्यम् । तत्र 'प्रमाणपञ्चकं यत्र वस्तुरूपे न जायते । वस्तुसत्तावबोधार्थं तत्राभावप्रमाणता' इत्यनेन प्रमाणपदं प्रत्यक्षादिप्रमाणपञ्चकपरमिति व्याख्याय अभावशब्दं व्याचष्टे—प्रत्यक्षादेरिति । तां ( प्रत्यक्षाद्यनुत्पत्तिं ) द्विवा विभजते सेति । सोऽयमात्मनो घटादिविषयः प्रत्यक्षादिज्ञानस्वरूप परिणाम तदभावमात्रमेवानुत्पत्तिरभाव इति बोध्यते । तच्च घटाद्यभावविषयं नास्ति-बुद्धिजनकतया इन्द्रियादिवत्प्रमाणम् नास्तीति बुद्धिश्च फलम् । सैव या बुद्धिर्घटाद्यभावरूपे वस्तुनि जायमाना लक्षणयानुत्पत्त्यभावशब्दाभ्यामुच्यते तत्प्रमाणे च हानादिघोः फलम्, तदेवं भाष्यार्थः प्रत्यक्षाद्यभावो यो नास्तीत्यर्थस्य बोधकः सोऽभावो नाम प्रमाणम् इति न्यायरत्नाकर' ।

तस्मिन्स्तथोरन्यतरमपि न पश्याम, तत्र समाने च तद्भावभावित्वे भूप्रदेशज्ञानं चाक्षुषमभावज्ञानं तु न चाक्षुषमिति कुतो विशेषमवगच्छाम, बाढमवगच्छामः, सन्निकर्षाभावादेव न ह्यसन्निकृष्टं चक्षुरवगतिचन्मने प्रभवति तद्भावभावितं त्विदमन्यथासिद्धम्, विदूरदेशे व्यवस्थितस्थूलज्वालावलीजटिलज्वलनगतभा-स्वरूपोपलभ्यमानुवर्त्तितद्गतोष्णस्पर्शज्ञानवत्, तत्र यथा रूपानुमीयमानस्पर्शवेदने नयनान्वयव्यतिरेकान्वयविधानमन्यथासिद्धम् एवमिहापि भूप्रदेशोपलभ्यमानाभा-विनि कुम्भाभावग्रहणे तत्कृतमिन्द्रियान्वयव्यतिरेकान्वयविधानमिति न चाक्षुषो घटाभावप्रतिभासः, तदुक्तम् —

गृहीत्वा वस्तुसद्भावं स्मृत्वा च प्रतियोगिनम् ।

मानसं नास्तिताज्ञानं जायतेऽक्षानपेक्षया ॥' इति ।

अतश्चैवमसन्निकृष्टस्यापि क्वचिद्ग्रहणदर्शनात्, स्वरूपमात्रकेण गौरमू-लकमुपलब्धवतः ततो देशान्तरं गतस्य तत्र केनचिद् गगौऽस्ति वा नास्ति वेति पृष्टस्य सत स्वरूपमात्र गृहीत गौरमूलकमनुस्मरत तदानीमसन्निकृष्टेऽपि गर्गस्याभावे तदैव तस्य ज्ञानमुदेति तत्रेन्द्रियकथाऽपि नास्ति इति न तस्य प्रत्यक्षत्वम्, नानुमानगम्योऽयमभाव भूप्रदेशस्य तद्गतघटादर्शनस्य वा लिङ्गत्वा-नुपपत्ते, न भूप्रदेशो लिङ्गम्, अगृहीतसम्बन्धस्यापि तत्प्रतीतिः अनेकान्निकत्वाद् अपक्षधर्मत्वात्, तदधिकरणभावानन्त्येन सम्बन्धग्रहणासम्भवाच्च, नापि घटा-दर्शनं लिङ्गम्, अपक्षधर्मत्वाद् घटादर्शनं घटस्य धर्मो न तदभावस्य, घटभाव-प्रतीतिं प्रति व्याप्रियप्राणत्वात्तद्धर्मत्वमस्येति चेन्न, इतरेतराभ्यप्रसङ्गात्, तद्धर्मत्वे सति लिङ्गप्रतीतिजनकत्वं प्रतीतिजन्मनि सति तद्धर्मताज्ञानमदर्शनस्य दुर्घटमेव, सिद्धाया तु किं पक्षधर्मताज्ञानेन साध्यप्रतीतेः सिद्धत्वात् ।

अपि चेदमदर्शनाख्यं लिङ्गमविदितव्याप्ति कथमभावस्यानुमापकं भवेत्, व्याप्तिग्रहणं च धमाग्निवद्भयधर्मिग्रहणपूर्वकम्, तत्र व्याप्तिग्रहणवेलायामेव तावत् कुतस्त्यमभावाख्यधर्मिग्रहणमिति चिन्त्यम्, तत एवानुमानादिति यद्यु-च्यते तदितरेतराभ्यम्, अनुमानान्तरनिबन्धने तु तद्ग्रहणेऽनवस्था, अदर्शनाख्य-लिङ्गमपि दर्शनाभावस्वभावमिति तत्स्वरूपपरिच्छेदचिन्तायामपि व्ययमेव पन्था, अतो दूरमपि गत्वा तदवगमसिद्धये प्रमाणान्तरमभावपरिच्छेदनिपुणमवगन्तव्य-

१. इलोकवा० अभावग्रन्थे इलोक २७ । इत्यादर्शनमभावे प्रमाण नादर्शन-मात्रं येन चाश्रयभूत भूतलादिकं वस्तु गृहीतं तस्यैव घटो हृदयो भवति नान्यस्य उन्मोलिताश्चस्यैव च तद्ग्रहणमिति इत्यादर्शनसिद्धयेऽक्षापेक्षा नाभाग्रहणाय आश्रय गृहीते प्रतियोगिनि च स्मृतेऽक्षस्थानीयेन इत्यादर्शनसहायेन मनसैवाभाव-ज्ञानमिति नेन्द्रियस्याभावग्रहणे शक्तिः कल्पनीयेत्यर्थः ।

मिति तत एव तदवगमसिद्धेर्न तस्यानुमेयत्वम्, न चेदमिह घटो नास्तीति ज्ञानं शब्दोपमानार्थापत्त्यन्यतमनिमित्तमाशङ्कितुमपि युक्तमिति, सदुपलम्भकप्रमाणातीतत्वादभावस्यैव भूमिरभाव इति युक्तम्,

अपि च प्रमेयमनुरूपेण प्रमाणेन प्रमातुमुच्यते—

भावात्मके प्रमेये हि नाभावस्य प्रमाणता ।

अभावेऽपि प्रमेये स्यान्न भावस्य प्रमाणता ॥

न प्रमेयमभावाख्य निहृतं बोधयत्त्वया ।

प्रमाणमपि तेनेदमभावात्मकमिष्यताम् ॥

अभावस्य प्रमाणान्तरत्वनिराकरणम्—

अत्राभिधीयते, सत्यमभावः प्रमेयमभ्युपगम्यते प्रत्यक्षाद्यवसीयमानस्वरूपत्वाच्च प्रमाणान्तरमात्मपरिच्छिद्ये भूगयते ।

अदूरमेदिनीदेशवर्त्तिनस्तस्य चक्षुषः ।

परिच्छेदः परोक्षस्य कचिन्मानान्तरैरपि ॥

तथा चेह घटो नास्तीति ज्ञानमेकमेवेदम् इह कुण्डे दधीति ज्ञानवद् उभयात्मनमनुपरतनयनव्यापारस्य भवति, तत्र भूप्रदेशमात्रे एव नयनज ज्ञानमितरत्र प्रमाणान्तरजनितमिति कुतस्त्योऽयं विभागः, अत्राग्निरिति युक्तोऽयमनक्षज प्रतिभास धूमग्रहणानन्तरमविनाभावस्मरणादिक्षुद्रयन्तरव्यवधानसम्भवात्, इह तु तथा नास्त्येव, अव्यवहितैव हि भूप्रदेशवद् घटनास्तितावगतिरविच्छेदेनानुभूयते, न च क्षितिधराधिकरणपरोक्षाशुशुक्ष्णिवदनीक्षणविषयता भवति भावस्य तद्व्यापारान्वयव्यतिरेकानुविधानात्तत्प्रतीतिः, तत्र हि व्यापृताक्षोऽपि न पर्वतवर्त्तिनमनलमवलोकयितुमुत्सहते, इह तु घटाभावमपरिम्पाननयनव्यापार एव पश्यतीति चालुषमभावज्ञानं तद्भावभाषित्वविधानात् । न च दूरव्यवस्थितदुतवह रूपदर्शनपूर्वकस्पर्शानुमानवदिदमन्यथासिद्धं तद्भावभाषित्वम्, तत्र हि बहुधाः स्पर्शदर्शनकौशलशून्यत्वमवधारितं चक्षुषः स्पर्शपरिच्छेदि च कारणान्तरत्वगिन्द्रियमवगतम्, अविनाभाविता च पुरा तथाविधयो रूपस्पर्शयोरुपलब्धेर्व्यनुमेय एवासौ स्पर्श इति युक्तं तत्रान्यथासिद्धत्वं चक्षुर्व्यापारस्य, प्रकृते तु नेहैव प्रकारः समस्ति, न चैकत्र तद्भावभाषित्वमन्यथासिद्धमिति सर्वत्र तथा कल्प्यते, एवं हि रूपमपि चालुषतामवजह्यात् ।

ननु नीरूपस्यासम्बद्धस्य च चाक्षुषत्वमभावस्य कथमभिधीयते, चक्षुर्जनितज्ञानविषयत्वाच्चाक्षुषत्वं न रूपवत्त्वेन, रूपवत्तामपि परमाणूनामचक्षुषत्वात्, सम्बद्धमपि न सर्वं चाक्षुषमाकाशस्य तथात्वेऽपि तदभावात् ।

नन्वसम्बद्धस्य चक्षुषा ग्रहणे दूरव्यवहितस्य विभीषणादेरपि चाक्षुषत्वप्रसङ्गः, उच्यते—भावे खल्वयं नियमः, यदसम्बद्धस्य चक्षुषाऽग्रहणम् अ-

भावस्वसम्बद्धोऽपि चक्षुषा ग्रहीष्यते, षट्प्रकारसन्निकर्षवर्णनमपि भावाभिप्राय-  
मेव, सम्बद्ध हि यद् गृह्यते तत् षण्णा सन्निकर्षाणामन्यतमेन सन्निकर्षेणेति,  
प्राप्यकारित्वमपि इन्द्रियाणा वस्त्वभिप्रायमेवोच्यते, तस्मादवस्तुत्वादभावस्य तेन  
सन्निकर्षमल्लभमानमपि नयनमुपजनयति तद्विषयमवगममिति न दोषः, न चासं-  
बद्धत्वाविशेषाद् देशान्तरादिषु सर्वाभावग्रहणमाशङ्कनीयम्, आश्रयग्रहणसापेक्ष-  
त्वादभावप्रतीते, आश्रयस्य च सन्निहितस्यैव प्रत्यक्षत्वात्, अथवा संयुक्तविशेषण-  
भावाख्यसन्निकर्षोपकृतं चक्षुरभावं ग्रहीष्यति, यथा समवायप्रत्यक्षत्ववादिनां पक्षे  
समवायमिति ।

ननु तद्वीदमसिद्धम् असिद्धस्य दृष्टान्तीक्रियते, मैवम्—भवताऽपि द्रव्य-  
गुणयोर्वृत्तेरपरिहार्यत्वात्, भेदबुद्ध्या सिद्धभेदयोगसंबद्धयोश्च द्रव्यगुणयोरदर्शना-  
दवश्यं काचिद्वृत्तिरिति न्येत्यलमर्थान्तरचिन्तनेन ।

यत्तुक्त संयोगसमवाययोरभावादभावो न भूप्रदेशस्य विशेषणमिति तदव्य-  
साधु—संयोगसमवायाभ्यामन्यस्यैव विशेषणविशेष्यभावनाम्न. संबन्धस्यादूरे एव  
प्रतीतिबलेन दर्शयिष्यमाणत्वात् ।

यस्तु संयुक्तविशेषणभावे सन्निकर्षे रसादिभिरतिप्रसङ्ग उद्भावितः सोऽयं  
संयुक्तसमवायाख्ये चक्षुरूपसन्निकर्षेऽपि समानो दोषः, संयुक्तसमवायोऽपि तद्दि-  
मा भूत् सन्निकर्षः किं न शिञ्जन्म, तत्किमसंबद्धमेव रूप गृह्णातु चक्षु न हि  
संयुक्तसमवायादन्यश्चक्षुरूपयो सम्बन्धः ।

नन्यर्थग्रहणात्मको व्यापार एव चक्षुषः सन्निकर्षो, योग्यता वा तद्द्रव्यादेव  
रूपस्य तद्ग्राहकत्वमुपेयते न संयुक्तसमवायादिनेति स तर्हि व्यापारः सा वा  
योग्यता कथमभावमपि प्रति तस्य न स्यात्, प्राप्यकारीणि चेन्द्रियाणि कारक-  
त्वाद्विष्यन्ते सन्निकर्षश्च निह्नूयते इति विप्रतिषिद्धम्, तस्मात् षट्प्रकारा स-  
न्निकर्षानुगामिनी योग्यता वक्तव्या, न योग्यतामात्रे एव विश्रम्भ स्यात्तदव्यम्,  
यत्र योग्यता तत्र सन्निकर्षोऽप्यस्ति न तु यत्र सन्निकर्षस्तत्रावश्यं योग्यतेत्येव-  
मभ्युपगच्छतां न रसाद्यतिप्रसङ्गचोदना धुनोति, मनोरसादेः सत्यपि सन्निकर्षे  
योग्यत्वाभावादग्रहणम् ।

योग्यतामात्रवादेऽपि नाभावस्यास्त्ययोग्यता ।

भवद्विर्वस्तुधर्मोऽस्य को वा नाभ्युपगम्यते ॥

सर्वोपाख्यावियुक्तत्वान्तास्त्येवेत्येष बोध्यताम् ।

अभावश्चाक्षुषज्ञानविषयो वाऽभ्युपेयताम् ॥

यदपि—स्वरूपमात्रं दृष्टं च पश्चात्किञ्चित्स्मरन्नपि ।

तत्रान्यनास्तितां पृष्टस्तदैव प्रतिपद्यते<sup>१</sup> ॥

इत्युक्तं तदपि न युक्तम्, वस्त्वन्तर्गविविक्तगौरमूलकस्वरूपग्रहणसमये एव तत्रासन्नहितसंलक्ष्यपदार्थाभावग्रहणस्य मेचकबुद्ध्या सिद्धत्वात् इदानीं तद्गत-गर्गभावास्मरणं न तस्य परोक्षस्यानुभवः, तथा हि तदानीं गर्गस्त्वनासीदित्येवमसौ स्मृत्वा मत्तयादी स्मरति इदानीं त्वस्तिस्त्वनास्तित्वे प्रति सरोते एवासौ गर्गस्य कुतश्चिदागतस्येदानीं तत्रास्तित्वसम्भवात् ।

ननु न पूर्वं सर्वाभावग्रहणमनुभूतवानसौ गौरमूलके अननुभूयमानमपि तदस्य बलात्कल्प्यतेऽन्यस्मिन्विषयेऽविनाभावस्मरणवत्, तथा हि तेन तेनानुयुक्तः तस्य तस्याभाव स्मृत्योच्चरमसो सर्वेभ्य आचष्टे ।

ननु मेचकबुद्ध्या सकलाभावग्रहणे सदसैव सकलाभावस्मृतिरूपभायेत, मैवम्—यत्रैव प्रश्नादिस्मरणकारणमस्य भवति तदैव स्मरति न सर्वमविद्यमान-स्मरणनिमित्तम्, अन्यत्र तु युगपदुपलब्धेष्वपि वर्णेषु युगपदन्त्यवर्णानुभवसम-नन्तरं स्मरणम्, अन्यत्र तु युगपदुपलब्धेष्वपि क्रमेण स्मरणं भविष्यतीति न मेचकबुद्ध्यावयं दोषः, किं च स्वरूपमात्रं दृष्टमिति वदता भवताऽपि मेचक-ज्ञानमभ्युपगतमेव मात्रग्रहणेन तदन्याभावग्रहणमिदं, एवं हि भवानेवा-भ्यधात् ।

अयमेवेति यो ह्येष भावे भवति निर्णयः ।

नैष वस्त्वन्तराभावसंविच्यनुगमाद्वेत्ते<sup>२</sup> ॥

इति, तस्मात् गौरमूलकावेशसमये एव तत्रासन्नहितस्य गर्गादिभावग्रहणो-दानीं परोक्षाभावग्रहणमभावकारणमभ्युपगन्तव्यमिति प्रत्यक्षगम्य एवायमभावः ।

यत्पुनरननुमेयत्वम् इह घटो नास्तीति प्रकृताभावविषयमभ्यधायि तद-स्माकमभिमतम्, कश्चित्पुनरसंनिकृष्टदेशवृत्तिरनुमेयोऽपि भवत्यभावो यथा

१. इल्लोक० अभावग्रन्थे २८ स्वरूपमात्रमिति । अथमर्थः यदा हि कश्चित्प्रातः काले कश्चिद् देशमभ्यासीनस्तत्र व्याघ्रादिकमदृष्ट्वा तदस्मरणान्च तदभावमव्य-गृहीत्वा देशमात्रं दृष्ट्वा देशान्तरगतो मध्यन्दिने पृच्छ्यते कश्चित्स्मिन्देशे प्रातः काले व्याघ्रो गजः सिंहः पार्थिवो वा समागतः इति स तदा तद्देशमवगतत्वात्स्म-रन्नपि तत्र देशोऽन्येषां व्याघ्रादीनामभावं प्रागगृहीत तदैव गृह्णाति, न च मध्यन्दिने समये प्रातःकालिकस्याभावस्यानिन्द्रियसन्निकृष्टस्य सम्भवति प्रत्यक्षेण ग्रहणं तस्येन्द्रियसन्निकृष्टवर्तमानविषयत्वादिति न्यायरत्नाकरः ।

२. इल्लोकवार्तिकेऽभावग्रन्थे इल्लो० १५ । योऽयं देवदत्त एवात्र गृहे नान्यः स्थाणुरेवार्थं न पुरुष इति सावधारणो निर्णयः स वस्त्वन्तराभावानुविद्ध इत्यर्थः ।



सन्तमसे मल्लिधाराविमरमिक्तमस्थमूढप्रभिवधति देवे घनपवनसयागाभावो  
ऽनुमीयते यथा वायुपिप्ताबुदाहृत गृहाभावेन चैत्रस्य बहिर्भावकल्पनमिति ।

आगमादप्यभावस्य कचिद्भवति निश्चयः ।

चौरादिनास्तिताज्ञानसध्वगानामिवाप्ततः ॥

यत्पुनरुक्तम् अनुपैण प्रमाणेन प्रमेय प्रमीयते प्रमेयत्वाद्भावात्मकप्रमेय-  
वदिति, एतदप्यप्रयोजक साधनम्—

अभावः पटलादीनां प्रत्यक्ष प्रतिपद्यते ।

विपक्षे वृत्त्यभावश्च लिङ्गस्य सहकारिताम् ॥

पुरुषोक्तिषु दोषाणामभावश्चोपयुज्यते ।

सामग्र्यन्तर्गतात्तस्माद्भावादपि भावधी ॥

अभावश्च क्वचिद्भिन्नमिष्यते भावसविदः ।

वृष्ट्यभावोऽपि वाय्वभ्रसंयोगस्यानुमापकः ॥

तस्माद्युक्तमभावस्य नाभावेनैव वेदनम् ।

न नाम यादृशो यक्षो बलिग्न्यस्य तादृशः ॥

बौद्धमतेनाभाववस्तुत्वनिराकारणम्—

अत्र रक्तपटाः<sup>१</sup> प्राहुः प्रमेये सति चिन्तनम् ।

युक्तं नाम प्रमाणस्य तदेव त्वतिदुर्लभम् ॥

अभावो नाम प्रतीयमानो न स्वतन्त्रतया घटाऽभावस्वरूपवदनुभूयते ऽपि  
तु देशकालप्रतियोगिविशिष्टत्वेन, तथा ह्येव प्रतीतिरिदमिदानीमिह नास्तीति स  
चेत्थमवगम्यमानोऽपि यदि तैः संबद्ध एव भवेदभाव क एनं द्विष्यात्, न त्व-  
सौ तत्संबद्ध न हि देशेन कालेन प्रतियोगिना सहाऽस्य कश्चित्संबन्धः संयोग-  
समवायादेरनुपपत्तेः, न च सबन्धरहितमेव विशेषण भवति ।

ननु विशेषणविशेष्यभाव एव सबन्धः किं सबन्धान्तरापेक्षया, मैवम्-स-  
बन्धान्तरमूलत्वेन तदवगमात्, संयुक्त समवेत वा विशेषणं भवति दण्डी दैव-  
दत्तो नीलपुत्पलमिति, अतश्च न वास्तवः स्वतन्त्र एव विशेषणविशेष्यभाव  
सम्बन्ध पुरुषेच्छया विपर्यस्यन्तमप्येन पश्यामः, विशेषणमपि विशेष्यीभवति  
विशेष्यमपि विशेषणीभवतीति काल्पनिक एवार्थं सम्बन्ध न वस्तुधर्म प्रतियो-  
गिना सह नतरामभावस्य सम्बन्धोऽसमानकाकत्वात्, यदा हि घटो न तदा  
तदभावः यदा वा तदभावे<sup>२</sup> न तदा घटा इति, विरोधाख्यसम्बन्धो भविष्यतीति  
चेत्को विरोधार्थः, यदि हि प्राक्सिद्धो घटाभाव आगत्य घटं विरुन्ध्याद् भवेदपि  
तद्विरोधी घटमुद्गारयोरिव न त्वेवमस्ति तयोरममानकाकत्वात्, अशुपगमे व

घटतदभावयोरिव वध्यघातकयो साहचर्यमनुभूयते, घटाभावः किं कुर्वन् घटं विरुध्यद् अकिञ्चित्करस्य विरोधित्वेऽतिप्रसक्तिः अभावान्तरकरणत्वेऽनवस्था, मुद्गरादयो घटस्य नाभावहेतवो भवितुमर्हन्ति भावस्य स्वत एव भङ्गुरत्वेन विनाशहेत्वेनपेक्षत्वात् ।

भावो विनश्चरात्मा चेत्कृतं प्रलयहेतुभिः ।

अथाप्यनश्चरात्मा चेत्कृतं प्रलयहेतुभिः ॥

तस्माद्विजातीयकपालादिसन्ततिजनन एव मुद्गरादिकारकस्यापारः सामग्र्य-  
न्तरानुप्रवेशे सति सन्तत्यन्तरोत्पादो न पुनरभावस्य ततो निष्पत्तिः, स हि घटा-  
द्वस्त्वन्तरं चेत्किमायात यदसौ न पूर्ववद्गुण्यते, तद्विरोधित्वादिति चेत्प्रत्युक्त-  
मेतत्, अनर्थान्तरत्वे तु घटस्यैव मुद्गरकार्यत्व स्यात् ।

ननु यानि मुद्गरेण कपालानि लज्जन्ते स एव घटाभावः, हन्त तर्हि कपाल-  
स्फोटने सति घटाभावस्य विनष्टत्वाद् घटस्योन्मज्जनं प्राप्नोति, किं चाकिञ्चित्क-  
राणि कपालानि घटस्याऽभाव इति यद्युच्यते पटस्यापि तथोच्येरन्, किञ्च कार-  
कत्वं तेषां पूर्ववत् प्रतिक्षेप्तव्यम्, अपि चायमभावो भवनधर्मा वा स्यादभवनधर्मा  
वा भवनधर्मत्वे भावोऽसौ भवेद् घटादिवत्, अभवनधर्मा तु यद्यभावोऽस्ति स नित्य  
एवासौ तर्हि भवेत्, स चायमेकपदार्थसम्बन्धी वा स्यात्सर्वपदार्थसम्बन्धी वा,  
तत्रैकभावसम्बन्धित्वे न तस्य नियमकारणमुत्पश्याम, सर्वभावसम्बन्धित्वे तु  
सर्वपदार्थप्रतिकूलस्याभावस्य नित्यत्वान्नित्य सन्नित्यो वा कश्चिदभावो नामास्ति ।

नन्वभावानभ्युपगमे भावानामितरेतरसङ्करादखिद्यव्यवहारविप्लवः प्राप्नोति,  
यदाह—

क्षोरे दधि भवेदेव दध्नि क्षीर घटे पटः ।

शशे शृङ्ग पृथिव्यादौ चैतन्यं मूर्तिरात्मनि ॥ इति<sup>१</sup>

अभावानभ्युपगमे तु भावानामितरेतराभावादसङ्कीर्णस्वभावत्वाद् अभाव-  
कारणकसङ्करपरिहारकथने तु सुतरा विप्लवः ।

भावो भावादिवान्यस्माद्भावाशादपि ध्रुवम् ।

असङ्कीर्णोऽभ्युपेतव्यः स कथं वा भविष्यति ॥

अन्योन्यमपि भावानां यद्यसङ्कीर्णता स्वतः ।

भावैः किमपराद्धं वा परतश्चेत्कुतो नु सा ॥

भावेभ्यो यद्युपेयेत भवेदन्योन्यसंश्रयम् ।

अभावान्तरजन्या चेदनवस्था दुरुत्तरा ॥

अभावस्वभावतायाश्च सर्वान् प्रत्यविशेषात्प्रतिषेध्यनिबन्धन एव तद्भेदः  
प्रतिषेध्याश्च भावाः परस्परं दिद्यमानास्तं भिन्दन्तीति प्रत्युत भावाधीनम-  
भावानामपवादार्थं वक्तुमर्हितं ननु विपर्ययो युक्तः, तदखिलपदार्थव्यवस्थाविसं-  
प्लुतीभावभयादपि नाभावाभ्युपगमो युक्तः ।

नन्वभावप्रतिक्षेपे नञः किं वाच्यमुच्यताम् ।  
नैव शब्दानुसारेण वाच्यस्थितिरुपेयते ॥  
बौद्धाः खलु वयं लोके सर्वत्र ख्यातक्रीतयः ।  
विकल्पमात्रशब्दार्थपरिकल्पनपण्डिताः ॥  
क्वचिन्नामपदप्राप्तवृत्तिना जन्यते नञा ।  
निषेधपर्युदस्तात्मविषयोऽल्लेखिनी मतिः ॥  
क्वचित्त्वाख्यातसम्बन्धमुपेत्य विदधात्यसौ ।  
तदुपात्तक्रियारम्भनिवृत्त्युल्लेखमात्रकम् ।  
ननु चानेन मार्गेण यदि भावो निरस्यते ।  
एकादशप्रकारैषाऽनुपलब्धिः क्व गच्छतु ॥

एकादशविधानुपलब्धिनिरूपणम्—

स्वभावानुपलब्धिः यथा नेह घटोऽनुपलब्धेरिति, कारणानुपलब्धिर्यथा नात्र  
धूमो दहानुपलब्धेरिति, व्यापकानुपलब्धिर्यथा नात्र शीतस्पर्शः पावकोपलब्धे-  
रिति, कार्यानुपलब्धिर्यथा नात्र निरपवादा धूमहेतवः सन्ति धूमानुपलब्धेरिति  
स्वभावविरुद्धोपलब्धिर्यथा नात्र शीतस्पर्शः पावकोपलब्धेरिति, स्वभावविरुद्धकार्यो-  
पलब्धिर्यथा नात्र शीतस्पर्शो धूमोपलब्धेरिति, विरुद्धव्याप्तोपलब्धिर्यथा नाध्रुव-  
भावी भूतस्यापि भावस्य विनाशा हेत्वन्तरापेक्षणादिति, कार्यविरुद्धोपलब्धिर्यथा  
नात्र शीतकारणमप्रतिबद्धसामर्थ्यमस्ति खलनोपलब्धेरिति, व्यापकविरुद्धोपलब्धि-  
र्यथा नात्र तुहिनस्पर्शः कृशानुदर्शनादिति, कारणविरुद्धोपलब्धिर्यथा नैतस्य रोम-  
हर्षदन्तवीणादिविशेषाः सन्ति सन्निहितहुतवहाधिष्ठितविशेषादिति, कारणविरुद्ध-  
कार्योपलब्धिर्यथा प्रवृत्तदन्तवीणादि-विशेषपुरुषाधिष्ठित एष देशो न भवति  
धूमवत्त्वादिति ।

सत्यमेकादशविधाऽनुपलब्धिरिहेष्यते ।

सा त्वसद्व्यवहारस्य हेतुर्नाभावसंविद् ॥

नन्वनुपलब्धे स्वभावहेतावन्तर्भाव उक्तः स्वभावहेतौ च साध्यसाधनयोरव्य-  
तिरेक इष्यते, असद्व्यवहारश्च शानाभिधानात्मकत्वात्त एव पृथगिति कथं तद्वि-  
षयता यायात्, सत्यमेवम्—किन्तु नासद्व्यवहारस्तथा साध्यतेऽपि तु तद्योग्यता,  
योग्यता च न ततोऽर्यान्तरमिति न स्वभावहेतुत्वहानिः ।

ननु योग्यता भावात्मिकाऽनुपलब्धिस्त्वभावस्वभावेति कथमनर्थान्तरत्वम् ।  
नैतदेवम् नष्टुपलब्धिप्रतिषेधात्मिकामभावस्वभावामनुपलब्धिमनुपलब्धिविदो  
वदन्ति किं तु प्रतिषेधपर्युदस्तवस्त्वन्तरोपलब्धिमेवार्थाभावस्वभावमिति, अत एव-  
दमपि न चोद्यम् अनुपलब्धेरभावात्मकत्वादनुपलब्ध्यन्तरपरिच्छेद्यत्वादनवस्थेति,  
यस्माद्वस्त्वन्तरोपलब्ध्यात्मिकाऽनुपलब्धि स्वसवेद्यैवेति ।

नन्वनुपलब्धेरसद्वयवहारसिद्धावदृष्टस्यापि तथात्व सिध्येद् न, दृश्यत्ववि-  
शेषणोपादानादुपलब्धिवलक्षणप्राप्तस्यानुपलब्धेरसद्वयवहारो न-यस्य कस्य  
चिदिति, तत्र-

घटादेः पूर्वदृष्टस्य दृश्यत्वपरिनिश्चयात् ।  
असत्त्वव्यवहारो हि सिध्यत्यनुपलब्धितः ॥  
एकान्तानुपलब्धेषु विहायःकुसुमादिषु ।  
(असत्त्वाधीन) दृश्यत्वयोग्यताऽनवधारणात् ॥  
न शक्योऽनुपलब्धेन कर्तुं नास्तित्वनिश्चयः ।  
तत्रापि त्वपिशाचोऽयं चैत्र इत्येवमादिषु ॥  
तादात्म्यप्रतिषेधे च दृश्यत्व नोपयुज्यते ।  
पिशाचेतररूपो हि चैत्रः प्रत्यक्षगोचरः ॥  
ताद्रूप्यनिश्चये तस्य किं फलं तद्विशेषणम् ।  
इत्यसद्वयवहारस्य सिद्धेरनुपलब्धितः ॥  
न भाववदभावाख्यं प्रमेयमवकल्पते ।

स्वमतेनाभाववस्तुत्वस्थापनम्—

अत्राभिधीयते, इह तावत्सकलप्राणिसाक्षिक सवेदनद्वयमुपजायमानं दृष्टम् इह  
घटोऽस्ति इह नास्तीति तत्र विबलपमात्रसंवेदनमनात्मनमाशावलम्बन  
वेत्तादि यदभिलप्यते तन्नास्तित्वाज्ञान इवास्तित्वज्ञानेऽपि समानमतो द्वयोरपि  
प्रामाण्यं भवतु द्वयोरपि वा मा भूत्, यत्स्वर्हति ज्ञान प्रमाणमंतरदप्रमाणमिति  
कथ्यते तदिच्छामात्रम्, अस्तीति ज्ञानसमानयोगक्षेमत्वे च नास्तीति ज्ञानस्य विष-  
यश्चिन्तनीयः ।

ननु घटविविक्तभूतलोपलब्धभावे घटानुपलब्ध इत्युक्तं तदयुक्तम्, केयं घट-  
विविक्तता सा भूप्रदेशादभिन्ना-भिन्ना वा, अमेदे भूप्रदेशान्निशेषाद् घटसन्निधानेऽपि  
घटो नास्तीति प्रतिप्रतिर्णयैत, मेदे तु नाग्नि विवाद स्यात् ।

भेदाभेदे न चिन्त्या च घटादपि विविक्तता ।

अभेदे घट एव स्याद्भेदे चाभाव एव सा ॥

तदिह घटो नास्तीति घटविविक्तभूतलाङ्गमनतायामस्या स्वसविद इहेति तावदस्मिन्सविदशे देशे आलङ्गमनमित्यविवाद एव, इह घटोऽस्तीति भावप्रतीतिरुभयेऽपि तत्र तदवभासाभ्युपगमात्, घटो नास्तीत्यत्र तु यदवभासते तत्र भूतलमात्रमेव भावप्रतीतिसमयं तदतिरिक्तप्रतिभासस्यावश्यम्भावितात्, तदतिरिक्तं तु प्रतिभासमानं घटविविक्ततेति वा कथ्यता घटाभाव इति वा नात्र वस्तुनि विशेषः ।

ननु घटो नास्तीति विकल्पमात्रमेतत्, न दर्शनानन्तरप्रवृत्तत्वेन विधिविकल्पतुल्यत्वात् ।

यथानुभवमुत्पत्तुमर्हन्ति किल कल्पनाः ।

प्रतिषेधविकल्पस्तु न विध्यनुभवोचितः ॥

ननु नैव विकल्पानां वयं प्रामाण्यवादिनः ।

काम विधिविकल्पानामपि मा भूत्प्रमाणता ॥

प्रामाण्य दर्शनानां चेत्त्वविकल्पानुसारतः ।

इहापि तेषामेवास्ति तद्विकल्पानुसारतः ॥

वस्तुप्राप्त्या विधिविकल्पानां प्रामाण्यव्यवहार इति चेद् इहापि तत्प्राप्त्यैव निषेधविकल्पानामस्तु प्रामाण्यव्यवहारः, किमत्र वस्तु प्राप्यते इति चेत्तत्रापि किं प्राप्यते, नीलमिति चेत् सेयमभावस्यापि प्राप्तिर्भवत्येव । नीलं हि प्राप्यमाणं तदभावाविनाभूतपीतादिव्यवच्छिन्नरूपं प्राप्यते सा चेय तथाभूतनीलप्राप्तिर्भवन्ती-तराभावप्राप्तिरपि भवत्यन्यथा हि नीलप्राप्तिरेव न स्यादिति, एतच्च लाक्षणिकं विरोधमाचक्षणेर्भवद्विरुद्धोऽयमस्य ।

सुखदुःखसमुत्पत्तिरभावे शत्रुमित्रयोः ।

कण्टकाभावमालक्ष्य पदं पथि निधीयते ॥

प्रागुत्पत्तेर्घटाभावो बुद्ध्या तत्कारणादुरः ।

व्याध्यभावपरिच्छेदाद्वैषडयविनिवर्त्तनम् ॥

इहाभावप्रतिष्ठानव्यवहारपरम्पराम् ।

पश्यन्तभावं को नाम निह्नुवीत सचेतनः ॥

ननु नाजनकमाङ्गमनं भवति ज्ञानस्याभावस्तु सकलोपाख्याविनिर्मुक्तस्वरूप इति न ज्ञानजननपटु, अतः कथं तदाङ्गमनम्, उच्यते, सौगतानां तावन्न किं चिज्जनकं वस्तु प्रतिभासते द्वित्रिक्षणावस्थितिप्रसङ्गेन क्षणभङ्गव्रतविलोपपसङ्गात्, उत्पद्यते चार्थज्ञानं च जनयति जातेन तेन गृह्यते चेत्यासां क्रियाणामेककाल-त्वाभावात्, तस्मादकारक एव भावः प्रतिभासते आकारार्पणपक्षं च प्रति-क्षेप्यम्, एव भावो दभावोऽयज्जनकं प्रतिभासताम्, अस्माभिस्तु भाववदभावोऽपि ज्ञानजननसमर्थ इत्येते । न हि निःशेषसामर्थ्यरहितत्वमभावलक्षणम्, अपितु

नास्तीति ज्ञानगम्यत्व सत्प्रत्ययगम्या हि भाव इष्यते असत्प्रत्ययगम्यस्त्वभाव इति, तद्विदमुक्त 'सदभती तत्त्वम्' इति ।

ननु भाववशेन ज्ञानजनक सत्तत्त्वो न भवद्विशिष्यते । अहो निपुणदर्शी देवानाम्पि प्रतीतिभेदश्चास्ति तत्र प्रतीयमानो भावाभावौ न भिद्येते इति कथमेवं भवेद्, अपि रे मूढ ज्ञानजनकत्वाविशेषेऽपि रूपरसौ कथं भिद्येते प्रतीतिभेदादिति चेद् भावाभावावपि जनकत्वधर्मसामान्येऽपि प्रतीतिभेदादेव भिद्येयाताम्, न हि प्रतिभास्यभेदमन्तरेण प्रतिभासभेदा भवतीति भवताऽप्यभ्युपगतम् ।

प्रामाण्यं वस्तुविषयं द्वयोरर्थभिदां जगौ ।

प्रतिभासस्य चित्रत्वादेकरिंस्तदयोगतः ॥ इति

तस्मादस्तीति प्रतीतेरेव भावः नास्तीति प्रतीतेरभावो भूमिरित्यभ्युपगम्यताम्, अथ वा विज्ञानवाद एव सुस्पष्टमास्थीयतामन्तरावस्थान तु न साम्प्रतम्, अर्थक्रियासामर्थ्यमपि तस्य दर्शितमेव ।

स्वज्ञानाख्यक्रियाशक्तिरमुष्य दुरपह्नुवा ।

अर्थक्रियाऽन्यजन्या तु न भावेनापि जन्यते ॥

एवं च सति य पूर्वं शक्तिवादोऽत्र वर्णितः ।

स प्रत्यक्षविरुद्धत्वात्कण्ठशेषाय केवलम् ॥

तथा सम्बन्धाभावादिति यदुक्तं तत्र देशन सह तावदभावस्य विशेषणविशेष्यभाव सम्बन्धः स तु सम्बन्धान्तरमूल इति भावेऽयं नियमो नाभावे, न च भावेऽप्येष नियमो न ह्येव भवति यस्मिन् तद्विशेषणमेव पादपीडिते क्षिरसि वा घायमाणे दण्डे दण्डोति प्रत्ययानुत्पादात्, नाप्येव यद्विशेषणं तत्सम्बन्धो न तद्विरोधोऽपि प्रतिबन्ध इव वाच्यवाचकभाव इव विशेषणविशेष्यभावः स्वतन्त्र एव सम्बन्धस्तथाप्रतीतेरवधार्यते, उभयोरुभयस्मत्त्वात्कदाचित्कस्यचित्तत्वा प्रतिभासात्पुरुषेच्छानुवर्तनेन व्यस्यप्रत्ययत्वेऽपि न दोषः, तस्माद्विशेषणविशेष्यभाव एव सम्बन्धो देशे भूतकादिना सहाभावस्य सम्बन्धः, एवं कालेनापि सह स एव वेदितव्यः, क्रियया कर्तृस्थया वा गमनादिक्रिया कर्मस्थया वा भेदनादिक्रिया सह संयोगाद्यभावेऽपि विशेषणविशेष्यभाव एव सम्बन्धः तद्वदभावस्यापि भविष्यतीति, प्रतियोगिना तु सह विरोधोऽस्य सम्बन्धः, अयमेव च विरोधार्थः यदेकत्रोभयोरसमावेशः, अतश्चैकविनाशे न सर्वविनाशो घटाभावस्य घटैकप्रतियोगित्वात् ।

यत् भवनधर्मा अभवनधर्मा वेति विकल्पितं तत्राभवनधर्मैवाभावोऽभ्यु-  
पगम्यते भवनधर्मत्वेऽपि चाभावो न भावान्न भिद्यते प्रतिभासमैदस्य रूपरसा-  
दिषूपदर्शितं वात्, भवनधर्मत्वं चास्य हेत्वन्वयव्यतिरेकित्वाद् भवति घटो हि  
मृत्पिण्डदण्डादीनिव जन्मनि विनाशोऽपि मुद्गरादीननुवर्तते हेतून्, विजातीय-  
सन्ततिजननपक्षेऽपि सदृशसन्तानजनिकायाः शक्तेरभावः क्रियते एव, अन्वया  
मुद्गराद्युपनिपातेऽपि विजातीयेव सजातीयसन्ततिरभिजायैत, सजातीयवि-  
जातीयोभयसन्ततिजननशक्तियुक्तो घट इति चेत् मुद्गरादियोगात्पूर्वमपि कपा-  
लसन्ततिजननं तद्योगेऽपि वा सति घटसन्ततिजननमनियमेन दृश्येतेति, विजा-  
तीयक्षणोत्पादनस्वभावे च घटे मुद्गरादेर्वैयर्थ्यमेव स्यात् ।

तदुत्पादस्वभावे हि न किञ्चिन्मुद्गरादिना ।  
अतदुत्पादकत्वेऽपि न किञ्चिन्मुद्गरादिना ॥  
मुद्गरोपनिपाताच्च यद्युत्पन्नं क्षणान्तरम् ।  
घटक्षणस्य कं वृत्तं येन नाभाति पूर्ववत् ॥  
नन्वस्याभवनं वृत्तं स एवार्थोऽयमुच्यते ।  
यच्चा किमपराद्धं वा किं वाप्युपकृतं ल्युटा ॥

ननु न तस्य किञ्चिद्भवति न भवत्येव केवलमिति तदयुक्तम् यदसौ न  
भवति स एवास्याभावः ।

ननु स न न तु तस्याभावः, मैवम्-स नेतिशब्दयोर्ज्ञानयोश्च विषयभेदात्,  
स इति ज्ञानस्य स्मर्यमाणो घटादिर्विषयः नेति तु ज्ञानस्याभावो भूमिरित्यतलम-  
ल्लीकविदग्धविरचितफलवक्रवचनविमर्देन ।

तस्मादित्थमभावस्य प्रमेयत्वोपपादनात् ।  
न ह्यसद्व्यवहाराय कल्पन्तेऽनुपलब्धयः ॥  
न स्वभावानुमाने च तदन्तर्भावसम्भवः ।  
मेयं पृथगभावार्थसमूषामुपपादितम् ।  
कारणानुपलब्ध्यादेर्बाढमस्त्वनुमानता ।  
स्वभावानुपलब्धिस्तु प्रत्यक्षमिति साधितम् ॥

या चेयमेकादशानुपलब्धिवधुशुद्धान्तमध्ये विरुद्धव्याप्तोपलब्धिरुदाहृता  
नाश्रुवभाषी भूतस्यापि भावस्य विनाशो हेत्वन्तरानपेक्षणादिति, सेयमिदानीमेव  
साध्वी दूषिता, विस्तरतस्तु क्षणभङ्गभङ्गे दूषयिष्यते ।

अभावानभ्युपगन्तुप्राभाकरमतनिराकरणम्—

यैस्तु मीमांसकैस्सद्भिरभावो नाभ्युपेयते ।  
प्रमादेनामुना तेषां वयमप्यद्य लज्जिताः ॥

घटो हि न प्रतीयते न तु तदभावः प्रतीयते इत्येव वदद्भिरेभिर्दर्शनादर्शने  
एव पदार्थानां सदसत्त्वे इति कथितं स्यात्, एतच्चायुक्तम्, दर्शनार्था हि  
सदसत्त्वे निश्चीयेते न तु दर्शनादर्शने एव सदसत्त्वे—

न चाप्रतीतिमात्रेण तदभावनिबन्धनाः ।  
व्यवहाराः प्रकल्पन्ते मृदन्तरिततोयवत् ॥  
खपुष्पस्य पिशाचस्य मृदन्तरितवारिणः ।  
न खल्वनुपलभ्यत्वे विशेषः प्रतिभाति नः ॥  
सर्वदाऽनुपलम्भो हि कुर्वन्नास्तित्वनिश्चयम् ।  
विशेष्यते मृदन्तस्थसलिलानुपलब्धित ॥  
आगमाद्युक्तितश्चापि सत्त्वसम्भावनां गतः ।  
सर्वदाऽनुपलब्धोऽपि न पिशाचः खपुष्पवत् ॥

अतश्च यदुच्यते अनुपलब्धे पुनरनुपलब्धेरेवानुपलब्धिरिति तदभगिति-  
मात्रम्, खपुष्पादेस्तु रविशेषणयाऽनुपलब्ध्याऽभाव एव निश्चीयते न तस्या-  
नुपलब्धिमात्रम् ।

अनिष्ट्यमाणे चाभावे भावानां प्रतियोगिति ।  
नित्यतैपां प्रसज्येत न ह्येते क्षणिकास्तव ॥  
मुद्गरादेश्च किं कार्यं कपालपटलीति चेत् ।  
घटस्तद्व्यविनष्टत्वात्स्वकार्यं न करोति किम् ॥  
अदर्शनादिति चेत्—

तदानीमेव दृष्टस्य स्थिरस्यामल्य किं कृतम् ।  
सर्वेन्द्रियादिसामग्रीसन्निधानेऽप्यदर्शनम् ॥  
तस्मात्तदभावकृतमेव तदानीं तस्यादर्शनम् ।

स्वप्रकाशा च नास्तीति संवित्तिर्भवता मते ।  
न निरालम्बना चेयमस्तीतिप्रतिपत्तिवत् ॥  
विकल्पविषया शब्दा यथा शौद्धोदनेर्गृहे ।  
गीयन्ते भवता नैवमिति नञ्वाच्यमुच्यताम् ॥  
प्रसिद्धिश्च परित्यक्ता न चाभावः पराकृतः ।  
उपेक्षितश्च भाग्यार्थ इत्यद्वो नयनैपुणम् ॥  
अल च बहुनोक्तेन विमर्दोऽत्र न शोभते ।  
महात्मनां प्रमादोऽपि मर्षणीयो हि मादृशैः ॥

तस्यावास्तीति प्रत्ययगम्योऽभाव इति सिद्धम् ।



अभावभेदनिरूपणम्—

स च द्विविधः प्रागभावः प्रध्वसाभावश्चेति, चतुर्विध इत्यन्ये इतरेतराभावः  
अत्यन्ताभावश्च तौ च द्वाविति, षट्प्रकार इत्यन्ये अपेक्षाभावः सामर्थ्याभावस्ते  
च चत्वार इति । तत्र च—

प्रागात्मलाभान्नास्तित्व प्रागभावोऽभिधीयते ।  
उत्पन्नस्यात्महानं तु प्रध्वस इति कथ्यते ॥  
न प्रागभावादन्ये तु भिद्यन्ते परमार्थतः ।  
स हि वस्त्वन्तरोपाधिरन्योन्याभाव उच्यते ॥  
स एवावधिः शून्यत्वादत्यन्ताभावत्वात् गतः ।  
अपेक्षाभावता तस्य देशोपाधिनिबन्धना ॥  
सामर्थ्यं पूर्वसिद्धं चेत्प्रध्वमे तदभावधीः ।  
नो चेत्तर्हि विशेषोऽस्य दुर्लभः प्रागभावतः ॥  
उत्पन्नस्य विनाशो वा तदनुत्पाद एव वा ।  
अभावस्तत्त्वतोऽन्ये तु भेदास्त्वौपाधिका मताः ॥  
तस्मादभावाख्यमिव प्रमेयं तस्येन्द्रियेण ग्रहणं च सिद्धम् ।  
अतः प्रमाणेषु जगाद युक्तं चतुष्टमेतन्मुनिर्गक्षपादः ॥

सम्भवैति ह्ययोर्मनान्तरत्वनिरासः—

ननु नाद्यापि चतुष्टमेवमवतिष्ठते सम्भवैति ह्ये इति द्वयोः प्रमाणान्तरभावात्,  
सम्भवो नाम समुदायेन समुदायिनोऽवगमः सम्भवति स्वार्थं द्रोणः सम्भवति  
सहस्रं शतमिति, अनिर्दिष्टप्रवक्तृकप्रवादपरम्परा चैतिह्यम्, इह वटे यक्षः  
प्रतिवसतीति, न च चायमागमः, आसत्स्थोपदेश्टुरनिश्चयादिति तदनुपपन्नम् ।

भिन्नः सम्भव एष न ह्यनुमितेराख्यायि स्वार्थमतो

द्रोणः सम्भवतीति सेयमविनाभावान्मतिर्लङ्घिकी ।

ऐतिह्यं तु न सत्यमत्र हि वटे यक्षोऽस्ति वा नेति वा

को जानाति कदा च केन कलितं यक्षस्य कीदृश्वपुः ॥

सत्यमपि चागमात्पृथगनैतिह्यमुपदेशरूपत्वात्, आसत्प्रहणं सूत्रे न लक्षणायैति  
वक्ष्यामः, चार्वाकधूर्त्तस्तु अथातस्तत्त्वं व्याख्यास्यामः इति प्रतिज्ञाय प्रमाणप्रमेय-  
सख्यालक्षणनियमाश्चक्यकरणीयत्वमेव तत्र व्याख्यातवान् प्रमाणसख्यानियमा-  
श्चक्यकरणीयत्वसिद्धये च प्रामितिभेदान् प्रत्यक्षादिप्रमाणानुपलब्ध्यानीदृशानुपाद-  
र्ययत् ।

वक्राङ्गुलिः प्रविरलाङ्गुलिरेष पाणि-  
 रित्यसि धीस्तमसि मीलितचक्षुषो वा ।  
 नेयं त्वगिन्द्रियकृता न हि तत्करस्थ  
 तत्रैव हि प्रमितिमिन्द्रियमादधाति ॥  
 दूरात्करोति निशि दीपशिखा च दृष्टा  
 पर्यन्तदेशविस्तृतासु मति प्रभासु ।  
 धत्ते धिय पवनकम्पितपुण्डरीक-  
 षण्डोनुवातभुवि दूरगतेऽपि गन्धे ॥  
 स एवम्प्रायसवित्तिसमुत्प्रेक्षणपण्डितः ।  
 रूपं तपस्वी जानाति न प्रत्यक्षानुमानयोः ॥  
 प्रत्यक्षाद्विरलकराङ्गुलिप्रतीति-  
 र्यापित्वादकुशलमिन्द्रिय न तस्याम् ।  
 आनाभेस्तु हि न जलं जनैः पिबद्भि-  
 स्तत्स्पर्शः शिशिरतरोऽनुभूयतेऽन्तः ॥  
 सयोगबुद्धिश्च यथा तदुत्था  
 तथैव तज्जा तदभावबुद्धिः ।  
 क्रियाविशेषग्रहणाच्च तस्मा-  
 दाकुञ्चितत्वावगमोऽङ्गुलीनाम् ॥  
 पद्मामोदविदूरदोषकविभावुद्धिः पुनर्लङ्घिकी  
 व्याप्तिज्ञानकृतेति का खलु मतिर्मनान्तरापेक्षिणी ।  
 संख्याया नियमः प्रमाणविषये नास्त्यतो नास्तिकै-  
 स्तत्सामर्थ्याविवेकशून्यमतिभिर्मिथ्यैव विस्फूर्जितम् ॥  
 इयत्त्वमविलक्षण नियतमस्ति मानेषु नः  
 प्रमेयमपि लक्षणादिनियमान्वित वक्ष्यते ।  
 अशक्यकरणीयतां कथयतां तु तत्त्व सतां  
 समक्षमुनाऽत्मनो जडमतित्वमुक्तं भवेत् ॥  
 इति श्रीजयन्तभट्टकृतायां न्यायमञ्जर्यां प्रथममाह्निकम् ।

प्रत्यक्षलक्षणम्—

एवं प्रमाणानां सामान्यलक्षणे विभागे च निर्णयिते सति अधुना विशेषलक्षणवर्णनावसर इति सकलप्रमाणपुल्लभूतत्वेन पूर्वपठितत्वेन च ज्यैष्ठ्यत्वात्प्रथमं प्रत्यक्षस्य लक्षणं प्रतिपादयितुमाह—

इन्द्रियार्थसन्निकर्षोत्पन्नं ज्ञानमव्यपदेशमव्यभिचारि व्यव-

सायात्मकं प्रत्यक्षम् । ४॥

प्रत्यक्षमिति लक्ष्यनिर्देशः, इतरलक्षणम्, समानासमानजातीयव्यवच्छेदो लक्षणार्थः, समानजातीयं प्रमाणतया अनुमानादि विजातीयं प्रमेयादि ततो व्यवच्छिन्नं प्रत्यक्षस्य लक्षणमनेन सूत्रेणोपपाद्यते ।

अत्र चोदयन्ति—इन्द्रियार्थसन्निकर्षोत्पन्नत्वादिविशेषणैः स्वरूपं वा विशिष्यते सामग्री वा फलं वा, तत्र स्वरूपविशेषणपक्षे यदेवस्वरूपं ज्ञानं तत्प्रत्यक्षमिति तत्स्वरूपस्य विशेषितत्वात्फलविशेषणानुपादानाच्च लक्षणमव्याप्यतिव्याप्तिभ्यामुपहतं स्यात्, अव्याप्तिस्तावद् अतथाविधस्वरूपस्य बोधस्येन्द्रियादेश्च निर्मलफलजनकतया लब्धप्रमाणभावस्यापि प्रामाण्यं नोक्तं भवेत्, अतिव्याप्तिश्च तथाविधस्वरूपस्यापि ज्ञानस्याकारकस्य वा संस्कारकारिणो वा स्मृतिं जनयतो वा सशयमादधानस्य वा विपर्ययमुत्पादयतो वा प्रमाणत्वं प्राप्नोति फलस्याविशेषितत्वात्, तद्विशेषणाभिधाने पुनरश्रुतसूत्रान्तराध्याहारप्रसक्तिः अव्याप्तिश्च तदवस्थेति न स्वरूपविशेषणपक्षः, नापि सामग्रीविशेषणपक्षः, तत्र हीन्द्रियार्थसन्निकर्षोत्पन्नमिति इन्द्रियार्थसन्निकर्षोत्पन्नं सामग्र्यमिति व्याख्यातव्यम्, अव्यपदेशमव्यभिचारि व्यवसायात्मकं ज्ञानमिति च तज्जनकत्वादुपचारेण तथा साकल्यवर्णनीयमिति क्लृष्टकल्पना, फलविशेषणपक्षोऽपि न सङ्गच्छते, ज्ञानप्रत्यक्षयोः फलकरणवाचिनोः सामानाधिकरण्यप्रसङ्गात्, प्रमाणलक्षणप्रस्तावात्प्रत्यक्षं प्रमाणमुच्यते तच्च करणमिति वर्णितम्, ज्ञानं तु तदुपजनितं फलमिति कथमैकाधिकरण्यं तस्मात्प्रत्यक्षत्रयस्याप्ययुक्तिरयुक्तत्वात्प्रश्नान्तरस्थाप्यसम्भवादयुक्तं सूत्रमिति ।

अत्रोच्यते, स्वरूपसामग्रीविशेषणपक्षौ तावद्यथोक्तदोषोपहतत्वान्नाभ्युपगम्येते, फलविशेषणपक्षमेव संमन्यामहे, तत्र च यद्वैयधिकरण्यं चोदितं तद्यतः शब्दाध्याहारेण परिहरिष्याम, यत एव यद्विशेषणविशिष्टं ज्ञानारूपं भवति तत्प्रत्यक्षमिति सूत्रार्थः, इत्थं च न कचिदव्याप्तिरतिव्याप्तिर्वा न काचित् क्लृष्टकल्पना यत शब्दाध्याहारमात्रेण निरवच्छलक्षणोपवर्णनसमर्थसूत्रपदसङ्गतिः सम्भवात् ।

ननु समानाधिकरणे एव ज्ञानप्रत्यक्षपदे कथं न व्याख्यायैते किं यत् शब्दा-  
ध्याहारेण, उक्तमत्र करणस्य प्रमाणत्वाज्ज्ञानस्य च तत्फलत्वं तु फलकरणयोश्च  
स्वरूपभेदस्य सिद्धत्वात्, तदत्र—

प्रमाणतायां सामग्र्यास्तज्ज्ञानं फलमिष्यते ।

तस्य प्रमाणभावे तु फलज्ञानादिबुद्ध्यः ॥

ननु स्मृत्याद्यनेकबुद्धिव्यवधानसम्भवात्कथमिन्द्रियार्थसन्निकर्षोत्पन्नमालोच-  
नाज्ञानं हानादिफलं भवेत्, तथा हि कपित्थादिजातीयमर्थमिन्द्रियादिसन्निकर्षादि-  
सामग्रीत उपलभ्य तद्गतं सुखसाधनत्वमनुस्मरति एवञ्जातीयकेन मम पूर्वं  
सुखमुपजनितमभूदिति, ततः स्मृत्यनन्तरं परामर्शज्ञानमस्योपजायते अयं च  
कपित्थजातीय इति, परामर्शानन्तरं सुखसाधनत्वं निश्चयो भवति तस्मादेष सुख-  
साधनमिति, तत उपादेयज्ञानमत्पद्यते यत् एष सुखसाधनं कपित्थादिजातीयः  
पदार्थस्तस्मादुपादेय इति, अत्रान्तरे पथमस्येन्द्रियार्थसन्निकर्षजन्यम कपित्थालो-  
चनज्ञानस्य नामापि नावशिष्यते इति कथमस्य तत्फलत्वमिति ।

तात्पर्यटीकाकर्तृमतनिरूपणम्—

अत्राचार्यासाक्षात्क्षणे सद्युचोदितं अत्यमीदृश एवाय ज्ञानानां क्रमः,  
न वयं प्रथमालोचनज्ञानस्य उपदानादिषु प्रमाणतां ब्रूम, तथा हि प्रथममिन्द्रि-  
यार्थसन्निकर्षोत्पन्नमालोचनज्ञानमिन्द्रियार्थसन्निकर्षादिनामग्रीत्वभावस्य प्रत्यक्ष-  
स्य प्रमाणस्य फलमेव न तु स्वयं प्रमाणतां प्रतिबुधते स्मृतिजनकत्वात्, तद-  
नन्तरं हि सुखसाधनत्वस्मृतिर्भवतीति सेयमनुस्मृतिरप्रमाणफलमपि सती  
प्रत्यक्षप्रमाणं सम्भवति, तथाय कपित्थादिजातीय इतीन्द्रियविशेषपरामर्शोत्पत्तौ  
इन्द्रियार्थसन्निकर्षेण सह व्याप्रियमाणत्वात्, स पुन परामर्शप्रत्यय प्रत्यक्ष-  
जनितो धूमज्ञानवदनुमान प्रमाणमुच्यते, यरोक्षस्याग्नेरिव सुखसाधने सामर्थ्य-

१. अत्राचार्या इति । तथा च तात्पर्यटीका—यदा ज्ञानमालोचनं वा विकल्पो  
वा व्यापार इन्द्रियादीनां तदा हानोपादानोपेक्षाबुद्ध्यः फलम् । तत्रोपादेयमिदं  
सल्लिमिति बुद्धिरनागतोपादानविशिष्टम् सल्लिमामात्मनमाना साक्षात्कारवती सल्लि-  
कमात्रसाक्षात्कारस्तु स्यात् न च तस्मात्तस्य फलमपि उपादेयता साच परोक्षा  
अनागतत्वात् । तस्मादुपादीयतेऽनेनेत्युपादानम्, उपादानं चासौ बुद्धिश्चेत्युपादा-  
नबुद्धिः, तत्र तोयालोचनमय तोयविकल्पोऽयं च तज्जातीये दृष्टचरपिपासोपशमन-  
हेतुभावस्य स्मृतिबीजसंस्कारोद्बोध, अथ तस्य स्मरणम् अथ लिङ्गपरामर्शं तज्जातीय  
चेद तदिदं लिङ्गपरामर्शविज्ञानं साक्षात्कारवत् लिङ्गे विनश्यदवस्थव्याप्तिस्मरण-  
सङ्कारि दृश्यमानस्य सल्लिक्तस्य पिपासोपशमहेतुतया अनुमानमुखेनोपादानबुद्धि-  
रुच्यते इति ।

स्य ततः अवगते, यद्यपि न काचिदतीन्द्रिया शक्तिरस्मिन्मते विद्यते तथापि स्वरूपसहकार्यादिदृष्टकारणसमूहसंनिधानस्वभावात् अपि सामर्थ्यमतीन्द्रियमेव, तस्मादेव कपिस्थादिजातीयोऽर्थः सुखसाधनमिति बह्विमतपर्वतप्रतीतिवत्तज्जातीय-लिङ्गवन्मानिकमिदं ज्ञानं तद्विमानुमानफलमपि सुखसाधनत्वनिश्चयात्मकं ज्ञानमिन्द्रियविषये कपिस्थादावृषादेयज्ञानमिन्द्रियार्थसन्निकर्षेण सह जनयत्प्रत्यक्षं प्रमाणं भवति, तदेव च हृदि व्यवस्थाप्य भाष्यकृद्<sup>२</sup> बभाषे यदा ज्ञानं वृत्ति-स्तदा हानोपादानोपेक्षाबुद्धयः प्रमितिरिति ।

### प्रत्यक्षलक्षणे परामर्शानिङ्गीकारपूर्वपक्षः—

व्याख्यातारस्तु ब्रूयते, नायमीदृशो ज्ञानानाक्रमः आद्यमालोचनज्ञानं सुख-साधनत्वानुस्मृतिमुपजनयतीति सत्यम्, स्मृत्या च तस्य विनश्यत्ता, विनश्यद-वस्थ चेन्द्रियविषये कपिस्थादौ सुखसाधनत्वनिश्चयमादधाति सुखसाधनत्वज्ञान-मेव चोपादेयज्ञानमुच्यते नान्यत्, परामर्शस्तु न कश्चिदन्तराळे इति किमसवेद्यमानज्ञानकन्थावल्परनेनेति ।

ननु परामर्शज्ञानमनुभूयते एव न तु कल्प्यते धूमज्ञानानन्तरमविनाभावं यत्र धूमस्तत्राग्निरित्यनुस्मृत्य परामृशति तथा चायं धूम इति, अपति तु परा-मर्शो न लिङ्गज्ञानं लिङ्गिनि प्रमाणता प्रतिपद्येत स्मरणजनक इति तत्, न च स्मृतिजनकं प्रमाणमिष्यते, स्मरणान्तरं च लिङ्गप्रतीतिर्भवन्ती नोपलभ्यानुवा-देन भवेदयमग्निरिति, अपि च तथा च कृतकः शब्द इति यदुपनयवचन-मवयवेषु पठ्यते तस्य किं वाच्यं भविष्यति परामर्शोपलब्धादिनाम्, स्वप्रति-पत्तिवच्च परप्रतिपत्तिरवयवैर्जन्यते इति वक्ष्याम, तस्मादप्रत्याख्येयः प-रामर्श इति ।

अत्र वदन्ति—

न तावदन्तरा कश्चित्परामर्शोऽनुभूयते ।

१. अस्मिन्मत इति । न तावन्मीमांसकावदतीन्द्रिया शक्तिरस्माभिर्गम्युपेयते किन्तु करणानां स्वरूपं वा सहकारिसाकल्यं वा तत्र स्वरूपं हेतूनां प्रत्यक्षमेव सहकारिणा साकल्यं कार्यमयुत्पादव्यञ्जनीयम् ननु तत्तोरूपमात्रदर्शनाच्छक्यानु-मानं तत्किमपरमवशिष्यते यदनुमानस्य गोचर इति—अत्रोच्यते न वयमतीन्द्रियं सामर्थ्यमातिष्ठामहे, नापि सहकारिसाकल्यं किन्तु स्वरूपस्य कार्यसन्नित्वात् । न चेयं स्वरूपमेव इहस्थस्यैव नारिकेलद्वीपादागतस्यापि बह्विदर्शनमात्रादाहकत्वावगम-प्रसङ्गात् तस्मात्कार्योपहितं स्वरूपमनुमेयम् इति तात्पर्यटीका ।

२. न्यायभाष्ये अ० १ आ० १ सू० ३ 'वृत्तिस्तु सन्निकर्षः ज्ञानमेव वा यदा सन्निकर्षस्तदा ज्ञानं प्रमितिः यदा ज्ञानं तदा हानोपादानोपेक्षाबुद्धयः फलम् इति ।

अनुमेयमितेः पूर्वमूर्ध्व च निगमे स्मृतेः ॥

अत एवार्थमालोक्य विनैव हि दवीयसा ।

विलम्बेन व्यवस्यन्ति ग्रहणादिषु लौकिकाः ॥

बिज्ञज्ञानं च विनश्यदवस्थमनुमेयप्रतीक्षौ व्याप्रियमाणं प्रमाणता प्रतिपत्स्यते, तत्कृतैवोपलभ्यानुवादेन बिज्ञिबुद्धिर्भविष्यति, तस्मात्कपित्थादिपदार्थदर्शनस्य परामर्शसोपानमानमनारोह एवोपादेयज्ञानफलता वक्तुं युक्तेति ।

अपि च-अनुमेयविषये बह्व्यादौ सुखसाधनत्वानुस्मृतिकृतमुपादेयताज्ञानं तव न समस्त्येव, ततश्च तत्रापि तथा चायं ज्वलनजातीय इति परामर्शो भवताऽभ्युपेय एव । स च किकरणक इति निरूपणीयम्, न तावदीन्द्रियद्वारकः पावकस्य परोक्षत्वात्, शब्दोपमाने त्वाशङ्कितुमपि तत्र न युक्ते, धूमाख्यालिङ्गादेव स उत्पद्यते इति चेन्न, बिज्ञस्य परामर्शविषयीकृतस्यानुमेयमिति जनननैपुणानभ्युपगमात्, धूमावमर्शस्य च तदानीमतिक्रान्तत्वात्, तथा हि प्रथमं बिज्ञज्ञानं ततो व्याप्तिस्मरणं ततो धूमपरामर्शं ततो बहिज्ञानं तेन धूमपरामर्शस्य विनश्यत्ता, ततोऽग्नौ सुखसाधनत्वानुस्मरणं तदा च धूमपरामर्शस्य विनाश एवेति तस्मिन् विनष्टे न कैःली धूमस्वदानामीनलपरामर्शं जनयितुमुत्सहते ।

अग्नौ सुखसाधनत्वानुस्मरणानन्तरं पुनर्धूमज्ञानमिन्द्रियादुत्पद्यते इति चेन्मैवम्-जननुभवात्, भवतु वा धूमज्ञानं तथाऽपि धूमज्ञानानन्तरं पुनर्व्याप्तिस्मृतिरिति पुनर्धूमपरामर्शश्चावश्यं भवेद् इत्यत्रान्तरे हुतभुञ्जि सुखसाधनत्वानुस्मृतिरितिक्रान्तेति तत्सहायपरामर्शज्ञानजन्यसुखसाधनत्वनिश्चयोत्पादो न स्यात्, सुखसाधनत्वानुस्मरणेन हि विनश्यदवस्थेन जन्यमानं प्रत्यक्षविषयेऽसौ हृष्ट इति ।

अथ मन्यसे न तदानीं पुनर्धूमज्ञानव्याप्तिस्मरणतत्परामर्शोत्पादादिज्ञानशृङ्खलाऽभ्युपेयते किं तु प्राक्तन एव धूमपरामर्शः कृद्यानौ सुखसाधनत्वानुस्मरणान्तरं स्मरिष्यते तेन स्मृतिविषयवर्त्तिना मता तथा चायमग्निजातीय इति ज्वलनपरामर्शो जनयिष्यते इति एतदप्युक्तम्, अग्निज्ञानानन्तरं युगपत्स्मरणद्वयोदयप्रसङ्गात्तदैव सुखसाधनत्वानुस्मृतिः तदैव धूमपरामर्शस्मृतिरिति न हि क्रमोत्पादे किञ्चित्कारणमस्ति ज्ञानयौगपद्यं च शास्त्रे प्रतिषिद्धम्, भवतु वा क्रमोत्पादः, तदापि स्मरणद्वयसमनन्तरमुपचायमानः पावकपरमर्शो नोपलभ्यानुवादेन जायते । क्रमपक्षेऽपि च बहिज्ञानानन्तरं तदग्तसुखसाधनत्वानुस्मरणमेव पूर्वं भवेत् ततो धूमपरामर्शस्मरणं तेन तस्य विनश्यत्ता ततोऽग्नौ तज्जातीयत्वपरामर्शस्मरणेन सुखसाधनत्वभूतेविनाश एवेति पुनरपि सा विनष्टा सती सुखसाधनत्वानुस्मृते निश्चयजन्मनि न व्याप्रियतेति, न च धूमबिज्ञानानुमितबहिज्ञानानन्तरं धूमस्मरणमुचिततमनलमुपलभ्य हि तदग्तसुखसाधनत्वमनुस्मरति लोको न धूममिति ।

तेनानुमानविषये परामर्शोऽतिदुर्घटः ।

प्रत्यक्षविषयेऽप्येव किमनेन शिखण्डिना ॥

यत्पुनरुपनयवचनमभिवेयरहितमप्रयोज्यं प्रसज्यत इति परिचोदितं तदवयव-  
प्रसङ्ग एव निरूपयिष्यामः, तस्मादन्तरावर्तिन परामर्शज्ञानस्याभावादाद्यमात्रोच-  
नाज्ञानमेव हेयादिज्ञानफल यथोक्तरीत्या भविष्यतीति ।

ननु च प्रत्यक्षफलमिह भीमांस्य वर्तते, स चायं सुखसाधनत्वनिश्चयः तज्जा-  
तीयत्वाल्लिङ्गादुद्गम्यमान आनुमानिक इति न प्रत्यक्षफलज्ञानवत्त्वमेव, सत्यमे-  
तत्—किं तु सम्बन्धग्रहणमये सुखसाधनत्वनिश्चयः प्रत्यक्षज्ञानितोऽपि समस्ति  
यतोऽनुमानः प्रवर्तते महानसादौ धूमाग्निदर्शनवत्, अतः सम्बन्धग्रहणकालभा-  
विनं सुखसाधनत्वनिश्चयं चेत्तसि विधाय भाष्यकारस्तत्फलं प्रत्यक्षज्ञानस्य वर्णित-  
वानिति ।

शक्तेः प्रत्यक्षग्राह्यत्वनिरूपणम्

ननु सम्बन्धग्रहणकालेऽपि सुखसाधनत्वशक्तेरतीन्द्रियत्वात्कथं प्रत्यक्षगम्यता,  
तज्जातीयत्वाल्लिङ्गादेव तदाऽपि तद्ग्रहणे इष्यमाणे ततः पुनः सम्बन्धग्रहणादन-  
वस्था, सुखादेव कार्यात्तदा तदवगम इति चेत् तदाऽपि नाज्ञातसम्बन्धमवगात-  
जननसमर्थमिति तत्सम्बन्धग्रहणवेळायामपि शक्तिग्रहणे प्रत्यक्षस्याक्षमत्वादानुमा-  
नान्तरापेक्षायामनवस्था तदवस्था, उच्यते—

न खल्वतीन्द्रिया शक्तिरस्माभिरुपगम्यते ।

यया सह न कार्यस्य सम्बन्धज्ञानसम्भवः ॥

स्वरूपसहकारिमन्निधानमेव शक्तिः, सा च सुगमैव ।

ननु सहकारिणां मध्येऽदृष्टमप्यनुप्रविष्टं न च तत्प्रत्यक्षगम्यम् अतीन्द्रिय-  
त्वाद्वर्मस्येति सापि न सुगमा शक्तिः, नैतत्—न धर्मादिशक्तित्वादतीन्द्रियम् अपि  
तु तन्नैसर्गिकमेव जगद्वैचित्र्येण च तदनुमानं वक्ष्यामः, तदेवं तदितरसहकारिस्वरू-  
पमन्निधानात्मिकायाः शक्तेः प्रत्यक्षग्राह्यत्वसम्भवादुपपन्नं तज्जातीयत्वलिङ्गस्य  
सम्बन्धग्रहणम् ।

ननु कपित्थादिकार्यस्य सुखस्येदानीं न चक्षुर्ग्राह्यत्वमिति सम्बन्धग्रहणाभा-  
वात्कथं चाक्षुषप्रत्यक्षगम्यः सम्बन्धः, न चाक्षुषप्रत्यक्षगम्यः सम्बन्धः किं तु मान-  
सप्रत्यक्षगम्यः,

सुखादि मनसा बुद्ध्वा कपित्थादि च चक्षुषा ।

तस्य कारणता तत्र मनसैवावगम्यते ॥

ननु च मनसा कपित्थादेः सुखसाधनत्वग्रहणाम्युपगमे बाह्यविषयप्रतीतिषु

मन एव निरङ्कुश करणमिदानीं संवृतामिति कृत चक्षुरादिभि, अतश्च न कश्चि-  
दन्धो बधिरो वा स्यात्,

नैष दोष — प्रथमप्रवृत्तसमनस्कबाह्येन्द्रियजनितविज्ञानविषयीकृतवपुषा बाह्यस्य  
वस्तुनो मनोप्राप्तत्वाभ्युपगमात्तस्यैव नियामकत्वान्नाश्वङ्गलमन्त.करण बाह्यविषये  
प्रवर्तते ।

ननु च सम्बन्धग्रहणकाले यदि मानसेन प्रत्यक्षेण सुखसाधनत्वावधारण तर्हि  
तत्काल इव व्यवहारकालेऽपि मानसप्रत्यक्ष एव सुखसाधनत्वनिश्चयोऽस्तु किं  
तज्जातीयत्वलिङ्गापेक्षणेनेति मैवम्—शब्दलिङ्गेन्द्रियाद्युपरतौ केवलमन्त.करणं  
करणं कल्प्यते, परिदृश्यमानायाः प्रतीतेरपह्नोतुमशक्यत्वात्, लिङ्गाद्युपायान्तरस-  
म्भवे तु यदि मन एव केवल कारणमुच्यते तन्मानसमेवैक प्रमाण स्यान्न चत्वारि  
प्रमाणानि भवेयुरित्यलं प्रसङ्गेन ।

तस्मात्सम्बन्धग्रहणकाले यत्तत्कपित्थादिविषयमञ्जं ज्ञान तदुपादेयादिज्ञानफ-  
लमिति भाष्यकृतश्चेतसि स्थितम् । सुखसाधनत्वज्ञानमेवोपादेयादिज्ञानमित्युक्तम् ।

### ज्ञानस्य स्वस्मिन् करणत्वनिरासः

आह—किमर्थमयमीदृशः क्लेश आश्रयेते प्रमाणोदभिन्नमेव फलमस्तु तदेव  
चक्षुरादिजनित कपित्थादिपदार्थदर्शन विषयप्रकाशेन व्याप्रियमाणमिवाभातीति  
करणमुच्यताम्, तदेव विषयानुभवस्वभावत्वात्फलमिति कथ्यताम् । इत्थं च प्रमा-  
णफले न भिन्नाधिकरणे भविष्यत, अन्यत्र प्रमाणमन्यत्र फलमिति, तदुक्तम्  
'सव्यापारप्रतीतित्वात्प्रमाण फलमेव सत्' इति ।

तदिदमनुपपन्नम्—प्रमाणस्य स्वरूपहानिप्रसङ्गात्, करण हि प्रमाणमुच्यते-  
प्रमीयते चानेनेति, न च क्रियैव क चित्करणं भवति क्रियाया साध्याया कारक  
किमपि करणमुच्यते, तत्र यथा टात्रेण चैत्र. शालिस्तम्भं लुनातीति कर्तृकर्मकरणानि  
क्रियातो भिन्नान्युपलभ्यन्ते तथेहापि चक्षुषा घट पश्यतीति दर्शनक्रियातः पृथ-  
ग्भाव एव तेषां युक्तो न दर्शन करणमेवेति, प्रमा प्रमाणमिति तु फले प्रमाण-  
शब्दस्य साधुत्वाख्यानामात्र कृतिः करणमितिवत् ।

यत्तु 'न भिन्नाधिकरणे प्रमाणफले इत्थं भविष्यते' इति सेयमपूर्ववाचोयुक्तिः  
किमत्राधिकरणं विवक्षितं यदि तावद्विषय. तदस्त्येवैकविषयत्वम्, यद्विषय हि दर्शन  
स एव चक्षुरादेः करणस्य विषयः, आश्रयोऽस्त्वधिकरणमिति बौद्धग्रहे तावदवा-  
चको ग्रन्थः, क्षणिकत्वेन सर्वकार्याणां निराधारत्वात्, अस्मात्पक्षे तु भिन्नाश्रय-



योरपि फलकरणभाव पाककाष्ठयोर्दृष्टः तथा चक्षुर्ज्ञानयोरपि भविष्यतीति, क्वचित् भिन्नयोरपि ज्ञानयोः फलकरणत्वेन स्थितयोर्लिङ्गलिङ्गिज्ञानयोरिव विशेषणविशेष्यज्ञानयोरिव चैकात्म्याश्रयत्वमस्ति, न त्वनेन समानाश्रयत्वेन प्रयोजनं चक्षुरादावनिर्वहणात्, अथैकफलनिष्पत्तौ व्यापारः समानाश्रयत्वमुच्यते तदपि भवतु कारकान्तराणां न तु फलत्वभावस्य ज्ञानस्य फलनिष्पत्तौ सव्यापारत्वमुपपद्यते अपि तु पृथग्भूतफलनिर्वृत्तावेवेति ।

ननु वस्तुस्थित्या फलमेव ज्ञानमुच्यते न तु विषयानुभवः स व्यापारो भवति, अथ मनुषे—विषयाधिगमाभिमानस्तस्मिन्सति भवतीति, कोऽयमभिमानो नाम, विषयानुभवाद्भिन्न, अभिन्नो वा, अभेदे सति तस्मिन्सति भवतीत्यसङ्गता वाचोयुक्तिः, भेदे त्वस्मन्मतानुप्रवेशः, अपि च ज्ञान विषयाधिगमे व्यापृतमिति कृत्वा विषयाधिगमाभिमानमुपजनयत्युत विषयाधिगमस्वभावत्वादेवेति विचारे विषयाधिगमात्पृथग्भूतस्य तत्र व्याप्रियमाणस्यानुपलम्भाद्विषयाधिगमस्वभावमेव ज्ञानमवधार्यते तत्कृन्द्वाभिमान इति फलमेव ज्ञानमवकल्पते न करणमिति, तथा च लोकः फलत्वमेव ज्ञानस्यानुमन्यते न करणत्वम्, तथा ह्येवं वदति चक्षुषा पश्यामि, लिङ्गेन जानामीति न तु ज्ञानेन जानामीत्येव व्यपदिशन्कश्चिद् इत्यते,

ननु च सत्त्वपि चक्षुरादिषु विषयज्ञानमनुपजनयत्यु न करणता व्यपदिशति लोको जनयत्यु च व्यपदिशतीति लोके करणोत्पादकत्वादेव तेषां करणत्वव्यपदेशो न साक्षात्करणत्वादिति ।

तदयुक्तम्—चक्षुराद्येव करण न तु तेनान्यत्करणमुपजनयते किं तर्हि तदन्यत्करणम्, ज्ञानमिति चेत् कस्यां क्रियायां तत्करणमिति परीक्ष्यतामेतत्, न ह्यात्मन्येव किञ्चित्करणं करणं भवतीति, यच्च ज्ञानमजनयति चक्षुरादौ न करणतामाचष्टे लोकोस्तद्युक्तमेव, न हि क्रियोत्पत्तावव्याप्रियमाणं करणं कारकं भवति तेन चक्षुरादेशान्क्रियामुपजनयत करणत्वं ज्ञानस्य फलत्वमेवेति युक्तस्तथा व्यपदेशः ।

प्रमाणस्य प्रमाणत्वं तस्मादभ्युपगच्छताम् ।

भिन्नं फलमुपेतव्यमेकत्वे तदसम्भवात् ॥

यस्तु मूढतरः प्रमाणप्रमेयफलव्यवहारमेकत्रैव ज्ञानात्मनि निर्वाहयितुमु-  
द्यच्छति—

यदाभास प्रमेयं तत्प्रमाणफलते पुनः ।

ग्राहकाकारसंविच्योच्चयं नातः पृथक् कृतम् ॥ इति ।

तमपवर्गाद्विके ज्ञानाद्वैतदहनप्रसङ्गेन दुराचार निर्भर्त्सयिष्यामह इत्युक्तं  
विस्तरेण ।

तस्मात्सुष्ठुक्तं यदा ज्ञानं प्रमाणं तदा हानादिबुद्धयः फलमिति, तदेवं फल-  
विशेषणपक्षे यतः शब्दाध्याहारेण वाचकं सूत्रं यत इन्द्रियार्थसन्निकर्षोत्पन्नत्वादि-  
विशेषणविशेषितं ज्ञानाख्यं फलं भवति तत्प्रत्यक्षमिति, तत्रेन्द्रियार्थसन्निकर्षोत्पन्न-  
पदमर्थानपेक्षजन्यं स्मृत्यादिज्ञानस्यार्थजनितस्यापि च परोक्षविषयस्यानुमाना-  
दिज्ञानस्य व्यवच्छेदार्थम्, अतः तज्जनकस्य न प्रत्यक्षता प्रसज्यते ।

प्रत्यक्षलक्षणस्यानुमानातिव्याप्तिरिति रासः

नन्विन्द्रियार्थसन्निकर्षोत्पन्नमिन्द्रियगत्यनुमानमप्यस्ति तद्विन्द्रियार्थमन्वि-  
कषेण किञ्चभूतेन जन्यते देशान्तरप्राप्त्येव तपनगमनानुमानम् इति कथमनेन  
पदेनानुमानमपक्रियते,

नैतदेवम्—इन्द्रियेण स्वविषयसन्निधौ सता तत्रैव यद्विज्ञानमुत्पद्यते तदिन्द्रिया-  
र्थसन्निकर्षोत्पन्नमिह ब्रूमहे न चेद्विज्ञानमिन्द्रियगत्यनुमानम्, कुतो विशेषप्रतिष्ठाभव-  
(दि)ति चेद् उत्पन्नग्रहणादिति ब्रूम, उत्पन्नग्रहणेन हि सन्निकर्षस्य कारकत्वं ख्याप्यते  
तच्चापीन्द्रियविषयेऽर्थे ज्ञानमुत्पादयतो निर्वहति इन्द्रियगत्यनुमाने तु न सन्निकर्षे  
कारकमाहुरपि तु ज्ञापकम्, अत एव स्वग्रहणसापेक्षं तदनुमानेऽस्मै व्याप्तिरिति  
न रूपादिप्रमिताविवेतरनिरपेक्ष इति ।

प्रत्यक्षलक्षणघटकपदार्थनिर्वचनम्

इन्द्रियाणि प्राणरसनयनस्पर्शनश्रोत्राणि पृथिव्यादिभूतपञ्चकप्रभृतीनि  
वक्ष्यन्ते ।

अर्थास्तु गन्धरूपरसस्पर्शश्चब्दा गन्धत्वादिस्वभावावच्छिन्नाः, तदधिकरणानि  
पृथिव्यप्तेजास्ति<sup>१</sup> द्रव्याणि, तदधिष्ठानाः सख्यादयो गुणा, उत्क्षेपणादीनि कर्माणि,  
तद्वृत्तीनि सामान्यानि, येषां स्पर्शनेन चक्षुषा ग्रहणं कणत्रयमते निरूपितं ते  
ऽर्थाः, प्रागुक्तश्चाभावोऽप्यर्थ एव विचार्य गम्यमानत्वात् ।

इन्द्रियार्थसन्निकर्षनिरूपणम्

सन्निकर्षस्त्विन्द्रियाणामर्थैः सह षट्प्रकारः, तत्र द्रव्यं चक्षुषा, त्वमिन्द्रियेण  
वा सयोगाद् गृह्यते, तद्गतो रूपादिगुणः संयुक्तसमवायात्, रूपत्वादिसामान्या-  
नि संयुक्तसमवेतसमवायाद् गृह्यन्ते, चक्षुषा संयुक्तं द्रव्यं तत्र समवेतं रूपं रूपे  
च समवेतं रूपत्वमिति, समवायाच्छब्दो गृह्यते, श्रोत्रमाकाशद्रव्यं तत्र समवेतः  
शब्दः, शब्दे शब्दत्वं समवेतसमवायाद् गृह्यते श्रोत्राकाशसमवेते शब्दे तद्वि सम-

हेतमिति, संयुक्तविशेषणभावादभावग्रहणं व्याख्यातम् इह घटो नास्तीति, चक्षुषा संयुक्तो भूप्रदेशस्तद्विशेषणीभूतश्चाभाव इति ।

### सन्निकर्षावश्यकत्वम्

ननु सन्निकर्षाग्रमे किं प्रमाणम्, व्यवहितानुपलब्धिरिति ब्रूमः, यदि ह्यसन्नि-  
कृष्टमपि चक्षुरादीन्द्रियमर्थं गृह्णीयाद् व्यवहितोऽपि ततोऽर्थ उपलभ्येत न चोप-  
लभ्यते तस्मादस्ति सन्निकर्षः,

नन्वव्यवधानमेवास्तु किं सन्निकर्षेण, मैवम्-इन्द्रियाणां कारकत्वेन प्राप्य-  
कारित्वात्, मसृष्टं च कारक फलाय कल्पत इति कल्पनीय संसर्गः, एतच्चे-  
न्द्रियपरीक्षाप्रसङ्गे निपुणं निर्णेष्यत इति नेह विविच्यते, रसनस्पर्शनयोश्च स्पष्टं  
प्राप्यकारित्वमुपलभ्यते इति तत्सामान्यादिद्रियान्तरेष्वपि कल्पनीयमिति ।

नन्वेवं सत्यथाश्रितः कारकत्वादेव सन्निकर्ष इति स्वकण्ठेन कस्मादुच्यते,  
चड्विवत्त्वज्ञापनार्थमित्युक्तम्, उत्पन्नग्रहणेन इन्द्रियार्थयोर्ज्ञानजनकत्वम् अर्थस्तु  
कर्मत्वेन,

नन्वर्थस्य ज्ञानजनकत्वं कुतोऽवगम्यते तद्विषयज्ञानोत्पादादेवमाकारस्य निरा-  
कृतत्वात्प्रकारान्तरेण प्रतिकर्मव्यवस्थाया असिद्धेः ।

ननु प्रयोजनमेतत्, प्रमाणं पृष्ठोसि तद् ब्रूहि । उच्यते-एतदेव प्रमाणम्, अ-  
न्यस्यापि वीरणादे कर्मकारकस्य कटादिकार्योत्पत्तौ प्रत्यक्षानुपलब्धमप्रतिपन्नः प्रमाण-  
व्यव्यतिरेकाभ्या यथा परणत्वमवधार्यते तथाऽर्थस्यापि ज्ञानोत्पत्तौ, यथा हि  
देवदत्तार्थी कश्चित्दृष्टं गतः तत्रासन्नहितं न पश्यति देवदत्तं क्षणान्तरे चैन-  
मायातं पश्यति तत्रान्वयव्यतिरेकाभ्या देवदत्तसदस्त्वानुवर्तिनौ ज्ञानोत्पादानुत्पादा-  
वधार्य मानसेन प्रत्यक्षेण चन्दनसुखवदस्य तत्कारणतां प्रतिपद्यते ।

ननु वीरणकटयोः पृथगुपलब्धमाद्युक्तं पञ्च न्यायः अर्थो ज्ञानात्पृथङ् न  
कदाचिदुपलभ्यत इति दुर्गमौ तत्रान्वयव्यतिरेकौ, उच्यते-अयमेव पृथगुपलब्धौ  
यदसन्नहितेऽर्थे न तद्विषयमबाधितं ज्ञानमुत्पद्यत इति, तदलमस्मिन्नवसरे  
ज्ञानवादागर्भचोद्योद्विभावयिषया भविष्यत्येतदवसर इति, यथा चेन्द्रियाणां  
करणानामन्वयव्यतिरेकाभ्या ज्ञानकारणत्वम्, एवमर्थस्य करणेऽपीत्युत्पन्नग्रह-  
णेन दर्शितम् ।

### प्रत्यक्षलक्षणस्य-सुखादिप्रत्यक्षाव्याप्तिनिरासः

नन्विन्द्रियार्थसन्निकर्षोत्पन्नपदेन सुखादिविषयं प्रत्यक्षं न संगृहीतम्, न न  
संगृहीतं मनस इन्द्रियत्वात् सुखादेरर्थस्य तद्ग्राह्यत्वात्, भौतिकप्राणादीन्द्रिय-  
धर्मवैलक्षण्यात् मनसस्तद्वर्गे परिगणनं न कृतमिति ।

तच्चेदं प्रत्यक्षं चतुष्टयत्रयद्वयसन्निकर्षात्प्रवर्तते, तत्र बाह्ये रूपादौ विषये चतुष्टयसन्निकर्षात् ज्ञानमुत्पद्यते आत्मा मनसा संयुज्यते मन इन्द्रियेण इन्द्रियमर्थेने-  
ति सुखादौ तु त्रयसन्निकर्षाज्ज्ञानमुत्पद्यते, तत्र चक्षुरादिव्यापाराभावात्, आत्मनि  
तु योगिनी द्वयोरात्ममनसोरेव संयोगाज्ज्ञानमुपजायते तृतीयस्य ग्राह्यस्य ग्राहकस्य  
तत्राभावात्, तस्मात्सुखादिज्ञानसंग्रहादिन्द्रियार्थसन्निकर्षोत्पन्नमिति युक्तमुक्तम्,  
आत्ममनसोस्तु सदपि ज्ञानजनकत्वमिह न सूत्रित सर्वप्रमाणसाधारणत्वादिति ।

### ज्ञानपदकृत्यम्

ज्ञानग्रहण विशेष्यनिर्देशार्थम्, तस्य हीन्द्रियार्थसन्निकर्षोत्पन्नत्वादीनि  
विशेषणानि, तानि असति विशेष्ये कस्य विशेषणानि स्युरिति,

अथ वा सुखादिव्यावृत्त्यर्थं ज्ञानपदोपादानम् । इन्द्रियार्थसन्निकर्षोत्पन्नं हि  
सुखमपि भवति तत्र तज्जनक कारकचक्रं प्रमाणं मा भूज्ज्ञानजनकमेव प्रमाणं यथा  
स्यादिति ज्ञानग्रहणम् ।

### बौद्धमतेन ज्ञानस्य सुखरूपत्वम्

अत्र शाक्याश्चोदयन्ति—न ज्ञानपदेन सुखादिव्यवच्छेदः कर्तुं युक्तः शक्यो  
वा, सुखादीनामपि ज्ञानस्वभावत्वात्, ज्ञानस्यैवामी भेदाः सुखं दुःखमिच्छा द्वेषः  
प्रयत्न इति, कारणाधीना हि भावानां भेदो भवितुमर्हति समानकारणानामपि तु  
भेदेऽभिधीयमाने न कारणकृतं पदार्थानां नियत रूपमिति तदाऽऽकस्मिकत्व-  
प्रसङ्गः, तदुक्तम्—

तदतद्रूपिणो भावास्तदतद्रूपहेतुजाः ।

तत्सुखादि किमज्ञानं विज्ञानाभिन्नहेतुजम् ॥ इति ।

### स्वमतेन ज्ञानस्य सुखरूपताखण्डनम् ।

तदिदमनुपपन्नम्—प्रत्यक्षविरुद्धत्वाद्धेतो 'सुखादिसर्वेषामानन्दारूपत-  
याऽनुभूयते ज्ञानं विषयानुभवस्वभावतयेति प्रत्यक्षसिद्धभेदत्वात्कथमभेदे अनु-  
मान क्रमते, अत एव इदमपि न वचनीयम्, एवमेवेदं संविद्रूपं हर्षविषादाद्यने-  
काकारविवर्त्तं पश्यामः तत्र यथेष्टं सञ्ज्ञां क्रियन्तामिति, सविदो विषयानुभवस्व-  
भावतयैव प्रतिभासात् सुखादेश्च विषयानुभवस्वभावानुस्यूतस्याप्रतिभासात्,  
ज्ञानमेव विषयग्रहरूपं प्रकाशते न सुखं दुःखं वा, यस्तु सुखज्ञानं दुःखज्ञानमिति  
प्रतिभास स ज्ञानस्वभावभेदकृत एव संशयज्ञानं विपर्ययज्ञानमिति वत्, उक्तमत्र  
संशयविपर्ययादौ विषयानुभवस्वभावत्वमनुस्यूतमवभाति, संशयो हि विषयग्रहणा-

त्मकोऽनुभूयते अनिश्चित तु विषयं गृह्णाति विपर्ययोऽपि विषयग्रहणात्मक एव विपरीतमसन्तं वा विषयं गृह्णाति न तु विषयग्रहणस्वभावं सुखं दुःखं चानुभूयते, अन्य एवायं ग्राह्यैकस्वभाव आन्तरो धर्मः सुखदुःखादिरिति घटज्ञानवद्विषयतयैव ज्ञान भिनत्ति न स्वभावभेदेन सशयवदिति, तत्रैतत्स्यात् स्वप्रकाशत्वात्सुखादेर्न ग्राह्यैकस्वभावत्वम्, अतश्च ग्राह्यग्रहणोभयस्वभावत्वाच्च ज्ञानमेव तदिति, मैव बोधः, प्रकाशत्वं ज्ञानेऽपि प्रतिष्ठितं प्रतिक्षेप्यते तत्कृतं सुखादौ भविष्यति, न हि ग्रहणस्वभावं कश्चित्सुखमनुभवति ज्ञानवदिति ।

नन्वस्य प्रकाशत्वान्भ्युपगमे सुखादेरुत्पादानुत्पादयोरविशेषात्सर्वदा सुखित्वं न कदा चिद्वा स्यादिति, नैतदेवम्-उत्पन्नमेव सपदि सुखं गृह्यते ज्ञानेनेति कथमनुत्पन्नान् विधिष्यते, प्रत्युत स्वप्रकाशसुखवादिनामेष दोषः, स्वप्रकाशस्य दीपादेः सर्वान्प्रत्यविशिष्टत्वात्, क चित्सन्ताने स्वप्रकाशसुखोत्पादात्तेनैव स्वप्रकाशेन सुखेनान्योऽपि सुखा स्याद्यस्यापि सुखं नोत्पन्नमिति, किं च किमेकमेव ज्ञानं सर्वसुखदुःखाद्यशेषाकारभूषितमिष्यते उत किं चित्सुखात्मकं किं चिद् दुःखात्मकं ज्ञानमिति, आद्ये पक्षे सर्वाकारखचितज्ञानोपजननादेकस्मिन्नेव क्षणे परस्परविरुद्धसुखदुःखादिधर्मप्रबन्धवेदनप्रसङ्गः, उत्तरस्मिन्स्तु किञ्चित्सुखज्ञानं किञ्चिद्दुःखज्ञानमिति यत्किं चित्सुखदुःखचितं विषयानुभवस्वभावमविज्ञानमनुभूयमानमेषितव्यमेव, तच्च न स्वच्छम् अपि तु केनचिद्घटादिना विषयेणोपरक्तमन्वयव्यतिरेकाभ्यां च घटाद्युपजननापायेऽपि बोधस्वभावमनुवर्त्तमानं प्रतीयते, तदिदानीं सुखज्ञानमप्यनुभूयमानं सुखेन विषयभावबुधा घटादिनैवोपरज्यते इति गम्यते, न स्वरूपेणैव सुखात्मकं ततो भिन्नरूपस्य बोधमात्रस्वभावस्य ज्ञानस्यान्यदा दृष्टत्वादिति, तस्मान्न बोधरूपा सुखादयः, अभिन्नहेतुजत्वादिति चायमसिद्धो हेतुः समवायिकारणस्यात्मन असमवायिकारणस्यात्मनःसंयोगस्य अभेदेऽपि निमित्तकारणस्य सुखत्वज्ञानत्वादेर्भिन्नत्वात् ।

ननु सुखोत्पादात्पूर्वमनाश्रयं सुखत्वसामान्यं कथं तन्न स्यात्, कश्चापि सुखहेतुभिः कारकैः संसर्गः असंयुतं च कथं कारकं स्यात्,

उच्यते-सर्वसर्वगतानि सामान्यानि साधयिष्यन्त इति सन्ति तत्रापि सुखत्वादीनि योग्यतालक्षण एव चैषा सुखहेतुभिः कारकैः संसर्गः धर्माधर्मवत्, धर्माधर्मौ हि सर्वस्य प्राणिना सुखदुःखहेतोः जायमानस्य शाल्यादेः कार्यस्य कारणं तयोश्च तत्कारणैः बीजक्षितिजलादिभिः सह योग्यतैव संसर्गः, एवं सुखत्वादीनामपि स्यात्, तस्मान्निमित्तकारणमेदाद्रिज्ञानं ज्ञानसुखादीनि कार्याणि ।

निमित्तकारणान्यत्वमपि कार्यस्य भेदकम् ।  
 विलक्षणा हि दृश्यन्ते घटादौ पाकजा गुणाः ॥  
 अपि च ज्ञानमिच्छन्ति न सर्वे ज्ञानपूर्वकम् ।  
 सुखदुःखादि सर्वं तु विषयज्ञानपूर्वकम् ॥  
 विषयानुभवोत्पाद्या यत्रापि न सुखादयः ।  
 तत्रापि तेषामुत्पत्तौ कारणं विषयस्मृतिः ॥

क्वचित्तु सङ्कल्पोऽपि सुखस्य कारणता प्रतिपद्यते, तस्मात्सर्वं मुखादि ज्ञानपूर्वकमेव, ज्ञानमपि ज्ञानपूर्वकमेवेति चेद् उपरिष्टान्निराकरिष्यमाणत्वात् । न हि गर्भादौ मदमूर्च्छानन्तरं वा ज्ञानमुपजायमानं ज्ञानान्तरपूर्वकं भवतीति वक्ष्याम, तेन सुखादीना वैकल्याण्योपपादनात् सुखादिव्यवच्छेदस्य सिद्धत्वात् ।

### अव्यभिचारिपदाज्ज्ञानलाभशङ्कासमाधाने

व्यभिचारिगव्यभिचारौ हि ज्ञानस्य धर्मौ न सुखादेस्तदुपादानात्तद्धर्मयोगि ज्ञानं लभ्यत एव किं ज्ञानग्रहणेन, नैतदेवम्-सुखस्यापि सव्यभिचारस्य दृष्टत्वात्, किं पुनः सुखं व्यभिचारवद्दृष्टम्, यदेतत्परदाराभिर्मर्णादिनिषिद्धाचरणसम्भवं सुखं तव्यभिचारि,

ननु सुखस्य क्रीदशो व्यभिचारः, ज्ञानस्यापि क्रीदशो व्यभिचारः, अतस्मिन्-स्तथाभावः सुखस्यापि अतस्मिन्स्तथाभाव एव, किं परपुरन्धिपरिभ्रमसम्भव सुखं सुखं न भवति, किं शुक्तिकायां रजतज्ञानं ज्ञानं न भवति, ज्ञानं तद्भवति किं तु मिथ्या इदमपि सुखं भवति किं तु मिथ्या ।

ननु न सुखं मिथ्या तदपि ह्यानन्दस्वभावमेव, यद्येव शुक्तिकायां रजतज्ञानमपि न मिथ्या तदपि हि विषयानुभवस्वभावमेव,

ननु विषयानुभवस्वभावमपि तज्ज्ञानं विषयं व्यभिचरति, सुखमपि तर्हि इदमानन्दस्वभावमपि विषयं व्यभिचरत्येव, किमसुखसाधनेन तज्जनितम्, ज्ञानमपि किमज्ञानसाधनेन जनितम्,

ननु ज्ञानं ज्ञानसाधनेन जनितम् असत्येन प्रत्यक्षबाधितेन रजतादिना, सुखमपि सुखसाधनेन जनितम् असत्येन तु शास्त्रबाधितेन परवनितादिना, किं परवनितादि न सत्यम्, तत्रापि ज्ञानजनकं सत्यम्, असत्यं प्रत्यक्षबाधितत्वात्, परवनिताद्यपि सुखसाधनमसत्यं शास्त्रबाधितत्वात् ।

ननु शास्त्रेण किमत्र बाध्यते, ज्ञाने ऽपि प्रत्यक्षेण किं बाध्यते, विषयो मिथ्येति ख्याप्यते, शास्त्रेणापि सुखस्य हेतुमिथ्येति ख्याप्यते, किं स विषयः सुखहेतुर्न भवति, यथा त्वेष विषयः कलुषस्य ज्ञानस्य हेतुस्तथा सोऽपि कलुषस्य कटुविपाकस्य सुखस्य हेतुरिति तथाविधं सुखमपि व्यभिचारि भवत्येव-

स्यकमतिकेळिना, तस्मात्समानन्यायत्वात्सुखे व्यभिचारितास्तीत्यव्यभिचारिपदा-  
ज्ज्ञानं न कथ्यते ।

**व्यवसायपदाज्ज्ञानलाभसम्भवे विशेष्यनिर्देशाथ ज्ञानपदम्—**

अपर आह—किमनेन डिम्भकलहेन मा भूदव्यभिचारिपदाज्ज्ञानस्य लाभ-  
स्तथापि व्यवसायात्मकपदात्कथ्यत एव ज्ञान, न हि सुखदुःखादयो व्यवसायात्मका  
भवन्ति किं तु ज्ञानमेव तथाविधमिति, सशयव्यवच्छेदार्थं च तत्पदमिति चेत्,  
सत्यम्—सुखादिव्यवच्छेदमपि कर्तुमलमेव भवति व्यवसायात्मकत्वस्य सुखादि-  
ष्वसम्भवोदित, तदेव सिद्धेऽपि सुखादिव्यवच्छेदे कर्तव्यमेव ज्ञानग्रहणं विशेष्य-  
निर्देशार्थत्वात्, तस्य हि सर्वाण्यमूनि विशेषणान्युपात्तानि तदनुपादने निराक-  
म्बनानि भवेयुः, श्रोतुश्च बुद्धिर्न समार्हायेतेति तेन बलाद्गम्यमानमेव कर्तव्यमेव  
ज्ञानग्रहणम्, अर्थाक्षितस्यावचले प्रत्यक्षं प्रत्यक्षमित्येतावन्मात्रमभिधेय स्याद-  
न्यदर्थल्लभ्यत एव, तस्माद्विनिर्देशार्थं युक्तं ज्ञानपदम् ।

**अव्यपदेश्यपदकृत्यम्**

शब्दानामर्थसंस्पर्शित्वं शाक्यमतनिरामेन साधयिष्यत इति शब्दानुप्रवेशवशेन  
व्यपदेश्य नाम ज्ञानमुपपद्यत इति तद्व्यवच्छेदार्थमव्यपदेश्यपदम् ।

तत्र वृद्धनैयायिकास्तावदाचक्षते—व्यपदिश्यत इति व्यपदेश्य शब्दकर्मतामा-  
पन्न ज्ञानमुच्यते यदिन्द्रियार्थसन्निकर्षादुत्पन्न सद्भिषयनामधेयेन व्यपदिश्यते रूप-  
ज्ञानं रसज्ञानमिति तद्व्यपदेश्यं ज्ञानं प्रत्यक्षफल मा भूदिव्यपदेश्य(पद)ग्रहणम् ।

**अव्यपदेश्यपदस्य कृत्यान्तरम्**

तदिदमनुपपन्नम्—न हि नामधेयव्यपदेश्यत्वमप्रामाण्यकारण भवति । यदि  
हि तद्रूपज्ञानं रसज्ञानं च त्रिषयाव्यभिचारि निःस्पृश्यं च तत्कथमप्रमाणकं  
मुच्यते व्यभिचारादिदोषयोगे वा पदान्तरेण तत्प्रतिषेधात् किमव्यपदेश्यपदैर्न,  
प्रमाणफलं च तद्विज्ञानमिदानीं किं प्रमाणप्रभव भवद् न प्रत्यक्षफलम् एतत्पद-  
प्रक्षितत्वात्, नानुमानादिजन्यं तद्वैलक्षण्यत्वात्, नास्ति किञ्चित् पञ्चमं प्रमाणमसङ्-  
ग्रहोऽस्य लक्ष्यस्य लक्षणेनेति प्रज्ञाप्रसादः, तस्मादपन्याख्यानमेतदिति व्यव-  
च्छेदान्तरमव्यपदेश्यपदस्य वर्णयाचक्राचार्याः—शब्दार्थेषु स्थविरव्यवहारतो  
व्युत्पद्यमानो जन संशयावगमसमये संज्ञोपदेशकत्वं पनस उच्यते इति वृद्धो-  
दीरितद्राक्यात्पुनोऽवस्थितशब्दादिमन्तमथ पनसशब्दवाच्यतया जानाति, तदस्य  
ज्ञानमिन्द्रियजमपि न केवलेन्द्रियकरणकं भवितुमुचितम्, असति संज्ञोपदेशिनि  
शब्दे तदनुत्पादात्तेन शब्देन्द्रियाभ्यां सम्भूय जनितत्वाद्बुभयजमिदं ज्ञानं व्यप-

देशाज्जातमिति व्यपदेश्यमुच्यते तदव्यपदेश्यपदेन व्युदस्यते, न चेद पञ्चमं प्रमाणमवतरति किं तु शाब्दमिवैतदनुमन्यते लोको, तथा च कथं पुनः जानीते भवान्पनसोऽयमिति पृष्ठः प्रतिवक्ति मम देवदत्तेनाख्यातं पनसोऽयमिति, न पुनरेव विस्मृत्यापि ब्रवीति चक्षुषा मया प्रतिपन्न पनसोऽयमुच्यते इति, तदिन्द्रियान्वयव्यतिरेकानुविधाने सत्यपि शब्द एवात्र करणम्, अत एव सूत्रकृता शब्दलक्षणं वर्णयता नेन्द्रियानुप्रवेशप्रतिषेधाय किमपि विशेषणमुपरचितम्, उपदेशः शब्द इत्येतावदेव लक्षणमभिहितम्, अतश्चेन्द्रियानुप्रवेशोऽपि शब्दतामस्य मन्यते सूत्रकारः, इह पुनरव्यपदेश्यविशेषणपदोपादानेन शब्दानुप्रवेश-प्रतिषेधान्न प्रत्यक्षफलमेतज् ज्ञान तस्मादेवंविधव्यपदेश्यविज्ञानव्यवच्छेदार्थमव्यपदेश्यपदमिति,

अव्यपदेश्यपदस्य पूर्वोक्तप्रयोजनस्य निराकरणम्

तदेतद्व्याख्यातारो नानुमन्यन्ते, यद्यभयञ्च ज्ञानमव्यपदेश्यपदेन व्युदस्यते तदपि नाप्रमाणम् अप्रमाणलक्षणातीतत्वादिति, प्रमाण भवत्स्मिन्ननुनिविद्यतामिति चिन्त्यम् ।

ननु शाब्दमिदं ज्ञानं तद्भावानुविधानतः ।

भवत्वलक्षजमप्येतत्तद्भावानुविधानतः ॥

शाब्दं चोभयजं चेति विरुद्धमभिधीयते ।

प्रमाणान्तरमेव स्यादित्थं तदपि पूर्ववत् ॥

ननु लोको शाब्दतामस्य व्यपदिशति देवदत्तेनाख्यातं पनसोऽयमिति व्यवहारादित्युक्तम्, अहो लोकोक्तस्य श्रद्धावानो महानुभाव, न खलु लोकोस्य व्यपदेशैकशरणा वस्तुस्थितयो भवन्ति, लोको हि यथारुचि व्यपदिशति, नानामुनिजनसाधारणमपि तीर्थं नन्दिकुण्डमिति किं न श्रुतवान् भवान्, हन्त तर्हि सूत्रकाराशयमनुसरन्तः शाब्दमिदं ज्ञानं प्रतिपद्यामहे यदयं सूत्रकारः प्रत्यक्षे शब्दानुप्रवेशव्यवच्छेदाय विशेषणमिदमुपदिशति शब्दे तु नेन्द्रियव्युदासाय किं चिद्विशेषणमुपादत्ते स पश्यति करणान्तरानुप्रवेशोऽपि शाब्दमेतज् ज्ञानमिति उच्यते—

मनुवत्सूत्रकारो ऽपि न धर्मस्योपदेशकः ।

येनैतदनुरोधेन तस्य ब्रूयाम शाब्दताम् ॥

वस्तुस्थित्या तु निरूप्यमाणमिन्द्रियान्वयव्यतिरेकानुविधायित्वादित्दं विज्ञानं न प्रत्यक्षफलतामतिवर्त्तते, ततश्च व्युदस्यमान प्रमाणान्तरमेव स्पृशेत् ।

तस्मादुभयजज्ञानव्युदासानुपपत्तिः ।

व्याख्या भङ्गयन्तरेणास्य पदस्येयं विधीयते ॥



वाच्यार्थप्रत्यये वाचकशब्दस्य विषयतया प्रसक्ता-

संभवदोषवारणार्थमव्यपदेश्यपदम्

असंभवदोषव्यवच्छेदार्थमव्यपदेश्यपदोपादानम्, एवं हि परो मन्यते सति लक्ष्ये लक्षणवर्णनमुचितम् इह तु लक्ष्यमाण प्रत्यक्षमिन्द्रियासन्निकर्षोत्पन्नं नाम न किं चिदस्ति, गौरित्यादिज्ञानानां शब्दावच्छिन्नवाच्यविषयत्वेन शाब्दत्वात्, इह हि विषयव्यतिरेकेण ज्ञानानामतिशयो दुरुपपादः बोधस्वभावस्य सर्वान्प्रत्यविशिष्टत्वात्, तत्र यथा दण्डीति शुक्ल इति वा प्रत्ययो विशेषणावच्छिन्नविशेष्यविषयतया सातिष्ठयत्वमश्नुते तथा गौरित्यादिप्रत्ययोऽपि वाचकावच्छिन्नवाच्यविषयत्वात्सातिशयत्व भङ्गते शब्दावच्छिन्नवाच्यविषयत्वाच्च शाब्द एव प्रत्यय तदव्यतिरिक्तकरणकार्यत्वानुपपत्तेः, न हीन्द्रियकरणमिदं ज्ञानं भवितुमर्हति चक्षुषो विशेषणाविषयत्वाद्विशेष्ये च श्रोत्रस्यासामर्थ्यात्, न च युगपदिन्द्रियद्वयद्वारकमेवमुत्पद्यमानं ज्ञानं क्वचिद् दृष्टम्, तत्रैतत्स्यात्, मानसमिदं ज्ञानं सुगन्धिवन्धूकबोधवद्भविष्यति, उक्तमत्र शब्दलिङ्गादिकरणान्तरव्यापारविरतौ कार्यमुपजायमानं केवलमनःकरणमिति कल्प्यते, न तत्सम्भवेऽपि, तथा हि सति मानसमेवैकं प्रमाणं स्यादिति, अस्ति चात्र शब्द एव करणम्, स हि सहस्रकिरणवदात्मानं च विषयं च प्रकाशत इति, तस्मादिन्द्रियविषयेऽपि गौरित्यादिज्ञानमुत्पद्यमानं शाब्दमेवेत्यवधार्यते ।

ननु सङ्केतावगमसमये गौरित्यादिशब्दं श्रुतं आसीत्स इदानीमतिक्रान्त इति कथं तत्कृत एष प्रत्ययः स्यात्, उच्यते— तदानीमश्रूयमाणस्य शब्दस्य स्मृत्यारूढस्य तत्प्रत्ययहेतुत्वात्,

तच्छ्रुतावपि किं सर्वे वर्णाः प्रत्यक्षगोचराः ।

विशेषः कोऽन्त्यवर्णेन गृहीतेन स्मृतेन वा ॥

तदेव स्मृतिविषयीकृतशब्दजनित एष प्रत्यय इत्यभ्युपेतव्यं, यथा परोक्षेऽपि शब्द उच्चरित आत्मानं प्रकाशयत्यर्थं च तथा प्रत्यक्षे विषये स एव स्मर्यमाण आत्मानमर्थं च प्रकाशयतीति वाचकावच्छिन्नवाच्यप्रतिभासश्चैवविधाशु बुद्धिषु नूनमेषितव्यः, यथाऽऽह वृद्ध. 'सञ्ज्ञित्वं केवलं परम्' इति, सञ्ज्ञित्वमिति मत्वर्थीयप्रत्ययान्तादुत्पन्नो भावप्रत्यय सम्बन्धमाचष्टे सञ्ज्ञासञ्ज्ञासम्बन्ध. सञ्ज्ञित्वमिति, कृच्छ्रितसमासेषु सम्बन्धाभिधानमित्यभियुक्तस्मरणात्, सञ्ज्ञा च शब्द सोऽयं शब्दविशिष्टार्थप्रतिभास उक्तो भवति, न च शब्दानुसन्धानरहितः कश्चित्प्रत्ययो हृदयते, अनुलिखितशब्दकेष्वपि प्रत्ययेष्वन्ततः सामान्यशब्दसमुन्मेषसम्भवात् तदुल्लेखव्यतिरेकेण प्रकाशात्मिकायाः प्रतीतेरनुत्पादात्,

तथाऽऽह भर्तृहरि —

न सोऽस्ति प्रत्ययो लोके यः शब्दानुगमादृते ।

अनुविद्धमिव ज्ञानं सर्वं शब्देन गृह्यते ॥

तस्मात्प्रत्यक्षस्य लक्ष्यध्यामद्भावात्कस्येदं लक्षणमुपक्रान्तमिति असम्भवदोष-  
माशङ्क्याह सूत्रकारः अव्यपदेश्यमिति, यदिदमविदितपदार्थसम्बन्धस्य ज्ञानमुत्प-  
द्यते विदितसम्बन्धस्यापि वा ? यत्प्रथमाक्षमन्निपातसमये एव ज्ञानमनुलिखित-  
शब्दक शब्दानुस्मरणे हेतुभूतमुपजायते तदज्ञातदम् । अशब्दावच्छिन्नविषयमव्य-  
पदेश्यमिन्द्रियार्थसन्निकर्षैककरणमविरूप्य प्रत्यक्षम्, न च शब्दकृता बुद्धीना  
प्रकाशस्वभावता, स्वत एव तासामेवरूपत्वात् न च निर्विकल्पकसमये यत्किं-  
चिदिदमित्यादिसामान्यशब्दोल्लेखः कोऽपि कैश्चिदनुभूयते तस्माद् गौरित्यादि-  
ज्ञानानां शाब्दत्वेऽपि तथाविधस्य ज्ञानस्य लक्ष्यमयं सद्भावाच्च व्यर्थं लक्षण-  
मित्येवमसम्भवदोषनिराकरणार्थमव्यपदेश्यपदमिति,

वाच्यार्थप्रत्यये वाचकशब्दस्याविषयत्वेनासम्भवदोषनिरासः

तदेतदाचार्या न क्षमन्ते—न गौरित्यादिज्ञानमिन्द्रियार्थसन्निकर्षोत्पन्नमपीदं  
शाब्दमिति वक्तुं युक्तम् न चात्र शब्दावच्छिन्नार्थं प्रकाशते तथाविधार्थग्रहणे  
करणाभावाद्, विशेषार्थप्रमितौ तावच्छब्दं करणम्, विशेषणभूतस्य तु शब्द-  
स्य ग्रहणे किं करणमिति निरूप्यताम्, न श्रोत्रं विषय व्यापारस्त्वेदनात्  
सम्बन्धग्रहणादूर्ध्वं च स्मर्यमाणशब्दयोजनया जायमाने गौरित्यादिज्ञाने भोज  
करणमाशङ्कितमपि न युक्तम्, नापि मनो बाह्यकरणनिरपेक्ष बाह्ये विषये धियमा-  
धातुमलम्, अन्वाद्यभावप्रसङ्गात् ।

ननु शब्द एव करणमित्युक्तं तत्किमपरकरणाशङ्कनेन, मैवम्—एकस्य  
कारकस्यैकस्यामेव क्रियायां कर्मकरणभावानुपपत्तेः, सवितृप्रकाशवदिति चेद्  
न क्रियाभेदाद् यन्नामौ करणं न तत्र कर्म, यत्र वा कर्मं न तत्र करणमिति,  
घटादिविषयप्रमितिजन्मनि करणमेव तरणिप्रकाशो न कर्म, तद्ग्रहणकाले तु  
कर्मेवासौ न करणम्, किं तर्हि तत्र करणमिति चेत् केवलमेव चक्षुरिति ब्रूम  
आलोकरहणे चक्षुषः प्रकाशान्तरनिरपेक्षत्वात्, कथमेवमिति चेद् ! अपर्यनुयोज्या  
हि वस्तुशक्तिं घटादिग्रहणे चक्षुरुद्योतमपेक्षते नोद्योतग्रहण इति कमनुयुञ्ज-  
महे, सोऽयं सूर्यप्रकाशः प्रकाशान्तरनिरपेक्षचक्षुर्निद्रियप्रथमग्रहीत चिरमवति-  
ष्ठमानस्तदिन्द्रियग्राह्य एकविषये गृह्यमाणे करणतामुपयातीति युक्तम्, शब्दस्तु  
क्षणिकः श्रोत्रेन्द्रियग्राह्यस्तदितपरिच्छेदे विषये तद्वगमक्रियायां करणीभूय भूय-  
स्तस्यामेव क्रियायां कथमिव कर्मभावमनुभवत्, शब्दो हि धूमादिवदुपाय एव  
नोपेयः । स उपायत्वात्प्रथमं गृह्यतां नाम न उपेयग्रहणकाले पुनर्ग्रहणमर्हति  
धूमवदेवेति, एव स्मर्यमाणोऽपि शब्दो यन्मार्थप्रतीतिकारण

तत्रापि प्रथमं शब्दस्मरणं ततः शब्दार्थसम्प्रत्ययो भवति नतरां तत्रार्थप्रती-  
तिवेत्तायां शब्दग्रहणं सम्भाव्यते, तस्मान्नास्ति वाचकविशेषितवाच्यप्रतिभास,  
अपि च गौरित्यादिज्ञानमिन्द्रियार्थसन्निकर्षान्वयव्यतिरेकानुविधायि प्रसभं तत्कथं  
शब्दमित्युच्यते ।

शब्दस्मरणसापेक्षं यस्योत्पादकमिन्द्रियम् ।

तदेव यदि ते शब्दमहो नैयायिको भवान् ॥

ननु शब्दाच्छिन्नमर्थं न चतु ओषथोरन्यतरदपि करणं ग्रहीतुमशक्यमित्यु-  
क्तम्, भो. साधो चक्षुरेवैनं ग्रहीष्यतीति कथं न ब्रूषे ।

ननु नाविषये युक्तमिन्द्रियस्य प्रवर्तनम् ।

तेन शब्दविशिष्टार्थज्ञानं नेन्द्रियजं ब्रूवे ॥

मरीचिपु जलज्ञानं कथमिन्द्रियजं तव ।

तत्रापि हि न तोयेन सन्निर्घोऽस्ति चक्षुषः ॥

ननु च स्मृत्युपाख्यमुदकं तत्र गृह्यते ।

इहापि स्मृत्युपाख्यः शब्दः कस्मान्न गृह्यते ॥

ननु शब्दो न नेत्रस्य कदाचिदपि गोचरः ।

असंनिहितमप्यम्बु किं वा भवति गोचरः ॥

नन्वेकेन्द्रियवादः स्याच्चक्षुषा शब्दवेदन ।

अत्रापि सर्वबोधः स्यादसंनिहितवेदने ॥

ननु च मरीचिजलज्ञान भ्रान्तमिति कथमिह दृष्टान्तीक्रियते, कथमस्य भ्रान्त-  
त्वं किमिन्द्रियजत्वाद्भूतं व्यभिचारित्वात्, तत्रानिन्द्रियजत्वेनास्य भ्रान्तताया-  
मिन्द्रियार्थसन्निकर्षोत्पन्नपदेनैव निरासादव्यभिचारिपदमनुपादेयमिति, तदु-  
पादानात् व्यभिचारित्वेनास्य भ्रान्तत्वमिति नूनमिदमिन्द्रियजमसंनिहितसन्निक-  
ज्ञानमस्युपगन्तव्यम् ।

यथा चाविषये तस्मिन्नीरे नयनजा मतिः ।

तथा वाचकसस्पृष्टे वाच्ये किमिति नेष्यते ॥

यथा च तव कालादि नोरूपमपि चाक्षुषम् ।

तथा शब्दान्गुक्तोऽपि किमित्यर्थो न चाक्षुषः ॥

एव हीन्द्रियव्यतिरेकानुविधानमत्र न बाधितं भविष्यति ।

ननु चाक्षुषतां शब्दे न जीवन्वक्तुमुत्सहे ।

त्यजैनं वाचकोपेतवाच्यावगमदुर्ग्रहम् ॥

अपि चासुख्य शब्दत्वे संबन्धग्रहणं कथम् ।

न चागृहीतसम्बन्धः शब्दो भवति वाचकः ॥

निर्विकल्पकविज्ञानविषये न च तदग्रहः ।  
 शाब्दपक्षे तु निक्षिप्तं भवता सविकल्पकम् ॥  
 संबन्धः शक्यते वोढुं न च मानान्तराद्विना ।  
 शाब्दज्ञानेन तद्वोधे भवेदन्योन्यसंश्रयम् ॥  
 न च शब्दोपरक्तेऽर्थे संबन्धं बुध्यते जनः ।  
 गोशब्दवाच्यो गोशब्द इति हि ग्रहणं भवेत् ॥

वाच्यस्य हि गवादेशोऽशब्दविशेषितस्य वाच्यत्वाद्वाच्योऽर्थ इव गोशब्दो-  
 ऽपि वाच्यतामवलम्बते ।

यदि च स्वानुरागेण वाचकाद्वाच्यवेदनम् ।  
 लिङ्गादपि भवेद् बुद्धिः स्वावच्छेदेन लिङ्गिनि ॥  
 अथ धूमान्वितत्वेन न वह्निरवगम्यते ।  
 इहापि शब्दयोगेन गवादिनैव गम्यते ॥  
 न चास्ति वस्तुना धर्मो वाच्यता नाम कश्चन ।  
 यदि स्यान्निर्विकल्पेऽपि प्रतिभासेत रूपवत् ॥  
 अर्थसंस्पर्शिन शब्दान्कथयन् दुष्टसौगतः ।  
 प्रत्यक्षास्त्रेण भेत्तव्यः स कथं हन्यते त्वया ॥  
 प्रत्यक्षविषये वृत्तिः शब्दानां भवत कुतः ।  
 तेषां यद्विषये वृत्तिस्तद्वि शब्दोक्तं त्वया ॥

अपि च विषयभेदेन प्रतिभासभेदो भवतीति दुराशया शब्दविशिष्टमर्थं  
 निर्विकल्पात् सविकल्पस्य विषयमधिक पश्यति भवाननेनैव च वर्त्मनाऽवतरन्पर  
 शब्दाभ्यास न पश्यतीति कोऽयं व्यामोहः, स त्व वचनीयोऽसि सवृत्त 'मधु  
 पश्यसि दुर्बुद्धे प्रपातं नैव पश्यसि' इति ।

तस्माद्गौरिति विज्ञानं प्रत्यक्षमवधार्यताम् ।  
 शब्दस्मरणसापेक्षचक्षुरिन्द्रियनिर्मितम् ॥  
 मानसत्वं तु यत्तस्य नेष्यते युक्तमेव तत् ।  
 तद्भावानुविधायित्वाद् बाह्येन्द्रियजमेव तत् ॥

शब्दस्य विशेषणतया प्रत्यक्षविषयत्वेन प्रसङ्गात् न भवदोषवारणा-  
 र्थमव्यपदेश्यपदम्

अत्र पुनः प्रवरा प्राहुः, नन्वेव गौरित्यादिबोधेषु वाचकावच्छिन्नवाच्यप्रति-  
 भासे सर्वप्रकारमपाक्रियमाणे प्रथमाक्षसंन्निपातसमयमासादितसद्भावनिर्विकल्प-  
 कवेदनवैकल्याय कथमेषां भवेत्, न हि विषयातिशयमन्तरेण प्रतिभासाति-

शयो भवितुमर्हति, दण्डीति दण्डविशिष्टः पुरुषः प्रतिभासते इतरथा न केवल-  
पुरुषप्रतीतिरैषा प्रतीतिविशिष्यते उभयप्रतिभासेऽपि न दण्डपुरुषाविति प्रतीतिः  
विशेषणविशेष्यभावस्य नियामकत्वात् ।

पूर्वापरचिरक्षिप्रक्रमाद्यवगमेष्वपि ।

दिक्कालादिविशिष्टोऽर्थः स्फुरत्यतिशयग्रहात् ॥

प्रत्यक्षः किं स कालादिः प्रतीति पृच्छ किं मया ।

गृह्यते तद्विशिष्टोऽर्थः स च नेत्येतदद्भुतम् ॥

एतेन समवायेऽपि प्रत्यक्षत्वं प्रकाशितम् ।

इहेति तन्तुसंबद्धपटप्रत्ययदर्शनात् ॥

अयं पट इति प्रत्यायादिह तन्तुषु पट इति विच्छेद एव प्रत्यय तन्तुपट-  
संबन्धस्य विशेषणस्याप्रत्यक्षताया न केवलपटप्रत्ययाद्विशिष्येतेति, अथ मतम्  
उपायमेवाप्रतीतिभेदो भवति दूराविदूरदेशव्यवस्थितस्थाणादिपदार्थप्रतीतिवत्  
संस्कृतासंस्कृताक्षरणविषयबोधवद्वेति, तदसाप्रतम्, उपायमेदेऽपि तद्भेदा-  
सिद्धे, उपायो बुद्ध्यावतिशयमादधानि न विषये विषयावगतिसमये च न बुद्धिरव-  
भातीति नैयायिका, तदयमतिशयो यदधिकरणस्मा न प्रतिभासते बुद्धि, यच्च  
तदानीमवभासते विषय तत्रातिशयो नास्ति, दृश्यते चातिशयसंवेदनमिति सङ्क-  
टः पन्था, न च दूराविदूरदेशवत्तिनि पदार्थे प्रतीतिरुपायमेदान्निवृत्ते, सापि  
विषयमेवादेव भिद्यते ।

दूराद्धि वस्तुसामान्यं धर्ममात्रोपलक्षितम् ।

अदूरतस्तु विस्पष्टविशेषमवसोयते ॥

यथा माघेन वर्णितम्—

चयस्त्विषामित्यवधारित पुरा ततः शरीरीति विभाविताकृतिम् ।

बिभुर्विभक्तावयवं पुमानिति क्रमादमुं नारद इत्यबोधि सः ॥

क्रियान्तराणां वैचित्र्ये यद्वा तद्वाऽस्तु कारणम् ।

भेदो ज्ञानक्रियायास्तु कर्मभेदनिबन्धनः ॥

शब्दस्य विशेषणतया प्रत्यक्षाविषयत्वेनासम्भवदोषनिरासः—

तदेतदाचार्या प्रतिसमादधते—न विषयभेदादेव प्रतिभासभेद किं तूपाय-  
भेदान्नवत्येव, यच्च चोदित विषयप्रतिभासकाले तत्प्रतिभासाप्रतिभासादतिशयव-  
चने सङ्कटः पन्था इति तदवदितनैयायिकदर्शनस्यैव चोद्यम्, ज्ञानोत्पाद एव  
विषयस्य प्रत्यक्षतेति नो दर्शनं न ज्ञानग्रहणमिति, तत्र यथा पुरुष इति निरति-  
शयज्ञानमात्रोत्पादे तावन्मात्रविषयप्रत्यक्षता भवति न तत्र ज्ञान प्रकाशते, अग-  
ह्यमाणेऽपि ज्ञाने विषय एव प्रतिभासते एव दण्डीति, शुक्लवासा इति विशेष-

णज्ञानाभ्युपायातिशयवशात् सातिशयप्रत्ययजनने तदग्रहणे स एव विषयोऽव-  
भासत इति कियानेष सङ्कटं पन्था, तथा च दण्डीति पुरुषप्रवणैव मतिः को  
दण्डी पुरुषः क पुरुषो दण्डीति सामानाधिकरण्येन निःसन्धिवन्वस्य पुस एव  
प्रतिभासात्, एव दण्डिन भोजय, दण्डिने देहीति भोजनादिकार्ययोगित्वं न दण्डे  
दृश्यतऽपि तु पुस्येव,

ननु दण्डी पर्वतमारोहतीति दण्डेऽपि कार्यान्वयो दृश्यते लोके वेदेऽपि  
दण्डी मैत्रावरुण प्रैषानन्वाहेति प्रैषानुवचनस्य वचनान्तरतः प्राप्तोर्दण्डविधाना-  
र्थमेतद्वाक्यं भवति यथा 'लोहितोष्णीषा ऋत्विज प्रचरन्ती'ति द्येनादौ ऋत्विजा  
प्रकृतिवद्भावेन प्राप्ताना लोहितोष्णीषविधानमात्रमेतद्भवति, उच्यते—भवत्वेव  
किं तु दण्डमवलम्ब्य पुरुषः पर्वतमारोहति न दण्डो निश्चेतन, वेदेऽपि दण्डपाणिः  
पुरुष प्रैषाननुभाषते न दण्ड, न लोहिता उष्णीषा प्रचरन्ति किं तु अन्यपदार्थी-  
भूता ऋत्विज एवेति सर्वत्र विशेष्यप्रवणैव मतिः । उभयप्रतिभाने तु दण्डपुरुषा-  
विति स्यान्न दण्डीति, विशेषणविशेष्यभावस्य नियामकत्वादिति चेत् सेय विशेष्य-  
प्रवणा मतिरुक्तैव भवति, विशेषणस्य विशेषणत्वेनैवोपसर्जनत्वादण्डोऽस्यास्तीति  
पुरुष एवोच्यते न दण्डपुरुषौ । एव पूर्वापरादिप्रत्ययाश्चरिषादिप्रत्यया इह तन्तुपु-  
पट इत्यादिप्रत्ययाश्च टिक्कालसमवायग्राहिणः, त इमे टिक्कालसमवाया. साम-  
न्यन्तर्गताः सन्त प्रत्ययातिशयमादधति न तद्विषये भवन्ति पटादिद्रव्यवत्, एव  
पतनाद्यनुमेयगुरुत्वादिकारणभेदजनिता गुरु. पापाण इत्यादिप्रत्यया. परोक्षविशे-  
षण विशेष्यमवलम्बन्ते इत्यलं विस्तरेण ।

तस्माद् गौरित्यादिज्ञानं न वाचकावच्छिन्नवाच्यविषयम्, अतश्च न शब्दं  
तत्, अपि तु सुस्पष्ट प्रत्यक्षमेव, तस्मिन् लक्षिते सति लक्षणवैयर्थ्यशङ्काकरणा-  
भावाज्ञासम्भवदोषनिराकरणार्थमन्यपदेश्यपदम् ।

### अन्यपदेश्यपदस्याचार्यमते न प्रयोजनप्रदर्शनम्

किमर्थं तर्हीदमस्तु, उक्तमाचार्यैः उभयजज्ञानव्यवच्छेदार्थमिति, ननु तदपि  
प्रत्यक्षमेवेति, अनयोद्यमुक्तम्, पुरोऽवस्थितगवादिपदार्थस्वरूपमात्रग्रहणनिष्ठित-  
सामर्थ्यमत्र प्रत्यक्षम्, गोशब्दवान्यतायां तु संज्ञाकर्मोपदेशी शब्द एव प्रमाणम्,  
यद्यपि शब्दार्थसम्बन्धपरिच्छेदे गत्यन्तरमपि सम्भवति तथाऽपि यत्र तावत्  
सञ्चिन निर्दिश्य सञ्ज्ञा वृद्धेरूपदिश्यते गोशब्दवान्योऽयं पनसशब्दवान्योऽ  
यमिति तत्र तद्वान्यतापरिच्छेदे स एव कारणम् ।

अत एव च लोकोऽपि शब्दत्वमभिमन्यते ।

शब्दोपरिचितापूर्वज्ञानातिशयतोषितः ॥

तच्छब्दवाच्यताज्ञप्तिर्विना संज्ञोपदेशिनः ।  
 शब्दान्नेति स एवात्र सत्यप्यक्षे प्रकर्षभाक् ॥  
 अतः सूत्रकृताऽप्यत्र शब्दातिशयदर्शनाद् ।  
 व्यधायि तद्व्यवच्छेदो न तु धर्मोपदेशिना ॥  
 तस्मादुभयजज्ञानव्यवच्छेदार्थमेवेदं पदमिति ।

अव्यपदेश्यपदस्य मतान्तरेण प्रयोजनप्रदर्शनम्

अन्ये मन्यन्ते यदि संकेतग्रहणकाले भाविन संज्ञोपदेशकवचनजनितस्योभ-  
 यजज्ञानस्य व्यवच्छेदकमिदं वर्ण्यते पदं तदा तदव्यवहारकाले ऽपि यदयं गौरिति  
 संकेतग्रहणकालानुभूतदेवदत्ताद्युदीरितसंज्ञोपदेशकवचनस्मरणपूर्वकं विज्ञानमुत्पद्यते  
 तदप्युभयजमेवेति कथमनेन न व्युदस्यते ।

ननु तत्र शब्दस्मरणं कारणं न शब्द संकेतकाले ऽपि शब्दस्मरणमेव  
 कारणं न हि क्रमभाविनो वर्णा युगपदनुभवितुं पार्यन्ते अन्त्यवर्णो तु गृह्यमाणे  
 स्मर्यमाणे वा किं शब्दव्यापारो विशिष्यते ।

ननु व्यवहारकं लेखादिनामधेयपदमात्रमेव स्मर्यमाणमिन्द्रियेण सह सवि-  
 कल्पस्य योदये व्याप्रियते, संकेतकाले तु संज्ञोपदेशि वृद्धवाक्यमिति चेन्मैवम्,  
 व्यवहारकाले ऽपि संज्ञोपदेशकं वृद्धवाक्यमेव स्मर्यते तदस्मरणे तच्छब्दवाच्यताऽ  
 नवगमात्, अस्य गौरिति नाम देवदत्तेनोपिष्ठमासीदित्येवमनुस्मृत्य गोशब्द-  
 वाच्यतयैवं व्यवहरतीति वाक्यस्मरणजमेवेदं ज्ञानम् ।

तस्मादस्यापि तद्वाक्यं सज्ञाकर्मोपदेशकम् ।  
 हेतुतामुपयाताति शब्दमेतदपीष्यताम् ॥  
 एवमस्त्विति चेच्छान्तमेवं सति तपस्विनाम् ।  
 नैयायिकानामुत्पन्नं प्रत्यक्षं सविकल्पकम् ॥  
 यत्र मार्गान्तरेणापि संकेतज्ञानसम्भवः ।  
 तत्राप्यनेन न्यायेन शब्दता न निवर्तते ॥

नैयायिकानां च सविकल्पप्रत्यक्षमयाः प्राणा तस्मान्नोभयजस्य शब्दत्वं  
 ज्ञानस्य वक्तव्यम्, संबन्धाधिगमस्तु नानाप्रमाणक, तत्र स्वे स्वे विषये तत्तत्प्र-  
 माणं प्रवर्तते, यथाह भट्टः संबन्धस्त्रिप्रमाणक इति, तस्मान्नैकस्य शब्दस्य भार  
 आरोपणीय, प्रत्यक्षं तु संकेतग्रहणकालेऽपि स्वविषयग्राहकम् इदानीमपि व्यव-  
 हारकाले ऽपि तत्स्वविषयग्राहकमिति नोभयजज्ञानव्यवच्छेद पक्षो निरवद्य,  
 तस्माद्भरं जरनैयायिककथितशब्दकर्मतापन्नज्ञानव्यवच्छेद एवाश्रीयताम्, तत्र  
 तावत्कर्मणि कृत्ये कृते व्यपदेश्यशब्दो यथार्थतरो भवति ।

ननु तत्र चोदितं न तादृशं ज्ञानमप्रमाणं न पञ्चमं प्रमाणमिति, सत्यम्,  
 ६ न्या०

अयं तु तेषामाश्रयः, रूपादिविषयग्रहणाभिमुखं हि तदक्षजं ज्ञानं प्रमाणं वा फलं बोध्यते यदा तु तदेव शब्देनोच्यते रूपज्ञानं रमज्ञानमिति तदा रूपादिज्ञानविषयग्रहणव्यापारलभ्यां प्रमाणतामपहाय शब्दकर्मताऽऽवृत्तिकृतां प्रमेयतामेवावकम्बत इति न तस्यां दृष्ट्यां तत्प्रमाणमिति कुतः पञ्चमप्रमाणप्रसङ्ग इति,

अपर आह, सविकल्पकस्य शब्दसंकल्पकस्य शब्दसमर्गसापेक्षजन्यमनः प्रत्यक्षज्ञानस्य शाब्दता पूर्ववदाशङ्क्य तस्यैवाशाब्दतां दशयत्यव्ययदेश्यपदेन सूत्रकारः, प्रत्यक्षमेव तल्लक्षणमिन्द्रियान्वयव्यतिरेकानुविधायित्वा दव्यपदेश्यमशाब्दमित्यर्थः ।

स्पष्टत्वाद् वाचकाभावादिन्द्रियानुविधानतः ।

लोकस्य समतत्वाच्च प्रत्यक्षमिदमिष्यते ॥

शब्दानस्मृतिरित्येऽपि न शाब्दं ज्ञानमीदृशम् ।

शब्दस्मृतिः सहायः स्यादिन्द्रियस्य प्रदोषवत् ॥

नन्वेवं सविकल्पस्य प्रत्यक्षत्वे प्रमाधिने ।

नेदानीं मंगृहीतं स्यात्प्रत्यक्षं निर्विकल्पकम् ॥

यत्तु शब्दानवेधेन शाब्दत्वं सविकल्पके ।

कश्चिदाशङ्कते तस्य पतेशब्दोऽयमुच्यते ॥

यत्र शब्दानुवेधेऽपि प्रत्यक्षं ज्ञानमिष्यते ।

तत्र तत्समर्गशून्यस्य तथात्वे का विचारणा ॥

निर्विकल्पकवत्तस्मात्प्रत्यक्षं सविकल्पकम् ।

समग्रहीच्च तदिदं पदेनानेन सूत्रकृतं ॥

इत्याचार्यमतानीह दर्शितानि यथाऽऽगमम् ।

यदेभ्यः सत्यमाभाति सभ्यास्तदवलम्ब्यताम् ॥

### अव्यभिचारिपदकृत्यप्रदर्शनम्

अव्यभिचारिग्रहणं व्यभिचारिज्ञानव्यवच्छेदार्थम्, यथा ग्रीष्मे तपति ललाटन्तपे तपने तन्मरीचिषु चतुरमूर्ध्वरभुवमभिहत्य समुत्फलितेषु तरङ्गाकारधारिषु यद् वारिभिज्ञानं तदतस्मिंस्तदिति ग्रहणाद् व्यभिचारि भवति तदनेन पदेन व्यवच्छिद्यते न तत्प्रत्यक्षमिति, तत्र च निर्विकल्पकमपि प्रथमनवनसन्निपातज-ज्ञानजनकमुदकप्राप्तेन न यथा तथा तथागताः कथयन्ति मरीचिविषयमविकल्पकं ज्ञानमुदकसविकल्पकजननादप्रमाणमिति निर्विकल्पावस्थायामविचारयत एव प्रथमोन्मीलितचक्षुषो झटिति सलिलप्रतिभासात् अथ वा वाचकोल्लेखपूर्विका अपि संविदः नैवेन्द्रियार्थजन्यत्वं जहतीत्युपपादितम्, तस्मात्सविकल्पकमविकल्पकं वा यदतस्मिंस्तदिति ज्ञानमुत्पद्यते तदव्यभिचारि तच्चेह व्यावर्त्यमिति ।



ननु मरीचिषु बलज्ञानमविद्यमानसलिलावभासित्वादिनिन्द्रियार्थसन्निकर्ष-  
जमतश्चेन्द्रियार्थसन्निकर्षोत्पन्नपदेन तद्व्युदाससिद्धेः किमव्यभिचारिपदेन ।  
नैतदेवम्—

तस्येन्द्रियार्थजन्यत्व सिद्धं तद्भावभावतः ।  
न ह्यनुन्मीलिताक्षस्य मरौ सलिलवेदनम् ॥  
अर्थो ऽपि जनकस्तस्य विद्यते नासतः प्रथा ।  
तदालम्बनचिन्तां तु त्रिधा ऽऽचार्याः प्रचक्रिरे ॥  
कैश्चिदालम्बन तस्मिन्नुक्तं सूर्यमरीचयः ।  
निगूहितनिजाकाराः सलिलाकारधारिणः ॥

तत्र तरङ्गादिसामान्यधर्मग्रहणे मति न स्थाणुपुरुषवदुभयविशेषाः न  
च मग्निहितमरीचिविशेषाः स्मरणपथमवतरन्ति किं तु पूर्वोपलब्धविरुद्धसलिल-  
वनिनो विशेषास्तस्मरणाच्च म्यगितेषु स्वविशेषेषु मरीचय स्वरूपमुपदर्शयितुम-  
शक्नुवन्तः तोयरूपेणावभासन्ते ।

अन्ये त्वालम्बनं प्राहुः पुरोवस्थितधर्मिणः ।  
सादृश्यदर्शनोद्भूतस्मृत्युपस्थापितं पयः ॥

यत्र किञ्च ज्ञाने यद्रूपमुपलभते तत्तस्यालम्बनमुच्यते न सन्निहितम्, न  
चैकान्तासत खपुष्पादेः ख्यातिरवकल्पत इति देशान्तरादौ विद्यमानमेव सलिलं  
सदृशदर्शनप्रबुद्धसंस्कारोपजनितस्मरणोपाकूटमिहावलम्बनीभवति ।

अन्यदालम्बनं चान्यत्प्रतिभातोति केचन ।  
आलम्बनं दोधितयस्तोयं च प्रतिभासते ॥

कर्तृकरणव्यतिरिक्त ज्ञानजनकमालम्बनमुच्यत इति न परमाण्वादौ प्रसक्ति-  
रिति, तदिदं पक्षत्रयमप्युपरिष्ठान्निष्ठतरं निरूपयिष्यते, तदेवं बाह्येन्द्रिया-  
र्थान्वयव्यतिरेकाऽनुविधायिना विभ्रमाणामिन्द्रियार्थसन्निकर्षोत्पन्नपदेन निरसि-  
तुमशक्यत्वाद् युक्तमव्यभिचारिपदोपादानम् ।

यत्तु मानसा विभ्रमा बाह्येन्द्रियानपेक्षजन्मानः तेषां सत्यमिष्यते एवेन्द्रि-  
यार्थसन्निकर्षपदेन पर्युदसनमिति न तदर्थमव्यभिचारिपदोपादानम्, तद्यथा—  
विरहोद्दीपितोद्दामकामाकुलितहृदयः ।

दूरस्थामपि पश्यन्ति कान्तामन्तिकवर्त्तिनीम् ॥

नन्वेवंप्रायेषु निरालम्बनेषु विभ्रमेषु कुतस्त्य आकारः प्रतिभाति, उच्यते—  
आकारः स्मृत्युपाकूटः प्रायेण स्फुरति भ्रमे ।  
स्मृतेस्तु कारणं किं चित्कदा चिद्भवति क्व चित् ॥  
क्व चित्सदृशविज्ञानं कामशोकादयः क्व चित् ।  
क्व चित्त्वदर्शनाभ्यासस्तिमिरं चक्षुषः क्वचित् ॥

क्वचिन्निद्रा क्वचिन्निवृत्ता धातूनां । वृत्तिः क्वचित् ।  
 अलक्ष्यमाणे तद्वेतावदृष्टं स्मृतिकारणम् ॥  
 बालस्येन्दुद्वयज्ञानमस्ति नास्तीति वेत्ति कः ।  
 अस्तित्वेऽपि स्मृतौ हेतुमदृष्टं तस्य मन्वते ॥  
 नूनं नियमसिद्ध्यर्थं जनकस्यावभासनम् ।  
 न चैकान्तामतो दृष्टा ज्ञानोत्पादनयोग्यता ॥  
 न च सन्निहितं वस्तु तत्रास्ति वनितादिकम् ।  
 तेनेद् स्मृत्युपारूढमवभातीति मन्वते ॥  
 तत्राद्येन पदेनेता स्वान्तःकरणसम्भवाः ।  
 निरस्ता भ्रान्तयो ऽक्षादिसर्गरहितादयाः ॥  
 याः पुनः पीतशङ्खादिमरुनीरादिवुद्धयः ।  
 अक्षजास्तद्व्युदासाय सूत्रे पदमिदं कृतम् ॥

### व्यवसायपदकृत्यप्रदर्शनम्

दुरात स्थाणुपुरुषसाधारण घर्ममारोहपरिणहरूपमृपलभमानस्य तयोरन्य-  
 तत्र वत्समानान्वक्त्रकोटरदीन्करचरणान्वा विशेषानपश्यत. समानघर्मप्रबुद्ध-  
 सस्कारतया चोभयोरतिनोऽपि विशेषाननुस्मरत पुरोऽवस्थितार्थविषय स्थाणुर्वा  
 पुरुषो वेति सशयज्ञानमपजायते तदिन्द्रियार्थसन्निर्घोषत्वनत्वादिविशेषणयुक्तमपि  
 न प्रत्यक्षफलम् अतस्तद्व्यवच्छेदाय व्यवसायात्मक(पद)ग्रहणम् ,

ननु मानसत्वात्सशयज्ञानस्यैन्द्रियार्थसन्निर्घोषत्वनग्रहणेन निरास सिद्धय-  
 त्वेवेति किं पदान्तरेण, तथा च भाष्यकारः— स्मृत्यनुमानागमसंशयप्रतिभास्वप्न-  
 शानोहम्खादिप्रत्यक्षमिच्छादयश्च मनसो लिङ्गानीति वक्ष्यति ।

मैवम्— स्थाण्वादिसंशयस्य बाह्येन्द्रियान्वयव्यतिरेकानुविधायित्वात्, कश्चिद्धि-  
 मानस. सशयः समस्येव यथा दैशिकस्य ज्योतिर्गणकादेरेकदा ऽन्यदा चास्म-  
 गादिष्य तृतीये पदे पुनरादिशत सशयो भवति किमयमस्मदादेशः संवदेदुत  
 विसंबदेदिति स भाष्यकृतश्चेतसि केवलमनत करण इति स्थितिः यस्तु विस्फारि-  
 ताक्षस्य स्थाणुर्वा पुरुषो वेत्यादि सपद्यते सशयस्तमनिन्द्रियाथसन्निर्घोषज को  
 नामाचक्षीत ।

नन्वतस्मिन्तदिनि ज्ञान व्यभिचारि व्याख्यातम् एकरूपं च पुरोऽव-  
 स्थितमर्ममनेकरूपतया स्पृष्टाति संशयः स्थाणुर्वा पुरुषो वेति सोयमतस्मिन्स्तथा-  
 भावाद्विपर्यय एवेति पूर्वपदव्युदस्तत्वान्न पदान्तरव्यवच्छेद्यतामर्हतीति, नैत-  
 देऽम्, स्वरूपभेदात्कारणभेदाच्च, एवमेव विरुद्धमाकारमुल्लिखन्विपर्ययो जायते  
 स्थाणौ पुरुष इति पुंसि वा स्थाणुरिति, अनियताकारद्वयोहत्वेऽपि तु संशयो भवति

स्याणुर्वा स्यात्पुरुषो वेति, सोऽय स्वरूपभेदः प्रत्यात्मसंवेद्यः, कारणभेदस्तु विरुद्धविशेष स्मरणप्रभवो विपर्ययः, शुक्तिकायां सन्निहिताया रजतविशेषात्म-  
रीचिषु सलिलगतविशेषाननुस्मरतो विपर्ययो भवति उभयविशेष स्मरणजन्यमा  
नु सशय इति पदान्तरनिरसनीय एवायम् ।

ननु संशयविपर्यययोरपि निर्विकल्पकयोरसम्भवादव्यपदेश्यपदेनैव प्रवरपक्षे<sup>१</sup>  
प्रतिषेध मिद्वयेत्, पुरोऽवस्थितस्थाण्वादिधमिदर्शनमात्रमेव निर्विकल्पकमि-  
न्द्रियव्यापारबन्धम्, अनन्तर तूभयान्यतरविशेषणस्मरणजन्यनोक्तलिखितशब्दयोरेव  
सशयविपर्यययोस्तत्पाद, तत्र विशेषस्मृत्यैव शब्दानुवेधस्याच्चेपात्, अतः पदद्वयमपि  
तद्व्युदासाय न कर्तव्यम्, अत्र तदेव तावद्वक्तव्यम्, प्रवरपक्षः प्रतिक्षिप्त एव  
यतः शब्दानुवेधजातमस्ति प्रत्यक्षमुपपादितम् ।

ननु भवतु प्रवरपक्षः प्रतिक्षिप्त सदृशदर्शननिष्ठिते तु नयनव्यापारे विशेष-  
स्मृतेरूर्ध्वमुपजायमानौ संशयविपर्ययौ नेन्द्रियजाविति प्रथमपदेनैव निरस्तौ भवतः  
तदसत्—स्मृतेरूर्ध्वमपीन्द्रियव्यापारानुवृत्तेरित्युक्तत्वात्, एतच्चान्वयव्यतिरेका-  
भ्यामवगम्यते निर्मीलितचक्षुषस्तदनुत्पादात्, न च तदानीमन्त संकल्परूपेणापि  
शब्दोल्लेखः उत्पन्ने तु सशये विपर्यये च वाचकस्मरणं भविष्यतीति सम्यग्ज्ञान-  
वत्संशयविपर्ययावपि शब्दोल्लेखशून्यौ संवेद्येते, विशेषस्मृतिस्तु विशेषविषयत्वा-  
त्तानेवाक्षिपतु शब्दस्य किं वर्तते वाचकशब्दस्मृतिस्तु शब्दमुपस्थापयति, सा च  
न तावदुपपन्नेति ।

सम्यक्प्रत्ययवत्तस्माद्वाचकोल्लेखवर्जितौ ।

अक्षव्यापारजन्यमानौ स्तः संशयविपर्ययौ ॥

इदृशयो कथमनयोराद्यपदव्युदसनीयता, तस्मात् तदपाकृतये युक्तं पदद्व-  
यस्याप्युपादानम्, एव लक्षणपदानि व्याख्यातानि ।

लक्ष्यपट तु प्रत्यक्षमिति ज्ञानविशेषे रूढ्यैव प्रवर्तते, योगस्य व्यभिचारात्  
प्रतिगतमज्ञं प्रत्यक्षमित्यञ्चरार्थ, स चायं सुखादावपि सम्भवतीति रूढिरेव साधी-  
यसी, अथवा ज्ञानपदस्य सूत्रे निर्देशाद्योगपक्षोऽप्यस्तु न चासौ दृश्यमानो  
निहोतु युक्तः, योगरूढिस्तु नाम न सम्मतैव विदुषाम्, यत्रापि हि द्वयं दृश्यते  
तत्रापि शब्दप्रवृत्तौ प्रयोक्तृमेव भवति, कथं पुनरक्षं प्रतिगत ज्ञानमिष्यते न  
सयोगित्वेन अज्ञानादे प्रत्यक्षप्रसङ्गात्, न समवायित्वेन अक्षवर्तिनां रूपादीनां  
तथात्वप्रसङ्गात्, न जनकत्वेन अक्षारम्भकाणां परमाणूनामपि तथाभावप्रसङ्गे,

तस्माज्जन्यत्वेनैव ज्ञानमक्षं प्रतिगतमिति व्याख्येयम्, अव्ययीभावव्याख्यानं तु न युक्तं, प्रत्यक्षं पुरुषं प्रत्यक्षां स्त्रीत्यादिव्यवहारदर्शनादित्यलं प्रसङ्गेन ।

तेनेन्द्रियार्थजत्वादिविशेषणगणान्वितम् ।

यतो भवति विज्ञानं तत्प्रत्यक्षमिति स्थितम् ॥

इति विगतकलङ्कमस्य धीमानकुरुत लक्षणमेतदक्षपादः ।

न तु पररचितानि लक्षणानि क्षणमपि सूक्ष्मदृशां विशन्ति चेत् ॥

बौद्धाभिमतप्रत्यक्षलक्षणम्

यत्तावत्कल्पनाऽऽपोढमभ्रान्तमिति लक्षणम् ।

प्रत्यक्षस्य जगौ भिक्षुस्तदत्यन्तमसाम्प्रतम् ॥

शब्दसंसर्गयोग्यार्थप्रतीतिः किल कल्पना ।

अस्याश्च केन दोषेण प्रामाण्यं न विषह्यते ॥

नन्वभिलाषसंसर्गयोग्यप्रतिभासत्वादपि हि कमन्य दोषं मृगयते भवान् असदर्थविषयत्यागे तत्र मुक्तं भवति, शब्दार्थस्य वास्तवस्याभावात्, स्वलक्षणस्य सजातीयेतरव्यावृत्तात्मनः सम्बन्धाधिगमसव्यपेक्षप्रवृत्तिना शब्देन विषयीकृत-मक्षयत्वात्, तदव्यतिरिक्तस्य वस्तुनोऽनुपलम्भात्, न चेन्द्रियार्थसन्निकर्षान्वय-व्यतिरेकानुविधायिनी कल्पनावुद्धिः तन्मन्तरेणापि भावात् तस्मिन्सत्यपि च पूर्वा-नुभूतवाचकशब्दयोजनं विनाऽनुत्पादात्, यदि चेन्द्रियार्थसन्निकर्षस्तज्जनको भवेत् प्रथममेव तथाविधा धिय जनयेन्न च जनयति, तदयं शब्दस्मृतेरुर्ध्वमपि न जनक इति मन्यामहे । तदुक्तम्—

यः प्रागजनको बुद्धेरुपयोगो विशेषतः ।

स पश्चादपि तेन स्यादर्थपायेऽपि नेत्रधोः ॥ इति ।

अपि च सत्यपीन्द्रियार्थसंसर्गं स्मृत्यपेक्षया सोऽर्थस्तथैव व्यवहितः स्यात् ।

आह च—

अर्थोपयोगेऽपि पुनः स्यात्ते शब्दानुयोजनम् ।

अक्षधाय्यपेक्षेत सोऽर्थो व्यवहितो भवेत् ॥ इति ।

सङ्केतस्मरणसहकारिसव्यपेक्षमक्षमीदृशीं बुद्धिमृगजनयतीति चेद् न व्यति-रिक्ताव्यतिरिक्तापकारादिविकल्पैः सहकारिणो निरस्तत्वात्, किं च दण्डीत्या-दिविकल्पविज्ञानं नेन्द्रियापातवेज्ञायामेव जायते किं तु बहुप्रक्रियापेक्षम्, यदाह—

विशेषणं विशेष्यं च संबन्धं लौकिकी स्थितिम् ।

गृहीत्वा सकलं चैतत्तथा प्रत्येति नान्यथेति ॥

१. तदुक्तं न्यायविन्दोः प्रथमपरिच्छेदे धर्मकीतिना 'तत्र कल्पनापोढमभ्रान्तं प्रत्यक्षम्' इति ।

न चेयतीं प्रक्रियां प्रथमनयनोपनिपातजातमविकल्पकं ज्ञानमुद्धोतुं क्षममि-  
त्याह—

सङ्केतस्मरणोपायं दृष्टसङ्कल्पनात्मकम् ।

पूर्वापरपरामर्शशून्यन्तच्छाक्षुषं कथम् ॥ इति ।

तत्रैतत्स्यात्, द्विविधा विकल्पाः छात्रमनोरथविरचिताः इदन्ताग्राहिणश्च  
नीलमित्यादयः तत्र पूर्वं मा भूवन्प्रमाण कस्तेष्वर्थनिरपेक्षजन्मसु प्रामाण्येऽभि-  
निवेशः, इदन्ताग्राहिणां त्वर्थाविनाभूतत्वात्कथं न प्रामाण्यमिति, उच्यते— सर्व  
एवामी विकल्पाः परमार्थतोऽर्थं न स्पृशन्त्येव स हि निविकल्पकेनैवासर्वात्मना  
परिच्छिन्नः । तदुक्तम् -

एकस्यार्थस्वभावस्य प्रत्यक्षस्य सतः स्वयम् ।

कोऽन्यो न दृष्टो भाग स्याद्यः प्रमाणैः परीक्ष्यते ॥

यत्तु केषां चिद्विकल्पानामिदन्ताग्राहित्वादि रूपं तदर्थविनाभाविनिर्विकल्प-  
कदर्शनपृष्ठभावितास्तत्तच्छायाससर्गजनितं न तु तेषामर्थस्पर्शः कश्चिदस्ति अर्था-  
त्मनो निर्विकल्पेनैव मुद्रितत्वात् ।

तस्मादतात्त्विकाकारसमुल्लेखपुरस्सराः ।

न यथावस्तु जायन्ते कदा चिदपि कल्पनाः ॥

पञ्च चैताः कल्पना भवन्ति जातिकल्पना, गुणकल्पना, नामकल्पना, द्रव्य-  
कल्पना चेति, ताश्च क्वचित्मेदेऽपि मेदकल्पनात् क्व चिच्च मेदेऽप्यमेदकल्प-  
नात्कल्पना उच्यन्ते ।

जातिजातिमतोर्भेदो न कश्चित्परमार्थतः ।

भेदारोपणरूपा च जायते जातिकल्पना ॥

इदमस्य गोगोत्वमिति न हि कश्चिद्भेद पश्यति तेनामेदे मेदकल्पनैव ।

एतया सदृशन्यायान्मन्तव्या गुणकल्पना ।

तत्राप्यभिन्नयोर्भेदः कल्प्यते गुणतद्वतोः ॥

तथा चाहुः—एष गुणी रूपादिभ्योऽर्थान्तरत्वेन नात्मानं दर्शयति तेभ्यश्च  
व्यतिरेकं वाञ्छसीति चित्रम् ।

भेदारोपणरूपैव गुणवत्कर्मकल्पना ।

तत्स्वरूपातिरिक्ता हि न क्रिया नाम का च न ॥

गच्छति देवदत्त इति देवदत्तस्यैवान्यूनानतिरिक्तस्य प्रतिभासात् ।

विभिन्नयोस्त्वभेदेन प्रवृत्ता नामकल्पना ।

चैत्रोऽयमित्यभेदेन निश्चयो नामनामिनोः ॥

चैत्र इत्ययं शब्दः अयमित्यर्थः कीदृशमनयोः सामानाधिकरण्यम् ।

एवं दण्डययमित्यादिर्मेन्तव्या द्रव्यकल्पना ।

सामानाधिकरण्येन भेदिनोर्ग्रहणात्तयोः ॥

ननु यद्यमेदे भेद भेदे चाभेदमारोपयन्त्यः कल्पनाः प्रवर्तन्ते तत्कथमासु बाधक प्रत्ययो न जायते शुक्तिकारजतबुद्धिवद्, अन्यते, यत्र वस्तु वस्त्वन्तरात्मनाऽवभासते तत्र बाधको भवति मरीचिष्विव जलबुद्धौ इह तु न जात्यादि वस्त्वन्तरमस्ति यतो वस्त्वन्तरात्मनाऽस्य ग्रहो भवेत् व्यक्तिविषया एवैते सामानाधिकरण्यवैयधिकरण्यविकल्पाः तस्माद्वस्त्वन्तरानवभासिस्त्वेषु न बाधकः प्रत्ययो जायते, तस्मान्न विपर्ययात्मानो विकल्पाः, न चैते प्रमाणम्, एतदुल्लिख्यमानस्य जात्यादेरपारमाथिकत्वात् अत एव प्रमाणविपर्ययाभ्यामयमन्य एव विकल्प इत्याचक्षते इत्यल विस्तरेण ।

एवमेताः प्रवर्तन्ते वासनामात्रनिर्मिताः ।

कल्पितालीकभेदादिप्रपञ्चाः पञ्च कल्पनाः ॥

एवं च पश्यता तासां प्रामाण्यामोदमन्दताम् ।

भिक्षुणा लक्षणग्रन्थे तदपोढपद कृतम् ॥

बौद्धाभिमतस्य प्रत्यक्षलक्षणस्य खण्डनम्

अत्र प्रतिविधीयते, तदिदं सकीर्णप्रायमतिबहुं विलपता भवता न नियतं किमपि विकल्पानामप्रामाण्यकरणमिति स्पष्टमावेदितं तदुच्यताम्, किं शब्दार्थावभासित्वगर्भीकृतमसदर्थवाचित्वं तदप्रामाण्यकारणमभिमतमुत सक्तैतस्मत्प्रत्यक्षोपनतमनिन्द्रियार्थसन्निकर्षजत्वमुत विशेषणग्रहणाद्यपेक्षावाप्तं बहुप्रयाससाध्यत्वमुत पूर्वापरपरामर्शशून्यचाक्षुषवैकल्यवचोयुक्तिसमपित विचारकत्वम् उत निर्विकल्पकपरिच्छिन्नवस्तुग्राहितानिबन्धनमधिगताधिगन्तुत्वम् उत भेदाभेदसमारोपणितमतस्मिन्तदिति ग्राहित्वम् उत वृत्तिविकल्पादिबाधितसामान्यग्रहणसूचित बाध्यत्वमेवेति, तत्र तावन्न शब्दससर्गयोग्यार्थग्रहणद्वारकमसदर्थग्राहित्वमेषामप्रामाण्यकारणमभिधातुं युक्तम्, शब्दार्थस्य वास्तवस्य समर्थविषयमाणात्वात् कः पुनरसाविति चेद्य एव निर्विकल्पके प्रतिभासते किं निर्विकल्पके सामान्यादिकमवभासते वादमवभासते इति वक्ष्यामः, अत एव बाध्यत्वमपि न प्रामाण्यापहारकारणमेषां वक्तव्यम्, वृत्तिविकल्पादेर्बाधस्य परिहरिष्यमाणात्वात्, बाधकान्तरस्य च नेदमिति प्रत्ययस्य शुक्तिकारजतज्ञानादिवद्-तैवानभ्युपगमात्, नाऽप्यनिन्द्रियार्थसन्निकर्षजन्यत्वं सक्तैतग्रहणकालानुभूतशब्दस्मरणापेक्षणादस्य वक्तव्यम्, सहकार्यपेक्षायामपि तदव्यापारविरतेः ।

यः प्रागजनको बुद्धेः स लब्ध्वा सहकारिणम् ।

कालान्तरेण ता बुद्धिं विदधत्केन वार्यते ॥

व्यतिरिक्ताव्यतिरिक्तोपकारकरणादविकल्पास्तु क्षणभङ्गभङ्गे निराकरिष्यन्ते, रूपग्रहणे च चक्षुषः प्रदीपादेरपेक्षाया दुष्परिहारास्ते विकल्पाः, न वै किञ्चिदेकजनकमिति भवन्तोऽपि पठन्ति, भवत्पक्षेऽपि तुल्यास्ते यद्युभयोर्दोषो न तेनैकश्चोद्यो भवति, तस्मादुपयोगविशेषादिन्द्रियालोकमनस्कारविषयवद्वाचकस्मरणमपि सामग्र्यन्तर्गतमेतत्प्रत्ययजनमनि व्याप्रियत इति न वाचकस्मरणजनितत्वेन स्मार्तत्वाद्प्रमाण विकल्पो रूपस्मृत्याख्यसमनन्तरप्रत्ययनिर्मितस्य निर्विकल्पस्य रमज्ञानस्यापि तथात्वप्रसङ्गात्

यच्चेदमुच्यते सोऽर्थो व्यवहितो भवेदिति तत्र विद्मः कीदृशं व्यवधानमर्थस्येति, न हि दीपेन वा मनसा वा विज्ञानहेतुना कदा चिदर्थो व्यवधीयते, मनोवच्च वाचकस्मृतिरप्यसामग्र्यन्तर्गता मती तत्प्रतीतौ व्याप्रियत इति कथमर्थं व्यवदधीत, स्मृतिविषयीकृतः शब्दस्तमर्थं व्यवधत्त इति चेन्न-शब्दस्य तत्प्रकाशकत्वेन ज्ञानवद् दीपवद्वा व्यवधायकत्वाभावात्, न चेन्द्रियग्यापारतिरोधानं व्यवधानं तस्याधुनाऽप्यनुवर्त्तमानत्वात् ।

यथा तद्भावभावित्वादाद्यविज्ञानमक्षजम् ।

तथा तद्भावभावित्वादुत्तरं ज्ञानमक्षजम् ॥

न हि वाचकस्मरणानन्तरमक्षिणी निमील्य विकल्पयति परोऽयमिति ।

अथ यावद्वाचकविज्ञानं हृदयपथमवतरति तावत्पोऽर्थः क्षणिकत्वादतिक्रान्त इति व्यवहित उच्यते तदपि दुराशामात्रम्, क्षणभङ्गस्थोपरिष्ठान्निराकरिष्यमाणत्वात् ।

अपि च प्रदर्शितप्राप्त्यादिव्यवहारवत्सम्मानद्वारकमिहापि तत्ग्रहणं भविष्यतीति सर्वथा न व्यवधानम्, तदेव समयस्मरणसापेक्षत्वेपि नेन्द्रियार्थसन्निकर्षोत्पन्नतामतिवर्त्तते सविकल्पक विज्ञानमिति कथमप्रत्यक्षम्, यत्पुनर्विशेषणविशेषग्रहणादिसामग्र्यपेक्षत्वेन बहुपयाससाध्यत्वमप्राप्त्यकरणमभिधीयते तदतीव सुभाषितम्, न हि बहुकलेशसाध्यत्व नाम प्रामाण्यमुपहन्ति, उक्तं च न हि गिरिशृङ्गपारुष्यं यद्गृह्यते तदप्रत्यक्षमिति, रमादिज्ञानापेक्षया च रूपज्ञानस्य दीपाद्यालोकाहरणप्रयामसाध्यत्वादप्राप्त्यं स्यात् ।

यदपि पूर्वापरामशरहितचाञ्चुषविज्ञानवैपरीत्येन विकल्पज्ञानानां विचारकत्वादप्रामाण्यमुच्यते तदपि न सम्यक्, सर्वत्र ज्ञानस्य विचारकत्वानुपपत्तेः, विचारको हि माता स हि पश्यति स्मरत्यनुसन्धत्ते विचारयतीच्छति द्वेष्टि यतते गृह्णाति बहाति सुखमनुभवतीति वक्ष्याम, अर्थं च स्पृशतो विज्ञानस्य विचारयतोऽपि कथमप्राप्त्यं स्यात् ।

अथास्य निर्विकल्पकेनैव सर्वात्मना स्पृष्टत्वात्पिष्ठपेषणमद्युक्तम् इति सवि-  
कल्पमपि अधिगतार्थग्राहित्वादप्रमाणमिति मन्यसे तदपि न साधु पूर्वमेव परि-  
हृतत्वात्, न ह्यनधिगताधिगन्तृत्व प्रामाण्यमित्युक्तम्, गृहीतग्रहणेऽपि प्रमाणस्य  
प्रमाणत्वानतिवृत्तेः ।

यत्त्वभ्यघायि भिन्नेष्वभेदमभिन्नेषु च भेद कल्पयन्त्यः कल्पना अतस्मि  
स्तद्ग्रहे प्रामाण्यमवब्रूहीतीति तद्युक्त अतस्मिस्तद्ग्रहो भवत्यप्रमाणत्वकारण  
तत्त्विह नास्ति तस्य हि बाधकप्रत्ययोपसन्निपातान्निश्चय, न च भवदुपवर्णितासु  
पञ्चस्वपि ज्ञात्यादिकल्पनासु बाधक किं चिदस्तीति नातस्मिस्तद्ग्राहिण्यः कल्पना  
भवन्ति ।

जातिर्जातिमतो भिन्ना गुणी गुणगणात्पृथक् ।

तथैव तत्प्रतीतिश्च कल्पनोक्तिरबाधिका ॥

एतच्चोपरिग्राह्येणैव, द्रव्यनाम्नोस्तु भिन्नयोर्भेदेनैव प्रतीतिर्नाभेदकल्पना,  
न हि देवदत्तशब्दोऽयमित्येव तद्वाच्यावगतिरेषा न शब्दोऽस्यामर्यारूढोऽवभा-  
सते न शब्दविवर्त्तरूपेणार्थः परिस्फुरति किं तर्हि—

शब्दस्मृत्याख्यसामान्यमामार्थ्यानिशयोद्भवः ।

प्रत्ययातिशयः सोऽयमित्येवं प्राक् प्रसाधितम् ॥

दण्डययमिति द्रव्याभेदकल्पना तु मन्दमतिभिरेवोदाहृता न हि दण्डो  
ऽयमिति देवदत्ते प्रतीतिः अपि तु दण्डीति, तत्र च प्रकृतिप्रत्ययौ पृथगेवोपल-  
भ्येते दण्डोऽस्यास्तीति दण्डी तदिह यथैव वस्तु तथेव तदवसाय इति नाभे-  
दारोपः, कर्मणि तद् द्वयमपि नास्ति नाभिन्ने भेदकल्पनम्, न च भिन्नेऽप्यभेद-  
कल्पना ।

क्रिया हि तत्त्वतो भिन्ना भेदेनैव च गृह्यते ।

चलतीत्यादिबोधेषु तत्स्वरूपावभासनात् ॥

तेन क्रियागुणद्रव्यनामजात्युपरञ्जितम् ।

विषयं दर्शयन्नेति विकल्पो नाप्रमाणताम् ॥

विपर्ययात्समुत्तीर्ण इति साधु सहामहे ।

प्रमाणात्तु बहिर्भूतं विकल्प न क्षमामहे ॥

कं चिद्बाधकयोगेन यदि तस्याप्रमाणता ।

निर्विकल्पेऽपि तुल्योऽसौ द्विचन्द्राद्यवभासिनि ॥

सनोराज्यविकल्पानां काममस्त्वप्रमाणता ।

यथावस्तु प्रवृत्तानां न त्वसावक्षजन्मनाम् ॥

न च निर्विकल्पकपृष्ठभावित्वकृतमेषामेवद्रूपम्, विषयसत्पशंमन्तरेण स्वतः  
स्वच्छरूपाणां ज्ञानानामेवमाकारत्वानुपपत्तेः, किं निर्विकल्पकपृष्ठभाविता करिष्यति



रिप्यति तदनन्तरभाविना हि स्मृतिरपि कचिद् दृश्यते एव, न च सा, तच्छा-  
भावतीति दुराग्रामात्रमेतत् ।

ननु निर्विकल्पकेनैव वस्तुसर्वस्व गृहीतम्, एकस्यार्थस्वभावस्यैति वणितम्,  
प्रतिबिहितमेतद् गृहीतग्रहणेऽपि प्रामाण्यानपायात्, किं च किं निर्विकल्पकेन  
गृह्यत इत्येतदेव न जानीमः ।

भवन्तो निर्विकल्पस्य विषय सम्प्रचक्षते ।  
सजातीयविजातीयपरावृत्तं स्वलक्षणम् ॥  
महासामान्यमन्ये तु सत्तां तद्विषयं विदुः ।  
वाग्रूपमपरे तत्त्वं प्रमेयं तस्य मन्वते ॥  
केचिद् गुणक्रियाद्रव्यजातिभेदादिरूपितम् ।  
शबलं वस्तु मन्यन्ते निर्विकल्पकगोचरम् ॥  
प्रत्यक्षविषयेऽप्येताश्चित्रं विप्रतिपत्तयः ।  
परोक्षार्थे हि विमतिः प्रत्यक्षेणोपशाम्यति ॥  
प्रत्यक्षे हि समुत्पन्ना विमतिः केन शाम्यति ।  
इदं भाति न भातीति सविद्विप्रतिपत्तिषु ॥  
परप्रत्यायने पुसा शरणं शपथोक्तयः ।

न तु शपथशरणा एव निरुद्यममास्मद् मार्गान्तरेणापि तत्प्रमेय निश्चितुमः ।

निर्विकल्पानुसारेण सविकल्पकसम्भवात् ।  
ग्राह्य तदानुगुण्येन निर्विकल्पस्य मन्महे ॥

तत्र न तावत्सकलसजातीयव्यावृत्तं स्वलक्षणं प्रत्यक्षस्य विषयः ।

गृहीते निर्विकल्पेन व्यावृत्ते हि स्वलक्षणे ।  
अकस्मादेव सामान्यविकल्पोल्लसन् कथम् ॥

निर्विकल्पानुसारेण हि विकल्पाः प्रादुर्भवितुमर्हन्ति, अपि च —

विजातीयपरावृत्तिविषया यदि कल्पना ।  
व्यावृत्तिरूपं सामान्यं गृहीतं हन्त दर्शनैः ॥  
व्यावृत्तान्ननु नैवान्या व्यावृत्तिः परमार्थतः ।  
व्यावृत्तग्रहणेनैव सुतरां तद्ग्रहो भवेत् ॥  
सामान्यग्रहणेऽप्येवं तद्व्यापारावकल्पनात् ।  
स्वलक्षणपरिच्छेदनिष्ठं तन्नावतिष्ठत् ॥

नापि सत्ताद्वैतवादिसम्मतसत्ताख्यो निर्विकल्पस्य विषयो युक्तः ।

सत्ताग्रहणपक्षेऽपि विशेषावगतिः कुतः ।  
सा भाति भेदस्पृष्टा चेत्सिद्धमद्वैतदर्शनम् ॥

न च भेदं विना सत्ता ग्रहीतुमपि शक्यते ।  
 नाविद्यामात्रमेवेदमिति च स्थापयिष्यते ॥  
 वाक्तृत्वप्रतिभासोऽपि प्रतिक्षिप्तोऽनया दिशा ।  
 कथं च चाक्षुषे ज्ञाने वाक्तृत्वमवभासते ॥  
 अगृहीते तु संबन्धे गृहीते वापि विस्मृते ।  
 अप्रवृद्धेऽपि सत्कारे वाचकावगतिः कुतः ॥  
 चित्रतापि पृथग्भूतैर्धर्मैस्तत्समवायिभिः ।  
 जात्यादिभिर्यदीष्येत धर्मिण काममस्तु सा ॥  
 तदात्मता तु नैकस्य नित्यं तत्त्वानुपग्रहात् ।  
 अशनिष्कर्षपक्षे तु धर्मभेदो बलाद्भवेत् ॥  
 यस्य यत्र यदोद्भूतिजिघृक्षा चेति कथ्यते ।  
 तदात्मकत्वं धर्माणामुच्यते चेत्यसंगतम् ॥  
 देशभेदस्तु धर्माणामस्माभिरपि नेष्यते ।  
 धर्मा हि तेषामाधारो न पुनः स तदात्मकः ॥  
 तस्माद्य एव वस्त्वात्मा सविकल्पस्य गोचरः ।  
 स एव निर्विकल्पस्य शब्दोल्लेखविवर्जितः ॥  
 किमात्मकोऽसाविति चेद्यद्यदा प्रतिभामते ।  
 वस्तुप्रमितयश्चैव प्रष्टव्या न तु वादिनः ॥  
 क्व चिज्जातिः क्वचिद्द्रव्यं क्वचित्कर्म क्वचिद्गुणः ।  
 यदेव सविकल्पेन तदेवानेन गृह्यते ॥  
 इदं शब्दानुसन्धानमात्रमभ्यधिकं परम् ।  
 विषये न तु भेदो ऽस्ति सविकल्पाविकल्पयोः ॥  
 अतः शब्दानुसन्धानबन्धं तदनुबन्धि वा ।  
 जात्यादिविषयग्राहि सर्वं प्रत्यक्षमिष्यते ॥  
 तस्माद्यत्कल्पनापोढपदं प्रत्यक्षलक्षणे ।  
 भिक्षुणा पठितं तस्य व्यवच्छेद्यं न विद्यते ॥

अभ्रान्तपदस्यापि व्यावर्त्यं न किं चन तन्मतेन पश्याम ।

ननु तिमिगशुभ्रमणनौयानसंक्षोभाद्याहितविभ्रम द्विचन्द्रालातचक्रचल-  
 त्पादादिदर्शनमपोह्यमस्य परैक्यम्, सत्यमुक्तम् अयुक्तं तु कल्पनापोढपदेनैव  
 तद्बुद्ध्यासिद्धेः तत्रापि निर्विकल्पकं ज्ञानमेकं चन्द्रादिविषयमेव विकल्पास्तु  
 विपरीताकारग्राहिणो भवन्ति यथा मरीचिग्राहिणी निर्विकल्पके सल्लिखितसायी  
 विकल्प इति,

ननु तिमिरेण द्विधाकृतं चक्षुरेकतया न शक्नोति शशिनं ग्रहीतुमि

ति निर्विकल्पकमपि द्विचन्द्रज्ञानम्, यद्येवं तरङ्गादिसादृश्यरूपितमूषरे मरीचिचक्रचक्षुषा परिच्छेत्तमशक्यमिति तत्रापि निर्विकल्पकमुदकग्राहि विज्ञानं किमिति नेष्यते, अमुपगमे वा सदसत्कल्पनोत्पातादिकृतः प्रमाणेतरव्यवहारो न स्यात्, अपि च न बाधकोपनिपातमन्तरेण भ्रान्तताऽवकल्पते ज्ञानानां च क्षणिकवादिमते बाध्यबाधकभावो बुद्धीनामुपपद्यत इत्यस्य विमर्देन ।

इति सुनिपुणबुद्धिलक्षण वक्तुकामः  
पदयुगलमपीदं निर्ममे नानवद्यम् ।  
भवतु मतिमहिम्नश्चेष्टित दृष्टमेत-  
ज्जगदभिभवधोरं धीमतो धर्मकीर्तः ॥  
श्रात्रादिवृत्तिरपरैरविकल्पिकेति  
प्रत्यक्षलक्षणमवर्णि तदप्यपास्तम् ।  
साम्यान्न यस्य न च सिद्ध्यति बुद्धिवृत्त्या  
दृष्टत्वमात्मन इति प्रतिपादितं प्राक् ॥

मीमांसकाभिमतस्य प्रत्यक्षलक्षणस्य खण्डनम्

‘सत्सम्प्रयोग पुरुषस्येन्द्रियाणां बुद्धिजन्म तत्प्रत्यक्षमनिमित्तं विद्यमानोपल-  
म्भनत्वादित्येतत्सूत्रं जैमिनीयैः साक्षात्प्रत्यक्षलक्षणपरत्वेन न व्याख्यातम्, चोदना-  
लक्षणोऽर्थो धर्म इति प्रकृतप्रतिज्ञासङ्गत्यभावादपि तु धर्मं प्रति प्रत्यक्षमनिमि-  
त्तमेव लक्षणकत्वादित्यनुवादत्वं लक्षणस्यापि सम्भवेदिति तदेतल्लक्षणवर्णने सूत्रयो-  
जनमसमीचीनम्, अतिव्याप्तिदोषानतिवृत्ते, तथा हीन्द्रियाणां सत्सम्प्रयोगे  
सति पुरुषस्य जायमाना बुद्धिः प्रत्यक्षमितिसूत्रार्थः, तथा चातिव्याप्तिः सशय-  
विपर्ययबुद्ध्योरपि इन्द्रियसम्प्रयोगजत्वेन प्रत्यक्षत्वप्रसङ्गात्,

अथ सत्सम्प्रयोग इति सता सम्प्रयोग इति व्याख्यायते तथाऽपि निराल-  
म्बनविभ्रमा एवार्थनिरपेक्षाजन्मानो निरस्ता भवेयुर्न सात्त्विकमनौ सशयविपर्ययौ ।

अथ सति सम्प्रयोगे इतः सत्समीपक्ष एव न त्यज्यते सशयविपर्ययच्छेदी  
च सम्प्रयोग इत्युपसर्गो वर्ण्यते । यथोक्तम्—

सम्यगर्थे च संशब्दो दुष्प्रयोगनिवारणः ।

दुष्टत्वाच्छ्रुतिक्काथोगो वार्यतामक्षजेक्षणात् ॥ इति ॥

तथापि प्रयोगसम्यक्त्वस्यातीन्द्रियत्वेन प्रत्यक्षानवगम्यत्वात्कार्यतोऽवग-  
तिर्वक्तव्या, कार्यं च ज्ञानं न च तदविशेषितमेव प्रयोगस्य सम्यक्तामवगमयति, न  
च तद्विशेषणपरमिह पदमप्यक्षरमपि मात्रामात्रमपि वा सूत्रे पश्याम, सतां प्रयोग इति  
च परं निरालम्बनविज्ञाननिवृत्तये वर्णितम्, सतीति तु सप्तम्यैव गतार्थत्वादनर्थम्,  
लोकत एव कार्यविशेषावगमात्प्रयोगसम्यक्त्वमवगमिष्याम इति चेन्नोक्त एव

प्रत्यक्षास्य सिद्धत्वात् किं तल्लक्षणे सूत्रमामर्थ्ययोजनावच्छेदन,

यदप्यत्रभवान्वृत्तिकार प्राह -यद्व्यभिचारि न तत्प्रत्यक्षम् यत्प्रत्यक्षं यद्विषयं ज्ञानमन्यमप्रयोगे भवति न तत्प्रत्यक्षमित्येव तत्प्रतोर्व्यत्ययेन लक्षणमनपवादमवकल्पत इति तदपि वृथाटाल्यामात्रम्, संशयज्ञानेन व्यभिचारानतिवृत्तेः, तत्र हि यद्विषय ज्ञान तेन सम्प्रयोगे भवति न तत्प्रत्यक्षमस्त्येव ।

ननुभयविषयं ज्ञानं न चोभयस्या सम्प्रयुक्तमिन्द्रियम्, मैवम्—न हि, ध्रुवखदिरवत् द्वात्रपि संशयसविदि प्रतिभासते किं तु स्थाणुवां पुरुषो वेत्यनिर्घा-रितैकतरपदार्थतत्त्वावमर्शो संशयो ज्ञायते, नूनं च तयोरन्यतरेणेन्द्रियं सम्प्रयुक्तमेवेति उभयावमर्शित्वाच्च संशयस्य येन सम्प्रयुक्तं चक्षुस्तद्विषयमपि तज्ज्ञानं भवत्येवेति नातिव्याप्तिः परिहृता भवति ।

अथ ब्रूयु किमनेन परिकलेशेन न लक्षणवर्णनमस्माकमभिमतम्, अनुवादपक्षनिमित्तत्वात्, अपि तु लोकप्रसिद्धप्रत्यक्षानुवादेन धर्मं पति अनिमित्तत्वमेव विधीयते न धर्मं पति प्रमाणं प्रत्यक्षां विद्यमानोपलम्भनत्वद्विद्यमानार्थप्रादित्वादित्यर्थः धर्मश्च न वर्तमानस्त्रिकालानवच्छिन्नस्य तस्य यजेत दद्याज्जुहुयाद् इत्यादिशब्देभ्यः प्रसीते, तर्हि सत्सम्प्रयोगे पुरुषस्येन्द्रियाणां बुद्धिजन्यं तत्प्रत्यक्षमिति किमर्थो ग्रन्थ इति चेन्न, विद्यमानोपलम्भनत्वमसिद्धमिति परो ब्रूयात्स वक्तव्यं. विद्यमानोपलम्भनं प्रत्यक्षं सत्सम्प्रयोगजन्यत्वादिति, प्रत्यक्षग्रहणमपि हेतुनिर्देशार्थमेव, सत्सम्प्रयोगस्यासिद्धतां ब्रुवन्नेन प्रत्याख्यायते, सत्सम्प्रयोगजं प्रत्यक्षं प्रत्यक्षत्वादि, तदुक्तम्,—‘प्रत्यक्षत्वमतो हेतुः शेषहेतु-प्रसिद्धये’ इति, स्वातन्त्र्येणपि प्रत्यक्षत्वं धर्मप्राहकत्वनिषेधाय वक्तव्यम्, न धर्मप्राहि प्रत्यक्षं प्रत्यक्षत्वादस्मदादिप्रत्यक्षवदित्येवमन्यत्रैव सूत्रतात्पर्यान्नातिव्याप्यादिदोषावसर इहेति, तदेतदपि न प्रामाणिकमनोनुकूलम्, कतरस्य प्रत्यक्षस्य धर्मं प्रत्यनिमित्तत्वं प्रतिपाद्यते किमस्मदादिप्रत्यक्षस्य, योगिप्रत्यक्षस्य वा, तत्रास्मदादिप्रत्यक्षस्य तथात्वे सर्वेषामविवाद एवेति किं तन्नेयता श्रमेण, योगिप्रत्यक्षस्य तु भवतामसिद्धत्वात्कस्य धर्मं प्रत्यनिमित्तत्वप्रतिपादनम् ।

एवं च धर्मिणोऽभावादाश्रयासिद्धतां स्पृशेत् ।

विद्यमानोपलम्भत्वप्रत्यक्षत्वादिसाधनम् ॥

परप्रसिद्ध्या तत्सिद्धिरिति चेत्केय प्रसिद्धिर्नाम, प्रमाणमूला तद्विपरीता वा, आद्ये पक्षे प्रमाणस्यापक्षपातित्वात्परस्यैव तवामि तत्सिद्धिर्भवतु, अप्रमाण-मूलेत्वे तु न कस्य चिदप्यसौ प्रसिद्धिः ।

योगिज्ञानं परेषां यत्सिद्धं तदनुभाषणे ।

प्रतिज्ञापदयोरेव व्याघातस्ते प्रसज्यते ॥

परैहि धर्मग्राहि योगिज्ञानमभ्युपगतम् अतस्तदनुभाषणे धर्मग्राहकः न धर्म-  
ग्राहकमिति उक्तं स्यात् ।

परसंसिद्धमूलं च नानुमानं प्रकल्पते ।  
उक्तं भवद्भिरेवेदं निरालम्बनदूषणम् ॥  
साध्यसिद्धियथा नास्ति परसिद्धेन हेतुना ।  
तथैव धर्मिसिद्धत्वं परसिद्ध्या न युज्यते ॥

तत्रैतत्स्यात् प्रसङ्गसाधनमिदं प्रसङ्गश्च नाम परप्रसिद्धेन परस्यानिष्ठापाद-  
नमुच्यते, परस्य च विद्यमानोपलब्धेन सत्सम्प्रयोगजन्यं च प्रत्यक्षां प्रसिद्धम्,  
अतस्तेनैव धर्मेण हेतुना धर्मानिमित्तत्वं नस्योपपद्यत इति को दोषः, नैतदेवम् -

प्रसङ्गसाधनं नाम नास्त्येव परमार्थतः ।  
तद्धि कुड्यं विना तत्र चित्रकर्मैव लक्ष्यते ॥

न हि नभःकुसुमस्य सौरभासौरभविचारो युक्तः, अथानि किं न एतेन  
भवत्विदं प्रसङ्गसाधनम् ।

तदत्रापि न तु व्याप्तिप्रतीतिरिह मादृशाम् ।  
न धर्मग्राहि सर्वेषां प्रत्यक्षमिति चेत्ति कः ॥

मत्प्रत्यक्षमक्षयं धर्मग्रहणे इति भवान्न जानीते त्वत्प्रत्यक्षमपि न धर्मग्रा-  
हीति नाहं जाने अन्यस्य प्रत्यक्षमिदं शमेवेत्युभाषण्यावा न जानीवहे ।

त्वया तु यदि सर्वेषां प्रत्यक्षं ज्ञातमीदृशम् ।  
तर्हि त्वमेव योगीति योगिनो द्वेष्टि किं वृथा ॥  
प्रामाणिकस्थितिं तस्मादित्थं श्रोत्रियं बुध्यसे ।  
परोक्तेऽतीन्द्रिये ह्यर्थे मा वादीर्दूषणं पुनः ॥

प्रमाणसिद्धे हतशक्तिदूषणं प्रमाणशून्येऽपि वृथा तदुक्तयः ।  
निरस्य चोद्यव्यसनं तु मृग्यतामतीन्द्रिये वस्तुनि साधनं पुनः ॥  
स चेत्पर्यनुयुक्तः सन्वक्तुं शक्नोति साधनम् ।  
ओमिति प्रतिपत्तव्यं नो चेन्नास्त्येव तस्य तत् ॥

### योगजप्रत्यक्षसाधनम्

आह शिद्धिं ता स्म प्रामाणिकवृत्तं न दूषणं ब्रूमो भवन्तमेवाऽनुयुज्ज्महे  
तदेतर्हि कथ्यता धर्माधिगमनिपुणयोगिप्रत्यक्षासिद्धौ किं प्रमाणमिति, इदमुच्यते  
दर्शनातिशय एव प्रमाणम्, तथा ह्यस्मदादिरपेक्षितालोकोऽवलोकयति निकट-  
स्थितमर्थवृन्दम्, उन्दुरुवैरिणस्तु<sup>१</sup> सान्द्रतमतमः पङ्कपटलाविबिम्बदेशपति-  
तमपि सपश्यन्ति, सपातिनामा च गृध्रालो यो जनशतव्यवहितामपि दक्षरथनन्द-

नसुन्दरी ददर्शेति श्रूयते गमाद्यो, सो ऽय दर्शनातिशय शुक्लादिगुणातिशय इव तारतम्यसमन्वित इति गमय त परमपि निरतिशयमातिशयम् अतश्च यत्रास्य पर प्रकर्षं ते योगिनो गीयन्ते, दर्शनस्य च परोऽतिशयः सूक्ष्मव्यवहितविप्रकृष्टभूतभविष्यदादिविषयत्वम् ,

ननु स्वविषयानतिक्रमेण भवतु तदतिशयकल्पना, धर्मस्तु चक्षुषो न विषय एव, यदुक्तम्—

यत्राप्यतिशयो दृष्टः स स्वार्थानतिलङ्घनात् ।

दूरसूक्ष्मादिदृष्टौ स्यान्न रूपे श्रोत्रवृत्तिता ॥

अपि च—

येऽपि चातिशया दृष्टाः प्रज्ञामेधावलैर्नृणाम् ।

स्तोकस्तोकान्तरत्वेन न त्वतीन्द्रियदर्शनादिति ॥

एतदयुक्तम् यतो यद्यपि नास्मदादिनयनविषयो धर्मः तथापि योगीन्द्रिय-गम्यो भविष्यति, तथाहि योऽनशतव्यवहितमन्धकारान्तरित वा नास्मदादिबो-चनगोचरतामुपयाति सम्प्रतिवृषदश दशोस्तु विषयो भवत्येव,

नन्वेवमविषये प्रवृत्तं योगिनां चक्षुर्गन्धरसादीनपि गृह्णीयात्, यथोक्तम्—

एकेन तु प्रमाणेन सर्वज्ञो येन कल्प्यते ।

नून स चक्षुषा सर्वान् रसादीन् प्रतिपद्यते ॥ इति ।

नैतदेवम्, रसादिग्राहीण्यपि योगिनामिन्द्रियाणि चक्षुर्वदतिशयवन्त्येवेति न रसादिषु चक्षुर्व्यापारः परिकल्प्यते, धर्मेऽपि न तर्हि कल्पनीय इति चेद् न तस्य रसादिवत्तदविषयता शब्दस्याभावात् ।

अपि च योगीन्द्रियाविषयत्वं धर्मस्य कथमवगतवान्भवान्, अविषयत्व तद्भावेऽपि तदनवगमादवगम्यते यथा नयनसद्भावे ऽपि शब्दाश्रवणात्तदविषयता शब्दस्यावसीयते न चैवं योगिचक्षुषि सत्यपि धर्मस्याग्रहणमवगन्तु शक्नोति भवानुभयस्थापि भवत परोक्षत्वादिति विषयस्य तस्य नैति नैव वक्तुं युक्तमिति ।

ननु कर्तव्यतारूपः त्रिकालस्पर्शवर्जितः ।

चक्षुर्विषयतामेति धर्म इत्यतिसाहस्रम् ॥

सत्यं साहस्रमेतत्ते मम वा चर्मचक्षुषः ।

न त्वेषु दुर्गमः पन्था योगिनां सर्वदर्शनाम् ॥

१. श्लोकवार्तिके सू० २६ श्लोक ११३ ।

२. वृषदशो विहाळः ।

३. श्लोकवार्तिके सू० २ श्लोक १११ ।

यच्च त्रिकाख्यानवच्छिन्नो यजेतत्यादिलिङादियुक्तशब्दैकशरणावगमो धर्मः  
कथं ततोऽन्येन प्रमाणेन परिच्छिद्यतामित्युच्यते तदपि प्रक्रियामात्रम्, किमिव हि  
त्रिकाख्यपशास्त्रश्रम्या कृत्यम्, यथा वयं गमनादिक्रियाणां देशान्तरप्राप्त्यादिप्रयो-  
जनतां जानीमस्तथाऽग्निहोत्रादिक्रियाणां स्वर्गादिक्रियाणां ज्ञास्यन्ति योगिन इति  
किमत्र साहसम्, यादं हि बाह्यद्रष्टव्यमर्थो न तेष्वतिशयो विषह्यते तदल्लभनुब-  
न्धेन ।

मनःकरणकं ज्ञानं भावनाभ्याससम्भवम् ।

भवति ध्यायतां धर्मे कान्तादाविव कामिनाम् ॥

मनो हि सर्वविषयं, न तस्याविषयः कश्चिदास्त, अम्यासवशाच्चातीन्द्रियेष्व-  
प्यर्थेषु परिस्फुरा प्रतिभासा, प्रादुर्भवन्तो दृश्यन्ते, यथाऽऽ-:-

कामशोकाभयोन्मादचौरस्वप्नाद्यपद्रुताः ।

अभूतानपि पश्यन्ति पुरतोऽवस्थितानिव ॥ इति ।

नन्वेतेषां भिद्यमानत्वाच्च योगिविज्ञाने दृष्टान्तत्वं युक्तम्, न स्फुटाभासमात्र-  
तया दृष्टान्तत्वोपपत्तेः, न हि शब्दघटयोरपि सर्वात्मना तुल्यत्वम्, तत्र कामशोका-  
दिभावनाभ्यासभुवा प्रतिभासानां बाधकवैधुर्यादप्रामाण्यं भविष्यति नेतरेषां तद-  
भावात्, स्फुटाभासत्वं तुभ्यत्रापि तुल्यम् ।

नन्वभ्यासोऽपि क्रियमाणो नात्यन्तमपूर्वमतिशयमावहति लङ्घनाभ्यासवत्,  
योऽपि हि प्रतिदिनमनस्कर्मा लङ्घनमभ्यस्यति सोऽपि कतिपयपदपरिमितमव-  
नितलमभिलङ्घयति न तु पर्वतमभ्युचि वेति ।

प्रातिभज्ञाननिरूपणम्

उच्यते—

लङ्घनं देहधर्मत्वात्कफजाड्यादिसम्भवात् ।

मा गात्रकर्षं ज्ञाने तु तस्य कः प्रतिबन्धकः ॥

लङ्घनादौ तु पूर्वेषुः प्रयत्नसमुपाजितः ।

न देहेऽतिशयः कश्चिदन्येद्युरवतिष्ठते ॥

तत्र केवलमभ्यासात्प्रक्षये कफमेदसोः ।

शरीरलाघवं लब्ध्वा लङ्घयन्ति यथोचितम् ॥

इह विज्ञानजन्यस्तु संस्कारो व्यवतिष्ठते ।

क्रमोपचीयमानोऽसौ परातिशयकारणम् ॥

यथानुवाकग्रहणे संस्थाऽभ्यसनकलितः ।

स्थिरः करोति संस्कारः पाठस्मृत्यादिपाठवत् ॥

यथा वा पुटपाकेन शोध्यमानं शनैः शनैः ।

हेमनिष्प्रतिकाशं तद्याति कल्याणतां पराम् ॥

तथैव भावनाभ्यासाद् यागिनामपि मानसम् ।  
 ज्ञाने सकलविज्ञेयग्राह्यात्कारे क्षमं भवेत् ॥  
 अस्मदादेश्च रागादिमलावर्णधूसरम् ।  
 मनो न लभते ज्ञानप्रकर्षपदवीं पगम् ॥  
 प्रत्यह् भावनाऽभ्यासक्षपिताशेषकल्मषम् ।  
 योगिनां तु मनः शुद्धं कमिवार्थं न पश्यति ॥  
 यथाच तेषां रागादि प्रमाणमवकल्पते ।  
 तथाऽपवर्गचिन्तायां विस्तरेणाभिधास्यते ॥  
 तदेवं क्षीणदोषाणां ध्यानावहितचेतसाम् ।  
 निर्मलं सर्वविषयं ज्ञानं भवति योगिनाम् ।  
 अपि चानागतं ज्ञानमस्मदादेश्चपि क्वचित् ।  
 प्रमाणं प्रातिभश्चो मे भ्राताऽऽगन्तेति दृश्यते ॥  
 नानर्थजं न संदिग्धं न बाधविधुरीकृतम् ।  
 न दुष्टकारणं चेति प्रमाणमिदमिष्यताम् ॥  
 क्व चिद्वाधकयोगश्चेदस्तु तस्याप्रमाणता ।  
 यत्रापरेद्युरभ्येति भ्राता तत्र किमुच्यताम् ॥  
 काकतालीयमिति चेन्न प्रमाणप्रदर्शितम् ।  
 वस्तु तत् काकतालीयमिति भवितुमर्हति ॥

नन्वनर्थकमिदं ज्ञानं भ्रातुस्तज्जनकस्य तदानीमसत्त्वात्, स्यादेतदेवम्—यदि  
 तदाऽस्तित्वेन भ्रातरं गृह्णीयात्, किं तु भाविनमेव गृह्णाति भावित्वं च तदस्या-  
 स्थैवेति कथमनर्थकं तज्ज्ञानम् ।

ननु भावितया ग्रहणमवष्टमानं भावित्वं हि नाम सावधिः प्रागभावः अभा-  
 वस्य च भावेन भ्रात्रा सह कः सम्बन्धः, वस्त्ववस्तुनोर्विरोधात्, तदेतदसम्भक्,  
 तद्देशसम्बन्धस्य तत्र प्रागभावो न तु घर्मिण, स हि विद्यत एव प्रागभावतः, स  
 च कुतश्चिद्भोजनोत्कण्ठादेः कारणात् स्मरणपदवीमुपारूढः श्वस्तनागमनविशिष्ट-  
 त्वेन प्रतिभातीति प्रातिभस्य स एव जनक इति, तस्मादनर्थकत्वाभावात्प्रमाणं  
 प्रातिभम्, प्रमाणं च सत्प्रत्यक्षमेव न प्रमाणान्तरम्, शब्दविकल्परूप्यनिमित्तान-  
 पेक्षत्वात् ।

ननु प्रत्यक्षमपि मा भूदिन्द्रियानपेक्षात्वात्, मैवम् मनस एव तज्ज्ञेन्द्रियत्वात्,  
 पूर्वोत्पन्नचाक्षुषविज्ञानविशेषणस्य बाह्यस्य वस्तुनो मनो ग्राहकमिति नान्वाद्यभाव  
 इत्युक्तम्, शब्दाद्युपायान्तरविरतौ च जायमानमनवद्यं ज्ञानं मानसं  
 प्रत्यक्षां भवति सुरभिः केतककुसुमं मञ्जुरा शर्करेति ज्ञानवदित्यप्युक्तम्, अत एव  
 नानियतनिमित्तकं ज्ञानं प्रत्यक्षातिरिक्तस्वार्थनाम्न. प्रत्ययस्याभावात्,



‘ऋषीणामपि यज् ज्ञान तदप्यागमपूर्वकम्’ इति हि वदन्ति, आगमग्रहणं च निदर्शनार्थम्, अनुपायस्य ज्ञानस्य तेषाममत्त्वात्, न च सिद्धदर्शनं प्रतिभा-  
अस्मदादेरपि भावात्, तस्मान्न प्रमाणन्तर प्रातिभम् अपि तु प्रत्यक्षमेव ।

ननु प्रत्यक्षमपि नेद भवति तद्धि वर्त्तमानैकविषयम्, यथोक्तम् ‘सम्बद्धं  
वर्त्तमानं च गृह्यते चक्षुरादिनेति, तथा एष. प्रत्यक्षधर्मश्च वर्त्तमानार्थतयैवेति,  
मैत्रम्, अनागतग्राहिण प्रत्यक्षस्य प्रदेशान्तरे स्वयमेवोक्तत्वात्, ‘रजत गृह्य-  
माणं चि चिरस्थायीति गृह्यते’ इति भवानेवाचोचत्, तस्मात्प्रत्यक्षमनागतग्राहि-  
श्वो मे भ्राताऽऽगन्तेति सिद्धम्, एवं चास्मदादानामिवानागते भ्रातरि योगि-  
ना भविष्यति धर्मे प्रत्यक्षं प्रवर्त्स्यतीति, तस्माद्यत्सर्वज्ञनिषेवाय ऋश्यते—

यज्जातीयैः प्रमाणैस्तु यज्जातीयार्थदर्शनम् ।

भवेदिदानीं लोकस्य तथा कालान्तरेऽप्यभूदिति ॥

तदपास्तं भवति तत्रैतत्स्यात्, सर्वज्ञता योगिना किमेकेन ज्ञानेन, बहुभि-  
र्वा, न तावदेकेन, न ह्येकरिमञ्जाने परस्परविरोधिनीऽर्थाः शीतोष्णवदवभासन्ते,  
नापि बहुभिः, तानि हि क्रमेण वा भवेयुर्युगपद्वा न युगपच्छानानि सम्भवन्ति,  
सूक्ष्मान्तं करणसापेक्षत्वात्, क्रमभाविभिस्तु, ज्ञानैः शेषत्रिभुवनकुहरनिहितनि-  
खिलपदार्थसार्यसाक्षात्करणमेषां मन्वन्तरकोटिभिरपि दुर्घटमिति कथं सर्वज्ञा  
योगिनः, उच्यते—युगपदेकयैव बुद्ध्या सर्वज्ञ सर्वानर्थान् द्रष्टवन्ति योगिनः ।

यत् विरुद्धत्वादिति तदप्रयोजकम्, विरुद्धानामपि नीळपीतादीनामेकत्र  
चित्रप्रत्यये भासनात्, एकत्र च मेचकप्रत्यये सन्नहितपदार्थव्यतिरिक्तसकलवस्त्व-  
भावग्रहणं पूर्वस्य ‘दशितत्वात्, शीतोष्णयोरपि क्वचिदवसरे भवति युगपद्बु-  
पलम्भनद्यथा प्रतपति हुनवहविस्फुब्जिनिकरानुकारिकरणे तरुणोष्मणि ग्रीष्मे  
हिमशकलशिथिरपयसि सरसि निमग्ननाभिदध्नदेहस्य पुंसो युगपदेव सरः-  
सलिलदूष्यतिपवर्तिनौ शीतोष्णस्पर्शविनुभवपथमवतरतः ।

नन्वेकेन ज्ञानेन सर्वानर्थान् भूतभाविनः परोक्षानपि पश्यन्तो योगिनः कथ-  
मखिलत्रैलोक्यवृत्तान्तदर्शिन्ः सकलजगद्गुरोरीश्वराद्विशिष्येरन्, अस्ति विशेष  
ईश्वरस्य तथाविधं नित्यमेव ज्ञानम्, योगिना तु योगभावनाभ्यासप्रभवमिति ।

ननु नादृष्टपूर्वेऽर्थे क्वचिद्भवति भावना ।

आगमात् परिच्छिन्ने धर्मे भावनयाऽपि किम् ॥

चोदनैव धर्मे प्रमाणमिति सावधारणप्रतिज्ञार्थः पथममागमादवगतधर्मस्वरू-  
पेषु सत्त्वपि योगेषु न विप्लवत एवेति, उच्यते—योगिष्वस्त्येवायं प्रकारः, पश्चा-  
दपि प्रवर्त्तमाने धर्मेग्राहिणि प्रत्यक्षे चोदनैवेत्यवधारणं शिथिलीभवत्येव ।

अपि चेद्वरज्ञानं सांसिद्धिकमेव धर्मविषय वेदस्य कारणभूतं वक्ष्यामः,  
तस्मिन्नपि सति न चोदनैवेत्यवधारणार्थसिद्धिः, तस्मान्न धर्मग्राहकं योगिप्रत्यक्षं  
विद्यमानोपलम्भनत्वात्सत्प्रयोगजनत्वादित्यादिसाधनमप्रयोजकम् ।

प्रमाणान्तरं विज्ञातप्रमेयप्रतिपादकः ।  
धर्मोपदेशकः शब्दः शब्दत्वाद् घटशब्दवत् ॥  
प्रत्यक्षः कस्यचिद्धर्मः प्रमेयत्वाद् घटादिवत् ।  
इत्यादयश्च सुलभाः सन्त्येव प्रतिहेतवः ॥  
तेन निष्प्रतिभयुक्तिसाधितां योगबुद्धिमखिलार्थदर्शिनीम् ।  
किं विडम्बयितुमुच्यते सुधा दुष्टहेतुनिकुरम्बशम्भरम् ॥

तदित्यमपि जैमिनीय सूत्रममङ्गलार्थम्, लक्षणपरत्वं त्वस्य निरस्तमेव ।

यदपि कैश्चित्प्रत्यक्षलक्षणमुक्तम्, आत्मेन्द्रियमनोऽर्थसन्निकर्षाद्यदुत्पद्यते  
ज्ञानं तदन्यदनुमानादिभ्यः प्रत्यक्षमिति, तदपि त्रयद्वयसन्निकर्षजन्मना सुखा-  
त्मादिज्ञानानामव्यापकमतिव्यापकं च व्यभिचार्यादिबोधानामित्युपेक्षणीयम् ।

### साख्याभिमतप्रत्यक्षलक्षणखण्डनम्

ईश्वरकृष्णस्तु 'प्रतिविषयाध्यवसायो दृष्टमिति प्रत्यक्षलक्षणमवोचत्, तदपि  
न मनोऽम्, अनुमानादिज्ञानानामपि विषयाध्यवसायस्वभावत्वेनातिव्याप्तेः,  
यत्त राज्ञा व्याख्यातवन् प्रतिराभिमुख्ये वर्त्तते तेनाभिमुख्येन विषयाध्यवसाय-  
प्रत्यक्षमिति तदप्यनुमानादावस्त्येव घटोऽयमितिवदग्निमान् पर्वत इत्याभि-  
मुख्येनैव प्रतीते, स्पष्टता तु सर्वसंविदां स्वविषये विद्यत एव, अथ मन्यसे  
सामान्यविहितस्य विशेषेण बावादनुमानादिव्यावृत्तिः सेत्स्यति सामान्येनाध्य-  
वसाय उत्सृष्ट स लिङ्गशब्दाभ्यां विशेषित इति तदितरोऽध्यवसाय प्रत्यक्षमिति  
स्यास्यति, यद्येवं प्रत्यक्षलक्षणमिदानीमव्याकरणीयमेव, शब्दलिङ्गग्रहणे वर्णिते  
सति तद्वैलक्षण्यादेव प्रत्यक्षां ज्ञास्यत इति, तस्मादिन्द्रियार्थसन्निकर्षोत्पन्नपदो-  
पादानमन्तरेण नानुमानादिव्यवच्छेद उपपद्यत इति इदमपि न प्रत्यक्षलक्षणमन-  
वद्यम् ।

अलमतिविस्तरेण परदर्शनगीतमतो  
विगतकलकमस्ति न हि लक्षणमक्षधियः ।  
तदमलमक्षपादमुनिनैव निबद्धमिदं  
हरति मनांसि लक्षणमुदारधियाम् ॥

### अथानुमानलक्षणम्

एवं प्रमाणज्येष्ठेऽस्मिन् प्रत्यक्षे लक्षिते सति ।  
कथ्यतेऽवसरप्राप्तमनुमानस्य लक्षणम् ॥

तत्पूर्वकं च त्रिविधमनुमानं पूर्ववच्छेषवत्सामान्यतोद्दष्टं च ॥५॥

तत्रानुमानस्वरूपं ब्रूमहे ततस्तत्र सूत्रं योजयिष्याम ।

— पञ्चलक्षणकाल्पिज्ञाद्गृहीतानियमे स्मृतेः ।

परोक्षे लिङ्गिनि ज्ञानमनुमानं प्रचक्षते ॥

अत्रापि लिङ्गविषय ज्ञान ज्ञानविषयीकृत वा लिङ्गं प्रतिबन्धस्मरणसहितं प्रमाणम्, लिङ्गज्ञान फलम्, लिङ्गिज्ञानस्य वा प्रमाणताया पूर्ववदुपादानादि-ज्ञान फलमुपवर्णनीय करणस्य हि प्रमाणत्वमिति स्थितमेवैतत् तत्र परोक्षोऽर्थो लिङ्गयत्ते गम्यतेऽननेति लिङ्गम् तच्च पञ्चलक्षणम्, कानि पुन पञ्च लक्षणानि, पक्षधर्मत्व सपक्षाधर्मत्वं विपक्षान्धावृत्तिबाधितविषयत्वमन्तर्प्रतिपक्षत्व चेति, सिषाधविषितधर्मविशिष्टो धर्मो पक्षः तद्धर्मत्वं तदाश्रितत्वमित्यर्थः, साध्यधर्मयोगेन निश्चात धर्म्यन्तरं सपक्षः तत्राश्रितत्वम्, साध्यधर्मसंस्पर्शशून्यो धर्मो विपक्षः ततो व्यावृत्तिः, अनुमेयस्यार्थस्य प्रत्यक्षेणागमेन वाऽनपहरणमबाधितविषयत्वम्, संशयबीजभूतेनार्थेन प्रत्यनुमानतया प्रयुज्यमानेनानुपहतत्वमन्तर्प्रतिपक्षत्वम्, एतैः पञ्चलिङ्गैरूपपक्ष लिङ्गमनुमापकं भवति, एतेषामेव लक्षणानामेकैकापायात्पञ्च हेत्वाभासा वक्ष्यन्ते, यस्य पक्षधर्मता नास्त्यसावसिद्धो हेत्वाभासः, यथा नित्यः शब्दः चाक्षुषत्वात् साध्यविपर्ययव्याप्तस्तु विरुद्धः स यथा नित्यः शब्दः कृतकत्वाद् आकाशवत्, स्पष्टे सर्वं यस्य नास्ति सोऽनैकान्तिकः यथा नित्यः शब्दः प्रमेयत्वादिति, यस्याबाधितविषयत्व नास्ति स कालात्ययापदिष्ट यथाऽनुष्णस्तेजोऽवयवी कृतकत्वाद् घटवदिति, यस्य निष्प्रतिपक्षता नास्ति, स प्रकरणमम्. यथा अनित्यः शब्दो निम्नधर्मानुपलब्धेर्घटवत् नित्यः शब्दोऽनित्यधर्मानुपलब्धेराकाशवदिति, सोऽयमेतेषु पञ्चषु लक्षणेभ्यविनाभावो लिङ्गस्य परिसमाप्यते ।

ननु च त्रिलक्षणकै हेतावविनाभावः परिसमाप्यते न च तथाविधे बाधः सम्भवति बाधाविनाभावयोर्विरोधात्, यच्चेदमग्न्यनुष्णत्वसाधने कृतकत्वं त्रिलक्षणमपि बाधकविधुरितविषयमित्युदाहृतं तदसमोक्षिताभिधानम्, अत्र त्रैलक्षण्यानुपपत्तेः, पक्षधर्म एव तावदय न भवति प्रत्यक्षाद्यनिराकृतो हि पक्ष उच्यते, न चायमीदृश इत्यपक्षा एव, तद्धर्मो हेतुः कथं पक्षधर्मः स्यात्, नाप्ययमन्वयी हेतुरन्वयग्रहणसमर्थ एव तद्विपक्षवावधारणात्, अन्वयो हि गृह्यमाण सर्वाक्षेपेण यद्यत्कृतक तत्तदनुष्णमित्येव गृह्यते, ततश्च तद्ग्रहणसमये एवायमुष्णोऽपि कृतक इति हृदयपथमवतरति तन्नूपादिति कथमन्वयग्रहणम् ।

यदि त्वनलमुत्सृज्य घटादावन्वयग्रहः ।

नान्तर्व्याप्तिगृहीता स्यात्साध्यसाधनधर्मयोः ॥

ततश्चैवंविधाद्धेतोः स्वसाध्यनियमोज्झितात् ।

साध्याभिलाष इत्येवं षण्ढानुनयदोहदः ॥

अन्वयपूर्वकत्वाच्च व्यतिरेकग्रहणस्य तन्निराकरणे तदपाकरणमवगन्तव्यम्, अपि च सिषाधयिषितधर्मवैपरीत्येन बह्वे प्रत्यक्षतो निश्चयाद् वस्तुवृत्तेन स एव विपक्ष इति न ततो व्यतिरेकः कृतकत्वस्येति, तस्मात्त्रैलक्षण्यापायादेव हेत्वाभासोऽयमिति न रूपान्तरमबाधितविषयत्वमपेक्षते कथं चेदमबाधितत्व निश्चीयते ।

न ह्यदर्शनमात्रेण बाधाविरहनिश्चयः ।

सर्वात्मना हि नास्तित्वं विद्युः कथमयोगिनः ॥

अनिश्चिते तदङ्गे च न हेतोर्हेतुता भवेत् ।

यथैव पक्षधर्मादिरूपाणामनुपग्रहे ॥

तस्मादबाधितत्व रूपान्तरमवचनीयमिति,

अत्राभिधीयते, यदुक्तम् अन्वयग्रहण सर्वाक्षेपेणेति तदग्रहणवेत्तायामेव सिषाधयिषितधर्मविपर्ययाध्यासितद्वुतवहस्वरूपपरिस्फुरणादन्वयशून्योऽयं हेतुरिति तदद्वयगमम्, अन्वय सत्य सर्वाक्षेपेण गृह्यते, न पुनरेकैकधर्मिसमुल्लेखेन, एव हि तदानन्त्यादन्वयो ग्रहीतुमेव न शक्यते, अनुमानस्य च वैफल्यमित्थं भवेदग्निमता धूमवता सर्वधमिणामन्वयावगमकाळ एव गृहीतत्वात् ।

धूमो हि यत्र यत्रेति सामान्येनैव गृह्यते ।

न पुनः पर्वतेऽरण्ये गृहे वेत्येवमिष्यते ॥

एवं च सत्याक्षेपचाचोयुक्तिरुपपन्ना भविष्यति ।

न चैवं सति वक्तव्यं षण्ढानुनयमार्गणम् ।

न हि तद्वर्जमित्येवं व्याप्तिग्रहणमिष्यते ॥

सामान्येन च व्याप्तिर्गृहीता सती सिषाधयिषितधर्म्यपेक्षायां सैवान्तर्व्याप्तिरुच्यते, यैव च नगळगान्यनुमानसमये तद्व्यतिरिक्तकान्तारादिप्रदेशवृत्तिनी बह्व्यप्तिरभूत्सैव काळान्तरे कान्तारवृत्तिनि बह्वनुमीयमानेऽन्तर्व्याप्तिरवतिष्ठते, तदिहापि यत्कृतकं तदनुष्णमिति सामान्यतः परिच्छेदात् तदानीमनलोन्मेष इति सिद्धोऽन्वयः, व्यतिरेकोऽपि कार्ये तेजोऽवयविनि पक्षीकृते कृतकत्वस्य तेजःपरमाणुशो विधुतारकपरमाण्वनभ्युपगमे तु विपक्ष एव नास्तीति तदभावात्सुतरां तत्रावृत्तिर्भवतीति, नहि सपक्ष इव विपक्षे वृत्तिरिष्यते येन यत्नत तस्मिद्धये यतेत, अग्निरेव विपक्ष इति चेन्मैवम्, न हि पक्ष एव विपक्षो भवितुमर्हति ।

ननु वस्तुतामद्विरूपत्वात्पक्षो नाम परमार्थतो नास्त्येव, साध्यधर्माऽधिकरणभूतभेत्सोऽर्थस्तत्सपक्ष एव विपर्यये तु न विपक्षतामतिवर्त्तते, न च क-

मद्वययोगित्वं रूपद्वयरहितत्वं वा वस्तुनः समस्तीति, तदयुक्तम्, अनुमानोच्छेद-  
प्रसङ्गात्, अद्विरूपत्वेऽपि वस्तूनां निसर्गविषयीकृतोऽर्थः कश्चित्पक्षा एषितव्यः,  
तदभावे तदपेक्षास्वरूपयोः सपक्षाविपक्षयोरप्यभावः स्यात् तदस्य पक्षास्य सतोऽपि  
सपक्षात्वमारोप्य यत्नेन व्यभिचारचोदनं तेनाग्न्यनुमानमपि विष्कवेत्,

ननु पर्वतादिर्धर्मो न ज्वलनाख्यसाध्यधर्मशून्यता तत्र निश्चितः तेजोऽवयवी  
त्वनुष्णत्ववैपरीत्येन प्रत्यक्षातो निश्चित इति तस्मिन्निदानो पर्वतादिरग्निमत्तया  
निश्चितः तथाभ्युपगमे वा किमनुमानेन ।

ननु न पर्वतोऽग्निमत्तया निश्चितो नापि तद्वैपरीत्येन किं तु सदिग्ध एवास्ते,  
यद्येवं संदिग्धेऽपि विपक्षे वर्तमानो धूमादिहेतुरेव स्यान्ननिश्चितविपक्षावृत्तिवत्संदि-  
ग्धविपक्षावृत्तेरप्यहेतुत्वात्सवमनुमानमुत्पीदेत्, तस्मात्तत्क्षणे व्यभिचारचोदनमनु-  
चितमिति व्यतिरेकवानेवायं हेतुः, यत्पुनरभिहितम्, अनिराकृतपक्षावृत्तित्वमस्य  
नास्तीति तत्सत्यम्, व्यमप्यस्य पक्षमप्यक्षाबाधितमिच्छाम एव, यत्तु न पक्षमात्र-  
पर्यवसितो बाध किं तु हेतुमपि स्पृशति ।

न हेतुनिरपेक्षात्मा पक्षो नामास्ति कश्चन ।

प्रसाधयितुमिष्टो हि हेतुना पक्ष उच्यते ॥

स न साधयितुं शक्यः प्रत्यक्षे प्रतियोगिनि ।

साध्यापहारद्वारेण हेतुर्भवति बाधितः ॥

अबाधितानुमेयत्वमत्र एवास्य लक्षणम् ।

ननु हेतुरसिद्धोऽयं ज्वलन वृत्तिसंभवात् ॥

यत्तु बाधितता ज्ञातुं शक्या नेति विकल्पितम् ।

पक्षस्यापि महाभाग कथं तां प्रविपत्स्यसे ॥

प्रयत्ने क्रियमाणेऽपि यदि बाधा न दृश्यते ।

नास्त्येवेत्यवगन्तव्यं व्यवहारो हि नान्यथा ॥

अतस्त्रिबन्धनेऽपि हेतौ बाधसम्भवाद्बाधितत्वं रूपान्तर वक्तव्यम्, एवं  
च यदुच्यते बाधाविनाभावयोर्विरोधादिति तत्कथंचिद्युक्तम्, कथंचिदयुक्तम्,  
पञ्चबन्धनके लङ्गे य परिसमोऽविनाभावः, तत्र नास्त्येव बाध इत्येवं युक्त-  
मेतत् । अलक्षणकङ्कालविनाभावविप्रायेण त्वयुक्तमेतदित्यल प्रसंगेन ।

नियमस्मृतेरिति विव्रियता कोऽयं नियमो नाम, व्याप्तिरविनाभावौ नित्य-  
साहचर्यमित्यर्थः ।

तादात्म्यतदुत्पत्त्योर्बौद्धाभिमतव्याप्तिग्रहोपायत्वकथनम्

आह नैतावत्येव विरन्तुमुचितं तस्य तदाविनाभावित्वमित्यत्र हि निमित्त-  
मन्वेषणीयं तात्त्विकैः, तच्च तादात्म्यतदुत्पत्तिरूपमीक्षितवन्तो भिदावः, यो हि  
यदात्मा भावः स कथं तदुत्पत्तिरिति वृक्षात्मिकैव हि शिखाया तेन वृक्षत्वमनुमापयति

सोऽयं स्वभावहेतुरुच्यते वृक्षोऽयं शिक्षापात्वादिति तत्र तादात्म्यं प्रतिबन्धः, कार्यं च नाम कारणाधीनात्मत्वाभमेव भवति न कारणानपेक्षमिति तदुपलम्ब्यमानं तदनुमापयत्यग्निरत्र धूमादिति कार्यहेतौ तदुत्पत्तिप्रतिबन्धः, एव हि द्विविधं प्रतिबन्धमनुमेयान्यभिचारनिबन्धनमनुकृत्वा केवलसाहचर्यनियममाश्रयणं यत् प्रसारिका सैवेति ।

### बौद्धमतखण्डनम्

उच्यते—पादप्रसारिकैव साधीयसी स्थूलदृष्टिभिरवकम्बिता वरं न सूक्ष्मदृष्टिभिरुत्प्रेक्षिता तादात्म्यादिप्रतिबन्धा, तादात्म्ये तावद्भ्रमकागे हेतुसाध्योरव्यतिरेके गम्यगमकभाव एव दुरुपपत्तादः, न खल्वगृहीतं किं लिङ्गिप्रतीतिमाघातुमर्हति, तत्र लिङ्गबुद्धौ लिङ्ग प्रतिभासते न वा, अप्रतिभासे तद्बुद्ध्या तदग्रहणात्कथं तस्य तदात्मकत्वम्, प्रतिभासे तु लिङ्गवत्प्रत्यक्ष एव सोऽर्थ इति किमनुमानेन, विपरीतसमारोपव्यवच्छेदार्थमनुमानमिति चेद् न, तत्स्वरूपग्रहणे विपरीतारोपणावसराभावात्, न हि शिर.पाण्यादिविशेषदर्शने सति स्थाणुसमारोपं भवति तत्र तद्भेदादुपपद्येतापि न हि शिर पाण्यादय एव पुरुष इति तद्ग्रहणेऽप्यपुरुषारोपः कामं भवेत्, इह वृक्षत्वशिक्षापात्वयोरभेदाच्छिक्षापात्वग्रहणे सति का कथा वृक्षेतरसमारोपस्य, अपि च वृक्षत्वग्रहणे सति सामान्यधर्मग्रहणाद्विशेषानव्यवसायात्कदा चिदशिक्षारोप स्याद् न तु शिक्षापात्वग्रहणे सति अवृक्षत्वसमारोपो युक्तः ।

प्रमातुः शिक्षापात्वं हि यस्य प्रत्यक्षगोचरः ।

परोक्षं तस्य वृक्षत्वमिति नातीव लौकिकम् ॥

किं च साध्यसाधनयोरव्यतिरेकाद् यथा शिक्षापात्वेन वृक्षत्वमनुमीयते तथा वृक्षत्वेनापि शिक्षापात्वमनुमीयते तादात्म्याविशेषात्, तथा च प्रयत्ननान्तरीयकत्वेनानित्यत्वं साध्यते तद्वदनित्यत्वेनापि तत्साध्येत, ततश्च सपक्षव्याप्यव्याप्तिभ्यां कृतकत्वप्रयत्ननान्तरीयकत्वयोर्धो भेद उक्तः स इयते ।

ननु चान्यः सम्बन्धः अन्यश्च प्रतिबन्धः द्विष्ट सम्बन्ध प्रतिबन्धस्तु परायत्तत्वलक्षणः, तत्र शिक्षापात्वं वृक्षत्वे प्रतिबन्धं न वृक्षत्वं शिक्षापात्वे प्रयत्ननान्तरीयकत्वमप्यनित्यत्वे नियतं न त्वनित्यत्वं तत्रेति तथा धूमस्याग्नौ प्रतिबन्धो न त्वधूमे, सत्यमेवं किं त्वेवमुच्यमाने नियम एवाङ्गीकृतो भवेद् न तादात्म्यम्, तादात्म्ये हि यथा शिक्षा शिक्षा विना न दृश्यते तथा वृक्षत्वमपि शिक्षापरहितं न दृश्येत, दृश्यते च खदिरादौ शिक्षापरहितं वृक्षत्व विद्युदादौ च प्रयत्ननान्तरीयकत्वरहितमनित्यत्वमुपलभ्यत इति कथमभेदः ।

विना साधनधर्मेण साध्यधर्मोऽयमस्ति हि ।

दृष्टस्तद्व्यतिरेकेण तदात्मा चेति कैतवम् ॥

अथ विद्युदाद्यनित्यत्वादस्यदेव घटाद्यनित्यत्वं यत्प्रयत्ननान्तरीयकत्वाभिन्न-  
मुच्यते तर्हि धर्मिभेदेन धर्माणां भेदेऽन्वयग्रहणानुपपत्तेः सर्वमनुमानमुत्सीदेद्,  
धूमाग्न्योस्तु कार्यकारणयोर्भेदाद्युक्तं वक्तुं धूमस्याग्नौ प्रतिबन्धो न त्वग्नेर्धूमे, इह  
तु साध्यसाधनयोरव्यतिरेकान्न तथा शक्यते वक्तुं तथाऽभिधाने वा नाव्यतिरेकः,  
सर्वथा तादात्म्यं वा त्यज्यता वृक्षत्वानित्यत्वाभ्यां शिक्षापात्वप्रयत्ननान्तरीयकत्वे  
अनुमीयेताम् नान्तरावस्थातु लभ्यते, यश्चायमनित्यः शब्दः कृतकत्वादिति स्वभा-  
वहेतुरुद्धृत स कथं स्वभावहेतु, इदं हि चिन्त्यताम् अनित्यत्वं नाम किमुच्यते  
किं च कृतकत्वमिति, तत्रानित्यत्वं विनाशयोग उत्पत्तियोगश्च कृतकत्वम्, उत्प-  
न्नस्य च भावस्य विनाशो न त्पाद एव विनाश इति कथं साध्यसाधनयोरव्यति-  
रेकः, अत्र चोदयन्ति, विनाशयोगे ह्यनित्यत्वे विनाशी शब्द इति बुद्धिः स्यान्ना-  
नित्य इति, एष्या च मिथ्याबुद्धिः शिखरिण एव कृशानुविशेषितस्य विनाशवत्  
शब्दस्य ग्रहीतुमशक्यत्वात् ।

अभावेन हि धर्मेण तद्वत्ता धर्मिणः कथम् ।

अभावग्रहवेलायां धमिणोऽनुपलम्भनात् ॥

अनित्यत्वमिति च भावप्रत्ययः कथमभावे भवेद्विरुद्धत्वात्, तस्मादुभयान्त-  
परिच्छिन्ना वस्तुसत्ताऽनित्यत्वमृच्यताम्, कृतकत्वमपि सत्तैव कारणोत्पादिताधारा  
सती कथ्यत इति, एव च सत्तैव साध्यं साधनं चेति सिद्धं स्वभावहेतुत्वम्, तदि-  
दमनुपपन्नम्, साध्यसाधनयोस्तथात्वेनानवभासनात्, एव ह्युच्यमाने शब्दः सत्ता-  
वान्सत्तावत्त्वादिति प्रतीतिः स्यात्, न चर्वं दृश्यते अपि तु अनित्यः शब्दः कृतक-  
त्वादिति, अथोभयान्तपरिच्छिन्ना सत्ता साध्या कारणनिर्वर्त्याऽऽश्रयसमवायिनी  
च साधनमित्युच्यते तदेतदघटमानम्, विनाशरूपस्यान्तस्य तदानीमविद्यमानत्वेन  
सत्तापरिच्छेदकत्वाभावात् ।

बुद्धिस्थेनाथ तेनास्याः परिच्छेदोऽभ्युपेयते ।

शब्दस्यैव परिच्छेदो विनाशेनास्तु तादृशः ॥

धर्मः समानकालोऽपि बुद्धयैव विपयीकृतः ।

तद्विशेषणतां याति तथा भाव्यपि यास्यति ॥

तदेव विनाशी शब्द इति विशेषणविशेष्यभावसिद्धेः किं सत्तासाध्यकल्पनया,  
यत्पुनरभिहितम् अभावे भावप्रत्ययस्त्वनविर्न स्यादिति तदस्यन्तानभिज्ञस्य चोद्यम्,  
शब्दप्रवृत्तिनिमित्तस्य तत्र भावप्रत्ययेनाभिधानात्, यस्य गुणस्य हि भावाद् द्रव्ये  
शब्दनिवेश इति अभावेऽपि अभावत्वमिति दर्शनात्, तस्माद्बुद्धिस्थविनाशयोग  
एवानित्यत्वम्, कृतकत्वमप्युत्पत्तियोग एव न सत्ता, कारणोत्पादिताश्रयावच्छेदे तु  
तस्या इध्यमाणे धमिण एव तदवच्छेदो भवत्विति किं सोपानान्तरेण ।

ननूत्पादविनाशाख्यं न धर्मद्वयमन्वयि ।

यद् घटे नास्ति तच्छब्दे यच्च शब्दे न तद् घटे ॥

अथैक एव धर्मः सर्वभावसम्बन्धी इष्येत तर्हि ।

एकभावसमुत्पादे सर्वोत्पादः प्रसज्यते ।

एकप्रलयकाले च सकलप्रलयो भवेत् ॥

तस्मात्सत्तापक्ष एव वरम्, नैतदेवम्, धर्मभेदे ऽपि धर्माणां तुल्यरूपाणां  
भवभासात् ।

न घटादिस्वरूपं हि नाश इत्यवकल्पते ।

येनानन्वयदोषः स्यात् तद्भेदोपनिबन्धनः ॥

एकत्वमपि धर्मस्य नास्ति सर्वेषु धर्मिषु ।

येनैकध्वंससमये सकलध्वंससङ्करः ॥

भिन्नत्वेऽपि च धर्माणां समानरूपत्वेनावभासमानत्वादन्वयग्रहणादिकार्य-  
विरोधः, अत एव सामान्यमन्तरेणापि समानधर्ममूलान्वयादिव्यवहारोपपत्तेस्तत्र न  
सूत्रकारेण सामान्यग्रहणं कृतम् अपि तु साधर्म्यग्रहणमुपात्तम्, उदाहरणसाधर्म्या-  
त्साध्यसाधनं हेतु साध्यसाधर्म्यात्सिद्धर्मभावी दृष्टान्त उदाहरणमिति तेन विनाशो-  
त्पादधर्मयोः साध्यसाधनभावात् तयोश्च भेदाद् अनित्य- शब्द कृतकत्वादिति न  
स्वभावहेतुरिति सिद्धम्, कार्यहेतुरपि न सम्भवति भवता हि पक्षे क्षणयोर्वा कार्य-  
कारणभावो भवेत्सन्तानयोर्वा ।

क्षणयोर्नेति वक्ष्यामः क्षणभङ्गनिराकृतौ ।

सम्भवन्नपि दुर्लक्ष्यः सूक्ष्मत्वाच्च तयोरसौ ॥

धूमाग्निसन्तानयोस्तु अवास्तवत्वादेव नास्ति कार्यकारणभावः अर्थक्रिया-  
कारित्वमेव वस्तुत्वम्, यदि धूमः कार्यत्वादनलमनुमापयेत् कटुमलिनगगनगामि-  
त्वादिधर्मैरपि तस्य गमको भवेत्, न च कथञ्चित्तत्कार्यत्वा कथञ्चिदतत्कार्यत्वं  
च धूमस्योपपन्नम्, सर्वात्मकस्य तदन्वयव्यतिरेकानुविधायिप्रभ त्वाद् अथ सर्वा-  
त्मनाऽपि तत्कार्यत्वे ।

धूमत्वमात्रमेवाग्निसहचारीति मन्यते ।

सहचारित्वमेवास्तु तत्तुपत्तिकथा वृथा ॥

साहचर्यस्यानुमितिहेतुत्वम्

ननु भवद्विरपि कार्यानुमानमङ्गीकृतमेव यथा शेषवदिति व्याख्यास्यते,  
यथा-ह कणव्रतः कार्यं करणसयोगि समवायि विरोधि चेति लैङ्गिकमिति, न  
साहचर्यौपलक्षणार्थत्वात्, धूमाग्नयोर्नदीपूरयोर्वा न कार्यकारणभावादगमकत्व



यथोक्तेन न्यायेन अपि नित्यसाहचर्यान्नियमादेवेति, विरोधिनोः कथं साह-  
चर्यमिति चेत् सदसतोर्गम्यगमकभावाद्विरोधिनोरेकतरदर्शनादन्यतरस्याभावो-  
ऽनुमीयते भावाभावयोश्च साहचर्यं तयोरस्त्येव, कणादसूत्रे कार्यादिग्रहणं चोप-  
लक्षणम् ।

अन्येषामपि हेतूनां भूम्नां जगति दर्शनात् ।  
सूर्यास्तमयमालोक्य कल्प्यते तारकोदयः ॥  
पूर्णचन्द्रोदयाद् वृद्धिरम्बुधेरवगम्यते ।  
उदितेनानुमीयन्ते सरितः कुम्भयोनिनः ।  
शुष्यत्पुलिनपर्यन्तविश्रान्तस्त्रगपङ्क्तयः ॥  
पिपोलिकाण्डसञ्चारचेष्टानुमितवृष्टयः ।  
भवन्ति पथिकाः पर्णकुटीरकरणोद्यताः ॥  
अन्येऽपि सौगतोद्गीतप्रतिबन्धद्वयोज्झिता ।  
कियन्तो बत गण्यन्ते हेतवः साध्यबोधकाः ॥  
लोकप्रसिद्धतादात्म्यतदुत्पत्त्यवधोरणात् ।  
हिम्भहेवाकसदृश स्वमत्या तत्समर्थनम् ॥

अतश्च तत्त्वभावस्तत्कार्यमित्यादि व्यसनमात्रम्, अपि च—

व्यावृत्त्योर्लिङ्गलिङ्गित्वं प्रतिबन्धश्च वस्तुनो ।

विकल्पैर्ग्रहणं तस्य कथं सङ्गच्छतामिदम् ॥

उक्तं चैतत्प्रथम एवाहिमे इत्यलं प्रसंगेन ।

तस्मादनुमितिहेतु सम्बन्धः साहचर्यमिति सिद्धम्, न तु शौद्धोदनिशिष्य-  
परिक्लृप्तमुभयमन्येतत् ।

यत्त्वभ्यधायत परैः किमघानमस्य,  
तत्साहचर्यमिति तत्र विधिः प्रमाणम् ।  
तादात्म्यतज्जननयोरपि चैष तेषां  
तुल्योऽनुयोग इति किं विफलैः प्रलापैः ॥

नियमो व्याख्यात स्मृतेरिति कोऽर्थ उच्यते—

नियमो हि गृहीतोऽङ्गमनुमेयप्रमां प्रति ।  
न नारिकेलद्वीपस्थो धूमादग्निं प्रपद्यते ॥  
साध्यानुमितिबेलायां न चास्ति नियमग्रहः ।  
नियमग्रहकाले च न साध्यमनुमीयते ॥  
तेन पूर्वगृहीत सन्निदानी स्मृतिगोचरः ।  
नियमः प्रतिपत्त्यगं तथाऽवगतिदर्शनात् ॥

द्वितीयकिङ्कदर्शने सत्यपि नियमस्मरणमन्तरेण साध्यप्रमितेरनुत्पादात् ।

यत्रापि विषयेऽभ्यस्ते नैव सन्त्यज्यते स्मृतिः ।

तत्राप्यनेन न्यायेन बलात्सा परिकल्प्यते ॥

अत एव के चन प्रत्युत्पन्नकारणजन्या स्मृतिमेवानुमानमुक्तवन्तः प्रत्युत्पन्नं च कारणं कुत्र चिद्धर्मिपरोक्षस्यापि चेश्वरादष्टेन्द्रियादेरनुमेयता वक्ष्यामः ।

तस्माद्यथोचिताल्लिङ्गाद्यथोक्तनियमस्मृतेः ।

यथोक्तलिङ्गिविज्ञानमनुमानमिति स्थितम् ॥

### अनुमानप्रामाण्याक्षेपः

ननु सत्यनुमानस्य प्रामाण्ये लक्षणाश्रयः ।

कार्यो विचारो न पुनः प्रामाण्यं तस्य युज्यते ॥

तथा चाहुः प्रमाणस्यागौणत्वादनुमानार्थनिश्चयो दुर्लभः पक्षधर्मादिरूपं हि लिङ्गस्य बलाद् गौण्या वृत्त्या दर्शयितव्यम्, धर्मो हि साध्ये न हेतोः पक्षधर्मत्वम् अग्निधर्मत्वात् धूमस्य धर्मिणि साध्ये हेतोरनन्वयित्वम्, न हि यत्र धूमस्तत्र पर्वत इत्यन्वयः । द्वये तु साध्ये द्वयमपि नास्ति, न हि दहनमहीध्रयोः धर्मो धूम नाप्येवमन्वयः यत्र धूमस्तत्र पर्वताग्नी इति, धर्मविशिष्टे धमिणि साध्ये तदुभयमवदमानमेव, नाग्निविशिष्टधराधरधर्मत्वात् धूमः प्रथम उपलब्धुं शक्यते न चाप्येवमन्वयः यत्र धूमस्तत्राग्निसान् पर्वत इति तस्मादवश्य पक्षधर्मत्वान्वयव्यवहारसिद्धये धर्मविशिष्टे धमिणि रूढ पक्षशब्द तदेकदेशे धर्मिणि गौण्या वृत्त्या वर्णनीयः, अन्वयप्रदर्शनसमये च तदेकदेशे तथैव योजनेऽतिगौणलक्षणत्वादिन्द्रियार्थसन्निकर्षवत्त्वादिवदगौणलक्षणत्वाभावादनुमानमप्रमाणम् ।

अपि च—

विशेषेऽनुगमाभावात्सामान्ये सिद्धसाधनात् ।

तद्वतोऽनुपपन्नत्वादनुमानकथा कुतः ॥

साहचर्ये च सम्बन्धे विश्रम्भ इति मुग्धता ।

शतकृत्वोऽपि तद्दृष्टौ व्यभिचारस्य सम्भवात् ॥

देशकालदशाभेदविचित्रात्मसु वस्तुषु ।

अविनाभावनियमो न शक्या वस्तुमाह च ॥

अवस्थादेशकालादिभेदाद्भिन्नासु शक्तिषु ।

भावानामनुमानेन प्रसिद्धिरतिदुर्लभा ॥

भवन्नप्यविनाभावः परिच्छेत्तुं न शक्यते ।

जगत्त्रयगताशेषपदार्थालोचनाद्विना ॥

न प्रत्यक्षीकृता यावद्धूमाग्नियुक्तयोऽखिलाः ।

तावत्स्यादपि धमोऽसौ योऽनगनेरिति शङ्क्यते ॥

ये तु प्रत्यक्षतो विश्वं पश्यन्ति हि भवाद्दृशः ।  
किं दिव्यचक्षुषामेषामनुमानप्रयोजनम् ॥  
सामान्यद्वारकोऽप्यस्ति नाविनाभावनिश्चयः ।  
वास्तवं हि न सामान्यं नाम किञ्चन विद्यते ॥  
भूयोदर्शनगम्या ऽपि न व्याप्तिरवकल्पते ।  
सहस्रशोऽपि तद्दृष्टे व्यभिचारावधारणात् ।  
बहुकृत्वोऽपि वस्त्वात्मा तथेति परिनिश्चयः ।  
देशकालादिभेदेन दृश्यते पुनरन्यथा ॥  
भूयो दृष्ट्वा च धूमोऽग्निसहचारोति गम्यताम् ।  
अनग्नौ तु स नास्तीति न भूयोदर्शनाद्गतिः ॥  
न चापि दृष्टिमात्रेण गमकाः सहचारिणः ।  
तत्रैव नियतत्वं हि तदन्याभावपूर्वकम् ॥  
नियमश्चानुमानाङ्गं गृहीतं प्रतिपद्यते ।  
ग्रहणं चास्य नान्यत्र नास्तितानिश्चय विना ॥  
दर्शनादर्शनाभ्यां हि नियमग्रहणं यदि ।  
तदप्यसदनग्नौ हि धूमस्येष्टमदर्शनम् ॥  
अनग्निश्च कियान्सर्वं जगज्ज्वलनवर्जितम् ।  
तत्र धूमस्य नास्तित्वं नैव पश्यन्त्ययोगिनः ॥  
तदेवंनियमाभावात्सति वा ज्ञाप्यसम्भवात् ।  
अनुमानप्रमाणत्वदुराशा परिमुच्यताम् ॥  
अनुमानविरोधोऽपि यदि चेष्टविघातकृत् ।  
विरुद्धाव्यभिचारो वा सर्वत्र सुलभोदयः ॥  
अत एवानुमानानामपश्यन्तः प्रमाणताम् ।  
तद्विस्मभनिषेधार्थमिदमाहुर्मनीषिणः ॥  
हस्तस्पर्शादिनाऽन्वेन विषमे पथि धावता ।  
अनुमानप्रधानेन विनिपातो न दुर्लभः ॥

अपि च—

यत्नेनानुमितोऽप्यर्थः कुशलैरनुमातृभिः ।

अभियुक्ततरैरन्यैः अन्यथैवोपपाद्यते ॥

### अनुमानप्रामाण्यसमर्थनम्

अत्राभिधीयते, किमयमनुमानस्वरूपाक्षेप एव क्रियते उत तत्तत्कार्त्तिकोपक-  
क्षिततल्लणाक्षेप इति, तत्रानुमानस्वरूपं चाशङ्क्यनिह्वयमेव सर्वलोकप्रसिद्धत्वात् ।

अबलाबालगोपालहालिकप्रमुखा अपि ।

बुध्यन्ते नियतादर्थार्थान्तरमसंशयम् ॥

अनुमानापलापे तु प्रत्यक्षादपि दुर्लभा ।

लोकयात्रेति लोकाः स्युर्लिखित इव निश्चलाः ॥

प्रत्यक्षदृष्टमपि पदार्थज्ञात तज्ज्ञातीयत्वलिङ्गः । पारेण सुखसाधनम् इतरकारणमिति वा निश्चित्य तदुपाददते, बहति वा लौकिकाः, अथाविचारितरमणीय-  
तैव तत्त्वं न तु लक्षणनियमः शक्यक्रियन्तस्येति लक्षणाक्षेपोऽयमुच्यते सोऽप्य-  
युक्तः यत्,

यं कंचिदर्थमालोक्य यः कश्चिन्नावगम्यते ।

कंचिदेवाश्चिपत्यर्थमर्थः कश्चिदिति स्थितिः ॥

तत्र वस्तुस्वभावोऽयमिति पादप्रसारिका ।

दृश्यते ह्यविनाभूतादर्थार्थान्तरे मतिः ॥

अतो यदृशनाद्यत्र प्रतीतिरुपजायते ।

तथोरस्यर्थयोः कश्चित्संबन्ध इति मन्महे ॥

तदात्मतातदुत्पत्ती न श्रद्धति तद्विदः ।

साहचर्यं तु सम्बन्ध इति नो हृदयङ्गमम् ॥

तस्मिन्सत्येव भवते न विना भवन्नं ततः ।

अयमेवाविनाभावो नियमः संचारिता ॥

किंकृतो नियमोऽस्यास्मिन्निति चेदेवमुत्तरम् ।

तदात्मतादिष्वेऽपि नैष प्रश्नो निवर्तते ॥

ज्वलनाज्जायते धूमो न जलादिति का गतिः ।

एवमेवैतदिति चेत्साहचर्यं ऽपि तत्समम् ॥

तर्कस्य यावान्विषयः स तावति निरूप्यते ।

वस्तुस्वभावभेदे तु न तस्य प्रभविष्णुता ॥

अयं च विषमो युक्तेर्यदुक्तं नियमाद्विना ।

नार्थादर्थान्तरे ज्ञानमतस्तस्य प्रकल्पनम् ॥

ततः परं तु नियमोऽप्येष किंकृत इति न युक्तिः प्रभवति तादात्म्यतदुत्प-  
स्योरनुपपन्नत्वादतो नियम एव विरच्यते, न च प्रतिभामात्रमानुमानिको प्रमिति-  
रिति वक्तुं युक्तम्, नियतात्कुतश्चिदेव वस्तुनि प्रतीतिदर्शनादित्युक्तत्वात्,  
नियमश्च यद्यगृहीत एव प्रतीत्यङ्गं भवेन्नारिकेलद्वीपनिवासिभिरपि धूमदर्शनात्कु-  
शानुरनुमीयेत न चैवमस्तीति नियमग्रहणमपीक्षणीयम्, यच्च विकल्पितम् अ-  
शक्यं तद्ग्रहणमिति, तत्र केचिदाचक्षते मानस प्रत्यक्ष प्रतिबन्धग्राहीति, प्र-  
त्यक्षानुपपन्नभाष्यामनन्तहचरितमनग्नेश्च व्यायर्त्तमानं धूममुपलभ्य विभावसौ  
नियतो धूम इति मनसा प्रतिपद्यते ।

मनश्च सर्वविषयं केन वा नाभ्युपेयते ।

असन्निहितमप्यर्थमवधारयितुं क्षमम् ॥

न च सकलभिवृत्तविवरनिरुद्धधूमाग्नियुक्तिसार्थसाक्षात्करणमुपयुज्यते त्व-  
न्नत्वादिसामान्यपुर सरतया व्याप्तिग्रहणात्, यत्तत्क सामान्य वास्तवं नास्तीति  
तच्छब्दार्थचिन्ताप्रसंगे प्रतिममावास्यते ।

अपरे पुन. योगिप्रत्यक्षकल्प यौक्तिक मन्वन्वग्राहि प्रत्यक्षं प्रतिपेदिरे किञ्च  
धूमत्वाग्नित्वसामान्यपुरुस्कारेण व्याप्यव्यापकयोरन्वयो नाम गृह्यताम्, व्यतिरे-  
कस्त्वनग्निभ्यो धूमस्य ग्रहीतव्य, अनग्नयश्चातिवितता न च तेष्वनग्नित्वं नाम  
सामान्यप्रति, तेन समस्तत्रैलोक्यान्तर्गताग्नयनग्नित्वान्वयव्यतिरेकग्राहिप्रत्यक्ष-  
व्यतिरेकेण न प्रतिबन्धोऽवधृतो भवेत् अनवधृतश्च न प्रमाङ्गमस्ति च प्रमेति  
युक्तं बलात्प्रतिबन्धग्राहकमेकस्मिन् क्षणे प्रत्यक्षमिदमशेषव्यक्तिविषयमसंवेद्यमान-  
मपि कल्पितमिति यौक्तिकमुच्यते ।

अन्ये पुन. अत एव तत्कल्पनाभयान्न्योदर्शनपरिच्छिन्नसामान्यपुर-सरा-  
न्वयमनपेक्षितव्यतिरेकनिश्चयमेव किञ्च गमकमभ्युपागमन्, यथोक्तम्, मम  
त्वदृष्टिमात्रेण गमकाः सहचारिण इति, अवमाशयः—

भूयोदर्शनतस्तावदुदेति मतिरोदृशी ।

नियतोऽयमनेनेति सकलप्राणिसाक्षिका ॥

तावता च गमकत्वमौत्सर्गिकं सिध्यति मीमांसकानां तु विपक्षे दर्शनं बाधक-  
प्रत्ययः न च सोस्ति नाद्य यावदनग्नौ धूमो दृष्ट, अनुत्पन्नेऽपि बाधके तदा-  
शंकनमयुक्तमित्युक्तं तैः, दोषज्ञाने त्वनुत्पन्ने नाशंका निष्प्रामाणिकेति, एतत्तु  
न चारु, व्यतिरेकनिश्चयमन्तरेण प्रतिबन्धग्रहणानुपपत्तेरित्युक्तत्वात्, शापकत्वाद्धि  
नियमः स्वग्रहणमपेक्षते, नियमश्चायमुच्यते यत्तस्मिन्सति भवनं ततो विना न  
भवनमिति भूयोदर्शनं तच्च तस्मिन्सति भवनमित्यन्वयमात्रपरिच्छेदादर्धग्रहीतो  
नियमः स्यात् ततो विना न भवनमित्यस्यार्थस्यापरिच्छेदादिति ।

अपरे पुन. अनग्नित्वसामान्यमन्तरेणापि योगिप्रत्यक्षकल्पनामकुर्वन्त एव  
मानसप्रत्यक्षगम्यमन्वयव्यतिरेकमाहु धूमाग्निसामान्ये तावत्सहचरिते उपलब्धे  
तद्वत्तदभावापि सहचरिताबुपलभ्येते एव, धूमत्वसामान्यस्यानग्नौ बलादावदर्श-  
नात्, सर्वगतत्वेऽपि सामान्यानां वृत्तिभेदो नियामक इति वक्ष्यते यद्यपि  
चानग्नित्वाद्यभावसामान्यं नास्ति तथाऽपि प्रतिषेध्याग्नित्वसामान्यानुगमसिद्धैव  
तदभावानुगमग्रहणं सिध्यति सकलव्यक्तिज्ञानमनङ्ग व्याप्तिनिश्चये ।

भावसामान्ययोर्यद्वत्तथैव तदभावयोः ।

भावयोः साहचर्यं यदन्वयं तत्प्रचक्षते ॥

व्यतिरेकं तु मन्यन्ते साहित्यं तदभावयोः ।

साध्यसाधनभावस्तु भवेद्यत्राप्यभावयोः ॥

तयोरेवान्वयस्तत्र व्यतिरेकस्तु भावयोः ।

तदेवमभावान्वयवद्भाव्यतिरेकोऽपि प्रत्यक्षागम्यो भवत्येव ।

इयानेव विशेषस्तु भावयोर्यादृशी ययोः ।

व्याप्यव्यापकता सैव व्यत्यस्ता तदभावयोः ॥

अभावयोस्तु गम्यगमकभावे भावयोर्व्याप्तिव्यत्ययो द्रष्टव्यः, एवं च प्रति-  
षेध्यानुगमपूर्वकसामान्यभावद्वयानुगमप्रत्ययोपपत्तेरन्वयतद्व्यतिरेकनिश्चयेऽपि न  
योगिप्रत्यक्षमुपयुज्यते भावाभावसाचर्यमवधार्य मनसा नियमज्ञानसिद्धेरित्यलं  
निर्वन्धेन, तस्मान्नियमवत्तद्ग्रहणोपायोऽप्यस्तीति सिद्धम् ।

गृहीते नियमे यावत्पुन कचिद्धर्मिणि धूमादेर्लिङ्गस्य ग्रहणं न वृत्तं तावन्न  
भवति लिङ्गानोऽवगतिरिति सम्बन्धग्रहणकालापेक्षया द्वितीयं तल्लिङ्गदर्शनम-  
पेक्षितव्यम्, सैवेयं पक्षधर्मतोच्यते, पक्षधर्मान्वयव्यतिरेकनिश्चये सत्यपि प्रत्यक्षा-  
गमविरोधेन प्रतिपक्षोपनिपातेन वा न गमकत्वमिति तदपरं लक्षणद्वयमुपदिष्टम्,  
अबाधितविषयत्वम् असत्प्रतिपक्षत्वं चेति, तदेवमनुभवसिद्धत्वादानुमानस्वरूपमिव  
तस्य लक्षणमपि तान्त्रिकविरचितमवाचकं लक्षणं तत्त्वयमनवद्यमावेद्यताम्, न  
तु तद्वेष्टेण लक्ष्यमप्यनुमानं निहोतुं युक्तम् ।

यत्पुनरभाणि प्रमाणस्य गौणत्वादानुमानादर्थनिश्चयो दुर्लभ इति तन्न बुद्ध्या-  
मदे, न हि प्रमाणस्य किञ्चिद्गौणत्वमिह पश्यामः, पक्षधर्मादिपदानि यदि नाम  
न्याख्यातृभिर्गौणानि प्रयुक्तानि किमेतावता प्रमाणं गौणी भवेत्, शब्दान्तरेण हि  
तल्लक्षणाभिधाने न कश्चिद्गौणतादिप्रमादः ।

यदप्यवादि 'विशेषेऽनुगमाभावात्सामान्ये सिद्धसाधनादि'ति तदप्यसाधु,  
साध्यस्य मत्वर्थस्य दक्षितत्वात् ।

यदपि अवस्थादेशकालादिभेदादित्यभ्यघायि तदपि न भयावहम्, सम्यग-  
वधृतायां व्याप्तौ विप्लवाभावात्, प्रमातुरेव तत्र तत्रापराधो नानुमानस्येति,

यदपि व्याहारि विरुद्धानुमानविरोधयोः सर्वत्र सम्भवात्कुत्रचिच्च विरुद्धा-  
व्यभिचारिण इष्टविधातकृतश्च सुलभत्वादिति, तदप्यालम्ब्य, प्रयोजकहेतौ  
प्रयुक्ते सत्येवम्प्रायाणामनवकाशत्वात् ।

सद्वितीयप्रयोगास्तु न भवन्ति प्रयोजकाः ।

उत्प्रेक्षामात्रमूलत्वाद्धेत्वाभासा भवन्ति ते ॥

इति वक्ष्यामः ।

न विशेषविरुद्धश्च न चास्तीष्टविधातकृत् ।

हेतौ सुप्रतिबद्धे हि नैताः सन्ति विडम्बनाः ॥  
तादृशा चानुमानेन पुंसोऽर्थमधिगच्छतः ।  
नान्वेन तुल्यता हस्तस्पर्शानुमितवर्त्मना ॥  
यत्नेनानुमितो योऽर्थः कुशलैरनुमातृभिः ।  
अभियोगशतेनापि सोऽन्यथा नोपपाद्यते ॥

सुशिक्षिततराः प्राहुः द्विविधमनुमानम्, किं चिदुत्पन्नप्रतीति किं चिदुत्पा-  
द्यप्रतीति ईश्वराद्यनुमानं तु उत्पाद्यप्रतीति ।

तत्र धूमानुमानादेः प्रामाण्यं केन नेष्यते ।  
अतो हि साध्यं बुध्यन्ते तार्किकैरक्षता अपि ॥  
यत्त्वात्मेश्वरसर्वज्ञपगलोकादिगोचरम् ।  
अनुमानं न तस्येष्ट प्रामाण्यं तत्त्वदर्शिभिः ॥  
ऋजूना जायते तस्मान्न तावदनुमेयधीः ।  
यावत्कुटिलितं चेतो न तेषां विटतार्किकैः ॥  
एवं तु कथयद्भिस्तैः परं नास्तिक्यमात्मनः ।  
ख्याप्यते स्म जडत्वं वा नानुमानाप्रमाणता ॥

न हि सम्बन्धग्रहणोपायवैचित्र्यादप्रमाणता भावितुमर्हति ।

आगमेनानुमानेन तर्कव्युत्पादनेन वा ।  
प्रत्यक्षेण गृहीतो वा सम्बन्धो न विशिष्यते ॥  
ईश्वराद्यनुमानानां तत्प्रसङ्गे सविस्तरम् ।  
द्रढिमानं च वक्ष्याम इत्यलं बहुभाषितैः ॥  
प्रमाणमुपगम्यतां तदनुमानमेवंविधै-  
रविप्लुतपराक्रमं भवदुद्दीरितैर्दूषणैः ।  
अनभ्युपगमेऽपुनर्विगतचेष्टिताः प्राणिनो  
भवेयुरुपलोपमा इति हि पूर्वमावेदितम् ॥

### अनुमानलक्षणसूत्रार्थः

अयेदानीं सूत्रमनुसरामः, तत्पूर्वकमित्यादि, अनुमानमिति लक्ष्यनिर्देशः,  
तत्पूर्वकमिति लक्षणम्, तदिति सर्वानाम्ना प्रक्रान्तं प्रत्यक्षमवमुष्यते तत् पूर्वं  
कारणं यस्य तत्तत्पूर्वकम्, एतावत्युच्यमाने निर्णयोपमानादौ तत्पूर्वके प्रसङ्गो न  
व्यावर्तत इति तद्व्यावृत्तये द्विवचनान्तेन विग्रहः प्रदर्शयितव्यः, ते द्वे प्रत्यक्षे पूर्वं  
यस्येति यदेकमविनाभावग्राहि प्रत्यक्षं व्याख्यातं यच्च द्वितीयं लिङ्गदर्शनं ते द्वे  
प्रत्यक्षे अनुमानस्यैव कारणं नोपमनादेः, तत्र प्रतिबन्धग्राहि प्रत्यक्षं स्मरणद्वारेण  
तत्कारणं लिङ्गदर्शनं तु स्वत एव ।

ननु प्रत्यक्षमात्रस्य प्रकृतत्वात्प्रकृतावमशित्वाच्च सर्वनाम्न कुतोऽय विशेष-  
प्रप्रतिष्ठापः, उच्यते—उदाहरणमाधर्म्यात्माध्यसाधन हेतुगिति वक्ष्यते, हेतुरेव  
चानुमानं यदिह लक्ष्य निर्दिष्टम्, न चागृहीतमुदाहरणसाधर्म्यं तद्वैधर्म्यं वा  
साध्यसाधनं भवतीति तद्ग्रहणोपायोऽपेक्षितव्यः, प्रत्यक्षव्यतिरिक्ततदवगमो-  
पायपरिकल्पने चानवस्थादूषणमसकृदभिहितमिति प्रत्यक्षस्यैव तदुपायत्वमतः  
अनुमानकारणभूतप्रत्यक्षापेक्षया प्रत्यक्षमात्रप्रक्रमेऽपि सर्वनाम्ना तद्विशेष आ-  
क्षिप्यते यत्प्रतिबन्धग्राहि प्रत्यक्ष यच्च द्वितीयं लिङ्गदर्शनमिति ।

ननु प्रत्यक्षविशेषद्वयपूर्वकत्वमनुमानाभासेष्वपि सव्यभिचारविरुद्धादिषु  
सम्भवतीत्यतिव्याप्तिः । मेवम्—हेतुलक्षणेन साध्यसाधनग्रहणेन तत्प्रतिक्षेपात् प्रति-  
बन्धस्वरूप हि तत्रैव निपुणमभिधारयते, इह तु तद्ग्रहणोपायमात्रमुच्यते सम्बन्ध-  
प्रवृत्ते च प्रतिबन्धग्राहिणि प्रत्यक्षे व्याप्तिवित्त्वभावाच्चानुमानाभासप्रसङ्गः,  
सामान्यलक्षणानुवादेन च विशेषलक्षणे वर्ण्यमाने तत एव प्रमाणाभासव्युदास-  
सिद्धेः केवलमिदानीं समानजातीयोपमानादिवच्छब्दो वचनीय इति स एव तत्पूर्-  
वकपदेनोपात्त अर्थोत्पन्नमव्यभिचारि व्यवसायात्मकमिति फलविशेषणानां सर्व-  
प्रमाणेष्वनुवृत्तेः ।

युगपच्च क चिन्नास्ति व्यापारः शब्दलिङ्गयोः ।

अतो नाव्यपदेशत्वविशेषणमिहार्थवत् ॥

द्वयोरपि च शब्दलिङ्गयोः शपक्त्वेन स्वरूपग्रहणापेक्षत्वाच्च ज्ञानायौगप-  
द्येन च युगपद्ग्रहणासम्भवात् ।

नन्वेवं निरस्यतामतिव्याप्तिः, अव्याप्तिस्तु कथं निरसिष्यते आगमादिपूर्व-  
काणामनुमानानामसग्रहात्, तेष्वपि मूलभूत प्रत्यक्षमेव कारणमिति केचिद्बुद्धः ।  
यथोक्तम्—

यत्राप्यनुमिताल्लिङ्गाल्लिङ्गि नि ग्रहण भवेत् ।

तत्रापि मौलिकं लिङ्गं प्रत्यक्षादेव गम्यते ॥<sup>१</sup> इति ।

यद्वा प्राधान्याभिप्रायेण प्रत्यक्षपूर्वकत्वमुच्यते न नियमार्थमिति नाव्याप्तिः,  
तानीति वा पुनस्तावदवबोधाय विग्रहः कर्तव्यः तानि प्रत्यक्षादीनि पूर्वं यस्येति,  
बद्धापि प्रत्यक्षमेव लक्ष्यत्वेन प्रस्तुतं तथाऽपि व्यवच्छेद्यतयाऽनुमानादीनामपि  
प्रकृतत्वं न वार्यते ।

अत्र चोदयन्ति—तदिति करणावमर्शो वा स्यात् फलावमर्शो वा,  
करणावमर्शो इन्द्रियादिकरणपूर्वकं ज्ञानं तत्फलं तत्पूर्वकं चानुमानमिति पूर्वश-  
ब्दस्य द्विः पाठः स्यात्, स चाश्रुत्वा कल्पनीयः फलावमर्शो तु प्रत्यक्ष-



फलपूर्वकमनुमानमिति तत्पूर्वकशब्दस्य फलवचनस्यानुमानशब्देन करणवाचिना सह सामानाधिकरण्यं न स्यात्तत्पूर्वकमनुमानमिति प्रत्यक्षफलेन हि लिङ्गदर्शनेन परोक्षार्थप्रतिपत्तिरुपपन्नयते सा चानुमानफलं नानुमानमिति, उच्यते—उभयथा ऽपि न दोषः, कारणत्वमर्थे तावदिन्द्रियादिकरणपूर्वकं तत्फलं लिङ्गदर्शनं यत् तदेव परोक्षार्थप्रतिपत्तौ करणमनुमानमिति न द्वि पूर्वकशब्दस्य पाठ उपयुज्यते, फलेऽप्यवमृश्यमाने प्रत्यक्षफललिङ्गदर्शनपूर्वकं यदविनाभावस्वरूपं तदनुमानं करणमेव तत् परोक्षार्थप्रतिपत्तेः, यदुक्तं प्रत्युत्पन्नकारणजन्या स्मृतिरनुमानमिति स्पष्टमेव सामानाधिकरण्यम्, फले वा अनुमानशब्दं वर्णयिष्यामः अनुमितिरनुमानमिति, यत् शब्दं वा अन्वाहरिष्यामः प्रत्यक्षफलपूर्वकं परोक्षार्थप्रतिपत्तिरूपं फलं यतो भवति तदनुमानमिति, अत्र हि प्रथमं लिङ्गदर्शनं तत् प्रतिबन्धस्वरूपं तत् केषां चिन्मते परामर्शज्ञानं तत्. साध्यार्थप्रतीतिस्तत्. प्रत्यक्षलक्षणावसरवर्णितेन क्रमेण हेयादिज्ञानमितीयति प्रतीतिकक्षापे यथोपपत्तिः कार्यकारणभावो वक्तव्य इत्येव तत्पूर्वकपदमेव केवलमनुमानलक्षणमिति गुरवो वणयाचक्रुः ।

### सूत्रस्थस्य त्रिविधपदस्य कृत्यम्

अन्ये पुनः उपमानाद्यतिव्याप्तिव्युदासाय त्रिविधग्रहणं व्याख्यातवन्तः, तत्पूर्वकमनुमानमित्युच्यमाने सति उपमानादौ प्रसङ्ग इति त्रिविधग्रहणम्, लिङ्गं वक्ष्यमाणकार्यादिभेदाद्वा त्रिविधं पक्षधर्मादिरूपत्रययोगाद्वा त्रिरूपं त्रिविधमुच्यते लिङ्गे च त्रिविधे सति तदालम्बनज्ञानमुपचारात्त्रिविधमभिधायते, तेन प्रत्यक्षापूर्वकं त्रिविधलिङ्गालम्बनज्ञानमनुमानमित्युक्ते सति नातिव्याप्तिः ।

ननु पूर्ववदादिभिः शब्दैः कार्यादिभेदवर्णनं ज्ञास्यामः पक्षधर्मादिरूपत्रय तु कथमेभिः शब्दैः प्रतिपाद्यत इति ।

अत्राहुः वादादिकयात्रयेऽपि पूर्वमुपादीयमानत्वात्तदा पूर्वाशब्देनोच्यते, सोऽस्यास्त्याश्रयत्वेनेति पूर्ववलिङ्गमित्येवमनेन पदेन पक्षधर्मत्वमुक्तं भवति, पक्षे उपयुक्ते नति शेषः सपक्षो भवति सोऽस्यास्त्याश्रयत्वेनेति शेषवत्, एवमनेन सपक्षे वृत्तिरुक्ता भवति, सामान्यतोऽदृष्टमित्यनेन विपक्षाद्व्यावृत्तं लिङ्गमुच्यते, कथम्, अकारप्रक्षेपात् सामान्यतोऽदृष्टमिति तिष्ठतु तावद्विशेषः सामान्यतोऽपि न दृष्टम्, क्वेति पक्षासपक्षयोर्वृत्तेरुक्तत्वात्परिशेषाद्विपक्षे सामान्यतोऽपि न दृष्टमि यवतिष्ठते इत्यत्र त्रिरूपं लिङ्गमेभिः शब्दैरुक्तं भवति, तदालम्बनं ज्ञानमनुमानम् ।

तदेवं लक्षणे कश्चित्सर्वं सूत्रमयोजयत् ।

एवं तु ख्यापितं न स्यात्सूत्रकारस्य कौशलम् ॥

किं च पञ्चलक्षणमिह शास्त्रे अभ्युपगम्यत इति त्रिरूपे तस्मिन्वर्ण्यमाने कालात्ययापदिष्टप्रकरणममयो प्रसङ्गो न व्यावर्त्तत इति, तस्मात्तत्पूर्वकपदमेव लक्षणाप्रतिपादनार्थमनवद्यम् ।

त्रिविधग्रहणं तस्य विभागप्रतिपादकम् ।

भेदाः पूर्ववदित्यादिग्रन्थेन कथितास्तत्र ।

तत्पूर्वकपदोद्गीतनिर्मलन्यायलक्षणा ।

परिस्थानादरोऽन्यत्र सूत्रकृद्वाक्यलाघवे ॥

विभागवचनात्सिद्धं त्रैविध्यं स्वगिरा भवेत् ।

तथा च सिद्धशब्दान्तच्छलेष्वेवमदीदृशत् ॥

पूर्ववत्पदस्य अर्थः

‘पूर्ववदिति यत्र कारणेन कार्यमनुमीयते यथा जलधरोन्नत्या भविष्यति वृष्टिरिति ।

अत्र चोदयन्ति, पूर्वं हि कारणमुच्यते, पूर्वमस्यास्तीति पूर्ववत्कार्यं वक्तुं तेन कार्यात्कारणानुमानमिहोदाहर्त्तव्यं न कारणात्कार्यानुमानम्, न च कारणेन कार्यमनुमातुमपि पार्यते कार्यस्य तावत्पक्षत्वमयुक्तम्, सिद्धयसिद्धिविकल्पानुवृत्तेः, सिद्धे हि कार्ये किमन्यदनुमेयम् असिद्धे खण्डपुष्पवन्न पक्षत्वम्, अपि चास्ति कार्यकारणस्यास्तित्वादिति व्यधिकरणो हेतु अनित्यः शब्द कावस्य काव्यादिति वत्, सत्ताया च साध्यायां भावधर्मस्य हेतोरसिद्धत्वम् अभावधर्मस्य विरुद्धत्वम्, उभयधर्मस्थानैकान्तिकत्वमिति कथं साधयितुं शक्यते । तदुक्तम्—

नासिद्धे भावधर्मोऽस्ति व्यभिचार्युभयाश्रयः ।

धर्मो विरुद्धोऽभावस्य सा सत्ता साध्यते कथम् ॥ इति ।

न च कारणमात्रस्य हेतुत्वं युक्तं विना च प्रतिलब्धादिना व्यभिचारसम्भवात्, कारणविशेषश्च न कश्चिद्विपर्यस्तोऽपि निश्चेतुं शक्यः चक्षुदचलविपुल्वपुष्पासुतपल्लवमलीमसत्विषामपि पयोमुचाममुक्तपक्षसामुपरमदर्शनात् ।

यदि त्वन्त्यदशावर्ति कारणं लिङ्गमिष्यते ।

व्याप्तिस्मरणवेलायां कार्यप्रत्यक्षता भवेत् ॥

ननु सौगतैरपि कारणात्कार्यानुमानमङ्गीकृतमेव—

हेतुना यः समग्रेण कार्योत्पादोऽनुमीयते ।

अर्थान्तरानपेक्षित्वात्स स्वभावोऽनुवर्णितः ॥

इति, ग्रन्थो देवानांप्रियः, उत्पाद्यते ऽस्मादित्युत्पादो योग्यता कथ्यते सा

चात्रानुमेया, अत एव तस्य वस्तुनोऽनन्यत्वात्स्वभावानुमानमिदमिष्यते, स स्वभावोऽनुवर्णित इति ।

अत्राहुः सर्वमिदमविदितानुमानप्रयोगक्रमस्य दुर्मतिश्चोद्यम्, न कार्यमत्र पक्षीक्रियते न मत्ता साध्यते न व्यधिकरणो हेतु प्रयुज्यते अपि तु पयोधरा एव धर्मिण अदूरकाऽभाविन्या वृष्ट्या तद्वन्त साध्यन्ते विशिष्टोन्नतिरूपधर्मादियो-गेनेति न पूर्वकथितदोषावसर, यथा अग्निमानयं धूमः बहुलपाण्डुतद्विधर्मयो-गित्वान्महानसावधुनधूमवदिति, धूम एवाग्निमत्तयाऽनुमीयते एवं समनन्तरोत्पा-दितवृष्टयोऽमी जीमूता सातिष्ठयोन्नत्यादिवधर्मयोगित्वात्पूर्वोपलब्धपक्षन्यवद् इति जलधरा एव भविष्यद्वृष्टिमत्तयाऽनुमीयन्ते यथाह भट्टः—

तस्माद्धर्मविशिष्टस्य धर्मिणः स्यात्प्रमेयता ।

सा देशस्याग्नियुक्तस्य धूमस्यान्यैश्च कल्पिता ॥ इति ।

यत्तु पूर्व कारणमुच्यते इति यत्सत्यम्, पूर्वमभ्यास्तीति पूर्ववत्कारणगत-मुन्नतत्वाद्विधर्मजातमुच्यते तदेव लिङ्गमिति ग्रन्थदोषोऽपि न कश्चित्, न च कारणमात्रस्य हेतुत्व ब्रूमो येनास्य विधुरप्रत्ययोपनिपातादिकृतो व्यभिचारः स्यात्, अपि च विग्रहमेव कारण हेतु न च कारणविशेषो दुरवगमः ।

गम्भीरगर्जितारम्भनिर्भिन्नगिरिगह्वराः ।

रोलम्बगवलन्यालतमालमलिनत्विषः ॥

त्वङ्गत्तटिलतासङ्गपिशङ्गोत्तुङ्गविग्रहाः ।

वृष्टि व्यभिचरन्तीह नैव प्रायः पयोमुचः ॥

अनभ्युपगमे चैवमनु मानस्य जीवितम् ।

न स्याद्धर्मविशेषाणामपि बोद्धुमशक्तिः ॥

यदपि कार्यप्रत्यक्षत्वमाशङ्कितं तदप्ययुक्तम्, न ह्यत्र वृष्टयनुमानसमय एव शिरसि स्खलिकणः पतन्तः पयोदमुन्ना दृश्यन्ते, परोक्षे लिङ्गिनि ज्ञानमनुमा-नमिति च विशेषणोपादानात्, यत्र तत्र न तदानीमेव वृष्टि प्रत्यक्षीभवति तदु-दाहरणं भविष्यति, अपि च अनुपजातावयवक्रियतयाऽनाशङ्क्यमानविनाशोऽन्त्य-तन्तौ जातया क्रियया पटनिष्पत्त्यनुमाने क्रियमाणे पटप्रत्यक्षताकाले व्यवधानस-म्भवात्, तथा हि, एतत्तावत् अन्यतन्तौ क्रियादर्शनम् अविनाभावस्मरणम् परामर्शज्ञानम् अनुमेयप्रतीतिरिति त्रिचतुरा क्षणाः, अन्यतस्तु क्रिया क्रियातो विभागः विभागात्पूर्वसंयोगनिवृत्तिः ततः उत्तरसयोगोत्पादः ततः पटनिष्पत्तिः

निष्पन्ने पटे क्षणान्तरे रूपादिगुणारम्भः रूपादिजन्मनि पटस्य समवायिकारणत्वात् कारणस्य कार्यादवश्यं पूर्वकालभावित्वम्, अतो निष्पन्नोऽपि नूनमेकस्मिन् क्षणे नीरूपः पटो भवतीति न तदैव प्रत्यक्षः, ततः क्षणान्तरे रूपोत्पादाद्रूपवद् द्रव्य-मिन्द्रियसन्निकर्षात्प्रत्यक्षं भविष्यतीत्यतिबहव एते क्षणा अतो न कार्यप्रत्यक्षत्वम्, नापि विधुरप्रत्ययादिना कार्यानुत्पत्तिरनुत्पन्नावयवक्रियात्वविशेषोपादानेन तद्वि-नाशानाशङ्कनात्क्रियातत्त्वोत्तरोत्तरकर्षाणामवश्यम्भावित्वात् ।

यदपि हेतुना यः समग्रेणेत्यादिना योग्यतानुमानं व्याख्यात तदप्यसाधु स्वभा-वानुमानस्य निरस्तत्वात्, लोकश्च कारणादविकलत्वात्कार्यमेव कल्पयति न योग्यता-मित्यलं प्रसङ्गेन ।

### शेषवत्पदस्यार्थः

शेषवदिति यत्र कार्येण कारणमनुमीयते यथा नदीपूर्वोपरितने देशे वृष्टिरिति, अत्रापि वृष्टिमदुपरितनदेशसंसर्गलक्षणे नदीधर्मः तद्धर्मैवेव विशिष्टेन पूर्णतादिना ऽनुमीयते, वृष्टिमत्पृष्ठदेशसत्पृष्ठा इय नदी फेनिलकलषत्वादिविशिष्टपूरोपेतत्वात् पूर्वोपलब्धैवविधुनीवत्, अयं देशो वा वृष्टिविशिष्टदेशान्तरसंसृष्टः विशिष्ट-नदीपूर्वत्वेनानुमीयत इति प्राक्तनवैयधिकरण्यादिचोद्यच्चत्रस्येह'पि नास्ति प्रसरः, फलतस्त्वियं वाचोयुक्तिः कार्येण कारणमनुमीयत इति परमार्थतस्तु धर्मो धर्मवत्त्वेन धर्मवाननुमीयत इति स्थितिः । यदाह भट्ट —

स एव चोभयात्माऽयं गम्यो गमक एव च ।

असिद्धेनैकदेशेन गम्यः सिद्धेन बोधकः ॥ इति'

यत्तु सेतुभङ्गगृहमविलयनादिनापि नदीपूरोपपत्तिर्हृष्टेति तत्राप्युच्यते ।

आवर्त्तवर्त्तनाशालिविशालकलुषोदकः ।

कल्लोलविकटास्फालस्फुरत्फेनच्छाटाञ्चितः ॥

बहद्बहलशैवालवानशाद्वलसकुलः ।

नदीपूरविशेषोऽपि शक्येत न निवेदितुम् ॥

प्रमातुरपराधो ऽयं विशेषं यो न पश्यति ।

नानुमानस्य दोषो ऽस्ति प्रमेयाव्यभिचारिणः ॥

रोधोपघातसादृश्यव्यभिचारनिबन्धनम् ।

अनुमानाप्रमाणत्वमतो वक्तुमसांप्रतम् ॥

पारम्पर्येण वृष्टिश्च नदीपूरस्य कारणम् ।  
पतद्घनपयोबिन्दुसंदोहस्पन्दनक्रमात् ॥

सामान्यतोदृष्टपदस्यार्थः ।

सामान्यतोदृष्ट तु बदकार्यकारणभूतास्त्रिङ्गात्तादृशस्यैव त्रिङ्गिनो ऽनुमानं यथा कपित्थादौ रूपेण रसानुमानम्, रूपरसयो समवायिकारणमेकं कपित्थादि द्रव्यं न तु तयोरन्योन्यं कार्यकारणभावः, शान्त्यदृष्ट्या ऽपि वर्तमानयोः क्षणयो- रितरेतरकार्यकारणता न सम्भवत्येव, घमिणश्च रूपवत्त्वेन रसवत्तानुमानाद् असिद्धादिचोद्यानां पूर्ववदनवकाशो वक्तव्यः, यत्पुनर्भाष्यकारेण भास्करस्य देशान्तरप्राप्त्या गत्यनुमानमुदाहृतं तदयुक्तम्, देशान्तरप्राप्तेर्गतिकार्यत्वात्कार्येण कारणानुमानं शेषवदेवेद स्यात् ।

अपि च देशान्तरप्राप्तिर्देशान्तरसंयोगः न च<sup>१</sup> दशशताशोर्देशान्तरेण शैवादिना संयोगः सम्भवति नभसा तु भवन्नपि दिशा वा दुर्लभ्यः प्रत्यक्षेतरवृत्ति- त्वात् पवनवनस्पतिसंयोगवत् मातृगर्भसंयोगवद्वा ।

अथ देशान्तरे तरणिदर्शनं हेतुरुच्यते तस्यापि गतिकार्यता पारम्पर्येण विद्यत एव गत्या प्राप्तिः प्राप्त्या च तत्र दर्शनमिति, अथ देशान्तरे उपवने दर्शनं पक्षीकृत्य दर्शनत्वेन च दर्शनशब्दवाच्यत्वेन च वा तस्य गतिपूर्वकत्वमनुमीयते देशान्तरे दिवाकरदर्शनं गतिपूर्वकं देशान्तरदर्शनत्वात्तच्छब्दवाच्यत्वाद्वा देव- दत्तदेशान्तरदर्शनवदिति तथाऽपि पारम्पर्येण गतिकार्यता न निवर्त्तत एव, न हि दर्शनत्वं गोत्वादिवत्सामान्यमस्ति किं तु भावप्रत्ययेनात्र दर्शनोत्पादिका शक्तिरुच्यते, सा च नातीन्द्रिया नित्या काचिद् अपि तु स्वरूपसहकारिस्वभावैवेति दृश्यमानं च देशान्तरप्राप्त्यात्मकमिति गतिकार्यम्, एवं दर्शनशब्दवाच्यत्वेऽपि हेतुक्ते वक्तव्यम्, गत्या देशान्तप्राप्तिं जन्यते तथा पत्र दर्शनं तेन शब्दप्रयोगः स एव वाच्यत्वमिति भावप्रत्ययेनोक्तः तस्मात्सर्वथा गतिकार्यत्वानपायाच्छेषव- देवेदमनुमानम् ।

तदेतद्भाष्यकारीयमुदाहरणमीदृशम् ।

रूपाद्रसानुमानं तु तस्माद्युक्तमुदाहृतम् ।

अकार्यकरणप्रायहेतूनां च प्रदर्शितः ॥

भदन्तकलहे<sup>२</sup> ऽस्माभिरुदाहरणविस्तरः ॥

१ दशशताशोः-सूर्यस्य ।

२. भदन्तो-बौद्धः ।

### अनुमानत्रैविध्यान्तरम्

एवं तावन्मतुष्याख्यया त्रैविध्यमनुमानस्य वर्णितम्, एतच्च फल्गुप्रायमिव मग्न्यन्ते नियमात्मकसम्बन्धबन्धादेव लिङ्गस्य गमकत्वमुक्तं न कार्यादिस्वरूपेण तत्किमीदृशत्रैविध्येन दक्षितेनेति वतिप्रत्ययमाश्रित्यान्यथा व्याचक्षते, पूर्ववदिति अत्र सम्बन्धग्रहणकाले लिङ्गलिङ्गिनोः प्रत्यक्षतः स्वरूपमवधार्य पुनस्तादृशैव लिङ्गेन तादृशेव लिङ्गी गम्यते तत्पूर्वेण तुल्यं वर्तत इति पूर्ववदनुमानम्, यथा महानसे धूमाग्नी सहचरितौ दृष्ट्वा पुनः पर्वते धूमाग्न्यनुमानम् ।

ननु प्रत्यक्षप्रतीत्या विषयगतसकलविशेषसाक्षात्करणक्षमया तुल्या नानुमानिकी मतिरिति कथं क्रियातुल्यत्वं तदभावात्कथं वति, सत्यमेवम्, तथापि बह्वेरेव तादृशस्य वैलक्षण्यपादकविशेषावच्छिन्नस्य लिङ्गेन ग्रहणादूरविप्रकर्षेण क्रियातुल्यत्वमुपपत्स्यते, शेषवज्जाम परिशेषः स च प्रसक्तप्रतिषेधेऽन्यत्राप्रसगाच्छिष्यमाणसप्रत्ययः, यथा कचित्प्रदेशे धूमेनाग्निमात्रेऽनुमिते किमिन्वनोऽयमग्निरिति विमर्शे प्रसक्तानां तृणपर्णकाष्ठादीनां प्रतिषेधान्मुत्पाद्याणादीनामप्रसगाच्च गोमयैन्वनोऽग्निं परिकल्प्यते, यथा वा शब्दे द्रव्यकर्मत्वप्रतिषेधात्सामान्यादावप्रसङ्गाच्च गुणत्वानुमानं वक्ष्यते, सामान्यतोदृष्टं तु यत्र सम्बन्धकालेऽपि लिङ्गस्वरूपसप्रत्ययं नित्यपरोक्षमेव सामान्यतोव्याप्तिग्रहणादनुमीयते यथा शब्दाद्युपलब्ध्या श्रोत्रादि करणम्, इन्द्रियाणामतीन्द्रियत्वात् कदाचित्प्रत्यक्षगम्यत्वम् अथ च च्छेदनादिक्रियाणां परस्वचादिकरणपूर्वकत्वेन व्याप्तिग्रहणाच्छब्दाद्युपलब्धिक्रियाणां करणपूर्वकत्वमनुमीयते ।

अत्र वतिव्याख्याने चोदयन्ति, पूर्ववदेवमेकमनुमानमुक्तं स्यान्न त्रिविधम्, यतो न तावदनवगतव्याप्तिकं लिङ्गं गमकं भवति विशेषाणामनन्तत्वेन च तदन्वयव्यतिरेकयोर्दूरवगमत्वात्सर्वत्र सामान्येनैव व्याप्तिग्रहणम्, यच्चेत् व्याप्तिज्ञानं तत्तुल्यं त्रितयेऽपि अतः सर्वं पूर्ववदेव स्याद्वेत्ते. सर्वत्र सम्भवात् ।

तदेतदयुक्तम् अवास्तरविशेषस्य सुस्पष्टस्य भावात्, व्याप्तिपूर्वकमनुमानमित्येतावता यद्येकविधमुच्यते तत्सत्यम्, एव प्रकारमेवेदं तस्मिन्सत्यपि तु साम्ये मेदान्तरसम्भवात्त्रैविध्यमस्य प्रतिपाद्यते, तथा हि, धूमज्वलनयोः पूर्वप्रत्यक्षेण ग्रहणादिदानीं तेनैव धूमेन स एवाग्निरनुमीयत इति पूर्ववदिदमनुमानमुच्यते यत्प्रत्यक्षपूर्वकमिति प्रसिद्धम् ।

ननु धूमान्तरेण बह्वन्यन्तरानुमानं किं न प्रत्यक्षपूर्वकम्, क एवमाह न पूर्ववदिति, कथं तर्हीदमुच्यते तेनैव धूमेनेति, चात्यभिप्रायमेतदुच्यते न व्यक्त्यभिप्रायम् ।

ननु सामान्यतस्तर्हि तत्परिच्छेदात्सामान्यतो दृष्टमेवेदं स्यात्, न सामा-

न्यतोदृष्टस्य नित्यपरोक्षानुमेयैकविषयत्वात्, प्रसक्तप्रतिषेधादिना च नियतसाध्य-  
परिच्छेदेहेतुः परिशेषानुमानमुच्यते, यथा गोमयेन्वनदहनानुमानमुदाहृतं शब्दे  
वा गुणत्वरूपनम्, सामान्यतोदृष्ट तु नित्यपरोक्षविषयमुदाहृतमेव श्रोत्राद्यनुमा-  
नम्, तदेव भेदसम्भवात्त्रिविधमनुमानमिति युक्तम् ।

आस्तां वोदाहरणभेद एकत्राप्युदाहरणे त्रैविध्यमभिधातुं शक्यते, यथा  
इच्छादिकार्यमाश्रितं कार्यत्वात् घटवद् इत्याश्रयमात्रे साध्ये पूर्ववदनुमानम्,  
प्रसक्तशरीरेन्द्रियाद्याश्रयप्रतिषेधेन विशिष्टाश्रयकल्पने तदेव परिशेषानुमानम्,  
अनुमेयस्य नि यपरोक्षत्वात् तदेव सामान्यतोदृष्ट च ।

### सामान्यतोदृष्टशेषवदनुमानयोर्भेदः

ननु परिशेषस्य सामान्यतोदृष्टस्य च को विशेष, उच्यते—परिशेषानुमान-  
प्रवृत्तावन्य- पन्थाः सामान्यतोदृष्टस्यान्य, इच्छादिकार्यं देहादिविच्छेदनाश्रयं  
शरीरादिषु बाधकप्रमाणोपपत्तौ सत्यां कार्यत्वादिति सामान्यतोदृष्टस्य कमः,  
परिशेषानुमानस्य तु इत्थं प्रवृत्ति इच्छादेराश्रयत्वेन प्रसक्तानि शरीरेन्द्रियम-  
नासि निषिध्यन्ते दिक्काळादौ च तत्प्रसङ्गो नास्ति तत्परिशेषादात्मैव तदाश्रय  
इति, परिशेषानुमाने च सर्वत्र नैष नियम साध्यस्यातिपरोक्षत्वमिति गोमया-  
ग्निकल्पनादिदर्शनात्, सामान्यतोदृष्ट तु नित्यपरोक्षविषयमेवेति सूक्तं त्रैविध्यम् ।

अपरे पुनः अदृष्टस्वल्क्षणविषय शक्तिक्रियानुमान सामान्यतोदृष्टमुदाहरन्ति  
देवदत्तादावपि क्रियायाः परोक्षत्वात्, चलतीति प्रत्यये हि न देवदत्तस्वरूपाति-  
रिक्तक्रियातत्त्वप्रतिभासः ।

य एव देवदत्तात्मा तिष्ठत्प्रत्ययगोचरः ।

चलतीत्यपि सचित्तौ स एव प्रतिभासते ॥

अविरलसमुल्लसत्सयोगविभागप्रबन्धविषयत्वाच्चलतीति प्रत्ययस्य न सर्वदा  
तदुत्पादः, कथं तद् नित्यपरोक्षे क्रियास्वलक्षणेऽनुमान क्रमत इति चेत् कार्यस्य  
कादाचित्कत्वेन कारणपूर्वकत्वात् परिदृश्यमानस्य द्रव्यस्वरूपस्य कारणत्वे सर्वदा  
कार्योत्पादनप्रसङ्गात् सर्वदा तत्स्वरूपसद्भावाद्, न च सर्वदा कार्यमुपपद्यत  
इति तदतिरिक्तक्रियानुमानम्, एव शक्यतावपि द्रष्टव्यम्, क्रियाशक्तस्वरूपस्य च  
नित्यपरत्वात्तददृष्टस्वलक्षणविषयमनुमानमुच्यते न तु विशेषविषयं विशेष-  
व्याप्तिग्रहणस्यासम्भवादिति ।

तदिदमनुपपन्नम्, परिस्पन्दरूपस्योत्क्षेपणादिभेदवत् कर्मणः चलत्यादिप्र-  
तीतौ प्रकाशमानत्वेन प्रत्यक्षात्वाद् न तस्य नित्यानुमेयत्वम्, संयोगविभागात्  
भवनत्वे तु संयुज्यते विभज्यत इति प्रतीतिः स्याद् न चलतीति यथाविषयं प्रत्य-  
योपादात्, सवेदनानुसारिणी च विषयव्यवस्था अन्यथा घटप्रत्ययेऽपि परस्या-

लम्बनता स्यात्, संयोगविभागालम्बनत्वे सति तिष्ठत्यपि चलत्प्रत्ययः प्राप्नोति तत्रापि संयोगविभागसम्भवात्, स्थानौ च इयेनसंयोगविभागवति चलतीति प्रतिभासो भवेत्, अविरलतदुपलनप्रवन्धेऽपि भूतभाविनो संयोगविभागयोः परोक्षत्वाद्वर्तमानयोर्ग्रहणम्, तौ च चलित्वाऽपि स्थिते देवदत्ते स्त इति तत्रापि कथं न चलतीति प्रत्ययः ।

निरन्तरं च संयोगविभागश्रेणिदर्शनात् ।

भूमावपि भवेद् बुद्धिश्चलतीति मनुष्यवत् ॥

अथ मानुषे यत्क्रियान्यत्व संयोगविभागयोस्तत्रैव चलतीत्यादिबुद्धिः नान्यत्र देवदत्तक्रियया च तौ जन्येते न निष्क्रियया भूयेति न तस्यां तथा प्रत्ययः, यद्येवं क्रियान्वयव्यतिरेकानुविधानात्क्रियालम्बन एवाय प्रत्ययो न संयोगविभागालम्बनः, तदालम्बनत्वे हि तयोर्द्वयवृत्तित्वाविशेषाद्विशेषे कारणं वाच्यं येन पुरुष एवाय प्रत्ययो न भूमाविति, देवदत्तक्रियालम्बनत्वेन तु न विशेषो यतः क्रियायाः परोक्षत्वे सति तदेव न विद्मः किमसौ देवदत्ताश्रया क्रिया किं वा भूम्याश्रितेति, संयोगविभागकार्त्तुमानस्योभयत्रापि तुल्यत्वात्, न च देवदत्ते गच्छति भूमावनवरतवद्वातसंयोगविभागवत्यपि वा तरङ्गिणीतीरपाषाणे चलतीति प्रत्ययो दृष्टः, तस्मात्क्रियाविषय एव चलतीति प्रत्ययो न संयोगविभागालम्बनः, संयोगविभागग्रहणेऽपि निराकम्बे विहायसि विहरति विहगमे चलतीति सवेदन दृश्यते, न च गगनसंयोगः प्रत्यक्ष प्रत्यक्षेतरवृत्तित्वाद् गन्धवहमहीरुहसंयोगवद्, विततालोकावयव्याकशस्तत्संयोगश्च पत्रिणः प्रत्यक्ष इति चेन्नैतदेवम् —

तमालनीलजोमूतसमूहपिहिताम्बरे ।

निशोथे सान्धकारेऽपि चलत्त्वद्योतदर्शनात् ॥

न तत्रालोकावयवी, न च कश्चन तिमिरावयवी वा विद्यत इति केन संयोगो गृह्यते विभागो वा, भूकम्पोत्पाते च जाते चलति वसुमतीति मतिरस्ति न तत्र संयोगविभागौ गृह्यते बहुलनिर्णये च नतराम्, तस्मान्न संयोगाद्यालम्बना चलतीति मतिरपि तु क्रियालम्बनैवेति, न च नित्यपरोक्षा क्रियाऽनुमातुमपि शक्या कार्यस्य कारणपूर्वकत्वेन भवन्मते सबन्धग्रहणानुपपत्तेः, न हि ते द्रव्यस्वरूप कारणमपि तु क्रियाऽऽविष्टम्, क्रियायाश्च परोक्षत्वात् तदाविष्टद्रव्यग्रहण सुघटमिति कारणत्वाग्रहणाद् घटादावपि दुर्घटा व्याप्तिप्रतीतिः, आत्मानुमाने तु नायं दोषः घटादेः कार्यस्याभितस्य प्रत्यक्षमुपलम्भात् तस्मान्न कार्यानुमेया क्रिया न च संयोगानुमेषा संयोगान्तं कर्मेति न्यायाद् वर्त्तमानायाः क्रियायास्तेनानुमातुमशक्यत्वात्, क्रियानुमानवादश्च सामान्यलक्षणे विस्तरेण निरस्तः ।



एतेन शक्त्यनुमानमपि व्युदस्तं वेदितव्यम्, पुरा च सविस्तरमतीन्द्रिय-  
शक्तिनिराकरणं कृतमेव ।

तेनादृष्टक्रियाशक्तिस्वलक्षणमिति क्षमम् ।  
नेदं सामान्यतोदृष्टमिति पूर्वोक्तमेव तत् ॥  
इति मतुपि वतौ वा प्रत्यये वर्तमाने  
त्रिविधमिदमिहोक्तं युक्तमेवानुमानम् ।  
परकविरचितानां लक्षणानां त्वमुष्मि-  
न्सति न भवति शोभा भास्वतीवेन्दुभासाम् ॥  
बौद्धोक्तप्रतिबन्धदूषणदिशातल्लक्षणं दूषितं  
भूयो दृष्टमितान्वयैककरणं शोच्यं पुनः शाबरम् ।  
सांख्यानां तु कुतोऽनुमानघटनोपादानरूपा यत-  
स्तेषां जातिरसौ च तद्विकृतिवद्भिन्नेति दुःस्थोऽन्वयः ॥

### अनुमानस्य त्रिकालविषयत्वम्

इदमिदानीं चिन्त्यते, तदेतदिन्द्रियादिसन्निवर्षजत्वादिना लक्षितमस्मदादि-  
प्रत्यक्षं तत्किञ्च प्रायशो वर्तमानकालविशिष्टवस्तुविषयम्, एवमिदमनुमानमपि  
किं तद्गोचरमेव किं वा कालान्तरपरिच्छेदेऽपि क्षममिति तदुच्यते, त्रिकालवि-  
षयमनुमानमिति, कस्मात् त्रैकाल्यग्रहात् त्रिकालयुक्ता अर्था अनुमानेन गृह्यन्ते,  
भूता नदीपूरेण वृष्टिरनुमीयते सव भविष्यन्ती मेघोन्नत्या धूमेन वर्तमानोऽग्नि-  
रिति, अतश्च यन्मीमांसकरुच्यत चोदना हि भूत भवन्त भविष्यन्त सूक्ष्मं व्यवहितं  
विप्रकृष्टमित्येवजातीयकमथं शक्नोत्यवगमयितुं नान्यदिति तदुक्तम्, चोदना-  
वत्प्रमाणान्तरस्याप्येवजातीयकविषयत्वोपपत्तेः, प्रत्यक्षमपि योगिनां त्रिकालविषय-  
श्रुतमस्मदादीनामपि कचिदिति ।

### कालाक्षेपः

अत्र चोदयन्ति, काले सति त्रैकाल्यग्रहणं चिन्त्य स एव तु दुरुपपादः  
तदभावे कस्य वर्तमानादिविभागो निरूप्यते ।

न तावद् गृह्यते कालः प्रत्यक्षेण घटादिवत् ।  
विरक्षिप्रादिबोधोऽपि कार्यमात्रावलम्बनः ॥  
न चामुनैव लिङ्गेन कालस्य परिकल्पना ।  
प्रतिबन्धो हि दृष्टोऽत्र न धूमज्वलनादिवत् ॥  
प्रतिभासाऽतिरेकस्तु कथंचिदुपपत्स्यते ।  
प्रचितां कां चिदाश्रित्य क्रियाक्षणपरम्पराम् ॥

न चैष ग्रहनक्षत्रपरिस्पन्दस्वभावकः ।  
 कालः कल्पयितुं युक्तः क्रियतो नापरो ह्यसौ ॥  
 मुहूर्त्तयामाहोरात्रमासर्त्तयनवत्सरैः ।  
 लोके कालपनिकैरेव व्यवहारो भविष्यति ॥  
 यदि त्वेको विभुर्नित्यः कालो द्रव्यात्मको मतः ।  
 अतीतवर्त्तमानादिभेदव्यवहृतिः कुतः ॥

केषा चिन्मतेन कालस्य प्रत्यक्षत्वम्  
 एवमाक्षिते सति—

प्रत्यक्षगम्यतामेव केचित्कालस्य मन्वते ।  
 विशेषणतया कार्यप्रत्यये प्रतिभासनात् ॥  
 क्रमेण युगपत्क्षिप्रं चिरात्कृतमितिदृशः ।  
 प्रत्यया नावकल्पन्ते कार्यमात्रावलम्बनाः ॥

न हि विषयातिशयमन्तरेण प्रातिभासातिशयोऽवकल्पते ।

अरूपो नन्वयं कालः कथं गृह्येत चक्षुषा ।  
 रूपमेव तवारूपं कथं गृह्येत चक्षुषा ॥

कथं वा रूपवन्तोऽपि परोक्षा परमाणवः ।  
 तस्मात्प्रतीतिरन्वेष्ट्या किं निमित्तपरीक्षया ॥

ननु द्रव्येऽयं नियमो न रूपादौ, द्रव्येऽपि नायं नियमः यद्रूपवत्तत्प्रत्यक्ष-  
 मिति येन परमाणुना तथाभावः स्यात्, किं तु यत्प्रत्यक्षा तद्रूपवदिति, तदुक्तम्,  
 अयाणां प्रत्यक्षत्वरूपवत्त्वद्रवत्वादीनीति नेदं दैविकं वचनं यदनतिक्रमणीयम्, न  
 च वचनेन प्रत्यक्षत्वेमप्रत्यक्षात्वं वा व्यवस्थाप्यते प्रत्यक्षात्वं ह्येन्द्रियकप्रतीतिविष-  
 तत्वमुच्यते तच्चेदस्ति काळस्य नीरूपस्यापि प्रत्यक्षाता केन वार्यते, रूपिन्व तद्  
 द्रव्याणामस्तु तथा दर्शनात् ।

न चानुद्घाटिताक्षस्य क्षिप्रादिप्रत्ययोदयः ।

तद्भावानुविधानेन तस्मात्कालस्तु चाक्षुषः ॥

स्वतन्त्र एव तर्हि घरादिवत्कस्मान्न गृह्यते काल इति चेद्वस्तुस्वभाव एष न  
 पर्यनुयोगार्हः, रूपद्रव्यविशेषणता गतस्य तस्य ग्रहणं न दण्डादिवत्स्वतन्त्रस्या-  
 पोति गगनादेस्तन्व्यविशेषणतयाऽपि न ग्रहणमस्तीति तस्याप्रत्यक्षत्वं न त्वरू-  
 पत्वात् ।

अथ वदेद् विशेषणस्यापि रूपवत् एव दण्डादेः चक्षुषा ग्रहणं न कालादेरि-  
 ति तदयुक्तम्, अरूपस्यापि सामान्यादेर्विशेषणस्य चक्षुषा ग्रहणात्, द्रव्ये नि-

यम् इति चेद् उक्तमत्र यदेव नयनकरणकावगमगोचरे सचरति तदेव चाक्षुषं रूपवद्रूप वा द्रव्यमद्रव्य वेति, एव गुरु द्रव्यमिति कार्तस्वरादौ प्रतिभासाद् गुरुत्वमपि प्रत्यक्षं पतनानुमेयमेव ।

तस्मात्स्वतन्त्रभावेन विशेषणतयाऽपि वा ।

चाक्षुषज्ञानगम्य यत्तत्प्रत्यक्षमुपेयताम् ॥

अत एव प्रत्यक्षं काळ, एव समानन्यायत्वापूर्वापरादिप्रत्ययगम्या दिगपि प्रत्यक्षा वेदितव्येति ।

### कालस्यानुमेयत्वम्

अन्ये मन्यन्ते, दण्डी देवदत्तो नीलमृत्पलमिति वद्विषयातिरेकस्याग्रहणात्प्रत्ययातिशयस्य च परोक्षकाळपक्षेऽपि तत्कारणकस्थोपपत्तेरनुमेय एव काळः ।

अप्रत्यक्षत्वमात्रेण न च कालस्य नास्तिता ।

युक्ता पृथिव्यधोभागचन्द्रमःपरभागवत् ॥

अप्रतिभासमानोऽपि कालः सस्कार इवेन्द्रियसहचरितः प्रत्यभिज्ञा क्षिप्रादिप्रतीति जनयिष्यति कृतश्च प्रत्यक्षलक्षणे महान्कलिकि विषयभेदादेव प्रतिभासभेदः उतोपायभेदादपीति तदस्तु पुनस्तद्विमर्देन ।

प्रमाणमिति निर्णीतं प्रत्यक्षं सचिकल्पकम् ।

तस्मान्न कल्पनामात्रं चिरक्षिप्रादिसंविदः ॥

न च संपरिहृश्यमानकारणविनिमित्तत्वमुपपद्यते क्रियमाणस्य पटादे कार्यस्य तदुत्पादस्य च तन्तुतुरीवेमशलाकाकुविन्दादिकारणबृन्दस्य साम्येऽपि कचित्पूर्णा कृतं कच्चिरेण कृतमिति प्रतिभासभेददर्शनान्निमित्तान्तरं चिन्तनीयम् ।

ननु परिस्पन्दादिक्रियाभेद एवात्र निमित्तं कश्चित्परिस्पन्दश्चतुरः कश्चिन्मन्थर इति क्वचित्क्षिप्रबुद्धि क्वच्चिचिरबुद्धिरिति, नैतच्चारु, परिस्पन्दगतयोरपि चातुर्यमान्यर्ययोनिमित्तान्तरकार्यत्वात्. परिस्पन्देऽपि चिरेण गच्छति क्षीप्रं धावतीति चिरक्षिप्रादिप्रतीतिर्दृश्यते, आह—न देशदत्तादिपरिस्पन्दनिबन्धनाः क्रमाकूमादिप्रत्ययाः किं तु ग्रहनक्षत्रादिपरिस्पन्दनिबन्धनाः, स एव च ग्रहतारादिपरिस्पन्दः काल इत्युच्यते, तत्कृत एवाय यामाहोरात्रमासादिव्यवहारः, तस्य स्वत एव भेदादौपाधिकभेदकल्पनाकलेशो न भविष्यति, भेदपरिच्छेदे नाळिकाप्रहरादिरुपायः इत्यती नाळिका इयन्मुहूर्तम् इयान्प्रहर इति, तत्रैकस्मिन्मुहूर्ते प्रहरे वा निर्वर्त्यमानेषु बहुषु कार्येषु युगपदिति भवति मतिः, मुहूर्तान्तरापेक्षेषु क्रमेणेति, तस्माद् ग्रहादिपरिस्पन्द एव तैस्तैर्निमित्तैरुपलक्ष्यमाणप्रमाणः काल इति, कालविदश्च ज्योतिर्गणकास्त एवैनं बुध्यन्ते, तदसाम्रतम्, चन्द्रादिग्रहपरिच्छेदेऽपि क्रियादिप्रतीतिदर्शनात् ।

चिरेणास्त गतो भानुः शीतोऽंशुः शीघ्रमुद्गतः ।

उदिताविव दृश्येते युगपद्भौमभार्गवौ ॥

इति दृश्यते प्रतिभासः, न च ग्रहान्तरपरिस्पन्दकारणक एव शक्यते वक्तु-  
मनवस्थाप्रसङ्गात्, तस्मान्न ग्रहादिपरिस्पन्द काल किं तु वस्त्वन्तरं य कृतो ऽय  
क्रमादिव्यवहारः ।

ननु भवत्कल्पितो ऽपि काल किं स्वत एव क्रमस्वभाव हेत्वन्तराद्वा, स्व-  
तस्तस्य तत्स्वभावत्वे कार्यस्यैव पटादेः परिदृश्यमनस्य तत्स्वाभाव्य भवतु किं  
कालेन, हेत्वन्तरपक्षे त्वनवस्था तस्यापि हेत्वन्नरापेक्षत्वादिति ।

तदेतद्बालिशचोद्यम्, शुक्लगुणादावप्येवं वक्तुं शक्यत्वात्, गुणस्य स्वत-  
शुक्लस्वभावत्वे द्रव्यस्यैव तद्भवतु किं गुणेन गुणान्तरकल्पने त्वनवस्थेति, अथ  
तत्र तथा दर्शनान्ते चोद्यं तदिहापि समानम्, कार्येषु पटादिषु निमित्तान्तरकृत-  
क्रमादिव्यवहारो निमित्तान्तरे निमित्तान्तर न मृग्यमिति, तस्मादस्ति युगपदा-  
दिव्यवहारहेतु काल, अतश्चैवम्—

दृष्टः परापरत्वस्य दिक्कृतस्य विपर्ययः ।

युवस्थविरयोः सो ऽपि विना कालं न सिध्यति ॥

दूरतरदिगवच्छिन्नो देवदत्तादिः पर इति प्रतिभासते निकटदिगवच्छिन्नस्तु  
अपर इति, तदत्र न कालव्यतिरिक्त कारणमुपपद्यते इत्यतोऽनुमीयते कालः,  
स चायमाकाशवत्सर्वत्रैकः कालः यथाऽऽकाशलिङ्गस्य शब्दस्य सर्वत्राविशेषा-  
द्विशेषलिङ्गाभावाच्चैकः आकाशः, सर्वत्र तद्व्यवहाराद्भिः, अवयवाश्रयानुप-  
लब्धाद् निरवयवः, अनाश्रितश्चानाश्रितत्वादेव द्रव्यम्, अत एवावयवविभा-  
गादिनाशकारणानुपपत्तेर्नित्य इति ।

### कालत्रैविध्यम्

नन्वेव चैकत्वात्कालस्य कुतो वर्तमानादिविभाग तदभावात्कथं त्रिकाल-  
विषयमनुमानमुच्यते, उच्यते न तात्त्विकः कालस्य भेदो वर्तमानादिः, किं त्व-  
सन्नप्यसौ व्यवहारसिद्धये केन चिदुपाधिना कल्प्यते, कः पुनरसावुपाधिं क्रियेति  
ब्रूमः ।

ननु तस्या अपि न स्वतो वर्तमानादिभेदः तद्भावे वा सैव तथा भवतु किं  
कालेन, मैवम्, उत्पत्तिस्थितिनिरोधयोगिकलावच्छेदेन नानाक्षणपरम्परात्मिकापि  
क्रियेत्युच्यते सा वर्तमानादिभेदवती च, तथा हि, स्थाल्यघञ्चयणात्प्रभृति आ  
तदवतरणादुत्पद्यमानौदनाख्यफलावच्छेदात्क्रिया वर्तमानोच्यते पचतीति तदव-  
च्छेदाद् घटाकाशवत्कालो ऽपि तावान् वर्तमान इत्युच्यते, अभिनिर्वृत्तफलावच्छे-  
दात्मा परिस्पन्दसन्ततिरतीता भवति अपाङ्गीदिति तदवच्छेदात्कालो ऽप्यतीत

उच्यते, अनारब्धकलावच्छेदान्द्रविष्यन्ती क्रियोच्यते पद्यतीति तथा काळो ऽपी-  
त्येव सोपाधिक काल एव वर्त्तमानादित्रयव्यवहार, अतश्च तदुच्यते वृक्षात्पतत  
पर्णस्य भूतभविष्यन्तावधानौ दृश्येते न वर्त्तमान तस्माद्वर्त्तमान काळो नास्तीति  
तदसबद्धम्, अध्वव्यङ्ग्यत्वाभावात्काळस्य, न ह्यध्वव्यङ्ग्य काळमेदं किं तु  
यथोक्तक्रमेण क्रियाव्यङ्ग्य एवेति, क्रियापरिकल्पितभेदनिबन्धनश्चायं क्षणकव  
काष्ठाकलानालिकामुहूर्त्तयामाहोरात्रमासर्त्यनसंवत्सरयुगमन्वन्तरकल्पव्यवहार इ-  
त्यलं प्रमङ्गेन ।

तिथ्यादिभेदावधारण च वैदिककर्मप्रयोगाङ्गम्, 'पौर्णमास्यां पौर्णमास्या  
यजेत, अमास्यायाममावस्या यजेते' इति, एवं वसन्ताद्युत्तमेदोऽपि तदङ्गं 'वसन्ते  
ब्राह्मणो ऽग्नीनादधीत, ग्राम्ये रात्र्य, शरदि वैश्यः, वर्षासु रथकार' इति, स चाय-  
मुत्तिथ्यादिविभागः क्रियैव ज्योति शास्त्रोपदिष्टविशिष्टराशिसंयुक्तचन्द्रादिग्रह-  
गत्या लक्ष्यते लौकिकेन च लक्षणा तेन तेनेति, तद्यथा—

चञ्चवप्रचुम्बिताताम्रचूताङ्गुलकदम्बकैः ।  
कथ्यते कोकिलैरेव मधुमधुरकृतैः ॥  
दिवाकरकरालातपातनिर्दग्धवीरुधः ।  
मार्गाः समल्लिकामोदा भवन्ति ग्रीष्मशंसिनः ॥  
शिखण्डमण्डनारब्धोद्गताण्डवडण्वरैः ।  
प्रावृडाख्यायते मेघमेदुरैर्मैदिनीधरैः ॥  
मौक्तिकाकारविस्तारितारानिकरचित्रितम् ।  
शरत्पिप्लुनतां याति यमुनाम्भोनिभं नभः ॥  
आयामियामिनीभोगसफलाभोगविभ्रमाः ।  
हेमन्तमभिनन्दन्ति सोष्माणस्तरुणीस्तनाः ॥  
आस्कन्दनदलत्कुन्दकलिकोत्करदन्तुराः ।  
वदन्ति शिशिरं वातास्तुषारकणकर्कशा ॥  
तस्मादेकोऽप्ययं कालः क्रियाभेदाद्विभज्यते ।

दिङ्निरूपणम्

एतेन सदृशान्यायान् मन्तव्या दिक्समर्थिता ॥

पूर्वपश्चिमादिप्रत्ययानां केवलवृक्षादिप्रत्ययवैकल्यानेन कारणन्तरानुमानात्,  
दिग्लिङ्गाविशेषादेकत्वेऽपि दिशो दशविधा, प्रदक्षिणावर्त्तपरिवर्त्तमानमार्त-  
ण्डमण्डलमरीचिनिचयचुम्ब्यमानकाश्चनाचलकटकसयोगोपाधिकृत पूर्वपश्चिमा-  
दिभेद कल्प्यते, पूर्वा पूर्वदक्षिणा दक्षिणा दक्षिणपश्चिमा पश्चिमा पश्चिमोत्तरा  
उत्तरा उत्तरपूर्वा अधस्तनी ऊर्वा चेति, देवतापरिग्रहशास्त्रे पुनरेषैव दिग्दश-

बोध्यते, ऐन्द्री आग्नेयी याम्या नैऋती वारुणी वायव्या कौबेरी ऐशानी नागीयाः ब्राह्मी चेति ।

ननु च येनैव प्रत्ययेन प्रत्यक्षेण लिङ्गेन वा सता दिक्कालावगम्येते तेनैव तयोर्भेदग्रहणात्कथमेकत्वं तदवगमसमय एव तथा भेदप्रतिभासान्, उक्तमत्र सर्वत्र तत्प्रत्ययाविशेषादिति, व्यत्ययदर्शनाच्च यैवैकत्र पूर्वा दिक्सैवान्यत्र दक्षिणेति गृह्यते 'प्राग्भागो यः सुराष्ट्राणां मातृवानां स दक्षिण' इति, कालेऽपि चिरप्रदादिविभागश्चाव्यवस्थित एव दृश्यते यो हि अनागत इति परिस्फुरति कालः स एव वक्तृमानो भवति भूतो भवति च, तथा च चिरमपि शीघ्रीभवति शीघ्रमपि चिराभवति, तस्मात्तद्वेदोऽप्यौपाधिक इति सिद्धम् ।

समानतन्त्रे दिक्कालौ वैतत्येन विचिन्तितौ ।

तन्नेह लिख्यते लोके द्वेष्ट्या हि बहुभाषिणः ॥

सिद्धः कालश्चाक्षुषो लैङ्गिको वा तन्नानात्वं सिद्धमौपाधिकं च ।

तस्माद्युक्तं निश्चिकाय त्रिकालग्राहीत्येवं सूत्रकारोऽनुमानम् ॥

इत्यनुमाननिरूपणम्

### अथोपमानलक्षणम्

अनुमानानन्तरमुपमानं विभागसूत्रे पठितमिति तत्क्रमेण तस्य लक्षणमुच्यते।

प्रसिद्धसाधर्म्यत्साध्यसाधनमुपमानम् ॥ ६ ॥

अत्र बृद्धनैयायिकास्तावदेवमुपमानस्वरूपमाचक्षते, सञ्ज्ञासञ्ज्ञिसम्बन्धप्रतीतिफल प्रसिद्धेतरयोः सारूप्यप्रतिपादकमतिदेशवाक्यमेवोपमानम्, गवयार्थो हि नागरकोऽनवगतगवयस्वरूपस्तदभिज्ञमारण्यकं पृच्छति कीदृगवय इति स तमाह यादृशो गौस्तादृशो गवय इति, तदेतद् वाक्यमप्रसिद्धस्य प्रसिद्धेन गवासादृश्यमभिदधत्तद्भारकमप्रसिद्धस्य गवयसञ्ज्ञाभिधेयत्वं ज्ञापयतीत्युपमानमुच्यते ।

ननु शब्दस्वभावत्वात्सातोपदेशः शब्द इत्यनेन गतार्थत्वाच्चेदप्रमाणान्तरं भवेत्, न च सञ्ज्ञासञ्ज्ञिसंबन्धपरिच्छेदफलत्वेन प्रमाणान्तरता वक्तव्या फलवैचित्र्येण प्रमाणानन्त्यप्रसङ्गात्, लौकिकानि हि वचनानि वैदिकानि च विधिनियमबोधकानि नानाफलान्यपि भवन्ति न शब्दतामतिक्रामन्ति ।

उच्यते—यत्र शब्दप्रत्ययादेव तत्प्रणेतृपुरुषप्रत्ययादेव वा अर्थतथात्वमुपायान्तरानपेक्षमवगम्यते स आगम एव ततस्तदर्थप्रतीतिः, यत्र तु पुरुष प्रतीत्युपायमपरमुपदिशति तत्र तत एवोपायात्तदर्थविचारणम्, उपायमात्रावगमे तु

शब्दव्यापारो यथा परार्थानुमाने, अग्निमानय पर्वतो धूमवत्त्वान्महानसवदिति, अत्र हि न पुरुषोपदेशविश्वसादेव शैब्यस्य कृशानुमत्तां प्रतिपत्ता निमित्तान्तरनि-  
रपेक्षाः प्रतिपद्यते अपि तु तदवबोधकधूमाख्यलिङ्गसामर्थ्यादेव, तदिह यद्याट-  
विको नागरकाय गवयार्थेने तदवगमोपाय प्रसिद्धसाधर्म्ये नाम्यघास्यत्तहि तदुप-  
देश आगम एव अन्तरभवित्यतः, तदुपदेशात् तत एव तदर्थविगम इति सत्यपि  
शब्दस्वभावत्वे प्रमाणान्तरमेवेदम्, प्रतिपत्ताऽपि नागरको नारण्यकवाक्यादेव  
तं प्राणिनं गवयशब्दवाच्यतया बुध्यते किं तु सारूप्य प्रसिद्धेन गवा तस्य पश्यति,  
किमारण्यकवाक्येन न सप्रत्ययो नागरकस्य, न ब्रमो न सप्रत्यय इति किं तु सारू-  
प्यमुपायान्तरं तदवगतावसावुपादध्वानिति ततोऽवगतिर्भवन्ती न निहोतुं शक्यते  
इति न शाब्दी सा प्रतीतिरपि त्वोपमानिकीति वचनमपि भवदिदमुपमानं प्रमा-  
णान्तरमिति युक्तम्, भाष्याद्वाराण्यपि चैतत्पक्षसाक्ष्यच्छायामिव वदन्ति ऋक्ष्यन्ते,  
तानि तु ग्रन्थगौरवभयान्न योज्यन्त इत्यल प्रसङ्गेन ।

अद्यतनास्तु व्याचक्षते श्रुतातिदेशवाक्यस्य प्रमातुरप्रसिद्धे पिण्डे प्रसिद्धपि-  
ण्डसारूप्यज्ञानमिन्द्रियज्ञ संज्ञासंज्ञिबन्धप्रतिपत्तिफलमुपमानम्, तद्विन्द्रियजनि-  
तमपि धूमज्ञानमिव तदगोचरप्रमेयप्रमाणसाधनात्प्रमाणान्तरम् श्रुतातिदेशवाक्यो  
हि नागरकं कानने परिभ्रमन् गोरुदृश प्राणिनमवगच्छति ततो वनेचरपुरुषकथित  
यथा गौस्तथा गवय इति वचनमनुस्मरति स्मृत्वा च प्रतिपद्यते अयं गवयशब्द-  
वाच्य इति, तदेतत्संज्ञासंज्ञिबन्धज्ञानं तज्बन्धमित्युपमानफलमित्युच्यते ।

प्रत्यक्षं तावदेवैतद्विषये न कृतश्रमम् ।  
वनेस्थगवयाकारपरिच्छेदफलं हि तत् ॥  
अनुमानं पुनर्नात्र शङ्कामप्यधिरोहति ।  
क्व लिङ्गलिङ्गसंबन्धः क संज्ञासंज्ञितामतिः ।  
आगमादपि तत्सिद्धिर्न वनेचरभाषितात् ।  
तत्कालं संज्ञिनो नास्ति गवयस्य हि दर्शनम् ॥

संज्ञासंज्ञिनोश्च परिच्छेदे सति तत्संबन्धः सुशको भवति नान्यथा, अत एव  
प्रत्यक्षपूर्वकं संज्ञाकर्मेत्याचक्षते । एतदाक्षिपति—

उपमानस्य प्रमाणान्तरत्वे आक्षेपः

ननु नागरकप्रश्नमनुरुध्य वनेचरः ।

वृत्ते ऽतिदेशकं वाक्यं यथा गौर्गवयस्तथा ॥

अस्यायमर्थो यस्य त्व ग।सादृश्यं निरीक्षसे ।  
 तमेव गवयं विद्या स चायं संज्ञिनो ग्रह ॥  
 संबन्धकारणं चेह विशेषेषु न युज्यते ।  
 आनन्त्यात्कं तु सामान्ये तच्चेत्थमवधारितम् ॥  
 प्रत्यक्षपूर्वकं संज्ञाकमेति न हि वैदिकी ।  
 चोदना किं त्ववच्छेदः संज्ञिनोऽत्र विवाक्षितः ॥  
 स तु प्रत्यक्षतो वाऽस्तु प्रमाणान्तरतोऽपि वा ।  
 स्मर्यमाणोऽपि चार्थोऽस्ति संकेते कारणं क्वचित् ॥  
 योऽसौ तत्र त्वया दृष्टः प्राणी स रुरुच्यते ।  
 क्वचित्तु कैश्चिन्निर्दिश्य परोक्षमुपलक्षणैः ॥  
 संज्ञिनं व्यवहर्त्तांस्तत्र संज्ञां नियुञ्जते ।  
 दन्तुरो रोमश श्यामो वामनः पृथुलोचनः ॥  
 यस्तत्र चिपिटग्रीवस्तं चंद्रमवधारयेः ।  
 एवमत्राऽपि गोपिण्डसारूप्येणोपलक्षिते ॥  
 वाच्ये वाचकसंबन्धबोधनं नैव दुर्घटम् ।  
 अथ सोपप्लवा वाक्याद् बुद्धिरित्यभिधायते ॥  
 उपप्लवोऽपि संबन्धे न कश्चिदनुभूयते ।  
 यस्त्वस्ति गवयाकारं प्रति कीदृगमाविति ॥  
 सोऽपि प्रत्यक्षतो दृष्टे गवये विनिवृत्तते ।  
 प्रत्यक्षागमसिद्धेऽर्थे तस्मान्मानान्तरेण किम् ॥

### उपमानस्य प्रमाणान्तरत्वसमर्थनम्

अत्राहुः, नाटविकरटितवाक्याद्विस्पष्टं संज्ञासंज्ञिसंबन्धप्रत्ययो भवितुमर्हति  
 संज्ञिनस्तदानीमप्रत्यक्षत्वात्, यद्यपि गोसारूप्यविशिष्टतया तदवगम उपपादितः  
 तथाऽपि सोपप्लवेव भवति तदानीं बुद्धिः ।

न निराकाङ्क्षताबुद्धिस्तदानीमुपजायते ।  
 तदुत्पादनपर्यन्तः शब्दव्यापार इष्यते ॥  
 न चासौ निर्वहत्यत्र वाच्यसंविच्यपेक्षणात् ।  
 शब्देन तदनिर्वाहान्न स्वकार्यं कृतं भवेत् ॥  
 संबन्धप्रतिपत्तिश्च सामान्ये यदि येष्यते ।  
 तदप्यविदितव्यं न सम्यगवधारितम् ॥  
 गवयाकारवृत्तिश्च तदानीं बुद्ध्युपप्लवः ।  
 संबन्धेऽपि द्वयधिष्ठाने दधाति श्यामलां धियम् ॥



प्रत्यक्षपूर्वकं तस्मात्संज्ञाकर्मणि गीयते ।  
 क चित्तदेव प्रत्यक्ष स्मृतिद्वारेण कारणम् ॥  
 पूर्वदृष्टे कुरङ्गादौ संबन्धो दर्शितो यथा ।  
 चैत्रे प्रत्यक्षवत्सिद्धिर्दन्तुरादिविशेषणैः ॥

इह पुनरतिदेशवचनसमये गोमादृश्यमात्रोपदेशे सत्यपि सञ्ज्ञिनि न निवर्त्तते  
 एषोपप्लव प्रमाणान्तरपरिच्छेदसापेक्षकसञ्ज्ञिपोपदेशात्, यत्र गोमादृश्य पश्य-  
 सीति प्रत्यक्षादेव तर्हि उपप्लवो विरस्यतीति चेद् न, प्रत्यक्षस्येन्द्रियसन्निकर्षादि-  
 स्वभावस्य संज्ञासञ्ज्ञिसंबन्धबोधकरणासमर्थत्वात् ।

प्रत्यक्षफलमेतत्तु समर्थं सत्यमिष्यते ।  
 तस्यैव च वयं ब्रूम उपमानप्रमाणताम् ॥

यथा प्रत्यक्षफलमपि घणिवरकुहरभुवि धूमदर्शनमनिन्द्रियविभावसुबोधसा-  
 धनत्वादनुमानम् एवं गोमारूप्यविशेषितविपिनगतगवयपिण्डदर्शनमध्यक्षफलमपि  
 तदनवगतसंज्ञासञ्ज्ञिसंबन्धबोधविधानादुपमानमुच्यते, यथा च तत्र पूर्वावगतधूमा-  
 ग्निप्रतिबन्धस्मरण सङ्कारितामुपैति तथा इहापि पूर्वश्रुतारण्यकवाक्यार्थस्मरणम्,  
 यथा तत्र व्याप्तिवेद्यायामनाल्लादविशेषा बुद्धिरधुना पक्षधर्मतावच्छादितेषु व्यवतिष्ठते  
 अत्राग्निरिति तथाऽत्राप्यनवगतवाक्यविशेषाद्वाक्याद् बुद्धिरिदानीं वाच्यविशेषे  
 दृष्टे निरुपप्लवा जायते अयं स गवयशब्दाभिधेय इति, नैतावताऽनुमानमेवेद-  
 मित्याशङ्कनीयम् अनपेक्षितधर्मान्वयव्यतिरेकादिमामग्रीकस्य तत्प्रत्ययोत्पादात् ।

तस्मादयं स गवयो नामेत्येवंविधा मतिः ।

उपमानैकजन्यैव न प्रमाणान्तरोद्भवा ॥

न चैषा नास्ति सन्दिग्धा बाध्यते कल्पनामात्रं वेति सर्वथैतस्याः प्रमिते  
 साधनमुपमानं प्रमाणमिति सिद्धम्, तदिदमाह—‘प्रसिद्धसाधर्म्यात्साध्यसाधनमुप-  
 मानम्’, प्रसिद्धसाधर्म्यादिति कर्मधारयः तृतीयासमासो बहुव्रीहिर्वा, प्रसिद्धं च  
 तत्साधर्म्यं प्रसिद्धेन गवा वा साधर्म्यं गवयस्य प्रसिद्धं वा साधर्म्यं यस्य स प्रसिद्ध-  
 साधर्म्यो गवय तस्मात्प्रसिद्धसाधर्म्यात्साध्यसाधनमुपमानम्, साध्यः सञ्ज्ञिसंबन्धः  
 तस्य साधन बोधनं संज्ञासञ्ज्ञिपम्बन्धज्ञानं वा साध्यं तस्य साधन जननमित्यर्थं,  
 प्रसिद्धसाधर्म्यज्ञानमुपमानं फलं संज्ञासञ्ज्ञिसंबन्धज्ञानमित्युक्तं भवति ।

साध्यसाधनशब्देन करणस्य प्रमाणताम् ।

ब्रवीत्येतच्च मन्तव्यं सर्वत्र परिभाषितम् ॥

अत एव मध्ये लिखितमिदं यदुभयतः प्रमाणबन्धनानि व्याप्स्यतीति ।

अत्यन्तप्रायसाधर्म्यविकल्पादिनिबन्धनः ।

क्षिप्तः सूत्रकृतः साक्षादुपमानस्य विप्लवः ॥

येन सट्शप्रतीतिजन्यते तत्सट्शमिति किमत्यन्तसादृश्यविकल्पैः ।

अभिन्नप्रत्यये हेतुर्यथा सामान्यमुच्यते ।

सदृशप्रत्यये हेतुस्तथा सादृश्यमुच्यते ॥

ननुमानलक्षणमात्मन् मोक्षशब्दे कोपयुज्यते, आगमात्तावदात्मज्ञानं मोक्ष-  
साधनं सैतिककर्तव्यताक्रमवगम्यते, अनुमानादागमप्रामाण्यनिश्चयः, प्रत्यक्षादनु-  
मानस्य व्याप्तिपरिच्छेद इति त्रयमेवोपदेष्टव्यम्, सत्यमेवम्, उपमानमपि क-  
च्चिद्वयालम्भादिचोदनार्थानुष्ठाने सोपयोगम्, अनवमतगवयस्वरूपे तदालम्भा-  
भावात्, यथा हृद्गस्तम्भस्तथा हृद्गपर्वीति हृद्गपर्व्याद्यौषधिपरिज्ञानेऽपि तदुप-  
योगि भवति ।

सर्वानुग्रहबुद्ध्या च करुणाद्रमतिर्मुनिः ।

मोक्षापयोगाभावेऽपि तस्य लक्षणमुक्तवान् ॥

नन्वेवं सति यागौषधाद्युपयोग्यन्यदपि बहूपदेष्टव्यं स्यात्, न, प्रमाणशाल-  
त्वादस्य प्रमाणमेवार्थपरिच्छिन्नसाधनमिदोपदिश्यते, तच्चतुर्विधमेव न न्यूनमधिकं  
वेति निर्णीतम्, प्रमेयं तु मोक्षादगमेवोपदिश्यते इत्यलं प्रसङ्गेन ।

मीमांसकाभिमतोपमानस्वरूपनिरूपणम्

जैमिनीयास्तु अन्यथोपमानस्वरूपं वणर्यान्ति यदा श्रुतातिदेशवाक्यस्य वने  
गवयपिण्डदर्शनानान्तरं नगरं गतं गोपिण्डमनुस्मरत एतेन सदृशो गौरिति ज्ञानं  
तदुपमानम्, तस्य विषयः सम्प्रत्यवगम्यमानगवयसादृश्यविशिष्टः परोक्षो गौः  
तद्वृत्तिर्वा गवयसादृश्यम्, अत एव तज्ज्ञानं प्रत्यक्षजन्यं परोक्षगोपिण्डविषय-  
त्वात्, अश्रुतातिदेशवाक्यस्याभावात् शब्दम् ।

न च स्मरणमेवेदं प्रमेयाधिक्यसम्भवात् ।

गवयेन हि सादृश्यं न पूर्वमवधारितम् ॥

भूयोऽवयवसामान्ययोगो यद्यपि मन्मते ।

सादृश्यं तस्य तु ज्ञप्तिर्गृहीते प्रतियोगिनि ॥

न चानुमानिकमिदं ज्ञानमनपेक्षितपक्षादिधर्मादिकस्य भावात्, न च, गव-  
यगतं सारूप्यं तत्र लिङ्गमपक्षधर्मत्वात्, नापि गोगतमप्रसिद्धत्वात् प्रतिज्ञार्थ-  
कदेशत्वाच्च, विषाणाद्यवयवजातमपि न गोगतं लिङ्गमिदानीं वनस्थस्य तद्ग्र-  
हणाभावात्, अग्रहातस्य च लिङ्गत्वानुपपत्तेः, गवयगतमपि तदलिङ्गमेव पूर्व-  
वदपक्षधर्मत्वात्, तस्माद् गवयसादृश्यविशेषितनगरगतपरोक्षागोपिण्डज्ञानं कान-  
नवत्तिनः प्रमातुः प्रमाणान्तरं भवतीत्यभ्युपगन्तव्यम् ।

## मीमांसकाभिमतोपमानस्वरूपनिराकरणम्

तदिदमनुपपन्नम्, एव विधप्रतीत्यभावात् ।

प्रसिद्धेन हि सादृश्यमप्रसिद्धस्य गम्यते ।

गवा गवयपिण्डस्य न तु युक्तो विपर्ययः ॥

तथा हि, अश्रुतातिदेशको नागरक कानने परिभ्रमजः इत्पूर्व गोसदृशप्राणि-  
नमुपलभमान एव बुद्ध्यते ब्रवीति च अहो नु गवा सदृश एव कश्चन प्राणीति,  
न त्वनेन सदृशो गौरिति ज्ञानमभिधानं वा तदानो कस्यचिदस्तीति अतः प्रमि-  
तेरेवाभावात्किं प्रमाणचिन्तया, भवतु वैषा बुद्धिरनेन सदृशो गौरिति तथा ऽपि  
स्मृतिस्त्वान्न प्रमाणफलम् ।

नन्वत्र गोपिण्डमात्रे सत्य स्मृतिरेवैषा सम्प्रत्यवगतगवयसादृश्यविशिष्टत्वं तु  
तस्य पूर्वमनुपलब्धमधुनैव गम्यत इति न तस्मिन्नेषा स्मृतिः, मैवम्, गवयसादृश्य-  
स्यापि तत्र पूर्वं ग्रहणात्,

नन्वनवगतगवयेन गवि गवयसादृश्यमवगतमिति चित्रम्, व्यक्तितिरस्कृतस्य  
ग्रहणात् ।

नन्विदमपि चित्रतरं गृहीत च व्यक्तितिरस्कृत चेति व्यक्तिर्हि ग्रहणमेव तत्ति-  
रस्कारे च नास्त्येव ग्रहणम्, उच्यते, नैतदपि चित्रतरम्, तथाहि वने गवःमा-  
लोक्य नागरको न करेणुमनुस्मरति न करभं न तुरङ्गम् अपि तु विशिष्टमेव पिण्डं  
न च निर्निबन्धनमेवेदं विशिष्टविषयस्मरणमुत्पत्तुमर्हति, तस्माद्यत्रैव परिदृश्य-  
मानपिण्डसादृश्यं पूर्वमवगतं स एव पिण्डोऽस्मिन्दृश्यमाने स्मरणपथमवतरति  
नेतर इति, सादृश्यग्रहणमसंवेद्यमानमप्यनन्तस्तविषयाविनाभावस्मृतिबलात्परि-  
कल्प्यते पूर्वं च गवयग्रहणाद्विना गवयसदृशीयं गौरिति ग्रामीणस्यानुभवो न  
भवतीति व्यक्तितिरस्कृत तत्सादृश्यग्रहणमुच्यते इति न किं चिच्चित्रम्, तस्मात्स्मृ-  
तिरेवेयं तथा हि प्रतीतिः अनेन सदृशो गौः मया नगरे दृष्ट इति, न त्वद्यैतत्स-  
दृशो गौर्दृश्यते इति बुद्धिः ।

ननु प्रतियोगिग्रहणाद्विना कथं ग्राम्यस्य सादृश्यग्रहणम्, अत्र भवतैवात्मनः  
प्रतिकूलमभिहितम्—

सामान्यवच्च सादृश्यमेकैकत्र समाप्यते ।

प्रतियोगिन्यदृष्टेऽपि तस्मात्तदुपलभ्यते ॥ इति ।

१. श्लोकवातिके उपमानग्रन्थे श्लो० ३५ । ननु प्रतियोग्यपेक्षस्य सादृश्यस्य  
प्रतियोगिनोऽग्रहे कथं ग्रहणमत आह—सामान्यवदिति । यदि द्वयोर्व्यासक्तं सा-  
दृश्यं स्यात् तदा प्रतियोगिनोऽग्रहे न गृह्येत अस्ति च प्रत्येकपर्याप्तं सादृश्यं जा-  
तिवत् अतो गवयेऽपि कृत्स्नस्य गोसादृश्यस्य सत्त्वादगृह्यमाणेऽपि गवि स्मर्यमाणे-  
ऽपि युक्तं सादृश्यस्य प्रत्यक्षमिति भावः ।

स च भूयोऽवयवसामान्ययोगोऽग्रहीतगवयेनापि नागरकेण ग्रहीतुं शक्यते।

अथ तदा तदग्रहणे ऽपि सति न तस्य सदृशप्रत्ययः, न तर्हि भूयोऽवयवसामान्ययोगः सादृश्यम्, यथोक्तं सादृश्यं सदृशप्रत्ययहेतुत्वमेव सादृश्यम्, भूयोऽवयवसामान्ययोगे च तल्लक्षणे चित्तादावव्याप्तिः, अतिव्याप्तिश्च प्राण्यन्तरेषु विसदृशेष्वपि तदवयवसामान्यानां खुरादीनां भावात्, भूयस्त्व तु क्रियत्तवामिति न विश्व, यावता सदृशप्रत्ययोत्पत्तिरिति चेत् तर्हि सदृशप्रत्ययहेतुत्वमेव सादृश्यमस्त्वित्युक्तम्, तस्माद् गवयदर्शनात्पूर्वमपि गवयनभिव्यक्तसादृश्यग्रहणोपपत्तेः स्मृतिरेवेयम् ।

अथ मतं यथा नैयायिकानामतिदेशवाक्यवेङ्कायां सोपप्लवा संज्ञासंज्ञिसम्बन्धबुद्धिरुपमानं निरूपणं भवति एवमियमपि या ऽसौ पूर्वं व्यक्तितरस्कृता गवि गवयसादृश्यबुद्धिरभूत्सेदानीमुपमानाद्व्यक्तीभविष्यतीति ।

नैतदस्ति गवयग्राहिणा प्रत्यक्षेणैव तत्स्पष्टतासिद्धे यथा भवद्भिर्नैयायिका उक्ता 'अथ त्वचिकता काचित्प्रत्यक्षादेव सा भवेत्' इति, तथा नैयायिका अपि पुष्मान्वक्ष्यन्ति ।

ननु वनस्थप्रमातुर्गवयविषय प्रत्यक्षं कथं ग्रामवर्तिनि गवि सादृश्यबुद्धे स्पष्टतामादधीत, किं कुर्मस्तद्दर्शनानन्तरं सुस्पष्टतत्सादृश्यविशिष्टगोपिण्डस्मरणात् ।

नन्वत एवेदमुपमानं प्रमाणान्तरमुच्यते प्रत्यक्षस्य सन्निहितगवयस्वरूपमात्रनिष्ठत्वात्, परोक्षे च गवयसादृश्यप्रत्ययस्य विस्पष्टस्य न्यतोऽसिद्धेरिति, उक्तमत्र स्मृतिरेवेयं तथाऽवभासनात्, अनधिगतार्थग्राहि च प्रमाणमुपगच्छन्ति भवन्तः, भवतु स्मृतिविक्षणाय प्रतीतिः तथाऽप्यनुमानजन्यत्वाच्च प्रमाणान्तरमाविशति, स्मर्यमाणो गौ धर्मो एतत्सदृश इति साध्यो धर्म एतदवयवसामान्ययोगित्वात्सन्निहितद्वितीयगवयपिण्डवत्, तदसन्निधाने सामान्येन व्याप्तिर्दर्शयितव्या यत्र यदवयवसामान्ययोगित्वं तत्र तत्सादृश्यं यथा यमयोरिति, विशिष्टस्य तद्योगस्य हेतुत्वान्नानैकान्तिरुक्तम्, सामान्ययोगोऽन्योऽन्यच्च सादृश्यमित्युक्तत्वान्न प्रतिज्ञायैकदेशो हेतुः, अव्युत्पन्नस्य नारिकेलद्वीपवासिनो जालस्य वा तत्प्रत्यया-

१. श्लोकवार्तिके उपमानग्रन्थे श्लो० ९ । यावद्धीन्द्रियसम्बन्धस्तत्प्रत्यक्षमिति स्थितम् इति उत्तरार्द्धम् । प्रत्युत्पन्नकारणजन्यं यदनवगतविषयं ज्ञानं तदनुवादः तच्च स्मृतिवन्न प्रमाणम् अतोऽतिदेशवाक्यावगतं तदत्र गृह्यते तत्तावन्न प्रमेयम् यत्वनवगतं गवयस्वरूपं तस्य च सादृश्यविशिष्टत्वं तत्प्रत्यक्षमेवेत्याह-अथेति । ननु उपलब्धगवयस्य स्मरणान्तरितेन्द्रियव्यापारं कथं प्रत्यक्षमत आह-यावदिति । प्रत्यक्षस्य 'न हि स्मरणतो यत्प्राक् तत्प्रत्यक्षमिति स्मृतम्' इति ।

नुत्पादाच्च व्याप्तिनैरपेक्ष्येण सा प्रतीतिरिति वक्तव्यम्, तस्मादित्थमनुमानजन्य-  
त्वात्स्मृतित्वाद्वा पूर्वोक्तादसम्भवादेव वा नेयमवगतिरुपमानकार्येति सिद्धम्,  
कश्चास्य भवदुपमानस्य स्वतन्त्रोपयोग एवं ह्याहुर्भवन्तः<sup>१</sup>

अपरीक्षामिषेणापि लक्षणानि वदन्नयम् ।

न स्वतन्त्रोपयोगित्वनिरपेक्षाणि जल्पन्ति ॥

ननूक्त एवोपयोगः सौर्यं चरो द्रव्यदेवतासारूप्यादाग्नैयविध्यन्तलाभः 'आ-  
ग्नेयोऽष्टकपाक' इत्युपप्लष्टाट्टेतिकर्तव्यताकलापतया निराकाङ्क्षो विधि 'सौर्यं  
चरं निर्वपेद् ब्रह्मवर्चमकाम' इत्यत्र प्रधानमात्रोपदेशाद्विध्यादिरस्ति न तु विध्यन्त  
इतिकर्तव्यताऽभिधानम्, न चानितिकर्तव्यताकं कर्म प्रयोगयोग्यम्, अतः किमी-  
यमितिकर्तव्यताभातमिह गृह्यतामित्यपेक्षया चरुपुरोडाशयोर्ब्रह्माद्यौषधसाधनत्वेन  
द्रव्यसादृश्यात्सूर्याग्न्योश्च तेजस्वितया देवतयोः सारूप्यादाग्नैयैतिकर्तव्यता सौर्यं  
क्रियते इत्युपमानाद् गम्यते, अपि च क्वचिद्विदितद्रव्यादावकम्पमाने प्रतिनि-  
धुपादानेन कर्मसमापनात्प्रतिनिधमात्रोपादाने प्राप्ते ब्रीहिसदृशनीवारोपादानमु-  
पमानात्प्रतीयत इति, तदाह—

भिन्नाऽनुमानादुपमेयमुक्ता

सौर्यादिवाक्यैरसहापि दृष्टम् ।

सादृश्यतोऽग्न्यादियुतं कथं नु

प्रत्याययेदित्युपयुज्यते नः ॥

प्रतिनिधिरपि चैवं ब्रीहिसादृश्ययोगाद्

भवति तदपचारे यत्र नीवारजातौ ।

तदपि फलमभीष्टं लक्षणस्योपमायाः

प्रकृतिरपि च गौणैर्बाध्यते यत्र चान्यैः<sup>२</sup> ॥

१. श्लोकवातिके शब्दलक्षणग्रन्थे श्लो० ७ । 'शास्त्र शब्दविज्ञानादसन्निकृ-  
ष्टेऽर्थे विज्ञानम्' इति भाष्ये प्रत्यक्षादिषु शब्दमात्रस्य लक्षणे प्रतिपादनीये शास्त्रस्य  
लक्षणं कथमभिहितमिति शङ्कायाः समाधानमिदम् अपरीक्षामिषेणेति । मिषेण  
लक्षणे स्वतन्त्रो वेदः वेद व्याख्यातुकामस्य शब्दलक्षणनातीवोपयुक्तमिति भावः ।

२. श्लोकवातिके उपमानग्रन्थे श्लो० ५२ । क पुनरुपमानस्य प्रमाणान्तरस्य  
स्वतन्त्रोपयोग इति दर्शयति भिन्नेति । न हि सौर्यतद्वाक्ययोरग्नैयतद्वाक्याभ्या-  
मन्वयो गृहीतः, येनानुमानं स्यात् निर्वापो नोक्वेदसाधारणः एवं तद्वितनिर्देशाद-  
योऽपि प्रमाणान्तरेण उपमानेन आग्नेयवाक्यसदृशेन सौर्यवाक्येनोपमितम् ।  
अग्न्यादियुतमाग्नेयवाक्यं स्वार्थमुपस्थापयति यस्य च व्यक्षस्य साध्यसाधनाशान-  
पेक्षितत्वाद्भावना इत्यन्तिमाशोऽपेक्षावशात्सौर्यभावनया गृह्यते एवमस्योपयोगः  
इति ( न्यायरत्नाकरः )

## मीमांसकानां स्वोक्तिविरोधः

तदेतदसमञ्जसम्, प्रसिद्धेनाप्रसिद्धस्य सादृश्यमवगम्यत इत्येष भवद्विरुद्धः  
पन्थाः, विपर्ययस्तु आभितः, यदप्यदृष्टेन नूतनेनाप्रसिद्धेन गवयेन वाक्यसिद्धस्य  
गोः सादृश्यमुपमानात्प्रतीयत इति तदिहापि निर्णीतेतिकर्त्तव्यताकेन गोवत्प्रसिद्धे-  
नाग्नेयेन सौर्यस्य गवयवदप्रसिद्धस्य सादृश्यमवगम्यते न तु गवयेन गो सौर्येणा-  
ग्नेयस्य, तदिह यस्य विध्यन्तार्थिता न तत्रोपमानात्सादृश्यावगमो यत्र वा तदव-  
गमो न तत्रेतिकर्त्तव्यतार्थित्वम् ।

ननु सौर्ये विध्यन्तार्थिनि प्रतीयमाने द्रव्यदेवतासारूप्यादेराग्नेयः स्मरणपञ्च-  
मवतरतीति तत एवासौ विध्यन्तमधिगच्छतीति, एवमपि स्मरणमात्रात्सिद्धेऽर्थे  
किमुपमानेन, आग्नेयस्मरणादेव तदितिकर्त्तव्यता सौर्ये उपादास्यते, स्मृतिविशेष  
एव विषयाधिक्यादुपमानमुच्यत इति चेत्प्रतिविहितमेतदित्यलं प्रसङ्गेन ।

किं चोपमानप्रतिपादितार्थो

न चोदनालक्षणतां विभर्त्ति ।

तस्मान्न युज्येत ततो ऽधिगन्तु-

माग्नेयविध्यन्तविशेषलाभः ॥

प्रतिनिधिरपि चैवं नास्ति नीवारजाते-

र्न हि भवदुपमानाद् ब्रीहिसादृश्यबुद्धिः ।

भवति तु मतिरेषा ब्रीहयस्तत्सदृक्षा

इति न च फलमस्याः किं चिदस्ति प्रतीतेः ॥

भवत्यङ्गं यागे क्वचन गवयालम्भनमतः

तदाकारज्ञाने प्रतिनिधिविवेके च कृतिनाम् ।

उपायत्व युष्मत्कथितमुपमानं न भजते

परिग्राह्य तस्मात्प्रवर्गमुनिगीतं सुमतिभिः ॥

इति द्वितीयमाह्निकम्

प्रयोजनान्तरमाह—प्रतिनिधिरितिपादत्रयेण एवं ब्रीहपचारे सदृशतया  
नीवारेषु अवगतेषु तत्सदृशत्वेन च ब्रीहिव्ययमिति ब्रीहवयवसामान्यावगमात्तल्ला-  
भाय तेषां प्रतिनिधिः सिध्यतीति । प्रयोजनान्तरमाह प्रतिकृतिरित्यादिना । उपमा-  
नैन हि काचित्प्रतिकृति सादृश्यं गोणैः सामान्यैरीषत्सदृश बाध्यत इत्यर्थः ( न्या-  
यरत्नाकरः )

शब्दप्रमाणलक्षणम्—

उपमानानन्तरं शब्दस्य विभागसूत्रे निर्देशात्तस्य लक्षणं प्रतिपादयितुमाह—

आसोपदेशः शब्दः ॥ ७ ॥

उपदेश. शब्द इत्युच्यमाने पर्यायमात्रोच्चारणादकारके शब्दमात्रे प्रसक्तिरिति प्रत्यक्षसूत्राज्ज्ञानपदस्य स्मृतिजनकस्य व्यवच्छेदार्थं चार्थग्रहणस्य संशयविपर्ययजनकनिराकरणाय च व्यवसायात्मकाव्यभिचारपदयोरनुवृत्तिरित्येवमव्यभिचारादिविशेषणार्थप्रतीतिजनक उपदेशः शब्द इत्युक्तं भवति ।

तदेवं पर्यायमेवोपदेशशब्दं शब्दलक्षणमपेक्षितपूर्वसूत्रोपात्तविशेषणपदं केचिद्ब्रूयाच्चक्षते, आसत्ग्रहणं च लक्षणनिश्चयार्थमाहुः, 'प्राणरसनत्वक्चक्षु श्रोत्राणोन्द्रियाणि भूतेभ्यः' इत्यत्र भूतग्रहणं वक्ष्यते, एवं हि ऐतिह्यस्य न प्रमाणान्तरता भविष्यति उपदेशरूपत्वाविशेषादिति ।

अन्ये तु ब्रूवते युक्तमुपदेशपदमेव शब्दलक्षणं युक्तं च तन्निश्चयार्थमासत्ग्रहणं पूर्वसूत्रोपात्तविशेषणपदानुवृत्तिस्तु नोपयुज्यते सामान्यलक्षणानन्तरं विशेषलक्षणप्रक्रमात्, सामान्यलक्षणेन च स्मृत्यादिजनकसकलप्रमाणाभासव्युदासे कृते सजातीयप्रत्यक्षादिव्यवच्छेद एव केवलमिदानीं वक्तव्यं, तत्र च पर्यायतापर्याप्तमुपदेशपदमेव ब्रूयादपि पदवदिति किं विशेषणानुवृत्तिरुक्तेनेति ।

अपर आह—अनवच्छिन्नसामान्यलक्षणानुसरणदेन्यमनध्याहृतप्राक्तनविशेषणपदमासोपदेश शब्दलक्षणं न चाकारकेण शब्दान्तरकारिणा वा स्मृतिजनकैर्न वा सशयावायिना वा शब्देन किञ्चिदुपदिश्यते इति निर्वचनसव्यपेक्षादुपदेशग्रहणादेव तन्निवृत्तिरिति सिद्धा, मिथ्योपदेशे तु रथ्यापुरुषादिवचसि विपरीतप्रतीतिकारिणी प्रसङ्गो न निवर्तत इति तत्प्रतिज्ञेपार्थमासत्ग्रहणम्, ऐतिह्ये यथार्थप्रतीतिहेतावाप्तानुमानाज्प्रमाणान्तरत्वमिति, तस्माद्यथाश्रुतमेव सूत्रं शब्दलक्षणार्थं युक्तम् ।

भवत्वेषम् उपदिश्यत इति कोऽर्थः, अभिधानक्रिया क्रियते, केयमभिधानक्रिया नाम प्रतीतिरिति चेच्छ्रुतादेरपि तत्करणत्वादुपदेशत्वप्रसङ्गः, स्वसादृश्येन प्रतीतिरिति चेद् बिम्बस्यापि पादाद्यनुमितावुपदेशत्वप्रसङ्गः, शब्दे च तदभावादनुपदेशत्वं स्यात्, शब्दावच्छिन्ना प्रतीतिरिति चेत् । श्रोत्रस्य तज्जनकत्वादुपदेशत्वप्रसङ्गः, शब्दस्य च स्वावच्छेदेन प्रतीतिजनकत्वनिषेधादनुपदेशत्वप्रसङ्गादित्यभिधानक्रियास्वरूपानिश्चयान्न तस्याः करणमुपदेशः, उच्यते, श्रोत्र-

ग्राह्यस्तुकरणिका तदर्थप्रतीतिरभिधानक्रिया इत्थं लोके व्यवहारात्, उक्तोऽभिहितश्च स एषां लोके व्यपदिश्यते, यस्तु तथाविधप्रतीतिविषयता प्रतिपन्नः भोगग्राह्यस्य वर्णराशेरवार्थप्रतीतिकरणत्वाच्च न भोगप्रत्ययाविषयविशेष स्फोटत्मा शब्दः, भोगग्रहणे ह्यर्थे शब्दशब्दः प्रसिद्धः वर्णा एव च भोगग्रहणा, यतोऽर्थप्रतीतिः स शब्द इति तूच्यमाने धूमादिरपि शब्दः स्यात्, अग्रहीत-सम्बन्धश्च शब्दः शब्दत्वं जह्यादर्थप्रतिपत्तेरकरणात् ।

ननु प्रतीतेः संविदात्मकत्वान्नाभिधानत्रिया नाम काचिदपूर्वा संविदन्या विद्यते तत्करणस्य चोपदेशतायामतिप्रसङ्ग इत्युक्तम्, सत्यम्, संविदात्मैव सर्वत्र प्रतीतिः सा चक्षुरादिकरणिका प्रत्यक्षफल भोगग्राह्यकरणिका ऽनुमानफलम् भोगग्राह्यकरणिका शब्दफलम्, न हि दृश्यते अनुमीयते ऽभिधीतये इति पर्यायशब्दः, तत्प्रतीतिविशेषजनने च शब्दस्योपदेशत्वमुच्यते विवक्षादौ तु तस्य लिङ्गत्वमेवेत्यलं प्रसंगेन ।

(आप्तो भाग्यकृता व्याख्यात, आप्तः खलु साक्षात्कृतधर्मा यथा दृष्टस्वार्थस्य चिन्त्यापयिषया प्रयुक्तः उपदेष्टा चेति ।

धर्म इत्युपदेष्टव्यः कश्चिदर्थो विवक्षितः ।

साक्षात्करणमेतस्य यथार्थ उपलम्भनम् ॥

न तु प्रत्यक्षेणैव ग्रहणमिति नियमः अनुमानादिनिश्चितार्थोपदेशिनोऽप्याप्तत्वनपायात् ।

चिन्त्यापयिषया युक्त इत्युक्ता वीतरागता ।

उपदेष्टेत्यनेनोक्तं प्रतिपादनकौशलम् ॥

वीतरागोऽपि मूढादिउपदेष्टुमद्यत्तः किं कुर्यात्, वक्तुं शक्तोऽपि साक्षात्कृतधर्माप्यवीतरागो न वक्ति तूष्णीमास्त इति ।

तस्य च प्रतिपाद्येऽर्थे वीतरागत्वमिष्यते ।

सर्वथा वीतरागस्तु पुरुषः कुत्र लभ्यते ॥

ऋण्यार्थस्तेच्छसामान्यं वक्तव्यं चाप्तलक्षणम् ।

एवं हि लोके ऽप्याप्तोक्त्या व्यवहारो न नङ्क्ष्यति ॥

येऽप्याप्तिं दोषक्षयमाचक्षते तैरपि दोषक्षय प्रतिपाद्यार्थेष्वेव वर्णनीयोऽन्यथा लोके दृश्यमानस्याप्तोक्तिनिबन्धस्य व्यवहारस्य निह्वयः स्यात् अथ वा वेदप्रामाण्यसिद्धयर्थत्वाच्छास्त्रस्य तत्प्रणेतुराप्तस्यैश्वर्यस्य यथाश्रुतमेवेदं लक्षणं सा साक्षात्कृतधर्मेव धर्मस्यैश्वरप्रत्यक्षागोचरत्वात्, चिन्त्यापयिषया प्रयुक्त इति कारुणिक एव भगवानिति वक्ष्यते, उपदेष्टा च वेदाद्यागमानां तत्प्रणीतत्वस्य समर्पविष्यमाणत्वादिति ।



आह आस्तां तावदेतद् इदं तु चिन्त्यतां किमर्थमिदं पुनः शब्दस्य पृथग्लक्ष-  
णमुपवर्ण्यते—

शब्दस्यानुमानान्तर्भावाक्षेपः

शब्दस्य खलु पश्यामो नानुमानाद्विभिन्नताम् ।  
अतस्तल्लक्षणाक्षेपात्र वाच्यं लक्षणान्तरम् ॥  
परोक्षविषयत्वं हि तुल्यं तावद् द्वयोरपि ।  
सामान्यविषयत्वं च सम्बन्धापेक्षणाद् द्वयोः ॥  
अगृहीतेऽपि सम्बन्धे नैकस्यापि प्रवर्त्तनम् ।  
सम्बन्धश्च विशेषाणामानन्त्यादतिदुर्गमः ॥  
यथा प्रत्यक्षतो धूमं दृष्ट्वा ऽग्निरनुमीयते ।  
तथैव शब्दमाकर्ण्य तदर्थो ऽप्यवगम्यते ॥  
अन्वयव्यतिरेकौ च भवतोऽत्रापि लिङ्गवत् ।  
यो यत्र दृश्यते शब्दः स तस्यार्थस्य वाचकः ॥  
पक्षधर्मत्वमप्यस्ति शब्द एव यतोऽर्थवान् ।  
प्रकल्पयिष्यते पक्षो धूमो दहनवानिव ॥  
तत्र धूमत्वसामान्यं तद्वैदत्रापि वक्ष्यते ।  
एवं विषयसामग्रीसाम्यादेकत्वनिश्चये ॥  
न विलक्षणतामात्र किं चिदन्यत्वकारणम् ।  
पूर्ववर्णक्रमोद्भूतसंस्कारसहकारिता ॥  
पुरुषापेक्षवृत्तित्वं विवक्षानुसृष्टिक्रमः ।  
इत्यादिना विशेषेण न प्रमाणान्तरं भवेत् ॥  
कार्यकारणधर्मादिविशेषोऽत्रापि नास्ति किम् ।  
यथेष्टविनियोज्यत्वमपि नान्यत्वकारणम् ।  
हस्तसंज्ञादिलिङ्गेऽपि तथाभावस्य दर्शनात् ॥  
दृष्टान्तनिरपेक्षत्वमभ्यस्ते विषये समम् ।  
अनभ्यगते तु सम्बन्धस्मृतिसापेक्षता द्वयोः ॥  
अनेकप्रतिभोत्पत्तिर्हनुत्वमपि विद्यते ।  
अस्पष्टलिङ्गे कस्मिंश्चिदश्व इत्यादिशब्दवत् ॥  
स्फुटार्थानवसायाश्च प्रमाणाभासतो यथा ।  
लिङ्गे तथैव शब्देऽपि नानार्थभ्रमकारिणि ॥  
अपि च प्रतिभामात्रं शब्दाज्जातेऽपि कुत्र चित् ।  
आप्तबादत्वलिङ्गेन जन्यते निश्चिता मतिः ॥

अत एव हि मन्यन्ते शब्दस्यापि विपश्चितः ।

आप्तवादाविसम्बादसामान्यादनुमानताम् ॥

किं च शब्दो विवक्षायामेव प्रामाण्यमश्नुते ।

न बाह्ये व्यभिचारित्वात्तस्यां चैतस्य लिङ्गता ॥

### शब्दस्यानुमानात्पार्थक्यम्

तत्राभिधीयते—द्विविध शब्दः, पदात्मा वाक्यात्मा चेति, तत्र वाक्यमन-  
वगतसम्बन्धमेव वाक्यार्थमवगमयितुमशक्यम्, अभिनवविरचितश्लोकश्रवणे सति  
पदसंस्कृतमतीनां तदर्थविवगमनदर्शनात्, अतः सम्बन्धाधिगममूलवृत्तिनाऽनुमानेन  
तस्य कथं साम्यसम्भावना, पदस्य तु सम्बन्धाधिगमसापेक्षत्वे सत्यपि मामग्री-  
भेदाद् विषयभेदाच्चानुमानाद्भिन्नत्वम्, विषयस्तावद्विसदृश एव पदलिङ्गयो,  
तद्वन्मात्रं पदस्यार्थं इति च स्थापयिष्यते, अनुमानं तु वाक्यार्थविषयम् अत्राग्नि-  
रग्निमान्पर्वत इति ततः प्रतिपत्ते, उक्तं च तत्र धर्मविशिष्टो धर्मी साध्य इति ।

ननु पदान्यपि वाक्यार्थवृत्तीनि सन्ति गोमानौपगवः कुम्भकार इति, सत्यम्,  
किं तु तेष्वपि साक्षात्प्रत्ययानुत्पादात्, गोमान्क इत्याकाङ्क्षया अनिवृत्तेः ।

अपि च पर्वतादिविशेष्यप्रतिपत्तिपूर्विका पावकादिविशेषणावगतिर्लिङ्गादु-  
देति पदात्तु विशेषणावगतिपूर्विका विशेष्यावगतिरिति विषयभेदः ।

ननूक्तं यथाऽनुमाने धर्मविशिष्टो धर्मी साध्य एवमिहार्थविशिष्टः शब्दः  
साध्यो भवतु मैवम्, शब्दस्य हेतुत्वात्, न च हेतुरेव पक्षो भवितुमर्हति ।

ननु यथा अग्निमानयं धूमो धूमवत्त्वान्महानसधूमवदित्युक्तं 'सा देशस्या-  
ग्नियुक्तस्य धूमस्यान्यैश्च कल्पिता' इति<sup>१</sup>, एवं गोशब्द एवार्थवत्त्वेन साध्यतां  
गोशब्दत्वादित्यादि सामान्यं च हेतुक्रियतामिति, एतदपि दुर्घटम्, शब्दस्य  
धर्मिणः किमर्थविशिष्टत्वं वा साध्यते प्रत्यायनशक्तिविशिष्टत्वं वा अर्थप्रतीति-  
विशिष्टत्वं वा न तावदर्थविशिष्टत्वं साध्यं शैलज्वलनयोरिव शब्दार्थयो धर्म-  
धर्मिभावाभावात् ।

अथार्थविषयत्वाच्छब्दस्यार्थविशिष्टत्वेत्युच्यते तदप्ययुक्तम्, तत्प्रतीतिजन-  
नमन्तरेण तद्विषयत्वानुपपत्तेः, प्रतीतौ तु सिद्धाया किं तद्विषयत्वद्वारकेण  
तद्धर्मत्वेन, यदि तु तद्विषयत्वमूलं तद्धर्मत्वपूर्विकार्थप्रतीतिरर्थप्रतीतिमूलं

१, श्लोकवातिके अनुमानग्रन्थे श्लो० ४८ । सा प्रमेयता ( अनुमेयता )  
अग्निविशिष्टस्य पर्वतस्य धूमं धर्मीकृत्य अग्न्येस्ताकिंनैः स्वाकृतेत्यर्थः ।

तद्विषयत्व तदितरेतराश्रयम्, तस्मान्नार्थविशिष्टः शब्दः साध्य, नाप्यर्थप्रत्यय-  
नशक्तिविशिष्टः तदर्थितया शब्दप्रयोगाभावात् ।

न शक्तिसिद्धये शब्दः कथ्यते श्रूयते ऽपि वा ।

अर्थगत्यर्थमेवामुं शृण्वन्ति च वदन्ति च ॥

नाप्यर्थप्रतीतिविशिष्ट शब्दः पक्षतामनुभवितुमर्हति सिद्धयसिद्धिविकल्पा-  
नुपपत्ते ।

असिद्धयाऽपि तद्वत्त्वं शब्दस्यार्थधिया कथम् ।

सिद्धाया तत्प्रतीतौ वा किमन्यदनुमीयते ॥

व्वलनादावपि तुल्यो विकल्प इति चेद् न हि तत्राग्निधर्मेन जन्यते अपि  
तु गम्यते, इयं त्वर्थप्रतीतिर्जन्यते शब्देनेत्यस्यामेव सिद्धासिद्धत्वविकल्पावसरः,  
तस्मात्त्रिधाऽपि न शब्दस्य पक्षत्वम् ।

अपि च गोशब्दे घमिणि गत्वादिसामान्यात्मकस्य हेतोर्ग्रहण ततो व्याप्ति-  
स्मरणं ततः परामश ततोऽर्थप्रतिपत्तिरिति काळद्राघीयस्त्वादमीं तिरोहितो  
भवेद् न पर्वतवदवस्थितस्तस्यपि तूक्ष्णप्रतिपक्षसत्त्व शब्दस्य, न च शब्दमर्थ-  
वत्त्वेन लोकोः प्रतिपद्यते किं तु शब्दात्पृथगेवार्थमिति न सर्वथा शब्दः पक्षः,  
अतो घर्मविशिष्टस्य घमिणः साध्यस्यैहासम्भवाच्छब्दलिङ्गयोर्महान्विषयमेद ।

सामग्रीमेदः खल्वपि पक्षधर्मान्वयादिरूपसापेक्षमनुमान व्याख्यातं शब्दे  
तु न तानि सन्ति रूपाणि, तथा च शब्दस्य पक्षत्वप्रतिक्षेपान्न तद्धर्मतया गत्वा-  
दिसामान्यस्य लिङ्गता, न चार्थस्य घर्मत्वं सिद्धयसिद्धिविकल्पानुपपत्ते, न च  
तद्धर्मत्व शब्दस्य शक्यते वक्तुं तत्र बृहत्तयाभावात्, प्रतीतिजनकत्वेन तद्धर्म-  
तायामुच्यमानायां पूर्ववदितरेतराश्रयम्, पक्षधर्मादिवलेन प्रतीतिः प्रतीतौ च  
सत्यां पक्षधर्मादिरूपल्लाम ।

अपि च यद्यर्थधर्मतया शब्दस्य पक्षधर्मत्वं भवेत्तदाऽनवगतधूमाग्निसम्बन्धो-  
ऽपि यथा धूमस्य पर्वतधर्मतां गृह्णात्येव तथाऽनवगतशब्दार्थसम्बन्धोऽपि अर्थ-  
धर्मतां शब्दस्य गृह्णीयान्न च गृह्णातीत्यतो नास्ति पक्षधर्मत्वं शब्दस्येति,  
अन्वयव्यतिरेकावपि तस्य दुरूपपादौ देशे काले च शब्दार्थोरनुगमाभावात्,  
न हि यत्र देशे शब्दः तत्रार्थः यथोक्त श्रोत्रियै, मुखे हि शब्दमुपलभामहे भूमा-  
वर्थमिति, वयं तु कर्णाकाशे शब्दमुपलभामहे इत्यास्तामेतत्, नापि यत्र काले  
शब्दः तत्रार्थं तदानीं युधिष्ठिरार्थाभावेऽपि तदबुद्धयोरन्वयो ग्रहीष्यत इत्युच्यते  
तर्हि वक्तव्यं किमर्थं बुद्धावुत्पन्नानामन्वयो गृह्यते अनुत्पन्नाया वा अनुत्पन्नायां  
तावत्स्वरूपासत्त्वात्कुतोऽन्वयग्रहणम्, उत्पन्नायां स्वर्णबुद्धौ किमन्वयग्रहणेनेति  
नैष्कल्यम्, तत्पूर्वकत्वे तु पूर्ववदितरेतराश्रयम्, एतेन व्यतिरेकग्रहणमपि  
व्याख्यातम्

नन्वावापोद्वापद्वापरेण शब्दार्थसम्बन्धे निश्चीयमाने उपयुज्येते एवान्वयव्यतिरेकौ, यथोक्त 'तत्र यो ऽन्वेति य शब्दमर्थस्तस्य भवेदसौ' इति, सत्यमेतत्, किं तु समयबलेन सिद्धायामर्थबुद्धौ समयनियमाभावन्वयव्यतिरेकौ शब्देनान्वयव्यतिरेककृता च धूमादेरिव ततो ऽर्थबुद्धिः, अपि—

धूमादिभ्यः प्रतितिश्च नैवावगतिपर्विका  
ईहावगतिपूर्वैव शब्दादुत्पद्यते मतिः ॥  
स्थविरव्यवहारे हि बालः शब्दात् कुतश्चन ।  
दृष्ट्वाऽर्थमवगच्छन्तं स्वयमप्यवगच्छति ॥

तत्राप्येवं समयः क्रियते एतस्मान्छब्दादयमर्थः त्वया प्रतिपत्तव्य इति तत्रापि प्रतीतिरेव, अविनाभावो नाम सम्बन्ध अन्यश्च शब्दार्थयो समयपरमाभावाव्यवाचकभावः सम्बन्ध कारणत्वेन निदिष्टो द्रष्टव्यः तस्मादन्यो लिङ्गलिङ्गिनोरविनाभावाद्वाच्यवाचकभावः सम्बन्धः प्रतीत्यङ्गम् । एवंविधविषयभेदात्सामग्रीभेदाच्च प्रत्यक्षवदनुमानादन्यः शब्द इति सिद्धम् ।

यत् पूर्ववर्णक्रमापेक्षणादिवैलक्षण्यमाशङ्क्य दूषितं कस्तत्र फल्गुप्राये निर्वन्धः ।

यत्पुनरभिहितम् 'आप्तवादाविस्वादसामान्यादनुमानता, इति तदतीव सुभाषितम्, विषयभेदात्, आप्तवादत्वहेतुना हि शब्दार्थबुद्धेः प्रामाण्यं साध्यते न तु सैव जन्यते, यदाह—

१. श्लोकवार्तिके वाक्याधिकरणे श्लो. १५७ । 'अन्यथानुपपत्त्या हि शक्तिस्तत्रावतिष्ठते' इति उत्तरार्द्धम् अयमर्थः य शब्द योऽर्थोऽन्वेति तस्य शब्दस्य सोऽर्थ इत्यन्यथानुपपत्त्या तस्य शब्दस्य तत्रार्थे शक्तिरस्तीत्यवगम्यते यथा वृक्षं वृक्षेणेत्यादौ अमाद्यपगमे कर्मत्वं न प्रतीयते वृक्ष घटमित्यादौ अमः सत्त्वे कर्मत्वं प्रतीयत इति अन्वयव्यतिरेकाभ्यां अमादे कर्मत्वादौ शक्तिर्निश्चीयत इति ।

२ श्लोकवार्तिके शब्दलक्षणे श्लो. २३ । 'कालापेक्षया चान्य उक्ता चान्यैरभिन्नता' इति कारिकापूर्वार्द्धम् । अन्यैः शाक्यैः आप्तवादित्वाविस्वादादित्वयोर्व्याप्तिदर्शनात् अनुमानतः शब्दस्याभिन्नता उक्ता । शब्दानुमाने शब्दार्थयोः सम्बन्धः पुरुषापेक्षः अग्निधूमयोर्देशापेक्षः चन्द्रोदयसमुद्रवृद्धयोः कालापेक्षः इतीतः पूर्वतनश्लोकस्याभिप्रायः ।

३ श्लोकवार्तिके वाक्याधिकरणे श्लो. २३१ । आप्तवादत्वानादरेण पदार्थयो वाक्यार्थबोधे जाते अप्रामाण्यशङ्कानिवर्तनमात्रमाप्तवादत्वेन क्रियते न च बुद्धुत्पत्तिः इदमेवाह 'अन्यदेवेति । आप्तवादत्वहेतुकं सत्यत्वमन्यद् वाक्यार्थान्वयः आप्तवादत्वेन सत्यत्वानुमानेऽपि वाक्यार्थस्यानुमानता नायाति इत्यर्थः ननु

अन्यदेव हि सत्यत्वमात्रवादहेतुकम् ।  
वाक्यार्थश्चान्य एवेह ज्ञातः पूर्वतरं च सः ॥  
ततश्चेदात्रावेन सत्यत्वमनुमीयते ।  
वाक्यार्थप्रत्ययस्यात्र कथं स्यादनुमानता ॥  
जन्म तुल्यं हि बुद्धीनामाप्तानाप्तागरां श्रुतौ ।  
जन्माधिकोपयोगी च नानुमायां त्रिलक्षण इति ॥

न च प्रामाण्यनिश्चयादिना प्रतिभामात्रं तदिति वक्तव्यं शब्दार्थसम्प्रत्यय-  
स्यानुभवसिद्धत्वात् ।

एतेन विवक्षाविषयत्वमपि प्रत्युक्तम्, न हि विवक्षा नाम शब्दस्य वाच्यो  
विषयः किं त्वर्थ एव तथा ।

विवक्षायां हि शब्दस्य लिङ्गत्वमिह दृश्यते ।  
आकाश इव कार्यत्वान्न वाचकतया पुनः ॥  
शब्दादुच्चरिताच्च वाच्यविषया तावत्समुत्पद्यते ।  
संवित्तिस्तदनन्तरं तु गमयेत्कामं विवक्षामसौ ।  
अर्थोपग्रहवर्जिता तु नियमात्सिद्धैवमाजोविता  
तद्वाच्यार्थविशेषिता त्वविदिते नैषां तदर्थे भवेत् ॥

### शब्दप्रामाण्याक्षेपः

ननु सिद्धे प्रमाणत्वे भेदाभेदपरीक्षणम् ।  
क्रियते न तु शब्दस्य प्रामाण्यमवकल्पते ॥  
अर्थप्रतीतिजनकं प्रमाणमिति वर्णितम् ।  
विकल्पमात्रमूलत्वानार्थं शब्दाः स्पृशन्त्यसौ ॥  
अर्थोऽनिरूप्यमाणश्च को वा शब्दस्य शक्यते ।  
वक्तुं न जातिर्न व्यक्तिर्न तद्वन्नान्न कञ्चन ॥  
सम्बन्धो ऽप्यस्य नार्थेन नित्यो ऽस्ति समयो ऽथ वा ।  
शक्यः सन्नपि वा बोद्धुमर्थं कथमतीन्द्रिये ॥  
वाक्यार्थो ऽपि न निर्णेतुं पार्यते पारमार्थिकः ।

बुद्ध्युत्पत्तिरपि आसत्वादत्वलिङ्गादेव भविष्यति । तथाहि आसत्स्य गोपदरचनमर्था-  
न्तरसास्नादिमद्बुद्धिपूर्वकं चार्थव्याप्ता तज्ज्ञान जनयति इति न शब्दस्यानुमान-  
भिन्नत्वमत आह्वयमिति—( पक्षसत्त्वाबाधितत्वासत्प्रतिपक्षितत्वरूप ) त्रिलक्षण-  
लिङ्गजन्यादिधीरनुमान न चेयं तज्जन्या पदार्थैरेवाग्रहीतसम्बन्धैरियं जनयति इति  
प्रमाणान्तरमेव शब्द इति भावः ।

नियोगभावनाभेदसंसर्गादिस्वभावकः ॥  
 तत्प्रतीत्यभ्युपायश्च किं पदार्थः पदानि वा ।  
 वाक्यं वा व्यतिषक्ताथ स्फोटो वेति न लक्ष्यते ॥  
 सिद्धायामपि तद्बुद्धौ तस्या द्रढिमकारणम् ।  
 नित्यत्वमाप्नोक्तत्वं वा न सम्यगवतिष्ठते ॥  
 पदे नित्ये ऽपि वैदिक्यो रचनाः कर्तृपविकाः ।  
 नित्या वा कृतकत्वे ऽपि कृताः केनेति दुर्गमम् ॥  
 कर्त्ता ऽस्ति स च निर्द्वन्द्वः स चैकः स च सर्ववित् ।  
 स च कारुणिको वेति प्रतिपत्तुं न शक्यते ॥  
 परस्परविरुद्धाश्च सन्ति भूयांस आगमाः ।  
 तेषां कस्येश्वरः कर्त्ता कस्य नेति न मन्महे ॥  
 वेदे दोषाश्च विद्यन्ते व्याघातः पुनरुक्ता ।  
 फलस्यानुपलम्भश्च तथा फलविपर्ययः ॥  
 कीदृशश्चार्थवादनां विरुद्धार्थाभिधायिनाम् ।  
 मन्त्राणां नामधेयादिपदानां वा समन्वयः ॥  
 सिद्धकार्योपदेशाच्च वेदे सशेरते जनाः ।  
 किमस्य कार्ये प्रामाण्यं सिद्धे ऽर्थे बोभयन्न वा ।  
 तेन वेदप्रमाणत्वं विपसे पथि वर्तत ।  
 जीविकोपायबुद्ध्या वा श्रद्धयाऽभ्युपेयताम् ॥

### शब्दप्रमाणसमर्थनम्

अत्राभिधीयते, सर्व एवैते दोषा यथाक्रमं परिहरिष्यन्ते इत्यलं समावासेन  
 सुप्रतिष्ठमेव वेदप्रामाण्यमवगच्छत्वायुष्मान् ।

नन्वर्थासत्पक्षित्वमेव तावत्कथं परिह्रियते न हि बाह्येऽर्थे शब्दाः प्रतीति-  
 मादधति ते हि दुर्लभस्तुसंपर्कविकल्पमात्राधीनजनमान स्वमहिमानमनुवर्त्त-  
 मानास्तिरस्कृतबाह्यार्थसमन्वयान्विकल्पप्रायान्प्रत्ययानुत्पादयन्तो दृश्यन्ते अह-  
 ल्यग्रे इत्थियुयश्चतमास्ते इति स्वभाव एव शब्दानामर्थासत्पक्षित्वम्, चक्षुरादी-  
 नामप्यलौकिकचक्षूश्चकादिप्रतीतिकारणत्वमस्ति न च तेषामर्थासत्पक्षित्वमिति  
 चेत् तेषां हि तिमिरादिदोषकलुषिवतपुषां तथाविधविभ्रमकारणत्वं न तु स्वमहि-  
 म्नेव, इहापि पुरुषदोषाणामेष महिमा न शब्दानामिति चेद्—

मैवम् दोषवता ऽपि पुरुषस्य मूकादेरनुच्चारितशब्दस्येदृशविप्लवोत्पादनपा-  
 ट्याभावात्, असत्यपि च पुरुषद्वयकलुष्ये यथा प्रयुज्यमानान्यहृत्यप्रादि-  
 वाक्यानि विप्लवभावहन्त्येवेति शब्दानामेवैष स्वभावो न वक्तृदोषाणाम्, अपि

च न चक्षुरादिवाचकानोदये सति न विरमति विपरीतवेदनजन्मनः शुक्तिकारण-  
तादिवृद्धिपु विभ्रमस्यापायदर्शनात्, शब्दस्तु शतकृत्वोऽपि वाच्यमानो यथैवोच-  
रितः 'करशालादिशिखरे करेणुशतमास्ते' इति तदैव तथाभूतं भूयोऽपि विकल्प-  
मयथासुत्पादयत्येवेति विकल्पाधीनजन्मत्वाच्छब्दानामेवेदं रूपं यदर्थासंस्प-  
शित्वं नामेति । तदुक्तम्—

विकल्पयोनयः शब्दा विकल्पाः शब्दयोनयः ।

तेषामन्योन्यसम्बन्धे नार्थः शब्दाः स्पृशन्त्यमी ॥ इति ॥

अत्राभिधीयते भवेदेतदेवं यदि न कदा चिदपि यथार्थं शब्दः प्रत्ययमु-  
पजनयेत्, अर्थसंस्पशित्वमेवास्य स्वभाव इत्यवगम्यते, भवति तु गुणवत्पुरु-  
षभाषिताज्ज्ञास्तीरे फलानि सन्तीति वाक्यादिरिस्कृतवाह्यार्थो यथार्थः प्रत्ययः,  
ततः प्रवृत्तस्य तदर्थप्राप्तः न चेयमर्थप्राप्तिरर्थस्पर्शशून्यादपि शब्दविकल्पात्पार-  
म्पर्येण मणिप्रभामणिबुद्धिवदवकल्पते इत्युपरिष्ठाद्वक्ष्यामः ।

ननु गुणवद्वक्तृकादङ्गुल्यादिवाक्याद् दृष्ट एवासमीचीनः प्रत्ययः, मैवम्—  
गुणवतामेव विधवाक्योच्चारणचापलाभावात् ।

यत्तु आप्तोऽपि कं चिदनुशास्ति मा भवानभूतार्थं वाक्यं वादीः 'अङ्गुलि-  
कोटौ कश्चित्शतमास्ते' इति तत्रेति करणावच्छिन्नस्य दृष्टान्ततया शब्दपरत्वे-  
नोपादानात्प्रतिषेधैकवाक्यतया यथार्थत्वमेव, अर्थपरत्वे तु निषेधैकवाक्यतैव न  
स्यादिति, तस्मादाप्तवाक्यानामयथार्थत्वाभावात् स्वतोऽर्थासंस्पशिनः शब्दाः  
पुरुषदोषानुवङ्गकृत एवायं विप्लवः ।

नन्वाप्तैरेव विधवाक्याप्रयोगेपि सन्दिग्धो व्यतिरेकः किं शब्दाभावादय-  
थार्थप्रत्ययानुत्पादः उत वक्तृदोषाभावादिति । नैतदेवम्—

अनुचरितशब्दोऽपि पुरुषो विप्रलम्भकः ।

हस्तसंज्ञाद्युपायेन जनयत्येव विप्लवम् ॥

न च हस्तसंज्ञादिना शब्दानुमानं तत्कृतश्च विप्लव इति वक्तव्यम्, इत्थम-  
प्रतीतेः, उत्पन्ने च क्व चिज्ज्ञादिवाक्याद्विशाने तरङ्गिणीतीरमनुसरत्तनासा-  
दितफलः प्रवृत्तवाचकप्रत्ययः पुरुषमेवाधिक्षिपति धिक् हा तेन दुरात्मना विप्र-  
लब्धोऽस्मीति न शब्दम् प्राप्तफलश्च पुमांसमेव क्लापते साधु साधुना तेनो-  
पदिष्टमित्यतः पुरुषदोषान्वयानुविधानात्तदभावकृत एव आप्तेषु तूष्णीमासीनेषु  
विभ्रमानुत्पाद इति न सन्दिग्धो व्यतिरेकः, पुरुषदोषकृत एव शब्दाद्विप्लवो न  
स्वरूपनिवन्धनः ।

ननु पुरुषदोषास्तत्र किं कुर्युः पुरुषस्य हि गुणवता दोषवतो वा शब्दोच्चार-  
णमात्रे एव व्यापारः ततः परं तु कार्यं शब्दायत्तमेवेति तत्स्वरूपकृत एवायं  
विभ्रमः, हन्त तर्हि वक्तुरि गुणवति सति सरित्तस्तीरे फलानि सन्तीति सम्यक्

प्रत्यये ऽपि शब्दस्यैव व्यापारात्पुरुषस्योच्चारणमात्रे चरितार्थत्वाल्लोकान्तनः शब्द-  
स्यार्थासंस्पृष्टत्वमेव स्वभाव युक्त चैतदेव यद्व्यपवत्प्रकाशत्वमात्रमेव शब्द-  
स्य स्वरूपं न यथार्थत्वमयथार्थत्वं वा विपरीते ऽप्यर्थे दीपस्य प्रकाशत्वान्नित्युत्तेः,  
अथ तु विशेष प्रदीपे व्युत्पत्तिनिरपेक्षमेव प्रकाशत्व शब्दे तु व्युत्पत्त्यपेक्षमिति,  
प्रकाशात्मनस्तु शब्दस्य वक्तृगुणदोषार्धने यथार्थेतरत्वे, अत एवाहुर्बुद्धिशिखरा-  
धिकरणकरेणुशतवचमि बाधिते ऽपि पुन पुनरुच्चार्यमाणे भवति विभ्रमः  
प्रकाशकत्वतद्रूपानपायात् न त्वेव शब्दस्य दोष ।

पदार्थानां तु सगगमसीक्ष्य प्रजल्पतः ।

वक्त्रेव प्रमादो ऽयं न शब्दो ऽत्रापराध्यति ॥

तदुक्तम्, प्रमाणान्तरदर्शनमत्र बाध्यते न पुनर्हस्तिपूयशतमिति शाब्दो  
ऽन्वयः, पुरुषो हि स्वदर्शनं शब्देन परेषां प्रकाशयति, तत्र तद्दर्शनं चेद् दुष्टं  
दुष्टं शब्दः प्रत्ययः अदृष्टं चेददृष्टं इति गुणवत् पुरुषस्यादुष्टं दर्शनं भवति  
दोषवतो दुष्टमिति, अदृष्टा ऽपि वस्तु यदुपदिश्यते सो ऽपि बुद्धिदोष एव, तस्मा-  
त्पुरुषगतगुणदोषान्नयव्यतिरेकानुविधायित्वात् तत्कृते एव शाब्दस्यार्थत्वायथा-  
र्थत्वे, तदुक्तं 'तथ्यमपि भवति वितथमपि भवति' इति ।

तेनाभिधातृदौगन्ध्यकृतेयमयथार्थता ।

प्रत्ययस्येति शब्दानां नार्थासंस्पृशिता स्वतः ॥

या तु जात्यादिशब्दार्थपराकरणवर्त्मना ।

अर्थासंस्पृशिता प्रोक्ता सा पुरस्तान्निषेत्स्यते ॥

प्रामाण्यं स्वतः परतो वेति विचारावतरणम्

प्रमाणत्वं तु शब्दस्य कथमित्यत्र वस्तुनि ।

जैमिनोयैरयं तावत्पीठबन्धो विधीयते ॥

प्रामाण्यमप्रामाण्यं वा सर्वविज्ञानगोचरः ।

स्वतो वा परतो वेति प्रथमं प्रविचिच्यताम् ॥

ननु शब्दप्रामाण्यचिन्तावसरे सकलप्रमाणप्रामाण्यविचारस्य क प्रसङ्गः, न  
स्वातन्त्र्येण परीक्षणमपि तु तदर्थमेव समानमार्गत्वात् ।

अथान्येषा स्वतः परतो वा प्रामाण्यं तथा शब्दस्यापि भविष्यतीति  
न हि तस्य स्वरूपमिव प्रामाण्यमपि तद्विसृज्यमिति, तदुच्यते, किं विज्ञानाना  
प्रामाण्यमप्रामाण्यं चेति द्वयमपि स्वतः<sup>१</sup> उत उभयमपि परतः<sup>२</sup> आहो

१. आवरभाष्यम् अ. १ पा १ सू. २ ।

२. इदं सांख्यमतम् । ३. इदं तार्किकमतम् ।



स्विदप्रामाण्यं स्वतः प्रामाण्यं तु परतः<sup>१</sup> उत स्विदप्रामाण्यं स्वतः अप्रामाण्यं तु परतः<sup>२</sup> इति ।)

मीमांसकमतेन सर्वप्रमाणानां स्वतः प्रामाण्यनिरूपणम्

तत्र द्वयमपि स्वतः इति तावदसांप्रतम्, प्रवृत्तस्य विसम्बाददर्शनात्, (यदि हि प्रामाण्यमितरद्वा स्वतः एव ज्ञानस्य गम्यते तर्हि शुक्तौ रश्मिज्ञानं प्रमाणतया वा प्रतिपन्नमन्यथा वा ।)

प्रमाणत्वं परिच्छिन्नौ विसंवदति तत्कथम् ।

अप्रामाण्यगृहीतौ वा तस्मिन्कस्मात्प्रवर्तते ॥

एतेन तृतीयोऽपि पक्षः प्रत्युक्तः यदप्रामाण्यं स्वतः प्रामाण्यं परतः इति, स्वतो ह्यप्रामाण्ये निश्चिते प्रवृत्तिर्न प्राप्नोतीति, किं च अप्रामाण्यमुत्पत्तौ कारणदोषापेक्षं निश्चये च बाधकज्ञानापेक्षं तत्कथं स्वतो भवितुमर्हति, यच्च 'अप्रामाण्यमवस्तुत्वान्न स्यात्कारणदोषतः' इति<sup>३</sup> कैश्चिदुच्यते तदपि यत्किञ्चित्, संशयविपर्ययात्मनः अप्रामाण्यस्य वस्तुत्वात्तद्गतमप्रामाण्यमपि वस्तुत्वेवेति, परतस्तु प्रामाण्यं यथा नावकल्पते तथा विस्तरणीयते, एवं चायं द्वयमपि परतः इति द्वितीयपक्षप्रतिक्षेपोऽपि भविष्यति, अर्थतयात्वप्रकाशकं हि प्रमाणमित्युक्तम्, तस्य स्वप्रमेयाव्यभिचारित्वं नाम प्रामाण्यम्, अतश्च परापेक्षायां सत्यां परतः इति कथयितुमुचितम्, न चास्य परापेक्षा क्व चिद्विद्यते सा हि भवन्ती उत्पत्तौ वा स्थात् स्वकार्यकरणे वा प्रामाण्यनिश्चयो वा, उत्पत्तौ कारकस्वरूपमात्रापेक्षा तदतिरिक्ततद्गतगुणापेक्षा वा, कारकस्वरूपमात्रापेक्षायां सिद्धसाध्यत्वम् असत्सु कारकेषु कार्यस्य ज्ञानस्यात्मलाभाभावात् कस्य प्रामाण्यमप्रामाण्यं वा चिन्त्यते, कारकातिरिक्ततदधिकरणगुणापेक्षणं तु दुर्घटम्, अप्रामाणिकत्वेन कारणगुणानामाकाशकुशेद्यसद्व्यवपुषामपेक्षणीयत्वाभावात् ।

न कारणगुणग्राहि प्रत्यक्षमुपपद्यते ।

चक्षुरादेः परोक्षत्वात्प्रत्यक्षास्तद्गुणाः कथम् ॥

लिङ्गं चादृष्टसम्बन्धं न तेषामनुमापकम् ।

यथाऽर्थबुद्धिसिद्धिस्तु निर्दोषादेव कारकात् ॥

यदि हि यथार्थत्वायथार्थस्वरूपद्वयरहितं किञ्चिदुपलब्ध्याख्यं कार्यं भवेत्ततः कार्यत्रैविध्यात्कारणत्रैविध्यमवश्यमवसीयेत यथार्थोपलब्धेर्गुणवत्कारकं कारकम् अयथार्थोपलब्धेर्दोषकलुषं कारकं कारकम् उभयरूपरहितायास्तु

तस्याः स्वरूपावस्थितमेव कारकं कारकमिति, न त्वेवमस्ति, द्विविधैव स्वस्वि-  
दमुपलब्धिः यथार्थत्वायथार्थत्वमेवेन तथायथार्थोपलब्धिस्तावद् दुष्टकारककार्यैव  
दृष्टा ।

दृष्टः कुटिलकुम्भादिसम्भवो दुष्टकारणात् ।

तथा मानान्तरमितात्तिमिरादेर्द्विचन्द्रयोः ॥

अयथार्थोपलब्धौ च दुष्टकारककार्यत्वेन मिद्व्यामिदानीं तृतीयकार्याभा-  
वात् यथार्थोपलब्धिः स्वरूपावस्थितस्य एव कारकस्यो ऽवकल्पत इति न गुण-  
कल्पनायै प्रभवति, अनुमाने च यैव पक्षधर्मान्वयादिसामग्री ज्ञानस्य जनिका  
सैव प्रामाण्यकारणत्वेन दृष्टा, न च स्वरूपस्थितानि कारणानि कार्यजनमन्यु-  
दासते एव येन यथार्थोपलब्धिजनने तेषां गुणसहकारिता कल्प्यते इत्यतो न  
सन्ति कारणगुणाः, नैर्मल्यव्यपदेशस्तु लोचनादेः काचकामलादिदोषापायनि-  
बन्धन एव न स्वरूपातिरिक्तगुणकृतः अञ्जनाद्युपयोगोऽपि दोषनिर्हर्गणाभैव न  
गुणजनने ।

तस्मादवितथा संवित् स्वरूपस्थितहेतुजा ।

दोषाधिकैस्तु तैरेव जन्यते विपरीतधीः ॥

अत एवाप्रमाणत्वं परतो ऽभ्युपगम्यते ।

जन्मन्यपेक्षते दोषान् बाधकं च स्वनिश्चये ॥

तस्मान्नोपपत्तौ गुणापेक्षं प्रामाण्यम्, नापि स्वकार्यकरणे किं चिदपेक्षते  
अर्थप्रकाशनस्वभावस्यैव तस्य स्वहेतोस्तदादात्, अर्थप्रकाशनमेव च प्रमाणकार्यं  
प्रवृत्त्यादेः पुरुषेच्छानिबन्धनत्वात् ।

नैव वा जायते ज्ञानं जायते वा प्रकाशकम् ।

अर्थप्रकाशने किं चिन्न तूत्पन्नमपेक्षते ॥

तथा चोक्तम्—

मृदण्डचक्रसूत्रादि घटो जन्मन्यपेक्षते ।

उदकाहरणे त्वस्य तदपेक्षा न विद्यते ॥ इति ।

अथ वा—

सापेक्षत्वं घटस्यापि सलिलाहरणं प्रति ।

यत्किं चिदस्ति न त्वेवं प्रमाणस्योपपद्यते ॥

न च स्वग्रहणापेक्षं ज्ञानमर्थप्रकाशकम् ।

तस्मिन्ननवबुद्धे ऽपि तत्सिद्धेश्चक्षुरादिवत् ॥

उक्तं च 'न ह्यज्ञाते ऽर्थे कश्चिद् बुद्धिमुपलभते ज्ञाते त्वनुमानादवगच्छति'  
इति' तस्मात्स्वकार्यकरणे ऽपि न स्वग्रहणापेक्षं प्रमाणम्, नापि प्रामाण्य-

निश्चये किं चिदपेक्षते अपेक्षणीयाभावान्, तथा ह्यस्य कारणगुणशागद्धा प्रामाण्यनिश्चयो भवेद्वाचकाभावज्ञानाद् वा यवादाद्वा, न तावत्कारणगुणज्ञानात्कारणगुणानामिदानीमेष निरस्तत्वात् ।

अपि च न कारणगुणज्ञानमिन्द्रियकारणकम् अतीन्द्रियकारकाधिकरणत्वेन परोक्षत्वाद्गुणानाम्, अपि तृपञ्चव्याख्यकार्यपरिशुद्धिमसधिरास्यगुणस्वरूपमप्रवृत्तस्य च प्रमातुर्न कार्यपरिशुद्धिर्भवति तन्नेदानीं प्रमाणनिश्चयपूर्विका प्रवृत्तिर्भवेत्, अन्यथा वा, अनिश्चितप्रामाण्यादेव ज्ञानात्प्रवृत्तिपिद्धौ किं पश्चात्तन्निश्चयेन प्रयोजनम् निश्चितप्रामाण्यात् प्रवृत्तौ दुरतिक्रमः चक्रककचपात प्रवृत्तौ सत्यां कार्यपरिशुद्धिग्रहण कार्यपरिशुद्धिग्रहणात्कारणगुणावगतिः कारणगुणावगतेः प्रामाण्यनिश्चयः प्रामाण्यनिश्चयात्प्रवृत्तिगतिः, नापि वाचकाभावपरिच्छेदात्प्रामाण्यनिश्चयः, स हि तात्कालिको वा स्यात्कालान्तरभावी वा ।

तात्कालिको न पर्याप्तः प्रामाण्यपरिनिश्चये ।

कूटकार्वापिणादौ किं चित्कालमनुत्पन्नवाचकैऽपि कालान्तरे तदुत्पाददर्शनात् ।

सर्वथा तदभावस्तु नासर्वज्ञस्य गोचरः ॥

अथ संवादात्प्रामाण्यनिश्चय उच्यते तदुच्यतां कोऽयं सवादो नाम, किमुत्तरं तद्विषयं ज्ञानमात्रम् उतार्थान्तरज्ञानम् आहोस्विदर्थक्रियाज्ञानमिति आद्ये पक्षे क पूर्वोत्तरज्ञानयोर्विशेषो यदुत्तरज्ञानसंवादात्पूर्वं पूर्वं ज्ञानं प्रामाण्यमश्नुवीत ।

अपि चोत्तरसंवादात्पूर्वपूर्वप्रमाणताम् ।

वदन्तो नाधिगच्छेयुरन्तं युगशतैरपि ।

सुदूरमपि गत्वा तु प्रामाण्यं यदि कस्य चित् ।

स्वत एवाभिधीयेत को द्वेषः प्रथमं प्रति ॥

यदाह—

कस्य चित् यदोष्येत स्वत एव प्रमाणता ।

प्रथमस्य तथाभावे चिद्वेषः किन्निबन्धनः<sup>२</sup> ॥ इति ।

अथान्यविषयज्ञानमप्यस्य संवाद उच्यते तदयुक्तम् अदर्शनात्, न हि स्तम्भज्ञानं कुम्भज्ञानस्य संवादः,

१. इलोकवार्तिके सू. २ इलो. ४७ । स्वत इति । यदि ज्ञानस्य स्वविषयतथात्वावधारणे स्वतः शक्तिर्न स्यात्तदा नान्येनापि संवादायितुं शक्यते अतो न कदाचित् कस्य चित्कश्चिदप्यर्थोऽवधार्यतेत्यान्वयमेवाशेषस्य जगतः प्रसज्येतेति भावः ।

अथार्थक्रियाज्ञानसंवादात्प्रथमस्य प्रवर्तकस्य ज्ञानस्य प्रामाण्यमिष्यते तद-  
पि ह्यनवसितप्रामाण्यं कथमादिप्रस्य प्रामाण्यमवगमयेत्, कश्चार्थक्रियाज्ञानस्य  
पूर्वस्माद्विशेषो यदेतदायत्तस्तस्य प्रामाण्याधिगमः, अर्थक्रियाज्ञानत्वमेव विशेष  
इति चेत्कञ्च सल्लिख्यज्ञानमाद्यमविद्यमाने ऽपि पश्यति पूषदीधितिषु दृष्टमिति न  
भवति विस्मम्भभूमिः, इदं पुनरर्थक्रियारूपवेदनमश्रुमध्यवर्तिनः पानावगाह-  
नादिविषयमपीत्यनवधारितव्यभिचारतया तत्प्रामाण्यनिश्चयाय कल्पत इति,  
तदसत्, स्वप्ने पानावगाहनस्यापि व्यभिचारोपलब्धे किं च चरमघातुविस-  
र्गो ऽपि स्वप्नसीमन्तिनीमन्तरेण भवतीति महान्घ व्यभिचारः ।

अथ रागोद्रेकनिमित्तत्वेन पित्तादिघातुविकृतिनिबन्धनत्वेन वा तद्विसर्गस्य  
न स्वमाघनव्यभिचार इत्युच्यते तदसमञ्जसम्, असङ्कदनुभूतयुवतिपरि-  
म्भाद्यन्वयव्यतिरेकानुविधायित्वेन तत्कार्यत्वावधारणात् ।

तस्मादर्थक्रियाज्ञानव्यभिचारावधारणात् ।

तत्प्रामाण्यपरीक्षायामनवस्था न शाम्यति ॥

अथ वा ऽऽप्तफलत्वेन किं तत्प्रामाण्यचिन्तया ।

न चेदमर्थक्रियाज्ञानमप्रवृत्तस्य पुनः सन्देहमिति । तत्र प्रामाण्यावधारणपूर्वि-  
कायां प्रवृत्तौ कारणगुणनिश्चेयप्रामाण्यचर्चाबद्धचक्रकक्रकचचोद्यप्रसङ्गस्तदवस्थ  
एव, अनिश्चितप्रामाण्यस्य तु प्रवृत्तौ पश्चात्तन्निर्णयो भवन्नपि कृतक्षौरस्य नञ्च-  
त्रपरीक्षावदफल एवेत्युक्तम् ।

तत्रैतत्स्याद् द्विविधा हि प्रवृत्तिः आद्या, चाभ्यासिकी च, तत्राद्या यथा  
विनिहितसल्लिख्यसिक्तमसूणमृदि शरावे शाल्यादिबीजशक्तिपरीक्षणाय कति-  
पयबीजकणवापरूपा, ततस्तत्र तेषामङ्कुरकरणकौशलमविकलमवलोकयन्तः की-  
नाद्या नि शङ्कं केटारेषु तानि बीजन्यावपन्तीति सेयमाभ्यासिकी प्रवृत्तिः,  
एवमिहापि प्रथमपरीक्षितप्रमाणभावादेव ज्ञानात्कुतश्चित्कश्चिद्विपश्चिदपि व्य-  
वहरंस्तव्यवहारपरस्तत्तत्फलज्ञाने तस्य प्रामाण्यमवगच्छन् पुनस्तथाविधे जाते  
सति सुखमेव प्रवृत्त्यादिकं व्यवहारमशङ्कितकाङ्क्ष्य करिष्यतीति न सर्वा-  
स्मिन्ना वैयर्थ्यमिति, उच्यते विषमो ऽयं दृष्टान्तः —

तज्जातीयतया बीजं शक्यते यदि वेदितुम् ।

तत्र तन्निश्चयाद्युक्तं निर्विशङ्कं प्रवर्त्तनम् ॥

ज्ञाने तथाविधत्वं तु बोधरूपाविशेषतः ।

कार्याद्वा कारणाद्वा ऽपि ज्ञातव्यं न स्वरूपतः ॥ इति ॥

कारणानां परोक्षत्वान्न तद्द्वारा तदा गतिः ।

कार्यात्तु नाप्रवृत्तस्य भवतीत्युपवर्णितम् ॥

तस्माद्वैयर्थ्यचोद्यस्य नायं परिहृतिक्रमः ।

एवं चार्थक्रियाज्ञानात्कीदृक् प्रामाण्यनिश्चयः ॥

समर्थकारणज्ञानाद्यो ऽपि प्रामाण्यनिश्चयम् ।

त्रते मो ऽपि कृतोद्वाहस्तत्र लग्नं परोक्षते ॥

किञ्चातिविक्रमितकुसुममकरन्दपावमुदितमधुकरकुले कस्मिंश्चिदुद्याने वा-  
मानाया वीणाया निरन्तरलतासन्तानान्तरितवपुषि विदूरादनवलोक्यमाने वादके  
वीणाध्वनिमविदि रोलम्बनादसंदेहदूषिताया तदभिमुखमेव प्रतिष्ठमान श्रोता  
परिवादके दर्शनपथमवतीर्णे स्वराणुकूलकारणनिश्चयात्तत्प्रतीतौ संशयनिवृत्ते  
प्रामाण्यं निश्चिनोर्तस्यैव समर्थकारणज्ञानवृत्तं प्रामाण्यनिश्चयः ।

तत्रापि नाप्रवृत्तस्य हेतुसामर्थ्यदर्शनम् ।

एवमेव प्रवृत्तौ तु निश्चितेनापि तेन किम् ॥

तन्निश्चयात्प्रवृत्तौ वा पुनरन्योन्यसंश्रयम् ।

तन्निश्चयात्प्रवृत्तिः स्यात्प्रवृत्तेस्तद्विनिश्चयः ॥

तदेव न कुतश्चिदपि प्रामाण्यनिश्चय चक्रकेतरेतगाभयानवस्थावैयर्थ्यादि-  
दूषणातीतस्थितिस्तीति, अतः प्रामाण्यनिश्चयेऽपि न किञ्चिदपेक्षते प्रमाणम्,  
ततश्चोत्पत्तौ स्वकार्यकरणे स्वप्रामाण्यनिश्चये च निरपेक्षत्वादपेक्षाप्रयत्नरहित-  
त्वात्स्वतः प्रामाण्यमिति सिद्धम् । तदुक्तम्—

स्वतः सर्वप्रमाणानां प्रामाण्यमिति गृह्यताम् ।

न हि स्वतो ऽसती शक्तिः कर्तुमन्येन पार्यते ॥

अप्रामाण्यं तूत्पत्तौ दोषापेक्षत्वात्स्वनिश्चये बाधक<sup>१</sup>त्ययादिसापेक्षत्वात्परत-  
इत्युक्तमेव, तस्मात्पक्षत्रयस्यानुपपत्तेश्चतुर्थ एवाय पक्षः श्रेयान्, प्रामाण्यम् स्वतः  
अप्रामाण्यम् परत इति ।

ननु चोत्पत्तिवेलायां न विशेषो ऽवधार्यते ।

प्रमाणेतरयोस्तेन बलाद्भवति संशयः ॥

परिच्छिप्तिमात्रं प्रमाणकार्यं तच्च यथार्थेतरप्रमितिसाधारण रूप साधारणधर्म-  
ग्रहणं च संशयकारणमिति प्रसिद्धं पन्था । एव च स्थिते—

प्रमाणान्तरमंवादविसवादो विना कथम् ।

प्रमाणेतरनिर्णीतिरतश्च परतो द्वयम् ॥

१. श्लोकवार्तिके सू. २ श्लो. ७६ सङ्गत्या तदि चेष्ट्येत पूर्वपूर्वप्रमाणता ।  
प्रमाणान्तरमिच्छन्तो न व्यवस्था ङमेमहि । इति पूर्व श्लोकः अयमभिप्रायः  
संगत्या संवादेन यदि प्रमाणता स्वीक्रियते तदाऽव्यवस्था, कस्यचित्संवादमन्तरा  
स्वतः प्रामाण्याङ्गीकारे तु प्रथमस्य स्वतः प्रामाण्याङ्गीरे को द्वेष इति ।

तदेतदचतुरस्रम्, सत्यां परिच्छित्तिरेव प्रमाणकार्यम्, सा पुनरुपजायमानैव न संदेहादिदूषिततन्त्ररूपकम्यते इत्यौत्सर्गिकं प्रामाण्यमेव सा भजते । अर्थपरिच्छेदाच्च प्रवर्तमानः प्रमाता प्रमाणेनैव प्रवर्तितो भवति न संशयात्प्रवृत्तः, स्थितिश्चैवमौत्सर्गिके प्रामाण्ये यत्र तस्यापवादः क्व विद्भवति तत्राप्रामाण्यम् अप्रामाण्ये चावश्यभावी अपवादः द्विविधः प्रवृत्तपवादः बाधकप्रत्ययः कारणदोषज्ञानं च, तदुक्तं भाष्यकृता, 'यत्र च दुष्टं करणं यत्र च मिथ्येति प्रत्ययः स एवासमीचीनः प्रत्ययो नान्य' इति, वाचिककारोऽप्याह ।

तस्माद्बोधोधात्मकत्वेन प्राप्ता बुद्धेः प्रमाणता ।

अर्थान्यथात्वहेतुस्यदोषज्ञानादपोद्यते ॥ इति

तत्र बाधकज्ञानं पूर्वज्ञानोपमर्दद्वारेणैव तस्मिन्विषये जायत इति समानविषयत्वात्पष्टमेव बाधकम्, कारणदोषज्ञानं तु भिन्नविषयमपि कार्यैक्याद्बाधकतां प्रतिपद्यते, यथा चमसेनापः प्रणयन्तीति दर्शपूर्णमासाङ्गत्वात् क्रत्वर्थश्चमसः गोदोहनेन पशुकामस्य प्रणयेदिति काम्यमानपशुनिर्देशात्पुरुषार्दगोदोहनेन निर्दुत्ते तस्मिन्चमसो निवर्त्तते, एवमिह कारणदोषज्ञानं दोषविषयमपि दोषाणामयथार्थज्ञानजननस्वभावत्वात्तस्य ज्ञानस्य प्रामाण्यं बाधते, तदुक्तम्—

दुष्टकारणबोधे तु जाते ऽपि विषयान्तरे ।

अर्थान्तुल्यार्थतां प्राप्य बाधो गोदोहनादिवदिति ॥

१. शाबरभाष्ये अ. १ पा. १ सू. ५ ।

२. श्लोकवार्तिके सू. २ श्लो ५१ । तस्मादिति । तस्मात् बोधस्वभावानुबन्धि ज्ञानानामौत्सर्गिकं प्रामाण्यमिति होतोः बुद्धेः प्रमाणता विषयतयात्वं प्राप्ता अवगता अर्थान्यथात्वज्ञानेन हेतुस्यदोषज्ञानेन च अपोद्यते बाध्यते इत्यर्थः ।

३. श्लोकवार्तिके सू. २ श्लो. ५८ । ननु साक्षाद्विपर्ययज्ञानेन परेण पूर्वस्य बाधः उभयोः समानविषयत्वात् यत्र उत्तरं कारणदोषविषयं भवति तत्र मेदान्न बाधो युक्त इत्यत आह दुष्टेति । अयं भावः यद्यपि दुष्टकारणबोधे विषयभेदः पीतशङ्खादिविभ्रमेषु तथाप्यर्थात् तुल्यार्थतां प्राप्य बाधो भवत्येव । शङ्खे हि पीत इति विदिते परतश्च ज्ञानकारणदोषेऽवगतेऽर्थात् पीतिमा शङ्खस्य प्रतिक्षितो भवति, यत्कारणाधीनात्मकाभं हि यत्कार्यं तद्दोषे दुष्यति एष च ज्ञानस्य दोषः यदन्यथास्थितस्यान्यथाप्रकाशनम् । अतः कारणदोषावगमेऽर्थान्यथात्वमेवावगतं भवति । यथा दर्शपूर्णमासयोः क्रत्वर्थेन चमसेन अपां प्रणयने विहिते 'गोदोहनेन पशुकामस्य प्रणयेत्' इति पुरुषार्थेन गोदोहनेन क्रत्वर्थस्य चमसस्य बाधः तत्र क्रतूपकारः चमससाध्यः पशुः गोदोहनसाध्य इति विषयभेदेऽपि अर्थान्तुल्यार्थतया बाधः । गोदोहनं द्रव्यम् न हि तत् क्रियामनाश्रित्य कथं जनयितुं समर्थमिति यां काचित्कि-

यत्र पुनरिदमपवादद्वयमपि न दृश्यते तत्र तदौत्सर्गिक प्रामाण्यमनयोदि-  
तमान्त इति न मिथ्यत्वाशङ्कया निमित्तं किञ्चित्, यदाह—

‘दोषज्ञाने त्वनुत्पन्ने नाशङ्का निष्प्रमाण्या । इति ।

तथा हि—

कश्चिदुत्पन्न एवेह स्वसंवेद्यो ऽस्ति संशयः ।

स्थाणुर्वा पुरुषो वेति को नामापहनुव्रीत तम् ॥

दृढादुत्पद्यमानस्तु हिनस्ति सकलाः क्रियाः ।

स्वभार्यापरिरम्भे ऽपि भवेन्मातरि संशयः ॥

विनाशी संशयात्मेति पाराशर्यो ऽप्यभाषत ।

नायं लोको ऽस्ति कौन्तेय न परः संशयात्मनः ॥ इति ॥

यत्रापि क्व चिद्वाचकप्रत्यये संशयो जायते तत्रापि तृतीयज्ञानापेक्षणाज्ञा-  
नवस्था, न च स्वतः प्रामाण्यहानिः यत्र प्रथमविज्ञानसवादि तृतीयज्ञानमुत्प-  
द्यते तत्र प्रथमस्य प्रामाण्यमौत्सर्गिक स्थितमेव, द्वितीयविज्ञानारोपिताढीकका-  
लुष्यशङ्कानिराकरण त्वस्य तृतीयेन क्रियते न त्वस्य सवादात्प्रामाण्यम्, यदि  
तु द्वितीयज्ञानसवादि तृतीय ज्ञानं तदा प्रथमस्याप्रामाण्यम्, तच्च पगत इष्ट-  
मेव, द्वितीयस्य तु ज्ञानस्य न तृतीयसवादकृत प्रामाण्यम् अपि तु सङ्कल्प्यमान-  
कुशङ्काऽऽचमनमात्रे तस्य व्यापारः, उक्तं च—

‘एवं त्रिचतुरज्ञानजन्मनो नाधिका मतिः ।

प्रार्थ्यते तावतैवैक स्वतः प्रामाण्यमश्नुते ॥ इति ॥

माश्रयतयासमीहमाना सन्निहित कृत्वर्थमपां प्रणयन गृह्णातीति तदाश्रितेन पशवो  
भावयितव्या इति शास्त्रार्थोऽवतिष्ठते, एव च तेनैव कृत्वर्थमपा प्रणयन सिद्धमिति  
चमसो निवर्तते एवमत्रापिपि न दोषः ।

३. श्लोकवार्तिके सू. २ श्लोक ६०। ‘दोषज्ञाने’ इति । ‘स्वत एव हि तत्रापि  
दोषाज्ञानात्प्रमाणता’ इति पूर्वार्द्धम् । ननु प्रमाणेन सता तृतीयेन वाचक बाध्यते  
तदेव तु कथं प्रमाणमत आह—स्वत इति । सर्वं खलु विज्ञानजात स्वत एव  
प्रमाणमविज्ञायमानदोषम् तथा च तृतीयम् अतस्तेन वाचकवाचने कृते भवत्या-  
द्यस्य मानतेति । नन्वसत्स्वपि दोषेषु दोषाशङ्का यथा आदिमे जाता एवमन्ति-  
मेऽपीति प्रामाण्य नावतिष्ठेतेत्यत आह—दोषेति । अयमभिप्रायः यावद्दि दोषाणा-  
मभावो नावधार्यते तावत् प्रमाणेत्साधारणधर्मदर्शिनो भवत्याशङ्का प्रमाणवती  
दोषाभावधारणे तु जाते तानाशङ्कमानस्याभावविरोध एवेत्यर्थः ।

२. श्लोकवार्तिके सू. २ श्लोक ६० । एव त्रिचतुरैरेव ज्ञानैर्दोषाभावसिद्धेर्न  
ततोऽधिका मतिः प्रार्थनीया प्रामाण्यसिद्धये येनानवस्था भवेत् यवदेव तु तृतीयं

### वेदानामपौरुषेयतयापि स्वतः प्रामाण्यनिरूपणम्

तदेवं सर्वप्रमाणानां स्वतः प्रामाण्ये सिद्धे समानन्यायतया शब्दस्यापि तथैव प्रामाण्यां भवति, न च नैसर्गिकमर्यासंस्पर्शित्वमेव शब्दस्य स्वरूपमिति परीक्षितमेतद्, किं त्वर्थबोधजनकत्वात्तस्य नैसर्गिके प्रामाण्ये सति पुरुषदोषानुप्रवेशकारितं क्व चिद्धि विप्लव, तदुक्तम्, 'शब्दे दोषोद्भवस्तावद्वक्त्रधीन इति स्थितिः' तत्र पौरुषेये वचसि गुणवति वक्तरि तद्गुणापसारितदोषतया तत्प्रामाण्यमौत्सर्गिकमनपोदितं भवति न तु गुणकृतं तत्प्रामाण्यमनङ्गत्वात्प्रामाण्ये गुणानाम्, बोधकत्वनिवन्धनमेव तदित्युक्तम्, वेदे तु प्रयोदः पुरुषस्याभावात् दोषाश्चैव न प्रवर्तते वक्त्रधीनत्वाद्दोषाणाम्, न च बाधकप्रत्ययो ऽद्य यावद्देदार्ये कस्य चिदुत्पन्न इति निरपवाद वेदप्रामाण्यम्, आह च—

२ तत्रापवादिमुक्तिर्वक्त्रभावाल्लघीयसी ।

वेदे तेनाप्रमाणत्व न शङ्कामधिगच्छति ॥ इति ।

तद्विदुक्तं 'तत्प्रमाणं बादरायणस्यानपेक्षत्वादिति' ।

गिरां मिथ्यात्वहेतूनां दोषाणां पुरुषाश्रयात् ।

अपौरुषेयं सत्यार्थमिति युक्तं प्रचक्षते ॥

गिरां सत्यत्वहेतूनां गुणानां पुरुषाश्रयात् ।

अपौरुषेयं सत्यार्थमित्युक्तं तु मन्वते ॥

न हि पुरुषगुणानां सत्यतासाधनत्वं

वचसि खलु निसर्गादेव सत्यत्वसिद्धिः ।

गुणमपि नरवाचां विप्लवाधायिदोष-

प्रशमनचरितार्थं सङ्गिरन्ते गुणज्ञाः ॥

चतुर्थं वा ज्ञानमुत्पन्नं तावदेवैकं पूर्वमुत्तरं वा निरपवादं स्वतः प्रामाण्यमापद्यत इत्याह—एवमिति ।

१. श्लोकवार्तिके सू. २ श्लोके. ६२ । शब्दे वक्त्रधीना एव दोषा न स्वाभाविका इति वेदे वक्तुरभावात् स्वतः प्रामाण्यं निरपवादमेवावतिष्ठत इति भावः ।

२. श्लोकवार्तिके सू. २ श्लो. ६८ । अकर्तृके वेदे निराश्रया दोषा शङ्कामपि नाधिरोहन्ति इति अप्रामाण्यशङ्कैव नोदेति औत्सर्गिकस्य प्रामाण्यस्यापवादभूतमप्रामाण्यं तन्निर्मुक्तिर्वेदे लघीयसी न पुंवाक्यवद् गुणापेक्षितया गुर्वी वस्तुवस्तु पुंवाक्येष्वपि न गुणापेक्षं प्रामाण्यमिति भावः ।

३. जैमिनिस्मृतम् । अ. १. पा. १ सू. ५ ।



## मीमांसकाभिमतप्रामाण्यस्वतस्त्वस्य निरासः

अत्राभिधीयते—प्रत्यक्षादिषु दृष्टार्थेषु प्रमाणेषु प्रामाण्यनिश्चयमन्तरेणैव व्यवहारमिद्वेस्तत्र किं स्वतःप्रामाण्यमुत परत इति विचारेण न न. प्रयोजनम् अनिर्णय एव तत्र श्रेयान् अदृष्टे तु विषये वैदिकैवगणितद्रविणवितरणादिकले-शसाध्येषु कर्मसु तत्प्रामाण्यावधारणमन्तरेण प्रेक्षावतां प्रवर्तनमनुचितमिति तस्य प्रामाण्यनिश्चयो ऽवश्यकर्तव्यः, तत्र परत एव वेदस्य प्रामाण्यमिति वक्ष्यामः ॥

यच्चेदमियता विस्तरेण स्वतः प्रामाण्यमुपपादितं तद् व्याख्येयम्, स्वतः प्रामाण्यमिति को ऽर्थः. किं स्वतः. एव प्रमाणस्य प्रामाण्यं भवति उत स्वयमेव तत्प्रमाणमात्मनः प्रामाण्यं गृह्णातीति, न तावत्स्वयमेव प्रामाण्यग्रहणमुपपन्नम्, अप्रामाणिकत्वात्, तथा हि यदेतन्नीलप्रकाशने प्रवृत्तं प्रत्यक्षं तन्नीलं प्रति तावत्प्रत्यक्षं प्रमाणं तावदिन्द्रियार्थसन्निर्घोषोत्पन्नमिति जानीम एवैतत्किमत्र विचार्यते, प्रामाण्यपरिच्छेदे तु किं तत्प्रमाणमिति चिन्त्यताम्, प्रत्यक्षमनुमानं वा प्रमाणान्तराणामनाशङ्कनीयत्वात्, न तावत्स्वप्रामाण्यपरिच्छेदे तत्प्रत्यक्षं प्रमाणं तद्विज्ञानस्य वा प्रामाण्यं गृह्णीयात् तत्फलस्य वा तत्र ज्ञातृव्यापारात्मनो ज्ञानस्य भवन्मते नित्यपरोक्षत्वात्प्रत्यक्षतः परिच्छेदानुपपत्तौ तत्प्रामाण्यस्यापि कथं प्रत्यक्षेण ग्रहणम्, फलस्याप्यर्थप्रकाशनाख्यस्य सदेदनात्मनो नेन्द्रियमसर्गयोग्यता विद्यते येन तद्गतमपि यथार्थत्वलक्षणं प्रामाण्यमिन्द्रियव्यापारलक्षणवचनमना प्रत्यक्षेण परिच्छिद्यत, न च मानसमपि प्रत्यक्षा फलगतयथार्थताऽवसायस्मर्थमिति कथनीयं तदानीमनुभूयमानत्वात्, न हि नीलसंवित्प्रसवसमनन्तरं यथार्थेन नीलसंवित्तिरिति सवेदनान्तरमुत्पद्यमानमनुभूयते, अनुभवे वा ततो द्वितीयात्प्रथमोत्पन्ननील-ज्ञानयाथार्थ्यग्रहणान्न स्वतः प्रामाण्यनिश्चयः स्यात्, तस्मान्न प्रत्यक्षस्येव विषयः, अनुमानेनापि कस्य प्रामाण्यं निश्चीयते ज्ञानस्य फलस्य वेति पूर्ववद्वाच्यम्, फलस्य तावत्तन्निश्चये किञ्चित्त्वमेव तावन्न कस्य चित्पश्यामः, ज्ञातृव्यापारात्मनो ज्ञानस्य तु स्वकार्यं फलं भवेदपि किञ्चित् फलस्य क्रियामात्रव्याप्तिग्रहणात्स्वरूपसत्तामात्रमनु-मापयितुमुत्सहते न यथार्थत्वलक्षणं प्रामाण्यम्, तद्धि फलं निविशेषणं वा स्वकार-णस्य ज्ञातृव्यापारस्य प्रामाण्यमनुमापयेद् यथार्थत्वविशिष्टं वा, आद्ये पक्षे यतः कु-तश्चन फलात्तत्प्रामाण्यानुमाने नेदानीं किं चिदप्रमाणं भवेत्, उत्तरो ऽपि नास्ति पक्षः फलगतयथार्थ्यपरिच्छेदोपायाभावादित्युक्तम् ।

ननु सो ऽनुभव एवात्रोपायः, तद्धि नीलसंवेदनतया फलं स्वतः एव प्रकाशते नीलसंवेदनत्वमेव चास्य यथार्थत्वं नान्यत्, यद्येवं शुक्तिकायामपि रजतसंवेदने समानो न्यायः, न हि रजतसंवेदनादन्या यथार्थत्वसंवित्तिरिति ।

ननु तत्र बाधकप्रत्ययोपनिपातेनायथार्थत्वमुपनीयते नूनं चास्य मिथ्यादर्शनेषु देशान्तरे वा शुक्तिकारजतादिज्ञाने कालान्तरे वा कूटकार्षापिणादिप्रतीतौ पुरुषान्तरे वा जातैर्मिरिके द्विचन्द्रप्रतीतौ अवस्थान्तरे पीतशङ्खादिप्रतिभासे भवति बाधक-  
प्रत्ययः, तदसत्त्वे न तच्छाङ्का युक्तिमतीत्युक्तमेव, सत्यमुक्तमयुक्तं तु एवं हि  
वदता बाधकामावज्ञानाधीन प्रामाण्यमभिहितं भवति तच्च तात्कालिकं कालान्तर-  
भावी वेति कल्प्यमानं नोपरयत इति दर्शितम्, तस्माद्ब्रह्ममानमेव प्रमाण-  
मात्मनः प्रामाण्यं निश्चिनोतीति न युक्तमेतत्, यदि तु प्रसवसमये एव ज्ञानस्य  
प्रामाण्यं निश्चिनयाम तर्हि ततः प्रवर्त्तमाना न क चिदपि विप्रलम्भेऽपि, विप्रल-  
म्भ्यामहे तु तेन मन्यामहे न निश्चितं तत्प्रामाण्यं संशयादेव व्यवहराम इति ।

ननु संशयोऽपि तदा नानुभूयत एव किमिदं रजतमिति अपि तु रजत-  
मित्येव प्रतीतिः न हि संशयानाः प्रवर्त्तन्ते कौकिकाः किं तु निश्चिन्वन्त एव  
विषयमिति किमननुभूयमान एवारोप्यते संशयः, एकतरग्राह्यप्ययं प्रत्ययः तन्निश्च-  
योपायविरहात्संशयकोटिपतित एव बलाद्भवति यथा ऽस्ति कूपे जलमिति भिक्षवो  
मन्यन्ते, एवं रजतमिदमित्येकपक्षग्राह्यपि तदानीं प्रतिभासः वस्तुवृत्तेन संशय एव,  
यदि हि प्रमाणतया ऽसौ गृह्येत कथं क चिद्विषयदेत्, अप्राणतया तु गृह्यमाणः  
कथं पुमांसं प्रवर्त्तयेत् ।

उभाभ्यामपि रूपाभ्यामथ तस्यानुपग्रहः ।

सो ऽयं संशय एव स्यादिति किं नः प्रकुप्यसि ॥

यत् नानुभूयते संशय इति सत्यम् अननुभूयमानोऽपि न्यायादभ्यस्ते विषये  
अविनाभावस्मरणान्त परिकल्प्यते निश्चयनिमित्तस्य तदानीमविद्यमानत्वात् संशय-  
जननहेतोश्च सामान्याः सन्निहितत्वात्, तथा हि, यथार्थेतरार्थसाधारणो घर्मा  
बोधरूपत्वमूर्ध्वत्वादिवत्तदा प्रकाशते एव, न च प्रामाण्याविनाभावी विशेषः  
कश्चन तदानीमवभाति तदग्रहणे च समानधर्माधिगमप्रबोध्यमानवासनाधीना  
तत्सहचरितपर्यायानुभूतविशेषस्मृतिरपि संभवत्येवेतीयं सा संशयजननी सामाग्री  
सन्निहितेवैति कथं तज्जन्यः संशयो न स्यात् ।

ननु प्रमाणभूते प्रत्यये जायमान एव तद्गतो विशेषः परिस्फुरतीति कथं  
विशेषाग्रहणमुच्यते, भो महात्मन् कथ्यतां स विशेषो न हि तं वयमनुपदिष्टं कृ-  
शमतयो जानीमः, यदि तावत् स्पष्टताविशेषः शुक्तिकायामपि रजतावभासः स्पष्ट  
एव, न हि तत्रानध्यवसायकालुष्यं किं चिदस्ति, अथ निष्कम्पता शुक्तिकायामपि  
रजतावभासो निष्कम्प एव न ह्यसौ जायमान एवाङ्गुल्यग्रादिवाक्यकरण-

बोधवत्कम्पमानो जायते. अथ निर्विचिकित्पता शुक्तिकायामपि रजतावभासो निर्विचिकित एव किं स्वदिति कोटिद्वयानवमश्नात्, अथ यस्मिन् सति बाधा न दृश्यते सो ऽस्य विशेष इति, नन्वेतदेव पृच्छामि कस्मिन् सति बाधा न दृश्यते इति सर्वाश्रयस्य बाधदर्शनात्, न चासौ चिरमपि चिन्तयित्वा विशेषयितुं शक्यः, अथ स्वविषयाव्यभिचारित्वमेव विशेषः स तदानीं नावभासत इत्युक्तम् अपि च यदि तथाविधोऽपि विशेषः समस्ति तर्हि यत्र ज्ञाने ऽसौ न दृश्यते ततः किमिति प्रवर्त्तते, तद्विशेषदर्शी वा प्रवर्त्तमानः कथं विप्रलम्भ्येतेत्युक्तम्, यदयं स्थाणुर्न पुरुषः ।

तेनैव व्यवहारस्य सिद्धत्वात्सर्वदेहिनाम् ।

अतश्च संशयादेव व्यवहारं वितन्वताम् ॥

लौकिकानां प्रयोक्तव्या नाभिशापपरम्पराः ।

न च सर्वथा संशयसमर्थने ऽस्माकमभिनवेशः, प्रामाण्यं तु ज्ञानोत्पत्ति-  
काले ग्रहीतुमशक्यमिति नः पक्षः, प्रामाण्याग्रहणमेवानध्यवसायस्वभावं संश-  
यशब्देनेह व्यपदेश्यामः, प्रामाण्याग्रहणं च प्रदर्शितम्, प्रत्यक्षेणानुमानेन वा  
सता प्रमाणेनात्मनः प्रमाणत्वपरिच्छेदायोगात्, तस्मात्स्वयं प्रामाण्यं गृह्यते  
इत्येष दुर्घटः पक्षः ।

### प्रामाण्योत्पत्तौ स्वतस्त्वनिरासः

अथ स्वतः प्रामाण्यं भवतीत्येष पक्ष आश्रीयते सोऽप्युक्तः कार्याणां  
कारणाधीनजन्मत्वात्प्रामाण्यस्य च कार्यत्वात्, अस्ति च प्रासाप्यं वस्तु च  
तद् न च नित्यमिति कार्यमेव तत्, कार्यं च कार्यत्वादेव न स्वतो भवतुमर्हति  
इति, अथोत्पत्तौ स्वकारकातिरिक्तगुणानपेक्षित्वमेव प्रामाण्यस्य स्वतो भवन-  
मुच्यते न पुनरकार्यत्वमेवेति, तदप्यसम्यक्, सम्यग्रूपस्य कार्यस्य गुणवत्कारक-  
व्यतिरेकेणानिष्पत्तेः, द्विविधं कार्यं भवति सम्यगसम्यग्वा तत्र गुणवता कारणेन  
सम्यक् कार्यमुत्पद्यते, दोषवता स्वसम्यगिति ।

निर्दोषं निर्गुणं वापि न समस्त्येव कारणम् ।

अत एव तृतीयस्य न कार्यस्यास्ति सम्भवः ॥

सम्यग्ज्ञानोत्पादकं कारकधर्मि स्वरूपातिरिक्तस्वगतधर्मसापेक्षं कार्यनिर्वर्त्त-  
कमिति साध्यो धर्मः कारकत्वात् मिथ्याज्ञानोत्पादकारकवत्, सम्यग्ज्ञानं वा  
धर्मिस्वरूपातिरिक्तधर्मसम्बन्धवत्कारकनिष्पाद्यमिति साध्यो धर्मः कार्यत्वान्मि-  
थ्याज्ञानवत्, आयुर्वेदान्त्रेन्द्रियगुणान् प्रतिपद्यामहे, यदमी वैद्याः स्वस्थवृत्तेरौष-  
धोपयोगमुपदिशन्ति तद्गुणोपयोगायैव न दोषशान्तये, दृश्यते च तदुपदिष्टौष-  
धोपयोगादिन्द्रियातिशयः, तद्विषय एव च लोके नैर्मल्यव्यपदेशो न दोषाभावः

मात्रप्रतिष्ठ इत्यल विमर्देन, तस्मादुत्पत्तौ गुणानपेक्षत्वात्स्वतः प्रामाण्यमिति यदुक्तम्, तदयुक्तम् ।

यदपि च स्वकार्यकरणे प्रमाणस्य परानपेक्षत्वमुच्यते तदपि व्याख्येयं किं प्रमाण स्वकार्यकरणे निरपेक्षं सामग्री वा तदेकदेशो वा तज्जन्य वा ज्ञानमिति, तत्र सामग्या सत्यं स्वकार्यजनमनि नैरपेक्ष्यमस्ति न तु तावता स्वतः प्रामाण्यं न त्वगिच्छेदस्य परायत्तत्वात्, सामग्यस्तर्गतकारकस्य स्वकार्यं परापेक्षत्वमपरिहर्त्यम्, एकस्मात्कारकात्कार्यनिर्वृत्यभावात्, ज्ञान फलमेव न प्रामाण्यमित्युक्तम्, न च फलात्मनस्तस्य स्वकार्यं किं चिदस्ति यत्र सापेक्षत्वमनपेक्षत्वं वा ऽस्य विन्येत, पुरुषप्रवृत्त्यादौ तु तदिच्छाद्यपेक्षत्वं विद्यत एवेति यत्किं विदेतत् ।

यदपि प्रामाण्यनिश्चये नैरपेक्ष्यमभ्यवायि तदपि न साम्प्रतम्, प्रामाण्यनिश्चयस्य हि द्वयी गति — नास्तित्व कारणापेक्षिता वा न पुनरस्ति च प्रामाण्यनिश्चयः कारणानपेक्षश्चेति शक्यते वक्तुम्, तत्र प्रथमप्रवृत्तप्रतिभासप्रसवसमये तावन्नास्त्यैव प्रामाण्यनिश्चय इत्युक्तम्, न हि नीलमाहिणा प्रमाणेन नीलस्वरूपमिव स्वप्रामाण्यमपि तदानां निश्चेतुं शक्यते इति, कालान्तरे तत्प्रामाण्यनिश्चयः सत्यमस्ति न तु तत्र नैरपेक्ष्यं प्रवृत्तिसामर्थ्याद्योन्तत्वात्तन्निश्चयस्य ।

ननु क्षणिकत्वात्कालान्तरे ज्ञानमेव नास्त कस्य प्रामाण्यं निश्चिनुम्, क्षिणुचोद्यमेतद् अप्रामाण्यमपि बाधकप्रत्ययादिना कालान्तरे कस्य निश्चिनुमः क्षणिकत्वेन ज्ञानस्यातोतत्वात्, अतिक्रान्तस्यापि स्मर्यमाणस्य तदुत्पादस्य वा वर्तमानस्य कारकचक्रस्येति चेत्प्रामाण्यनिश्चयेपि समानो ऽयं दण्डा ।

यत्पुन कालान्तरे तन्निश्चयकरणे दूषणमिदं तदश्रयत्वं वा मुण्डितशिरोनक्षत्रान्वेषणवद्वैयर्थ्यं वेति वर्णितम्, तत्रादृष्टे विषये प्रामाण्यनिश्चयपूर्विकायाः प्रवृत्तेरभ्युपगमान्तेतरेतराश्रय चक्रक वा, दृष्टे विषये ह्यनिर्णीतप्रामाण्य एवार्थसंशयात्प्रवृत्तिरूपमनर्थसंशयान्च निवृत्त्यात्मक व्यवहारमारभमाणो दृश्यते लोकाः एतदेव युक्तमित्युक्तम्, न प्रामाण्यनिश्चयपुरस्सर प्रवृत्तिमिति कुत इतरेतराश्रयम्, वैयर्थ्यं तु दृष्टे विषये सत्यमिष्यते किं तु तत्र प्रवृत्तिसामर्थ्येन प्रामाण्यनिश्चिन्वन्नातोक्तवस्य हेतोः प्रामाण्येन व्याप्तिमवगच्छतीति, ह्यदृष्टविषयो रयोगिवेदादिप्रमाणप्रामाण्यपरिच्छेदे पारम्पर्येणोपायत्वात्स्वविषये व्यर्थो ऽप्यसौ तत्र सार्थकतामवलम्बत इत्यदोषः ।

किं पुनरिदं प्रवृत्तिसामर्थ्यं नाम यत् प्रामाण्यनिश्चयमाचक्षते नैयायिकाः, उच्यते—पूर्वप्रत्ययापेक्षोत्तरा सन्निप्रवृत्तिसामर्थ्यं विशेषदर्शनं वेति पूर्वाचार्यैस्तत्स्वरूपमुक्तम्, तत्पुनर्नातीव हृदयङ्गमम् इति भाष्यकृतैव 'समीहा प्रवृत्तिर-

त्युच्यते सामर्थ्यं पुनरस्या फलेनाभिसम्बन्धः<sup>१</sup> इति वदता डर्थक्रियाख्यफलज्ञानमेव प्रवृत्तिसामर्थ्यमिति निर्णीतम् ।

यत्पुनरर्थक्रियाज्ञानस्यापि पूर्वस्मात्को विशेष तस्यापि चान्यत् प्रामाण्य-निश्चयापेक्षायामनवस्थेत्युक्तं तदपि सकलप्राणभूतप्रतीतिसाक्षिकव्यवहारविरोचित्वा-दसबद्धाभिधानम्, अपरीक्षणीयप्रामाण्यत्वादर्थक्रियाज्ञानस्य, प्रवर्तकं न सर्वज्ञानं प्रवृत्तिनिर्दये परीक्षणीयप्रामाण्यं वर्तते, फलज्ञाने तु सिद्धप्रयोजनत्वात् प्रामाण्य-परीक्षापेक्षैव नास्तीति कुतोऽनवस्था, संशयाभावाद्वा तत्प्रामाण्यविचारभावः, प्रवर्तकं हि प्रथममुदकज्ञानमविद्यमाने ऽपि नीरे मिहिरमरीचिषु दृष्टमिति तत्र सशेरते जनाः, अर्थक्रियाज्ञानं तु सल्लिखमध्यवर्तिना भवत्तदविनाभूतमेव भवतीति न तत्र संशयः, तदभावान्न तत्र प्रामाण्यविचारो विचारस्य संशयपूर्वकत्वात्, विशेषदर्शनाद्वा फलज्ञाने प्रामाण्यनिश्चयः ।

क पुनर्विशेष इति चेद् योऽयं शौचाचमनमञ्जनामरपितृतर्पणपटश्चाकनभ्र-मतापनोदनविनोदनाद्यनेकप्रकारनीरपर्याहोचनपवन्ध न ह्ययमियान्कार्यकलापो मिथ्याज्ञानात्प्रवृत्तस्य कचिदपि दृष्टः, स्वप्ने ऽयस्य प्रबन्धस्य दर्शनमस्तीति चेन् न, स्वप्नदशाविसदृशविस्पष्टजाग्रदवस्थाप्रत्ययस्य सवेद्यत्वात्, एषोऽस्मि जागमि न स्वपिमीति स्वप्नविलक्षणमनिद्रायमाण प्रत्यक्षमेव जाग्रत्समय सकलतो जन-श्चेतयये, न च तस्मिन्नवसरे सल्लिखमन्तरेणेता. क्रिया वर्तमाना दृश्यन्ते इति तद्विशेषदर्शनात् सुज्ञानमर्थक्रियाज्ञानप्रामाण्यम्, कारणपरीक्षातो वा तस्मिन् प्रामाण्यं निश्चेष्यामः, यथोक्तं भवद्भिरेव<sup>२</sup> 'प्रयत्नेनान्विच्छन्तो न चेदोषमवग-च्छेम तत्प्रमाणभावाददुष्टमिति मन्येमहि' इति तथा हि विषयस्य चकृत्वपादद्वया-दिदोषविरह आलोकस्य मलीमसत्वादिकारणवैकल्यम् अन्तःकरणस्य निद्राद्यदू-षितत्वम् आत्मनः क्षुत्प्रकोपाद्यनाकुलत्वम् ईक्षणयुगलस्य तिमिरपटलादिविकलत्व-मित्यादि, स्वयं च कार्यद्वारेण परोपदेशेन च सर्वं सुज्ञानम् अतो निरवद्यकारणजन्य-त्वात्प्रमाणमर्थक्रियाज्ञानमिति विद्वत् ।

यद्येव प्रथमे प्रवर्तकै एव प्रत्यये कस्मात्कारणपरीक्षैवेयं न क्रियते किमर्थं क्रियाज्ञाने, न आयुष्मजाद्ये ऽपि ज्ञाने कारणपरीक्षायां क्रियमाणायाः कः प्रमादः, किमेवं सति स्वतः प्रामाण्यं सिद्धयति तव, मम वा परतः प्रामाण्यमपह्रीयते, किं तु लोकः प्रवर्तकज्ञानान्तरं फलप्रप्तिं प्रति यथा सोद्यमो दृश्यते न तथा तत्कार-णपरीक्षां प्रति फलज्ञानमेवेत्यपरीक्ष्यते, आद्यस्य हि ज्ञानस्य फलज्ञानादेव प्रामाण्यसिद्धिः, कश्च नाम निःकटमुपायमुपेक्ष्य दूरां गच्छेदिति ।

अथ संशयोत्पत्तिसामर्थ्यादेव यथार्थनिश्चयः फलज्ञानेन लभ्यते संशयो हि नाम द्वैविध्यदर्शनाद् विना न भवत्येव न हि स्थाणुपुरुषसाहचर्यमूर्ध्वताख्यस्य घर्मस्य यो न जानाति स तं दृष्ट्वा स्थाणुवां स्यात्पुषो वेति संशेते एवमूर्ध्वत्वाद्वाघरूपत्वस्य व्यभिचारित्वाव्यभिचारित्वाभ्यां सह दर्शनमवश्यमाश्रयणीयम् अन्यथा तद्विषयसंशयानुत्पादाद्, अतः पूर्वमव्यभिचारित्वदर्शने सिद्धे यस्तदा तत्परिच्छेदोपायः स पश्चादपि भविष्यतीति सर्वथा सिद्धयत्यव्यभिचारित्वनिश्चयः, अनिश्चितप्रामाण्यादपि वा फलज्ञानात्प्रवर्त्तकस्य प्रामाण्यनिश्चयो युक्तः न तु स्वत उत्पत्तौ प्रमाणतदाभासयोर्विशेषग्रहणात् फलज्ञाने च तद्विशेषप्रतिभासात् ।

यत्तु विशेषज्ञानं निश्चितप्रामाण्यमनिश्चितप्रामाण्यं वेति विकल्पानवस्था-  
पादनमप्रतिपत्तिप्रवृत्तताकथनं वा तद्दृष्टे विरुद्धत्वात्प्रमाणप्रामाण्यलमकीको-  
क्तविकल्पकलापनिर्मथनोदितदुरामोदास्वादानेन, स्थितमेतदर्थक्रियाज्ञानात्प्रामा-  
ण्यनिश्चय इति, तदिदमुक्तम्, 'प्रमाणतो ऽर्थप्रतिपत्तौ प्रवृत्तिसामर्थ्यादर्थवत्प्र-  
माणम्' इति<sup>१</sup>, तस्मादप्रामाण्यमपि परोक्षमित्यतो द्वयमपि परत इत्येष एव पक्षः  
भेदान् ।

यत्तु कश्चित्प्राज्ञमानो वदति—अभ्यस्ते विषये स्वतः प्रामाण्यमनभ्यस्ते तु परत  
इति सोऽयमभ्यस्ते विषये इति च ब्रवीति स्वतश्च प्रामाण्यं मन्यते इति स्वय-  
मेवात्मानं चान्यमानं न चेतयते, आभ्यसो हि नाम पुनः पुनः प्रयोगः क्रियाभ्या-  
वृत्तिः विषयस्य चाभ्यस्तता भूयो भूयः प्रवृत्तिः अतश्च स्वशरीरग्रहे निष्कृष्ट-  
कुड्यस्तम्भादिप्रतिभासे वा सहस्रकृत्वः प्रवृत्तिसंवादज्ञानजन्यमना प्रामाण्यनिश्चय  
उक्तो भवति स्वतः अभ्यस्तत्वं चान्यया न भवेदिति यत्किं चिदेतत् तस्मात्परतः  
प्रामाण्यमिति सिद्धम् ।

यत्पुनः कैश्चिच्चोद्यते प्रमाणानां न परीक्षणमुपपद्यते तद्धि प्रमाणैः क्रियेता-  
प्रमाणैर्वा प्रमाणैरपि परीक्षितैरपरीक्षितैर्वा, तत्र न नाम प्रमाणपरीक्षणं शक्यक्रियं  
प्रमाणैरप्यपरीक्षितैः तत्करणे वरं व्यवहार एव तादृशैः क्रियतां किं परीक्षणेन,  
परीक्षितैस्तु तत्परीक्षाकरणमपर्यवसितमनवस्थाप्रसङ्गादित्यादि तदप्युक्तेन न्यायेन  
परिहृतं भवति, दृष्टे विषये प्रमाणपरीक्षां विनैव व्यवहारात्, अहंते तु परीक्षाया  
अश्वयक्तं व्यवत्वादुपपत्तेश्चेति ।

तस्माद्दृष्टपुरुषार्थपदोपदेशि

मानं मत्तापिभिरवश्यपरीक्षणीयम् ।

प्रामाण्यमस्य परतो निरणायि चेति

चेतःप्रमाथिभिरलं कुविकल्पजालैः ॥

## परतः प्रामाण्यनिरासाय विपरीतख्यातिमाक्षिप्याख्यातिवादेन प्रत्यवस्थानम्

सुशिक्षितास्वाचक्षते—युक्तं यदमी मीमांसकपाशा काष्ठकुसुमराशय इव शरदि मरुद्धिरतिदूरात्समुत्सार्यन्ते दुष्टतार्किकैः, ये हि क्लिष्टाभ्युपयन्ति च विपरीतख्यातिवादमकृतास्त्रा. प्रामाण्यं च स्वत इति च वदन्ति तेषां कुतः कौशल्यं विपरीतख्यातावभ्युपगम्यमानाया बाध्यबोधसदर्भसुभिन्ने मति तत्साधर्म्यादनुत्पन्न-बाधकेऽपि बोधे दुष्परिहर सशय, सशये च संवादाद्यन्वेषणमपि ध्रुवमवतर-तीति परतः प्रामाण्यमनिवार्यम् ।

### बाध्यज्ञानाभावस्थापनमुखेन विपरीतख्यातिखण्डनम्

यदा तु न बाध्यो नाम जगति कश्चिदपि बोधः तदा किंसाधर्म्यात्संशयोरतां प्रमातार, असंशयानाश्च किमिति परमपेक्षन्ताम् अनपेक्षमाणाः कथं परतः प्रामाण्यं प्रतिपद्यन्तामिति निश्चलं स्वत एव प्रामाण्यमवतिष्ठते ।

कथं पुनर्बाध्यो नाम नास्ति बोध शुक्तिकादौ रजतादिप्रत्यया प्राचुर्येण बाध्यमाना दृश्यन्ते, अनभिज्ञो भवान् हि ते बाध्याः प्रत्यया, इदं हि निरूप्यतां क इवोत्तरज्ञानेन पूर्वज्ञानस्य बाध, बाधार्थमेव न विद्मः, यदि तावन्नाश एव बाधः स न तेषामेव बुद्धेर्बुद्ध्यन्तराद्विरोध इति सकलबोधसाधारणत्वात्, अथ सहानवस्थानं तदपि समानम् अबाधितानामपि ज्ञानानां सहावस्थानासंभवात् ।

अथ संस्कारोच्छेदो बाधः सोऽपि तादृगेव सम्यक्प्रत्ययोपबन्धितसंस्कारस्याप्युच्छेददर्शनात्, कश्चिद्भवदभिमतबाध्यबोधाहितोऽपि संस्कारः सत्यपि बाधक-प्रत्यये नोच्छेदमुपगच्छति कालान्तरे तत्कारणकतद्विषयस्मरणदर्शनात् ।

अथ विषयस्यापहारो बाधः सोऽपि दुर्घट, प्रतिभासत्वेन विषयस्यापहर्तु-मशक्यत्वात्, न हि बाधकं ज्ञानमित्यमुत्तिष्ठति यत्प्रतिभातं तन्न प्रतिभातमिति ।

अथ तदभावग्रहो बाधः स तात्कालिक, कालान्तरभावी वा, कालान्तरभा-वितदभावग्रहणस्य बाधकत्वे प्रागवगतमुद्गरदलितघटाभावग्राहिणोऽपि विज्ञानस्य तद्बाधकत्वं प्रसङ्ग, तदैव तु तदभावग्रहणे प्रत्ययद्वयसमर्पितरूपद्वितययोगादुभया-त्मकमेव तदस्तु वस्तु किं कस्य बाध्य बाधकं वा ।

अथ फलापहारो बाधः सोऽपि न सम्भवेति संविदः प्रमाणफलस्य उत्पन्न-त्वेनानपहरणीयत्वात्, न हि यदुत्पन्नं तदनुत्पन्नमिति वदति बाधकः ।

अथ हानादिफलापहारो बाधः तस्य प्रमाणफलत्वाभावात् ।

हानादिव्यवहारो हि पुरुषेच्छानिबन्धनः ।

न तेनापहृतेनापि प्रमाणं बाधितं भवेत् ॥

तस्मान्न बाधो नाम कश्चित्, इतश्च नास्ति स हि समानविषययोर्वा ज्ञान-  
योरिव्यते भिन्नविषययोर्वा, न समानविषययोर्वावाहिज्ञानेष्वदृष्टत्वात्, नापि  
भिन्नविषययोः स्तम्भकुम्भोपकुम्भयोरेवदनुबलम्भात्, यदि चोत्तरेण ज्ञानेन पूर्व-  
ज्ञानेन गृहीतादर्थार्थोऽन्य इदानीं गृहीत तत्पूर्वज्ञानं किमिति बाधितमुच्यते ।

अपि च पूर्वस्मिन्प्रत्यये प्रातप्रतिष्ठे सति आगन्तुस्तरः प्रत्ययो बाधितुं  
युक्त न पूर्वो न चैत्रं दृश्यते, तस्मान्न बाध्य नाम विज्ञानमस्ति तदभावात् न त-  
त्ताधर्म्यनिबन्धन संशयः तदभवा-संवादाद्यनन्वेषणान्न परत प्रामाण्यम् ।

### कारणभावमुखेन विपरीतख्यातिसण्डम्

नन्वेव बाधे ऽपि निराक्रियमाणे किममी शुक्तिकारजनादिग्राहिणो विपरीत-  
प्रत्यया अबाधिता एवासताम् आ कुमते नामी विपरीतप्रत्ययाः न हीदृशानां  
विपर्ययाणामुपत्तौ किमपि कारणमुत्पश्याम, न तावदिन्द्रियमेवविश्वोवविधायि  
भवितुमर्हति मर्षदा तदुत्पादप्रसङ्गात्, नापि दोषकलुषित दृष्टं कारण स्वकार्य-  
करणे एव कृण्डितशक्ति जातमिति तदेव मा जाजनत्, विपरीतकार्यकरणस्य किं  
वर्तते न हि दुष्टानि शास्त्रिजानि यवाङ्कुरकरणौशकमवकम्बेरन्, तस्मात्कार-  
णाभावादपि न विपरीतप्रत्ययास्ते ।

तत्किं सम्भक्प्रत्यय एव शुक्तिकाया रजतप्रतिभासः, अयि मूढ नायमेक-  
प्रत्यय इदं रजतमिति किं तु द्वे एते ग्रहणस्मरणे इदमिति पुरोऽवस्थितभा-  
स्वराकारवर्मिप्रतिभास रजतमिति तु भास्वरूपदर्शनप्रबोध्यमानसस्कारकार-  
णकं तत्साहचर्यादवगतरजतस्मरणम्, अतश्चेद स्मरणं यतः प्रागवगतरजतस्य  
न जायते विदितरजतस्यापि रजन्यामन्यदा वा सादृश्यदर्शनादिना न भवतीति,  
स्मरणमपि भवदिदमात्मानं तथा न प्रकटयतीति प्रमुषितमुच्यते, स्वरूपेण चाप्र-  
तिभासमानायां स्मृतावनुभवस्मरणयोर्विवेको न गृहीतो भवतोत्यग्रहणमख्याति-  
रुच्यते ।

तथा हि भ्रान्तबोधेषु प्रस्फुरद्वस्तुसंभवात् ।

चतुष्प्रकारा बिभितिरूपपद्येत वादिनाम् ॥

विपरीतख्यातिः असत्ख्याति आत्मख्यातिरिति, तत्र विपरीतख्यातिस्ताव-  
त्कारणाभावादेव निरस्ता ।

### विपरीतख्यातेः ख्यात्यन्तरेण सांकर्यापादनम्

अपि च विपरीतख्यातौ त्रयी गति रजतं वा ऽन्यदेशकालमप्राकम्बनं  
शुक्तिका वा निगूहितनिजाकारा सती परिगृहीतरजताकारा च अथ वा अन्य-  
दाकम्बनमन्यश्च प्रतिभाति आलम्बनं शुक्तिका रजतं च प्रतिभातीति, तत्र यदि



रजतसाम्बन्धनं तदियममत्ख्यातिरेव न विपरीतख्यातिः असतस्तत्र रजतस्य प्रतिभासात् ।

अथान्यदेशकाल तदस्त्येवेत्यभिधीयते ।

इहासन्निहितस्यास्य तेन सत्त्वेन को गुणः ॥

अपि च देशकालावपि किं सन्तौ प्रतिभासेते उतासन्ताविति, यदि सन्तौ तर्हि तद्देशकाद्यमेवेदं रजतमभातमिति न भ्रान्तिरेषा स्यात् असन्तौ तूभावापि रजतवन्नालम्बनं भवितुमर्हतम् ।

अथ स्मृत्याल्लभ्यमानस्य प्रतीतौ परिष्कृतीत्युच्यते तर्हि स्मृत्युपाख्य-  
मिति को ऽर्थः, स्मरणमपि ज्ञानमेव तदपि कथमसदर्थविषयः स्यात्, स्मृतेरनर्थ-  
जत्वमेव स्वरूपमिति चेद् अस्तु कामं तस्मान्मान्यादत्राप्येवं प्रयोग इत्येतदपि  
तावन्न ब्रूम, तथा त्वनर्थजन्यया स्मृत्या सो ऽर्थः कथमिह मन्निष्ठापयितुं पार्यते  
सा हि न स्पृष्टात्येवा ऽर्थम्, तस्मादसन्निहितरजतालम्बना विपरीतख्यातिरस-  
त्ख्यातेर्न त्रिशिष्यते एव ।

अथ स्थगितनिजवपुर्गृहीतरजतरूपा शुक्तिका ऽत्र प्रकागते इति नेयम-  
मत्ख्यातिरुच्यते तदिदमपूर्वं किंपि नाटकमियमस्मिन् कृत्यामीता प्रवृत्तेति,  
तथाहि किमत्र शुक्तिप्रतीतिरसत रजतमिति, शुक्तिकाप्रतीतौ तु शुक्तिरेव न  
रजतमत्र भ्रमार्थं क, रजतप्रतीतौ तु शुक्तिरसावित्यत्र किं प्रमाणम्, बाधक-  
प्रत्ययादेवमविगतम् इति चेन्मैवम्, न हि ज्ञानान्तरेणास्याः प्रतीतेर्विषयो व्य-  
वस्थापयितुं युक्तं, बाधकैर्न हि ज्ञानेन पूर्वज्ञानगृहीतस्य वस्तुनो ऽसत्त्वं नाम  
ख्याप्यता न तु तस्य विषयो निरूप्यते, अनर्थित्वाद्वा कदा चिदप्रवृत्तस्य पुंसो  
बाधकानुत्पत्तौ को ऽस्या प्रतीतेः विषय व्यवस्थापयिष्यति, तस्माद्यदेवास्या च-  
कास्ति तदेव रजतमस्या विषय इति युक्तं वक्तुम्, शुक्तिस्तु निगूहितनिजवपुर्गति  
दुर्विदग्धवाचोयुक्तिरियम् ।

ये त्वालम्बनतां शुक्ते रजतस्यावभासनम् ।

वदन्त्यस्मिन् भ्रमज्ञाने येषामतितरां भ्रमः ॥

न ह्यालम्बनता युक्ता सन्निधाननिबन्धना ।

तत्रैव भूप्रदेशस्य तथाभावप्रसङ्गतः ॥

तदेवालम्बनं बुद्धेर्यदस्यामवभासते ।

अन्यदालम्बनं चान्यद्भातोति भणितिर्न वा ॥

अतो रजतमेवैतद्बुद्धिप्राह्यमसच्च तत् ।

एवं विपर्ययस्यातिरसत्ख्यातेर्न भिद्यते ॥

## असत्ख्यात्यभावाक्षेपः

तत्किमसत्ख्यातिरेव साधीयसी तामेवाऽदुपगच्छाम मैवम्, सा ऽपि नो-  
पपद्यत एव, असत्ख्यातिरिति को ऽर्थः, किमेकान्तासत एवार्थस्य प्रथनम् अथ  
देशान्तरादौ विद्यमानस्येति, उत्तरस्मिन् पक्षे विपरीतख्यातिरेवैषा परैरपि तत्र  
रजतस्य सत्त्वानश्रुपगमात्, देशान्तरादौ तु तत्सत्तायास्त्वयापि प्रतिपन्नत्वाद्,  
एकान्तासतस्त्वर्थस्य ख्यातिरिति न पेशकम् आकाशनञ्जिनीपङ्क्तवादेरप्रतिभास-  
नात्, वासानाभ्यामादसतामपि प्रतिभासा भविष्यन्तीति चेद् न, अर्थमन्तरेण  
वासनया अप्यनुपपत्तेः, अर्थानुभवसमाहितो हि सत्कारो वासना कथ्यते सा  
कथमसदथप्रतिभामहेतुः स्यात्, भवत्वन्या वा भवदभिमतता का चन वासना  
ऽपि त्वसत्त्वाविशेषे किमिति रजतमितिमुपजनयति न गगननक्षत्रप्रतीतिमिति  
कुतस्त्यो नियमः, तदलमनया ।

नात्यन्तमसतो ऽर्थस्य सामर्थ्यमवकल्पते ।

व्यवहारधुरं वोढुमियतीमनुपप्लुताम् ॥

## आत्मख्यात्यभावाक्षेपः

अपि च सत्त्वेन प्रतिभातीति अमत्ख्यातिरपि न विपरीतख्यातिमतिवर्तते,  
तस्माद्वात्मात्मख्यातिरस्तु ।

विज्ञानमेव खल्वेतद्गृह्णत्यात्मानमात्मना ।

बहिर्निरूप्यमाणस्य ग्राह्यस्यानुपपत्तिः ॥

बुद्धिः प्रकाशमाना च तेन तेनात्मना बहिः ।

तद्वद्व्यर्थशून्या ऽपि लोकयात्रामिदं दृश्यम् ॥

उच्यते—नात्मख्यातिरपि युक्तिमती, विज्ञानात्मनो हि प्रतिभासे ऽहं रजत-  
मिति प्रतीतिः स्याद् नेदं रजतमिति, किं च यदन्तर्ज्ञेयरूप इह बहिर्देवभास इत्य-  
श्रुपगमादियमपि विपरीतख्यातिरेव स्यात्, असत्ख्यातिरपि चेय भवत्येव बहिर्बु-  
द्धेरसत्त्वात्, बुद्धिरस्यैवेति चेद् बहिर्बुद्धिं तर्हि चिन्त्या सदसत्त्वादिति, न तावत्सद्  
बुद्धेर्बाह्यत्वाभावात्, असत्त्वे त्वमत्ख्यातिरित्युक्तम् ।

स्वतः प्रामाण्यसमर्थनाय अख्यात्युपपादनम्

तस्मात्ख्यातित्रये ऽप्यस्मिन्नन्योन्यानुप्रवेशिनि ।

युक्त्या विरुध्यमाने च श्रेयस्यख्यातिरेव सा ॥

ख्यातित्रयवादिभिरपि चेयमप्रत्याख्येया नूनमख्यातिः, आत्मख्यातौ ताव-  
दात्मतया विज्ञानस्य ख्यातिर्नास्ति विच्छेदप्रतिभासादित्युक्तत्वात्, अस-  
त्ख्यातावपि असत्त्वमर्थस्व नैव प्रतिभासते प्रवृत्त्यादिव्यवहारोच्छेदप्रसङ्गात्,

विपरीतख्यातावपि रजतस्य सज्जितस्य ज्ञानजनकत्वम् अजनकस्य च प्रतिभासे  
नेष्यते एव, तत्र स्मृत्युपस्थापित रजतमवगतिजनकमुपगतम्, अतश्च रजत-  
स्मृतिरपरिहार्या, सा च रजतस्मृतिर्न तदा स्वेन रूपेण प्रकाशते स्मरामीति  
प्रत्ययाभावात् ।

तस्मात्प्रमुषितामेनां स्मृतिमिच्छन्ति तार्किकाः ।

अभ्यस्ते विषये लिङ्गप्रतिबन्धा स्मृति यथा ॥

सो ऽयं स्मृतिप्रमोषस्तत्त्वाग्रहणमख्यातिरुच्यते ।

एवं सतीयमख्यातिरिष्यते सर्ववादिभिः ।

तथा प्रकटयद्भिस्तु पीतं प्राभाकरैर्यशः ॥

ननु रजतमिति स्मृतेः स्वरूपोल्लेखो मा भूद् इदमित्यत्र पुरोऽवस्थितघ-  
र्मिप्रतिभासात्कथमख्यातिः, उच्यते, न पुरोऽवस्थितो धर्मी शुक्तिक्रयमिति  
स्पष्टतया गृह्यते तथा चाभ्युपगमे भ्रमाभावप्रसङ्गात्, किं तु तेजस्वितादिविप-  
रीतं धर्मिमात्रमवभासते, धर्मसारूप्याच्च तदानीं रजत स्मर्यते, ते एते ग्रहणस्म-  
रणे विविक्ते अपि विविक्ततया न गृह्यते इति विवेकाग्रहणमख्यातिः, न तु सर्वेण  
सर्वाप्रतिपत्तिरेव, व्यविकरणयोश्च ग्रहणस्मरणयोर्वैयधिकरण्यं चेन्न गृहीतं  
किमन्यदस्तु सामानाधिकरण्यात्, न तु यदेवेद तदेव रजतमिति सामानाधि-  
करण्येन ग्रहणमस्ति सा हि विपरीतख्यातिरेव स्यात्, वैयधिकरण्यानुपग्र-  
हादेव प्रमातु प्रवृत्तिः अविवेकासाधारण्याभिमानेन प्रवृत्तिरिति फलत इयं  
वाच्योक्तिः —

सामानाधिकरण्येन के चित्तत्पृष्ठभाविनम् ।

परामर्शमपीच्छन्ति तत्र श्रद्दध्मदं वयम् ॥

अख्यातिपक्ष एवं हि हीयेतैकत्ववेदनात् ।

वक्तृश्च वितथा ख्यातिरक्षरैः कथिता भवेत् ॥

नन्वेवमख्यातिपक्षे प्रतिष्ठाप्यमाने नैदं रजतमिति पूर्वावगतं रजतप्रतिबोध-  
बोधी बाह्यप्रत्ययो दृश्यमानः कथं समर्थयिष्यते, अप्रतीतिज्ञो देवानाप्रियः,  
न ह्यनेन रजतनिषेधो विधीयते किं तु प्रागगृहीतो विवेकः प्रख्याप्यते, न इदं  
रजतं यदेवेद तदेव रजतमित्येतन्न इदमिदं रजतं रजतम्, एतदुक्तं भवति  
इदमन्यद्रजतमन्यदिति, सो ऽयं विवेकः ख्यातितो भवति ।

नन्वेवमिदं रजतमित्यादौ स्मरणानुपवयोर्भवतु विवेकाग्रहणं स्वप्ने तु कश्च-  
मेतद्भविष्यति, भीरो किं ज्ञातं स्वप्ने —

विवेकेन न गृह्यते स्मरणानुभवौ क चित् ।

स्वप्ने तु स्मृतिरेवैका तथात्वेन न गृह्यते ॥

सदृशदर्शनादिना स्मृतिरेव कुतस्त्येति चेद् न, नानाकारणकत्वात्स्मरणस्य निद्राकषायितमप्यन्तःकरण स्मरणकारण भवत्येव, यद्येव द्विबन्धतित्तशर्करादिप्रत्ययेषु कथं स्मृतिप्रमोष आ कुण्डशेखर कथमसकृदभिहितमपि न बुध्यसे —

न सर्वत्र स्मृतेरेव प्रमोषो ऽभ्युपगम्यते ।  
किं त्वख्यातिरतश्चासौ कथं चित्कथं चित्क चित् ॥

भवत्यनुभवस्मृत्योर्विवेकाग्रहण क्व चित् ।  
क्व चित्तु स्मर्यमाणस्य तथात्वेनानुपग्रहः ॥

द्विधा कृता क्व चिद्वृत्तिर्नेत्रस्य तिमिरादिना ।  
न हि ग्रहीतुमैक्येन शक्नोति शिशिरत्विषम् ॥

क्व चिद्रसनसंप्रुक्ते पित्ते तित्त्ववेदनात् ।  
परिच्छेत्तुं न शक्नोति माधुर्यं शर्करागतम् ॥

गृह्णाति यत्तु तित्त्व वस्तुतः पित्तवर्त्ति तत् ।  
तथा तु न विजानाति निगिरन्नेप शकराम् ॥

एतेन पीतशङ्खादिरुयातयो ऽपि व्याख्याता ।

तदेवं सति सर्वत्र सम्यगग्रहण भ्रमः ।

न मिथ्याप्रत्ययः कश्चिदस्ति शकानिबन्धनम् ॥

अजातमिथ्याशकश्च न संवादमपेक्षते ।

तस्मान्न कश्चित्परतः प्रामाण्यमधिगच्छति ॥

एवं स्वतः प्रमाणत्वे सिद्धे वेदे ऽपि सा गतिः ।

अपवादद्वयाभावो वक्तव्यश्चात्र पूर्ववत् ॥

परतः प्रामाण्यममर्थनाय विवरीतख्यातिसमर्थनम्

अत्र प्रतिविधीयते, यदुक्तमिदं रजतमिति स्मरणानुभवस्वभाव विवेकेना-  
ग्रहमाणे द्वे एते ज्ञाने इति तदसाम्प्रतम्, प्रत्यभिज्ञावदेकत्वेनैव सवेद्यमानत्वात्,  
यदेवेदं पुरोऽवस्थितं भास्वरूपाद्यधिकरण धर्मिमामान्य तदेव रजतमिति विशे-  
षतः प्रतिपद्यते, यदिदमग्रतः स्थितं तद्रजतमिति सत्यरजतप्रतीतिवत्, अनुभूत-  
तया हि न रजतमत्र प्रकाशते किं त्वनुभूयमानन्या, अनुभूतताग्रहणं च स्मरण-  
मुख्यते नानुभूयमानताग्रहणम् स्वप्रकाशा च सवित्तिरिति भवता दर्शनम्,  
तत्रैषा रजतसंवित्तिः केन रूपेण प्रकाशतामिति चिन्त्यम्, यदि स्मरणात्मना  
क प्रमोषार्थं, अयानुभवात्मना तदियं विवरीतख्यातिरेव स्मृतेरनुभवत्वेन  
प्रतिभासात्, अथ संविन्मात्रतयैव प्रकाशते तदपि न युक्तम्, रजतविषयो-  
ह्येच्छात् स्मरणानुभवविशेषरहितायाश्च विषयसविशेषरनुपपत्तेः न चैयमप्रतिपत्ति-

रेवेति वक्तुमुचितं मदमूर्च्छादिदशाविसदृशस्वप्रकाशसंवेदनानुभवात्, यथा इदमित्यशेषे स्वप्रकाशसंवेदनं तथैव रजतमित्यत्रापि ।

अपि च द्वयोश्चाशयो समाने संवेदने तत एकं प्रत्यक्षलब्धमपरं स्मरणफलमिति कुतस्तयोर्विभागः, इदमित्यत्र च किमवभासते इति निरूप्यम्, यदि शुक्ति-काशकल सकलस्वगतविशेषलक्षितमवभाति तदा तद्दर्शने सति रजतस्मरणस्य को ऽवसरः, भवदपि वा सादृश्यकृत स्मरणं न तदविवेकाय कल्पते देवदत्तदर्शना-नन्तरोद्गगततत्त्वदृष्टपुरुषान्तरस्मरणवत् ।

अथ घर्मिमात्रमिदमिति प्रत्यये प्रतिभाति न शुक्तिकाशकलं तद्वदमित्यते तदेव चेदं सामान्यधर्मग्रहणवशाद्विरुद्धसंस्कारोपनिबन्धनविरुद्धविशेषस्मरणकारणमिदं रजतमिति सामान्योपक्रमे विशेषपर्यवसानं ज्ञानं यदिदं तद्रजतमिति सामानाधिकरण्यावमर्शात्, रजतानुभवाभिमानेनैव च रजतार्थी तत्र प्रवर्तते ।

ननु स्मरणानुभवयोर्विवेकमप्रतिपद्यमानं प्रवर्तते इत्युक्तम्, श्रुतमिदं यदत्र भवद्भिर्धर्मकीर्त्तिगृहादाहृत इत्यविकल्पावयवविकीकृत्य प्रवर्तते इति, किं च चौर्यमपीदं न कथं चन स्वार्थं पुष्पाति, यावद्विदृश्यं गृहीतमिति न जातं प्रत्ययतावत्कथं दृश्याभिनस्तत्र प्रवृत्तिः, एवमिहापि यावद्रजतं गृहीतमिति न जातं प्रत्ययः तावत् कुतस्तदर्थिना प्रवृत्तिः, तस्मादर्हं रजतग्रहणं न तु तत्स्मरणप्रमोषमात्रम् ।

ननु रजतस्मरणं विपरीतख्यातिवादिभिरप्यङ्गीकृतमित्युक्तम्, सत्यं रजतगतविशेषस्मरणमभ्युपगतम्, यथा हि पुगेवस्थिते घमिष्यूषादिसाधारणधर्मग्रहणात्स्याणुपुरुषगतविशेषाग्रहणादुभयविशेषस्मृते संशयो भवति एवमिहापि तेजस्वितादिसामान्यधर्मग्रहणाद्विशेषाग्रहणाद्रजतगतविशेषस्मृतेऽपि तस्मिन्धर्मिणि रजतप्रत्ययो भवति विपर्ययात्मकः, संशये ह्युभयविशेषस्मरणं कारणम् इह त्वन्यतरविशेषस्मरणमिति विशेषः, अत एव चागृहीतरजतस्येदं ज्ञानं नोत्पद्यते सदृशाग्रहणे वा निश्चयादाविति, न त्वेतावता स्मरणमात्रमेवेदमितीयति विरम्य स्यात्तद्व्यम्, स्मरणजन्यस्य विपर्ययप्रत्ययस्यापि संवेदनात्, अत एव तत्पृष्ठभाविपरामर्शवादिनो वरं सत्यवाचं, ते हि प्रतिभासं न निह्वयते,

यत्तु विपर्ययावगते कारणं विकल्पितं तन्नोक्तमेव प्रामाणिकैः ।

कार्यं चेदवगम्येत किं कारणपरीक्षया ।

कार्यं चेन्नावगम्येत किं कारणपरीक्षया ॥

कार्याकस्मिकतानुपपत्तेश्च कल्प्यतां कारणं तच्च बलमैव दोषसहितमिन्द्रियं यथा सत्कारसहकारि प्रत्यभिज्ञायामिति ।

सुवते शालयो दुष्टा न यद्यपि यवाङ्कुरम् ।

शालिकार्यं त्वपूपादि जनयन्त्येव कल्मषम् ॥

तस्माद्दोषकनुषितादिन्द्रियात्पुरोऽवस्थितधर्मिगतत्रिकोणत्वादिविशेषावमर्शकौ-  
शलशून्यात्सामान्यधर्ममहचरितपदार्थान्तरगतविशेषस्मरणोपकृताद्भवतिविपरीत-  
प्रत्ययः, सम्यग्ज्ञानापेक्षया च तद्दुष्टं मुच्यते स्वकार्ये तु विपर्ययज्ञाने तत्कारणमेव  
न दुष्टम्, तस्माद्रजतमित्यनुभव एव न प्रमुषितस्मृतिः ।

अपि च नेदं रजतमिति बाधकज्ञान पूर्वानुभवविषयकृतरजतनिषेधमधिग-  
मयदुत्पद्यते नेदं रजतमिति यदहमद्राक्षं तद्रजतं न भवतीति, प्रसक्तस्य चायं  
निषेधः अननुभूतं त्वप्रसक्तमपि प्रतिविध्यमानं रजतमिव कनकमपि किमिति न  
प्रतिविध्यते ।

यत्तु व्याख्यातं प्रागनवगतस्मरणानुभवविवेकप्रतिपादकं बाधकज्ञानमिति  
तद्व्याख्यानमात्रमेव तथा ऽननुभवत्, न ह्येवं बाधक उद्वाच्यते यदविवेकं  
तद्विवेकमिति, अतो यकिंचिदेतत्, तस्मान्न रजतस्मरणं रजते वा कदा चिदनु-  
भवो ऽभूदिति स्मरणमभिधीयमानं नात्यन्तमलौकिकम्, स्वप्ने तु स्वशिरश्छेदोद्दे-  
रत्यन्ताननुभूतस्य स्मृतिरिति कथ्यमानमेव त्रपाकरम्, जन्मान्तरे निजमस्तकृत्व-  
नमनुभूतमनेनेति चेद् इदमपि स्वभाषितममारम्, यजन्मान्तगानुभूतं स्मर्यते तत्र  
च कुतस्त्य एष नियमो यत्कदा चिदेव स्मर्यते न सर्वदा सर्वमिति ।

ननु भवता ऽप्यसत्ख्यातिं निरस्यता स्वप्नज्ञानेषु तादृक्षु किं वक्तव्यं यद्व-  
क्तव्यं तत्रैव श्रोष्यसि असन्नं प्रतीभातीत्युच्यते न त्वननुभूतमिति ।

नन्वननुभूतं सत्कथं जानीषे सदिति चेन्न ज्ञानं तदनुभूतमिति, मेवम्, मया  
तन्नानुभूतम् अन्येनानुभवित्युक्ते परानुभूतं च सदिति शक्यते वक्तुम्, परानुभूते  
तु स्मरणमवष्टमानमिति नावयोरत्र वस्तुनि समानयोगक्षेपत्वम् ।

अपि च भवन्मते स्वप्नस्मृते. स्मृतिर्वेनाग्रहणे केन रूपेण ग्रहणमिति चिन्त्य-  
म्, रूपान्तरेण ग्रहणे विपरीतख्यातिं सर्वात्मना त्वग्रहणे स्वप्नसुषुप्तयोर्विशेषप्र-  
सङ्गः, अनुभवप्रत्ययश्च स्वप्ने संवेद्यते न स्मरणानुल्लेखमात्रमिति दुरभिनिवेश  
एष स्मृतिप्रमोषसमर्थनं नामेति, द्विचन्द्रादिप्रत्ययैषु कथमख्यातिः ।

ननूक्तं सुषिरभिन्ना नयनवृत्तिरेकत्वेन ग्रहीतुं न शक्नोति शशाङ्कमिति, भोः  
श्रोत्रिय तादृशी दृशो वृत्तिरेकचमिन्दोर्मां ग्रहीद् द्वित्वानुभवं तु भ्रान्तं कं प्रच्छा-  
दयामः, ननु चक्षुर्वृत्तौ तद् द्वित्वं तद्गतत्वेन तु यत्तस्याग्रहणं स एव भ्रमः,  
नैतदेवम्, नेत्रवृत्तेः सर्वत्र परोक्षत्वात् ।

किमेकचन्द्रबोधेऽपि वृत्त्येकत्वं प्रतीयते ।

इयं ह्यगृह्यमाणैव चक्षुर्वृत्तिः प्रकाशिका ॥

एवमुच्यमाने चैकचन्द्रग्रहणे ऽपि वृत्त्यैक-वाग्रहणादख्यातिरेव भवेत् ,  
यदपि तित्कगर्करादिप्रत्ययेष्वख्यातिसमर्थनकटाशया पित्तवृत्तेस्तित्कत्वस्य  
संवेद्यमानस्य तत्स्थत्वेनाग्रहणमुपवर्णितं तदपि कुशकाशावलम्बनप्रायम् ।

मोहात्पित्तगतत्वेन तित्कता चेन्न गृह्यते ।

मा ग्राहि गर्करायां तु किंकृता तित्कतामतिः ॥

पित्तं त्विन्द्रियस्थं तिमिरवदगृह्यमाणमपि भ्रममुपजनयति शरीरस्थमिव ज्वर  
शिरोर्त्यादि रोगमि-थल प्रसङ्गेन ।

एवं सर्वत्र नाख्यातिर्निर्वहन्तीव लक्ष्यते ।  
न चैतयापि परतः प्रामाण्यमपहन्यते ॥  
रजते ऽनुभव किं स्यादुत प्रमुषिता स्मृतिः ।  
द्वैविध्यदर्शनादेव भवेत्तत्रापि सशयः ॥  
सशयानश्च संवादं नूनमन्वेषते जनः ।  
तदपेक्षाकृतं तस्मात्प्रामाण्यं परतो ध्रुवम् ॥  
न चैव शून्यवादस्य प्रतीकारक्रियाक्रमः ।  
अनर्थजा हि निर्दग्धपित्रादौ भवति स्मृतिः ॥  
दृष्टान्तोक्त्य तामेव शून्यवादे समुत्थितः ।  
भ्रमोपह्ववमात्रेण प्रतिहन्तुं न शक्यते ॥  
अथास्ति का चित्परतः प्रामाण्यस्य निषेधिका ।  
शून्यवादस्य या युक्तिः सैव वाच्या किमेतया ॥  
तस्माद्यथार्थमस्याः संश्रयणं तद् निषिद्धमख्यातेः ।  
सविद्विरोध एव प्रकटित इति धिक् प्रमादित्वम् ॥

तदुक्तम्—

कृतश्च शूलविध्वंसो न चानङ्गश्च सङ्गतः ।

आत्मा च लाघवं नीतस्तच्च कार्यं न साधितम् ॥

यः पुनर्विपरीतख्यातो पक्षत्रयमाशङ्क्य दूषित तदपि न युक्तम्, अस्तु ताव-  
दयमेव पक्षः रजतमालम्बन तदेव चास्या प्रतीतौ परिस्फुरतीति ।

नन्वत्र चोदितम् अस-ख्यातिरेव सा भवेदिति नैतत्साधु, देशान्तरादौ रज-  
तस्य विद्यमानत्वात्, असत्ख्यातिपक्षे हि —

तत्रैकान्तासतो ऽर्थस्य किं देशान्तरचिन्तया ।

किं कुर्मस्तादृशस्येव वस्तुनः ख्यातिदर्शनात् ॥

यस्तु देशान्तरे ऽप्यर्थो नास्ति कालान्तरे ऽपि वा ।

न तस्य ग्रहणं दृष्टं गगनेन्दोवरादिबत् ॥

अयमेव च द्वयोरसत्त्वयोर्विशेषः यदैकस्य ग्रहण दृष्टमितरस्य न दृष्टमिति ।

ननूक्तं तत्रागतोऽर्थस्य कथं ज्ञानजनकत्वमजनकस्य वा कथं प्रतिभासः उक्तमत्र सदृशपदार्थदर्शनोद्भूतस्मृत्युपस्थापितस्य रजतस्यात्र प्रतिभासनमिति, न चास्योपस्थानं पशोरिव रज्ज्वा संयम्बु दौकनम् अपि तु हृदये परिस्फुरतोऽर्थस्य बहिरवभासनम्, न चैतावतेयमात्मस्यातिरसत्त्व्यातिर्वैति वक्तव्यं विज्ञानाद्विच्छेदप्रतीतेः अत्यन्तासदर्थप्रतिभासाभावाच्चेति अत एव पिहितस्वाकारा परिगृहीतपराकारा शुक्तिकैवात्र प्रतिभातीति भवतु पक्षः ।

ननूक्तं कृत्यामीतावन्किमिदं वेशभाषापरिवर्तनं कथं च रजतज्ञाने शुक्तिकाऽवभासितुमर्हति, अतमिदं नाटकं न तु वयमत्रापदासपात्रम्, शुक्तिर्केति वस्तुस्थितिरेषा कथ्यते पुरोऽवस्थितं धर्मिमात्रं भास्वरूपादिसादृश्योपजनितरजतविशेषस्मरणमत्र प्रतिभातीति ब्रूम. यदेतत्परं किमपि वर्त्तते तद्रजतप्रित्यनुभवात्, वस्तुस्थित्या तु शुक्तिरेव वा त्रिकोणत्वादिविशेषग्रहणाभावाच्च निगूहितनिजाकारैस्त्युच्यते रजतविशेषस्मरणञ्च परिगृहीतरजताकारेति, एतच्च विषयेन्द्रियादिदोषप्रभवेषु शुक्तिकारजतावभासभास्करकिरणजलावगमजलदगन्धर्वनगरनिर्वर्णनरज्जुभुजगम्रङ्गणरोहिणीरमणद्वयदर्शनशङ्खशर्करापीततित्ततावसायकेशकूर्चकालोकनादिविभ्रमेस्वभ्युपगम्यते मनोदोषनिबन्धनेषु तु मिथ्याप्रत्ययेषु निरात्मबन्धनेषु स्मृत्युल्लिखितनिराकार प्रकाशते इति ।

यस्तु तृतीयः पक्षः अन्यदात्मबन्धनमन्यश्च प्रतिभातीति कैश्चिदाभित. तत्रापि न सन्निहितस्यालम्बनत्वमुच्यते येन भूप्रदेशस्यापि तथात्वमाशङ्क्यते, नापि आलम्बनस्याजनकत्वं यच्चक्षुरादावपि प्रसज्येत, किं चित्प्रत्यङ्गुल्या नदिश्यमानं कर्मतया यज्ज्ञानस्य जनकं तदालम्बनमित्युच्यमाने न कश्चिदोषः ।

ननु केशोण्डूकज्ञाने किमालम्बनकारणम्, किं चित्तु तिमिर रोमराजिरिव नयनघाम्नो मध्ये एवास्ते तेन द्विधा कृता नयनवृत्तिः द्वित्वेन चन्द्रमसं गृह्णाति, किं चित्तु तिमिर तत्र विवरवदन्तराऽन्तरा तिष्ठति चक्षुष तेन विरक्तप्रसृता नयनरश्मयः सूक्ष्माः सूर्याशुभिरभिहन्यमानाः केशकूर्चकाकारा भवन्तीति तदेवालम्बनम्, अनुदितेऽस्तमिते वा सवितरि केशोण्डूकप्रत्ययस्यानुपादात् ।

गन्धर्वनगरज्ञाने जलदाः पाण्डुरत्विपः ।

आलम्बनं गृहाट्टालप्राकाराकारधारिणः ॥

तस्माद्विपरीतख्यातौ पक्षत्रयमपि निरवद्यम् ।

यः पुनरितरेतरमङ्कुरं ख्यातीनामुदाहारि तत्रात्मख्यात्यसत्ख्याती अपवर्गाः ह्येके वयमपि विज्ञानाद्वैतमप्राकरिष्यन्तः पराकरिष्याम इति किं तच्चिन्तया, विपरीतख्यातौ तु तत्साङ्ख्यं परिहृतम् ।

यत्पुनरवादि सर्ववादिभिः स्मृतिप्रमोषोऽभ्युपगत एव प्राभाकरैस्तु यशः पीतमिति तत्र वाचन्तराणि तावद्यथा भवन्ति तथा भवन्तु वयं तु स्मृत्युपा-



तरङ्गताद्याकारप्रतिभासमभिवदन्तो बाढं स्मृतिप्रमोषमभ्युपगतवन्तः, किं तु न तावद्वैव विश्राभ्यति मति, अपि तु रङ्गताद्यनुभवोऽपि संवेद्यते इति न स्मृति-प्रमोषमात्रे एव विरन्तव्यम्, अतो विपरीतख्यातिपक्ष एव निरवद्य इति स्थितम् ।

यस्तु बाधप्रकारः प्राग्विकल्पितः तत्र सहानवस्थानस्कारोच्छेदादिपक्षा अनभ्युपगमेनैव निरस्ता इत्यस्थाने कण्ठशेष आशुभताऽनुभूत, विषयापहारस्तावदस्तु बाधः विषयस्य च न प्रतिभातत्वमपह्नियते किन्तु प्रतिभातस्यासत्त्वख्याप्यते इत्यपहारार्थ, असत्त्वमपि नेदानीमुपनतस्य ख्याप्यते येन दृष्टपूर्वद्वेषणभग्नकुम्भाभावप्रतिभासवदबाधः स्यात्, न च तदानीमाभावग्रहणे वस्तुनो व्यात्मकवशाद्यच्छेदनीय पूर्वावगताकारोपमर्दद्वारेण बाधकप्रत्ययोत्पादात्, यन्मया तदा रङ्गतमिति गृहीतं तद्रङ्गत न भवति अन्यदेव तद्वदिति ।

ननु स्वकालनियतत्वाज्ज्ञानानां कथमुत्तरस्य ज्ञानस्य पूर्वज्ञानोत्पादकालावच्छिन्नतद्विषयाभावग्रहणसामर्थ्यम्, किं कुर्मः तथा प्रत्ययोत्पादात्, न भग्नवद्वदिदानीं तन्नास्तितया गृह्यते अपि तु तदैव तदमदिति प्रतीति, तथा च न वर्त्तमानैकनिष्ठा एव विषयप्रतीतयस्तथा क्षणभङ्गभङ्गे वक्ष्याम ।

अथ वा फलापहारो भवतु बाधः प्रमाणफलत्व च हानादिवुद्धीनां प्रत्यक्षलक्षणे वणितमिति तदपहरणात्प्रमाणं बाधितं भवत्येव, किं कुर्वता बाधकेन प्रमाणफलमपहतमिति चेत् ।

गायता नृत्यता वा ऽपि जपता जुह्वता ऽपि वा ।  
तच्चेत्कार्यं कृतं तेन किमवान्तरकर्मणा ॥  
तदभ्युपगमे वापि तत्किं विदधता कृतम् ।  
तच्च किं कुर्वतेत्येवमवधिः को भविष्यति ॥

तदल्लभमुनावान्तरप्रसङ्गेन सर्वत्र बाधकप्रत्ययोपजनने सति हानादिरूपं पूर्वप्रमाणफलं निवर्त्तते इति तेन तद्बाधितमुच्यते, समानासमानविषयविकल्पोऽपि न पेशकः एकस्मिन्वषये विरुद्धाकारग्राहिणोर्ज्ञानयोर्बाध्यबाधकभावाभ्युपगमात्, चित्रादिप्रत्यये कथं न बाध इति चेत् पूर्वज्ञानोपमर्देनोत्तरविज्ञानानुत्पादात्, अत एवैकत्रापि धर्मिणि बहूनां धर्माणामितरेतरानुपमर्देन वेद्यमानानामस्त्येव समावेशः, पूर्वोपमर्देनेतरविज्ञानजननाच्चेतदपि प्रत्युक्तं भवति ।

यदुक्तं पूर्वस्मिन् प्रत्यये प्राप्तप्रतिष्ठे सत्यागन्तुज्ञानमुत्तरं बाध्यतामिति, यत् पूर्वोपमर्देनैव तदुत्तरं ज्ञानमुदेति विषयसहायत्वात्प्रमाणान्तरानुगृह्यमाणत्वाच्च उत्तमेव ज्ञानं बाधकमिति युक्तम्, तस्मादस्ति ज्ञानानां बाध्यबाधकभावः स

चायं बाधव्यवहारो विपरीतख्यातिपक्ष एव सामर्थ्यमस्त्वल्लित दघातीति स एव ज्ञायमान् ।

### मीमासकैकदेशिमतखण्डनम्

अञ्च कोऽपि नाम मीमासकस्त्वाह, येय शुक्तिकाया रजतप्रतीतिविपरीतख्यातिरिति तद्वादिनामभिमतता सा तथा न भवतीति सत्यरजतप्रतीतिवदन्नाप्यवभास्यरजतसद्भावात्, लौकिकालौकिकत्वे तु विशेषः, रजतज्ञानावभास्य हि रजतमुच्यते तच्च किं चिद्व्यवहारप्रवर्त्तकं किं चिन्नेति, तत्र व्यवहारप्रवर्त्तकं लौकिकमुच्यते ततोऽन्यदलौकिकमिति, यच्च शुक्तिकाशकलमिति भवन्तो वदन्ति तदलौकिक रजत रजतज्ञानावभास्यत्वाद्भ्रतं तद्व्यवहाराप्रवृत्तेरलौकिकमिति ।

तदेतदपरामृष्टसवेदनेतिवृत्तस्याभिनवपदार्थसर्गप्रज्ञापतेरभिधानम् वाचकप्रत्ययेन तत्र रजताभावस्य ख्यायनात्, नेद रजतमिति हि रजतं प्रतिषेधत्येष प्रयत्योः विद्यमानरजतस्यालौकिकत्वमवद्योतयत इति ।

अथ नेदं लौकिकमिति व्याख्यायते हन्त वाक्यशेषः कियता सयज्जैरङ्गानीतिवत्, सोऽयं भोग्रिय स्वशास्त्रवर्त्तनीमिहापि न ता त्यजति न तु तस्या अयमवसरः, अगृह्यमाणे तु रजताख्येऽन्यधर्मिणि कथं तद्वर्त्मत्वेन लौकिकत्व गृह्यते, रजताभावग्रहणे त्वेष न दोषः भावतदभावयो धर्मधर्मिभावाभावात्, स्मर्यमाणप्रतियोग्यवच्छिन्नो हि अभावो गृह्यते एव, तस्मादत्र नास्त्येव रजतं न पुनरलौकिकं तदस्ति, न च रजतज्ञानावभास्यत्वमात्रं रजतलक्षणमपि स्वबाधितरजतज्ञानगम्यत्वम् ।

अपि च लौकिकालौकिकप्रविभाग प्रतिभासनिबन्धनो वा स्याद्व्यवहारसदसद्भावनिबन्धनो वा, न तावत् प्रतिभासनिबन्धनः यथाप्रतीति भावात् कचिद्धि रजता क चिच्च तदभाव प्रतीयते न तु लौकिकत्वमलौकिकत्व वा ।

अथ व्यवहारप्रवृत्त्यप्रवृत्तिभ्यां लौकिकालौकिकत्वे व्यवस्थाप्येते तद्वक्तव्यकोऽय व्यवहारो नामेति, ज्ञानाभिधानस्वभावो हि व्यवहारः स तद्विषयो नास्तीत्युक्तम्, तदर्थक्रियानिर्वर्त्तन व्यवहार इति चेत् तर्हि स्वप्ने परिरम्भभाषाया योषित कूटकार्पाणस्य च लौकिकत्व प्राप्नोति, उत्पद्य नष्ट घटे अर्थक्रियाया निवृत्तेरलौकिकत्व स्यात् ।

अपि च यः शुक्तिकायां रजतव्यवहारं न करोति स रजताभावमेव बुद्ध्वा न रजतस्य सतस्तस्यालौकिकताम्, यदि चेदमलौकिक रजत तत्किमर्थमिह तदर्थक्रियार्थं प्रवर्त्तते, अलौकिक लौकिकत्वेन गृहीत्वेति चेत् सैवेय तपस्विनी विपरीतख्यातिरायाता, तस्माद्विपरीतख्यातिद्वेषेण कृतमीदृशा अत्रापि लोकसिद्धैव प्रतीतिरभ्युपगम्यताम् ।

न वा मोमांसका एते स्वभार्यामपि वेश्मतः ।  
 नि सारयितुमिच्छन्ति स्वतःप्रामाण्यवृष्णया ॥  
 न चैवमपि तत्सिद्धिबुद्धिद्वैविध्यदर्शनात् ।  
 सशये सति संवादसापेक्षत्वं तथैव तत् ।  
 क्लेशेन तदमुनाऽपि स्वार्थस्तेषां प्रसिद्धयति न कश्चित् ।  
 यद्भवति चैव गत्या राजपथेनैव तद्भवतु ॥  
 नात्मख्यातिर्बाह्यतयाऽर्थप्रतिभासा-  
 न्नासत्ख्यातिर्न ह्यसतां धीविषयत्वम् ।  
 उक्तोऽख्यातौ दूषणमार्गो विपरीत-  
 ख्यातिस्तस्मादश्रयणीया मतिमद्भिः ॥  
 स्थिते च तस्मिन्विपरीतवेदने  
 तदीयसाधर्म्यकृतोऽस्ति संशयः ।  
 तदा च संवादमुखप्रतीक्षणा-  
 द्भजन्ति वेदाः परतः प्रमाणताम् ॥

✓ शब्दे परतः प्रामाण्यसमर्थनम्

प्रत्यक्षादिप्रमाणानां तद्यथा ऽस्तु तथा ऽस्तु वा ।  
 शब्दस्य हि प्रमाणत्वं परतो मुक्तसंशयम् ॥

दृष्टे हि विषये प्रामाण्यनिश्चयमन्तरेणैव लघुपरिश्रमेण कर्मसु प्रवृत्तिरिति तदुपयोगिप्रत्यक्षादिप्रमाणप्रामाण्यनिश्चये ऽदुर्लभपादे को ऽभिनिवेशः, शब्दे पुनरदृष्टपुरुषार्थपथोपदेशिनि प्रामाण्यमनिश्चित्य महाप्रयत्ननिर्वर्त्यानि ज्यो-  
 तिष्टोमादीनि न प्रेक्षापूर्वकारिणो यज्वानः प्रयुञ्जीरन् इत्यवश्य निश्चेतव्यं तत्र प्रामाण्यम्, तच्च परत एवेति ब्रूमः, शब्दस्य वृद्धव्यवहाराधिगतसबन्धोपकृतस्य सतः प्रतीतिजनकत्व नाम रूपमवधृतम्, तत् नैसर्गिकशक्त्यात्मकसंबन्धमहिम्ना वा पुरुषप्रतिष्ठितसमयसम्बन्धवत्त्वेन वेति विचारयिष्याम, प्रकाशकत्वमात्रं तु दी-  
 पादेरिव तस्य रूपम्, यथा हि दीपः प्रकाशमानः शुचिप्रशुचिं वा यथामग्निहि-  
 तमर्थमवद्योतयति तथा शब्दोऽपि पुरुषेण प्रयोज्यमानः श्रवणपथमुपगतः सत्ये ऽदृते वा समन्विते ऽसमन्विते वा सफले निष्फले वा सिद्धे कार्ये वा ऽर्थे प्रमि-  
 तिमुपजनयतीति तावदेवास्य रूपम्, अथ तु दीपाच्छब्दस्य विशेषो यदेव सम्ब-  
 न्धव्युत्पत्तिमपेक्षमाणः प्रामाण्यत्वादयतीति दीपस्तु तन्निरपेक्ष इति, तस्या शब्द-  
 जनिताया प्रमित्यर्थार्थेतरत्व पुरुषाधीन सम्यग्दर्शिनि शुचौ पुरुषे सति सत्वा-  
 र्था सा भवति प्रतीतिरतरथा तु तद्विपरीतेति, तत्र यथा नैसर्गिकमर्थसंस्पर्शित्वं-  
 शब्दस्य न रूपमिति समर्थितम् एवमस्य स्वाभाविक सत्यार्थत्वमपि न रूपम्,

एवमभ्युपगम्यमाने विप्रकृष्टभक्तवचसि विसवाददर्शनं न भवेत्, तस्मात्पुरुषगुणदोषाद्येनावेव शाब्दे प्रत्यये संवादविसवाद्यौ, न चेद्विषयदाविष तत्र दुर्मणा गुणाः राग दयो दोषा करुणादया गुणाः पुरुषाणामतेप्रसिद्धा एव, पुरुषगुणा एव शब्दस्य गुणा न स्वशरीरसंस्था चक्षुरादेरिवेति, तत्र यदि पुरुषगुणानां प्रानाप्यकारणता नेष्यते दोषाणामपि विरुद्धता साभूत् ।

यत्तु दोषप्रशमनचरिताया एव पुरुषगुणाः प्रामाण्यहेतवस्तु न भवन्तीत्यत्र शपथशृणुणा एव श्रोत्रिया, न च बाधानुत्पत्तिमात्रेण वैद्विष्याः प्रतीते प्रामाण्यं भवितुमर्हति 'वक्ष्यन्ताश्चालक्ष्यमभिरमयेद् विद्याधररदकाम' इत्यादावपि प्रामाण्यप्रमत्तात्, उक्तं च केन चित्—

यथा हि स्वप्नदृष्टो ऽर्थः कश्चिद् द्वीपान्तरादिषु ।

असंवादविसवादः श्रद्धातु नैव शक्यते ॥

तथा चादनया ऽप्यर्थं बोध्यमानमतोन्द्रयम् ।

असंवादविसवादं न श्रद्दधति के चनेति ॥

तत्र स्वप्नज्ञाने हेतु निद्रादिदोषो ऽस्तीति दुष्टकारणज्ञानादप्रामाण्यमिति चेत्त लोकास्तीत्यवाक्ये किं वक्ष्यति, प्रभवस्तस्य न ज्ञायते इति चेन्नतरामनो वेदेऽपि स्वप्नते ज्ञायते इति को विशेषः, महात्मनादिपरिग्रहऽस्य नास्तीति चेद् अन्वेषणाय तर्हि प्रामाण्यकारणं न बुद्धशुपादकृत्वादेवात्सर्गिकं प्रामाण्यमिति युक्तम् ।

साक्षाद्द्रष्टृनरोक्तत्वं शब्दे यावन्न निश्चितम् ।

बाधानुत्पत्तिमात्रेण न तावत्तत्प्रमाणता ॥

यदपि वेदे कारणदोषनिराकरणाय कथ्यते 'यद्वा वक्तुरभावेन न स्युर्दोषा निराभया' इति तदपि न साम्प्रतम्, असति वक्तुरि प्रामाण्यहेतूनां गुणानामप्यभावेन तत्प्रामाण्यस्याप्यभावात्, न च वेदे वक्तुरभावः सुवचः, तथा ह्यतदेव तावद्विचारयामः किं वेदे वक्ता विद्यते न वति ।

१. श्लोकावर्तिके मू० २ श्लो० ६१ 'तद्गुणैरपकृष्टानां शब्दे सक्रान्त्यसम्भवात्' इति कारिकापूर्वार्द्धम् । मनु वक्तृगुणा वक्तृर्येव दोषानुत्सारयन्ति कथं तैर्निरस्तैः शब्दे निदुष्टत्वमत आह—तद्गुणैरिति । वक्तृदोषा एव शब्दं दूषयन्ति इत्युक्तं ते चेद् गुणैरुत्सारिता दोषास्तदा कः प्रसङ्गः शब्दे दोषाणाम् न हि वक्तृर्यनाश्रितानामेव दोषाणां शब्दे संक्रान्तिः संभवति इति । वक्तुरभावादेव निराभया दोषा न निर्ये वेदवाक्ये भवितुमुत्सहन्त इत्याह—यद्वेति—दोषाभावाच्च वेदानां स्वतः प्रामाण्यं विहन्यत इति भावः ।

ननु च वेदे प्रमाणान्तरसंश्रितविचित्रकर्मफलगतमाध्यसाधनभावोप-  
देशिनि कथं तदर्थमाक्षाददर्शी पुरुष उपदेशा भवेत्, उच्यते-

वेदस्य पुरुषः कर्त्ता न हि यादृशतादृशः ।  
किं तु त्रैलोक्यनिर्माणनिपुणः परमेश्वर ॥  
स देवः परमो ज्ञाता नित्यानन्दः कृपान्वितः ।  
क्लेशकर्मविपाकादिपरामर्शविवर्जितः ॥

ईशराज्ञीकारे पूर्वपक्षः—

अत्राह किं ब्रूषे त्रैलोक्यनिर्माणनिपुण इति अहो तव सरलमतित्वम्, न हि  
तथाविधपुरुषसद्भावे किंचन प्रमाणमस्ति ।

तथा हीश्वरसद्भावो न प्रत्यक्षप्रमाणकः ।  
न ह्यसावक्षविज्ञाने रूपादिरः भासते ॥  
न च मानसविज्ञानसंवेद्यो ऽयं सुखादिवत् ।  
योगिनामप्रसिद्धत्वान्न तत्प्रत्यक्षगाचरः ॥  
प्रत्यक्षप्रतिषेधेन तत्पूर्वकमपाकृतम् ।  
अनुमानमविशते तस्मिन् व्याप्त्यनुपग्रहात् ॥  
न च सामान्यतोदृष्टं लिङ्गमस्यास्ति किं चन ।  
क्षित्यादीनां तु कार्यत्वमसिद्धं सुधियः प्रति ॥  
शैलादिसन्निवेशो ऽपि नैष कर्त्रनुमापकः ।  
कर्त्रपूर्वककुम्भादिसन्निवेशविलक्षणः ॥  
दृष्टः कर्त्रविनाभावी सन्निवेशो हि यादृशः ॥  
तादृङ् नगादौ नास्तीति कार्यत्ववदसिद्धता ।  
सिद्धत्वेऽपि न सिद्धत्वमनैकान्त्यात्तृणादिभिः ॥  
अकृष्टजातैः कर्त्तारमन्तरेणाप्तजन्मभिः ।  
तेषामुत्पत्तिसमये प्रत्यक्षत्वं न लक्ष्यते ॥  
कर्तृदृश्यत्वमप्येवमभावो ऽनुपलब्धितः ।  
न च क्षितिजलप्रायदृष्टहेत्वतिरेकिणः ॥  
कस्यापि कल्पनं तेषु युज्यते ऽतिप्रसङ्गतः ॥  
तेन कर्तृरभावे ऽपि सन्निवेशादिदर्शनात् ।  
अनैकान्तिकता हेतोर्विप्रत्वे पुरुषत्ववत् ।  
किं च व्याप्त्यनुसारेण कल्प्यमानं प्रसिद्ध्यति ॥  
कुलाढ्यतुल्यः कर्त्तेति स्याद्विशेषविरुद्धता ।

व्यापारवानसर्वज्ञः शरीरी क्लेशसंकुलः ।  
घटस्य यादृशः कर्त्ता तादृगेव भवेद् भुवः ।  
विशेषसाध्यतायां वा साध्यहीन निदर्शनम् ॥  
कर्तृ सामान्यसिद्धौ तु विशेषावगतिः कुतः ।

अपि च, सशरीरो वा जगन्ति रचयेदीश्वर, शरीररहितो वा तदीय शरीरं  
कार्यं नित्यं वा भवेत् सर्वथा ऽनुपपत्तिः—

अशरीरस्य कर्तृत्वं दृश्यते नहि कस्य चित् ।  
देहो ऽप्युत्पत्तिमानस्य देहत्वाच्चैत्रदेहवत् ।

कार्यमपीश्वरशरीरं तत्कर्तृकं वा, स्यादीश्वरान्तरकर्तृकं वा तत्र—

स्वयं निजशरीरस्य निर्माणमिति साहसम् ।  
कर्त्रन्तरकृते तस्मिन्नीश्वरानन्त्यमापतेत् ॥

भवतु को दोष इति चेत् प्रमाणभाव एव दोषः, एकस्यापि तावदीश्वरस्य  
साधने पर्याकुलता गता. किं पुनरनन्तानाम्, किं च व्यापारेण वा कुलालादिरिव  
कार्याणि सृजेदीश्वर इच्छामात्रेण वा द्वयमपि दुर्धरम्,

व्यापारेण \*जगत्सृष्टिः कुतो युगशतैरपि ।

तदिच्छां चानुवर्त्तन्ते न जडाः परमाणवः ॥

अपि च किं ? किमपि प्रयोजनमनुसन्धाय जगत्सर्गं प्रवर्त्तते प्रजापतिः एव-  
मेव वा, निष्प्रयोजनाया प्रवृत्तावप्रेक्षापूर्वकारित्वादुन्मत्ततुल्यो ऽसौ भवेत्, पूर्वो  
ऽपि नास्ति पक्षः ।

अवाप्तसर्वानन्दस्य रागादिरहितात्मनः ।

जगदारभमाणस्य न विद्वाः किं प्रयोजनम् ॥

अनुकम्पया प्रवर्त्तते इति चेद् मैवम्—

सर्गात् पूर्वं हि निःशेषक्लेशसस्पर्शवर्जिताः ।

नास्य मुक्ता इवात्मानो भवन्ति करुणाऽस्पदम् ॥

परमकारुणिकानामपि दुःसहदुःखदहनदन्दह्यमानमनसो जन्तून्वळोक्यता-  
मुदेति दया न पुनरपवर्गदशावदेष्टा दुःखशून्यानिति ।

करुणाऽमृतसंस्पर्शकृद्दयो वा जगत्सृजन् ।

कथं सृजति दुर्वारदुःखप्राग्भारदारुणम् ॥

अथ केवलं सुखोपभोगप्रायं जगत्सृष्टुमेव न जानाति सृष्टमपि वा न चि-  
रमवतिष्ठते इत्युच्यते तदप्यचारु, निरतिशयस्वातन्त्र्यसीमनि वर्त्तमानस्य स्वेच्छा-  
नुवर्त्तिसकलपदार्थसार्थस्थिते परमेश्वरस्य किमसाध्यं नाम भवेत्, नानाऽऽ-  
त्मगतशुभाशुभकर्मकलापापेक्षं स्रष्टा प्रजापतिरिति चेत् कर्माण्येव हि तर्हि  
सृजन्तु जगन्ति किं प्रजापतिना, अवाचेतनानां चेतनानधिष्ठितानां जग-  
द-  
द-  
द-

स्वमघटमानमिति तेषामविष्ठाता चेतन कल्प्यत इति चेन्न, तदाश्रयाणामात्मना-  
मेव चेतनत्वात् त एवाविष्ठातारो भविष्यन्ति किमविष्ठात्रन्तरेणेश्वरेण, तस्यापि  
तादृशा परकीयकर्मन्तरापेक्षासङ्कोचितत्वात् अन्येण किमैश्वर्येण कार्यम्, राज्य-  
मिव मन्त्रिपरवशमैश्वर्यं कोपयुज्यते तादृग् यत्रापरनिरपेक्ष रूच्यैव न रच्यते  
अभिमतम्, अन्येनाप्युक्तम्—

किमीश्वरतयेश्वरो यदि न वर्त्तते स्वेच्छया ।

न हि प्रभवतां क्रियाविधिषु हेतुरन्विष्यते ॥ इति ।

अथ क्रीडाया जगत्सर्गे भगवतः प्रवृत्तिरीदृशा च शुभाशुभरूपेण जगता सु-  
ष्टेन क्रीडति परमेश्वर इत्युच्यते तर्हि क्रीडायाध्यमुखरहितत्वेन सृष्टे पूर्वमवा-  
प्तमकलानन्दत्वं नाम तस्य रूपमवधीयते ।

न च क्रीडापि नि शेषजनतातङ्ककारिणी ।

आयासबहुला चेयं कर्तुं युक्ता महात्मनः ।

तस्मान्न जगता नाथ ईश्वर स्रष्टा संश्रिताऽपि भवति ।

न ह्यस्य ध्रियमाणेषु पूर्यन्ते जन्तुकर्मसु ।

सकृत् समस्तत्रैलोक्यनिर्मूलनमनोरथाः ॥

कर्मापरमपक्षे तु पुनः सृष्टिर्न युज्यते ।

न कर्मनिरपेक्षो हि सर्गवैचित्र्यसंभवः ॥

अथ ब्राह्मेण मानेन सवत्सरश्चतुर्दशमघितिष्ठति परमेष्ठिनि महेश्वरस्य संज्ञि-  
हीर्षा जायते, तथा तिरोहितस्वफलारम्भशक्तीनि कर्माणि संभवन्तीति सपद्यते सक-  
लभुवनप्रलयः पुनश्च तावत्येव रात्रिप्राये काले व्यतीते सिद्धिश्च भवति भगवतः  
तयाऽभिव्यक्तशक्तीनि कर्माणि कार्यमारप्स्यन्त इति तदप्ययुक्तम्—

उद्धवाभिभवौ तेषां स्यातां चेदीश्वरेच्छया ।

तर्हि सैवान्तु जगतां सर्गसंहारकारणम् ॥

किं कर्मभिः, एवमस्तिवति चेद् न, ईश्वरेच्छावशित्वपक्षे हि प्रथो दुरतिक्रमाः  
दोषा, तस्यैव तावन्महात्मनो निष्करुणत्वमकारणमेव दारुणसर्गाकारिणः, तथा  
वैदिकीनां विधिनिषेधचोटनानामानर्थक्यम् ईश्वरेच्छात एव शुभाशुभफलोपभोग-  
सम्भवात्, अनिमोक्षप्रसङ्गश्च मुक्ता अपि प्रलयसमये इव जीवाः पुनरीश्वरेच्छया  
ससरेयुः, तस्मान्नेश्वराधीनो जगतां सर्गः सहारो वा ।

इत्यनन्तरगीतेन नयेनेश्वरसाधने ।

नानुमानस्य सामर्थ्यमुपमाने तु का कथा ॥

आगमस्यापि नित्यस्य तत्परत्वमसांप्रतम् ।

तत्प्रणीते तु विस्मयः कथं भवतु मादृशम् ॥

किं चागमस्य प्रामाण्यं तत्प्रणीतत्वहेतुकम् ।

तत्प्राप्ताण्याच्च तत्सिद्धिरित्यन्योन्याश्रयं भवेत् ॥

अन्यथाऽनुपपत्त्या तु न शक्यो लब्धुमीश्वरः ।

तस्मात्सर्वसद्विषयप्रमाणानवगम्यमानस्वरूपत्वादभाव एवेश्वरस्येति सिद्धम् ।

न च प्रसिद्धिमात्रेण युक्तमेतस्य कल्पनम् ।

निर्मूलत्वात्तथा चोक्तं प्रसिद्धिर्वैयर्थ्यवत् ॥

अत एव निरीक्ष्य दुर्घटं जगतो जन्मविनाशहम्बरम् ।

न कदाचिदनोदृशं जगत्कथितं नोतिगृह्यवेदिभिः ॥

### ईश्वरसत्त्वसमर्थनम्

अत्र वदाम्, यत्तावद्विदमगादि नगादिनिमग्ननिपुणपुरुषपरिच्छेददक्षं प्रत्यक्षं न भवतीति तदेवमेव, प्रत्यक्षपूर्वकमनुमानमपि तेनैव पथा प्रतिष्ठितमिति तदप्यास्ताम् ।

सामान्यतोदृष्टं तु लिङ्गमेश्वरसत्तायामद्वयब्रह्मे पृथिव्यादि कार्यं धर्मं तदुत्पत्तिप्रकारप्रयोजनाद्यभिशक्तपूर्वकमिति साध्यो धर्मः कार्यत्वाद् घटादिवत् ।

### ईश्वरानुमानानुपपत्तिपरिहारौ

ननु कार्यत्वमसिद्धमित्युक्तम् क एवमाचष्टे चार्वाकः, शाक्यः, मीमामको वा ।

चार्वाकस्तान्द्वेदरचनाया रचनान्तरविलक्षणया अपि कार्यत्वमभ्युपगच्छति यः स कथं पृथिव्यादिरचनाया कार्यत्वमपह्नुवीत ।

मीमांसकोऽपि न कार्यत्वमपह्नुतुमर्हति यत एवमाह येषामप्यनवगतोत्पत्तीना रूपमुपलभ्यते तन्तुव्यतिषक्तजनितोऽयं पटस्तद्व्यतिषङ्गविभोचनात्तन्तुविनाशाद्वा नङ्क्ष्यतीति कल्प्यत इति एवमवयवसयोगनिर्वर्त्यमानवपुषः क्षितिधरादेरपि नाशसम्प्रत्ययः सम्भवत्येव, दृश्यते च क्वचिद्विनाशप्रतीतिः प्रावृषण्यजलधरधारासारनिर्झटित एव पर्वतैकदेशे पर्वतस्य खण्डं पतित इति, वस्तुगतयोश्च कार्यत्वविनाशित्वयोः समव्याप्तिकता वास्तविकृताऽस्त्युक्तैव—

तेन यत्राप्युभौ धर्मौ व्याप्यव्यापकसम्मतौ ।

तत्रापि व्याप्यतैव स्यादङ्गं न व्यापित्वा मितेरिति<sup>१</sup> ॥

१ श्लोकवातिके अनुमानग्रन्थे श्लो० ६ । अयमर्थः—यत्र हि न्यूनाधिकत्वेन व्याप्यव्यापकभावोऽसंकीर्णं यथा गोत्वविषाणित्वयोः तत्र व्याप्यमेव गोत्वविषाणित्वमनुमापयति न तु व्यापिका विषाणिता गोत्वम्, अतः समोदाहरणेऽपि व्याप्यतैव मितेरनुमानस्याङ्गं न व्यापकतेति । इति व्याप्यव्यापकसंज्ञायाः पार्थसारथिभिः ।



वदता, तस्माद्विनाशित्वेनापि कार्यत्वानुमानात्तन्मतेऽपि न कार्यत्वम-  
सिद्धम् ।

शाक्योऽपि कार्यत्वस्य कश्चमसिद्धतामभिदधीत येन नित्यो नाम पदार्थः  
प्रणयकेल्लिङ्गापि न विषह्यते, तस्मात्पूर्ववादिभिरप्रणोद्य पृथिव्यादेः कार्यत्वम्,  
अथ वा सन्निवेशविशिष्टत्वमेव हेतुमभिदध्महे यस्मिन् प्रत्यक्षत उपलभ्यमाने  
सर्वापल्लारलम्पटा अपि न के चन विप्रतिपत्तुमुत्सहन्ते, तस्मान्नासिद्धो हेतुः ।

ननु कर्त्रविनाभावितया यथाविधस्य सन्निवेशस्य शरावादिवु दर्शनं तादृ-  
शमेव सन्निवेशमुपलभ्य क्वचिदनुपलभ्यमानकर्तृके कलशादौ कर्त्रनुमानमिति  
युक्तम्, अयं त्वन्य एव कलशादिमन्निवेशात्पूर्वतादिमन्निवेशः, नात्र सन्निवेश-  
सामान्यं किञ्चिदुपलभ्यन्ते लौकिका, सन्निवेशशब्दमेव साधारणं प्रयुज्यते, न  
च वस्तुनोरत्यन्तभेदे मति शब्दसाधारणतामात्रेण तदनुमानमुपपद्यते, न हि  
पाण्डुतामात्रसाधारणत्वेन धूमादिवन्मृकुरजोरशोरपि कृशानुरनुमातुं शक्यते  
इति तदुक्तम्—

सिद्धं यादृगधिष्ठातृभावाभावानुवृत्तिमत् ।

सन्निवेशादि तत्तस्माद्युक्तं यदनुमीयते ॥

वस्तुभेदप्रसिद्धस्य शब्दसाम्यादभेदिनः ।

न युक्ताऽनुमितिः पाण्डुद्रव्यादिव हुताशने ॥ इति ।

उच्यते, यादृगिति न वृद्धयामहे धूमो हि महानमे कुम्भदासींफूत्कारमारुत-  
सन्धुद्यमागमन्दज्वलनजन्मा कुशप्रायप्रकृतिरूपलब्ध, स यदि पर्वते प्रवल्गसमी-  
रणोल्लसितहुतवह्नीलुप्यमाणमहामहीरहस्कन्धेन्धनप्रभवो बहुलबहुल, खमण्ड-  
लमखिलमाक्रामन्नुपलभ्यते तत्किमिदानीमत्रलप्रमिति मा कार्षीत्, अथ विशेष  
रहित धूममात्रमग्निमात्रेण व्याप्तमवगतमिति ततस्तदनुमानम् इहापि सन्निवे-  
शमात्र कर्तृमात्रेण व्याप्तमिति ततोऽपि तदनुमीयताम् ।

ननु सन्निवेशशब्दसाधारण्यमात्रमत्र न वस्तुसामान्यं किञ्चिदस्ति । भिक्षो !  
धूमेऽपि भवद्दर्शने हि वस्तुसामान्यमस्ति, मा भूद्रस्तुसामान्यमाकाशकालादि-  
व्यावृत्तिरूप तु व्यवहारकारणमस्त्येव, इन्त तर्हि प्रकृतेऽपि असन्निवेशव्या-  
वृत्तिरूपं भवतु सामान्यसा शकालादिविलक्षणरूपत्वात् पृथिव्यादेः ।

ननु तत्र धूमो धूम इत्यनुवृत्तविकल्पबन्धेन कल्पितमपोहस्वभाव सामान्य-  
मभ्युपगतम्, इहापि सन्निवेशविकल्पानुवृत्तेः त्वत्कल्पितमपोहरूपमेव सामा-  
न्यमिष्यताम्, अपि च सकर्तृकत्वाभिमतेष्वपि संस्थानेषु न सर्वात्मना तुल्यत्वं  
प्रतीयते, न हि घटसंस्थानं, पटसंस्थानं, चतुशालसंस्थानं च सुसङ्गमिति  
संस्थानसामान्यं तु पर्वतादावपि विद्यत एवेति सर्वथा यादृगित्यवाचको ग्रन्थः ।

यदपि व्यभिचारोद्भावनमकृष्टजातैः स्यावरादिभिरकारि तदपि न चारु, तेषा पक्षीकृतत्वात् पक्षेण च व्यभिचारचोदनायां सर्वानुमानोच्छेदप्रसङ्गः ।

ननु च पुत्रिव्यादेरुत्पत्तिकालस्य परोक्षत्वात्कर्त्ता न दृश्यत इति तदनुप-  
लब्ध्या तदसत्त्वनिश्चयानुपपत्तेः काम सद्योऽस्तु, वनस्पतिप्रभृतीनां तु भस-  
वकालमद्यत्वे न वयमेव पश्यामः, न च यत्नतोऽप्यन्वेषमाणा कर्त्तारिभेषामुप-  
लभामहे, तस्मादसौ दृश्यानुपलब्धेर्नास्ति येवेत्यवगच्छामः अपि च येन येन वयं  
व्यभिचारमुद्भावयिष्यामः तं त चेत्पक्षीकरिष्यति भवान्सुतरामनुमानोच्छेद-  
सव्यभिचागाणामप्येवमनुमानत्वानपायात् ।

उच्यते, स्यावराणामुत्पत्तिप्रत्यक्षत्वेऽपि कर्तुरदृश्यत्वमेवाशरीरत्वनिश्च-  
यात्, अशरीरस्य तर्हि तदुत्पत्तावव्याप्रियमाणत्वात् कर्तृत्वमपि कथमिति चेद्  
एतदप्रतीतिर्निर्णयते, अदृश्यस्य च कर्तुरनुपलब्धितो नास्ति त्वनिश्चयानुपपत्तेः  
नाकृष्टजातवनस्पतानामकर्तृत्वमिति विपक्षता ।

यत्तुं परिदृश्यमानक्षितिसल्लिख्यदिकारणकार्यत्वात्स्यावराणां किमदृश्य  
मानकर्तृकल्पनयेति चेत् तदपेक्षकम्, परलोकवादिभिरदृश्यमानानां कर्मणाम-  
पि कारणत्वाभ्युपगमात्, बार्हस्पत्यानां तु तत्तमर्थानमेव समाधिः ।

अथ जगद्वैचित्र्यं कर्मव्यतिरेकेण न घटत इति कर्मणामदृश्यमानानामपि  
कारणत्वं कल्प्यते तत्र यद्येवमचेन्नस्य कारकेभ्यश्चेतनानविष्टितेभ्यः कार्योत्पा-  
दानुपपत्तेः कर्त्ताऽपि चेतनस्तेषामधिष्ठाता कल्प्यताम्, तस्मात्स्यावराणामकर्तृ-  
कत्वाभावात् विपक्षता इति न तैर्व्यभिचारः ।

यदप्युक्तम्, येन येन व्यभिचार उद्भाव्यते स चेत्पक्षेन्तर्भावयिष्यते क इदा-  
नीमनुमानस्य नियम इत्येतदपि न साधु, यदि हि भवान्निश्चिते विपक्षे वृत्ति-  
मुपदर्शयेत्कस्तपक्षेऽन्तर्भावयेत्, न हि विप्रत्वे पुस्तकस्य नित्यतायां वा प्रमेय-  
त्वस्य व्यभिचारे चोद्यमाने वेधमाऽपि विपक्ष पक्षीकर्तुं शक्य, वादीच्छया  
वस्तुव्यवस्थाया अभावात्, इह तु स्यावरादौ कर्त्रभावनिश्चयो नास्तीत्युक्तम् ।

ननु स्यावरेषु पक्षीकृतेष्वपि व्यभिचारो न निवर्तत एव न हि सपक्षविप-  
क्षव्यतिरेकेण तात्त्विकः पक्षो नाम कश्चिदस्ति वस्तुनो द्वैरूप्यानुपपत्तेः, वस्तु-  
स्थित्या सकर्तृकाश्चेद्वनस्पतप्रभृतयः सपक्षा एव ते न चेत्तर्हि विपक्षा एव न  
राश्यन्तरं समस्तीति ।

उच्यते, पक्षाभावे सपक्षविपक्षवाचोयुक्तिरेव तावत्किमपेक्षा पक्षानुकूलो  
हि सपक्ष उच्यते तत्प्रतिकूलश्च विपक्ष इति ।

यद्येवं वक्तव्यं तर्हि कोऽयं पक्षो नामेति—

साध्यधर्मान्वितत्वेन द्वाभ्यामप्यवधारितः ।

सपक्षस्तदभावेन निश्चितस्य विपक्षता ॥

विमतो यत्र तु तयोस्तं पक्षं सम्प्रचक्ष्महे ।  
वस्तुनो द्व्य्यात्मकत्वं तु नानुमन्यामहे वयम् ॥  
वादिबुद्ध्यनुसारेण स्थितिः पक्षस्य यद्यपि ।  
तथा ऽपि व्यवहारोऽस्ति वस्तुनस्तन्निबन्धनः ॥

सदिग्धे हि न्यायः प्रवर्तते नानुपलब्धे न निर्णीत इत्युक्तमेतत् । संदिह्यमान एव चार्थः पक्ष उच्यते किचित्कालं तस्य पक्षत्वं यावन्निर्णयो नोत्पन्नः, तदुत्पादे तु नूनं सपक्षविरक्षयोरन्यतरत्रानुपवेक्ष्यत्यसौ, अतश्च पक्षावस्थाया तेन व्यभिचारोद्भावनमसमाचीनम् ।

ननु निश्चितविपक्षवृत्तिरिव सन्दिग्धविपक्षवृत्तिरपि न हेतुरेव तदेव वीरु-  
दादिषु सदिग्धेऽपि कर्त्तरि सन्निवेशस्य दर्शनाद् अभेतुत्वात्, नैतत्सारम्,  
सदसत्पावकतया पर्वते सदिग्धे विपक्षे वर्त्तमानस्य धूमस्याहेतुत्वप्रसङ्गात्, सर्व  
एव च साध्याशनश्याद्विरक्षः एव जाता इति पक्षवृत्तयो हेतव इदानीं विपक्ष-  
गामिनो भवेयुरित्यनुमानोच्छेदः ।

अथ पक्षीकृतेऽपि धमिणि सदसत्साध्यवर्मतया सन्दिग्धे वर्त्तमानो धूमा-  
दिरन्यत्र व्याप्तिनिश्चयाद् गमक इष्यते तर्हि सदसत्कर्तृकतया सदिग्धेऽपि  
वस्तुधरावनस्यत्यादौ वर्त्तमानं कार्यत्वमन्यत्र व्याप्तिनिश्चयाद् गमकमिष्यताम्,  
विशेषो वा वक्तव्यः ।

अन्ये मन्यन्ते किमकृष्टजातस्यावरादिव्यभिचारस्थानान्वेषणेन पृथिव्या-  
दिभिरेवात्र व्यभिचारः अस्य व्याप्तिग्रहणस्य प्रतीक्षातात्, व्याप्तिर्हि गृह्यमा-  
माणा सकृत्सपक्षकोडीकारेण गृह्यते, इत्थं च तस्या गृह्यमाणायामेव यद्यत्  
सन्निवेशविशिष्टं तत्तद् बुद्धिमत्कर्तृकमित्यस्मिन्नेवावसरे सन्निवेशवन्तोऽपि  
कर्तृशून्यतया शब्दादयश्चेतसि स्फुरन्ति, यथा कृतकत्वेन बह्वैरनुष्णताऽनुमाने  
यद्यत्कृतकं तत्तदनुष्णमिति व्याप्तिपरिच्छेदवेलायामेव बह्वैरनुष्णताऽकृतक इति  
हृदयपथमवतरति, तत्र ह्यतिव्याप्तौ गृह्यमाणाया ततो हेतोः षण्डादिव पुत्रजनन-  
मवटमानमेव बन्धानुमानमिति ।

तदेतदनुपपन्नम् — विशेषोल्लेखरहितमामान्यमात्रप्रतिष्ठितस्य व्याप्तिपरि-  
च्छेदस्यानुमानलक्षणे निर्णीतत्वात्, अन्यनुष्णताऽनुमाने हि न व्याप्तिग्रहणप्र-  
तीक्षातादप्राप्त्यमपि तु प्रत्यक्षविरोधादित्युक्तमेतत्, अपि चायं पृथिव्यादौ  
कर्तृनुमाननिरासप्रकारः शब्दाद्युपलब्धयः करणपूर्विका क्रियात्वाच्च छिदिक्रियाव-  
दित्यत्र श्रोत्रादिकरणानुमानेऽपि समान, प्रतिबन्धावधारणवेलायामेव करण-  
शून्यानां शब्दाद्युपलब्धिक्रियाणामवधारणात्ताभिरेव व्यभिचारात्पक्षेण च पृथि-  
व्यादिना व्यभिचारचोदनमत्यन्तमलौकिकम् ।

ननु वस्तुस्थित्या पर्वतादयोऽपि विपक्षा एव स्यातां तेषां पक्ष इति नाम

कृत न च त्वदिच्छया वस्तुस्थितिर्विपरिवर्तते ।

नन्वेव शब्दाद्युपलब्धवयोऽपि वस्तुस्थित्या विपक्षा एव तासामपि पक्ष इति नामकरणमेव स्यात्, न तासां करणभावनिश्रयानुत्पादान्न विपक्षत्वम्, पर्वतादावपि कर्त्रभावनिश्रयानुत्पादान्न विपक्षत्वम्, तेषु कर्ता नोपलभ्यते इति चेच् शब्दाद्युपलब्धिविकारणमपि नोपलभ्यते एव, कारणमदृश्यमानत्वादेव नोपलभ्यते न नास्तित्वादिति चेत् कर्ताऽप्यदृश्यत्वादेव नोपलभ्यते न नास्तित्वात्, अनुमानात्करणमुपलभ्यते तद्व्यतिरेकेण क्रियाऽनुपपत्तेरिति चेत् कर्ताऽप्यनुमानादुपलभ्यते कर्ताऽनन्तरण कार्यानुपपत्ते ।

तेनानुमानगम्यत्वान्न कर्तुर्नास्तिताग्रह ।

तदभावाद्विपक्षत्वं क्षित्यादेरपि दुर्भणम् ॥

लिङ्गात्पूर्वं तु सन्देहो दहनेऽपि न वार्यते ।

तथा सति प्रपद्येत धूमोऽप्यनुमानताम् ॥

अथास्य लिङ्गाभासत्वं क्षित्यादौ कर्त्रदर्शनात् ।

धूमेऽपि लिङ्गाभासत्वं तत्र देशेऽन्यदर्शनात् ॥

ननु तं देशमासाद्य गृह्यते धूमलाञ्छनः ।

अनयैव धिया साधो चरस्व शरदां शतम् ॥

यत्पश्च दर्शनं तेन किं लिङ्गस्य प्रमाणता ।

अनर्थत्वाददृष्टे वा कृशानौ किं करिष्यसि ॥

तस्मात्सर्वथा नायमनेकान्तिको हेतुः ।

यदपि विशेषविरुद्धत्वमस्य प्रतिपादितं तदप्यसमीक्षिताभिधानम्, विशेषविरुद्धस्य हेत्वाभिमत्याभावात्, अम्युपगमे वा सर्वानुमानोच्छेदप्रसङ्गात्, श्रोत्राद्यनुमानेऽपि यथोदाहृते शक्यमेवमभिधातुम्, यादृशेव लवनक्रियाया दात्रादि करणं काठिन्यादिघर्मकमवगतं तादृशेव श्रोत्रादि स्यात्तद्विकक्षणकरणसाध्यताया तु साध्यविकलो दृष्टान्तः, छेदनादिक्रियाणामतीन्द्रियकरणकार्यत्वाददर्शनादिति ।

अथ क्रियामार्गं करणमात्रेण व्याप्तमवगतमिति तावन्मात्रमनुमापयति तदिहापि सन्निवेशमात्रमधिष्ठातृमात्रेण व्याप्तमुपलब्धमिति तावन्मात्रमेवानुमापयतु विशेषाणां तु न तल्लिङ्गमस्ति यन्न बाधकम्, अनित्यं शब्द कृतकत्वादि-त्ययमपि भावणत्वादि शब्दस्य विशेषज्ञात बाधत एव, धूमोऽपि पर्वताग्निविशेषात् काश्चिन्महानसाग्नावदृष्टानपहन्त्येव, तस्माद्यथानिदिष्टसाध्यविपर्ययसाधनमेव विरुद्धो हेतुर्न हि विशेषविपर्ययावहः, प्रकृतहेतुश्च साध्यविपर्ययस्याकर्तृपूर्वकस्य न साधक अश्वोऽयं विषाणित्वादितिवत्, तस्मान्न विरुद्ध, नापि कालात्ययापदिष्टः प्रत्यक्षागमयोर्बाधकयोरदर्शनात्, प्रत्युतागममनुग्राहकमिहो-

दाहरिष्यामः, नापि सत्प्रतिक्षोऽयं हेतुः संशयबीजस्य विशेषाग्रहणादेरिह हेतुत्वे-  
नानुपादानात्, नाप्ययमप्रयोजको हेतुः यथा परमाणुनामनित्यत्वे साध्ये  
मूर्त्तत्वमभिधास्यते न हि मूर्त्तत्वप्रयुक्तमनित्यत्वमिह तु कार्यत्वप्रयुक्तमेव सकर्तृ-  
कत्वं तत्र तत्रोपलब्धमित्यत एवानुमानविशेषस्यैव विधानकृतश्च न कश्चिदि-  
वावमरः, प्रयोजकै हेतौ प्रयुक्ते तथाविधपांमुप्रक्षेपप्रयोगानवकाशात् तस्मात्परो-  
दीरिताशेषदोषविकलकार्यानुमानमहिम्ना नूनमीश्वरः कल्पनीयः सकललोका-  
क्षिकमनुमानप्रामाण्यमपि रक्षणीयम्, अनुमानप्रामाण्यरक्षणे च कृत एव परिकरबन्धः  
प्रागिति सिद्ध एवेश्वरः, अन्यदपि तदनुमानमन्यैककम्, महाभूतादिव्यक्त चेत-  
नाधिष्ठित मत्सुखदुःखे जनयति रूपादिमत्त्वात्तूर्यादिष्वत्, तथा पृथिव्यादीनि  
भूतानि चेतनाधिष्ठितानि सन्ति धारणादिक्रियां कुर्वन्ति युग्यादिवदिति, अत्रापि  
दोषाः पूर्ववदेव परिहर्तव्याः ।

यन्पुनरवादि 'कर्तृसामान्यसिद्धौ वा विशेषावगतिः कृत' इति तत्र केचि-  
दागमाद्विशेषप्रतिपत्तिमाहुः —

विश्वतश्चक्षुरुत विश्वतोमुखो विश्वतो बाहुरुत विश्वतस्पात् ।

मन्वाहुभ्यां धमति संपतत्रैर्द्यावाभूमी जनयन् देव एक' इति ॥

तथा

अपाणिपादो जवनो ग्रहीता पश्यत्यचक्षुः स शृणोत्यकर्णः ।

स वेत्ति सर्वं न हि तस्य वेत्ता तमाहुरग्रथं पुरुष महान्तमिति<sup>१</sup> ॥

श्रुतौ पठ्यते, ततः सर्वस्य कर्त्ता सर्वज्ञ ईश्वरो ज्ञाप्यते, न च कार्य एवार्थे  
वेद प्रमाणमिति मन्त्रार्थवादानामतत्परत्वमभिधातुमुचितं कार्ये इव सिद्धेऽप्यर्थे  
वेदप्रामाण्यस्य वक्ष्यमाणत्वात्, न चेतरेतराश्रयम् आगमैकशरणत्वाभावादी-  
श्वरसिद्धेः ।

अन्ये त्वन्वयव्यतिरेकिहेतुमूलकेवलव्यतिरेकिबलेन विशेषसिद्धिमभिदधति,  
देहादिव्यतिरिक्तात्मकल्पनमिव सुखदुःखादगतेन कार्यत्वेन वर्णयिष्यते पृथिव्यादि-  
कार्यमस्मदादिविलक्षणसर्वज्ञैककर्तृकम् अस्मदादिषु बाधकोत्पत्तौ सत्यां कार्य-  
त्वादिति ।

अपरे पक्षधर्मावच्छादेव विशेषलाभमभ्युपगच्छन्ति न हीदृश परिहृयमानम-  
नेकरूपपरमितमनन्तप्राणिगतविचित्रसुखदुःखसाधनं भुवनादि कार्यमनतिशयेन  
पुसा कर्तुं शक्यमिति, यथा चन्दनधूममितरधूमविमहशमवकोक्ष्य चन्दन एव  
बहिरनुमीयते तथा विष्णुणात्कार्याद्विलक्षण एव कर्त्ताऽनुमास्यते, यथा सुचेत्त-

१ नारायणेपनिषदि छण्ड. ३ मन्त्र २ ।

२. इवेताश्चतरोपनिषदि अ. ३ मन्त्रः १९ ।

केस्य इव तत्कुशाळः कुविन्दः, यथा च कुशाळः सकलकलशादिकार्यकलापोत्पत्ति-  
सविधानप्रयोजनार्थमिज्ञो भवस्तस्य कार्यचक्रस्य कर्त्ता तथेयतस्त्रेत्नोक्त्यस्य निरव-  
धिप्राणिसुखदुःखसाधनस्य सृष्टिसंहारसविधान सप्रयोजन बहुधाख ज्ञानन्नेव  
स्रष्टा भवितुमर्हति महेश्वरस्तस्मात्सर्वज्ञः ।

अपि च यथा नियतविषयवृत्तीनां चक्षुरादोन्द्रियाणामभिष्टाता चेतनस्त-  
दपेक्षया सर्वज्ञ एवं सकलक्षेत्रज्ञकर्मविनियोगेषु प्रभवन्नीश्वरस्तदपेक्षया सर्वज्ञः,  
तथा चाह व्यासः<sup>१</sup>—

द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थोऽक्षर उच्यते ॥

उत्तमः पुरुषस्त्वन्य परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः ॥

मन्त्रश्च तदर्थानुवादी पठ्यते<sup>२</sup> ।

द्वा सुपर्णा मयुजा सखाया समानं वृक्षं परिषस्वजाते ।

तयोरेकः पिप्पलं स्वाद्वत्त्यनश्नन्नन्यो अभिचाकशीति ॥ इति ।

अतश्च सर्वज्ञ ईश्वरः ।

पुंसामसर्ववित्तं हि रागादिमलबन्धनम् ।

न च रागादिभिः स्पृष्टो भगवानिति सर्ववित् ॥

इष्टानिष्टार्थसंभोगप्रभवाः खलु देहिनाम् ।

रागादयः कथं ते स्युर्नित्यानन्दात्मके शिवे ॥

मिथ्यज्ञानमूलाश्च रागादयो दोषास्ते कथं नित्यनिर्मलज्ञानवतीश्वरे भवेयुः ।

### ईश्वरज्ञानादेर्नित्यत्वम्

नित्यं तज्ज्ञानं कथमिति चेत् तस्मिन् क्षणमप्यज्ञातरि सति तदिच्छाप्रेर्य-  
माणकर्मधीनानाप्रकारव्यवहारविरामप्रसङ्गात्, प्रलयवेत्त्या तर्हि कुतस्त-  
न्नित्यत्वकल्पना इति चेन्मैवम् आणक्यात्सिद्धे नित्यत्वे तदा विनाशकारणा-  
भावादस्यात्मन इव तज्ज्ञानस्य नित्यत्व सेत्स्यति, पुनश्च सर्गकाले तदुत्पत्ति-  
कारणाभावादपि नित्यत्व तज्ज्ञानानाम्, एव च तदतीतानागतसूक्ष्मव्यवहितादि-  
समस्तवस्तुविषयं न भिन्न क्रमयोगपद्यवित्त्वानुपपत्तेः, क्रमाश्रयणे कचिदज्ञातृत्वं  
स्यादिति व्यवहारकोपः, योगपद्येन सर्वज्ञातृत्वे कुतस्त्यो ज्ञानभेदः, प्रत्यक्ष-  
साधर्म्याच्च तज्ज्ञानं प्रत्यक्षमुच्यते न पुनरिन्द्रियार्थसन्निकर्षोत्पन्नत्वमस्यास्ति

अजनकानामेवार्थानां सवितृप्रकाशेनेव ग्रहणात्, ज्ञानवदन्येऽप्यात्मगुणा येऽस्य सन्त ते नित्या एव मनःसयोगानपेक्षजन्यत्वात् ।

दुःखद्वेषास्तस्य तावन्न सन्त्येव, भावनाख्येन संस्कारेणापि न प्रयोजनम्, सर्वदा सर्वार्थदर्शित्वेन स्मृत्यभावात्, अत एव न तस्यानुमानिकं ज्ञानमिष्यते, धर्मस्तु भूतानुग्रहवती वस्तुस्वाभाव्याद्भवन्न वार्यते तस्य च फलं परमार्थनिष्पत्तिरेव, सुखत्वस्य नित्यमेव नित्यानन्दत्वेनागमाप्रतीतेः, अमुखितस्य चैवविधकार्यारम्भयोग्यताऽभावात् ।

ननु ज्ञानानन्दवदिच्छाऽपि नित्या चेदीश्वरस्य तर्हि सर्वदा तदिच्छासम्भवात्सर्वदा जगदुत्पत्तिरिति जगदानन्तप्रसङ्गः, सर्गेच्छानित्यत्वाच्च सहागेन प्राप्नोति, सहारेच्छाया अपि नित्यत्वाम्युपगमेन नक्तंदिनं प्रलयप्रवन्धो न विगमेदेव जगतामिति, नैष दोषः, अनात्ममनःसयोगजन्यत्वाद्विच्छा स्वरूपमात्रेण नित्या ऽपि कदाचित्सर्गेण, कदाचित्संहारेण वा विषयेणानुरज्यते सर्गसंहारयोरन्तराले तु जगतः स्थित्यवस्थायामस्मात्कर्मण इदमस्य सम्पद्यतामितीच्छा भवति प्रजापतेः, प्रयत्नस्तस्य सङ्कल्पविशेषात्मक एव, तथा चागमः 'सत्यकामः सत्यसङ्कल्प' इति, काम इतीच्छा उच्यते सङ्कल्प इति प्रयत्नः, तदेव नवम्य आत्मगुणेष्वपि पञ्च ज्ञानमुखेच्छाप्रयत्नधर्माः सन्तीश्वरे, चत्वारस्तु दुःखद्वेषाधर्मसंस्कारा न सन्तीत्यात्मविशेष एवेश्वरो न द्रव्यान्तरम्, आह च पतञ्जलिः 'क्लेशकर्मविपाकाशयैरपरामृष्ट पुरुषविशेष ईश्वरः' इति, सोऽवमागमादनुमानात्पक्षधर्मतो वा विशेषलाभ इति स्थितम् ।

### ईश्वरस्याशरीरत्वम्

यत्पुनर्विकल्पितस्य शरीर ईश्वरः सृजति जगद् अशरीरो वेति तत्राशरीरस्यैव स्रष्टृत्वमस्याभ्युपगच्छामः ।

ननु क्रियावेशानिवन्धनं कर्तृत्वं न पारिभाषिकं तदशरीरस्य क्रियाविरहात्कथं भवेत्, कस्य च कुत्राशरीरस्य कर्तृत्वं दृष्टमिति, उच्यते, ज्ञानचिकीर्षाप्रयत्नयोगित्वं कर्तृत्वमाचक्षते तद्येश्वरे विद्यते एवेत्युक्तमेतत्, स्वशरीरप्रेरणे च दृष्टमशरीरस्याप्यात्मनः कर्तृत्वम् इच्छामात्रेण च तस्य कर्तृत्वादानेकव्यापारनिर्वर्तनोपात्तदुर्वहक्लेशकालुष्यविकल्पोऽपि प्रत्युक्तः ।

नन्वत्रोक्तम् —

कुलालवच्च नैतस्य व्यापारो यदि कल्प्यते ।

अचेतनं कथं भावस्तदिच्छामनुवर्त्तते ॥ इति ।

अस्माभिरप्युक्तमेव —

यथा ह्यचेतनः काय आत्मेच्छामनुवर्त्तते ।

तदिच्छामनुवर्त्त्यन्ते तथैव परमाणवः ॥

यस्तु प्रयोजनत्रिकल्प किमर्थं सृजति जगन्ति भगवानिति सोऽपि न पेक्षतः, स्वभाव एवैव भगवतो यत्कदाचित्सृजति कदाचिच्च संहरति विश्वमिति, कथं पुनर्नियतकाल एषोऽस्य स्वभाव इति चेद् आदित्यं पश्यतु देवानां प्रिय यो नियतकालमुदेस्यस्तमेति च, प्राणिकर्मसापेक्षमेतद्विषयस्वतो रूपमिति चेद् ईश्वरेऽपि तुल्य समाधिः ।

क्रीडार्थेऽपि जगत्सर्गे न हीयेत क्रियार्थता ।

प्रवर्त्तमाना दृश्यन्ते न हि क्रीडासु दुःखिताः ॥

अथवा अनुकम्पयैव सर्गसंहारावारभतामीश्वर ।

नन्वत्र चोदितम् अनुपपन्नं तु अनादित्वात्ससारस्य शुभाशुभसंस्कारानु विद्धा एवात्मानस्ते च घर्माघर्मनिगडसवृत्त्वादपवर्गपुरद्वारप्रवेशमल्लभमानाः कथं नानुकम्प्या, अनुपभुक्तफलाणां कर्मणा न प्रक्षयः सर्गमन्तरेण च तत्फलभोगाय नरकादिस्फुटमारभते दयालुष्वेव भगवान्, उपभोगप्रबन्धेन परिभ्रान्तानामन्तरान्तरा विभ्रान्तये जन्तूनां भुवनोपसहारमपि करोतीति सर्वमेतत्कृपा-निबन्धनमेव ।

ननु च युगपदेव सकलजगत्प्रलयकरणमनुपपन्नम् अविनाशिनां कर्मणा फलोपभोगप्रतिबन्धासम्भवमिति चोदितम्, न युक्तमेतत्, ईश्वरेच्छा तिबद्धानां कर्मणा स्तिमितशक्तीनामवस्थानात्, तदिच्छाप्रेरितानि कर्माणि फलमादधति तदिच्छाप्रतिबद्धानि च तत्रोदासते, कस्मादेवमिति चेत्, अचेतनानां चेतनान-धिष्ठितानां स्वकार्यकरणानुपलब्धे ।

ननु तेषामेव कर्मणा कर्त्ता आत्मानश्चेतना अधिष्ठातारो भविष्यन्ति, यथाऽऽह महर्षिः 'कर्मभिः सर्वजीवानां तत्सिद्धे सिद्धसाधनमिति' नैतदेवम्, नैते अधिष्ठातारो भवितुमर्हन्ति, बहुत्वाद्विरुद्धाभिप्रायत्वाच्च, तथा ह्येक एव कश्चित्स्यावरादिविशेषो राजादिविशेषो वा प्राणिकोटीनामनेकविधमुखदुःखोपभोगस्य हेतुः, स तैर्बहुभिरव्यवस्थिताभिप्रायैः कथमाभ्युपेत तेषामेकत्र सभानाभावात्, शठपरिषदोऽपि क्वचिदेव सकञ्चरणोपकारिणि कार्ये भवत्येकमस्यम् न सर्वत्र महाप्रासादाद्यारम्भे बहूनां तज्जादीनामेकस्थगत्याशयानुवर्त्तित्वं दृश्यते, पिपीलिकानामपि मृत्कूटकरणे तुल्य कश्चिदुपकारः प्रवर्त्तक

१. इल्लोकवार्तिके सम्बन्धाक्षेपे इल्लो० ७२ । यदि हेतुत्वमात्रमधिष्ठातृत्वं तदा सर्वेषां जीवानां कर्मभिर्द्वारभूतैरस्त्येव सर्वं कार्यजातं प्रति हेतुत्वं कर्ममिमित्तं हि सर्वं कार्यं सिद्धं च पृथिव्यादिरपि खननपूरणादिभिः कथञ्चिन्नाशोत्पादवत्त्वमिति सिद्धस्यैव साधनमिति अतो नानुमानेन कृत्स्नस्यैकेन सर्वज्ञेन निष्पत्ति युगपत्सेद्ध्युमर्हतीति भावः ।



स्थपतिवदेकाश्वयानुवृत्तिर्वा कल्प्यम्, इह तु तत्स्थावर शरीरं केषांचिदु-  
पकारकारणमितरैरामपि भूयामपकारकारणमिति कथं तैः संभूय सृज्यते  
अनधिष्ठितानां त्वचेतनानामारम्भकत्वमयुक्तमेव तस्मादवश्यमेकस्तेषां कर्मणा-  
मधिष्ठाता कल्पनीयः, यदिच्छामन्तरेण भवन्त्यपि कर्माणि न फलजन्मने  
प्रभवन्ति ।

अत एवैक ईश्वर इष्यते न द्वौ बहवो वा भिन्नाभिप्रायतया लोकानुग्रहो-  
पघातवैश्वस्यप्रसङ्गात्, इच्छाविसवादसम्भवेन च ततः कस्यचित्सकल्पविघातद्वा-  
रकानैश्वर्यप्रसङ्गाद् इत्येक एवेश्वरः, तदिच्छया कर्माणि कार्येषु प्रवर्तन्ते  
इत्युपपन्नः सगः, तदिच्छाप्रतिबन्धास्तिमितशक्तीनि कर्माण्युदासते इत्युपपन्नः  
प्रलयः । एव च यदुक्तं—

तस्मादश्वदेवात्र सर्गप्रलयकल्पना ।

समस्तक्षयजन्मभ्यां न सिद्ध्यत्यप्रमाणिका<sup>१</sup> ॥

इत्येतदपि न साप्रतम्, निष्ठु वा सर्गप्रलयकालः अद्यस्वेऽपि यथोक्तनयेन  
तदिच्छामन्तरेण प्राणिनां कर्मविपाकानुपपत्तेरख्यमीश्वरोऽभ्युपगन्तव्य इतरथा  
सर्वव्यवहारविप्रबोधः, तदुक्तम्—

अज्ञो जन्तुरनोशाऽयमात्मनः सुखदुःखयोः ।

ईश्वरप्रेरितो गच्छेत्स्वर्गं वा श्वभ्रमेव वेति<sup>२</sup> ॥

नन्वेव तर्हि ईश्वरेच्छैव भवतु कर्त्री संज्ञी च किं कर्मभिः, मैवम् कर्म-  
भिविना जगद्वैचित्र्यानुपपत्तः कर्मनैरपेक्ष्यपक्षेऽपि त्रयो दोषा दक्षिता एवेश्व-  
रस्य निर्दयकर्मचोदनानर्थक्यमनिर्मोक्षप्रसङ्गश्चेति, तस्मात्कर्मणामेव नियोजने  
स्वातन्त्र्यमीश्वरस्य न तन्निरोधम्, किं तादृगैश्वर्येण प्रयोजनमिति चेन्न, न  
प्रयोजनानुवृत्तिं प्रमाणं भवितुमर्हति, किं वा भगवतः कर्मापेक्षिणोऽपि न  
प्रभुत्वमित्यल्ल कुतर्कः वज्रिसमुत्पन्नान्तिनालागपरिमर्देन ।

तस्मात्कुतार्किः कोद्गीतदूषणाभासवारणात् ।

सिद्धस्त्रेलाक्यन्तिर्माणनिपुण परमेश्वरः ॥

ये त्वोश्चर निरपवाददृढप्रमाण-

सिद्धस्वरूपमपि नाभ्युपयन्ति मूढाः ।

१. श्लोकवार्तिक सम्बन्धाक्षेपे श्लो० ११३ । सृष्टिप्रलयवादस्य देवप्रभाव-  
कथनार्थत्वं तथाहि समस्तपुरुषकागभावेऽपि सृष्टिकाले देववशेन सर्वं प्रवर्तते  
प्रलयकाले च सत्यपि पुरुषकारे देवोऽस्मादेवोपरमति । तस्माद्वर्मानुष्ठान एव  
यतितव्यमित्येवपरं सृष्टिप्रलयवचनम् इति पूर्वसदर्थार्थः तस्मादित्यनेन परामृश्यते  
इति ध्येयम् ।

२. महाभारते वनपर्वणि अ० ३० श्लोक २८ ।

पापाय तैः सह कथाऽपि वितन्यमाना ।  
जायेत नूनमिति युक्तमतो विरन्तुम् ॥  
यस्येच्छयैव भुवनानि समुद्भवन्ति  
तिष्ठन्ति यान्ति च पुनर्विलयं युगान्ते ।  
तस्मै समस्तफलभोगनिबन्धनाय  
नित्यप्रबुद्धमुदिताय नमः शिवाय ॥

शब्दनित्यमीमांसकाभिमतनिरूपणम्

ननु त्रैलोक्यनिर्माणनिपुणे परमेश्वरे ।  
सिद्धेऽपि तत्प्रणीतत्वं न वेदस्यावकल्पते ॥  
पदे शब्दार्थसम्बन्धे वेदस्य रचनासु वा ।  
कर्तृत्वमस्याशङ्क्येत तच्च सर्वत्र दुर्वचम् ।  
वर्णराशिः क्रमव्यक्तः पदमित्यभिधीयते ॥  
वर्णानां चाविनाशित्वात्कथमीश्वरकार्यता ।  
सम्बन्धोऽपि न तत्कार्यः स हि शक्तिस्वभावकः ॥  
शब्दे वाचकशक्तिश्च नित्यैवाग्नाविवोष्णता ।  
रचना अपि वैदिक्यो नैताः पुरुषनिर्मिताः ॥  
कविप्रणीतकाव्यादिरचनाभ्यो विलक्षणाः ।  
एवं च वेदे स्वातन्त्र्यमीश्वरस्य न कुत्रचित् ॥  
कामं तु पर्वतानेषु विदधातु भिनत्तु वा ।  
स्वतः प्रामाण्यसिद्धौ तु वेदे वक्त्रनपेक्षताम् ॥  
वदामो न तु सर्वत्र पुरुषद्वेषिणो वयम् ।  
अनपेक्षत्वमेवातां वेदप्रामाण्यकारणम् ॥  
युक्तं वक्तापि वेदस्य कुर्वन्नपि करोतु किम् ।  
कथं पुनरमी वर्णाः श्रुतमात्रतिरोहिताः ॥  
नित्या भवन्तु कोऽयं वा शब्दस्वातन्त्र्यदोहदः ॥

उच्यते—

शब्दनित्यत्वाक्षेपः

शब्दस्य न ह्यनित्यत्ये युक्तिः स्फुटति काचन ।

प्रत्यक्षमर्थापत्तिश्च नित्यतां त्वधिगच्छन् ॥

तथाहि, अनित्यहेतव इमे किञ्च कथ्यन्ते प्रयत्नानन्तरमुपलब्धेः कार्यः

शब्द इति, कार्यत्वानित्यत्वयो परस्पराविनाभावादेकतरसिद्धावन्धतरसिद्धि-

भवत्येवेति क्वचित्किञ्चित्साधनमुच्यते प्रयत्नप्रेरितकौष्ठयमारुतसंयोगविभागानन्तरमुपलभ्यमानः शब्दस्तत्कार्यं ऐवेति गम्यते, उच्चारणादूर्ध्वमनुपलब्धेः अनित्यः शब्दः न ह्येनमुच्चरितं मुहूर्तमप्युपलभामहे तस्माद्विनष्ट इत्यवगच्छाम, करोति-शब्दव्यपदेशाच्च कायः शब्दः शब्दः कुरु शब्दं मा कार्षीरिति व्यवहृतिः प्र-  
 ज्ञते । ते नूनमवगच्छन्ति कार्यः शब्द इति, नानादेशेषु च युगपदुपलब्धात्, तेषु तेषु देशेषु क्रियमाणानामुपपद्यते ऽनेकदेशसम्बन्ध इति, शब्दान्तरविकार्यत्वाच्च अनित्यः शब्दः दध्यन्तं इकार एव यकारीभवति सादृश्यात् स्मृतश्चावगम्यते, विकार्यत्वाच्च द्राक्षेक्षुरसादिवदनित्यत्वमस्येति, कारणवृद्ध्या च वर्धमानत्वात्, बहुभिर्महाप्रयत्नैरुच्चार्यमाणे महान् गोशब्द उपलभ्यते अल्पैरल्पप्रयत्नैरुच्चार्यमाणोऽल्प इत्येतच्च तन्नुवृद्ध्या वर्धमानः पट ज्ञातः, सिद्धे नित्यत्वे प्रयत्नानन्तरमुपलब्धमादभिव्यक्तिः प्रयत्नकार्या शब्दस्य नोत्पत्तिरिति गम्यते, तदेवं व्यङ्ग्ये अपि प्रयत्नानन्तरमुपलब्धमसम्भवादर्नकान्तकत्वम्, अभिव्यक्तकानां च पवनसंयोगविभागानामचिरस्यायित्वाच्च चिरमुच्चारणादूर्ध्वमुपलभ्यते शब्दः, प्रयोगाभिप्रायश्च करोतिशब्दव्यपदेशोऽस्त्व भविष्यति गोमयानि कुरु काष्ठानि कुवितिवत्, तस्मात्सोऽपि नैकान्तिक, नानादेशेषु युगपदुपलब्धमनमेकस्य स्थिरस्यापि शब्दस्य विवस्वत इव हेत्यति, विकार्यत्वं त्वसिद्धमेव शब्दान्तरत्वात्, दधिशब्द इकारान्तः सहितान्वयतिरिक्तविषयवृत्तिः यकारस्त्वयमन्य एवाचि परतः सहिताविषये प्रयुज्यमानः, न पुनरिकार एवायं यकारीभूतः क्षीरमिव दधिभूतमुपलभ्यते, न हीनुयक्षास्तालव्या इति स्थानसादृश्यमात्रेण तद्विकारत्ववर्णनमुचितम्, अप्रकृतिविकारयोरपि नयनोत्पल्लपल्लवयोः सादृश्यदर्शनात्, इको यणचोति पाणिनिस्मृतेरपि नायमर्थः इकारो यकारीभवति क्षीरमिव दधीभवति किं त्वस्मिन्विषये ऽयं वर्णः प्रयोक्तव्योऽस्मिन्नयमिति सूत्रार्थः, सिद्धे शब्देऽयं सम्बन्धे च तच्छास्त्रप्रवृत्तमिति, अपि च क्षीरं दधित्वमुपैति न तु दधि क्षीरताम् इह तु यकारो ऽपि क्वचिद्विकारतामुपैति विध्यतीति सप्रसांगे सति, तस्मादसिद्ध एव वर्णानां प्रकृतिविकारभावः नापि कारणवृद्ध्या वर्धते शब्दः बलवताऽप्युच्चार्यमाणानि बहुभिश्च तावन्त्येषाञ्चराणि ध्वनय एव तथा तत्र प्रवृद्धा उपलभ्यन्ते न वर्णा इति ।

शब्दनित्यत्वसाधनार्थापत्तिप्रमाणोपन्यासः ।

तस्मादनित्यतासिद्धिनैवप्राथम्यसाधनैः ।

शब्दस्य नित्यतायां तु सैषाऽर्थापत्तिरुच्यते ॥

शब्दस्योच्चारणं तावदर्थगत्यर्थमिष्यते ।

न चोच्चारितनष्टोऽयमर्थः गमयितुं क्षमः ॥

सर्वेषामविवादोऽत्र शब्दार्थव्यवहारिणाम् ।

यदि विज्ञातसम्बन्धः शब्दो नार्थस्य वाचकः ॥

वेद्यमानः स सम्बन्धः स्थविरव्यवहारतः ।

द्राघोयसा न कालेन विना शक्येत वेदितुम् ॥

तथा हि गा शुक्लामानयेत्येकवृद्धप्रयुक्तशब्दभ्रवणे सति चेष्टमानमितरं वृद्ध-  
मवलोकयन् बालस्तदस्य तस्यार्थप्रतीतिं तावत्कल्पयति आत्मनि तत्पूर्विकायाश्चे-  
ष्टाया दृष्टत्वात्, प्रमाणान्तरसन्निधानाद्यैतद्वृद्धप्रयुक्तशब्दममनन्तरं च प्रवृत्तेः तत  
एव शब्दात्मिकमप्यनेन प्रतिपन्नमिति मन्यते, तत श्रृणान्तरे तमर्थं तेन वृद्धेना-  
नीयमानमुपलभमान एव दृश्यते अयमर्थोऽमुत शब्दादनेनावगत इति, स  
चार्योऽनेकगुणक्रियाजातिव्यक्त्यादिरूपसकुलः पलभ्यते शब्दोऽप्यनेकपदकद-  
म्बकात्मा भूतः तत्कृतमस्य वाक्याशस्य तमोऽर्थो वाच्य इत्यावापोदापयोगेन  
बहुकृत्वः शृण्वन् गुणक्रियादिपरिवहारेण गोत्वमामान्यमस्मन्मते, त्वन्मते वा तद्व-  
न्मात्रं गोशब्दस्याभिधेयं निर्धारयतीति ।

एव दीर्घाध्वसापेक्षसंबन्धाधिगमावधि ।

शब्दस्य जे वितं मिद्धमिति नाशुविनाशिता ॥

भवतु वा नश्वरस्यापि शब्दस्य सम्बन्धग्रहणं तथाऽपि तस्मिन् गृहीतसम्बन्धे  
शब्दे विनष्टे सति कथमनवगतसम्बन्धादभिनवादिदानीमन्यस्माच्छब्दार्थप्रति-  
पत्तिः ।

अन्यस्मिन् जातसम्बन्धे यद्यन्यो वाचको भवेत् ।

वाचकाः सर्वशब्दाः स्युरेकस्मिन् जातसगतौ ॥

न च वक्ता व्यवहारमाणं तदैव शब्दं चोच्चारयति सम्बन्धं करोति चैतं च  
व्युत्पादयति परं च व्यवहारयतीति, न हि शुगपदिमा क्रियाः भवितुमर्हन्ति एव-  
मदर्शनात्, अथादौ सम्बन्धग्रहणे वृत्ते तस्मिन्विनष्टेऽपि गोशब्दः स एवेति, न  
च भयोऽवयवसामान्ययोगरूपसादृश्यं वर्णानामनवयवानामुपपद्यते अभिनवस्य  
शब्दस्य स्वयमर्थवत्ताऽनवधारणात्कथमयममुत श्रोता प्रतिपद्येतेति शङ्कमानो  
वक्ता कथं प्रयोगं कुर्यात्, अथ सोऽप्यर्थवत्सदृशस्तमसौ प्रयुङ्क्ते तस्याप्यन्य-  
सादृश्यादेवार्थवत्तेति जगत्सर्गकालकृतस्य मूलभूतस्यार्थवत् शब्दस्य स्मरणं तन्मू-  
लत्वाद् व्यवहारस्य न चैवमस्ति, न च ततः प्रभृत्यद्यथावत्सादृश्यमनुवर्तते तत्स-  
दृशसदृशकल्पनायां मूलसादृश्यविनाश्यात्, विशेषतस्तु शब्दानाम् ।

भिन्नैर्वक्तृमुखस्थानप्रयत्नकरणादिभिः ।

न निर्वहति सादृश्यं शब्दानां दूरवर्तिनाम् ॥

सादृश्यजनितत्वे च मिथ्यैवार्थगतिर्भवेत् ।

धूमानुकारिनोद्गारजन्यज्वलनबुद्धिवत् ॥

तस्मात्सादृश्यनिबन्धनार्थप्रताप्यनुपपत्त गोशब्द एव स्थायीत्यभ्युपगम-  
नीयम् ।

ननु यथा धूमव्यक्तिभेदेऽपि धूमत्वप्रतिमवलम्ब्य सम्बन्धग्रहणादिव्यवहार-  
निवहनिर्वहणमेवमिह गकारादिवर्णव्यक्तिभेदेऽपि सामान्यनिबन्धनस्तत्तिर्वाह-  
करिष्यत इति ।

मैवं तत्र हि धूमत्वसामान्यं विद्यते ध्रुवम् ।

शब्दत्वं व्यभिचार्यत्र गोशब्दत्वं तु दुर्घटम् ॥

भिन्नैरयुगपत्कारणसमृष्टैर्विनश्वरः ।

वर्णघटयितुं शक्यो गोशब्दावयवी कथम् ॥

अनारब्धे च गोशब्दे गोशब्दत्व क्व वर्तताम् ।

पटत्वं नाम सामान्यं न हि तन्तुषु वर्तते ॥

ननु मा भूद् गोशब्दव सामान्यं भिन्नाकारगकारादिव्यक्तिवृत्तिभिरेव गत्वा-  
दिजातिभिः कार्यं पूर्वोक्तमूपपद्यते, एतदपि नास्ति, गत्वादिजातीनामनुपपत्तेः,  
मेदामेदप्रत्ययप्रतिष्ठो हि व्यक्तिजातिप्रविभागव्यवहारः, इह चायममेदप्रत्ययो  
वर्णैक्यनिबन्धन एव न जातिकृतः, मेदप्रतिभासस्य व्यञ्जकभेदधीमुख्यपटसिद्धत्वेन  
व्यञ्जकाद्युपाधिनिबन्धनवोपपत्ते परस्परविभक्तस्वरूपतया हि शाबलेयबाहुल्य-  
पिण्डाः प्रत्यक्षमुपलभ्यन्ते, स्थिते च व्यक्तिभेदे सर्वत्र गौरिति तदमेदप्रत्ययस्यान-  
न्यविषयत्वादिभ्यते एव गोत्वजातिः । इह पुनः—

गकारव्यक्तयो भिन्ना शाबलेयादिपिण्डवत् ।

क नाम भवता दृष्टा येनासां जातिमिच्छसि ॥

शिशौ पठति वृद्धे वा स्त्रीजेने वा शुकेऽपि वा ।

वक्तृभेदं प्रपद्यन्ते न वर्णव्यक्तिभिन्नताम् ॥

तथा च गर्गः पठति माठरः पठतीत्युच्चारयितृभेद एव प्रतीयते अमु-  
गविशेषमेष पठतीति नोच्चार्यमाणभेदः ।

एककर्तृप्रयोगेऽपि तस्यैवोच्चारणं पुनः ।

गङ्गागगनगर्गादौ गरूपान्तरदर्शनम् ॥

द्रुतादिभेदबोधोऽपि नादभेदनिबन्धनः ।

न व्यक्तिभेदजनितः शाबलेयादिभेदवत् ॥

अभ्युपगतेऽपि गत्वसामान्ये तस्य द्रुतादिभेदप्रतिभासे सत्यपि न भिन्नत्व-  
मेधितव्यम् औपाधिक एव तस्मिन् भेदप्रतिभासो वर्णनीयः, सोऽयं गकार-  
व्यक्तादेव कथं न वर्णयते, तस्या एवैकत्वादेकप्रत्ययो भेदभ्रमस्तु व्यञ्जकाधीन

इति, एवं हि कल्पना लघ्वीयसी भवति, तस्मान्न नानागकारवृत्ति गत्वसामान्य नाम किञ्चिदस्ति ।

अपि च गोगुग्गुहादौ भिन्नाजुपक्षेष्वाकारित एव व्यञ्जनेषु बुद्धिमेद- परोपा- धिरवधार्यते सोऽयमक्षवपि परोपाधिरिव भवितुमर्हति, वर्णाभितत्वाव्यञ्जकमेद- प्रत्ययवदिति, तस्माद् गत्ववदत्वसामान्यमपि नास्ति, यत्पुनरष्टादशभेदमवर्णकुल- मुच्यते तदौपाधिकमेव ह्रस्वदीर्घेष्चतस्रवृत्तविवृतादिबुद्धीना ध्वनिभेदानुविधायि- त्वात् ।

विवृत- सवृतादन्यो न गकाराद्वकारवत् ।

अपि त्वकार एवासौ प्रतिभाति यथा तथा ॥

कथं तर्हि शब्दभेदाभावे भिन्ने अर्थप्रतिपत्तौ अरण्यमारण्यमिति ध्वनिकृते एव ते भविष्यत, अशब्दधर्मस्य दीर्घत्वादे कथमर्थप्रतीत्यनङ्गमिति चेत् तुरग- वेगवद्भवति ।

यथा तुरगदेहस्थो वेगः पुंसोऽर्थसिद्धये ।

परधर्मोऽपि दीर्घादिरेवं तस्योपकारकः ॥

इतश्चेतदकारसामान्यमनुपपन्नम्, अत्र हि न दीर्घेष्चतयोरनुगत भवति आत्वं न ह्रस्वदीर्घयोरिति, तस्मादेकत्वाद्गणानां नावान्तरजातय सम्भवन्ति शब्दत्व तु नियतार्थप्रतिपत्तौ व्यभिचारीत्यतो नात्र धूमादिन्यायः ।

तेनार्थप्रत्ययः शब्दादन्यथा नोपपद्यते ।

न चेद् नित्यत्वमित्यस्मिन्नर्थपक्षेः प्रमाणता ॥

अनुमानादन्यथात्वमर्थापत्तेर्न दृश्यते ।

तेनानुमानमप्येतत्प्रयोज्यं न न शक्यते ॥

तदिमुच्यते शब्दो धर्मी नित्य इति साध्यो धर्मः सम्बन्धग्रहणसापेक्षार्थप्रति- पादकत्वाद् धूमादिजातिवत्, तदिदमुक्त “नित्यत्व तु स्याद्दर्शनस्य परार्थत्वा- दिति”<sup>१</sup>, एव सम्बन्धग्रहणात्प्रभृत्यार्थप्रतिपत्तेरवस्थितस्य विनाशहेत्वभावादात्मा- दिवन्निर्णयत्वम्, न ह्यसमवयवविनाशान्नश्यति शब्दो निरवयवत्वात्, तदेव कथमिति चेद् उच्यते—

स्वल्पेनापि प्रयत्नेन यदि वर्णः प्रयुज्यते ।

यदि वा नानुभूयेत शक्यो नानुभूयते ॥

१ जैमिनि सू० अ० १ पा० १ सू० १८ नित्यस्तु स्यादिति पाठः । तुशब्दो- ऽवधारणे शब्द- नित्य एव स्यात् दर्शनस्य दृश्यते भूयतेऽनेनेति दर्शनमुच्चारणं तस्य परार्थत्वात् परं प्रति अर्थप्रत्यायनार्थत्वात् शब्दस्य अनित्यत्वे च अर्थप्रती- तिपर्यन्तमनवस्थानात् परस्वार्थप्रतीतिरेव न स्यादिति तदर्थः इति मत्प्रणोतायां जैमिनिस्त्वच्यौ प्रभावाम् ।

सावयवे हि वस्तुनि द्विधा ऽवयवा इत्यन्ते आरब्धकार्याश्चानारब्धकार्या-  
श्चेति, इह पुनरारब्धकार्या अनारब्धकार्या वा पटे तन्वाद्य इव वर्णे न केचि-  
दवयवा उपलभ्यन्ते न चानुमीयन्ते विज्ञाभावात्, नाप्याश्रयविनाशाद्विनाशः  
शब्दस्यात्मादिवदनाश्रितत्वात्, आकाशाश्रितत्वपक्षे वा तन्नित्यत्वात्, न चान्यः—

तस्मात्तिरोहितो ऽप्यास्ते यदि शब्दः क्षणान्तरम् ।

मृत्योर्दुःखादपक्रान्तः पुनः केनैष हन्यते ॥

अतश्च नित्यः शब्द सख्याभावाद् अष्टकृत्वो गोशब्दः प्रयुक्त इति वद-  
न्ति न त्वष्टौ गोशब्दा इति तेनैकत्वमवगम्यते, यो ऽः क्रियाभ्यावृत्तिगणने  
विहितः कृत्वमुच्प्रत्ययः स क्रियावतामभेदे भवति तेनोच्चारणवृत्तिमात्रं,  
तदुक्तम्—

क्रियावतामभेदे हि क्रियावृत्तिषु कृत्वमुच् ।

तत्प्रयोगाद् ध्रुव तस्य शब्दस्यावर्तते क्रियेति<sup>१</sup> ॥

संख्यावताम् ।

संख्याभिधायिनः शब्दात्कृत्वमुच्प्रत्ययं विदुः ।

तदनेन प्रकारेण प्रत्यभिज्ञानमुच्यते ॥

प्रमाणं शब्दनित्यत्वे सकलश्रोतृसाक्षिकम् ।

तथा ह्यस्ति स एवायं गोशब्द इति वेदनम् ॥

श्रौत्र करणकालुष्यबाधसन्देहवर्जितम् ॥

श्रोत्रेन्द्रियव्यापारान्वयव्यतिरेकानुविधानाच्छ्रौत्रमिदं विज्ञानम्, न चैतज्जन-  
कस्य कारणस्य किमपि दौर्बल्यमुपलभ्यते, न च किं त्विदिति कोटिद्वयसंस्पृशित-  
येदं विज्ञानमुपजायते न च नैतदेवमिति प्रत्ययान्तरमस्मिन्वाचकमुत्पश्यामः,  
इदानींतनास्तित्वप्रमेयाधिक्यग्रहणान्चेदमनधिगतार्थग्राह्यापि भवितुमर्हति, भव-  
न्मते च गृहीतग्राहित्वे ऽपि प्रत्यभिज्ञायाः प्रामाण्यमिष्यते न हि तदप्रामाण्य  
वक्तुं शक्यते शाक्यैरिव भवद्भिः क्षणिकपदार्थानभ्युपगमात् ।

न सादृश्यनिमित्तत्वं वक्तुं तस्याश्च युज्यते ।

सामान्यविषयत्वं वा द्वयस्यापि निषेधनात् ॥

कैश्चित्तिरोहिते भावादित्यप्रामाण्यमुच्यते ।

तदसत्तत्प्रतात्यैव तिरोधाननिषेधनात् ॥

१. श्लोकवार्तिके शब्दाधिकरणे श्लोक ३६२ । “अष्टकृत्वो गोशब्द उच्चरित  
इति हि वदन्ति नाष्टौ गोशब्दः” इति शाबरभाष्यस्याभिप्रायमाह—क्रियावतामिति ।  
क्रियावतामभेदे क्रियाभ्यावृत्तिगणने कृत्वमुच् विहित तेन शब्दस्य उच्चारणक्रिया  
भावर्तते न शब्द इत्यर्थः ।

जीवति त्वन्मते ऽप्येष शब्दस्त्रिचतुरान् क्षणान् ।  
 प्रत्यभिज्ञा च कालेन तावता न न सिद्धयति ॥  
 एकक्षणाद्युषि त्वस्मिन्प्रतोतिरतिदुर्लभा ।  
 न खल्वजनकं किं चिद्वस्तु ज्ञानेन गृह्यते ॥ इति ।

अणभङ्गभङ्गे वक्ष्यते, अपि च—

यथा निशोथे रोलम्बश्यामलाम्बुदडम्बरे ।  
 प्रत्यभिज्ञायते किं चिदचिरद्युतिधामभिः ॥  
 तथा ऽविरतसंयोगविभागक्रमचन्मभिः ।  
 प्रत्यभिज्ञायते शब्दः क्षणिकैरपि मारुतैः ॥

### शब्दाभिव्यक्तावनुपपत्तिरदर्शनम्

अत्राह, मारुतैरित्युपोद्घातेन साधु स्मृतम्, तिष्ठतु तावत्प्रत्यभिज्ञान  
 प्रथममेव शब्दस्य यत्नं तद्ग्रहणं तदभिव्यक्तिपक्षे दुर्घटम् ।

नित्यत्वाद्व्यापकत्वाच्च सर्वे सर्वत्र सर्वदा ।  
 शब्दाः सन्तीति भेदेन ग्रहणे किं नियामकम् ॥

ध्वनयो हि नाम संयोगविभागविशेषिता वायव वायुवृत्तयो वा संयोगवि-  
 भागास्ते हि शब्दस्य व्यञ्जका इभ्यन्ते तैश्च करणं वा संस्क्रियते कर्म वा द्वय  
 वा सर्वथा च प्रसादः ।

करणे संस्कृते तावत्सर्वशब्दश्रुतिर्भवेत् ।  
 गकारायैव संस्कार इत्येष नियमः कुतः ॥

अपि च—स्तिमितसमीरणापसरणमेव करणस्य संस्कारः, स चायं तद्देश-  
 व्यवस्थितसकलतद्विषयसाधारण एव ।

यथा ज्वनिकापायप्राप्तप्रसरमीक्षणम् ।  
 रङ्गभूमिषु तद्देशमशेषं वस्तु पश्यति ॥  
 तथा प्रसरसंरोधिसमीरोत्सारणे सति ।  
 श्रोत्रं तद्देशनिःशेषशब्दग्राहि भविष्यति ॥

आकाशं च श्रोत्रमाचक्षते भवन्त तच्च विभु निरवयवं चेति क चिदेव  
 तस्मिन्संस्कृते सति सर्वे च तदैव संस्कृतकरणाः प्राणिनः सम्पन्ना इति सर्व एव  
 शृणुयुः विषये तु संस्क्रियमाणे तस्यानवयवस्य व्यापिनश्च संस्कृतत्वासर्वत्र भवण-  
 मिति मद्भवेभिव्यक्तो गोशब्दः काश्मीरेष्वपि श्रूयेत, . हि तस्याचारद्वारकः  
 संस्कारः आकाशवदनाभितत्वात्, आकाशाभितत्त्वपक्षे ऽपि तदेकत्वाद्, नापि  
 भागशः संस्क्रियते गोशब्दः, तस्य निरवयवत्वाद् उक्तं हि—



अल्पीयसा प्रयत्नेन शब्दमुच्चारितं मतिः ।

यदि वा नैव गृह्णाति वर्णं वा सकलं स्फुटम् ॥ इति ।

उभयसंस्कारपक्षे तु दोषद्वयस्याप्यनतिवृत्तिः सर्वेषां ग्रहणं सर्वत्र भ्रवणमिति,  
न च समानदेशानां समानेन्द्रियग्राह्याणां च भावानां प्रतिनियतव्यञ्जकव्यङ्ग्यत्वमु-  
पलब्धम् ।

गृहं दधिघटीं द्रष्टुमानीतो गृहमेधिना ।

अपूपानपि तद्देशान् प्रकाशयति दीपकः ॥

तस्मात्कृतकपक्षे एव नियतदेश शब्दस्य ग्रहणं परिकल्प्यते नाभिव्यक्तिपक्षे  
इति, अपि च, अभिव्यक्तिपक्षे तीव्रमन्दविभागो ऽभिभवश्च शब्दस्य शब्दान्तरेण  
न प्राप्नोति, न हि शब्दस्तीव्रो मन्दो वा कश्चित् स्वतस्तस्य भेदाभावात्, संस्का-  
रस्य च तदभिव्यक्तिहेतोर्न का चन तीव्रता. मन्दता वा यदनुपारेण विषये तथा  
बुद्धिः स्यात्, पवनधर्मो वा तीव्रादिर्भवन्कथं श्रोत्रेण गृह्येन, सावयवे हि वस्तुनि  
सकलविशेषग्रहणाग्रहणसमवात्तदपेक्षया प्रतीतिभेदो भवेत्, इह तु निरवयवे शब्दे  
न तथोपपद्यत इति, तस्मात्कृतकपक्ष एव भेद्याजिति ।

### शब्दाभिव्यक्तिपक्षानुपपत्तिपरिहरणम्

अश्रोच्यते—करणसंस्कारपक्ष एव तावदस्तु, तच्च करणं किं चिदेव मत्तद्विरु-  
पाहितसंस्कारं कं चिदेव शब्दं गृह्णाति ।

यथा ताल्वादिसयोगविभागाः के चिदेव नः ।

कस्य चिद्ग्रहणे शक्तं श्रोत्रं कुर्वन्ति संस्कृतम् ॥

यथा च तेषामुत्पत्तौ सामर्थ्यनियमस्तव ।

तथैवैषामभिव्यक्तौ सामर्थ्यनियमो मम ॥

व्यञ्जकानां नियमो न दृष्ट इति चेत् क एवमाह सहस्राक्षः, तथा हि पृथि-  
व्यामेव वर्त्तमानो गन्धः समानदेशो भवति, समानेन्द्रियग्राह्यश्च, घ्राणैकविषयत्वात्  
तस्य च नियमतस्तद्व्यञ्जकव्यङ्ग्यता दृश्यत एव ।

क्व चित्पावकमम्पर्कादकारं शुस्पर्शतः क्व चित् ।

क्व चित्सन्धिलसंसेकाद्गन्धो ऽभिव्यज्यते भुवः ॥

न च स्थितिपवनापनोदनमात्रं करणस्य संस्कार इत्यते यः सर्वसाधारणः  
स्यात्, किं त्वन्य एव नियतः प्रतिविषयं योग्यतालक्षण ।

१. श्लोकवार्तिके स्फोटग्रन्थे श्लोक १० । अयमाशयः—‘ते च श्रोत्रग्रहणाः’  
इति भाष्ये गकारादीनामेव श्रौतत्ववचनात्तदवयवानां तत्समुदायस्य च श्रौतत्वं  
निराकृतं साकल्यवैकल्यग्रहणे हि स्यादवयवसिद्धिः न तु तदस्ति मतिः प्रत्यक्षं  
सकलं विकलं वा न गृह्णाति—इति ।

यत्पुनरस्यघायि नभमि श्रोत्रे ऽभ्युपगम्यमाने सर्वप्राणिनामेकमेव श्रोत्र भवेद्  
इति तदप्यसाधु धर्माधर्मयोनियामकत्वात्, आकाशस्यापि घटाकाशवदन्याव-  
च्छेदोपपत्तेः धर्माधर्मनिबन्धन एव बधिरैतरविभागः, अपि च भवतामेवैष दोषो  
येषामाकाशमेव श्रोत्रमित्यभ्युपगमनियमः सीमानकानां तु नावश्याकाशमेव  
श्रोत्र कार्यापत्तिकल्पितं तु किमपि ऋणमात्र प्रतिपुरुषनियत श्रोत्रमिति नाति-  
प्रसङ्ग, तथा च भर्तृभिः पवनजनितसंस्कारपक्षो भवतु तथा ऽपि नातिप्रसङ्गः  
नियतदेशस्यैव तत्र संस्कारात्, न चास्य भागश्च. संस्कारो निरवयवत्वात्, तथा  
ऽपि जातिवदस्य ग्रहणनियमो भविष्यति तथा च भवतामेव पक्षे—

यथा सर्वगतं जातिः पिण्डदेशैव गृह्यते ।  
न च कात्स्न्यगृहीता ऽपि पिण्डे ऽन्यत्र न दृश्यते ॥  
तथा सर्वगतः शब्दो नादशेषेषु गृह्यते ।  
कात्स्न्येन च गृहीतो ऽपि पुनरन्यत्र गृह्यते ॥  
पिण्डो ऽभिव्यञ्जको जातेः शब्दस्य व्यञ्जको ध्वनिः ।  
आश्रितानाश्रितत्वादिविशेषः क्वोपयुज्यते ॥

सर्वगतत्वनिरवयवत्वाविशेषात् तीव्रमन्दत्वादयश्च ध्वनिधर्मा अपि भवन्त  
शब्दवृत्तितया ऽवभाति, यथा स्थूलत्वकृशत्वादयः पिण्डधर्मा अपि जातिवृत्तित्वेन  
क चिद् गृह्यन्ते अगृहीतशाबलेयादिविशेषस्य कृशा गाव इत्यादिप्रतिभासदर्शनात् ।

यद्वा न तीव्रमन्दादेर्वर्णधर्मतया ग्रहः ।  
बुद्धिरेव तथोदेति व्यञ्जकाऽनुविधायिनी ॥  
तावन्त एव ते वर्णाः प्रचयापचयस्पृशः ।  
एवं चाभिभवो ऽप्येषां स्वतो नास्ति परस्परम् ॥  
मरुद्भिरभिभूयन्ते मारुता एव दुर्बलाः ।  
तेजोभिरिव दीप्तांशोर्दिवा दीपप्रभादयः ॥

द्वयसंस्कारपक्षो ऽप्येव समाहितो भवति उभयेषामपि दोषाणामुत्सारणात्,  
तस्मात्प्रत्यभिज्ञाप्रत्ययप्रभावसिद्धिनित्यत्वस्य शब्दस्याभिव्यक्तिरेव साधीयसी ।

कार्यशब्दपक्षापेक्षयाभिव्यङ्ग्यशब्दपक्षे लाघवप्रदर्शनम्

इदं चालोच्यतामार्थाः कार्याभिव्यङ्ग्यपक्षयोः ।  
शब्दस्य ग्रहणे गुर्वी लघ्वी वा कुत्र कल्पना ॥

तथा हि भवन्तो वंशेषिका, सांख्या, जैना, सौगताश्च कार्यशब्दवादिनः,  
चार्वाकास्तु वराका नैव विधातु गोष्ठीषु स्मृतिपथमुपयान्ति ।

तत्रभवता वंशेषिकाणां शब्दस्य श्रवणे तावदेवा तुल्येन कल्पना, संयोगा-  
द्विभागाद्वा शब्द उपजायते जातश्चासौ तिर्यगूर्ध्वमधश्च सर्वतोदिकानि कदम्बगो-  
ळकाकारेण सजातीयनिकटदेशानि शब्दान्तराण्यारभते तान्यपि तथैतैवं वीची-  
मन्तानवृत्त्यारम्भप्रबन्धप्रप्ताः सन्त्यः भोत्राकाश्च जन्मा शब्दस्तत्तमवेतस्तेनैव  
गृह्यत इति तदियं तावदतिघघरा कल्पना ।

शब्दः शब्दान्तरं मूले इति तावदलौकिकम् ।  
कार्यकारणभावां हि न दृष्टान्तेषु बुद्धिबल ॥  
नन्यन्तेऽन्तरे देशे शब्दैः स्वसदृशाश्च ते ।  
तिर्यगूर्ध्वमधश्चेति केयं वा श्रद्धानता ॥  
शब्दान्तराणि कुर्वन्तः कथं च विरमन्ति ते ।  
न हि वेगक्षयस्तेषां मरुतामिव कल्पते ॥  
कुड्यादिव्यवधाने च शब्दस्यावरणं कथम् ।  
व्योम्नःसर्वगतत्वाद्वि कुड्यमध्ये व्यवस्थितिः ॥

अभावरणात्मकुड्यादिद्रव्यसंयोगरहितमाकाश शब्दजन्मनि समवायि-  
कारणमिष्यते तदत्र प्रमाणं विशेषे वक्तव्यम् ।

तुल्यारम्भे च मन्देन तीव्रस्य जननं कथम् ।  
श्रूयते चान्तिकात्तीव्रः शब्दो मन्दस्तु दूरतः ॥  
वीचीमन्तानतुल्यत्वमपि शब्दे सुदुर्बलम् ।  
मूर्त्तिमत्त्वक्रियायोगवेगादिरहितात्मसु ॥

यदप्युच्यते सजातीयजनकः शब्द गुणत्वाद्वैपादिवदिति तदिदमसिद्धम-  
सिद्धेन साध्यं गुणत्वस्यासिद्धत्वात् ।

न शब्दः पारतन्त्र्येण कदा चिदुपलभ्यते ।  
द्रव्यस्थ इव रूपदिरतोऽस्य गुणता कृतः ॥

अपि च-न शब्दान्तरारम्भकः शब्दो गुणत्वाद् रूपवत्, शब्द शब्दं  
नारभते शब्दत्वाच्छ्रोत्रशब्दवत्, न संयोगविभागौ शब्दस्य जनकौ संयोग-  
विभागत्वादभ्यसंयोगविभागवद् इत्यादयः प्रतिहेतवोऽप्यत्र सुकृमा इति  
यत् किं चिदेतत् ।

कापिलास्तु ब्रुवते भोत्रवृत्तिः शब्ददेश गच्छति, सा शब्देन विक्रियत इति  
तत्र भोत्रस्य व्याप्तिश्रुत्वाजिकटदेशेनैव शब्देन तद्वृत्तिर्विक्रियते न दूरदेशेने-  
त्यत्र को नियमः, नियमाभावाच्च कान्यकुब्जप्रयुक्तो गोशब्दो गौरमूर्त्तिकेऽपि

भूयेत, भूयतां च भोजवृत्तिः प्रसरन्ती न मूर्तैः कुड्यादिभिरभिहन्तु शक्यते  
इति व्यतिहितस्यापि शब्दस्य भवणं स्यात् ।

वायौ शब्दानुकूले च न तस्य श्रवणं भवेत् ।

गच्छन्त्याः प्रतिकूलो हि श्रोत्रवृत्तेः स मारुतः ॥

दूरे ऽपि शब्दस्य भवणं यददृष्टं प्रतिवात च निकटे ऽपि यदश्रवण तद-  
स्मिन् पक्षे विपरीत स्यात् ।

वृत्तिवृत्तिमतोर्भेदो नास्तीतीन्द्रियवद्भवेत् ।

व्यापिका वृत्तिरित्येवं कथं सर्वत्र न श्रुतिः ॥

आर्हतास्वाहुः सूक्ष्मैः शब्दपुद्गलैरारब्धशरीरैः शब्दः स्वप्रभवभूमे निष्क्र-  
म्य प्रतिपुरुषं कर्णमूलमुपसर्पतीति तदेतदतिमुभाषितम् ।

वर्णस्यावयवाः सूक्ष्माः सन्ति के च न पुद्गलाः ।

तैर्वर्णो ऽवयवी नाम जन्यते पश्य कौतुकम् ॥

तेषामदृश्यमानानां कीदृशो रचनाक्रमः ।

केन तत्संनिवेशेन कः शब्द उपजायताम् ॥

लघवो ऽवयवाश्चैते निबद्धा न च केन चित् ।

न चैनं कठिनं कर्तुं वर्णावयविन क्षमाः ॥

कुशश्च गच्छन्स कथं न विक्षिप्येत मारुतैः ।

दलशो वा न भज्येत वृक्षाद्यभिहतः कथम् ॥

प्रयाणकावधिः कश्च गच्छतो ऽस्य तपस्विनः ।

एकश्रोत्रप्रविष्टो वा स श्रूयेतापरैः कथम् ॥

निष्क्रम्य कर्णादेकस्मात्प्रवेशः श्रवणान्तरे ।

यदीष्येत कथं तस्य युगपद्बहुभि श्रुतिः ॥

श्रोतृसंख्यानुसारेण न नानावर्णसंभवः ।

वक्तृस्तुल्यप्रयत्नत्वाच्छ्रोतृभेदे तदत्यये ॥

तदल परिहासस्य महतो हेतुभूतया ।

नग्नक्षपणकाचार्यप्रज्ञाचातुर्यचर्चया ॥

शान्त्यप्रायास्वाचक्षते अप्राप्त एव शब्दः श्रोत्रशक्त्या गृह्यत इति तदेतद-  
तिव्यामूढभाषितम्, अप्राप्त्या तुल्यताया दूरव्यवहितादीनामश्रवणकारणाभावात्,  
प्राप्यकारिताख्यकर्णधर्माप्रसङ्गाच्च, न च चार्वाकवदपरीक्षित एवायमर्थः ऽपेक्षितु-  
युक्तः ।

इति कार्यत्वपक्षे ऽमूः श्रतास्तार्किककल्पनाः ।

अथाभिव्यक्तिपक्षे ऽस्य शृणु श्रोत्तियकल्पनाम् ॥

विषयापूर्वकप्रवृत्तिप्रयत्नमाणास्तावद्वेगवचसा क्रियावचसा च कोष्ठयो बहि-

निस्सरति समीरण इति सुस्पष्टमेतत्, प्रत्यक्षपञ्चनवादिनां पक्षे पञ्चनसमये वक्तुव-  
दननिकटनिहितहस्तस्पर्शेनैव स उपलभ्यते, अनुमेयमारुतपक्षे ऽपि तदानीमास्य-  
समीपसन्निवापिततुल्यकर्मणा सोऽनुमायते ।

स गच्छन्सर्वतोदिक्कः स्तिमितानिलनोदनम् ।  
करोति कर्णाकाशे च प्रयाति श्रुतियोग्यताम् ॥  
स च प्रयत्नतीव्रत्वमन्दत्वेन तदात्मकः ।  
शब्दे तथाविधज्ञप्तिहेतुतामवलम्बते ॥  
स चैष गच्छन्नुद्गामवेगयोगाहितक्रियः ।  
शरवद्वेगशान्त्यैव न दूरं गन्तुमर्हति ॥  
स मूर्त्तः प्रसरन्मूर्त्तैरपरः प्रतिरुध्यते ।  
कुड्यादिभिरितो नास्य श्रुतिर्व्यवहितात्मनः ॥  
स वेगगतियोगित्वादागच्छति यतो यतः ।  
श्रोता ततस्ततः शब्दमायान्तमभिमन्यते ॥  
स तु शङ्खादिसंयोगप्रेर्यमाणः समीरणः ।  
शब्दस्यावर्णरूपस्य भवति व्यक्तिकारणम् ॥  
यद्वा यद्यपि वर्णात्मा श्रोत्रग्राह्यो न विद्यते ।  
तथा ऽपि तत्र शब्दत्व श्रवणेन ग्रहीष्यते ॥

तदिह न काचिदस्माभिरधिका कल्पना कृता मारुतगतेरस्याः सर्वलोक-  
प्रसिद्धत्वात्कर्णाकाशसंस्कारमात्रमदृष्टं कल्पितं तदपि कार्यार्थापत्तिगम्यत्वान्नापू-  
र्वमिति ।

अपक्षपार्तिनः सभ्याः सत्यमुत्पत्त्यपेक्षया ।

शब्दस्य कल्पनामाहुरभिव्यक्तौ लघीयसीम् ॥

तदेवमभिव्यक्तिपक्षे नियतग्रहणेपपत्ते प्रत्यभिज्ञाप्रत्ययप्रामाण्यान्नित्यत्व-  
मेवोपगन्तव्यम् ।

या त्वनैकान्तिकत्वोक्तिः धीकर्मप्रत्यभिज्ञया ।

प्रत्यक्षे चोद्यमाना ऽसौ दर्शयत्यति मूढताम् ॥

तेनानुमानदोषेण प्रत्यक्षं न हि दूष्यते ।

सिद्धान्तान्तरचिन्ता तु भवेद्भ्रमशमसंगता ॥

निर्बाधं प्रत्यभिज्ञानमस्ति चेद्बुद्धिकर्मणोः ।

तयोरप्यस्तु नित्यत्वं नो चेत्का शब्दतुल्यता ।

शब्दनित्यत्वोपसंहारः

तस्मान्नित्यः प्रत्यभिज्ञाप्रभावात्सिद्धः शब्दः पश्यतां तार्किकाणाम् ।

अर्थापत्तिः पूर्वमुक्ता च तस्मिन्नस्थायित्वे युक्त्यश्च व्युदस्ताः ॥

अस्ति च वेदे वचन सिद्धामनुवदति यद् ध्रुवा वाचम् ।  
 तल्लिङ्गदर्शनादपि नित्यः शब्दो ऽभिमन्तव्यः ॥  
 शिक्षाविदस्तु पवनात्मकमेव शब्दमाचक्षते तदसमञ्जसमप्रतीतेः ।  
 अर्हन्मतप्रथितपुद्गलपर्युदासनीत्या च वायव्यवा अपि वारणीयाः ॥  
 ये ऽपि स्थूलविनाशदर्शनवशाद् ब्रूयुः क्षणध्वंसिनो  
 भावांस्ते ऽपि न शक्नुवन्ति गदितुं शब्दस्य विध्वंसिताम् ।  
 अन्ते हि क्षयदर्शनात् किल तथा तेषां भ्रमो ऽस्मिन्पुनः  
 शब्देनान्तपरिक्षयाविति कथं कुम्भादिवद्भङ्गिता ॥

### शब्दनित्यत्वखण्डनोपक्रमः ।

अत्र ब्रूमहे—न खलु भवदभिहितमेतत्प्रमाणद्वयमपि शब्दनित्यता प्रसाध-  
 यितुमर्हति, यावता यदर्थापत्तिरवादि दर्शनस्य परात्वादिति सा क्षीणैवार्थ-  
 तीतेरन्यथा ऽप्युपपन्नत्वात्, तत्र सादृश्यमप्यमभ्युपगतमेव दूषितमित्यस्थाने  
 क्लिष्टा भवन्तः ।

गत्वादिजातीराश्रित्य सम्बन्धग्रहणादिकः ।  
 अर्थावगतिपर्यन्तो व्यवहारः प्रसेत्स्यति ॥  
 ननु गत्व प्रतिक्षिप्तमेतदेव परीक्ष्यताम् ।  
 अस्मिन्समाप्यते वादो मर्मस्थानमिदं च नः ॥  
 प्रतिक्षिप्ते च गत्वादौ नार्थसम्प्रत्ययो ऽन्यथा ।  
 प्रत्यभिज्ञानभूमिश्च नान्या ऽस्तीति वयं जिताः ॥  
 सिद्धे तु गत्वसामान्ये तत् एवार्थवेदनम् ।  
 तदेव प्रत्यभिज्ञेयमिति यूयं पराजिताः ॥  
 तेनान्यत्सर्वमुत्सृज्य वादस्थानकडम्बरम् ।  
 गत्वादिजातिसिद्धयर्थमथातः प्रयतामहे ॥

### प्रत्यभिज्ञोपपादकगत्वादिजातिसमर्थनाय वर्णभेदोपपादनम् ।

तत्रेदं विचार्यताम्—य एव गकारभेदप्रतिभास स किं व्यञ्जकभेदकृत उत  
 वर्णभेदविषय इति, व्यञ्जकभेदकृते तस्मिन्नेकत्वाद्गकारस्य किंवृत्ति गत्वसामान्यं  
 स्यात्, वर्णभेदविषयत्वे तु तद्भेदसिद्धेरभेदप्रत्ययस्य विषयो मृग्य इति तद्ग्राह्य-  
 मपरिहार्यं गत्वसामान्यम्, तदुच्यते नायं व्यञ्जकभेदकृतः गकारभेदप्रत्ययः यदि  
 हि व्यञ्जकभेदाधीन एष भेदप्रतिभासस्तर्हि यरूपादिवर्णभेदप्रत्ययो ऽपि तत्कृत  
 एव किमिति न भवति, ततश्च सकलवर्णविकल्पातीतमेकमनवयवं शब्दतत्त्वं  
 वैयाकरणवदभ्युपगन्तव्यम् ।

अथ मनुष्ये यरलवादीनामितरेतरविभक्तस्वरूपप्रतिभासात् शुक्रसारिकाम-  
नुष्येषु हि वक्तृभेदे सति व्यञ्जनानात्वसम्भावनया वर्णभेदप्रत्ययस्य तत्कृतस्व-  
काममाद्यङ्क्येतापि वक्तृकस्त्वे तु गगनादौ कुतस्तत्कृतो भेदः ।

ननु तत्रापि मरुतो भिला एव व्यञ्जकाः मुखं त्वेकं भवतु किं तेन तदपि  
वा भिन्नमित्येके, उच्यते स तद्दि मरुतां भेदो यरलवादिष्वपि तुल्य इति मा  
भूतेषामपि भेदः ।

ननु यरलवानां विशेषप्रतीतिरस्ति गकारे तु सा नास्तीत्युक्त उच्चारणस्यैव  
तत्र भेदो नोच्चार्यस्येति, नैतत्सारम्, मा भूदेष विशेष इति प्रतीतिर्भेदबुद्धिस्तु  
विद्यत एव, अन्या च विशेषबुद्धिरुच्यते अन्या च भेदबुद्धिरिति, विशेषाप्रति-  
भासे ऽपि क चिद्विच्छेदप्रतीतिदर्शनात् ।

नन्वत्रोच्यते—

दृश्यते शाबलेयादिव्यक्त्यन्तरविलक्षणा ।

बाहुलेयादिगोव्यक्तिस्तेन भेदो ऽस्ति वास्तवः ॥

न तु द्रुतादिभेदेन निष्पन्ना सम्प्रतीयते ।

गव्यक्त्यन्तरविच्छिन्ना गव्यक्तिरपरा स्फुटा ॥

इति नैतद्युक्तम्, शाबलेयादौ प्रतिव्यक्ति सास्नाखुरककुदाद्यवयववर्तिनो  
विशेषा प्रतिभासन्ते ते च स्थूलत्वासुगमा भवन्ति, यत्र तु तिष्ठतण्डुलकुलित्था-  
दौ प्रतिसिक्तं विशेषा न प्रतिभासन्ते तत्र विशेषप्रतीत्यभावे ऽपि विच्छेदप्रति-  
भासो विद्यते एव मिक्यात् सिक्त्यान्तरत्वेन प्रतिभासात्, एवमिहाप्येष गकार-  
विशेष इति प्रतिभासाभावे ऽपि विच्छेदग्रहणाद् गकारनानात्वम् ।

ननु तण्डुलादावपि सिक्त्यासिक्त्यान्तरे विशेषाः प्रतिभासन्ते एव तद-  
प्रतिभासे भेदस्यापि ग्रहीतुमशक्यत्वात्, मैव वादी-यत्ने सति चतुरभ्रत्रिको  
णवत्तुल्यत्वादिविशेषा अप्यमुत्र प्रतिभासिष्यन्ते, प्रयत्नं विना ऽपि तु प्रथमाक्ष-  
निपात एव विच्छेदबुद्धिरुत्पद्यत इति तथैव नानात्वसिद्धिः ।

ननु नैवानविगतविशेषस्य विच्छेदबुद्धिरुत्पत्तुमर्हति इति विशेषबुद्धिरेव  
विच्छेदबुद्धिः, नैतदेवम्, भ्रमणादिकर्मक्षणाणां सूक्ष्मविशेषाप्रतिभासे ऽपि  
विच्छेदप्रतिभासात्, ननु तत्रापि विशेषग्रहणं कल्प्यते अन्यथा विच्छेदप्रतीत्य-  
नुपपत्तेः, यद्येवं वर्णेष्वपि गगनादौ विच्छेदप्रतीतिदर्शनात्कल्प्यतां विशेष-  
ग्रहणम्, नन्वस्यैव तत् किं त्वौपाधिकं स्फटिके रक्तताप्रत्ययवत्, विषयो  
दृष्टान्त स्फटिकस्य शुद्धस्य दृष्टत्वाल्लाघ्याद्युपाधिनिमित्तको रक्तताप्रत्यय-  
वर्णानां तु नित्यमेवोदात्तादिविशेषवता प्रतिभासात्तद्ग्रहितानामनुपलब्धेश्च नैस-  
र्गिक एवायं भेदः, तद्यथा बुद्धीनां घटपटादिविषयविशेषशून्यानामसवेदनात्प्रति-  
विषय नानात्व तथा वर्णानामपि प्रत्युदात्तादिविशेष नानात्वम्, न च बुद्धिरेकैव

नत्या च विषयभेदोपाधिनिबन्धनस्तद्भेद इति साम्प्रतम, स्वयमेव 'बुद्धिजन्य तत्प्रत्यक्षमि'त्यभिधानात्, अस्माभिश्च बुद्धिनित्यताया उपरिष्टान्निराकरिष्यमाणत्वात्, विषयभेदाच्च तद्भेदाभिधाने विषयस्यापि कुत इदानीं भेदः, बुद्धिभेदादिति चेद् इतरतराभ्यप्रसङ्गः, तदिमाः स्वत एव भेदवत्यो बुद्धयः विषयाणामपि स्वत इव भेदो भवति स च बुद्धिमिश्रित इत्यल्पर्यान्तरगमनेन, यथा च शुक्लगुणस्य भास्वरघूसरादिभेदवतो नानात्वं यथा वर्णस्याप्युदात्तादिभेदवतः शुक्लगुणोऽप्येक एव आभयभेदात् तद्भेद इति चेद् अहो रससमारुहो भट्ट ।

कर्मैकं बुद्धिरप्येका जगत्येकस्थितो गुणः ।

तैश्च तन्नित्यमित्येताः स्त्रीगृहे कामुकोक्तयः ॥

अपि चैकात्मवादोऽप्येवमेवावतरेत्सुखिदुःख्यादिभेदस्य शरीरभेदेनाप्युपपत्तेः, अद्वैतस्य च नातिदवीयानेष पन्था इत्यलमलीकविकल्पात्तनेन, तस्माद् बुद्ध्यादिवत्सर्वदा सविशेषाणामेव वर्णानां ग्रहणाच्चानात्वम्, तत्रैतत्स्यात् गगनादावकारोपश्लेषकृत एव भेदप्रत्ययो न स्वरूपभेद इति, तदयुक्तम्, अकारस्यापि भवन्मते भेदाभावात्, अविद्यमाने च तद्रूपश्लेषे दिग्गो दिग्गज इति भेदेन प्रतिभासो भवत्येव, तथा च समदः सम्मदः पटः पट्टः आसनम् आसनं मल्लः मल्लः अविक्क अविक्कः पति पत्तिः पतन पत्तनमित्यादावपि वर्णभेदप्रतीतिः, अर्थप्रतीतिभेदोऽपि च दिग्गजदिग्गजादौ शब्दान्तरनिमित्तको भवितुमर्हति न द्विरुच्चारणकृतः, ग्रन्थाधिक्यादर्थाधिक्यं नोच्चारणभेदात्, शतकृत्वोऽपि प्रयुक्ते गोशब्दे सास्नादिमदर्थव्यतिरिक्तवाच्यसप्रत्ययाभावात्, तथा च दिग्गज इति द्विगकारको निर्देश इत्याचक्षते शब्दविदो न द्विगकार उच्चारित इति ।

ननु गोगुरुरिगेहादावज्भेदेऽपि गकारप्रत्ययानुवृत्तैरेक एवायं गकारः, मैव बोचः, एष एव हि भेदप्रत्ययोऽस्माभिरुपदिशितः, विनाऽपि च अनुपश्लेषे दिग्गजादौ भेदप्रत्ययो वर्णितः, न च वयमभेदप्रत्ययमपह्नुमहे किं तु भेदप्रत्ययस्याप्यबाधितस्य भावादनन्यथासिद्धत्वाच्च गवादिवत्सामान्यविशेषरूपां ब्रूम, व्यञ्जकभेदनिबन्धनत्वं तु यरलवादावपि वक्तुं शक्यमित्युक्तमेव ।

अपि च शाबलेमादिभेदप्रत्ययस्यापि व्यञ्जकभेदनिबन्धनत्वादेक एवासी स्यात् ।

ननु तत्र को व्यञ्जको यद्भेदकृतः पिण्डभेदप्रत्यय इव्यते, आह च—

न पिण्डव्यतिरेकेण व्यञ्जकोऽत्र ध्वनिर्यथा ।

पिण्डव्यञ्जयैव गोत्वादिजातिर्नित्यं प्रतीयते ॥ इति

१. श्लोकवातिके स्फोटग्रन्थे श्लो० ३६ । अत्र शब्दे यथा शब्दव्यतिरेकेण व्यञ्जको ध्वनिर्वर्तते इति तद्भेदकृत एव शब्दभेदव्यवहारस्तथा गवादौ पिण्डव्यतिरे-



तदयुक्तम्, गोस्वजातेर्गोस्वदिहानीं विधादास्पदीभूतत्वात् पिण्डभेदप्रत्ययस्य चक्षुर्व्यापारभेदादप्युपपत्तेः ।

ननु सकृदपि व्यापृतलोचनस्य परस्परविभक्तपिण्डप्रतिभासो भवति, मैवम्, तदानीं गोमात्रप्रतीतिरेष शाबलेय एष बाहुलेय इति तु विशेषग्रहणे चक्षुर्व्यापारभेदोऽपरिहार्यः, यदि चाद्यगोपिण्डभेदे प्रथमाक्षसन्निपातजा बुद्धिः सुभगता गता गकारभेदे तर्हि किंकृतमस्या दौर्भाग्यम्, तत्रापि प्रथमश्रोत्रव्यापारवेद्यायामनवगतव्यञ्जकविभागस्यापि गगनगङ्गादौ गकारभेदः प्रतिभासते एवेत्यल्लप्रसङ्गेन ।

### गत्वादिजातिममर्थनम्

तदय वस्तुसंक्षेपः, उपेक्ष्यता वा सर्वत्र सामान्यविशेषव्यवहारः, इष्यतां वा गोत्वादिवद्गकारभेदवृत्ति गन्वसामान्यम् ।

अत्रमपि गत्ववदप्रत्याख्येयम् इतरेतरविलक्षणानामकाराणां ह्रस्वदीर्घप्लुतादिभेदेन प्रतिभासात्, य पुनरेकारेऽप्यकारप्रत्यभिज्ञान ब्रूयात्तस्यैकारोकारप्रतीतिष्वप्यकारस्यैव ग्रहणप्रसक्तिश्चात्स्वाविशेषात्, अथ तदविशेषेऽपि अवर्णादिवर्णस्य भेद इष्यते स तद्व्याप्तिरस्य न निहोतव्यः, एव च सत्यरण्यारप्यशब्दाश्चा भिन्नार्थप्रतीतिरुपपत्स्यते, उदात्तानुदात्तस्वरितसंवृतविवृतादिभेदोऽपि शब्दविदा प्रत्यक्ष एव गीतज्ञानमिव स्वग्रामभाषाविभाग, तस्मादष्टादशभेदमकारमाचक्षते, अस्व च तत्सामान्यमवर्णकुलशब्देन व्यवहरन्तीति प्रतिपद्यन्ते लोका न मरुद्भ्यः, अथ मरुतामपि तथा व्युत्पत्तेरर्थप्रतीतिहेतुत्वं तर्हि व्युत्पत्तिरेव प्रमाण स्याद् न शब्दः, व्युत्पत्तेरब्धभिचारात् शब्दस्य च व्यभिचारादिस्थास्तामेतत् ।

तस्माद्गत्वादिसामान्यैरर्थसंप्रत्ययात्मनः ।

कार्यस्य परिनिष्पत्तेर्न वर्णव्यक्तिनित्यता ॥

अपर आह, तिष्ठद् तावद् दूरत एव गत्वाद्यपरसामान्यं महासामान्यमपि शब्दन्व वर्णेषु नोपपद्यते ।

व्यक्त्यन्तरानुसंधानं यत्रैकव्यक्तिदर्शने ।

तत्रैकरूपसामान्यमिष्यते तत्कृतं च तत् ॥

गकारश्रुतिवेलायां न वकारावमर्शनम् ।

बाहुलेयपरामर्शः शाबलेयग्रहे यथा ॥

केन व्यञ्जको नास्ति इति किं भेदकृत पिण्डभेदव्यवहार स्यात् तथा च प्रत्यभिज्ञावत् शाबलेयादिषु गोत्वादिसामान्यमप्युपगन्तव्यं गत्वादिसामान्ये तु मानाभाव इत्यर्थः ।

शब्दः शब्दो ऽयमित्येवं प्रतीतिस्त्वप्रयोजिका ।

एषा हि श्रोत्रगम्यत्वमुपाधिमनुरुध्यते ॥

तदेतन्निरनुसधानस्याभिधानम्, अनुमन्धानप्रत्ययस्य सामान्यसिद्धावप्रवो-  
चकत्वात्, अनुसधानं हि सारूप्यादिजातीयेष्वपि भवति गवयग्रहणसमये गोपिण्डा-  
नुसंधानवत्, तस्मादबाधितैकरूपप्रत्ययप्रतिष्ठ एव सामान्यव्यवहारः ।

समानबुद्धिग्राह्ये ऽपि सामान्ये ऽवस्थिते क्व चित् ।

भवत्यन्यानुसधानं क्व चिद्वा न भवत्यपि ॥

तदस्ति खण्डमण्डादौ पिण्डसारूप्यकारितम् ।

गकारादिषु वर्णेषु तदभावानु नास्ति तत् ॥

न तु सामान्याभावात्, न च सारूप्यमेव सामान्यं साङ्ख्यवदभिधानं युक्तं  
विजातीयेष्वपि गोगवयादिषु तस्य दृष्टत्वात्, यदि च शब्द शब्द इत्यनुवृत्तबुद्धे  
श्रोत्रगम्यत्वोपाधिकृतत्वमुच्यते तर्हि गवादावप्येकबुद्धेर्बाह्योहाद्येकार्थक्रियाका-  
रित्वनिबन्धनत्वाद् गोत्वादिजातिनिह्वो बौद्धवन्मन्तव्यः, न चैतदेवम्, तद्गो-  
त्ववच्छब्दत्वमपि न प्रत्याख्येयम् ।

एतेन ब्राह्मणत्वादिसामान्यमपि समर्थितं वेदितव्यम् उपदेशमहायप्रत्यक्ष-  
गम्यत्वात्, नो चोपदेशापेक्षणादप्रत्यक्षत्व तस्य भवितुमर्हति गोत्वादिप्रत्ययस्या-  
पि सम्बन्धग्रहणकात्रे तदपेक्षत्वदर्शनात् उक्तं च न हि यद्गिरिशृङ्गमारुह्य  
गृह्यते तदप्रत्यक्षमिति, न चोपाधिक पैठोनसिपैप्लादिप्रभृतिषु ब्राह्मणप्रत्ययः  
उपाधेरग्रहणात्, औपाधिकत्वस्य गोत्वादावपि वर्तुं शक्यत्वात् ।

अपि चोपदेशेन पेक्षमपि चक्षुः क्षत्रियादिविलक्षणं सौम्याकृति ब्राह्मण  
जातिमवगच्छति इत्येके । तदलमनया कथया ।

### शब्दनित्यत्वसमर्थकयुक्तीनां परिहरणम्

प्रकृतमुच्यते, गत्वादिभिर्जातिभिरेवार्थसप्रत्ययोपपत्त्यर्थदुक्तं 'नित्यस्तु स्यात्  
दर्शनस्य परार्थत्वात्' इति एतदयुक्तम्, एतेन 'सर्वत्र यौगपद्यात्' इत्येवमपि  
प्रत्युक्तम्, सम्बन्धनियमस्य गत्वादित्य एव सिद्धेः ।

यदपि सख्याभावा कृत्वमुच्चप्रयोगदर्शनमुद्ग्राह्यं तदपि व्यभिचारि ।

कृत कान्तस्य तन्वङ्ग्या त्रिरपाङ्गविलोकनम् ।

चतुरालिङ्गनं गाढमश्रुकृत्वश्च चुम्बनमिति ॥

१. जै० अ० १ म० १ सू० १९ । अयमर्थः गोशब्दे उच्चरिते सर्वगोव्य-  
क्तीनां बोधस्य यौगपद्यादाकृतिवचनत्व शब्दस्य, न चाकृत्वाऽनित्यशब्दस्य शक्ति-  
ग्रह इति शब्दस्य नित्यत्वमास्थेयम् । इति वस्तुतस्तु मद्रचित्तजैर्मिनिसूत्रप्रभाषाम् ।

तद्धेदे ऽपि दर्शनात्, अथ तत्र स्त्रीपुंसयोगभेदे शुम्बनादिक्रियामात्रभेद एवेत्युच्यते तथा ऽप्यपूर्वेषु ब्राह्मणेषु भुक्तवत्सु पञ्चकृत्वो ब्राह्मणा भुक्तवन्त इति व्यवहारो दृश्यते ।

कविना सदनुप्रासे निबद्धे ऽक्षरडम्बरे ।  
गङ्गारा वहवो दृष्टा इति व्यवहरन्ति हि ॥  
यदपि प्रत्यभिज्ञानं तद्द्वारकमुदाहृतम् ।  
तस्यापि सिद्धे प्रामाण्ये जात्यालम्बनता भवेत् ॥  
नृत्ताभिनयचैष्टादिप्रत्यभिज्ञानतो वयम् ।  
विशेष प्रत्यभिज्ञाने न पश्यामो मनागपि ॥  
शब्दस्य प्रत्यभिज्ञानवेलायामेव दृश्यते ।  
शब्दरूपस्य विध्वंस इति तन्नित्यता कुतः ॥

यद्यपि च अणभङ्गभङ्गे प्रत्यभिज्ञाप्रामाण्यमस्माभिरपि समर्थयिष्यते तथा ऽपि स्तम्भादिप्रत्यभिज्ञाया शब्दप्रत्यभिज्ञाया एष एव विशेषः यदत्र ध्वस्त शब्द इति तदैव प्रत्ययो जायते अत एव तिरोरिते ऽपि भावादियमप्रमाणं प्रत्यभिज्ञेत्याहुः ।

यद्यपि ध्रियते ऽस्माकं शब्दो द्वित्रानपि क्षणान् ।  
प्रत्यभिज्ञा तु कालेन तावता नावकल्पते ॥

तथा हि शब्द उत्पद्यते तावत्ततः स्वविषयं ज्ञानं जनयति, अजनकस्य प्रतिभासायोगात् ततस्तेन ज्ञानेन शब्दो गृह्यते ततः संस्कारबोधः ततः पूर्वज्ञात-  
शब्दस्मरणं ततस्तत्सचिवं श्रोत्रं मनो वा शब्दप्रत्यभिज्ञानं जनयिष्यति तथा  
शब्दो ग्रहीष्यत इतीयत्कुतो ऽस्य दीर्घमायुः, प्रत्यभिज्ञाप्रामाण्यादेव तावदायु-  
स्तस्य कल्प्यत इति चेत्तस्य कल्प्येत यदि विनाशप्रत्ययस्तदैव न स्यात्, अपि  
च गोशब्दो ऽयमश्वशब्दो ऽयमिति तदभिधानविशेषोत्पत्त्यात् ।

नानानुस्मरणं तस्य तदैवावश्यमापतेत् ।  
विज्ञानयौगपद्याच्च कालो दीर्घतरो भवेत् ॥  
यदप्युदितमुद्दाममेघश्यामासु रात्रिषु ।  
साम्यं सौदामिनाधामजन्यया प्रत्यभिज्ञया ॥  
सदसत्कालदैर्घ्येण तदवस्थितिसम्भवात् ।  
विद्युद्दृष्टे च वृक्षादौ नाशसंविन्त्यसम्भवात् ॥

प्रत्यभिज्ञा नाम स्मर्यमाणानुभूयमानसामानाधिकरण्यग्राहिणी । संस्कारस-  
चिवेन्द्रियजन्या प्रतीतिरिति केचित् ।

अन्ये मन्यन्ते स्मर्यमाणपूर्वज्ञानविशेषितार्थग्राहित्वात्प्रत्यभिज्ञायास्तद्विशे-  
षणस्य चार्थस्य बाह्येन्द्रियग्राह्यत्वानुपपत्तेः स्तम्भादावपि मानसी प्रत्यभिज्ञेति ।

निर्वन्धस्त्विह नास्माकं सा यथा ऽस्तु तथास्तु वा ।  
 शब्दे विनाशज्ञानात्तु न सा नित्यत्वसाधिका ॥  
 बाध्यबाधकभावे तु नियमो ननु किंकृतः ।  
 शब्दस्य प्रत्यभिज्ञानविनाशप्रतिभासयोः ॥  
 उच्यते प्रत्यभिज्ञानमन्यथा ऽप्युपपद्यते ।  
 गत्वादिजातिविषय यद्वा सादृश्यहेतुकम् ॥  
 न त्वभिव्यञ्जकध्वंसान्नाशधीरपि सेत्स्यति ।  
 तदसावपि बाध्या ऽस्तु यद्वा भवतु सशयः ॥  
 मैवं विनाशिताबुद्धिर्भेदबुद्ध्युपवृंहिता ।  
 सा चेयं चान्यथासिद्धे इति वक्तुमसाम्प्रतम् ॥  
 प्रत्यभिज्ञा च सारेक्षा निरपेक्षा त्वभावधीः ।  
 तेनैवमादौ विषये प्रत्यभिज्ञैव बाध्यते ॥

शब्दाभावस्य ग्रहणात्प्रत्यभिज्ञायाश्च पूर्वानुसन्धानादिसव्यपेक्षत्वात्, अपि च प्रत्यभिज्ञा व्यभिचरति कर्मादिषु गृह्यते तेनास्यां शब्दे ऽप्यभावप्रत्ययोपहतवपुषि क. समाश्वास, न चेद प्रत्यक्षे ऽप्यनैकान्तिकत्वोद्भावनम् अपि तु विनाशप्रत्ययप्रतिहतप्रभावा प्रत्यभिज्ञा नित्यत्व कर्मादिष्विव शब्देपि न सावयितु प्रभवति इति दृष्टान्तस्य को ऽवसर, सत्यम् आहिकास्तु भवादृशा. स्वयमनवबुध्यमाना एव बुद्ध्यन्ते ।

यत्तु प्रवृद्धरभसतया बुद्धिकर्मादावपि नित्यत्वसमर्थनं तदस्त्वन्तमलौकिकमित्युक्तम् ।

किं नाम शब्दनित्यत्वसमर्थनतृषातुरः ।

जङ्गमं स्थावरं चैव सकलं पातुमिच्छसि ॥

तस्मादलमतिरभसप्रवृत्ताभिराभिर्बुद्धिकर्मादिनित्यत्वसमर्थनकथाभिः ।

### शब्दाभिव्यक्तिपक्षखण्डनम्

यत्पुनरभिव्यक्तिपक्षे शब्दस्य ग्रहणे नियमाभावमाशङ्क्य श्रोत्रसंस्कारेण विषयसंस्कारेणोभयसंस्कारेण वा नियतं ग्रहणमुपपन्नं तद्वञ्चनामात्रम्, समानदेशानां समानेन्द्रियग्राह्याणां प्रतिनिधतव्यञ्जकव्यञ्जयत्वादर्शनात्, ये पुनरत्र गन्धा उदाहृता ते समानेन्द्रियग्राह्या भवन्ति न सामानदेशाः ।

एकभूम्याश्रितत्वेन तुल्यदेशत्वकल्पने ।

भवेत्समानदेशत्वं हिमवद्विन्ध्ययोरपि ॥

एकत्वे ऽपि भुवो भान्ति पदार्थाः पार्थिवाः पृथक् ।

व्यज्यन्ते तदधिष्ठाना गन्धास्तैस्तैर्निबन्धनैः ॥

भवन्त्वनाश्रिताः शब्दा यदि वा ऽऽकाशसंश्रिताः ।

सर्वथा भिन्नदेशत्वमेषां वक्तुं न शक्यते ॥

ननु यथैकत्वे ऽपि नभस तद्भागकल्पनया प्रतिपुरुषं श्रोत्रेन्द्रियभेदः एव तद्भागकल्पनयेव शब्दानामपि अममानदेशत्वाश्रित्यतव्यञ्जकव्यङ्ग्यता भविष्यति नैवमुपपद्यते यत्रैव वक्तुमुवाकाशदेशे भोतृभोत्राकाशदेशे वा गोशब्द उपलब्ध तत्रैवाश्वशब्द इदानीमुपलभ्यते न पुनरतिमुक्तकुसुमे य उपलब्धो गन्ध स बन्धूके मधूके वा कदा चिदुपलभ्यत इति ।

तस्मात्समानदेशत्वान्न व्यक्तो नियमो भवेत् ।

उत्पत्तौ तु व्यवस्थाया तद्भेद उपपद्यते ॥

नादैः संक्रियतां शब्द श्रोत्रं वा द्वयमेव वा ।

सर्वथा नियमो नास्ति व्यञ्जकेष्विति निश्चयः ॥

व्यवस्था व्यञ्जकानां चेदुच्यते ऽदृष्टकारिता ।

उत्पत्तौ दृश्यमानायां दृष्टमप्यविरोधकम् ॥

न च स्तिमितमाकृतापनयनव्यतिरिक्तः कश्चन श्रोत्रसंस्कारो विद्यते, तत्र चातिप्रसङ्ग उक्त एवातिरिक्तसंस्कारकल्पनायां त्वदृष्टकल्पना, स्थिरे च शब्द-संस्कारग्रहणमिति पुनरनभिव्यक्तस्यापि गोशब्दस्य अवर्णं स्यात्, तद्ग्रहणहेतोः संस्कारस्य स्थिरत्वात्, तत्क्षणिकत्वे तु शब्दक्षणिकतैव साध्वी प्रतीयमानत्वात् ।

यत्तु भर्तृभिन्नस्तमेव संस्कारं श्रोत्रेन्द्रियमभ्युपैति तदिदमपूर्वकं किमपि पाण्डित्यम्, इन्द्रियस्य हि संस्कार्यस्य कल्पनमनुपपन्नम्, अनश्वरत्वे तु शश्व-देव शब्दकोलाहलप्रसङ्ग इति यत्किं चिदेतत्, भट्टेनैव सोपहासमेव दूषित पक्ष इति किमत्र विमर्देन ।

यदपि भट्ट आह —

यदि त्ववश्यं वक्तव्यस्तार्किकोक्तिविपर्ययः ।

ततो वेदानुसारेण कार्या दिक्श्रोत्रतामतिः ॥ इति ।

तदप्यसांप्रतम्—

दिशां कार्यान्तराक्षेपादागमान्यपरत्वतः ।

आहोपुरुषिकामात्रं दिग्द्रव्यश्रोत्रकल्पनम् ॥

इन्द्रियाणां भौतिकत्वस्य साधयिष्यमाणत्वादिशब्दाभूतत्वाज्ज्ञेन्द्रियप्रकृतित्वं व्यापकत्वाविशेषे वा कालात्मनोरपि तथाभावप्रसङ्गः, तयोरन्यत्र व्यापारकत्वा-

१. श्लोकवार्तिके शब्दाधिकरणे श्लो० १५० । अभिगुप्तैषे सङ्ख्यमानस्य पथोरङ्गानां प्रकृतौ लय सूर्य चक्षुर्गमयतादित्यादिना उक्तस्तत्रैव 'दिशःश्रोत्रम्' इति श्रोत्रस्य दिशि लयः प्रतिपादित इति वेदानुसारेण दिश एव श्रोत्रत्वं नाकाशस्येत्यर्थः ।

न्नेन्द्रियप्रकृतित्वमिति चेद् दिग्द्रव्ये ऽपि तुल्यमेतत्, अगमस्त्वन्धपर एव, यथा हि सूर्यं चक्षुर्गमयताद् दिशः श्रोत्रमिति पठ्यते एवमन्तरिक्षमसूनिति च पठ्यते एव, न चासवो ऽन्तरिक्षप्रकृतिका पवनात्मकत्वात्, तस्मात्कृत दिशा आकाशदेश एव कर्णक्षपकुल्यवच्छिन्नः शब्दनिमित्तोपभोगप्रापकधर्माधर्मोपनिबद्ध श्रोत्रमित्युक्तम् ।

ननु धर्माधर्मकृतश्रोत्रनियमवर्धभाव्यक्तिनियमो ऽपि शब्दस्य तत्कृत एव भविष्यति किमिति तदनियमो नित्यत्वपक्षे चोच्यत इति, नैतद्युक्तम्, चक्षुरादीन्द्रियाणां वैकल्यमदृष्टनिबन्धनमन्धकारप्रभृतिषु दृश्यते न पुनः पदार्थस्थितिरदृष्टवशाद्विपरिवर्तते, व्यञ्जकधर्मातिक्रमे हि हिममपि शैत्य स्वधर्ममतिक्रामेत्, व्यञ्जकेषु नियमो न दृष्ट इत्युक्तम्, दृष्टे च वर्णभेदे नियतोपलब्धिहेतौ सम्भवति सति किमयमदृष्टमस्तके भार आरोप्यते, कथं चाभिव्यक्तिपक्षे तीव्रमन्दविभाग, तावतादयो हि वर्णधर्मा वा स्युः ध्वनिधर्मा वा वर्णधर्मत्वे तीव्रगकारादन्यत्वं मन्दस्येत्यस्मन्मतानुप्रवेशः ।

ध्वनिधर्मत्वपक्षे तु श्रोत्रेण ग्रहणं कथम् ।

न हि वायुगतो वेगः श्रवणेनोपलभ्यते ॥

यत्तु व्यक्तिधर्माः कृशत्वस्थूलत्वादयो जातावुपलभ्यन्त इति दर्शितं तत्काममुपपद्येतापि जातेर्व्यक्तेस्तद्धर्माणां च समानेन्द्रियग्राह्यत्वात् ।

इह तु स्पर्शनग्राह्यः पवनो ऽतीन्द्रियो ऽथ वा ।

तद्धर्माः श्रवणे शब्दे गृह्यन्त इति विस्मयः ॥

यत्तु बुद्धिरेव तीव्रमन्दवतीति तदतीव सुभाषितम्, असति विषयभेदे बुद्धिभेदानुपपत्तेः ।

किं च नित्यपरोक्षा ते बुद्धिरेवं च नादवत् ।

तदग्रहान्न तोत्रादितद्धर्मग्रहसम्भवः ॥

अहो तीव्रादयस्तीव्रे प्रपाते पतिता अमी ।

यो गृह्यते न तद्धर्मा यद्धर्माः स न गृह्यते ॥

यश्चाभिभववृत्तान्तस्त्वन्मते मरुतामसौ ।

अनिले चाभिभूते ऽपि शब्दो न श्रयते कथम् ॥

दीपे ऽभिभूते रविणा न हि रूपं न गृह्यते ।

नियतव्यञ्जकत्वं तु प्रतिक्षिप्तमदर्शनात् ।

यत् शङ्खादिशब्दानां श्रोत्रग्राह्यत्वसिद्धये ।

शब्दत्वं तत्र तद्ग्राह्यमित्यवादि तदप्यसत् ॥

सत्यं वदत दृष्टं वा श्रुतं वा क्व विदीदृशम् ।

आश्रयस्य परोक्षत्वं तत्सामान्योपलम्भनम् ॥

शब्दो न ते ऽस्त्य(स्ति)वर्णात्मा न शब्दो(ब्दो)वर्णसम्भवः ।

न नादवृत्ति शब्दत्वमिति तद्ग्रहणं कथम् ॥

अभिव्यङ्ग्यशब्दपक्षापेक्षया कार्यशब्दपक्षे लाघवम्

यत्ननिर्दिष्टं मन्वारितं व्यङ्ग्यकार्यपक्षयोः क्व शब्दग्रहणे गुर्वी कल्पना भवति क्व वा शब्दमिति तदपि मौल्यप्रमाणविचारसापेक्षत्वादप्रयोजकम् ।

यदि मौल्यप्रमाणेन साधिता नित्यशब्दता ।

त्वदुक्ता कल्पना साध्वी मदुक्ता तु विपर्यये ॥

कोष्ठयेन च बहिः प्रसरता समीरणेन सर्वतः स्निग्धमाहतापसरणं क्रियते इत्येतदेव तावदलौकिकं कल्पितम्, “यग्नेरूर्ध्वं पवनं वायोस्तिर्यग्गमनमणुमन-  
सोश्चाद्य कर्मस्य दृष्टकारितानि” इति मरुता तिर्यग्गमनस्वभावत्वादूर्ध्वमधश्च शब्द-  
अवगण न भवेत् ।

यावन्न वेगिना ऽन्येन प्रेरितो मातरिश्चन ।

तावन्नैरगिर्को वायुर्न तिर्यग्गतिमुज्झति ॥

अधोमुखप्रयुक्तो ऽपि शब्द ऊर्ध्वं प्रतीयते ।

उत्तानवदनोक्तो ऽपि नाधो न श्रूयते च सः ॥

कदम्बगोलकाकारशब्दारम्भो हि सम्भवेत् ।

न पुनर्दृश्यते लोके तादृशी मरुतां गतिः ॥

आकण्ठानन्दनोरन्ध्रचर्मवृत्तमुखोदितः ।

शब्दो यः श्रूयते तत्र न कोष्ठथानिलसंपणम् ।

कुड्यादिप्रतिवन्धेन वायोरप्रसरणं भवद्भिरपि कथितमेव निविवरचर्मपु-  
टोपच्छो ऽप्यसौ न प्रसरेत् ।

अपि च सर्वतो निबद्धनवद्वारस्यापि जठरे गुग्गुराशब्दो मन्दगान्धे. श्रूयते  
अत्र कुतो व्यञ्जकानां कोष्ठपवनानां निस्सृतिः, रोमकूपनिस्सृतानामपि सूक्ष्म-  
तया स्तिमितबाह्यवाय्वप्रसरणसामर्थ्याभावः, किं च मनागपि बहिर्वायौ वाति न  
शब्दअवगण स्यादिति दुर्वलो ऽपि बाह्यः पवनः प्रबलादपि कोष्ठयत्रायावर्त्तनीया-  
न्भवतीति कथं तेनापसार्येत, अन्ये एव सूक्ष्मा वायवः शब्दावगणकारिणो न पुन-  
रेते परिदृश्यमाना इयमा इयमाकलतालास्योपदेशिनो मातरिश्चन इति चेन्न,  
विशेषे प्रमाणाभावात् यं च सूक्ष्मा अपि वायवः तिरोदधति त सुतरा बलीयासो  
ऽपि विवृणुयगिति यत्किं चिदेतत्, तस्मा सजातीयशब्दसन्तानारम्भपक्ष एव  
युक्त्यनुगुणः, तथा हि सजातीयगुणारम्भिणो गुणास्तावद्दृश्यन्ते एव रूपादयः,  
अमूर्ताः ऽपि च बुद्धिर्बन्धन्तरमागममाणा दृश्यते देशान्तरे ऽपि

सैव कार्यमारभते पथि गच्छतो देवदत्तादेरेकस्मादात्मप्रदेशात्प्रदेशान्तरे  
बुद्ध्युत्पाददर्शनात्, कार्यारम्भविरतिरपि भवति, अद्वैताधीनससर्गाणा सहकारि-  
णामनवस्थानात् ।

तीत्रेणापि शनैरेवमतीव्रारम्भसम्भवः ।

सीदत्सचिवसामर्थ्यसापेक्षक्षीणवृत्तिना ॥

वीचीसंतानदृष्टान्तः किं चित्साभ्यादुदाहृतः ।

न तु वेगादिसामर्थ्यं शब्दानामस्त्यपामिव ॥

यत्तु कृत्वादित्यवधाने किमिति विरमति शब्दसन्तानागम्भ इति, नैष दोषः,  
निरावरणस्य हि व्योमनः शब्दारम्भे समवायिकारणस्य तथा दर्शनात्कल्प्यते  
नाकाशमात्रस्येति ।

### शब्दस्य गुणत्वसाधनम् ।

यदपि गुणत्वमिदं शब्दस्येति तत्र के चिदाश्रितत्वाद् गुणत्वमाचक्षते ।  
तदयुक्तम् —

आश्रितत्वं गुणत्वे हि न प्रयोजकमिष्यते ।

षण्णामपि पदार्थानामाश्रितत्वस्य सम्भवात् ॥

दिक्कालपरमाण्वादिनित्यद्रव्यातिरेकिणः ।

आश्रिता षडपीष्यन्ते पदार्थाः कणभोजिना ॥

न च व्योमाश्रितत्वमपि शब्दस्य प्रत्यक्षमप्रत्यक्षे नमसि तदाश्रितत्वस्या-  
प्यप्रत्यक्षत्वात् ।

कथमाधारपारोक्ष्ये शब्दाप्रत्यक्षतेति चेत् ।

यथैवात्मपरोक्षत्वे बुद्ध्युत्पादेरुपलम्भनम् ॥

एतदेवासिद्धमिति चेद् अल वादान्तरगमनेन उपरिष्ठान्निर्णयमाणत्वात्,  
किमेतर्हि शब्दस्य गुणत्वे प्रमाण परिशेषानुमानमिति ब्रूमः, प्रसक्तयोर्द्रव्यकर्मणोः  
प्रतिषेधे सामान्यादावप्रसङ्गाच्च गुण एवावांशयते, शब्द कथं पुन न द्रव्यं  
शब्दः एकद्रव्यत्वात्, अद्रव्यं वा भवति द्रव्यम् आकाशपरमाण्वादि अनेकद्रव्यं  
वा द्रव्यणुकादि कार्यद्रव्यम्, एकद्रव्यं तु शब्द एकाकाशाश्रितत्वात् तस्मान्न  
द्रव्यम्, नापि कर्मशब्दः शब्दान्तरजनकत्वात्, कर्मणो हि समानजात्यारम्भकस्य  
नास्ति सत्ताशब्दत्वादिसामान्यसम्बन्धाच्च सामान्यादित्रयप्रसङ्गो ऽस्य नास्तीति  
पारिशेष्याद् गुण एव शब्दः ।

ननु गुणत्वसिद्धौ सत्यामाकाशाश्रितत्वं शब्दस्य भविष्यति गुणस्य द्रव्या-  
नाश्रितस्यादर्शनात् पृथिव्यादीनां च शब्दाभ्यत्वानुपपत्तेः, ततश्च गुणत्वे सत्ये-  
कद्रव्यत्वम् एकद्रव्यस्येति सति गुणत्वमितीतरेतराभ्यत्वम्, तथा च समानजा-



तीयारम्भकत्वमपि गुणवसिद्धिमूलमेव, गुणत्वे सति शब्दस्याकाशाभितत्वा-  
सदात्मकेन श्रोत्रेण ग्रहणं तत्र देशान्तरगतसंयोगविभागप्रभवस्य शब्दस्य  
सन्तानमन्तरेण श्रोत्रदेशप्राप्त्यभावेन सिद्ध्यतीति गुणत्वसिद्धिमूला सन्तान-  
कल्पना, सन्तानकल्पनया च समानजात्यारम्भकत्वात्कर्मव्यवच्छेदे सति गुण-  
वसिद्धिर्गतिः तरेतराश्रयमेव ।

उच्यते—नोभयप्राप्त्यैव दोषः श्रोत्रग्राह्यत्वादेव शब्दस्याकाशाभितत्वं  
कल्प्यते समानजातीयारम्भकत्वं च गुणत्वात्, आकाशेकदेशो हि श्रोत्रमिति  
प्रसाधितमेतत्, प्राप्यकारित्वं चेन्द्रियाणां वक्ष्यते, न चाकाशानाभितत्वे शब्दस्य  
श्रोत्रेण प्राप्तिर्भवति न चाप्राप्तस्य ग्रहणमिति तदाश्रितत्वं कल्प्यते, एव समा-  
नजातीयारम्भकत्वमपि तत् एव भावणत्वात् दूरवर्त्तिनः शब्दस्य श्रवणे  
सति कल्प्यते, न तु गुणत्वादिति नेतरेतराश्रयत्वम्, कार्यत्वादाकाशाश्रितत्वं  
कल्प्यत इत्येकै ।

ननु कार्यत्वादप्याकाशाश्रितत्वकल्पनाया तदवस्थमेवेतरेतराश्रयत्वं कार्यत्वा-  
दाकाशाश्रितत्वमाकाशाश्रितत्वे सति नियतग्रहणपूर्वं पूर्वरीत्या कार्यत्वमिति,  
नैतदेवम्, भेदविनाशप्रतिभासाभ्यामेव कार्यत्वसिद्धेः, किमर्थस्तहि नियतग्रह-  
णसमर्थनायायमियान्प्रयाम क्रियते, नियतग्रहणमपि कार्यपक्षानुगुणमिति दर्शयितुं  
न पुनरैव कार्यत्वे युक्तिरित्युक्तं सूक्ष्मेक्षिकया ।

अपर आह परितन्दविलक्षणस्य प्रत्यक्षादकर्मत्वं शब्दस्य साध्यते न  
समानजात्यारम्भकत्वादितरेतराश्रयस्वर्णोऽपि नास्तीति, तस्मात्सर्वथा परि-  
शेषान्मानाच्छब्दस्य गुणत्वसिद्धिः, कथं तर्ह्यस्य महत्वादियोगो निर्गुणा गुणा  
इति काणादा, अस्ति हि प्रतीतिर्महान् शब्द इति, समानजातीयगुणाभिप्राय  
तत्कणादवचनमिति न दोषः, तस्मादाकाशगुणः, शब्दः । अपि च—

यथा ऽऽत्मगुणता हीच्छाद्वेषादेरुपपत्त्यते ।

शब्दो नयेत तेनैव भविष्यति नभोगुण ॥

ये तु समानजातीयशब्दारम्भकत्वनिषेधहेतवः शब्दत्वादित्यादयः परैरुप-  
न्यस्ताः तेषामप्रयोजकत्वाच्च साधनत्वम् ।

इत्थं सन्तानवृत्त्या च शब्दग्रहणसम्भवे ।

कल्पना ऽल्पतरा ऽस्माकं न शब्दव्यक्तिवादिनाम् ॥

शाक्यकापिलनिर्ग्रन्थग्रथितप्रक्रियाम्प्रति ।

यत्तु दूषणमाख्यान्मस्माकं प्रियमेव तत् ॥

तस्मात्कार्यपक्षे नियतग्रहणोपपत्तेः, अभिव्यक्तिपक्षे च तदभावात्कार्यं एव  
शब्द इति स्थितम्, तदिदमुक्तं सूत्रकृता 'आदिमत्त्वादेन्द्रियकत्वात्कृतकवदुप-

चाराच्चानित्यः शब्द' इति<sup>१</sup> । आदिमत्त्वादिति सयोगविभागदीनां शब्दे कार-  
कत्वं न व्यञ्जकत्वमिति दशितम्, अतश्च न प्रयत्ननान्तरीयकत्वमनैकान्तिकम्  
ऐन्द्रियकत्वादिति, कार्यपक्षे एष शब्दस्य नियत ग्रहणमित्युक्तम्, प्रतिपुरुष  
प्रत्युच्चारण च शब्दभेदस्यैन्द्रियकत्वादिति वा हेत्वर्थः, तेन प्रत्यभिज्ञादुराक्षा  
श्रोत्रियागामपाकृता भवति, कृतकवद्गुपचारादिति तीव्रमन्दविभागाभिभवादि-  
व्यवहारदर्शनात्सुखदुःखादिवदनित्यः शब्द इति दशितम्, तथा "प्रागुच्चा-  
रणादनपठध्वे. आचरणाद्यनपठध्वेश्च" इत्यनेन<sup>२</sup> सूत्रेण शब्दाभावकृतमेव  
तदग्रहणमिति, न हि स्तिमिता वायव शब्दमावरीतुमर्हति मूर्त्तं हि मूर्त्तेन  
व्यवधीयते नामूर्त्तभाकाशादिवत्, न च प्रकृत्यैवाकाशादिवदतीन्द्रियः शब्दः,  
तस्मात्क्षणिकप्रतीतेस्तत्कालमेव शब्दस्थावस्थानमित्यस्थानहेतोर्वापि नान्यथा-  
सिद्धत्वम्, वास्तविककृता<sup>३</sup> शब्दानित्यत्वे साधनमभिहितम् अनित्यः शब्दो  
जातिमत्त्वे मत्तस्मदादिनाद्यकरणप्रत्यक्षत्वाद् घटवदिति

यत्त्वत्र जातीनामपि जातिमत्त्वादनेकान्तिकत्वमुद्गाधितम् 'एकार्थसमवायेन  
जातिर्जातिमर्त्यतः' इति तदत्यन्तमनुपपन्नम्, निरसामान्यानि सामान्यादीर्न हि  
सुप्रसिद्धत्वात्, न हि घटे घटत्वपाथिवत्वे स्त इति घटत्वसामान्ये ऽपि पाथिवत्व-  
सामान्यमस्तीति शक्यते वक्तुम् अतो निरवद्य एवाय हेतुः, तेन यदुच्यते—

जातिमत्त्वैन्द्रियत्वादिवस्तुसन्नात्रबन्धनम् ।

शब्दानित्यत्वस्मिद्ध्यर्थ<sup>४</sup> को वदेद्यो न तार्किकः ॥ इति ।

तदविदितताकिकपरिस्पन्दस्य व्यावृत्तम्, इह त्वप्रयोजका हेतवो भवन्ति ।

ह्यस्तनोच्चारितस्तस्माद्गोशब्दो ऽद्यापि वर्त्तते ।

गोशब्दज्ञानगम्यत्वाद्यथोक्तो ऽद्यैष गौरिति<sup>५</sup> ॥

विज्ञानग्राह्यता नाम वस्तुम्वाभाव्यबन्धना ।

नित्यत्वे कृतकत्वे वा न खल्वेषा प्रयोजिका ॥

अप्रयोजकता चैवंप्रायाणां चैवमुच्यते ।

म्वयं चैते प्रयुज्यन्ते हेतुत्वेनेति किं त्विदम् ॥

१. गौतमसूत्रम् अ. २ आ. २ सू. १४ ।

२. गौतमसूत्रम् । अ. २ आ. ७ सू. १० ।

३. 'कूपपुरणयत्नेन ख निरोधीयते यदा । अस्थानादित्यय हेतुस्तदानैका-  
न्तिको भवेत् । आकाशधीप्रबन्धो हि तदा तस्मिन् तिष्ठति ॥३४॥ तिरोहितान-  
भिष्यक्ते. शब्दवद्विप्रबन्धवत् । इति श्लोकावार्तिके शब्दनित्यताप्रकरणे ।

४. औद्योतकरे न्यायवार्तिके अ. २ सू. १४ शब्दत्वे व्यभिचारवारणाय  
सत्यन्तम् ; आत्मनि व्यभिचारवारणाय बाह्येति ।

५. श्लोकावार्तिके शब्दनित्यताप्रकरणे ४१६ श्लो० ।

एवं नित्यत्वे दुर्बलो युक्तिमार्गः  
तस्मान्मन्तव्यः कार्यं पवेति शब्दः ।  
वाचोयुक्तित्वे वैदिको यो ऽनुवादः  
न्याये प्रयुक्तं किफरस्तत्प्रयोगः ॥

अग्निभक्तिभावस्याभावादपि शब्दस्य क्षणिकतां न वक्तुमलम् । स्थूलवि-  
शेषभावादिति बहुक्तं तदपि युज्यते ।

मृक्षमविनाशापेक्षी नाशः स्थूलस्थिरस्य कुम्भादेः ।  
प्रकृतितरणस्य नाशः शब्दस्य स एव हि स्थूलः ॥  
अत्राद्यपि क्षणिकतां कथयेत्पुरो वा  
शब्दस्तदैव कथमक्षणिको ऽभिधेयः ।  
युक्त्यन्तराद्यदि तत्रैव हि तर्हि चिन्त्यं  
किं प्रौढिवादबहुमानपरिग्रहेण ॥  
अलमनिवृत्तितोक्त्या त्यज्यतां नित्यवादः  
कृतक इति नयज्ञैर्गृह्यतामपि शब्दः ।  
सति च कृतकभावे तस्य कर्त्ता पुराणः  
कविरविरल भक्तिर्युक्त एवेन्दु मौलिः ॥

इति श्रीजयन्तभट्टविरचिताया न्यायमञ्जर्यां तृतीयमाह्निकम् ।

### वेदाना पौरुषेयत्वम्

एवं कृतकत्वे वर्णानां साधिते सति वर्णात्मिनः पदात्प्रभृति सर्वत्र पुरुषस्य  
स्वातन्त्र्यं सिद्धं भवति ।

पदनित्यत्वपक्षे ऽपि वाक्ये तद्रचनात्मके ।  
कर्तृत्वसम्भवात्पुसो वेद कथमकृत्रिमः ॥

तथा च वैदिक्यो रचना कर्तृपूर्विकाः रचनात्वाल्लौकिकरचनावत् ,  
एष च पञ्चलक्षणो हेतु प्रयोजकश्चेति गमक एव न हेत्वामास , न ताव-  
दयमसिद्धो हेतु दान्नो देवीरभीष्टये' इत्यादिषु वेदवाक्यसन्दर्भेषु पदरच-  
नायाः स्वरक्रमादिविशेषवत्याः प्रत्यक्षत्वेन पक्षे हेतोर् वर्तमानत्वात् , नापि  
विरुद्धः कर्तृत्ववति सपक्षे कुमारसम्भवादौ रचनात्वस्य विद्यमानत्वात्,  
नाप्यनैकान्तिकः कर्तृरहितेषु गगनादिषु, गगनकुसुमादिषु वा रचनाया  
अदृष्टत्वात् , नापि काव्यात्यापदिष्ट , प्रत्यक्षेणा मेन वा वेदे वक्त्रभाव-  
निश्चयानुत्पादात् , नापि सत्प्रतिपक्षः प्रकरणचिन्ताहेतोः स्थाणुपुरुषविशेषानुप-

लब्धेरिव हेतुत्वेनानभिधानात्, नापि परमाण्वनित्यतायामिव मूर्तत्वमप्रयोज-  
कमिद साधन रचनाविशेषाणां कर्तृव्यापारसाध्यत्वावधारणात्, यथा धूमस्य  
ज्वलनाधीन आत्मलाभो नृतिस्तु धूमादग्ने तथेह कर्त्रधीना रचनानामभिनिर्वृ-  
त्तिः प्रत तिस्तु ताम्य. कर्तुरिति, तस्मात्प्रयोजक एवाय हेतुः ।

### वेदापौरुषेयत्वहेतुनिरासः

ननु सत्प्रतिपक्षत्वे विवदन्ते च तथा च मीमांसकैः प्रतिहेतुरिह गीयते ।

वेदस्याध्ययनं सर्वं गुर्वध्ययनपूर्वकम् ।

वेदाध्ययनसामान्यादधुना ऽध्ययनं यथा ॥ इति ॥

नैतद्युक्तम्, एवमायाणां प्रयोगाणामप्रयोजकत्वात्, न हि तच्छब्दवाच्यत्व-  
कृतमनादिस्वप्नपद्यते, अनैकान्तिकश्चाय हेतुर्भारते ऽप्येवमभिधातुं शक्यत्वात्,  
भारताध्ययनं सर्वं गुर्वध्ययनपूर्वकं भारताध्ययनवाच्यत्वादिदानोन्तनभारताध्ययन-  
वदति ।

ननु भारते कर्तृमृतिरविगीता विद्यते यद्येव वेदे ऽपि प्रजापतिः कर्त्ता  
स्मर्यत एव, अथ वैदिकमन्त्रार्थवादमूल्ये प्रजापतिस्मृति प्रजापतिना चत्वारो  
वेदा अस्त्यन्त चत्वारो वर्णाश्चत्वार आश्रमा इति तत्र पाठादिति ।

उच्यते, इत्त तहि भारते ऽपि तत्र वचनमूलैव पाराशर्यस्मृतिरिति शक्यते  
वक्तुम् ।

यथा प्रजापतिर्वेदे तत्र तत्र प्रशस्यते ।

भारते ऽपि तथा व्यासस्तत्र तत्र प्रशस्यते ॥

अथ प्रणेता वेदस्य न 'प्रष्टः केन चित्क चित् ।

द्वैपायनो ऽपि किं दृष्टो भवत्पितृपितामहैः ॥

सर्वेषामविगीता चेत् स्मृतिः सत्यवतीसुते ।

प्रजापतिरपि स्रष्टा लोके सर्वत्र गीयते ॥

आ किमिति सदसद्विवेकविकलशाकटिकादिप्रवादविप्रबन्धः एव आभ्यसि  
क्लि स्वल्पमपि कर्म पित्रा मात्रा वोपदिश्यमानं तद्वचनप्रत्ययादनुष्ठीयते तद-  
यमित्याननेककलेशवित्तव्ययादिनिर्वर्त्यो वैदिकः कर्मकलाप एवमेव तदुपदेशि-  
नमात्मस्मृत्यैव क्रियत इति महान्प्रमादः, एव चोच्चावचकविरचितजरत्पुस्त-  
कलिखितकाव्यवदस्मर्यमाणकर्तृकेण वेदेन व्यवहारानुपपत्तेरवश्यस्मरणीय-  
स्तत्र कर्त्ता स्यात्, न च कदा चन वेदेषु व्यवहारविच्छेदः सभाव्यते येन  
तत्कृत जरत्कूपारामादिष्विव तेषु कर्त्रस्मरणं स्यात्, तस्मादवश्यं स्मर्येत कर्त्ता  
न च सस्मर्यते स्मर्तुं शक्यते वा, स्मृतिर्हि भवन्ती तदनुभवमूला भवति न च  
मूले ऽपि कर्त्रनुभवः कस्य चिज्जातः सर्गादिरभ्यावात्, भावे वा कर्तुरशरीरत्वेन  
दर्शनयोग्यत्वाभावात् ।

सशरीत्वपक्षे वा पुरुषः को ऽपि तादृशः ।  
तदानीं दृश्यमानो ऽपि वेदं कुर्वन्न दृश्यते ॥  
अधीयमाने दृष्टेऽस्मिंस्तदा मंशेरते जनाः ।  
क्विवेष रचयेद्वेदमुत वा ऽन्यकृत पठेत् ॥  
यत्कृतं वा पठेदेप तस्मिन्नपि हि संशयः ।  
भङ्गथा चेदमनादित्वमुन्मीलदिव दृश्यते ॥  
असत्यादिप्रमाणे च कर्तृनाऽनुभवं प्रति ।  
स्मृतिः प्रबन्धसिद्धाऽपि स्पृशत्यन्धपरम्पराम् ॥  
योगिभिर्ग्रहण कर्तुरित्येतदपि दुर्वचम् ।  
कर्तृता हृदि दुर्बोधा कथं गृह्येत तैरपि ॥  
योगिभिः सा गृहीतेति वयमेतन्न मन्महे ।  
अमन्वानाश्च गच्छेम विस्त्रब्धास्तत्पथं कथम् ॥  
वेदात्कर्तृवबोधे तु स्पष्टमन्योन्यसंश्रयम् ।  
ततो वेदप्रमाणत्वं वेदात्कर्तुश्च निश्चयः ॥

तस्मात्पौर्वापर्यालोचनरहितयथाश्रुतमन्त्रार्थवादमूला भ्रान्तिरेषा, न पुनः परमार्थतः कश्चित्क चिद्वेदस्य कर्तारं स्मरति, तस्मादकृतका वेदाः, अवश्यस्मरणीयस्यापि कर्तुरस्मरणात्, न च व्यधिकरणो हेतुरस्मर्यमाणकर्तृकत्वादित्येव साधनप्रयोगात् ।

अत्रोच्यते, अपि तदुर्वध्ययनपूर्वकत्वं साधनमुपेक्षितं याज्ञिकैः अयमभिनवो हेतुरस्मर्यमाणकर्तृकत्वादिति प्रयुक्तः. तस्मादस्तु नाम नैनान् हेत्वन्तरोपन्यासिनो निगृह्णीम, अक्षुद्रकथेय प्रस्तुता व्ययमपि त्वस्मर्यमाणकर्तृकत्वादिति हेतुः किं स्वतन्त्र एवाकर्तृकत्वसिद्धये प्रयोज्यते उतास्मदुपचरितरचनात्वप्रतिष्ठातायेति, तत्र न तावदनुमानमनुमानान्तरपरिपन्थि कथयितुमुचितम्, प्रत्यक्षागमवदनुमानस्याप्यनुमानबाधकत्वानुपपत्ते, न हि तुल्यबल्योरनुमानयोर्बाध्यबाधकभावस्तुल्यबलत्वादेव, अतुल्यबलत्वे तु यत्कृतमन्यतरस्य दौर्बल्यं तत एव तदप्रामाण्यसिद्धे. किमनुमानबाधया, तद्विडम्बनार्थं तदभिधानमिति चेत् तदप्ययुक्तम्, एकत्र धर्मिणि युगपदितरेतरविरोधिधर्मद्वयप्रयोजकहेतुद्वयोपनिपातायोगात्, न हि द्वात्मात्मकानि वस्तूनि भवितुमर्हन्ति इत्यवश्यमन्यतरस्तत्राप्रयोजकहेतुरप्रयोजकत्वादेव तस्यागमकत्वे किं विडम्बनार्थेन, हेत्वन्तरेण प्रयुक्तेन विरुद्धाव्यभिचार्यपि नाम न कश्चिद्धे वाभास इति वक्ष्याम, प्रकरणसमो ऽपि न यः कश्चित्सत्प्रतिपक्षो हेतुरिष्यते ऽपि तु सहायबीजभूतो ऽन्यतरविशेषानुपलभ्ये भ्रान्त्या हेतुत्वेन प्रयुज्यमानस्तथोच्यत इति दर्शयिष्यामः, तस्मात्परोदीरितं हेतुं निराचिकीर्षता

वादिना तद्गतपक्षवृत्तितादिष्वर्मपरीक्षणे मन खेदनीयम्, न हि प्रतिहेतुत्वा-  
न्वेषिणा वृथाऽऽट्टाख्या कर्तव्या ।

ननु कतरदनयो साधनयोरप्रयोजक रचनात्वादस्मर्यमाणकर्तृकत्वादिति च,  
उच्यते, रचनात्वमेव प्रयोजक न हि पुरुषमन्तरेण क्व चिदक्षरविन्यासो दृष्टः ।

भो भगवन्त सभ्याः केदं दृष्टं क्व वा श्रुतं लोके ।

यद्वाक्येषु पदानां रचना नैसर्गिकी भवति ॥

यदि स्वभाविकी वेदे पदानां रचना भवेत् ।

पटे हि हन्त तन्तूनां कथं नैसर्गिकी न सा ॥

शक्नो देवीरभिष्टये, नारायण नमस्कृत्य' अस्त्युत्तरस्यां दिशि देवतात्मा' इति  
तुल्ये रचनात्वे क्व चित्कर्तृपूर्वकत्वमपरत्र तद्विपर्यय इति महान् व्यामोहः, एवं  
धूमोपि कश्चिदग्निमान् कश्चिदग्निनक इत्यपि स्यात्, किमिदानीं कुमारसम्भव-  
तुल्यो ऽसौ वेदः सम्पन्नः, अहो सर्वास्तिकधुर्येण वेदप्राप्त्या साधितं नैया-  
यिकेन, अलम्पहासेन रचनामात्रमेव तुल्यं वेदस्य कुमारसम्भवेन नान्यत्, न  
चेयतोपहसितुं युक्तम्, किमस्य शब्दत्वं सामान्यं शङ्खशब्दासाधारण नास्ति

सत्तासामान्यं वा सर्वसाधारणमिति ।

ननु या' कालिदासादिरचना कर्तृपूर्विकाः ।

ताभ्यो विलक्षणवेयं रचना भाति वैदिकी ॥

इहाध्ययनवेलायां रूपादेव प्रतीयते ।

अकृत्रिमत्वं वेदस्य भेदैस्तैस्तैरनन्यगैः ॥

नामाख्यातोपसर्गादिप्रयोगगतयो नवाः ।

स्तुतिनिन्दापुराकल्पपरकृत्यादिनातयः ॥

शास्त्रान्तरोक्तसापेक्षविक्षिप्रार्थोपवर्णनम् ।

इत्यादयो न दृश्यन्ते लौकिके सन्निबन्धने ॥

तेनाव्येतृगणाः सर्वे रूपाद्वेदमकृत्रिमम् ।

मन्यन्ते एव लोके तु पीतं मीमांसकैर्यशः ॥

वेदा न पठिता यैस्तु त्वाद्दृशैः कुण्ठबुद्धिभिः ।

कार्यत्वं ब्रुवते तेऽस्य रचनासाम्यमोहिताः ॥

उच्यते, मीमांसका यशः पिबन्तु पयो वा पिबन्तु बुद्धिजाड्यापनयना-  
ब्राह्मीघृतं वा पिबन्तु वेदस्तु पुरुषप्रणीत एव नात्र भ्रान्तिः ।

यथा घटादिसंस्थानाद्भिन्नमप्यचलादिषु ।

संस्थानं कर्तृमत्सिद्धं वेदे ऽपि रचना तथा ॥

यच्चात्र किं चिद्वक्तव्यं तत् पूर्वमेव सविस्तरमुक्तम्, अपि च यद्विलक्षणैयं  
रचना तद्विलक्षण एव कर्ता ऽनुमीयता न पुनस्तदपलापो युक्त इत्यप्युक्तम्,

याश्चैता निविवादमिद्वक्तृका. कालिदासादिरचनाः चमत्कारिण्य तासाम-  
न्योन्यविसंग श रूपमुपलभ्यते एव ।

अमृतेनेव ससिक्ताश्चन्दनेनेव चर्चिताः ।

चन्द्रांशुभिरिवोदघृष्टा. कालिदासस्य सूक्तयः ॥

प्रकटरसानुगुणविकटाक्षररचनाचमत्कारितसकलविकुला बाणस्य वाच ,  
प्रतिकाव्य च तानि तानि वैचित्र्याणि दृश्यन्ते एव, नामाख्यातादिवैचित्र्य-  
मात्रेण कर्त्रभावो वेदे रूपादेव प्रतीयते इति नूतनेय वाचोयुक्तिः, अपि च  
यदि त्वे समाश्वमिति भवतो मन तदादिमदथाभिधानमपि वेदस्य रूप कथं  
न परीक्षमे 'बजर प्रावाहणरकामयत, 'कुसुरविन्दः औहाळकिः अकामयत,  
पुनरवो म स्पृया' इति, प्रतिभर्ग' पुनस्तेषा भावाटनादित्वमिति चेत्प्रतिसर्गं  
तर्हि वेदान्यत्वमपि भविष्यति यथोक्तम्—“प्रतिमन्वन्तरं चैवा भूतिरन्या  
विधीयते” इति—

रूपादकृत्रिमत्वं च कल्पना कल्पितैव सा ।

आदिमद्वस्तुबुद्धिस्तु वाचकैरक्षरैः स्फुटैः ॥

तेषामन्यथा व्याख्यानं तु व्याख्यानमेव पठन्त एव त्वध्येतारस्तत आदि-  
मतो ऽर्थान्वहूनवगच्छन्तीति नानादिर्वेदः, तस्मान्न रचनात्वमप्रयोजकम् ।

कर्त्रस्मरणमेव त्वन्योन्यकमसिद्धत्वात् निद्वमपि वा वेदे कर्त्रस्मरणमन्य-  
थामिदं वेदकरणकाव्यादिदवीयस्त्वात् तत्प्रणेतुश्च पुंस सकलपुरुषविलक्षण-  
त्वाज्ञियतशरपरिग्रहाभावादित्युक्त्याऽस्य पाणिनिपिङ्गलादिवत्स्मरण नास्ति  
न तु स नास्तेवानुमानागमाभ्या तदवगमात्, कथ पक्षधर्मतया ग्रहीतुं शक्यते  
कर्त्रस्मरणं तद्व्यतिरिक्तपुरुषसम्बन्धि व्यभिचरति सर्वपुरुषसम्बन्धि तु दूरवग-  
मम्, सर्वे पुमास कर्त्तारं वेदस्य न स्मरन्तीति कथ जानाति भवान्न हि तव  
सकललोकहृदयानि प्रत्यक्षाणि सर्वशत्वप्रसङ्गात्, न च यत्त्व न जानासि  
तदन्यो ऽपि न जानातीति युक्तम्, अतिप्रसङ्गात्, तस्मादस्मर्यमाणकर्तृकत्वं  
दुर्बोधमेव, अपि च कर्तृस्मरणे सति सुतरा वेदार्थानुष्ठानं प्रेक्षावता शि-  
क्षीभवेन्न ह्यकर्तृक एवोपदेशः सम्भवति सम्भवन्नपि वा प्रामाण्यनिश्चयनि-  
मित्ताभावात्कथ विह्वलभूमिरसौ भवेत्, बाधकाभावमात्राच्च न प्रामाण्यनि-  
श्चयो वचसामित्युक्तं प्राक्, तस्मादाप्तप्रत्ययादेव निविचिकित्स वेदार्थानुष्ठान  
सप्रतिष्ठानां सम्भवति नान्यथेति, तस्मान्न कर्त्रस्मरणस्य रचनात्वप्रतिपक्षत-  
योपन्यास उपपन्नः ।

नापि स्वतन्त्रमेवेदं कर्त्रभावमाघनं भवितुमर्हति अनुपलब्धिरियमनेन  
प्रकारेण क्लिप्तोच्यते सा ऽनुपपन्ना मानेन कर्तृरुपलम्भात्, अनुमानेनापि  
यदुपलब्धं तदुपलब्धमेव भवति, ननु कर्त्रभावस्मरणबाधितत्वादनुमानमि-

दमयुक्तम् इतरेतराभ्यप्रसङ्गात् अनुपलब्धौ सिद्धायामनुमाननिरासः अनुमाननिरासे च सत्यनुपलब्धिसिद्धिः, अनुमानप्रामाण्ये ऽपि समानो दोष इति चेद् न, तस्य प्रतिबन्धमहिम्ना प्रामाण्यमिद्वे, न हि तस्यानुपलब्धिसिद्धिनिरासापेक्ष प्रामाण्यम् ।

तत्रैतत्स्याद् न वयं कर्त्रभावे प्रामाण्यं ब्रूमः सकललोकपदार्थव्यवहारिणो हि मीमांसकाः परं तु वेदस्य पौरुषेयता ब्रुवाण प्रमाणं पृच्छामः, तच्चास्य नास्तीति बलादनुपलब्ध्या तदभावनिक्षयो व्यवतिष्ठते इति, स्यादेतदेव यद्यनुमानं न स्यात्, उक्तं च 'रचनात्वादि'त्यनुमानम् ।

यत्पुनरवादि वेदेषु पुरुषस्य कर्तृत्वमशङ्क्यं ग्रहीतुमिति तदप्यसाधु, परोक्षस्य कुविन्दादेरपि अभिनवावरकपटादौ कार्यं कथं कर्तृता ऽवगम्यते ।

पटादिरचनां दृष्ट्वा तस्य चेत्सा ऽनुमीयते ।

वेदे ऽपि रचनां दृष्ट्वा कर्तृत्वं तस्य गम्यताम् ॥

शरीरपरिग्रहमन्तरेण प्राणिनामुपदेशस्य कर्तृमशङ्क्यत्वात्कदाचिदोद्वेगः शरीरमपि गृह्णीयादिति कल्प्यते, नियतशरीरपरिग्रहाभावाच्च व्यासादिवदसौ न स्मर्यते । ततश्च—

अद्य सद्यः कविः काव्ये यथा कर्त्तेति मीयते ।

तथा तत्काळजैः पुम्भिः सो ऽपि कर्त्तेति मन्यते ॥

यथा परकृताशङ्का तस्मिन् काव्ये व्यपेति ते ।

वेदे ऽप्यन्यकृताशङ्का तथा तेषां व्यपैष्यति ॥

परोक्षमनुमानेन यच्च बुद्धयामहे वयम् ।

प्रत्यक्षं योगिनां तच्चेत्युक्तं प्रत्यक्षलक्षणे ॥

प्रत्यक्षमनुमानं च तदेवं कर्त्तुमिति ।

मूलप्रमाणमस्तीति स्मृतौ निन्दापरम्परा ॥

मन्त्रार्थवादमूलत्वं तत एष न तस्मृतेः ।

यथोदितानुमानादिप्रमाणान्तरसम्भवात् ॥

तदपीतरेतराभ्यप्रसङ्गात् पुरुषोक्ते वेदे प्रामाण्यं वेदप्रामाण्यात्पुरुषसिद्धिरिति तदपि न सम्यक्, पूर्वं परिहृतत्वात्, अनुमानात्प्रसिद्धे कर्त्तरि वेदवाक्यैस्तत्प्रतीतेरुपोद्बलनमिष्यते न त्वागमैकशरण एव कर्त्रवगमः, उक्तं च पूर्वमपि पृथिव्यादिना कार्येण कर्तुंनुमानम् ।

**वेदकर्तृरेव पृथग्यादिकर्तृत्वम्**

किं येनैव कर्त्ता पृथिव्यादि कार्यं निर्मितं तेनैव वेदिक्यो रचना निर्मिता इति चेद् ओमित्युच्यते, किमत्र प्रमाणमिति चेत्—

उच्यते तर्हि सर्वज्ञः स्रष्टुं प्रभवतीदृशम् ।



विचित्रं प्राणिभृत्कर्मफलभोगाश्रयं जगत् ॥  
तत्कर्मफलसम्बन्धविदा तदुपदेशिना ।  
तेनैव वेदा रचिता इति नान्यस्य कल्पना ॥  
एकेनैव च मिष्टे ऽर्थे द्वितीयं कल्पयेम किम् ।  
अनेककल्पनावीज न हि किं चन विद्यते ॥

जगत्सर्गे तावदेक एवेश्वर इष्यते न द्वौ बहवो भिन्नाशयकल्पने एकत्र  
वैयर्थ्यादितरत्र व्यवहारवैश्वस्यप्रज्ञेन तत एकस्येश्वरत्वविधानात्, तथा हि—

अनेकेश्वरवादो हि नातीव हृदयङ्गमः ।  
ते चेत्सदृशसङ्कल्पाः को ऽर्थो बहुभिरोश्वरैः ॥  
सङ्कल्पयति यदेकः शुभमशुभ वाऽपि सत्यसङ्कल्पः ।  
तत्सिद्ध्यति तद्विभवादित्यपरस्तत्र किं कुर्यात् ॥  
भिन्नाभिप्रायतायां तु कार्यविप्रतिषेधतः ।  
नूनमेकः स्वसङ्कल्पविहत्या ऽनीश्वरो भवेत् ॥  
एकस्य किल सङ्कल्पो राजा ऽयं क्रियतामिति ।  
हन्यतामिति चान्यस्य तौ समाविशतः कथम् ॥  
राज्यसङ्कल्पसाफल्ये विहता वधकामना ।  
तस्याः सफलतायां वा राज्यसङ्कल्पविप्लवः ॥  
तेन चित्रजगत्कार्यसबाहानुगुणाशयः ।  
एक एवेश्वरः खण्डा जगतामिति साधितम् ॥

### सर्ववेदानामेककर्तृकत्वम्

एव जगत्सर्गवत्स एव वेदानामप्येक प्रणेता भवितुमर्हति नानात्वकल्प-  
नायां प्रमाणाभावात्कल्पनागौरवप्रसङ्गाच्च । तेन यदुच्यते—

नन्वेकः सर्वशास्त्रानां कर्त्तव्यवगतं कुतः ।  
बहवो बहुभिर्ग्रन्थाः कथं न रचिता इमे ॥

इति तत्परिहृतं भवति, अतश्चैककर्तृका वेदा यत परस्परव्यतिषक्तार्थोप,  
देशिनो दृश्यन्ते, एकमेव हि कर्म वेदचतुष्टयोपदिष्टैः पृथग्भूतैरप्येकार्थममवा-  
यिभिरङ्गैरन्वितं प्रयुज्यते, तत्र हि हौत्रमुग्धेदेन, यजुर्वेदेनाध्वर्यवम्, औद्गात्रं  
सामवेदेन, ब्रह्मत्वमथर्ववेदेन क्रियते, पैप्पलादादिशास्त्रामेदोपदिष्टं च तत्तदङ्गजातं  
तत्र तत्रापेक्ष्यते, तत्र सर्वशास्त्राप्रत्ययमेकं कर्मेत्याहुः, एतच्चादूर एवाग्रे  
निर्णेष्यते ।

एकाभिप्रायबद्धत्वं तेन सर्वत्र गम्यते ।  
भवेद्भिन्नाशयानां हि कथमेकार्थमीलनम् ॥

काव्यसमस्यापूरणे का वार्त्तेति चेत् —

तत्रापि प्रथमस्यैव कवेस्तद्वस्तुदर्शनात् ।  
तदभिप्रायवेदी तु सो ऽन्यस्तमनुवर्त्तते ॥  
अन्यथा ऽनन्वितं काव्यं स्याद्विश्वसुकाव्यवत् ।  
अन्वितत्वे तु सा नूनमाद्यस्यैव कवेर्मति ॥  
इहाप्येकाशयाभिज्ञद्वितायेश्वरकल्पने ।  
एकाभिप्रायतैव स्यात्किं श्यात्तत्कल्पने फलम् ॥

तस्मादेक एव कर्त्ता सर्वशाखानां काठकादिव्यपदैशस्तु प्रकृष्टाध्ययननि-  
बन्धनो भविष्यतीति भवद्विप्युक्तम्, अपि च यथा तरोविश्लिष्टाः शाखाः भव-  
न्ति न च कृत्स्नं पुष्पफलपत्रमेकस्य शाखायाः सन्निहितं भवति किं तु कस्या  
चि त्कस्यां चित्, एव वेदशापि शाखाः पृथगङ्ग कर्मोपदेशिन्यो विश्लिष्टाश्च ।

तासां च वृक्षशाखानामेकस्माज्जन्म बीजतः ।  
तथैव सर्वशाखानामेकस्मात्पुरुषोत्तमात् ॥  
कर्त्ता य एव जगतामखिलात्मवृत्ति  
कर्मप्रपञ्चपरिपाकविचित्रताज्ञः ।

विश्वात्मना तदुपदेशपराः प्रणीता-  
स्तेनैव वेदरचना इति युक्तमेतत् ॥

आप्त तमेव भगवन्तमनादिमीश-  
माश्रित्य विश्वसिति वेदवचस्सु लोक ।  
तेषामकर्तृकतया न हि कश्चिदेवं  
विस्त्रम्भमेति मतिमानिति वर्णितं प्राक् ॥

एव च पदवाक्यरचनादौ तावद्वेदेषु पुरुषापेक्षित्वमुपपादितम् ।

### शब्दार्थसम्बन्धनिरूपणम्

यदपि सम्बन्धकरणे पुरुषानपेक्षित्वमुच्यते चित्रभानोरिव दहनशक्ति  
शब्दस्य नैसर्गिकी वाचकशक्ति व्युत्पत्तस्तु वृद्धेभ्य एव व्यवहरमाणेभ्य उप-  
लभ्यते इति किमत्र पुरुषः करिष्यतीति तदप्यवष्टमानम्, पुरुषपरिघटितसमयसम्ब-  
न्धव्यतिरेकेण शब्दार्थप्रत्ययानुत्पत्तेः ।

ननु नैव शब्दस्यार्थेन सम्बन्धः कश्चिदस्ति कस्येदं पुरुषसापेक्षत्वं  
तन्निरपेक्षत्वं वा चिन्त्यते, न हि शब्दार्थयोः कुण्डवदरयोरिव संयोगस्व-  
भावः तन्तुपटयोरिव समवायात्मा वा सम्बन्धः प्रत्यक्षमुपलभ्यते, तन्मू-  
लत्वाच्च सम्बन्धान्तराण्यपि न सन्ति, तदुक्तं मुखे शब्दमुपलभामहे भूमा-  
वर्थमिति, नाप्यनुमीयते शब्दस्यार्थेन सम्बन्धः क्षुरमोदकशब्दोच्चारणे मुख-

स्य पाटनपूरणानपलम्भात् 'न च शब्ददेशे' अर्थः सम्भवति न चार्थदेशे शब्दः स्थानकरणप्रयत्नानां तद्धेतुना घटाद्यर्थदेशेऽनुपलम्भात्, व्यापकत्वं तु शब्दस्य प्रतिषिद्धमेव ।

उच्यते, न सल्लेषलक्षणः शब्दार्थसम्बन्धो ऽस्माभिरभ्युपगम्यते, तत् किं कार्यकारणनिमित्तनैमित्तिकाश्रयाश्रयिभावादयः शब्दस्यार्थेन सम्बन्धाः, एते ऽपि नतराम्, न तद्धि तस्य कश्चिदर्थेन सम्बन्धः, न नास्ति शब्दस्यार्थेन सम्बन्धः प्रत्ययनियमहेतुत्वाद् धूमादिवत्, तत् किं शब्दार्थयोरविनाभावः सम्बन्धः सो ऽपि नास्ति, एव हि शब्दो ऽनुमानमेव स्यात्, कस्तिहि समय इति ब्रूमः, को ऽयं समयो नाम, अभिधानाभिधेयनियमनियोगः समय उच्यते, यद्येवं किमनाशङ्कनीयसम्बन्धपरिचोदनेन तद्दूषणेन च, उच्यते, शब्दार्थभेदवादिनां हि वैयाकरणानामेष संश्लेष उरपत्तिमान् समयो ऽप्ययमनुपपन्न एव, स हि पुरुषकृतः सङ्केतो न च पुरुषेच्छया वस्तुनियमो ऽवकल्पते तदिच्छाया अव्याहतप्रसरत्वात्, अर्थो ऽपि किमिति वाचको न भवति, न चैवमस्ति न हि दहनमनिच्छन्नपि पुरुषो धूमान्न तं प्रत्येति जलं वा तनं हच्छन्नपि प्रतिपद्यते, तत्र यथा धूमाग्न्योर्नैसर्गिक एवाविनाभावो नाम सम्बन्धः ज्ञायते तु भूयोदर्शनादिनिमित्तमाश्रीयते एव शब्दार्थयोस्तासिद्धिक एव शक्त्यात्मा सम्बन्धः तद्व्युत्पत्तये तु वृद्धव्यवहारप्रसिद्धिसमाश्रयणम्, स्वाभाविके सम्बन्धे सति दीपादिवत् किं तद्व्युत्पत्त्यपेक्षणेनेति चेद् न शब्दस्य शापकत्वात्, शापकस्य धूमादेरेतद्रूप सत्सम्बन्धग्रन्थापेक्ष स्वज्ञाप्यज्ञापकत्वम्, तद्योग्यतादयस्तु प्रत्यक्षसामग्र्यन्तर्गतत्वान्न व्युत्पत्त्यपेक्षा भवन्ति शक्तस्तु नैसर्गिकी यथा रूपप्रकाशिनी दीपादेस्तथा शब्दस्यार्थप्रतिपत्तौ, तस्मान् न समयमात्रादर्थप्रतिपत्तिः ।

अपि चाभिधानाभिधेयनियमनियोगरूपः समयो ज्ञानमेव न ततोऽर्थान्तरं ज्ञानं चात्मनि वर्तते न च शब्दार्थयोरिति न तयो सम्बन्धः स्यात्, किं च समयः क्रियमाणं प्रत्युच्चारणं वा क्रियते प्रातपुरुष सगादी वा सकृदीश्वरेणेति, प्रत्युच्चारणं प्राक्तन एव क्रियते नूतनो वा, नवस्य तावत्क्रियमाणस्य कथमर्थप्रत्यायनसामर्थ्यमवगम्यते तदवगतौ वा किं तत्करणेन, पूर्वकृतस्य तदा कृतत्वादेव पुनः करणमनुपपन्नम्, एकस्य वस्तुनो ज्ञप्तिरन्यदावर्तते नोत्पत्तिः, प्रतिपुरुषमपि सम्बन्धो भिन्नो ऽभिन्नो वा क्रियते, भेदपक्षे कथमेकार्थसंज्ञानं गोशब्दस्य आस्तादिमानर्थं ज्ञेयसरादिमानश्वशब्दस्येति, अभेदे ऽपि तथैव कृतस्य कल्याणयोगः ज्ञानमेव सम्बन्धस्य न करणम्, सगादावपि सकृत्सम्बन्धकरणमयुक्तं तथाविधकालासम्भवादेव न हि शब्दार्थव्यवहाररहितं कश्चित्काल उपपद्यते, तस्मान्नित्यस्यैव सम्बन्धस्य लोकतो व्युत्पत्तिः न पुनः करणम्, व्युत्पत्तिपक्षं च न करणपक्षाभिहिता दोषाः स्पृहन्ति प्रत्यक्षसिद्धत्वात्, प्रत्यक्ष-

हीदमुपलभ्यते बृद्धानां हि स्वार्थे व्यवहरमाणानामुपशृण्वन्तो बाळास्ततस्तत्. शब्दाच्च तमर्थं प्रतियन्ति, ते ऽपि बृद्धा यदा बाळा आसस्तदा ऽप्येभ्यो बृद्ध-  
म्बस्तथेव प्रतिपन्नवन्तस्ते ऽप्येभ्येभ्य इति नास्त्यादिरससारस्येति ।

अपि च समयमात्रशरण शक्तिशून्यः शब्दः कथमभिनिर्गच्छतस्तत्त-  
दिभ्यो भिद्यत, स हि तदानीं कशाकुशप्रतोदाभिधातस्थानीय एव भवेत्तथा च  
शब्दार्थं प्रतिपद्यामहे इति लौकिको व्यपदेशो बाध्येत, समयादर्थं प्रतिपद्यामहे  
इति स्यात्, समयपक्षे च यदृच्छाशब्दतुल्यत्वं सर्वशब्दानां प्राप्नोति येन गवा-  
शवादीनां शब्दानां नियतविषयस्य न स्यात् ।

यत्पुनरुच्यते जातिविशेषे चानियमात्समयरूपः सम्बन्ध इति, जातिशब्दे  
नात्र देशो विवक्षितः, किञ्च कच्चिद्देशविशेषे कश्चिच्छब्दो देशान्तरप्राप्तप्रसि-  
द्धमर्थमुत्पद्यते ततो ऽर्थान्तरे वर्तते, यथा चौरशब्दस्तस्करवचन ओदने  
दाक्षिणात्ये प्रयुज्यते, एतच्च समयपक्षे युज्यते, नित्ये तु सम्बन्धे कथं तदर्थं  
व्यभिचार इति, तदप्ययुक्तम्, सर्वशब्दानां सर्वार्थप्रत्यायनशक्तियुक्तत्वात् क्व-  
चिद्देशे केन चिदर्थेन व्यवहारः, अत एव चानवगतसम्बन्धे श्रुते सति सन्देहो  
भवति कमर्थं प्रत्याययितुमनेनाय शब्दः प्रयुक्तः स्यादिति, असत्या हि शक्तौ  
अकृतसमये निरवकम्बना प्रत्यायकत्वाशङ्केति, अथ वा ऽऽर्थदेष्टाप्रसिद्ध एव  
शब्दानामर्थः इतरस्तु म्लेच्छजनसम्मतो नादरणीय एव, तस्मात्समयपक्षस्या-  
तिदौर्बल्यादकुत्रिम एव शब्दार्थयो सम्बन्ध इति न तत्र पुरुषस्य प्रभविष्णुता ।

### शब्दार्थसम्बन्धनित्यतानिराकरणम्

अत्रोन्यते—न नित्यः सम्बन्ध उपपद्यते, शब्दवदर्थवच्च तृतीयस्य तस्य  
प्रत्यक्षादिना प्रमाणेनाप्रतीयमानत्वात् ।

ननु शक्तिरूपः सम्बन्ध इत्युक्त शक्तिश्च तदाश्रितेति कथं धर्म्यन्तरवत्पृथक्तया  
प्रतीयते, नैतत्सामप्रतम् स्वरूपसहकारिव्यतिरिक्ताया शक्तः सूक्ष्मायाः प्रागेव  
विस्तरतः प्रतिक्षिप्तत्वात्, न च शक्तिः प्रत्यक्षगम्या द्रव्यस्वरूपवदनुपलम्भात्,  
नानुमेया कार्याणामन्यथा ऽपि वर्तमानत्वात्, कल्पयित्वा च शक्तिमपरिहार्यः  
समयः समयमन्तरेणार्थप्रतिपत्तेरसिद्धे, सिद्धे च समये तत एवार्थसिद्धेः कि  
नित्यसम्बन्धाश्रवणेन ।

यत्तुक्त समयस्य पुरुषेच्छाधीनत्वात्तस्याश्वाव्याहतप्रसरत्वाद्वाच्यवाचक-  
व्यत्ययः स्यादिति तदयुक्तम्, शक्त्यभावे शब्दस्यैव वाचकत्वे योग्यत्वात्, का  
पुनः शक्त्यभावे योग्यता ऽस्येति चेद् यो ऽयं गत्वादिजातियोगः क्रमविशे-  
षोपकृतः गत्वौत्वादिसामान्यसम्बन्धो हि यस्य भवति स वाचकत्वे योग्य  
इति इतरस्तु वाच्यत्वे, यथा द्रव्यत्वाद्यविशेषे ऽपि वीरणत्वादिसामान्य-

वता च पटनिष्पत्तौ न च तत्र शक्तिरस्तीत्युक्तम्, न च कारणे कार्यं  
सादति माह्यैरिव भवद्विरिष्यते तस्यामसत्यामपि शक्तौ सामान्यविशेषसम्ब-  
न्धस्य नियामकत्वान्न वाच्यवाचक्योर्व्यत्यय इति न शक्तिरूप शब्दार्थयोः  
सम्बन्ध, न च तयोर्विनाभावे धूमाग्न्यादिव सम्बन्धः, तत्र हि सम्बन्ध  
प्रतीयमान एव प्रतीयते धूमो ऽग्निं विना न भवतीति इह पुनरयमस्मात्प्रती-  
यते इति एतावदेव व्युत्पात्तपर्यवसानम्, अत एवावगतिपूर्विकैवावतिरिहेत्यनु-  
मानाच्छब्दस्य भेद उक्तः, प्रकाशकत्वमपि शब्दस्य समयप्रसादोपनतमेव न  
स्वाभाविकम्, सांख्यिके हि तथात्वे भ्रमित्वादिप्रयुक्तादन्यतो वा यतः कुत-  
श्चिदभिनवादपि दीपादिव शब्दार्थप्रसीतिः स्यात् ।

यत्तु नैसर्गिके ऽपि प्रकाशकत्वे शब्दस्य धूमादेरिव ज्ञापकत्वात्सम्बन्धग्रहण-  
सापेक्षत्वमुक्तं न एष विषम उपन्यास, न हि धूमादे प्रत्यायकत्वं स्वाभा-  
विकम् अनलाविनाभावित्वं तु तस्य निबन्धं बलं तत्र चागृहीते तस्मिन्प्रतीतिरैव  
न जायते इति युक्तं तद्ग्रहणं प्रतीत्यर्थम्, इह तु प्रतीतिशक्तिरैव स्वाभाविकी  
भवता ऽप्युपगम्यते सा चेत्स्वाभाविकी किं व्युत्पत्त्यपेक्षणेनेति, यच्चोच्यते  
प्रत्यायक इति प्रत्यय दृष्ट्वा ऽवगच्छामो न प्रथमश्रवण इति यावत्कृत्व. श्रुतेनेयं  
संज्ञा ऽयं संज्ञीत्यवगम्यते तावत्कृत्व. श्रुतादर्यावगम इति सो ऽयं समयोपयोग  
एव कथितो भवति, संज्ञासंज्ञिसम्बन्धो हि समय एवोच्यते तदुपयोगमन्तरेण  
प्रत्यायकत्वानवगमाच्च स्वाभाविकी शक्तिः ।

यत्त्वम्यवायि समयस्य ज्ञानात्मकत्वादान्मनि वृत्तिः न शब्दार्थयोरित्येतदप्य-  
चक्षुरभम्, तदाश्रयत्वाभावेऽपि ज्ञानस्य तद्विषयत्वोपपत्तेः ।

यदप्यभाणि समयमात्रशरणे सृणिप्रतोदनोदननिविशेषे शब्दे शब्दादार्थ  
प्रतिपद्यामहे इति व्यपदेशो न स्यादिति तदपि न किं चित्, नैसर्गिकशक्तिपक्षे  
अपि शक्तेरर्थं प्रतिपद्यामहे न धूमादिति स्यात्, तदङ्गत्वादविनाभावादेर्न  
तथा व्यपदेश इति चेत् तदितरत्रापि समानम् ।

धूमे हि व्याप्तिपूर्वत्वं शब्दे समयपूर्वता ।

नानयोस्तदपेक्षायां करणत्वं विहन्यते ॥

अपि च, लौकिकी व्यपदेशः. समयपक्षसाक्षितामिव भजते देवदत्तेनोक्तम्  
अमुत शब्दादममर्थं प्रतिपद्यस्वेति एव हि व्यपदिशति लोकोः, तस्मात्समय  
एव, अतश्चैव देशान्तरे सङ्केतवशीनं तत एव शब्दादर्थान्तरप्रतिपत्तिः ।

नन्वत्रोक्तं सर्वशब्दाः सर्वार्थप्रत्यायनयुक्ता इति कै न चिदर्थेन क चिद्व्य-  
वहार इति तदेतदयुक्तम्, शक्तीनां भेदाभेदविकल्पानुपपत्तेः, न शब्दस्वरूपा-  
द्भिन्नाः शक्तयः तथा ऽनवभासात्, अव्यतिरेके चैकस्माच्छब्दादनन्यत्वात्परस्परम-

व्यतिरेकस्तासां स्यात्, न च भिन्नकार्यानुमेया भिन्ना शक्तयः कार्यभेदभ्यान्यथा ऽप्युपपत्तेः, सर्वशक्तियोगे च सर्वार्थप्रत्ययप्रसङ्गः, समयोपयोगो न्यायमक इति चेत् स एवास्तु किं शक्तिभिः ।

यदप्यगादि शब्दभ्रणे सति सर्वार्थविषयसन्देहदर्शनात्सर्वत्र तस्य शक्तिः कल्प्यते ऽति तदप्यसारम्, न हि शक्तिकृत सन्देहः किं तु गत्वादिवर्ण-  
मामान्यनिवन्धन. तथा च गत्वादिजातिमता वर्णानामर्थो वाचकत्वमवगतम्, अस्मि नञ्जातियोगिनो वर्णाः कस्यार्थस्य वाचका स्युरिति भवति सन्देहः ।

यत्पुनरवादि स एव शब्दस्यार्थो यत्रैनमाया प्रयुज्यते न भ्लेच्छजन-  
प्रसिद्ध इति तदेतत्कथमिव शपथमन्तरेण प्रतिपद्येमहि, न हि भ्लेच्छ-  
देशे ऽपि तदर्थप्रत्ययो न जायते, बाध्यते वा सन्दिग्धो वेति कथं न  
बाधिका, अक्षादिवच्च विकल्पमानार्थोपपत्तेः व्यवस्थितविषय एव विकल्पो  
भविष्यति, विकल्पेनैतत्तमरसादिशब्दानां च भवद्भिः भ्लेच्छप्रयोगादर्थनिश्चय  
आश्रित एव, अवेष्टयधिकरणे<sup>१</sup> च राज्यशब्दमान्त्रप्रसिद्धे ऽर्थे वर्णितवन्तो  
भवन्त इत्युल्लमवान्तरचिन्तनेन, तस्मात्समय एव सम्बन्ध इति युक्तम्, तदुक्त  
जातिविशेषे चानियमादिति ।

अथ यदुक्त समय प्रत्युच्चारण प्रतिपुरुष च तत्करणम् अनभ्युपगत-  
मेव दूषितम्, सर्गादौ सङ्कदेव समयकरणमिति न पक्षः, अत एव न  
सर्वशब्दानां यद्वच्छातुल्यत्वम्, केषां चिदेव शब्दानामस्मदादिभिरद्यत्वे  
सङ्केतकरणात् एव यद्वच्छाशब्दा उत्पद्यन्ते, सर्गादिश्च समयित एव ईश्वर-  
सिद्धावप्यविकल्पमनुमानमुपन्यस्तम्, एष एव चावयोविशेषो यदेष शब्दा-  
र्थसम्बन्धव्यवहारस्तवानादिर्मम तु जगत्सर्गात्प्रभृति प्रवृत्त इति, अद्यत्वे  
तु शब्दार्थसम्बन्धव्युत्पत्तौ तुल्य एवावयो पन्थाः, तत्रापि त्वय विशेषो  
यत्तव शक्तिपर्यन्ता व्युत्पत्तिर्मम तु तद्वर्जमिति, तथा चेवमियती व्युत्पत्तिः  
लोके दृश्यते यदयमस्य वाच्यो ऽयमस्य वाचक इति न पुनः शक्तिपर्यन्ता  
व्युत्पत्तिरास्त, तथा हि यत्र शृङ्गप्रादिकया शब्दमर्थं च निर्दिश्य सम्बन्ध-  
क्रियते तत्रैयन्तमेवैन क्रियमाण पश्याम, अयमस्य वाच्यो ऽयमस्य वाचक  
इति, यत्रापि च बृद्धेभ्यो व्यवहारमाणेभ्यो व्युत्पद्यते तत्रापीयदेवासौ जानाति  
अयमर्थः अमुत. शब्दादनेन प्रतिपन्न इति न त्वन्यास्य का चिच्छक्तिरस्तीति,  
इत्यस्यैव च व्युत्पत्त्या शब्दादर्थप्रत्ययोपपत्तेरस्याश्चापरिहार्यत्वादधिककल्पना-  
बीजाभावाच्च न नित्य शब्दार्थसम्बन्ध, अत एव च सम्बन्धस्त्रिप्रमाणक

इति' यत्त्वयोच्यते तदस्माभिर्न मूष्यते, 'शब्दवृद्धाभिधेयाश्च प्रत्यक्षेणात्र पश्य-  
ति' इति मत्तः 'श्रोतुश्च प्रतिपन्नस्त्वमनुमानेन चेष्टया' इत्येतदपि सत्यम्, 'अ-  
न्यथाऽनुरपत्त्या तु बुद्ध्यैच्छक्तिं द्रयात्मिकाम्' इत्येतत्तु न सत्यम्, अन्यथा  
ऽप्युपपत्तेरित्युक्तत्वात्, तस्माद् द्विप्रमाणक सम्बन्धनिश्चयो न त्रिप्रमाणकः,  
तदेवं शब्दस्य नैसर्गिकशक्यात्मकसम्बन्धाभावादीश्वरविरचितसमयनिबन्धनः  
शब्दार्थव्यवहारो नानादिः ।

नन्वीश्वरोऽपि सम्बन्धं कुर्वन्नवश्यं केनचिच्छब्देन करोति तस्य केन कृतः  
सम्बन्धः, शब्दान्तरेण चेत्तस्यापि केन कृतस्तस्यापि केनेति न कश्चिदवधि-  
स्तस्मादवश्यमनेन सम्बन्धं कुर्वता वृद्धव्यवहारसिद्धा. केचिदकृतसम्बन्धा एव  
शब्दा अभ्युपगन्तव्या अस्ति चेद् व्यवहारसिद्धिः. किमीश्वरेण किं वा तत्कृतेन  
समयेनेत्यनाद्यपक्ष एव श्रेयान्, उच्यते—

अस्त्रमायुष्मता ज्ञात विषयस्तु न लक्षितः ।

अस्मदादिषु दोषोऽयमीश्वरे तु न युज्यते ॥

नानाकर्मफलस्थानमिच्छयैवेदशं जगत् ।

स्रष्टुं प्रभवतस्तस्य कौशलं को विकल्पयेत् ॥

इच्छामात्रेण पृथिव्यादेरितः कार्यस्य करणमस्मदादीना यन्मनोरथपद-  
वामपि नाधिरोहति तदपि यत् सम्पद्यते तस्य क्रियानयः प्रयासः, तदप्रेश्वर-  
सद्भावे पर विप्रतिपत्तयः, तस्मिन्तु मिद्वे क एव विकल्पानामवमर उक्तं च  
तत्सिद्धौ निरपवादमनुमानम् वयं तु न वृत्तिर एव सम्बन्धस्य यत् एवमनु-  
युज्ये महि—

अङ्गुल्यग्रेण निर्दिश्य कंचिदर्थं परः स्थितम् ।

व्युत्पादयन्तो दृश्यन्ते बालानस्मद्विधा अपि ॥

तस्मादीश्वरविरचितसम्बन्धाधिगमोपायभूतवृद्धव्यवहारलब्धतद्व्युत्पत्तिसापेक्षः  
शब्दोऽर्थमवगमयतीति मिदम्, न च नित्यसम्बन्धाभावेऽपि शब्दस्यार्थास्प-  
क्षित्वं समयबलेनार्थप्रत्ययस्याबाधितस्य सिद्धेरित्युक्तत्वाद् इत्यलं विस्तरेण ।

तस्मात्पदे च वाक्ये च सम्बन्धे च स्वतन्त्रता ।

पुरुषस्योपपन्नेति वेदाना तत्प्रणीतता ॥

१ न ह्यसौ ज्ञातसामर्थ्यो विनान्यैर्व्यवहर्तृभिः । शब्दवृद्धाभिधेयाश्च प्रत्यक्षे-  
णात्र पश्यति ॥ १४० ॥ श्रोतुश्च प्रतिपन्नस्त्वमनुमानेन चेष्टया । अन्यथानुपपत्त्या च  
बुद्ध्यैच्छक्तिं द्रयाश्रिताम् ॥ १४१ ॥ अर्थापत्त्यावबुध्यन्ते सम्बन्धं त्रिप्रमाणकम् ॥  
इति सम्बन्धाक्षेपपरिहारे श्लोकवातिके ।

### आप्तोक्ततया वेदप्रामाण्यावगमनिरूपणम्

तस्मादाप्तोक्तत्वादेव वेदा प्रमाणं न नित्यत्वात्, नन्वाप्तोक्तत्वस्य हेतोः पक्षधर्मत्वं कथमवगम्यते न प्रत्यक्षेण क्षोणीधरधर्मत्वमिव धूमस्य वेदानामाप्त-  
प्रणीतत्ववगम्यते भवणयुगलकरणलवचनमनि प्रत्यये वेदाख्यस्य शब्दराशेरैव  
प्रतिभावात्, न चोदात्तादिवद्दर्पधर्मत्वेनाप्तोक्तत्वं गृह्यते, नाप्यनुमानमस्मिन्नर्थे  
सम्भवति लिङ्गाभावात्, प्रामाण्ये हि वेदस्याप्तोक्तत्वं लिङ्गम्, आप्तोक्तत्वानुमितौ  
तु न लिङ्गान्तरमुपलभामहे इति कुतस्तस्य पक्षधर्मत्वनिश्चयः, उच्यते, अल्ल सर-  
स्वतीक्षोदेन उक्तं एव पक्षधर्मत्वनिश्चयोपायः, तथाहि—

शब्दस्य साधितं तावदनित्यत्वं सविस्तरम् ।

रचनाः कर्तृमत्यश्च रचनात्वादिति स्थितम् ॥

कर्त्ता सर्वस्य सचेन्नः पुरुषोऽस्तीति साधितम् ।

कार्यणानुगुणं कल्प्यं निमित्तमिति च स्थितम् ॥

प्रत्यक्षादिविसंवादो वेदे परिहरिष्यते ।

व्याघातपौनरुक्त्यादिदोषश्च वचनान्तरे ॥

विध्यर्थवादमन्त्राणामुपयोगश्च वक्ष्यते ।

न मात्रामात्रमप्यस्ति वेदे किञ्चिदपार्थक्यम् ॥

शब्दब्रह्मविवर्त्तादिकल्पनाश्च पुरोदिता ।

सर्वाः परिहरिष्यन्ते कार्यत्वस्य विरोधिकाः ॥

इत्थं च स्थिते किमन्यदवशिष्टं वेदेष्वेवाप्तोक्ततानिश्चयस्य, सोऽयं सकल-  
शास्त्रार्थस्थितौ सत्या पक्षधर्मत्वनिश्चयो हेतोराप्तोक्तत्वस्य गीयते ।

यत्तु प्रत्यक्षमनुमानं वा तन्निश्चयानिमित्तमिति विकल्पितं तत्र प्रत्यक्षमा-  
स्ताम्, अनुमानानि तु यानि रचनात्वादीन्युक्तानि यानि च परदर्शनद्वीषि वक्ष्यन्ते  
तानि सर्वाण्याप्तोक्ततायाः पक्षधर्मतासिद्धयौपयिकानात्यन्तं विस्तरेण ।

व्याप्तिः पुनरस्य हेतोरायुर्वेदादिवाक्येषु निश्चायते पिप्पलीपटोळमूलादेरप्यौ-  
षवत्येत्यमुपयोगादिदमभिमतासाद्यते अस्य च क्षीरतक्रादिविरोध्यश्चनस्य परि-  
हारादिदमनिष्टमुपशाम्यतीत्यादिष्वायुर्वेदशास्त्रेषु प्रत्यक्षेण तस्यार्थस्य तथा निश्च-  
यादर्थाविसंवादत्वं नाम प्रामाण्यं प्रतिपन्नं तच्चेदमाप्तवादप्रयुक्तम्, यतो यत्राप्त-  
वादत्वं तत्र प्रामाण्यमिति व्याप्तिरिह्यते, तथा मन्त्राणां प्रयोगे वृश्चिकभुजगदष्टस्य  
भक्षितविषस्य वा निर्विषत्वम् अपस्मारपिष्टाचरूपिकाग्रहीतस्य तदुन्मोचनम्  
अतिरभसोज्ज्वलानेषु दुष्टमेघेषु सस्यरक्षणमित्येवमुपलब्धम्, अतस्तेषां विषभूताश-  
निशमनकुशलानामाप्ता उपदेष्टार इति तत्रापि तथैव व्याप्तिनिश्चयः ।

नन्वायुर्वेदादौ प्रामाण्यं प्रत्यक्षादिसंवादादतिपन्नं नाप्तप्रामाण्यात्, अतः



कथमाप्तोक्तत्वस्य तत्र व्याप्तिग्रहणम्, नैतदेवम्, प्रत्यक्षादिसंवादात्तन्निश्चीयता नाम प्रामाण्यम् उचितं तु तदाप्तोक्तत्वात्, प्रत्यक्षादावप्यर्थक्रियाज्ञानसंवादा-  
त्प्रामाण्यस्य शक्तिरूपत्तिस्तु गुणवत्कारककृतेत्युक्तम्, नद्यादिवाक्यानि च वि-  
प्रचम्भकपुरुषभाषितानि विम्वदन्ति लोके दृश्यन्ते, तेनाप्तप्रणीतत्वमेव तेषां  
प्रामाण्यकारण कारणशुद्धिमन्तरेण सम्यक्प्रत्ययानुत्पादात्, निश्चयापायस्तु  
प्रत्यक्षं भवतु न तु तत्कृतमेव प्रामाण्यम्, अतो युक्तमाप्तोक्तताया आयुर्वेदादौ  
व्याप्तिग्रहणम् ।

नन्वेवमपि न युक्तम् आप्तोक्तत्वस्य तत्र परिच्छेत्तुमशक्यत्वात्, अन्वय-  
व्यतिरेकमूलमेवाध्वेदवाक्यानां प्रामाण्यं नाप्तकृतम्, अन्वयव्यतिरेकौ च  
यावत्त्येव दृश्येते तावत्त्येवार्थे प्रामाण्यं यथा हरीतक्यादिवाक्यार्थे, यत्र तु तयो-  
रदर्शनं तत्राप्रामाण्यम् यथा सोमराज्युपयोगे समा. सहस्रं जीव्यते, आप्ते तु  
कल्प्यमानेऽर्धजरतीयं स्यात्, अर्धे तस्यातत्त्वमर्धे च कथयनामत्वमिति,  
तदिदमनुपपन्नम्, अन्वयव्यतिरेकयोर्ग्रहीतुमशक्यत्वात्, तौ हि स्वात्मनि वा  
ग्रहीतुं शक्येते व्यक्त्यन्तरे वा, व्यक्त्यन्तरेऽपि सर्वत्र कचिदेव वा व्यक्ति-  
विशेषे सर्वथा संकटोऽयं पन्था, व्याधीना तन्निदानानां तदुपचयानां तदुपश-  
मोपायानामौषधानां तत्सयोगविशेषाणां तत्परिमाणानां तद्वसवीर्यविपा-  
कानां देशकालपुरुषदशाभेदेन शक्तिभेदस्यैकेन जन्मना ग्रहीतुमशक्यत्वात्,  
जन्मान्तरानुभूतानां च भावानामस्मरणात् ।

जनोऽनन्तस्तावन्निरवधिरिह व्याधिनिरवधौ  
न सख्यातुं शक्या बहुगुणरसद्रव्यगतयः ।  
विचित्राः संयोगाः परिणतिरपूर्वेति च कुतः  
चिकित्सायाः पारं तरति युगलक्षैरपि नरः ॥  
यदेव द्रव्यमेकस्य धातोर्भवति शान्तये ।  
योगान्तरात्तदेवास्य पुनः कोपाय कल्पते ॥  
या द्रव्यशक्तिरेकत्र पुंसि नासौ नरान्तरे ।  
हरीतक्याऽपि नोद्भूतवातकुष्ठे विरेच्यते ॥  
शरद्द्रुक्पित्तस्य ज्वराय दधि कल्पते ।  
तदेव भुक्त वर्षासु ज्वरं हन्ति दशान्तरे ॥  
न चोपलक्षणं किञ्चिदस्ति तच्छक्तिवेदने ।  
येनैकत्र गृहीताऽसौ सर्वत्रावगता भवेत् ।

यो वा ज्ञातुं प्रभवति पुरुषः तत्सामर्थ्यं निरवधिविषयम् ।

स्यात्सर्वज्ञः स इति न विमतिस्तस्मिन्कार्या स्ववचनकथितैः ॥

अयोच्यते अनादिरेषैषा चिकित्सकस्मृतिः व्याकरणादिस्मृतिवत्, संक्षेप-

विस्तरविवक्षयैव चरकादयः कर्त्तार न तु ते सर्वदंशिनः, न च स्मृ-  
तावन्धपरम्परादोषः समूलत्वात्, यथा व्याकरणम्भूतेः शिष्टप्रयोगो मूल-  
मेवमिहान्वयव्यतिरेकौ शिष्टविरोधे सति यथा मूळविरोधिनी पाणि-  
न्यादिस्मृतिरप्रमाण तथा चाहुरिह न भवत्यनभिधानादिति एव वैद्यस्मृतिर-  
प्यन्वयव्यतिरेकविरुद्धा न प्रमाणमिति, तदेतदद्युक्तम्, अन्वयव्यतिरेकयोर्व्योक्त-  
नयेन परिच्छेदासम्भवेन तन्मूलत्वानुपपत्तेः, यदि ह्यन्वयव्यतिरेकाभ्यामशेष-  
द्रव्यशक्तीनिश्चित्य चरकादिभिविरचित शास्त्रमितीदृशमन्वयव्यतिरेकित्वमु-  
च्यते तदपाकृतम्, अद्यत्वे यावन्तावन्वयव्यतिरेकौ न्यमुपलब्धुं शक्नुमः ता-  
वदस्या ताम्यामेकदेशसवादात्प्रामाण्यकल्पनात् तत्र प्रवर्त्तनं न तु तौ तावन्तौ  
शास्त्रस्य मूल भवितुमर्हतः, सर्वैरस्मदादिभिस्तादृशशास्त्रप्रणयनप्रसङ्गात्,  
अनादित्वमपि शास्त्राणां वेदवदनुपपन्नम्, चरकादिकर्तृस्मृते कालिदासादि-  
स्मृतिवदविगीतत्वात्, न च चिकित्सास्मरणप्रबन्ध एवमनादि तथात्वेऽन्ध-  
परम्पराकारणानवधारणात् न च तदुक्तं तन्मूलं भवितुमर्हति व्युदस्तत्वात्,  
तस्मात्सर्वश्रणीत एवायुर्वेदः ।

ननु अविदुषामुपदेशो नावकल्पते इति विद्वांसः चरकादयः कल्पयन्ता,  
ते तु प्रत्यक्षेणैव सर्वं विदितवन्त इत्यत्र किं मानम्, उच्यते, अन्व-  
यव्यतिरेक्योनिरासान्नानुमानस्यैष विषयः, वेदमूलत्वमपि मन्वादिस्मृति  
वदद्युक्तं कल्पयितुं कर्तृसामान्यासम्भवादिति वर्णयिष्यामः, पुरुषान्तरोप-  
देशपूर्वकत्वे चरकेणैव किमपराद्धम्, उपमानमनाशङ्कनीयमेवास्मिन्नर्थे,  
अर्थापत्तिस्तु न प्रमाणान्तरम्, अप्रामाण्यं तु नास्ति बहुकृत्वः सवाददर्शनात्,  
अतः परिशेषात्प्रत्यक्षीकृतदेशकालपुरुषदशामेदानुसारिसमस्तव्यस्तपदार्थसार्थ-  
शक्तिनिश्चयाश्चरकादय इति युक्तं कल्पयितुम्, यद्येव कथं तद्दि सोमराज्या-  
दिवाक्येषु व्यभिचारः, व्यभिचारे चार्धजरतीयमित्युक्तम्, नैष दोषः, कर्म-  
कर्तृसाधनवैगुण्यादेषु व्यभिचारो भविष्यति, वैदिकेषु च कर्मसु मीमांसकस्य  
समानो दोषः ।

कारार्यादौ का ते वार्त्ता यस्यां न स्यादिष्टौ वृष्टिः ।

वैगुण्य चेत्कर्त्रादीनामत्राप्येवं शक्यं वक्तुम् ॥

यदि विधुरमभुक्तं कर्म शास्त्रीयमन्यत्

फलविघटनहेतुः कल्प्यते साऽपि तुल्यः ।

क्वचिदथ फलसंपदं दृश्यते तत्प्रयोगे

तदिह दृढशरीराः सन्ति दीर्घायुषश्च ॥

आयुर्वेदश्च तस्मादाप्तकृतो नान्यमूल इति सिद्धम् ।

एवं फलवेदादौ प्रकाशमाप्तप्रणीतत्वम् ॥

तस्मादाप्तोक्तत्वस्य सिद्धमायुर्वेदादौ व्याप्तिग्रहणम्, व्याप्तिप्रदर्शनायैव सृजकृता 'म द्विविधो दृष्टादृष्टायत्वात्' इत्युक्तम्, दृष्टार्थशब्दे गृहीताविनाभावमाप्तोक्तत्वम् अदृष्टार्थेऽपि प्रामाण्यं साधयतीति, अत एवोक्तम्, 'मन्त्रा-  
युर्वेदप्रामाण्यवच्च तत्प्रामाण्यमाप्तप्रामाण्यात्' इति ।

तन्वत्रापि न वैद्यकं विरचयन्हृष्टो मुनिः सर्ववि-  
त्तद्व्याप्तिग्रहणं जने यदि वृथाऽऽयुर्वेदसङ्कीर्तनम् ।  
सत्यं किं तु दृढा तथाऽपि चरकाद्याप्तमृतिवैद्यके  
नासौ चार्यनिबन्धनेति कथिता तस्येह दृष्टान्तता ॥  
इत्यायुर्वेदवाक्यप्रभृतिषु भवति व्याप्तिरामोक्तताया-  
पूर्वोक्तेन क्रमेण स्फुटमकथि तथा पक्षधर्मत्वमस्याः ।  
न प्रत्यक्षागमाभ्यामपहतविषया नानुमानान्तरेण  
व्याधृता वेति सैषा भजति गमकतां पञ्चरूपोपपत्तेः ॥  
अनपेक्षतया न वेद्वाचा घटते निष्प्रतिमः प्रमाणभावः ।  
क्व गिगमयथार्थतानिवृत्तिः पुरुषप्रत्ययमन्तरेण दृष्टा ॥  
तत्प्रत्ययाद्बहुतरद्रविणव्ययानि-

साध्येषु कर्मसु तपसु च वैदिकेषु ।

युक्तं प्रवर्तनमबाधनकेन नैव

तत्सिद्धिरित्यलमसम्मत एष मार्गः ॥

तस्मादाप्तोक्तत्वादेव वेदा प्रमाणमिति सिद्धम् ।

### मीमांसकाभिमतवेदप्रामाण्यावगमोपायनिरूपणम्

अन्ये त्वन्यथा वेदप्रामाण्यं वर्णयन्ति, तस्य हि प्रामाण्येऽभ्युपगतपर-  
लोकोऽनभ्युपगतपरलोको वा परो विप्रतिपद्यते, तन्मानभ्युपगतपरलोकोकं प्रति  
तावदात्मनित्यतादिन्यायपूर्वकं परलोकसमयनमेव विधेयम्, परलोकादिनां  
तु मते यदेतत्सुखिदुःखादिमेदेन जगतो वैचित्र्यं दृश्यते तदवश्यं कर्मवैचि-  
त्र्यनिबन्धनमेव, कर्माणि चाननुष्ठितानि नात्मानं लभन्ते, अलब्धत्वात्मनो  
च नमःकुसुमनिभानां कुतो विचित्रसुखदुःखादिफलसाधनत्वम्, तस्मादनुष्ठान-  
मेषामेषितव्यम्, अनुष्ठानं च नाविदितस्वरूपाणां कर्मणामुपपन्नम् अज्ञानान्पु-  
रुषस्तपस्वी किमनुतिष्ठेत्, तदवश्यं ज्ञात्वाऽनुष्ठेयानि कर्माणि तदिदानीं तेषां  
परिज्ञाने कोऽभ्युपायः, न प्रत्यक्षमस्मदादीनां स्वर्गाद्यदृष्टपुरुषार्थसाधनानि  
कर्माणि दर्शयितुं प्रभवति ।

नाप्यनुमानम् अन्वयव्यतिरेकाभ्यां तृतिभोजनयोरिव स्वर्गयागयोः साध्य-  
साधनमम्बन्धानवधारणात्, जगद्वैचित्र्यान्यथाऽनुपपत्त्या तु विचित्रं कारण-  
मात्रमनुमीयते न च तावताऽनुष्ठानसिद्धिः, उक्तं च—

अधर्मे धर्मरूपे वाऽप्यविभक्ते फलं प्रति ।

किमप्यस्तीति विज्ञानं नराणां क्वोपयुज्यते इति ॥

उपमानं त्वत्र शङ्क्यमानमपि न शोभते । नापि परस्परमुपदिशन्तो लौकिकाः  
कर्माणि परलोकफलानि जानीयुरिति वक्तुं युक्तम्, अज्ञात्वा उपपादयतामाप्त-  
त्वायोगात्, ज्ञानं तु लौकिकानां दुर्धटं प्रमाणाभावाद् इत्युक्तत्वात् । एवमेव  
हि पुरुषोपदेशपरम्पराकल्पनायामन्वपरम्परान्यायः स्यात्, तस्मादवश्यमभ्युप-  
गतपरलोकैः परलोकफलानि कर्माणि कुर्वद्भिः शास्त्रात्कर्मावबोधोऽभ्युपगन्तव्यः,  
शास्त्रं च वेदा एवेति सिद्धं तत्प्रामाण्यम् ।

ननु लोकप्रसिद्धित एव धर्माधर्ममाधनानि कर्माणि ज्ञास्यन्ते किं शास्त्रेण,  
उपकारापकारौ हि धर्माधर्मयोर्लक्षणमिति प्रसिद्धमेवैतत्, तथाऽऽह व्यास —

इदं पुण्यमिदं पापमित्येतस्मिन् पदद्वये ।

आचण्डालं मनुष्याणामल्पं शास्त्रप्रयोजनमिति ॥

नैतद्युक्तं लोकप्रसिद्धेर्निमूर्च्छायाः प्रमाणत्वानुपपत्तेः, लोकप्रसिद्धिर्नाम लौकि-  
कानामविच्छिन्ना स्मृतिः, स्मृतिश्च प्रभवन्ती प्रमाणान्तरमूला भवति न  
स्वतन्त्रेत्यवश्यमस्या मूलमन्वेषणीयम्, तच्च प्रत्यक्षादि नोपपद्यते इति नूनं  
शास्त्रमूलैव लोकप्रसिद्धिः, विरुद्धानेकप्रकारत्वाच्च लोकप्रसिद्धेर्न तस्या स्वतन्त्रा-  
या समाश्वसिति लोको, न चोपकारकमात्रलक्षणावेव धर्माधर्मौ वक्तुं युज्येते,  
अपञ्चीध्रुपानादौ तदभावात्, गुरुदारणमनादौ च विपर्ययादित्यवश्यं शास्त्रशर-  
णावेव तावेषितव्यौ ।

अपि चेदमिदमिन्द्रादिकमेव फलम् अयमस्मिन्नधिकृत इति इयमितिकर्त्त-  
व्यता एष देश इमे ऋत्विजः इत्यादि किं लोकोप्रसिद्धेरधिगन्तुं शक्यते, तस्मा-  
दवश्यं शास्त्राधीन एव विशिष्टकर्मावबोध एषितव्यः, शास्त्रं च वेद एवेत्युक्तम्,  
अतस्तस्य निविवादसिद्धमेव प्रामाण्यमिति ।

एव तु वर्ण्यमाने ससारानादित्वं तावदुक्तं स्यात्, वेदस्यानादित्वं कर्म-  
ज्ञानानादित्वात्, यतश्च मीमांसकवर्त्मनैव प्रमाणता सिद्ध्यति नास्तवादात्,  
तस्माद्यथोदाहृत एव मार्गः प्रमाणतायामनुवर्त्तनीयः, अथ वा—

वयमपि न विशिष्टोऽनादिसंसारपक्ष

युगपदखिलसर्गध्वंसवादे तु भेदः ।

अकथि च रचनानां कार्यता तेन सर्गा-

त्प्रभृति भगवतेदं वेदशास्त्रं प्रणीतम् ॥

अनादिरेवेश्वरकर्तृकोऽपि सदैव सर्गप्रलयप्रबन्धः ।  
 मर्गान्तरेष्वेव च कर्मबोधो वेदान्तरेभ्योऽपि जनस्य सिध्येत् ॥  
 अन्यत्वे किं प्रमाणं ननु तव सुमते किं तदैक्यप्रमाण  
 ध्वन्नं तावत्समस्त भुवनमिति तदा वेदनाशोऽप्यवश्यम् ।  
 एकस्वीशोऽवशिष्ट- स च रचयति वा प्राक्तनं सम्मरेद्वा  
 वेदे स्वातन्त्र्यमस्मान्नियतमुभयथाऽप्यस्ति चन्द्रार्धमौलेः ॥  
 एकस्य तस्य मनसि प्रतिभासमानो  
 वेदस्तदा हि कृतकान्न विशिष्यतेऽसौ ।  
 प्रत्यक्षसर्वविषयस्य तु नेश्वरस्य  
 युक्ता स्मृतिः करणमेव ततोऽनवद्यम् ॥  
 तेनाप्रनिर्मिततयैव निरत्ययार्थ-  
 सप्रत्ययोपजननाय जनस्य वेदे ।  
 शास्त्रं सुविस्तरमपास्तकुतर्कमूल-  
 माहप्रपञ्चमकरोन्मुनिरक्षपादः ॥

### अथर्ववेदप्रामाण्याक्षेपः

अत्र कश्चिदाह, युक्तमितरेतरव्यतिषक्तार्थोपदेशित्वेनैककर्तृकत्वानुमानद्वा-  
 रक त्रिवेद्याः प्रामाण्यम्, अथर्ववेदस्य तु त्रय्याग्नातधर्मोपयोगानुपलब्धेच्छयीवा-  
 ह्यत्वेन त-समानयोगक्षेमत्वम्, अनपेक्षत्वलक्षणप्रामाण्यपक्षेऽपि विक्षिप्तशाखा-  
 न्तरोपदिष्टविशिष्टज्योतिष्टोमाद्यनेककर्मानुप्रविष्टहौत्राध्वर्यवादिव्यापारव्यतिषङ्गदर्श-  
 नात्तदया त्रयैव यथा प्रमाणभावभागिनी भवितुमर्हति न तथा पृथग्व्यवहारा-  
 ऽऽथर्वणश्रुति, तथा च लोके चतस्र इमा विद्या प्राणिनामनुग्रहाय प्रवृत्ता  
 आन्वीक्षका त्रयी वार्त्ता दण्डनीतिरिति प्रसिद्धिः ।

अतिस्मृतिं अपि तदनुगुणार्थे एव दृश्येते, श्रुतिस्तावद् “ऋग्भि. प्रात-  
 दिवि देव ईयते यजुर्वेदेन तिष्ठति मध्येऽह्ण सामवेदेनास्तमेति वैदेरशून्वस्त्रिभि-  
 रेति सूर्य” इति, तथा “प्रजापतिरकामयत बहु स्या प्रजायेयेति स तपोऽतप्यत  
 स तपस्तप्त्वेमास्त्रिलोकानसृजत पृथिवीमन्तरिक्षं दिवमिति तांल्लोकानभ्यतपत्त-  
 म्यस्त्रिणि ज्योतीष्यजायन्त अग्निरेव पृथिव्या अजायत वायुरन्तरिक्षाद्दि-  
 वादित्य इति तानि ज्योतीष्यम्यतपत्तम्यस्त्रयो वेदा अजायन्त अग्नेर्ऋग्वेदो  
 वायोर्यजुर्वेद आदित्यात्सामवेदः” इति, तथा सैषा विद्या त्रयी तपतीति<sup>३</sup>,

१. तैत्तिरीयब्राह्मणे अन्तिमप्रपाठकै अ० १८ ।

२. शतपथब्राह्मणम् । काण्ड ११ प्रपाठक० ४ ब्राह्मणम् ११ ।

३. नारायणोपनिषदि अ० १४ ।

स्मृतिरपि मानवी प्रतिवेद द्वादशवाषिकब्रह्मचर्योपदेशिनी दृश्यते षट्त्रिंशद्वाषिकं चर्यं गुरौ त्रैवेदिकं व्रतमिति, श्राद्धप्रकरणेऽपि ।

यत्नेन भोजयेच्छ्राद्धे बह्वृचं वेदपारगम् ।

शाखान्तगमथाध्वर्युं छन्दोग वा समाप्तिगमिति ॥

त्रिवेदपारगानेव श्राद्धमुच्यो ब्राह्मणान् दर्शयति नाथर्ववदाध्यायिनः प्रत्युत निषेधं कचिदुपदिश्यते तस्मादाथर्वणं न प्रवृत्तव्यादिति ।

### अथर्ववेदप्रामाण्याक्षेपपरिहारः

एवमाक्षेपे सति केचिदाचक्षते—

यदि यज्ञोपयोगित्वं नेहास्त्याथर्वणश्रुतेः ।

अर्थान्तरे प्रमाणत्वं केनास्याः प्रतिहन्यते ॥

शान्तिपुष्ट्यभिचारार्था एकब्रह्मत्विगाश्रिताः ।

क्रियास्तया प्रमीयन्ते त्रय्येवात्मीयगोचर इति ॥

एव तत्तु सर्वं न साध्वभिधीयते, तथा हि तत्प्रमाणं वादरायणस्यानपेक्षत्वादिति य एष वेदप्रामाण्याधिगतौ जैमिनिना निरदेशि पन्थाः यो वाऽक्षपादेन कणादेन प्रकटितं तद्वचनादात्मनायस्य प्रामाण्यमिति मन्त्रायुर्वेदप्रामाण्यवच्च तत्प्रामाण्यमाप्तप्रामाण्यादिति स चतुर्णां वेदेषु तुल्यं, तत्र विशेषतुषोऽपि न कश्चिदस्ति प्रयत्नेनान्विष्यमाणं प्राप्यते, न हि मीमांसकपक्षे एवं वक्तुं शक्यते त्रय्येवानादिमती नाथर्वणश्रुतिस्तस्यां कर्तृस्मरणसम्भवादिति, नापि नैयायिकादिपक्षे एव शक्यम् आसत्प्रणीतास्त्रयो वेदाः चतुर्थस्तु नासत्प्रणीत इति, तेन प्रामाण्याधिगमोपायाविशेषात्समानयोगक्षेमतया चत्वारोऽपि वेदाः प्रमाणम् ।

व्यवहारोऽपि सर्वेषां सारेतरविचारचतुरचेनसा चतुर्भिरपि वैदैश्चतुर्णां वर्णानामाश्रमाणां चतसृषु दिक्षु चतुरन्वमेखलायामवनौ प्रसिद्ध इति कोऽयमत्रान्यथात्वभ्रमः, श्रुतिस्मृतिमूलश्चार्यावर्त्तनिवासिना भवति व्यवहारः, ते च श्रुतिस्मृती चतुर्गोऽपि वेदान् समानकक्षानभिवदत, ऋग्यजुःसामवेदेष्वपि अथर्ववेदाशंसीनि भूयासि वचासि भवन्ति, तद्यथा शतपथे अथ तृतीयेऽहनी-स्तुपक्रमस्याश्वमेधे परिष्कवाख्याने 'सोऽयमथर्वणो वेद' इति श्रूयते, छान्दोग्योपनिषदि च "ऋग्वेदो यजुर्वेद सामवेद आथर्वणः चतुर्थः" इति पठ्यते ।

१. मनुस्मृतौ अ० २ श्लो० १४५ ।

२. जैमिनिब्रह्म अ० १ पा० १ सू० ५ ।

३. प्रकरणम् १३ प्रपाठक ३ कण्डिका ७ ।

४. सप्तमप्रपाठके ६ खण्डे ।

नन्वितिहासपुराणानि पञ्चम इति तत्र पठ्यते एव, किं चात, किमियता ऽऽथर्वणश्चतुर्थो न भवति वेद, चतुर्थशब्दोपादानादितिहासादितुल्योऽसौ न वेदसमानकश्च इति चेत् केय कल्पना, चतुर्थशब्दोपादानादप्राधान्ये श्रयो वेदा असृज्यन्तेत्यादौ श्रित्वसख्योपादानात्तऽपि न प्रधानतामधिगच्छेयु, इतिहामादिभिर्वा सह परिगणनमप्राधान्यकारणं यदुच्यते तदपि सर्ववेदसाधारणमिति यत्किञ्चिदेतत्, तथा शताध्ययनेऽपि 'ऋचो वै ब्रह्मण प्राणा' इत्यभ्युपक्रम्य 'आथर्वणो वै ब्रह्मणः समान' इति पठ्यते, तथा यैऽस्योदञ्चो रश्मयस्ता एवास्योदीच्यो मधुनाढ्योऽथर्वाङ्गिरस एव मधुकृत इति, तथा तैत्तिरीये<sup>२</sup> तस्माद्वा एतस्मात्प्राणमयादन्योन्तर आत्मा मनोमय इति प्रस्तुत्य 'तस्य यजुरेव शिरः ऋग्दक्षिण' पञ्च सामोत्तर पक्षः आदेश आत्माऽथर्वाङ्गिरसः पुच्छ प्रतिष्ठेति पठ्यते, तथान्यत्र<sup>३</sup> ऋचा प्राची महती दिगुच्यते दक्षिणामाहुर्ग्रजुषां साम्नामुत्तराम् अथर्वणामङ्गिरसां प्रतीची महती दिगुच्यते' इति, शतपथे ब्रह्मयज्ञविधिप्रक्रमे "मध्यमे पयआहुतयो वा एता देवाना यद्वच इत्युपक्रम्य 'मेदआहुतयो वा एता देवाना यदथर्वाङ्गिरसः स्म य एव विद्वानथर्वाङ्गिरमोऽहरहः स्वाध्यायमधीते मेदआहुतिभिरेव देवान् स तर्पयति त एन तृप्तास्तर्पयन्ति'<sup>४</sup> इति, मन्त्रा अपि तदर्थप्रकाशनपरा अनुश्रूयन्ते, "त्वा-मने पुष्कगादध्यथर्वा निरमन्यत" इत्यादयो न चैषामथर्वा नाम कश्चिद्विशिष्टैवंप्रकारं व्याख्यानं युक्तम् अन्यत्राप्यसमाश्वासप्रसङ्गात्, इत्येवजातीयकास्त्वावदुदाहृताः श्रुतिवाच, स्मृतिवाक्यानि न्वल्वपि मनुस्तावत्, "श्रुतीरथर्वाङ्गिरसीः क्रुयादित्यभिचारयन्" इति श्रुतिशब्देन त्रयीवद् व्यवहरति याज्ञवल्क्यः चतुर्दशविद्यास्थानानि गणयन् —

पुराणतर्कमीमांसाधर्मशास्त्राङ्गमिश्रिताः ।

वेदा स्थानानि विद्यानां धर्मस्य च चतुर्दशेति ॥

चतुर एव वेदानावेदयते. नान्यथा हि चतुर्दशसंख्या पूर्यते, स्मृत्यन्तरे च स्पष्टमेवोक्तम् —

अङ्गानि वेदाश्चत्वारो मीमांसा न्यायविस्तरः ।

पुराणं धर्मशास्त्रं च विद्या होताश्चतुर्दशेति ॥

१. छान्दोग्योपनिषदि प्र० ३ खण्ड ।

२. ब्रह्मोपनिषदि अ० ३ ।

३ तैत्तिरीयब्राह्मणे अन्तिमप्रपाठके अ० १० ।

४ काण्ड० ११ प्र० ३ ब्राह्मणम् ८ ।

५. तैत्तिरीयसंहिता अ० ३ प्र० ५ अ० ११ ।

अन्यत्राप्युक्तम्, पुराण धर्मशास्त्र मीमांसा न्यायश्चत्वारो वेदाः षडङ्गानी-  
ति चतुर्दश विद्यास्थानानीति, स्थातातपोऽप्याह—

ऋक्सामयजुरङ्गानामथर्वाङ्गिरसामपि ।

अणोरप्यस्य विज्ञानाद्योऽनूचानस्स नो महानिति ॥

तथाऽन्यत्र चत्वारश्चतुर्णां वेदानां पारगा धर्मज्ञा परिषदित्युक्तम्, षडङ्ग-  
लिखितौ च ऋग्यजुःसामाथर्वविद षडङ्गविद्वर्माविद्वान्यविद् नैयायिको नैष्ठिको  
ब्रह्मचारी पञ्चाग्निरिति दशावरा परिषदित्युच्यते, प्राचेतसे चत्वारो वेदविदो  
धर्मशास्त्रविदिति पञ्चावरा परिषदित्युक्तम्, तथा च पङ्क्तिपावनप्रस्तावे चतु-  
र्वेदः षडङ्गवित् ज्येष्ठसामगोऽथर्वाङ्गिरसोऽप्येते पङ्क्तिपावना गण्यन्ते, तद-  
यमेवमादिवेदचतुष्टयप्रतिष्ठाप्रगुण एव प्राप्नुयेण धर्मशास्त्रकाराणां व्यवहारः,  
अन्येऽपि शास्त्रकारास्तथैव व्यवहरन्तो दृश्यन्ते, यथा च महाभाष्यकारो भग-  
वान् पतञ्जलिरथर्ववेदमेव प्रथममुदाहृतवान् 'शन्नो देवीरभिष्टये' इति, मीमांसा-  
भाष्यकारेणापि वेदाधिकरणे<sup>१</sup> काठकं कात्यापकं मौद्गल्यं पैप्पलादकमिति  
यजुर्वेदादिकवदथर्ववेदेऽपि पैप्पलादकमुदाहृते, सर्वशास्त्राधिकरणे<sup>२</sup>ऽपि वेदा-  
न्तरशास्त्रान्तरवन्मौढकपैप्पलादकाख्ये अथर्वशास्त्रे अप्युदाहृत्य विचारः कृतः  
तथा च प्रथमयज्ञो नाम चतुर्षु वेदेषु न कश्चिदस्ताव्यधिकरणान्ते एव लिखितम्,  
एव श्रुतिस्मृतिशिष्टाचारव्यवहारविदामत्र विप्रतिपत्तिसम्भावनेव नास्ति ।

आह, न ब्रूम अथर्ववेदो न प्रमाणमिति किं तु त्रयीबाह्य इति, उच्यते,  
उच्यते, त्रयीमथर्ववेदबाह्यैव न केवलमेव त्रय्यामपि परस्परबाह्यत्वमस्त्ये-  
व ऋन्सामबाह्यानि यजूंषि यजु सामबाह्या ऋचः ऋग्यजुर्बाह्यानि सामानीति  
क्रियानय दोषः सर्वभावानामितरेतरसाकर्षणं हेतवात्, ये हि शब्दात्मानो ग्रन्थ-  
सदभस्वभावा ये च तदभिधेया अर्थस्वभावास्ते सर्वेऽन्योन्यसमिश्रितात्मान एव  
न च परेणात्मानमभिधयन्तोऽपि ते स्वरूपमपि हारयन्तीति ।

अयोन्यते नेदृश त्रयीबाह्यत्वमथर्ववेदे विवक्षितम् अपि तु यदेष न त्रयी-  
प्रत्यय कर्मोपदिशति न तत्सम्बद्धं किञ्चिदिति पदस्य त्रयीबाह्यत्वमिति, एतद-  
पि न साधूपदिष्टम्, इष्टिपश्चेकाहाहो न सत्रादिकर्मणां तत्रोपदेशदर्शनात्, स-  
र्वशाखाप्रत्ययमेकं कर्मेति न्यायात्, त्रय्युपदिष्टेऽपि कर्मणि सम्बन्धसर्वशाखा-  
प्रत्ययमेव नाथर्वशाखाप्रत्ययम् यतः सोमयागादिकर्मणामुग्वेदेन हौत्रं यजुर्वेदे-  
नाथर्वयव सामावेदेनौद्गात्रं क्रियते नाथर्ववेदेन किञ्चिदिति, तदयुक्तम्, अथ-  
र्ववेदेन ब्रह्मत्वस्य करणात् तथा च गोपथब्राह्मणम्, प्रजापतिः सोमेन य-  
क्ष्यमाणो वेदानुवाच कं वो होतारं वृणीयमिति प्रक्रम्य तस्माद्विदमेव होतारं



वृणीष्व स हि होत्र वेद यजुर्विदमेवाध्वर्युं वृणीष्व स हि आध्वर्यव वेद सामविद-  
मेवोद्गाताम् वृणीष्व स हि औद्गात्रं वेद अथर्वाङ्गिरोविदमेव ब्रह्माण वृणीष्व  
स हि ब्रह्मन् वेदेति एवमभिधाय पुनराह अथ चेन्नैव विधि होतारमध्वर्युमुद्-  
गातार ब्रह्माण वा वृणुने पुरस्तादेव वैशां यज्ञो रिष्यतीति तस्माद्विदमेव  
होतारं कुर्याद् यजुर्विदमेवाध्वर्युं सामविदमेवोद्गाताम् अथर्वाङ्गिरोविदमेव  
ब्रह्माणमिति, तथा यज्ञे यदून च विरिष्टं च यातयाम च करोति तदध्वर्यणा  
तेजमाप्याययतीति अथानन्ते भृग्वङ्गिरोभ्यः सोमः पातव्य इति ।

### अथर्ववेदस्य त्र्यात्मकत्वम्

नन्वेता श्रुतीरथर्वाण एवाधीयते नान्ये त्रयीविदः, ते त्वेव पठन्ति यद्वचा  
होत्रं क्रियते यजुषाऽऽध्वर्यवं साम्ना औद्गात्रम् अथ केन ब्रह्मत्वं क्रियते इति  
त्रया विद्ययेति ब्रूयादीति, तथा च यद्वचैव होत्रमकुर्वत यजुषाऽऽध्वर्यवं साम्नौ-  
द्गात्रं यदेव त्रयै विद्यायै शुक्रं तेन ब्रह्मत्वमिति ।

नन्यते, वयमप्येवमादीनि वाक्यानि न नाधीमहि किं त्वेषामयमेवाथोऽथ-  
र्वोङ्गिरोविदेव ब्रह्मेति कथम्, यतो न त्रयी नाम किमपि वस्त्वन्तरम्, अपि  
तु त्रयाणां वेदानां समाहार इति, समाहारश्च समाह्रियमाणनिष्ठो भवति, समा-  
ह्रियमाणश्च ऋग्वेदादयस्त्रयो होत्रादिपरत्वे चरितार्था न पुनस्तत्र भेदमहन्ति,  
एकैकश्च चरितार्थानां समुदायोऽपि चरितार्थ एव, समुदायबुद्धौ हि विभक्त्य-  
मानायां समुदायिन एव प्रस्फुरन्ति नावयविवदर्थान्तरं ते चान्यत्र व्यापृता,  
किं तु ननु ऋग्वेदादनां ब्रह्मत्वं कुर्वतामिति भागो भवति, न ब्रूम अतिभार  
इति किं तु त्र्यात्मकत्वेन ब्रह्म वस्तुव्यतोऽदिश्यते त्र्यात्मकश्चान्यतमोऽपि  
तेषां न भवति वेद अथर्ववेदस्तु त्र्यात्मक एव, तत्र हि ऋचो यजूषि सामानि  
इति त्रीण्यपि मन्ति तेन ब्रह्मत्वं क्रियमाणं त्रया कृतं भवति ।

ननु यस्मिन्वेदानधीते तेन चेद् ब्रह्मत्वं क्रियेत तत्किं तथा न कृतं भवति,  
बादमित्युच्यते सोऽपि एकस्मै वा कामायान्ये यज्ञकतवस्समाह्रियन्ते सर्वेभ्यो  
ज्योतिष्टोमः सर्वेभ्यो दर्शपूर्णमासविति श्रुतावपि योगसिद्ध्यधिकरणन्याये-  
नान्यतममेव बुद्धावादाय विदधान्न समुदाय बुद्धावारोपयितुं शक्नुयादित्येके  
नैतत्कृतं भवति न त्रयैति ।

नन्वप्येऽपि त्र्यात्मका वेदा यद्येव सुतरामथर्ववेदी न पृथक् करणीय  
सर्वेषां रूपाविशेषात्, तेषां पृथक्प्रतिष्ठेः स्वै स्वैर्ऋगादिभिरेव व्यपदेश इति  
न ते समुदायशब्दव्यपदेश्या, यत्तु वाक्यान्तरे त्रयै विद्यायै शुक्रं तेन ब्रह्मत्व-  
मिति तत्रेय चतुर्थी षष्ठ्या स्थाने प्रयुक्ता शुक्रमिति सारमाचक्षते तेन त्रयी-

विद्याया सारेण ब्रह्मत्व क्रियते इत्युक्तं भवति, न च अथैव अस्याः शुक्रं भवति न चान्यन्तं ततोऽर्थान्तरमेव तेनेदमथर्ववेदात्मकमेव अस्याः शुक्रं, शुक्रमिति च गुह्यमाहुः, अथर्वशब्दोऽपि रहस्यवचनो ब्रह्माथर्वाण चैकस्या इष्ट्य इति, तेन त्रयीशुक्ररूपेणाथर्ववेदेन ब्रह्मत्वमितोत्थमथर्ववेदस्य न त्रयीबाह्यत्वमिति सर्वथाचाप्रत्ययमेकं कमेति न सर्वशब्दं सकोचितो भवति, अत एव ब्रह्मवेदोऽथर्ववेद इति पूर्वोत्तरब्राह्मणे पठ्यते ऋग्वेदो यजुर्वेद सामवेद ब्रह्मवेद इति, तथा च काटकशताश्वयने ब्राह्मणे ब्रह्मोदने श्रूयते ब्रह्मवादिनो वदन्ति पुरा वा औद्वाङ्किरारुणिस्वाच ब्रह्मणे त्वा प्राणाय जुष्टं निर्वपामि ब्रह्मणे त्वा व्यानाय जुष्टं निर्वपामीत्युपक्रम्य आथर्वणो वै ब्रह्मणः समानोऽथर्वणेमेवैतज्जुष्टं निर्वपति चतुःशरावो भवति चत्वारो हीमे वेदास्तानेव भागिनः करोति मूलं वै ब्रह्मणो वेदा वेदानामेनन्मूलं यद्वत्विजं प्राप्नन्ति तद् ब्रह्मोदनस्य ब्रह्मोदनत्वमिति, तथा सामवेदे पृष्ठचस्य चतुर्थेऽह्न्यार्भवे पवमाने आथर्वणे साम्नौद्गात्र यच्चद्विचाने श्रूयते चतुर्विधमाथर्वणं भवति चतूराश्वस्य वृत्त्यै चतुष्पदामातुष्टुभाऽनुष्टुभमेवैतदहर्गचतुर्थं मेषजं वाथर्वाणं तद्धि मेषज्यमेव तत्करोत्याथर्वणानि यागमेषजानीत्येतदाहम्बनेयं स्तुतिरत एव प्रागुक्तं वज्ञे यदूनं च विरिष्टं च यातयाम च करोति तदथर्वणा तेजमाप्याययतीति तस्मादाथर्वण एव ब्रह्मति, एतच्च शास्त्रान्तरे विस्तरेणाभियुक्तैर्युक्तिभिः पुनरुपादितमिति नेहात्यन्ताय प्रतायते ।

यत्तु नाथर्वणेन प्रवृत्त्यादिति तत्कल्पसूत्रवाक्यत्वाद्देवविष्णुमित्यानादितम्, अथापि श्रौतमिदं वाक्यं तदापि प्रकरणाधीतं चेत्तत्रैव क्वचित्कर्मणि निवेक्ष्यते, अनारभ्यवाटपक्षेऽपि पूर्वोक्तवाक्यविमर्शार्थादथर्ववेदस्य च त्रयीबाह्यत्वेन सम्पर्कपरिहारार्हत्वान्नियतविषयमेव व्याख्यास्यते ।

यदप्युच्यते उच्चैर्ब्रह्मं चा क्रियते उच्चैस्साम्नोपाशु यजुरेतिवदथर्वधर्मोऽपि न कश्चिद्विष्णोः इति तदप्यसारम्, मन्त्रधर्मो ह्ययमुपदिश्यते न वेदधर्मः । मन्त्रब्राह्मणसमुदायस्वभावा हि चत्वार इमे वेदग्रन्था मन्त्रास्तु ते गद्यपद्यमेवाद् द्विधैव गद्यबन्धो यजुर्गुच्यते पद्यबन्धो ऋगिति गीतिनिबन्धनं तु मेदान्तरम् सामेति, अत एव जैमिनिना मन्त्रविभागं प्रस्तुत्य तेषामृग्यन्त्रार्थशेन पाठव्यवस्था, गीतिषु सामाख्या, शेषे यजुश्चब्द, इत्यमेव तेषां त्रैविध्यमुपपादितम्, तेषामेव चायमुच्चैरादिधर्मो न वेदश्चब्दाव्याना मन्त्रब्राह्मणसमुदायात्मना ग्रन्थानाम्, अथर्ववेदेऽपि त्रिविधैव मन्त्रजातिरिति तत्रापीदं धर्म-

ज्ञानमुपदिष्टं भवति, मन्त्रविभागकृत एवाव त्रयीव्यपदेश इति, तच्च सैषा त्रयी विद्या तपतीत्याद्यपि न विरोक्ष्यते, एव ऋग्यजु सामसमुदायात्मकमन्त्रोप-  
न्यात् त्रय्यन्तर्गतश्च अथर्ववेद पृथग्व्यवस्थितग्रन्थमन्दर्भस्वभावत्वाच्च भिन्न  
इति स्थितम् ।

अन्ये पुन ऋक्प्रचुरत्वात्प्रविरुध्यजुर्बाक्यत्वादगीयमानसाममन्त्रतावशा-  
च्च ऋग्वेदमेवाथर्ववेदमाचक्षते अयमपि पक्षोऽस्तु न कश्चिद्विरोधः ।

यत्पुनरभिधीयते वेदशब्दस्त्रयाणामेव वाचको न चतुर्थस्येति सोयमत्युत्कटो  
द्वेषः बृहद्व्यवहारो ह्यत्र प्रमाणम्, वेदोऽयं ब्राह्मणोऽयमिति तत्र तत्र वेदशब्दे  
उच्चार्यते चत्वारोऽपि प्रतीयन्ते, वेदो मयाऽधीत इति वदन्तं पृच्छन्ति व्यव-  
हारात् कृतमस्त्वयाऽधीतो वेद इति स आह अथर्ववेद इति न तमेवमाक्षिपन्ति  
नामौ वेदो यस्त्वया पठित इति, सोपपदोऽथर्ववेदे वेदशब्द इति चेद् वेदान्त-  
रेष्वपि तुल्यमेतत्, ऋग्वेदो यजुर्वेदः सामवेद इति, निरुपपदोऽपि तेषु वेदशब्द  
प्रयुज्यते इति चेत् तदितरत्रापि समानमि-  
युक्तम्, चतुर्वेदाध्यायी भारद्वाज इति,  
सर्वथा तु सोपपद एवायुर्वेदादिषु वेदशब्द इति न तत्तुल्यकक्षताधिपक्षेपत्रताम-  
थर्ववेदो नेतव्यः, ब्रह्मयज्ञविधिश्च श्रौतश्चतुर्वेदव्यविशिष्ट इत्युक्तम्, स्मार्तोऽपि  
तथाविध एवास्ति, यथाऽऽह याज्ञवल्क्यः <sup>१</sup> —

मेदसा तर्पयेद्देवानथर्वाङ्गिरसः पठन् ।

पितृश्च मधुसर्पिर्भ्यामन्वहं शक्तितो द्विज इति ॥

नाम्प्रदायिकमध्यापानादियजनादि सर्वमभिन्नमेवेत्यलं प्रसङ्गेन ।

नेन प्रमाणाया वेदस्वाध्यायशब्दवाच्यत्वे पुत्षार्यसाधनविधावपि चत्वारः  
समा वेदाः ।

### अथर्ववेदस्य प्राथम्यम्

यदि पुनरौत्तरार्धेण विना न परितुष्यते तदथर्ववेद एव प्रथमः तत परमस्य  
मन्त्रस्य ब्रह्मणः प्रणवस्याभिष्यक्तेः, तथा च श्रुतिः, ब्रह्म इ वा इदमग्र आसी-  
दित्युपक्रमस्यार्थवर्णं वेदमभ्यस्यादनात्पदम्यतपत्सन्तपत्समाच्छांतात्सन्तप्तादौमिति  
मन एवोष्वमक्षरमृदक्रामदित्यादि, तथा महाव्याहृतीनां शास्त्रान्तरप्रसिद्धा-  
नामप्रसिद्धानां च बृहदित्यादीनां तत एवोत्थानम्, अथर्ववेदकृतोपनयनसंस्का-  
रस्य वेदन्तराध्ययनमविरुद्धम्, अन्यवेदोपनीयमानस्य तु नाथर्वणोपनयनसं-  
स्कारमप्रापितस्याथर्ववेदाध्ययनेऽधिकारः, तदुक्तम्, भृग्वङ्गिरोविदा संस्कृतोऽ-  
न्यावेदानधीर्यत नान्यत्र संस्कृतो भृग्वङ्गिरसोऽधीयीतेति, त्रय्येकशरणैरपि  
चैतदवश्याश्रयणीयम् अथर्ववेदविहितं स्वकर्मभ्रशे प्रायश्चित्तमाचरद्भिरित्यथर्व-

वेद एव ध्यायान् ।

यत् मानवं वाक्यमुदाहृतं षट्त्रिंशदाष्टिकं तत्त्रिवेदाध्ययनविषय वैकल्पिकं 'वेदानधीत्य वेदो वा वेद वाऽपि यथाक्रममिति एकस्मिन्वेदे द्वादशवर्षाणि व्रतं द्वयोश्चतुर्विंशति त्रयणा षट्त्रिंशदिति, यस्तु चतुरो वेदानधीते तस्याष्टचत्वारिंशद्वर्ष वेदब्रह्मचर्यमुपासीतेति स्मृत्यन्तरमस्ति न च तदार्यैर्नाहतम्, त्रिवेदाध्यायिनामेव प्रतिवेदं षोडशवर्षाणि व्रतं चरेदिति व्याख्यानममङ्गतम्, उपक्रमविरोधाद् अनुपयोगान्च, तेन वेदान्तराध्ययनकृत एवाय विकल्पविधिर्न द्वादशषोडशवर्षापेक्ष इत्यनादरोऽप्यस्या स्मृतौ कृष्णकेशोऽग्नीनादधोतेति श्रुतिविरोधकृतो नार्थवेदाध्ययननिषेधगर्भ इति, त्रैवेदिकव्रतब्रह्मचर्यस्मृतिरपि चेयम् अथर्ववेदाध्ययनपर्युदासमेव विषयीकरोति न च वेदान्तराध्ययननिषेधमिति अत्रापि न विशेषद्वतुरस्ति, त्रिषु वेदेभ्यो व्रतं न पुनरेष्वेव त्रिविविति नियामक वचनमस्ति ।

यदपि आह प्रकरणे यत्नेन भोजयेदिति त्रिवेदपारगपरिकीर्तनं तद्वेदपारगमिति शाखान्तरगमिति समाप्तिगमिति विशेषणपदपर्यालोचनया ऋग्वेदाद्येकवेदाध्यायिनामनधिकारमेव आह्वे सूचयति अथर्वणस्तु अथर्वशिरोऽध्ययनमात्रलब्धपङ्क्तिपावनभावस्यैकदेशपाठिनोऽपि तत्राधिकार उपपद्यते, दक्षितचार्यशिरोऽध्ययनमात्रादपि पङ्क्तिपावनत्वं पङ्क्तिपावनश्च आह भोजनेऽनधिकृत इति विप्रतिषिद्धम् ।

यत्तु ज्येष्ठसामगस्त्रिमधुस्त्रिमधुपणिक इति वेदान्तरैकदेशाध्यायिनामपि आह भोजनाभ्यनुज्ञानं तदनुकल्परूपमिव भाति प्रथमकल्पेन समग्रवेदाध्ययनोपदेशादिति, तस्मान्नाथवनिषेधार्थमेतद्वाक्यमिति, तदेवमवस्थिते यद्वाचिककारेण भयादिव द्वेषादिव मोहादिव सानुकम्पमिव वेदमुच्यते<sup>१</sup> याद यज्ञोपयोगित्वमित्यादि तददृढयङ्गमम्, अथर्ववेदे पूर्वोत्तरब्राह्मणे विस्पष्टमिष्टिपद्वेकाकाहाहीनसत्राणामुपदेशात्, वेदान्तरेषु तच्चोदनाभावात्किमथर्ववेदे तदुपदेशेनेति चेत् सुभाषितमिदम्, एवमपि हि वस्तु शक्यम् अथर्ववेदे तच्चोदनाया दर्शनात्किं तदुपदेशेनेति, न च जाने कस्यैव पर्यनुयागः किं नित्यस्य वेदस्य किं वा तत्प्रणेतुरीश्वरस्येति द्वावपि हि तावपर्यनुयाग्यावित्युक्तम्, अर्वान्तरशान्तिपुष्ट्यभिचारादि वेदान्तरेष्वपि न न दृश्यते इषेनो हि सामवेद उत्पन्नः अद्भुतशान्त्यादयश्च यजुर्वेद इति तदपि भ्रमानम्, एकब्रह्मत्विगाथिता इत्येतदपि न स यम्, यत एव यत्र पठ्यते द्वे यज्ञवृत्ती भवतो वैहारिकी च पाकयज्ञवृत्तिश्चेति, तत्र वैहारिकी नामानेकत्विगाथितानामेकक्रियाणामुपदेशः श्रुतावेकब्रह्मत्विगाथिता-

स्तु ह्यान्त्यादिक्रिया स्मृतावित्यभूमिशोक्तिरेषा त्रय्येवात्मीयगोचरा इति एतदपि परप्रमाध्यस्थम्, न ह्यात्मीयं परकीयो वा कश्चिदस्ति वेदार्थः सर्वशास्त्राप्रत्यय-त्वादेकस्य कर्मण ।

### वेदचतुष्टयसमानत्वोपसंहारः

तस्मात्समानयोगक्षेमत्वात्सर्ववेदानामेकस्य नतः पृथक् करण वेदनिन्दाप्राय-श्चित्तिभेद्यध्यामेव चेतमि परिस्फुरति न माधूनामिभ्युपरम्यते ।

इति तुल्यप्रभावद्विवर्धमानोचितस्तवाः ।

विविधाभिमतस्फीतफलसंपादनोद्यताः ॥

चत्वारोऽपि पराक्षेपपरिहारस्थिरस्थितिम् ।

भजन्ति वेदाः प्रामाण्यलक्ष्मीं हरिभुजा इव ॥

चतुःस्कन्धोपेतं प्रथितपृथगर्थैरवयवैः ।

कृतान्योन्यश्लेषैरुपचितवपुर्वेदचितपः ॥

प्रतिस्कन्धं शास्त्राफलकुसुममंदभसुभगा ।

प्रकाशन्ते तस्य द्विजमुखनिपीतोत्तमरसा ॥

### तन्त्रागमादिप्रामाण्यविचारः

आह—

किमेतदित्थं प्रामाण्यं वेदानामेव साध्यते ।

तन्त्रागमान्तराणां वा सर्वेषामियमेव दिक् ॥

किं चात —

आद्ये पक्षे परेष्वेवं त्रुवाणेषु किमुत्तरम् ।

उत्तरत्र तु मिथ्या स्युः सर्वेऽन्योन्यविरोधिनः ॥

कानि पुनरागमान्तराणि चेतसि विधायैव वत्स पृच्छति, पुराणेतिहास-धर्मशास्त्राणि वा शैवपाशुपतपञ्चरात्रबौद्धार्हतप्रभृतीनि वा । तत्र शैवादीनि तावन्निरूपयिष्याम, मन्वादिप्रणीतानि धर्मशास्त्राणि वेदवत्तदर्थानुप्रविष्टविशिष्टकर्मोपदेशीनि प्रमाणमेव कस्तेषु विचार, तेषां तु प्रमाणत्वं वेदमूलत्वेनैव केचिदाचक्षते, तथा हि न तावन्मन्वादिदेशना भ्रान्तिमूला सभाव्यन्ते बाधकाभावात्, अद्य यावदपरिम्भानादरैर्वेदविद्भिस्तदर्थानुष्ठानात्, नाप्यनुभवमूलाः प्रत्यक्षस्य त्रिकालानवच्छिन्नकार्यरूपधर्मपरिच्छेददशामासमर्थ्यासम्भावात्, न च पुरुषान्तरोपदेशमूला पुन्र्वान्तरस्यापि तदवगमे प्रमाणाभावात्, भावे वा अनुना किमपराद्धम्, असति हि मूलप्रमाणे पुरुषवचनपरम्परायामेव कल्प्यमानायामन्वपरम्परास्मरणतुल्यत्वं दुनिवारम्, न च विप्रबुद्धमका एव भवन्तो मन्वादय एवमुपदिशेयुरिति युक्ता कल्पना, बाधकाभावात् साधुवनपरिग्रहाच्चेत्युक्तम्,

तस्मात्पारिशेष्याद्वेदाख्यकारणमूला एव भवितुमर्हन्ति मन्वादिदेशनाः, तद्वद्य-  
नुगुण समर्थं च कारणमिति तदाह भट्टः<sup>१</sup>—

भ्रान्तेरनुभवाद्वापि पुंवाक्याद्विप्रलम्भकात् ।

दृष्टानुगुण्यसामर्थ्याच्चादनेव लघीयसीति ॥

तत्र केचित्पण्डित्यमानमन्त्रार्थवादबलोज्जीवितविधिमूलत्व मन्यन्ते, अन्ये  
विप्रकीर्णशाखामूलत्वम् ।

अपरे पुनरुत्सन्नशाखामूलत्वमिति, अनेन च विशेषविवरणेन न नः प्रयो-  
जन सर्वथा यथोपपत्ति वेद एव तत्र मूल प्रकल्प्यतां न मूलान्तरम् अप्रमाण-  
कत्वात्, वेदमूलत्वपक्षेऽपि चेयमखिलजगद्विदिता स्मृतिसमाख्याऽनुगृहीता  
भविष्यति, प्रत्यक्षमूलत्वे हि वेदवदत्रापि क. स्मृतिशब्दार्थः, किं च वेदमूलत्वे  
सति स्मृते श्रुतिविरोधे सति तदनुल्यकक्षत्वाद्वाध्यत्व सुवच भवति क्लृप्तमे-  
कत्र मूलमितरत्र कल्प्यम् । यावदेव भवान्स्मृते. श्रुतं कल्पयितुं व्यवस्यति ताव-  
देतद्विरोधिनी प्रत्यक्षश्रुता श्रुतिरवतरति हृदयपथमिति कथं तदा मूलकल्पनायै  
स्मृतिः प्रभवेत्, तदाह—

सोऽयमाभाणको लोके यदश्चेन हनं पुरा ।

तत्पश्चाद्गर्दभः प्राप्तुं केनोपायेन शक्नुयादिति<sup>२</sup> ॥

अपर भाह, विकल्प एवात्र युक्त किञ्च द्विविधो वेद. श्रूयमाणोऽनुमीय-  
मानश्च । श्रयमाणश्च श्रुतिरित्युच्यते अनुमीयमानश्च स्मृतिरिति, द्वावपि चेताव-  
नादी इति किं केन बाध्यते व्यक्ताव्यक्तो हि वेद एवामौ, अत एव न मन्त्रार्थ-  
वादादिमूलकत्वकल्पन युक्त स्मर्यमाणस्य वेदस्यानादित्वात् ।

नन्वेव वेदमूलत्वेन प्रामाण्ये वर्ण्यमाने बाह्यस्मृतीनामपि प्रामाण्य वदन्तः  
प्रवादुका कथं प्रतिवक्तव्या, उच्यते प्रत्युक्ता एव ते तपस्विनः, उक्तं हि भग-  
वता जैमिनिना, अपि वा कर्तृसामान्यात्प्रमाणमनुमानं स्यादिति<sup>३</sup> कर्तृसामा-  
न्यादिति कोऽर्थः एकाधिकारावगमादिति, य एव वेदार्थानुष्ठानेऽधिकृता.  
कर्त्तारस्ते एव स्मृत्यर्थानुष्ठाने आचमनादिस्मार्तपदार्थसंवलितवेदिस्तरणादिबैदि-  
कपदार्थप्रयोगदर्शनात्, न त्वेवमधिकारावगमो बाह्यस्मृतिषु विद्यते, तस्मान्म-  
न्वादिस्मृतय एव प्रमाणं न बाह्यस्मृतय ।

ननु मन्वादिस्मृतयोऽपि वेदमूलत्वात्प्रमाण नान्यत इति, अप्रोच्यते,  
तदेतद्वेदमूलमन्या प्रामाण्य योगिप्रत्यक्षं धर्मप्राहकममृष्यमाणाः किञ्चाचक्षते भव-  
न्तः, एतच्च न युक्तम्, यथा हि भगवानीश्वर सर्वस्य कर्त्ता सर्वस्येशिता सर्व-

१. तन्त्रवार्तिके अ० १ पा० ३ सू० २ ।

२. तन्त्रवार्तिके अ० १ पा० ३ सू० ३ अर्थानुवादोऽयम् ।

३. जैमिनिसूत्रम् । अ० १ पा० ३ सू० २ ।

दर्शी सर्वानुकम्पी च वेदानां प्रणेता समर्थतः तथा योगिप्रत्यक्षमपि धर्मग्रहणे निपुणमस्मदादिप्रत्यक्षविकक्षणं प्रत्यक्षलक्षणे स्मर्यतमेव तस्मात्तन्मूला एव मन्वादिदेशना भवन्तु ।

यत्तु त्रिकालानवच्छिन्नं कथं प्रत्यक्षगम्यो धर्मः स्यादिति चोदनैव तत्र प्रमाणमुच्यते, प्रनिविहितं तदीश्वरप्रत्यक्षं यथाऽग्निहोत्रादेर्धर्मत्वस्य ग्राहकमेव-महकाद्याग्रे तस्य ग्राहकं मन्वादिप्रत्यक्षं भविष्यतीति किमत्र त्रिकालानवच्छेदेन तदवच्छेदेन वा कृत्यम्, यद्येवमष्टकादिकर्मणा धर्मत्वाग्राहित्वादसर्वज्ञ ईश्वरः स्यात्, नान्वा वाऽनुपदिशन्नकारुणिको भवेत् । नैष दोषः, सर्वं जानात्येव भगवान् किञ्चित्स्वयमुपदिशति किञ्चित्परानुपदेशयति, ते हि तस्यानुग्राह्या भगवत्तत्तेषां च तदनुग्रहकृतैव तथाविद्यज्ञानप्राप्तिः, मन्वादीनां प्रत्यक्षां धर्म इति वेदेऽपि पठ्यते । साक्षात्कृतधर्माणं ऋषयो बभूवुः, ते परम्भोऽनाक्षात्कृतधर्मस्य उपदेशेन मन्त्रान्संप्राप्नुवन्ति वेदेऽपि पठ्यते ।

नन्वेव प्रत्यक्षमन्त्रत्वाविशेषाच्छ्रुतिस्मृत्योर्विरोधे विकल्पः प्राप्नोति बृहद्रथ-न्तरविध्योरिव न बाध्यबाधकभावः, न हीश्वरप्रत्यक्षस्य योगिप्रत्यक्षस्य च प्रामाण्ये कश्चिद्विशेषः नैसर्गिकाहार्यत्वकृतस्तु भविष्यति किं तेन, उच्यते, भवतु विकल्पः को दोषः ? वेदमूलत्ववादिभिरपि कश्चिद्विकल्पो व्याख्यात एव, विषयविभागेन वा विकल्पो व्याख्यास्यते, न च श्रुतिस्मृतिविरोधोदाहरणं किञ्चिदस्तीति स्वाध्यायाभियुक्ताः, तस्मादाप्तप्रत्यक्षमूलत्वेन वेदानामिव धर्मशास्त्राणां हि पञ्चमं वेदमाहुः, उक्तं च—

इतिहासपुराणाभ्यां वेदं समुपबृंहयेत् ।

विभेत्यल्पश्रुताद्भेदो मामयं प्रतरिष्यतीति ॥

अथ वा किमस्माकं दुरभिवेशेन वेदमूलत्वात्स्मृतीनां स्मृतिवत् पुराणाना-मपि भवतु प्रामाण्यम्, सर्वथा तावद्भेदाश्चत्वारः पुराणं स्मृतिरिति षड्भिमानि विद्यास्थानानि साक्षात्पुरुषार्थसाधनोपदेशीनि, व्याकरणादीनि षडङ्गानि श्रगत्वेनैव तदुपयोगीनि न साक्षाद् धर्मोपदेशीनि, कल्पसूत्रेष्वपि विशिष्टक-र्मक्रमनियमसंग्रहमात्रं नापूर्वोपदेशः, मीमांसा वेदवाक्यार्थविचारात्मिका वेद-प्रामाण्यनिश्चयहेतुश्च न्यायविस्तर इत्यामुखे एवोक्तम्, तदिमानि चतुर्दश विद्यास्थानानि प्रमाणम्, कानिचित्साक्षादुपदेशीनि कानिचित्तदुपयोगीनि इति सिद्धम् ।

शैवपाश्चरात्राद्यागमप्रामाण्यस्थापनम्

यानि पुनरागमान्तराणि परिहृष्यन्ते तान्यपि द्विविधानि कानिचित्स-वात्मना वेदविरोधेनैव प्रवर्तन्ते बौद्धादिवत्, कानिचित्तदविरोधेनैव कल्पितव्रतान्तरोपदेशीनि शैवादिवत्, तत्र शैवाद्यागमानां तावत्प्रामाण्यं ब्रूमहे

तदुपबनितायाः प्रतीते सन्देहबाधकारणकाष्ठप्यकलापस्यानुपलम्भात्, ईश्वर-  
कर्तृकत्वस्य तत्रापि स्मृत्यनुमानाभ्यां सिद्धत्वात्, मूलान्तरस्य लोभमोहादेः  
कल्पयितुमशक्यत्वात्, न हि तत्रेदं प्रथमता स्मर्यते वेदवदेकदेशसवादाश्च भूम्ना  
दृश्यन्ते इति कुतो मूलान्तरकल्पनाऽवकाशः, न च वेदप्रतिपक्षनया तेषामव-  
स्थान वेदप्रसिद्धचातुर्वर्ण्यदिव्यवहारापरित्यागात् ।

मन्वादिचोदनान्यायः स यद्यपि न विद्यते ।  
शैवागमे तथाऽप्यस्य ननु युक्ता प्रमाणाता ॥  
सर्वोपनिषदामर्था निःश्रेयसपदस्पृशः ।  
विविच्यमाना दृश्यन्ते ते हि तत्र पदे पदे ॥  
ये च वेदविदामप्रथाः कृष्णद्वैपायनादयः ।  
प्रमाणमनुमन्यन्ते तेऽपि शैवादिदर्शनम् ॥  
पञ्चरात्रेऽपि तेनैव प्रामाण्यमुपवर्णितम् ।  
अप्रामाण्यनिमित्तं हि नास्ति तत्रापि किञ्चन ॥

तत्र च भगवान्विष्णु प्रणेता कथ्यते स चेश्वर एव ।

एकस्य कस्य चिदशेषजगत्प्रसूति-  
हेतोरनादिपुरुषस्य महाविभूतेः ।  
सृष्टिस्थितिप्रलयकार्यविभागयागाद्  
ब्रह्मेति विष्णुरिति रुद्र इति प्रतीतिः ॥

वेदे च पदे पदे एक एव रुद्रोऽवतस्थे न द्वितीय इति इदं विष्णुविचक्रमे  
इति रुद्रो विष्णुश्च पठ्यते, तद्योगाच्च तदाराधनोपाया वेदेऽपि चोदिता एव ।  
शैवपञ्चरात्रयोस्तु तद्योगा एवान्यथोपदिश्यन्ते, न चैव वेदविरोधो वैकल्पिक-  
त्वाद्दुपायानाम्, अत आतप्रणीतत्वाद्देवाविरुद्धत्वाच्च न तयोरप्रामाण्यम् ।

### बौद्धाद्यागमानामप्रामाण्यम्

ये तु सौगतसंसारमोचकागमा पापकाचारोपदेशिनः कस्तेषु प्रामाण्यमार्थो  
ऽनुमोदते ।

बुद्धशास्त्रे हि विस्पष्टा दृश्यते वेदबाह्यता ।  
जातिधर्मोचिताचारपरिहारावधारणात् ॥  
संसारमोचकाः पापाः प्राणिर्हिंसापरायणाः ।  
मोहप्रवृत्ता एवेति न प्रमाणं तदागमः ॥  
निषिद्धसेवनप्रायं यत्र कर्मोपदिश्यते ।  
प्रामाण्यकथने तस्य कस्य जिह्वा प्रवर्तते ।  
ततो यद्यपि सिद्धिः स्यात् कदाचित्कस्यचित् कचित् ।



ब्रह्महत्याजितप्राम्यभोगवन्नरकाय सा ॥

निषिद्धाचरणोपात्तं दुष्कृतं केन शाम्यति ।

अतः कालान्तरेणापि नरके पतनं पुनः ॥

यत्त्वत्र चोदितं परेषु पूर्वोक्तक्रमेण बुद्धाद्याप्तकल्पना कुर्वन्तु किं प्रतिवि-  
वेयमिति तन्नोच्यते, महाजनप्रसिद्ध्यनुग्रहे हि सति सुवचमाप्तोक्तत्वं भवति  
नान्यथा, महाजनश्च वेदानां वेदार्थानुगामिनां च पुराणधर्मशास्त्राणां वेदावि-  
रोधिनां च केषांचिदागमानां प्रामाण्यमनुमन्यते, न वेदविरुद्धानां बौद्धाद्याग-  
मानाम् इति कुतस्तेषामाप्तप्रणीतत्वम्, मूलान्तरं हि तत्र सुवचम् । अज्ञानलो-  
भादीत्येवमभिवाय वेदस्पर्धिनो बौद्धादयो निषेद्धव्याः, आह—

कोऽयं महाजनो नाम किमाकार किमास्पदः ।

किसख्यः किसमाचर इति व्याख्यातुमहसि ॥

अपि च, बौद्धादयो बुद्धादीनाम्नान् स्वागमप्रामाण्यसिद्धये वदन्ति । ते महा-  
जनमपि निज तत्सिद्धये बृन्दादिकं वदेयुरेव । कस्तत्र प्रतीकार ? उच्यते, चातु-  
र्वर्ण्यं चातुराश्रम्य च यदेतदार्थदेशप्रसिद्धं स महाजन उच्यते, आकारस्तु तस्य  
कीदृश पाणिपाद कीदृश शिरोम्राव वा कियती तस्य सख्येति पुरुषलक्षणाणि गण-  
यितुं न जानीम, चातुर्वर्ण्यं चातुराश्रम्यरूपश्चैष महाजनो वेदप्रथमप्रवृत्त आ-  
गमान्तरवादिभिरप्रत्याख्येय एव, तथा चैते बौद्धादयोऽपि दुरात्मानो वेदप्रा-  
माण्यनिवृत्तिता एव चण्डालादिस्पर्शं परिहरन्ति । निरस्ते हि जातिवादावलेपे  
वा क्व चाण्डालादिस्पर्शो दोषः । येऽपि अन्ये केचिदशुचिभक्षणगम्यागमना-  
दिनिविकल्पदाक्षाप्रकारमकार्यमनुतिष्ठन्ति तेऽपि चातुर्वर्ण्यादिमहाजनभीता-  
स्तं तं रहसि कुर्वन्ति न प्रकाशम्, निविशङ्के हि तच्छालप्रत्यये किमिति चौ-  
र्यवत्तदर्थानुष्ठानम्, अत एव न निजो महाजन उत्थापयितुं शक्यते बृन्दका-  
दिः किं स्वयमेव चातुर्वर्ण्यादिमहाजनः । स चैष महाजनो वेदविरुद्धमागम परि-  
हरत्येव नानुमोदते ।

संसारमोचकं स्पृष्ट्वा शिष्टाः स्नान्ति सवाससः ।

बौद्धैरपि सहैतेषां व्यवहारो न कश्चन ॥

वेदधर्मानुवर्त्ती च प्रायेण सकलो जनः ।

वेदबाह्यस्तु यः कश्चिदागमो वञ्चनैव सा ॥

ईदृशश्चायमनन्यसामान्यविभवो महाभागो वेदनामा ग्रन्थराशिः । यदन्ये  
बाह्यागमवादिन एवमेष स्पर्धन्ते, ते हि स्वागमप्रामाण्यमभिवदन्तो वेदरीत्या-  
भिदधति वेदे यथा तथा प्रवेष्टुमिदं वेदिकानर्थानन्तरान्तरा स्वागमेषु  
निबध्नन्ति वेदस्पर्शभूतमिवात्मानं मन्यन्ते, तेषामप्यन्तर्हृदये ज्वलतीव प्रामा-  
ण्यम्, अत एवविधाय महाजनप्रसिद्धेरागमान्तरेष्वदर्शनान् तेषामाप्तप्रणी-

तन्वम्, आह -

महाजनप्रसिद्ध्यैव वेदप्रामाण्यनिश्चयात् ।

किमर्थः कण्ठशोषोऽयमियानार्येण संश्रितः ॥

वेदप्रामाण्यसिद्ध्यर्थं हि इदं शास्त्रमारब्धमिति गीयते । वेदप्रामाण्यस्य च महाजनसिद्ध्यैव सिद्धत्वात्किं शास्त्रेण, अलं क्षुद्रचोद्यैरेदं ।

महाजनप्रसिद्ध हि केचिद्विप्लावयन्त्यपि ।

अतस्तदुपघाताय शास्त्रमस्त्रं प्रयुज्यते ॥

तस्मात्पूर्वोक्तानामेव प्रामाण्यमागमाना न वेदबाह्यानामिति स्थितम् ।

**आप्तोक्तत्वेन सर्वागमानां प्रामाण्यस्य स्थापनम्—**

अन्ये सर्वागमानां तु प्रामाण्यं प्रतिपेदिरे ।

सर्वत्र बाधसन्देहरहितप्रत्ययोदयात् ॥

सर्वत्र वेदवत्कर्तुराप्तस्य परिकल्पना ।

दृष्टार्थेष्वेकदेशेषु प्रायः संवाददर्शनात् ॥

यत्पुनरुक्तं सर्व एवागमा परस्परविरुद्धार्थोपदेशित्वाद्प्रमाणं न्युरिति त-  
श्रोच्यते, आप्तप्रणीतत्वेन तुल्यकक्ष्यत्वादन्यतमदौर्बल्यनिमित्तानुरक्तमात्रं न  
कश्चिदागमः कश्चिद्बाधते, विरोधमात्रं त्वकिञ्चित्करं प्रमाणत्वाभिमतेषु वेद-  
वाक्येष्वपि परस्परविरोधदर्शनात्, पुरुषशीर्षस्पर्शनसुराग्रहगालम्भादिचोदना-  
मु वचनान्तरविरुद्धमर्थजातमुपदिष्टमेव, किं चागमानां विरोधोऽपि नातीव  
विद्यते प्रमाणानां पुरुषार्थे सर्वेषामविवादात् ।

नानाविधैरागममार्गभेदैरादिश्यमाना बहवोऽभ्युपायाः ।

एकत्र ते श्रेयांसि संपतन्ति सिन्धौ प्रवाहा इव जाह्नवीयाः ॥

तथा ह्यपवर्ग उपेय सर्वशास्त्रेषु निदिश्यते । ज्ञानविषये तु विवदन्ते, तत्रा-  
पि प्रायश आत्मविषयताया बहूनामविप्रतिपत्तिः, प्रकृतिपुरुषविवेकज्ञानपक्षे तु  
प्रकृतेर्विक्ततया पुरुष एव ज्ञेय, नैरात्म्यवादिनस्तु आत्मशैथिल्यजननायाऽप-  
दिशन्ति, स्वच्छं तु ज्ञानतत्त्वं यत्तैरिष्यते तत्त्वातन्व्यादनाश्रितत्वादात्मकल्प-  
मेव कूटस्थनित्यत्वे प्रवाहनित्यत्वे च विशेष, एव प्रधानयोस्तावदुपायोपेयथोर-  
विवादः, किंवा तु विचित्रा प्रत्यागम भवतु नाम । भ्रमजटापरिग्रहो वा दण्डक-  
मण्डलुग्रहण वा रक्तपटधारण वा दिग्भ्रमरता वाऽचलमव्ययतां कोऽत्र विरोधः,  
वेदेऽपि किमल्पीयासः पृथगितिकर्तव्यताकलापवचिता स्वर्गोपायाश्चोदिताः,  
तस्मात्परस्परविरोधोऽपि न प्रामाण्यविरोध, अतश्च यदुच्यते—

कपिलो यदि सर्वज्ञः सुगतो नैति का प्रमा ।

अथोभावपि सर्वज्ञौ मतभेदस्तयोः कथम् ॥

इति तदपास्तं भवति, प्रवाने ऽति मेदाभावात्, क्वचित् तद्भावे प्रामाण्य-  
विरोधत्, न च क्रोशनहेतुकर्मोपदेशादागमान्तराणामप्रामाण्यम् तस्याप्रमा-  
णतायामप्रयोजकत्वात् ।

विचित्रित्सा हि नृशिरःकपालाद्यशनेषु या ।

साऽप्यन्यदर्शनाभ्यासभावनोपनिबन्धना ॥

तथा च शान्तचित्तानां सर्वभूतदयावताम् ।

वैदिकोऽपि हिमासु विचित्रित्सा प्रवर्तते ॥

अभिचारादिहिमायां वैदिक्यामपि भवतु हृदयोत्क्रम, करणाशोपनिपातिनी  
हिसेति लिप्सातस्तस्या प्रवृत्तिः ।

यन्वर्गनीषोमीयादिपशुहिसेतिकर्तव्यतागत्या यस्यां कर्तव्यं हि शास्त्रादव-  
गम्यते इति वैदिकं प्रवृत्तिं तस्यामपि कारुणिको लोकः सविचित्रित्सो भवति  
वदति च 'यत्र प्राणिवधो धर्मस्त्वधर्मस्तत्र कीदृशः' इति न चैतावन् वेद-  
स्याप्रामाण्यमेवमागमान्तरेऽपि भविष्यति ।

यत्तु आगमान्तरस्यः कौट्टादिभ्यः खेचरताद्यर्थसिद्धावपि निषिद्धाचरण  
कृतं काळान्तरेऽवश्य भावीत्युक्तम्, तत्रापि न युक्तम्, तस्यार्थस्य तदागति-  
निषिद्धत्वाभावात् आगमान्तरनिषिद्धत्वेऽपि वैकल्पिकत्वकल्पनोपपत्तेः, पुरु-  
षार्थप्रत्युपायत्वाच्च तस्य तस्मिन्निद्वे कृतं प्रत्यवायः, भवतु वा काळान्तरे  
ततः प्रत्यवायः तथाऽप्यविकारिमेदेन तत्फले कर्मणि चोद्यमाने श्येनादाविव  
नागमप्रामाण्यमत्र हीयते श्येनेनाभिचरन्यजेतेत्यत्राभिचरन्निति शता ऋद्धि-  
निषेधमधिकारिणमाचष्टे तस्य च श्येनयागश्चोदितः स च तत्प्रयोगात्कृतवधः  
प्रत्यवैत्येव न च वेदस्याप्रामाण्यम्, उक्तं च 'उभयमिह चोदनया ऋद्धयते  
अर्थोऽनर्थश्चेति, अविकारभेदाच्च विचित्रकर्मचोदना नानुपपन्ना, मरणकामस्य  
सर्वस्वार चोदितः आयुष्कामस्य कृष्णलक्ष्मः, तस्मादेतदपि नाप्रामाण्य-  
निमित्तम् ।

यदपि बौद्धागमे जातिवादनिराकरणं तदपि सर्वानुग्रहप्रवणकरुणातिशयप्र-  
शसापरं न च यथाभूतमवगन्तव्यम्, तथा च तत्रैतत्पठ्यते न जातिकायदुष्टान्  
प्रब्रज्जयेदिति, तस्मात्सर्वेषामागमानामाप्तैः कपिः सुगताहर्त्प्रभृतिभिः प्रणी-  
तानां प्रामाण्यमिति युक्तम् ।

### सर्वागमानामीश्वरप्रणीतत्वम्

अन्ये मन्यन्ते सर्वागमानामीश्वर एव भगवान्प्रणेतेति स हि सकलप्राणिना  
कर्मविपाकमनेकप्रकारमवबोध्यन् करुणया ताननुग्रहीतुमवर्गप्राप्तिमार्गं बहु-

विद्यमुत्पद्यन्नाशयानुसारेण केषा चित्कचित्कर्मणि योग्यतामवगम्य त तमु-  
पायमुदिशति स्वविभूतिमहिम्ना च नानाशरीरपरिग्रहात्स एव सञ्ज्ञाभेदानु-  
पगच्छति अर्हन्ति कपिल इति सुगत इति स एवोच्यते भगवान् , नानासर्व-  
लक्षणरूपनाया यत्नगौरवप्रसङ्गात् ।

ननु बुद्धः शुद्धोदनस्याऽपत्य स कथमश्वरो भवेत् परिहृतमेतद्भगवता  
कृष्णद्वैपायनेन—

यदा यदा हि धर्मस्य ग्लानिर्भवति भारत ।

अभ्युत्थानमधर्मस्य तदाऽऽत्मानं सृजाम्यहम् ॥ इति ।

शरीरमेव शुद्धोदनस्यापत्य नात्मा, अतः प्रतिशुगं विष्णुरेव भगवान्धर्मरू-  
पेणावतरतीत्यागमविद प्रतिपन्ना ।

ननु वेदसमानकर्तृकेष्वागमान्तरेषु कथं तादृशो महाजनसम्प्रत्ययो नास्ति,  
एव नास्ति तेन वर्त्मना भगवता कतिपये प्राणिनोऽनुगृहीता येषां तादृश  
आशयो लक्षित, वैदिकेन तु वर्त्मना नि सख्यकाः प्राणिनोऽनुगृहीता इति  
तत्र मदानादरः आगमान्तरेषु कथं इति, एककर्तृके परस्परविरोधः कथमिति  
चेद् वेदैरेवात्र वणितः समाधि, तेष्वपि भूम्न परस्परविरोधस्य दर्शनादि-  
त्युक्तम्, तस्मादश्वरप्रणीतत्वादेव सर्वागमाना प्रामाण्यम् ।

अपरे पुनर्वेदमूलत्वेन सर्वागमप्रामाण्यमप्युपागमन्, यो हि मन्वादिदे-  
वानां वेदमूलतायां न्याय उक्त —

भ्रान्तेरनुभवाद्वापि पुंवाक्याद्विप्रलम्भकात् ।

दृष्टानुगुणसामर्थ्याच्चोदनैव लघीयसीति ॥

स सर्वागमेषु समानः, न च मन्वादिस्मृतीनां मूलभूता श्रुतिरूपलभ्यते  
अनुमानेन तु तत्कल्पनमागमान्तरेष्वपि द्रव्यम् ।

ननु चोक्तम् अपि वा कर्तृसामान्यात्प्रमाणमनुमानं स्यादिति तच्चेह  
नास्तीति कथं श्रुत्यनुमानम्, नैव दोष —

एकाधिकारावगमो न प्रामाण्ये प्रयोजकः ।

मिश्रानुष्ठानसिद्धौ तु कामं भवतु कारणम् ॥

न च पृथगनुष्ठेयमानमपि कर्म न प्रमाणमूलं भवति वर्णाभिममेदा-  
नुष्ठेयकर्मवत् ।

कर्तृसामान्यशून्यत्वादथ मूलान्तरोदयः ।

तदसद्वाधकाभावाद् भ्रान्त्यादिप्रतिषेधनात् ॥

प्रत्यक्षमूलतायां तु गुर्वी भवति कल्पना ।

वेदस्त्वनन्तशाखत्वान्मूलं तत्र स्वसङ्गतम् ॥

नन्वत्र वेदमूलत्वे द्वेषो वेदविदां कथम् ।

गत्वा त एव पृच्छयन्तां येषां द्वेषादि विद्यते ॥  
 गोवधे वा कथं तेषां द्वेषः सुस्पष्टवैदिके ।  
 प्रत्युक्तं च विरुद्धत्वं शाखानन्त्याच्च दुर्गमम् ॥  
 किमियद्वेदसर्वस्वं यावदस्मन्मुखे स्थितम् ।  
 शाखान्तराद्वा संवादो न लभ्येतेति का प्रमा ॥

तथाच साख्यशास्त्रप्रसिद्धत्रिगणात्मकप्रकृतिसूचनपरम् अन्नामेकां लोहित-  
 शुक्लकृष्णामिति वैदिकं लिङ्गमुपलभ्यते, निर्ग्रन्थकथितवचसः चित्तत्वज्ञानशंसी  
 चायमनुवादो दृश्यते मुनयो वातरसना इति, एव रक्तपटपरिग्रहभस्मकपाळधार-  
 णादिमूळमप्यभियुक्ता लुभन्ते एव ।

मन्वादिस्मृतिवत्कर्तृमाम्यस्यासम्भवेऽप्यतः ।

प्रमाणं वेदमूलत्वाद्वाच्या सर्वांगमा स्मृतिः ॥

ततश्च—

‘यः कश्चित्कम्यचिद्धर्मो मनुना परिकीर्तितः ।

स सर्वोऽभिहितो वेदे सर्वज्ञानमयो हि सः ॥

इत्यत्र यथा मनुग्रहणं गौतमयमापस्तम्बसर्वतकाठकादिस्मृत्यन्तरोपलक्षणम्  
 एवमर्हत्कपिलसुगताद्युपलक्षणपरमपि व्याख्येयम् ।

ननु च लोकायताद्यागमोऽप्येवं प्रामाण्यं प्राप्नोति विज्ञानघन एवैतेभ्यो  
 भूतेभ्यः समुत्थाय तान्येवानुविनश्यति न प्रेत्यरुणाऽस्तीति वेदमूलदर्शनात्,  
 ततश्च लोकायतदर्शने प्रमाणभूते सति स्वस्ति सर्वांगमेभ्यः, उच्यते—

न हि लोकायते किञ्चित् कर्तव्यमुपदिश्यते ।

वैतण्डिककथैवासौ न पुनः कश्चिदागमः ॥

ननु च यावज्जीव सुखं जीवेदिति तत्रोपदिश्यते, न स्वभावसिद्धत्वेनात्रो-  
 पदेशवैफल्यात्, धर्मो न कार्यस्तदुपदेशेषु न प्रत्येतव्यमित्येवं वा यदुपदिश्यते  
 तत्प्रतिविहितमेव पूर्वपक्षवचनमूलत्वाल्लोकायतदर्शनस्य, तथा च तत्रोत्तर-  
 ब्राह्मणं भवति<sup>१</sup> न वा अरे अहं मोहं ब्रवीमि अविनाशी वा अरेऽयमात्मा  
 मात्राससर्गस्त्वस्य भवतीति, तदेवं पूर्वपक्षवचनमूलत्वाल्लोकायतशास्त्रमपि न  
 स्वतन्त्रम्, उत्तरवाक्यप्रतिहितत्वात् तदनादरणीयम्, शास्त्रान्तराणां तु पूर्वपक्ष-  
 वाक्यमूलकत्वकल्पनमयुक्तम्, समनन्तरमेव तत्प्रतिपक्षवचनानुपलब्धेरित्यतो  
 वेदमूलत्वात्सर्वांगमं प्रमाणम् ।

१. मनुस्मृतौ अ. १ श्लो. ७ ।

२. बृहदारण्यकोपनिषदि अ० ब्रा० ४ ख० १२-१३ ।

### आगमविशेषाप्रामाण्यस्थापनम्—

सर्वागमप्रमाणत्वे नन्वेवमुपपादिते ।  
अहमप्यद्य य कचिदागमं रचयामि चेत् ॥  
तस्यापि हि प्रमाणत्वं दिने. कतिपयैर्भवेत् ।  
तस्मिन्नपि न पूर्वोक्तन्याया भवति दुर्वचः ॥

जरदुस्तकलिखितं यदपि तदपि किञ्चिदिदानीं केनापि धूर्त्तैः प्रख्याप्यते ।

महाजनसमूहे ये प्रसिद्धिं प्रापुरागमाः ।  
कृतश्च बहुभिर्येषां शिष्टैरिह परिग्रहः ॥  
अद्य प्रवर्तमानाश्च नापूर्वा इव भान्ति ये ।  
येषां न मूलं लोभादि येभ्यो नोद्विजते जनः ॥  
तेषामेव प्रमाणत्वमागमानामिहेष्यते ।  
न सृष्यते तु यत्किञ्चित्प्रमाणं कुट्टिनीमतम् ॥

तथा हि—

अमितैकपटनिबीतानियतस्त्रीपुंसविहितबहुचेष्टम् ।  
नीलाम्बरव्रतामिदं किल कल्पितमासीद्विटैः कैश्चित् ॥  
तदपूर्वमिति विदित्वा निवारयामास धर्मतत्त्वज्ञः ।  
राजा शङ्करवर्मा न पुनर्जैनादिमतमेवम् ॥  
इत्याप्तोक्तत्वहेतोः परिमुषितपरोदारिताशेषदोषा-  
देषां वेदागमानां सुदृढमुपगते मानभावे प्ररोहम् ।  
तन्मूलत्वात्तथात्वं पुरुषवचनतो वाऽस्तु शास्त्रान्तराणां  
तद्द्वारेणापि वक्तुं न खलु कलुषता शक्यते वेदवाचाम् ॥

### वेदप्रामाण्याक्षेपः—

ननु नाद्यापि वेदस्य प्रामाण्यं सुस्थवत्स्थितम् ।

स्वदेहसंभवैरेव दोषैरनृततादिभिः ॥

चित्रया यजेत पशुकामः पुत्रकामः पुत्रंष्ट्या यजेतेति श्रूयते न चेष्टयन-  
न्तरं पुत्रपश्वादिफलमुपलभ्यते, तस्मादसत्या चित्रादिचोदनाः ।

ननु च यः पशुकामः स इष्टिं कुर्यादित्यानेव वाक्यार्थः यत्र यागात्पशवो  
भवन्तीति एतदेव तावदुपपाद्यम्, ते च भवन्तोऽप्यनन्तमेव भवन्तीति एतद्  
दुस्संपादनम् । अतः कथं न सत्यायत्वं चित्रादिचोदनानाम्, उच्यते यावज्जीव यजेत  
यावज्जीव जुहुयादिति जीवनावदसाध्यमानपशुकामनैव नाधिकारिविशेषणं भवि-  
तुमर्हति पशुना ततः कर्मणः । स हि मनवबुध्यमानस्य तत्राधिकार एव न सम्प्रव-  
र्त्तते एव इति निर्णेष्यते एतत्, आनन्तर्यमपि कर्मस्वभावपर्यालोचनेनैव गम्यते

समनन्तरफल्त्वेन कर्मणा दृष्टत्वात्, आह च कर्मकाले च फलेन भवितव्यम् । यन्कालं हि मर्दनं तत्कालं मर्दनसुखमित्, अधिकार्यपि पश्चाद्यभावपरितप्यमानमानम एव कर्मण्यधिक्रियते । यदि मद्य एव तत् फलमामादयेत्, कालान्तरे च कर्मणः प्रभवसात्कृतः फलम्, आह च यदा तावदिय विद्यमानाऽऽसीत्तदा फलं न दत्तवती यदा फलमुत्प ने तदाऽसौ नास्ति, अमती कथं फलं दास्यतीति अपि च कालान्तरे फलस्यान्यत् प्रत्यक्षं कारणमुपलभ्यते सेवादि तस्मिन्च कारणे दृष्टे सति को नाम सूक्ष्मदृष्टिरदृष्ट चिन्नादिकारणं कल्पयेत्, तस्मादसत्याश्चिन्नादिचोदनाः प्रत्यक्षादिप्रमाणपरिच्छेदयोग्याथोपदेशत्वे सत्यपि तत्सवादशून्यत्वाद् एवंविधविप्रलम्भकवाक्यवत् ।

चित्रादिवचसामेवमपचारस्य दर्शनात् ।

अनाश्वासोऽग्निहोत्रादिचोदनास्वपि जायते ॥

अग्निहोत्रचोदना मिथ्या वेदैकदेशत्वाच्चित्रादिचोदनादिवत्, तदत्र तावदसवादादप्रामाण्यम्, एष पुत्रकाम पुत्रेष्टया यजेतेत्येवमादावपि असवादो द्रष्टव्यः ।

विस्वादोऽपि क्विद् दृश्यते, प्रमीते यजमाने पात्रचयाख्य कर्मोपदिश्यैवमादिदेश वेद स एष यज्ञायुधी यजमानोऽङ्गसा स्वर्गं लोकं यातीति तत्रैष इति तावदात्मनो निर्देशः क्लिष्ट एव परोक्षत्वात्, स्फुरकपाढादियज्ञायुधप्रम्बन्वाभावाच्च, कायस्त्वेष निदिश्यते स न स्वर्गं लोकं यातीति तद्विपरीतभस्मीभावोपलम्भादिति विस्वादः, एव चासवादविस्वादाभ्यामप्रमाण वेदः ।

व्याघाताच्च उदिते होतव्यमनुदिते होतव्यं समयाध्युषिते होतव्यमिति होमकालत्रयमपि विधाय निन्दाऽर्थवादौ तदेव निषेधति, श्यामो वा अस्याहुतिमभ्यवहरति य उदिते जुहोति शबलो वा अस्याहुतिमभ्यवहरति योऽनुदिते जुहोति श्यामशबलावस्याहुतिमभ्यवहरतो यः समयाध्युषिते जुहोति, न चार्थवादमात्रमेतदिति वक्तव्यम्, यतः—

विधानं कल्पते स्तुत्या निन्दया च निषेधनम् ।

विधिस्तुत्योः समा वृत्तिस्तथा निन्दानिषेधयोः ॥

न हि निन्दा निन्दितमुपादीयते किं तु निन्दितादितरत्प्रशंसितुमित्ययमपि प्रकारोऽत्र न सम्भवति, कालत्रयस्याप्यत्र निषेधात्कस्यान्यस्य तन्निन्दया प्रशंसा विधीयते, तस्मात्परस्परविरुद्धार्थोपदेशलक्षणाद् व्याघातादप्रमाण वेदः ।

पौनरुक्त्याच्च त्रिः प्रथमामन्वाह त्रिरुक्तमामित्यभ्यासचोदनाया प्रथमोत्तमयोः सामिषेन्योऽस्त्रिचिन्नात्पौनरुक्त्यम्, सकृदनुवचनेन तत्प्रयोजनसम्पत्तेरनर्थकं त्रिर्वचनम्, तस्मादिदमनृतव्याघातपुनरुक्तदोषकलुषितत्वादप्रमाण वेदः, तदाह

सूत्रकार 'तदप्रामाण्यमनृतव्याघातपुनरुक्तदोषेभ्यः' पुत्रकामेष्टिहवनाभ्यासे-  
प्विति ।

### वेदप्रामाण्याक्षेपपरिहारः

अत्र समाधिमाह 'न कर्मकर्तृसाधनवैगुण्यादिति'<sup>२</sup> अयमाशयः अप्रा-  
माण्यसाधनमनृतत्वं परैरुक्तम् अनृतत्वे च साधनं फलादर्शनम् एतच्चानैका-  
न्तिकम्, अन्यथाऽपि फलादर्शनोपपत्तेः किं वेदस्यामतर्यत्वादत्र फलादर्श-  
नम् उत कर्त्रादिवैगुण्यादिति न विशेषहेतुरस्ति, ननु न कदाचिदपि कर्म-  
समनन्तरमेव फलमुपलब्धमिति तदनृतत्वमेव तददर्शनकारणं न कारणवैगु-  
ण्यमिति तदयुक्तम्, अविगुणाया कारीर्या प्रयुक्ताया सद्य एव वृष्टेर्दर्शनात्,  
पुत्रादिस्त्रैहिकमपि फलं वस्तुस्वभावपर्यालोचनयैव न सद्यो भवितुमर्हति  
नहि नभस्तदानीमेव वृष्टिरिव निपतति पुत्रः स्त्रीपुंसयोगकारणान्तरस-  
व्यपेक्ष-वाच्यदुस्सत्ते, पश्वादिप्राप्तिस्तु कस्यचिदुत्तरकालेऽपि दृश्यते प्रतिग्रहा-  
दिना, तथा ह्यस्मत्पितामह एव ग्रामकामः साग्रहणी कृतवान् स इष्टिसमाप्तिस-  
मनन्तरमेव गौरमूढक ग्राममवाप, नन्वेवं तर्हि प्रतिग्रहाद्येव इष्ट कारणमस्तु  
पश्वादे पुत्रस्य च स्त्रीपुंसयोगः किमिष्टेः कारणत्वकल्पनयैति मैवं वोच, स-  
त्स्वपि च इष्टेषु कारणेषु तददर्शनाद् इष्टिप्रयागानन्तरं चैतदर्शनादिषिक्तं स्त्री-  
पुंसयोगादिप्रारणत्वमिति निश्चीयते । किं च—

सेवाध्ययनकृष्यादिसाम्येऽपि फलभेदतः ।

वक्तुं न युक्ता तत्प्राप्तिर्हृष्टकारणमात्रजा ॥

भूतस्वभाववादादि पुरस्तात्प्रतिषिध्यते ।

तस्मान्नूनमुपेतन्यमत्रान्यदपि कारणम् ॥

तदुक्तम् तच्चैव हि कारणं शब्दश्चेति, यत्र पुनरविगुणेऽपि कर्मणि प्र-  
युज्यमाने कालान्तरेऽपि पुत्रपश्वादिफलं न दृश्यते तत्र तीव्रं किमपि प्राक्तनं  
कर्म प्रतिबन्धकं कल्पनीयम्, यथोक्तम् 'फलति यदि न सर्वं तत्कदाचित्तदेव  
श्रुत्वमपरममुक्तं कर्म शास्त्रीयमास्ते' इति, कर्मादिवैगुण्यग्रहणमुपलक्ष्यार्थम्-  
षिणा प्रयुक्तम्, न तु वेदस्याप्रामाण्यकल्पना साध्वी सादृगुण्ये कर्मण प्राप्नुयेण  
फलदर्शनात् ।

अपि च चित्रातः पशवो भवन्तीत्येतावानेव शास्त्रार्थः आनन्तर्ये तु न कि-  
ञ्चित्प्रमाणमस्ति तदयं प्रत्यक्षादिसवाद आनन्तर्यविषय चित्रादिचोदना त्वनि-  
दिष्टकाव्यविशेषविषयेति विषयभेदान्न सा तेन बाध्यते । तदाह भट्टः—



आनन्तर्याद्यसंवादो नाविशेषप्रवर्तिनीम् ।

चोदनां बाधितुं शक्तः स्फुटाद्विषयभेदतः इति ॥

यत् कर्मस्वभावपर्यालोचनया चित्रादेरनन्तरफलत्वमुक्तम् यत्कालं हि मर्दनं तत्कालं मर्दनमुखमिति तदेतदत्यन्तमनभिज्ञस्याभिधानम् विधि-  
फलानां क्रियाफलतुल्यत्वानुपपत्ते इह, किञ्चिद्विधिफलं भवति किञ्चित् क्रिया-  
फलम्, कृष्यादौ तु भूमिपाटवादि क्रियाफलं सस्यसम्पत्तिस्तु विधिफलम्,  
क पुनः कृष्यादौ विधिः अस्ति वार्त्ताविद्यायां बृद्धोपदेशे वा कश्चिद्विधिः, अन्व-  
यव्यतिरेकौ वा तत्र विधिस्थानीयौ भविष्यतः, लोकेऽपि च वेतनकाम पच-  
तीत्यादौ पाकक्रियाफलमोदनः विधिफलं तु वेतनम्, तत्र क्रियाफलानामेवैष  
नियमो यत्क्रियानन्तरभावित्वम्, विधिफलानां तु वेतनादीनां नास्ति कालान-  
यमः । इष्टावपि हविविकारादि क्रियाफलं सद्यो भवति मृद्गतस्तु पुनः सेवाफल-  
मनियतफलम् ।

ग्रामकामो महीपालं सेवेतेत्येवमादिषु ।

लौकिकेषु विधिष्वस्ति न कालनियमः फले ॥

आयुर्वेदोपदिष्टानामप्यौषधविधीनां न क्रियावत्सद्य एव फलदर्शनम् अपि  
तु कालापेक्षमेवेति न फलानन्तर्ये किञ्चित्प्रमाणम् ।

यत् पशुविरहकृतकदशनादिदोषयमानाधिकारिस्वरूपपर्यालोचनया सद्यः  
फलत्वमुच्यते तदपि न साम्प्रतम्, पुरुषेच्छामात्रमेतन्न प्रमाणवृत्तम् ।

अपि चैहिकत्वं फलस्य तावता सेत्स्यति न पुनः क्रियाफलवत्सद्यस्त्वम्, सन्ति  
चैहिकफलान्यपि कालान्तरसव्यपेक्षाणि कर्माणि यथा 'ब्रह्मवर्चसकामस्य  
कार्यं विप्रस्य पञ्चमे' इति न तत्र पञ्चमवर्षे उपनीतमात्र एव माणवको ब्रह्मव-  
र्चससम्पन्नो भवति कालान्तरे तु भवतीति, एवं वीर्यकामादिवपि द्रष्टव्यम्,  
तस्माद्विधिफलानामानन्तर्यनियमाभावान्न तद्विसंवादो दोषाय, कालान्तरेऽपि  
यत्र फलादर्शनं तत्र क्रियावैगुण्यकर्मान्तरप्रतिबन्धादि कारणमित्युक्तम् ।

मतान्तरेण वेदग्रामाण्याक्षेपपरिहारः

अन्ये कर्त्रादिवैगुण्यकल्पनाननुमोदिनः ।

इहाफलस्य चित्रादेः फलसामुत्तिकं जगुः ॥

सर्वाङ्गोपसहारेण काम्यकर्मप्रयोगात्कोऽवसरः कर्मवैगुण्यकल्पनायाम्,  
जन्मान्तरे तु तत्फलमिति कल्पना ।

तथा च त्रिविधं कर्म किञ्चिदैहिकफलमेव किञ्चिदनियतफलमेव कि-  
ञ्चिदामुत्तिकफलमेव इति कल्पना, तत्र कारीर्यादि तावदैहिकफलमेव तद्वि

सकलजनपदमतापकारिणि महत्यवग्रहे प्रस्तूयते वृष्टिलक्षणं च तत्फलं स्वभावत एव सकललोकाधाराणम् आसन्नतयैव तदभिलषणीयमिति सद्य एव भवतुमर्हति वचनानि च तत्र तादृश्येव दृश्यन्ते । यदि वर्षेत्तावत्यैवेष्टिं समापयेद्यदि न वर्षेच्छोभृते जुहुयादिति, आमुष्मिकफलं तु कर्म ज्योतिष्टोमादि फल-स्वभावमद्विनैव पाग्लौकिकफलं भवति ।

स्वर्गो निरुपमा प्रीतिर्दशो वा तद्विशेषणः ।

भोक्तु नोभयथाऽप्येष देहेनानेन अक्यते ॥

चित्रादि त्वनियतफलं कर्म तत्फलस्य पश्चादेरिह वा परत्र वा लोके सम्भवात् । अवश्यं चेतदेव विशेषम्, तथा ह्यकृतचित्रायागानामपि इह जन्मनि पशवो दृश्यन्ते ते परिदृश्यमानमेवापतिग्रहादिकारणका एवेति कथ्यमाने कर्म-निमित्तत्वहाने वृहस्पतिमतानुपवेशप्रसंगः, कर्मनिमित्तकत्वे तु तेषां पशूनामुप-पादकं किं कर्मेति निरूपणीयम् । न हि ब्रह्मवर्चसादिफलात् कर्मणः पशवो निष्प-द्यन्ते, चित्रा च पशुकलेह जन्मनि तैर्न कृतैव पूर्वजन्मकृता न तु तस्मिन्नेव जन्मनि फलं दत्तवतीति नियतैर्द्विफलाभ्युपगमादिति कुतः पशुनपत्, ननु गौ-तमवचनप्रामाण्यात्पूर्वकृतमुक्तशिष्टज्योतिष्टोमादिकर्मनिमित्तकं पशुलाभो भवि-ष्यति, यथोक्तम् वर्णाश्रमाश्च स्वकर्मनिष्ठा प्रेय फलमनुभूय पतन्त शेषेण विशिष्टदेशश्रतवृत्तचित्तादियुक्तं जन्म प्रतिपद्यन्ते इति, नैतद्यथाश्रुतं बोद्धुं युक्तम्—

न ह्यन्यफलकं कर्म दातुमीष्टे फलान्तरम् ।

साध्यसाधनभावो हि नियतः फलकर्मणाम् ॥

तस्मात्समूहापेक्षाशेषवाचोयुक्तिर्व्याख्येया बहूनि कर्माणि वर्णा आश्रमाश्च कृतवन्तः । ततः कर्मसमूहाज्योतिष्टोमादिफलं प्रेत्यानुभूयते । ततः शेषेण चित्रा-दिना कर्मणा विशिष्टं जन्म प्रतिपद्यन्ते इत्यर्थः । तस्मात्पूर्वजन्मकृतचित्रादिनि-बन्धन इह जन्मनि पशुलाभो नाकर्मनिमित्तको नान्यकर्मनिमित्तक इत्येवम-नियतफलत्वाच्चित्रादेरिह जन्मनि फलादर्शनेऽपि नादृष्टत्वं तच्चोदनानां जन्मा-न्तरे हि ता इष्टवः फलं दास्यन्तीति ।

मतान्तरेण वेदप्रामाण्याक्षेपपरिहारस्य निराकरणम्

अत्रोच्यते, किं वाचनिकमेतत्कर्माणां त्रैविध्यम् अथ विविधवृत्तपरीक्षाग-म्यम् आहो फलरूपपर्यालोचनया लभ्यम् उत पुरुषेच्छाधीनमिति, तत्र वचनं तावत् त्रिविधविभागप्रतिपादकं नास्ति कारीरीर्निर्वपेद् वृष्टिकामः ज्योतिष्टोमेन स्वर्गकामो यजेतेति चित्रया पशुकामः इत्येतावन्मात्रश्रवणम्, न ह्यत्रैदिकत्वं

पारलौकिकत्वमनियतत्वं वा फलस्य क्वचित्पठितम्, निधिवृत्तमपीयदेव यत्स-  
त्प्रत्ययप्रवर्तनं नाम तत्रैवमेवकामेन कर्तव्यमित्येतावोल्लिख्य अयुक्तार्थः  
तु व्यापारे प्रवर्तकत्वलक्षणस्वव्यापारनिर्वाहणमनधिगच्छन्निधिरधिक्ताविशेष-  
णस्य काम्यमानस्य स्वर्गादिर्भावार्थस्य च यागादेः माध्यमाधनसम्बन्धमाक्षि-  
पति न काम्यमानस्य सद्यः कालान्तरे वा निष्पत्तिमाक्षिपतीति, फलस्वरूपपर्या-  
लोचनया तु सत्य स्वर्गस्य पारलौकिकत्वमवगम्यते न तु पश्वादेनिश्चयः, पुरु-  
षेच्छा तु पुरुषेच्छैव न तथा शास्त्रार्थो व्यवस्थापयितुं शक्यः, तस्मान्निष्पत्ति-  
प्रमाणकं त्रैविध्यम् ।

यस्तु चित्रादीनामनियतफलत्वे न्यायः उक्तः “चित्रादीनां फलं तावत् क्षीणं  
तत्रैव जन्मनि” इत्यादि स कारीर्यामपि निश्चितैहिकफलायां योजयितुं शक्यः ।

अद्याकृतायां कारीर्यां न हि देवो न वर्षति ।

जन्मान्तरकृता तत्र करीर्या (री) किं न कारणम् ॥

तस्मात्साध्यनियतफला भवतु अथ अस्य सम्पत्सम्पाद्यसुखसम्भोगसाधन-  
भूतादृष्टनिमित्ता कारीर्यदृष्ट्याकृतायामपि कारीर्यामिति मन्यसे तर्हि दक्षिणी  
रादिभक्षणसुखाक्षेपिकर्मनिमित्तकं पशुलाभो भविष्यति, अकृतचित्रायागानां  
कारीर्यधीनो ओदनः चित्रादीनां दधीति दध्योदनभोजनसुखसाधनादृष्टकारता  
पशुवृष्ट्युत्तिर्भवतु, अथ शृङ्गग्राहिकया पशुफला चित्रेष्टरूपदिश्यते तेन न  
सुखसामान्याक्षेपकर्मनिबन्धनं पशुलाभः । एव तर्हि वृष्टावपि शृङ्गग्राहिकया  
कारीर्यं पठ्यते एवेति वृष्टिरपि सामान्यादृष्टनिबन्धना मा भूत् ।

अथ न यदि वर्षेच्छवोभूते जुहुयादित्यादिवचनपर्यालोचनया तस्यामैहिक-  
फलत्वमुच्यते, यद्येवं यत्र तादृशं वचनं नास्ति यो वृष्टिकामः स सौभरेण स्तु-  
वीत यदि कामयेत वर्षेत्पुण्यं इति नीचैः सदो मनुयादित्यादौ तत्र पारलौ-  
किकफलत्वं स्यात्, यदि च श्वोभूते जुहुयादिति वचनमहिम्नैव फले सद्यस्व-  
मात्रमधिकं भवतु, तादृशवचनरहितानां कर्मणां विस्पष्टसिद्धिमप्यैहिकफलस्य  
निवर्तते ।

यस्तु नर्बहुसाधारणत्वेन वृष्टेरैहिकत्वमुच्यते तदपि पश्वादौ समानम् । न  
ह्यात्मभरिरेव यजमानो भवति तस्यापि स्ववासिनीकुमारातिथिभृत्यादिभोज-  
नपूर्वकस्वभोजननियमोपदेशाद् बहुतरोपकारकत्वं तु वृष्टेरित्यत्र तुल्या ।

यदि प्रत्यासन्नत्वेन काम्यमानत्वाद् वृष्टेरैहिकत्वं कथ्यते तदपि तादृगेव-  
पश्वादेरपि तथैव काम्यमानत्वात् तत्रावग्रहविहितसन्तापतया प्रत्यासन्नत्वेन  
वृष्टिरभिलष्यते इहापि दौर्गत्योद्वेगादासन्नतथैव पशवः काम्यन्ते ‘तस्माद्धारिद-

स्तृप्तिमाप्नोति मृत्वमक्षयमन्नद' इत्यादिवचनोपदिष्टमामान्यमुखसाधनाहट्टनिब-  
न्धनैवेयमिहाकृतकर्मणा बृष्टिपश्वादिमस्पदिति न बृहस्पतिमतवदकर्मनिमित्त  
फलम्, नापि कर्मफलमाख्यसाधनभावनियमव्यवहारोल्लङ्घनमिति ।

यच्च करीयाः क्वचित्फलविसवादे समाधानमुक्त “फलति यदि न सर्वं  
तत्कदाचित्त्वेव ध्रुवमपरमभुक्तं कर्म शास्त्रीयमास्ते” इति तेन साऽप्यनियत-  
फलैव स्याद् न हि तत्कर्मन्तिरमाससार प्रतिबन्धक भवति फलोपभोगाद्धि  
तस्यावश्य क्षयेण भवितव्यम्, प्रतिबन्धके च क्षीणे कारीर्या स्वफल तदा  
दातव्यमेव साऽप्यदत्तफला न क्षीयते एवेत्येव ज्ञानान्तरे तत्फलसम्भवात्तस्य  
अनियतफलत्वम्, अनेन च प्रकारेण चित्रादेरप्यनियतफलत्वमस्माभिरिष्यते  
एव यत्र सम्यक् प्रयुक्तायामपीष्टौ कर्मान्तरप्रतिबन्धादेव पशूनामनुपलम्भ  
कल्प्यते सर्वथा सद्य फलत्वमात्रवर्जं समानयोगक्षेमा कारीर्या चित्रेष्टि, एतेन  
ब्रह्मवर्चसवीर्यान्नाद्यग्रायादिकामेष्टयोऽपि व्याख्याता., तस्माद्यथाश्रुतं गौतम  
बोद्धव्यम् ।

यदप्यभ्यवायि समग्राङ्गोपसहारेण काम्यकर्मप्रयोगात्कुत कर्मणो वैगु-  
ण्यावसर इति तदप्यमार्गम्, सर्वाङ्गोपसहारेण प्रवृत्तावपि प्रमादादसवेद्यमान-  
वैगुण्यसम्भवात्, स च विचित्र भाव्यकारेण प्रदर्शित तस्मात्पूर्वोक्त एव  
प्रतिसमाधानमार्गं श्रेयान् ।

### स्वमतेन धर्मपदार्थनिरूपणम्

यत्पुनः पूर्वपाक्षिकेण कथितं कालान्तरे कर्माभावात्कुतः फलमिति तदपि  
न सम्यक्—

यद्यप्याफलनिष्पत्तेः कर्मणो नास्त्यवस्थितिः ।  
तथाऽप्यस्त्येव संस्कारः पुरुषस्य तदाहितः ॥  
कर्मजन्यो हि संस्कारः पुंसा बुद्ध्यादिवद्गुणः ।  
तस्य चाफलसंयोगादवस्थितिरुपेयते ॥

यथेन्द्रियादिसंयोगादात्मना बुद्धिसंभवः ।  
तथा यागदिकर्मभ्यस्तस्य संस्कारसंभवः ॥  
बुद्धिस्तु भङ्गुरा तस्य संस्कारस्तु फलावधिः ।  
साध्यसाधनभावो हि नान्यथा फलकर्मणोः ॥  
स्मृतिबीजं तु संस्कारस्तस्यान्यैरपि मृष्यते ।  
तथैव फलसंयोगबीजं सोऽस्य भविष्यति ॥  
स यागदानहोमादिजन्यो धर्मगिरोच्यते ।  
ब्रह्महत्यादिजन्यस्तु सोऽधर्म इति कथ्यते ॥

मतान्तरेण धर्मपदार्थस्य निरूपणं तत्खण्डनं च ।

कापिलास्तु अन्तःकरणस्य बुद्धेर्वृत्तिविशेषमाहुः, आर्हता पुण्यपुद्गलान्-  
धर्मत्वेन व्यपदिशन्ति, शाक्यभिक्षुर्वाश्चत्तवासना धर्ममाचक्षते, वृद्धमीमांसका  
यागादिकर्मनिर्वर्त्यमपूर्वं नाम धर्ममभिवदन्ति, यागादिभ्यैव श्रावरा ब्रुवते,  
वाक्यार्थ एव नियोगात्माऽपूर्वशब्दवाच्यो धर्मश्चन्देन स एवोच्यते इति प्राभा-  
कराः कथयन्ति, तत्र पुण्यपुद्गलवृत्तिरक्षयो कपिलार्हद्ग्रन्थकथितयोस्तन्म-  
तनिरासादेव निरासः, आत्मनश्च समर्थयिष्यमाणत्वात्तस्यैव वासना न चेतम  
इति सौगतपक्षोऽप्युक्तः, स्वर्गयागान्तरालवत्तिनश्च स्थिरस्य निराधारस्या-  
पूर्वस्य निष्प्रमाणकत्वाच्च जरज्जैमिनीयप्रवादोऽप्यपेशलः, अपि च फलस्य वा  
काचिदुत्पद्यमानदशा यागस्य वा शक्तिरग्निशब्देनोच्यते न चानियोगो वाक्या-  
र्थ एवापूर्वशब्दवाच्यः तस्योपरिष्ठादपाकविष्यमाणत्वात्, नापि यो यागमनु-  
तिष्ठति त धार्मिक इत्याचक्षते इति यागादिसामानाधिकरण्येन प्रयोगात्स एव  
धर्मशब्दवाच्य इति युक्तं वक्तुम्, तस्य क्षणिकत्वेन कालान्तरे फलदातृत्वानुप-  
पत्तेः सामानाधिकरण्यप्रयोगोऽपि चैकान्ततो नास्त्येव ।

यागदानादिना धर्मो भवतीत्यपि लौकिकाः ।

प्रयोगाः सन्ति ते चामी संस्क्रियापक्षसाक्षिणः ॥

एवं यज्ञेन यज्ञमयजन्त देवास्तानि वर्माणि प्रथमान्यासन्निति वैदिकोपि  
प्रयोगः तद्विषय एव व्याख्येयः, तस्य स्थायित्वेन कालान्तरे फलदानयोग्य-  
तोपपत्तेः ।

संस्कारो नृगुणः स्थायी तस्माद्धर्म इति स्थितम् ।

तस्माच्च फलनिष्पत्तेर्न चित्रादौ मृषार्थता ॥

यदपि यज्ञायुधवाक्यैः प्रत्यक्षविरुद्धत्वमुपपाद्यते स्म भस्मीभावोपलम्भा-  
त्कायत्येति तदप्यसमाचीनम्, एष इति शरीरामेदोपचारेणात्मन एव निर्देशा-  
त्तस्य च स्वर्गगमनं भवत्येव । गमनं च तदुपभोग एव तस्योच्यते यथा शरीरा-  
दियोगवियोगौ जन्ममरणे इति न तु व्यापिनः परिस्पन्दात्मकक्रियायोग उपप-  
द्यते ज्ञानचिकीर्षाप्रयत्नसमवायश्च तस्य कर्तृत्वमिति वर्णयिष्यते, यज्ञायुधम-  
स्वन्धोऽपि स्वस्वामिभावादितस्तस्यैव व्यापकत्वाविशेषेऽपि व्यवस्थयोपपद्यते  
इति न कश्चिदत्र विरोधः, तस्मात्सर्वत्र निरवकाशमनृतत्वादितदूषणम् ।

वेदे व्याघातादिदोषाभावः ।

योऽपि हवनकालविधौ व्याघातदोषो दर्शितः सोऽपि न दोष एव—

तत्रानुष्ठानभेदेन कालत्रितयचोदनात् ।

यो यस्य चोदितः कालो लङ्घनीयो न तेन सः ॥

ततश्चान्यतमं काङ्क्षमभ्युपेत्येनमुज्झतः ।  
 निन्देति न विरोधाऽत्र कश्चिद्विधिनिषेधयोः ॥  
 अभ्यासे पौनरुक्त्यं च कार्यार्थत्वाददूषणम् ।  
 संपाद्यं पाञ्चदश्य हि सामिधेनीषु चोदितम् ॥

‘इममहं पञ्चदशारेण वज्रेणापवाधे योऽस्मान् द्वेष्टि य च वय द्विष्म’ इति  
 श्रूयते पञ्चदशमामिधेन्य ऋचः पठ्यन्ते । तत्राभ्यासमन्तरेण पाञ्चदश्यं  
 नावकल्पते इत्येवमवश्यकर्तव्योऽभ्यासः स चायमनियमेन प्राप्तो वचनेन  
 नियम्यते प्रथमोत्तमे ऋचौ त्रिचक्षारणीये इति तस्मात्तत्प्रयोजनार्थत्वात् पुन-  
 र्भक्तादोषः ।

अभ्यासे फलरहिते हि पौनरुक्त्यं  
 दोषः स्यादिह तु न तस्य निष्फलत्वम् ।  
 व्याघाताऽनृतपुनरुक्ततादि तस्मा-  
 द्वेदम्य श्लथयति न प्रमाणभावम् ॥  
 इयं च वाक्यार्थविचारणाऽपि  
 प्रामाण्यमिद्विधौपयितीति मत्वा ।  
 चक्रे स्वशास्त्रे मुनिनेह वेद-  
 प्रामाण्यनिर्वाहणदीक्षितेन ॥

अर्थवादवाक्यमूलक-वेदप्रामाण्याक्षेपः ।

ननु नाद्यापि वेदस्य भवद्विनिपुणैरपि ।  
 स्वदेहमंभवा दोषा निखिलाः परिपिञ्जिताः ॥

तथा हि ‘सोऽरोदीद्यदरोदीत्तदुद्रस्य रुद्रत्वम् प्रजापतिरात्मनो वपामुदखि-  
 दत्तामग्नौ प्राश्रुणात् ततोऽजस्रूप उदगात् देवा वै देवयजनमभ्यवसाय दिशो  
 न प्राजानलि’त्येवमादीनामर्थवादानां किं यथाश्रुतवस्तुपरत्वमुत तेभ्यः कार्यरू-  
 पाथोपदेशपरिकल्पनम् उत छिन्नादियुक्तवाक्यान्तरपतिपाद्यमानकार्यरूपाथोपयि-  
 कत्वमिति चिन्त्यम्, सर्वथा च प्रमादः, स्वरूपपरत्वे तावत्प्रमाणान्तरविरुद्धा-  
 थोपदेशादप्रामाण्यमेवावतरति रोदनवपोत्स्रेदनदिङ्मोहादेरर्थस्य तथात्वे  
 निश्चयाभावात् ।

किंच ‘स्तेनं मनोऽनृतवादिनी वाग्नि’त्येवंजातीयकानामर्थवादवाक्यानां  
 विस्पष्टमेव प्रमाणान्तरविरुद्धार्थप्रत्यायकत्वम् । न हि निसर्गत एव सर्वप्राणिना-  
 मनृतवादिनी वाग्भवति स्तेनं वा मनः ।

अपि च ‘धूम एवाग्नेर्दिवा ददशे नाचिस्तस्मादचिरेवाऽग्नेर्नक्तं ददशे न

धूम इति प्रत्यक्षविरुद्धमिदमभिधीयते नक्तदिनं द्वयोरपि इन्द्रियार्थसन्निकर्षे सति ग्रहणत् ।

॥ च एतन्न विद्मो यदि ब्राह्मणाः स्मोऽब्राह्मणा वेति ब्राह्मणजातेरुपदेश-  
सहायप्रत्यक्षस्यैव तद्विरुद्ध प्रषोऽर्थवादः । शास्त्रविरोधोऽप्यस्ति को ह वै  
तद्वेद यदमुष्मैल्लोकेऽस्ति वा न वेति, शास्त्रे स्वर्गादिफलानां ज्योतिष्टोमादिकर्म-  
णामुपदेशात्कैयमनवकल्पति ।

अपि च गर्गाग्निराब्राह्मणमधिकृत्य ध्रुवते शोभतेऽस्य मुलं य एव वेदेति न  
हि कस्यचिदेव विदतो मुख शोभते इति प्रत्यक्षविरोधः ।

अन्यकर्मानिर्यक्यशसी च कश्चिदर्थवादो भवति पूर्णाहुत्या सर्वाङ्कामान-  
धानोनि पशुबन्वयाजी सर्वाङ्गोक्तानभिजयति तरति मृत्युं तरति पाप्मानं तरति  
ब्रह्महत्यां योऽश्वमेधेन रजते यश्चैवं वेदेति । यदि पूर्णाहुत्यैव सर्वकामावाप्तिः  
पशुबन्वयागेनैव सर्वलोकाजयः अश्वमेधवेदनेनैव तत्फलावाप्तिः तत्किमर्थमन्य-  
कमौपदेशः । उपदिष्टान्यपि तानि बहुकलेशसाध्यानि कर्माणि व्यर्थानि भवेयु-  
रनेनैव लघुनोपायेन तत्फलप्राप्तेर्दर्शनात् ।

अपि च न पृथिव्यामग्निश्चेतव्यो नान्तरिक्षे न दिवीति वेदै चयननिषेध  
एवात्र भङ्ग्या भवेद्वि चान्तरिक्षे च तावच्चयनप्रयोग एव नास्ति किं तन्निषे-  
धेन पृथिवीचयननिषेधार्थं च यद्वाक्यं तच्चयनप्रतिषेधार्थमेव भवेत्, अपृथिव्य-  
धिकरणस्य चयनस्यानुपपत्तेः ।

अपि च यजमानः प्रस्तर आदित्यो यूप इत्येवजातीयकानां प्रत्यक्षविरुद्धा-  
शोभिषादिनामर्थवादानां का परिनिष्ठेति, तस्मान्न स्वरूपपरत्वं तेषामुपपद्यते ।

नारि तेभ्य एव कार्यरूपार्थपरिकल्पनमुपपन्नम् अशक्यात्, सोऽरोदीद्य-  
दरोदीक्षद्रुद्रस्य रुद्रत्वमित्यत्र कार्यं कल्प्यमानमेवं कल्प्येत रुद्रः किञ्च ररोद  
अतोऽन्येनापि रोदितव्यमिति तच्चाशक्यम् प्रियविप्रयोगजनितसंतापवशेन  
हि बाष्पमोचनं रोदनमुच्यते न तच्चोदनोपदेशात्कतुं शक्यते, प्रजापतिरात्मनो  
वपामुच्छिखेत् तस्मादन्योऽप्येवमुच्छिखेदेदात्मनो वपामिति दुरनुष्ठानोऽयमर्थः ।  
को हि नामात्मनो वपामुच्छिखेत्, कस्य वा वपाहोमे सति समनन्तरमेव अजः  
पशुस्तत्पर उद्गच्छेद् इति देवा दिक्षो नाश्वासिपुरतोऽन्योऽपि न जानीयादिति  
अशक्योपदेशो न हि दिङ्मोहो नामोपदेशात्कतुं शक्यः, न च सर्वस्मादर्थवादा-  
द्विधिः कल्पयितुं शक्यः इति मध्यमोऽपि न सत्पञ्चः ।

नापि तृतीयः पक्षः संभवति वाक्यान्तरविहितकार्यरूपार्थोपयिक्तत्वं हि  
तदुपयोगिद्रव्यदेवतादिविधानद्वारकं भवति यथाऽग्निहोत्रं जुहोतीत्यत्र दध्ना  
जुहोति पयसा जुहोतीति द्रव्यविनियोगविधेर्दग्गने च प्रजापतये च साय  
जुहोति देवताविधेर्वा, न चायमर्थवादेऽपु प्रकारः संभवति, न चैभिः ब्रीहीनवह-

न्ति ब्रीहन् प्रोक्षनीतिवद्दृष्टाऽदृष्टा वा काचदितिकर्तव्यतोपदिश्यते तस्मान्न तेषां तदौपयिकत्वम् ।

ननु प्रेक्षावतां प्ररोचनातिशयकरणेन प्रवृत्त्युत्पादमावहन्तोऽर्थवादास्तदुपयोगिनो भविष्यन्ति, नेतदपि सम्यक्, प्रवृत्त्युत्साहो हि केषांचिन्मते निरपेक्ष-शब्दप्रत्ययादेव सिद्धयति अस्मन्मते तु तत्प्ररोत्तुष्टप्रत्ययादिति किं प्ररोचनया, एवकाम इदं कुर्यादित्युक्ते यस्तत्र न प्रवर्त्तते स प्ररोचनयापि न प्रवर्त्ततेवेति यत्किंचिदेतत्, तदेव प्रकारप्रयेणात्यर्थवादपदानामनन्वयात् एकदेशाक्षेपेण सर्वाक्षेप एव क्रियते इति अप्रमाणं वेद ।

ननु यावन्त्येव प्रमाणान्नरविरुद्धत्वमुपलभ्यते तावत्येवाप्रामाण्यमस्तु सर्वत्र तु कुतस्तथा तदाशङ्केति, मैवम् तत्सामान्यादन्यत्राप्यनाश्वासः, भीमांसकपक्षे हि अर्थवादरहितकैवल्यवेदग्रन्थानुपलम्भात् तदनुषङ्गेण सर्वत्र सापेक्षत्वमवतरति, नैयायिकमते तु वेदप्रणेतुरीश्वरस्य क्वचिद्विद्यवादित्वे दृश्यमाने कथमन्यत्र सत्यवादिताया दृढः प्रत्ययो भवेदित्यप्रामाण्यं नर्बन्नेति ।

### अर्थवादवाक्यमूलकस्य वेदप्रामाण्याक्षेपस्य परिहारः ।

अत्राभिधीयते, विध्यैकवाक्यतयैव भूम्ना तावदर्थवादपदानि पठ्यन्ते वाच्यं श्वेतमालमेत भूतिकाम वायुर्वै क्षेपिष्ठा देवता' इत्यतो यद्यपि क्रिया नावगम्यते, नापि तत्संबद्ध कश्चिदर्थः तथाऽपि विध्युद्देशेनैकवाक्यत्व प्रतीयते भूतिकाम इत्येवमन्ते विध्युद्देशस्तेनैकवाक्यभूतो वायुर्वैक्षेपिष्ठैवमादिः कथमेकवाक्यभावः पदानां साकाङ्क्षात् ।

ननु भूतिकाम इत्येवमन्तेन वाक्येन विधेयं विहितम् उपादितं प्रतिपत्तुरनाकारुष्यत्वं कृतं च शब्दकर्तव्यमिति किमनेन क्षेपिष्ठेत्यादिना प्रयोजनम्, तदर्थस्यैव स्तुतिरिति ब्रूमः ।

ननु स्तुत्या किं प्रयोजनम् स्तुतोऽस्तुतश्च तावानेव सोऽर्थः, मैवम्, स-स्तुतिपदे हि वाक्ये स्तुतिपदसहितं विधायकं विधायकं भवति । किमिदानीं केवलं लिङ्गादियुक्तं वाक्यं न विधायकमुच्यते यदि स्तुतिपदानि न श्रूयन्ते तद्वाटं भवति विधायकम्, एतेषु च सत्सु तत्सहितं तद्विधायकं भवति न केवलं तथा प्रतीतेः, स्तुतिपदसंबन्धे सति भिन्नवाक्यता मा भूदिति विधिपदेन च स्तुति-पदेन च समूयार्थो विधीयते तथाऽवगमात्, अन्यथा हि प्रतीयमान पदार्थान्वयस्यञ्चैत वाक्यमेव वा कल्प्येत तस्मान्न स्तुतिपदानामानर्थक्यम् ।

ननु केवलस्यापि विधिववाक्यस्य सामर्थ्यात्किमर्थं स्तुतिपदानि प्रयुज्यन्त इति, उच्यते, अपर्यनुयोज्यो नैमिनीयानां मते शब्दः । अस्माकं, च भगवानीश्वरः उक्ते सति प्रतिपत्तारो वयं वेदस्य न कर्त्तारः, प्रतिपत्तौ च क्रमो दर्शितः, एवं च



यद्यपि द्रव्यदेवतेतिकर्तव्यताविधानद्वाराकर्मज्ञविधिवदर्थवादवाक्यानां कार्योपपत्ति-  
कत्वं नास्ति तथापि प्रत्यक्षत्वं न निवार्यते, अत एव प्रामाण्योपयोगित्वमाचक्षते  
न प्रमेयोपयोगेऽप्यम्, केवलविधिपदश्रवणे हि न तदाद्रियन्ते यज्वानः, तत्र  
विधिविभक्तेः शक्तिरवसदति तां निमज्जन्तीमिवार्थवादजनितकर्मप्राशस्त्यप्रत्यय  
उत्पन्नाति सर्वजिता यजेतेत्यतो न तथाविधः भद्राऽतिशयो भवति, यथाविधः  
'मर्वजिता वै देवा सर्वमयजन्सर्वस्याप्त्यै सर्वस्य जित्यै सर्वमेवैतेन सर्वं जयति'  
इत्यर्थवादपदेभ्यः । लोकेऽपि ह्य गौः क्रतव्येत्यतो न तथा क्रेतार प्रवर्तन्ते  
यथा एषा बहुस्निग्धस्त्रीरा मुष्णीका सापत्या अनवप्रजा चेत्येवमादिभ्यः स्तुति-  
पदेभ्यः, स्वानुभवमाश्लिकोऽयमर्थः । अत एव केचिदभ्युपगच्छन्ति विधि-  
वाक्ये तत्कल्पनमिच्छन्ति, यथा क्वचिदर्थवादद्विविधकल्पनमिति यथोक्तम्  
“विधित्स्तुत्यो सदा वृत्तिः समानविषयेष्यते” अनधिगम्यमानविधिवाक्यसम्बन्धा-  
च्चार्यवादद्विविधीयते न गम्यमानविधिसम्बन्धात् ।

अत एव च सोऽरोदीदित्येवमादिभ्यो न रोदितव्यमित्यादिविधिकल्पन-  
मिष्यते मुधैव पूर्वपक्षिणा तदाशङ्कितम्, विध्यन्तरेणैकवाक्यत्वं हि प्रत्यक्ष-  
मिहोपदिश्यते, बहिषि रजतं न देयमित्यस्य विधेः शेषोऽयं सोऽरोदीदित्यादिः  
रुद्रो रुरोद तस्य यदभ्रं अशीर्यत तद्रजतमभवत् यो हि बहिषि रजतं ददाति  
पुत्राऽस्य सवत्सराद् गृहे रोदनं भवतीति तस्माद् बहिषि रजतं न देयमिति ।  
प्राजापत्यमज तूपरमात्मैवेत्येतस्य विधेः शेषः प्रजापतिरात्मनो वषाभुदब्धिद-  
दिति वषाहोममाहाभ्यप्रदर्शनार्थमुच्यते अग्नौ वै प्रगृहीतमात्रायां वषाभुदब्धिद-  
दिति वषाहोममाहाभ्यप्रदर्शनार्थमुच्यते अग्नौ वै प्रगृहीतमात्रायां वषायामज-  
स्तूपर उदगादिति, आदित्यः प्रायणीयश्चरित्यस्य विधेः शेषोऽयं देवा वै  
देवयजनमध्यवसायं दिशो न प्राजान्नित्यं व्याभोहानामादित्यः चरुनांशयिता  
यथा दिङ्मोहस्येति एष तत्र तत्र विधिशेषत्वमर्थवादानां वेदितव्यम् ।

कथं पुनरिदमसत्यमेवोच्यते रुद्ररुदिताद्रजतमन्नायत, प्रजापतिवषाहोमस-  
मिद्धादग्नेरजस्तूपर उदगादिति, उच्यते नेदमसत्यम् यदस्य वाक्यस्य प्रतिपाद्यं  
तत्र सत्यार्थमेवेदम्, न चास्य यथाश्रुतोऽर्थः प्रतिपाद्यः किं तु विधेयो निषे-  
धो वा कश्चिदर्थः । इहान्वाक्याने द्वयमापतति यच्च वृत्तान्तज्ञानं यच्च कस्मि-  
न्निदर्थे प्ररोचनाद्वेषौ तत्र वृत्तान्तज्ञानं न प्रवर्तकं न निवर्तकमिति प्रयोजना-  
भावादनर्थकमनादरणीयम्, प्ररोचनाद्वेषौ तु प्रवृत्त्यङ्गत्वात्तदर्थो गृहीत्वा प्ररोच-  
नाया प्रवर्तत तद्द्वेषाजिवर्ततेति तत्र त-प्रतिपाद्यमस्यार्थ एवार्थवादः ।

यत्वरुदति रुद्रे कथं तद्रोदनवचनम् अरोदनप्रभवे वा रजते कथं तदुद्ध-  
वताभिधानमिति, गुणवादमात्रं गौण एष वादः श्वेतवर्णसारूप्यादिना रोदन-  
प्रभवं रजतं निन्दितमुच्यते, एवं पशुयोगे वषाहोमप्रशंसायै प्रजापतिरात्मनो

वषामुदन्दिदिति वृत्तान्तरूपानं योजनीयम्, आदित्यचरप्रशंसायै देवा देवयजनमध्यवसाय दिक्षो न प्राजानन्निति ।

अथ वा नैयायिकानामनेकप्रकारपुरुषातिशयवादिना यथाश्रुतेऽप्यर्थे नात्यन्तमसंभव रुद्रस्य रदितः द्रव्यतज्जन्म प्रजापतेर्वपोत्सवेद नद्धोमात्सूपरपशूद्गमः देवानां देवयजनाध्यवसाने दिङ्मोह इत्येवजार्तीयकमपि मत्स्यमस्तु को दोषः, तत्सर्वथाऽर्थावादानां प्रामाण्यम् ।

एव स्तेन मनोऽनृतवादिनी वागिति गौण एष वादः प्रच्छन्नतया स्तेनं मन उच्यते बाहुल्याभिप्रायेण चानृतवादिनी वागिति ।

धूम एवाग्नेदिवा दृष्टे नाचिरचिरेवाग्नेर्नक्तं दृष्टे न धूम इति दूरभूय-स्त्वाभिप्रायेण कर्मैचित्प्रयोजनाय सायंप्रातर्होमदेवतास्तुतये कथ्यते ।

न चैतद्विद्मो यदि ब्राह्मणाः स्मोऽब्राह्मणा वेति प्रवरानुमन्त्रणप्रशंसायै संशय इव दक्षितः अब्राह्मणोऽपि यजमानः प्रवरानुमन्त्रणेन ब्राह्मणः स्यादिति, को ह वै तद्वेद यदमुष्मिन्लोकेऽस्ति वा न वेति दृष्टफल किमपि कर्म स्तोतुमुच्यते । शोभतेऽस्य मुख य एवं वेदेति विद्याप्रशंसैषा शोभते इति शिष्यैर्द्वीक्ष्यमाणस्य मुखमिति, सर्वान्कामानवाप्नोति इति सर्वत्वं प्रकृतापेक्षम् स्तुत्यर्थं चाश्वमेधाध्ययनेऽपि तत्फलवचनम् ।

हिरण्य निधाय चेतव्यमिति स्तुत्यर्थतया दिव्यन्तरिक्षे पृथिव्या च चयन प्रतिविध्यते अनुपहितहिरण्याया पृथिव्यामग्निर्न चेतव्यो न पुनर्न चेतव्य एव तस्यामिति ।

आदित्यो यूष इत्यमञ्जने सति तेजस्वितया यूषस्यादित्यरूपतास्तुतये कथ्यते, तत्कार्यकारित्वाच्च यजमानः प्रस्तर उच्यते, न हि मुख्ययैव वृत्त्या लोके शब्दाः प्रवृत्तन्ते गौण्याऽपि वृत्त्या व्यवहारदर्शनात्, एव वेदेऽपि तेषां तथा प्रयोगो भविष्यति, इत्थं च मन्त्रेष्वप्यैन्द्र्या गार्हपत्योपस्थानमविरुद्धम्, एवं स्तुतिनिन्दास्वरूपास्तावदर्थवादाः विध्यैकवाक्यत्वेन प्रमाणम्, पुराकृतिपुराकल्पस्वरूपा अपि तथैव योज्याः ।

कचित्पुनरर्थवादेनैव कश्चिदंशः पुर्यते इति न तु प्रतीत्यङ्गत्वमेव तस्य कार्वाङ्गत्यमपि भवति यथा प्रतितिष्ठति हवा य एता रात्रीरुपयन्ति इत्यश्रय-माणाधिकारस्य रात्रिसत्रविवेकिकाराशोऽर्थवादादेव क्षम्यते यथोक्तः 'फल-मात्रेणो निर्देशादिति', तत्र हि प्रतिष्ठाकामाः सत्रमासीरग्नित्यर्थवादवशाद् गम्यते वाक्यार्थः ।

कचिद्विधवाक्यस्यार्थसंज्ञेऽर्थवादात्मकाद्वाक्यशेषाच्च निश्चयो भवति यथा अक्ता शर्करा उपदधातीत्यञ्जनद्रव्ये घृततैलवसादिभेदेन सद्विद्यमाने

तेजो वै वृत्तमिति अर्थवादाद् वृत्तेनाक्ता शर्करा उपवेया इति गम्यते ।

इत्यर्थवादा विधिनेक्यभावा-

तद्वत्प्रमाणत्वममी भजन्ते ।

अस्ति प्रतीत्यन्वयिता हि तेषा

कचिच्च कार्यान्वयिता तु दृष्टा ॥

यद्वा स्वरूपपरतामपि संस्पृशन्ति

प्रामाण्यवर्मं त इमे न परित्यजन्ति ।

नैयायिका हि पुरुषातिशय वदन्तो

वृत्तान्तवर्णनमपाह यथार्थमाहुः ॥

आदित्ययूपवचनादिषु तु स्वरूप-

याथार्थ्यमित्थमुपपादयितुं न शक्यम् ।

गौर्णा तु वृत्तिमवलम्ब्य कृता तदर्थ-

व्याख्येति तेष्वपि न विप्लवनावकाशः ॥

### मन्त्रप्रामाण्याक्षेपः ।

अयेदानीं मन्त्रा विचार्यन्ते किमर्थप्रकाशनद्वारेण विध्यर्थोपयोगिता तेषामु-  
तोच्चारणमात्रेणेति, ननूभयथाऽपि प्रामाण्याविशेषात्किं तद्विचारेण, न हीदं शास्त्रं  
वेदस्यार्थविचाराय मीमामावत्प्रवृत्तम्, अपि तु प्रामाण्यनिर्णयायैवेति, सत्यम्,  
प्रामाण्यनिर्णयायेदं शास्त्रं प्रचम् । अविवक्षितार्थत्वे तु मन्त्राणामप्रतिपादक-  
त्वलक्षणमप्रामाण्यमेव भवेत्तत्प्रामाण्याद्वेदब्राह्मणवाक्यानामपि तथाभावप्रसङ्ग  
इति वेदस्य कर्मावबोधार्थत्वं हीयते, न च संशयविपर्ययजननमेवाप्रामाण्यम्  
अज्ञानजनकत्वमप्यप्रामाण्यमेव, तदुच्यते उच्चारणमात्रोपकारिणो मन्त्राः कुतः  
तथा विनियोगोपदेशात्, उरु प्रथा उरु प्रथस्वेति पुरोडाशं प्रथयति यद्यर्थप्रका-  
शोपकारिणो मन्त्रा सामर्थ्यादेव प्रथनोपयोगो मन्त्रोऽयमिति किमर्थं प्रथने-  
विनियुज्यते वचनेन, यथा साश्वः पुरुषः परेण चेन्नीयते नूनमश्विभ्यां न पश्य-  
तीति गम्यते, अग्नीदग्नीन्विहरेति च करोत्येवासौ ऋत्विगग्निविहरणं किं वचनेन ?  
उच्चारणमात्रोपकारिणि मन्त्रे तदुच्चारणादेवाद्दृष्टं किंचिदुपकारजातं कल्प्यते  
वाक्यक्रमनियमाच्चाविवक्षितार्थान् मन्त्रानवगच्छाम, नियतपदक्रमा हि मन्त्राः  
पठ्यन्ते यद्यर्थप्रतिपादनेनोपकुर्युः नियतक्रमाभयणमनर्थकं स्यात् क्रमान्तरेणापि  
तदर्थविगमसम्पत्तः ।

इतश्चाविवक्षितार्था मन्त्रा अविवक्षितार्थप्रकाशिनो हि केचिद् दृश्यन्ते  
यथा 'चत्वारि शृङ्गा त्रयो अस्य पादा द्वे शोर्षं सप्त हस्तासो अस्य ।  
त्रिधा बद्धो बृषभो रोरवीति महो देवो मर्त्यानाविवेश' इति, न हि चतु शृङ्ग

त्रिपादं द्विशिरस्कं सप्तहस्तं किञ्चिद्यज्ञसाधकमस्ति यदनेन प्रकाश्येत, अतश्चैवम् अचेतनप्रैषप्रदर्शनाद् 'ओषवे प्रायस्वैनमि'ति न ह्योषधिरुद्धयते प्राणाय नियुक्तास्मीति, शृणोत प्रावाण इति चोदाहरणम्, न ह्यचेतना प्रावाण भोतुं नियुज्यन्ते, अपि च अदितिद्यौरन्तरिक्षमिति विप्रातविद्धमभिवदन्ति मन्त्राः । कथा सैव द्यौस् देवान्तरिक्षं भवितुमर्हति, केषाञ्चित्च मन्त्राणामर्थो ज्ञातुमेव न शक्यते ते कथमर्थप्रकाशनेनोपकुर्वुः । अभ्यक्सा त इन्द्रशृष्टिरिति शृण्यैव जर्फरी तुर्फरीतु इति इन्द्रः सोमस्य करकेति च, तस्मादविवक्षितर्या मन्त्राः ।

अपि चोच्चारणमुभयथाऽपि कर्त्तव्यं मन्त्राणामद्वयं वाऽर्थप्रत्यायनाय वा यतोऽर्थमपि नानुच्चारिता शब्दा प्रत्याययितुमुत्सहन्ते, तस्मादवश्यकर्त्तव्येऽस्मिन्नुच्चारणे तत एव यज्ञोपकारे सिद्धे किमर्थप्रतिपादनद्वारपरिग्रहेण प्रयोजनमिति ।

### मन्त्रप्रामाण्यसमर्थनम् ।

तत्रोच्यते, किं मन्त्रेभ्योऽर्थप्रतीतिरेव नास्ति किं वा भवन्त्यपि निनिमित्ताऽसौ उत सन्निमित्ताऽपि ग्रहैकत्वप्रतीतिवदविवक्षितेति । न तावत्प्रतीतिरेव नास्ति शब्दार्थसम्बन्धव्युत्पत्तिसंस्कृतमतीना 'बहिर्देवसदनं दामी'त्येवमादिमन्त्रभावणे सति तदर्थप्रतीतेः स्वसङ्गेष्वत्, नाप्यसौ निनिमित्ता लोकवत्प्रदानामेवात्र निमित्तत्वात्, व्युत्पत्तिरपि नास्ति य एव लौकिका शब्दास्ते एव वैदिकाः त एव तेषामर्थः इति लोकव्यवहारात्तत्तद्व्युत्पत्तिसम्भवात्. नापि सम्भवन्त्यपि मन्त्रेभ्योऽर्थप्रतीतिः. ग्रहैकत्वप्रतीतिवदविवक्षिता भवितुमर्हति, अविवक्षानिबन्धनस्य कस्यचिदप्यभावात्, ग्रहादवचनान्तरनिर्ज्ञातसंख्यत्वात्सोमावसेकनिर्हरणस्य च सन्मार्गकार्यस्य सर्वग्रहसाधारणत्वाद् ग्रहमिति विभक्तेश्च कर्मकारकसमर्पणमात्रेणापि सार्थक्योपपत्तं युक्तमेकत्वमविवक्षितमिति कथयितुम्, इह तु बहिर्देवसदनं दामीत्येवमादिवाक्यक्रियमाणं क्रतूपयोगिद्रव्यादिप्रकाशनं तस्य विषयपेक्षितत्वान्मन्त्रेण स्मृतं कर्म करोति तथा क्रियमाणमभ्युदयकारि भवति इति न यज्ञाङ्गप्रकाशनमविवक्षितम्, अतो नोच्चारणमात्रोपकारिणो मन्त्रा, जपमन्त्राणां तु पावमानां जपेदिति विधिनैव तावन्मात्राक्षेपणान्नाथेन प्रकाशनेन प्रयोजनमिति किं तत्र क्रियते, यत्र तु जपेदिति विधिर्न श्रूयते न तत्र तदर्थः. प्रतीयमानोऽपेक्षमाणश्चोपेक्षितुं युक्तः ।

ननु यदि जपेदिति विधेर्वैष्णव्यादिषु नार्थो विवक्ष्यते तर्हि स्वाभ्यायोऽप्येतद्व्य इत्यक्षरग्रहणमात्रविधानात्सर्वस्यैव वेदस्याविवक्षितार्थत्वं स्यात्, एतच्च शस्त्रान्तरे विस्तरतो निर्णीतम् । इह तु वितन्यमानमस्माकमवान्तरविचारवाचालतामाविष्करोतीति न प्रतन्यते ।

यत्तु तदर्थविनियोगोपदेशादित्यविवक्षितार्थत्वमुक्तं तत्र उरु प्रथा उरु प्रथस्वे-  
ति लिङ्गादेव मन्त्रस्य प्रथनविनियोगमिद्वेः काम तद्विधायक वचनमनर्थकं भवतु  
प्रातरनुवादकत्वाद् न तु प्रतीयमानो मन्त्रादर्थस्यर्तुं युक्तं, तत्किं वचनमन-  
र्थकमेव नानर्थकं प्रतिपन्नार्थविषयं तु तत्, अर्थवादार्थं वा तद्वचनम् । यज्ञपति-  
मेव प्रथयतीति तद्यज्ञपति यज्ञमानमेव प्रजया पशुभिः प्रथयतीति, ववचिचु  
गुणार्थविधानं यथा ता चतुभिरादत्तं इति, एवमग्नीदग्नीन्विहरेत्या-  
दावपि द्रष्टव्यम् ।

यत्तु नियतपटक्रमत्वाद्बुद्धारणमात्रोपयोगिनो मन्त्रा इति तदप्यसाधु, मीमां-  
सकानामनादिस्वाद्देवस्य तत्कमलङ्घनानुपपत्तेः, यथोक्तम् 'अन्यथा करणे  
चास्य बहुम्य. स्यान्निवारणम्' इति, 'अस्माकमपि यादृगीश्वरप्रणीतो वेद-  
तदन्यथाकरणे किमभ्येतृणा स्वातन्त्र्यमस्ति, तस्मान्नार्थविवक्षायै मन्त्रक्रमः  
प्रभवति ब्राह्मणवाक्यक्रमवत् ।

यद्यपि चत्वारि शृङ्गेत्यविद्यमानार्थवचनमाशङ्कितम्, तदप्यनभिज्ञतया यज्ञ-  
स्य वैप गुणवादेन सस्त्व. चत्वारि शृङ्गा इति वेदा उक्ता त्रयोऽस्य पादा इति  
सवनानि द्वे शीर्षे इति हम्पती यज्ञमानौ सप्त हस्तास इति च्छदासि त्रिधा बद्ध  
इति मन्त्रब्राह्मणकल्पैर्निबद्धः दृषभ इति कामान्वर्षति रोरवीतीति स्तोत्रश्रु-  
प्रयोगबाहुल्याच्छब्दायमान. महोदेवो मर्त्यानाविवेगेति मनुष्यकर्तृकत्वेनैवमेष  
यज्ञ स्तोतो भवति तद्यथा चक्रवाकमिथुनस्तनी हंसहन्तावली शैवाळकेशी का-  
श्वसनीति नदी स्तूयते ।

ओषधे जायस्वैनमिति चेतनवन्नियोगस्तस्या. स्तुत्यर्थः, शृणोत प्रावाण  
इति प्रातरनुवाकस्तुति । इत्थं नामैष प्रातरनुवाकः प्रथमो यदचेतना प्रावाणो-  
ऽपि शृणुयुः । अदितिर्द्यौर्गदितिरन्तरिक्षमिति गुणवादादप्रतिषेधः, तद्यथा लोकै-  
स्त्वमेव मे माता त्वमेव मे पिता त्वमेव भगिनी त्वमेव मे भ्रातेति ।

यत्तु केषाचिन्मन्त्राणामर्थो न ज्ञायते इति पुरुषापराधः अर्थाविगमो-  
पायेषु बहुषु मन्त्रवपि तदन्वेषणाकम्. पुरुषो नार्थमवगच्छति न पुनर्मन्त्रोऽत्रा-  
पराध्यति ब्राह्मणवाक्यवदुपायतस्तदर्थविगमदर्शनात्, उपायश्च प्रथमस्ता-  
वद्बृहद्व्यवहार एव तुल्यत्वात्लोकै वेदे शब्दार्थानां य एव लौकिका. शब्दास्त  
एव त्रैदिकास्त एव चैषामर्था इति ।

यद्यपि च अग्निर्वज्राणि लङ्घनदिति वेदे कृतणत्वमग्निशब्दं  
पठन्ति उक्तानां वै देवगवा वहन्ति वनस्पते हिरण्यपर्णं प्रविवस्ते अर्थ-

मिति लौकिकवैदिकयोः शब्दयोरर्थयोश्च नानात्वमिवाशङ्क्यते । तथा-  
ऽपि तथात्वं प्रत्यभिज्ञानेनावचार्य ईषद्विकृतास्त एव वेदे इति लौकिक्येव  
व्युत्पत्तिः, लोकप्रसिद्धिप्रतिपेधे तु शास्त्रवित्प्रसिद्धिः प्रमार्णाक्रियते यथा  
यवमयश्चरुवाराही उपानहौ चैतसे कटे प्राजापत्या सञ्चिनोर्ताति यववराहवे-  
तसश्चन्दा दीर्घशूकसूकरवञ्जुलकेषु शिष्टप्रमिद्धा नियम्यन्ते न प्रियङ्गुकृष्णशकु-  
निजम्बूष्विति, यत्र तु शिष्टप्रसिद्धि नास्ति तत्र श्लेच्छेभ्योऽपि तदर्थव्युत्प-  
त्तिराश्रयते यथा पिकनेमतामरसश्चन्देषु, श्लेच्छप्रसिद्धेरप्यभाव निगमनरक्त-  
व्याकरणवशेन धातुतोऽर्थः परिकल्पनायः, तेनाश्विनसूक्तप्रकमाज्जरणमरण-  
निमित्तौ जर्फरीनुर्फरोत् इति द्विवचनान्तसरूपावेतौ शब्दावश्विनोर्वाचकाविति  
गम्यते, एवमन्यत्राप्युत्प्रेक्षणीयम् । तदनेनापि निमित्तेन न मन्त्राणामविवक्षि-  
तार्थत्वं वक्तव्यम् ।

अमी तस्मादर्थप्रकटनमुखेनैव दधति  
क्रियार्थत्वं मन्त्रा न तु पठनमात्रेण जपवत् ।

न तद्द्वारेणापि श्लथयितुमतः शक्यत इदं  
प्रमाणत्वं वेदे सकलपुरुषार्थामृतनिधौ ॥

नामधेयप्रामाण्याक्षेपः—

इदमिदानीं परीक्ष्यते, उद्भिदा यजेत चित्रया यजेत पशुकाम अग्निहोत्रं  
जुहुयात्स्वर्गकामः इत्येतेनाभिचरन्त्यजेत वाजपेयेन स्वाराज्यकामो यजेतेति श्रूय-  
ते, तत्र किमुद्भिदैति चित्रयेति अग्निहोत्रमिति इत्येतेनेति वाजपेयेनेति गुणवि-  
धेय एते तत्तत्कर्मनामधेयानि वेति, किमनेन परीक्षितं प्रयोजनम्, उभयत्रापि  
प्रामाण्यं नोपपद्यते इति तदर्थमेवेदं परीक्ष्यते । यदि यावद्ब्रीहिभिर्यजेत दध्ना  
जुहोतीतिवद् गुण कश्चिदुद्भिदादिपदैविधीयते अनेन द्रव्यविशेषेण यागः  
कर्तव्य इति तदा भावार्थस्य यस्यादेरन्यतोऽवगतिर्मृग्या, अनवगते भावार्थे  
गुणविधानस्यानुपपन्नत्वात्, आग्नेयोऽष्टाकपाळो भवति अग्निहोत्रं जुहोतीति  
विध्यन्तरेण भावार्थो चोदिते तत्र ब्रीहिभिर्यजेत दध्ना जुहोतीति ।

ननु वाजपेयेन स्वाराज्यकामो यजेतेत्यनेनैव वाक्येन यागाख्यो भावार्थः  
चोदयिष्यते गुणश्च तस्मिन्वाजपेयाख्यो विधास्यते इति को दोषः, कथं न  
दोषः, अर्थाद्वयविधानेन वाक्यभेदप्रसङ्गात्, यागेन स्वाराज्यं कुर्यादित्येकोऽर्थो  
वाजपेयेन गुणेन यागं कुर्यादिति द्वितीयोऽर्थः, न च सकृदुच्चारितं वाक्यमर्थ-  
द्वयविवानाय प्रभवति ।

ननु यजेतेति रूपसाम्यादुभयत्रापि सवध्यते यजेत स्वाराज्यकामा वाजपे-  
येन चेति तुल्यमस्योभयत्रापि रूपम्, न रूपसाम्यस्यासिद्धत्वात्, स्वाराज्यं

प्रति यच्चिप्रातस्त्वाद्विधीयते गुण च प्रति प्रातस्त्वादनुष्ठते, अनवगते हि कर्मणि गुणविधानमघटमानमित्यवश्यं गुणविधिपक्षे गुणं प्रति यच्चि प्रातस्त्वादनुष्ठेयो भवति प्रधानं च, स एव स्वराज्यं प्रति विधेयत्वादनुष्ठेयो गुणश्चेति विरुद्ध-  
रूपपक्षेर्न यच्चिरुभाष्या युगपत्सर्वानुमर्हति यः स्वराज्यं साधयितुमिच्छेत् स यजेतेत्यन्यद्रूपम्, यद्यजेत तद्वाजपेयेनेत्यन्यद्रूपम्, तस्माद्वाचार्थप्राप्तौ प्रमाणान्तरापेक्षणाद् गुणविधिपक्षे तदप्रमाणं वचनम्, अथैष दोषो मा भूदिति नामधेयपक्ष आशयते तदैवामुद्भिदादिदाना विस्पष्टमेवानर्थक्यम्, यावदेवोक्तं भवति यजेतेति तावदेव वाजपेयेनेति, एवमानार्थक्यादन्यत्राप्यस-  
माश्वासः ।

### नामधेयप्रामाण्याक्षेपनिरासः

अत्रोच्यते गुणविधिपक्षे यथा भवानाह तथैव नामधेयपक्ष एव तु श्रेयानि-  
त्यभ्युपगम्यते, तथा हि, भावार्थस्य फलं प्रति करणत्वात्तत्सामानाधिकरण्येन तृतीया प्रयुज्यते तत्र वाजपेयेनेति, साध्यश्च भवन्भावार्थं करणभावसमुभ-  
वीति साध्यत्वापेक्षया तत्सामानाधिकरण्येन क्वचिद् द्वितीयाऽपि प्रयुज्यते  
अग्निहोत्रं जुहोतीति ।

ननु गुणवज्रामापि विधातव्यमेवानभिहितस्यानवगमात्, ततश्च गुणविधि-  
पक्षस्पृष्टो वाक्यमेदादिदोषास्तदवस्था एव, नैतदेवम्, न ह्यस्य कर्मण इदं  
नाम वेदितव्यमिति सहासस्त्रिमम्बन्ध वेदो विदधाति, योगेन तु केनचित्प्रवर्त्त-  
मानं नामधेयमवगम्यते एव, उद्भेदनमनेन पशूना क्रियते इत्युद्भिदिदम्, दधि  
मधु घृत घाना उदकं तत्संसृष्टं प्राजापत्यमिति नानाविधविचित्रद्रव्यमाभ्यत्वा-  
च्चित्रा अग्नये होत्रमस्मिन्नित्यग्निहोत्रं यथैव श्येनो निपत्यादत्ते एवमनेन द्विष-  
न्त भ्रातृव्यमादत्ते इत्यर्थवादात् श्येन एव श्येनो यागं वाजसन्नं पीयतेऽस्मि-  
न्निति वाजपेयो यागः, तस्मात्कर्मनामान्येतानि ।

यत्तु नामधेयपक्षे नैरर्थक्यमाशङ्कितं तदपि न चारु, नामापि गुणफलोप-  
लब्धे अर्थवदिति अभिगुक्तैः परिहृतत्वात्, एवनामेदं कर्मैत्यवगम्यते तत्र गुणो  
द्रव्यदेवतादि फलं च तस्य स्वर्गः पश्चादवगम्यते इति, तस्मान्नामधेयपदानाम-  
विरुद्धोऽन्वयः, क्वचित्पुनरप्राप्ते भावार्थे सगुणमेव तत्कर्म चोद्यते यथा आग्ने-  
योऽष्टाकपालोऽमावास्यायां पौर्णमास्या चाऽच्युतो भवति इति, यथा वा एत-  
त्थैव त्रैवर्तीषु वारवन्तायमग्निष्टोमसाम कृत्वा पशुकामो ह्येतेन यजेतेति, अलं  
शास्त्रान्तरीकगहनकथाविस्तरं इति नास्ति नामधेयद्वारेणापि प्रामाण्याक्षेपः,  
सर्वप्रकारमेव सिद्धं वेदप्रमाणत्वमिति ।

वेदप्रामाण्यसिद्धयर्थमित्थमेताः कथाः कृताः ।

न तु मीमांसकख्याति प्राप्तास्मीत्यभिमानतः ॥

### कार्य एवार्थे पदसङ्गतिग्रहः—

नन्वेवं विध्यर्थवादमन्त्रनामवेयाना कार्यौपयिकत्वदर्शनात्कार्य एवार्थे वेदः प्रमाणमित्युक्तं स्यात्, तत किं सिद्धेऽर्थे तस्य प्रामाण्यं हीयते, ततोपि किं भूयान्भूतार्थाभिधायिग्रन्थराशिरेष्वितो भवेत्, सकलस्य च वेदस्य प्रामाण्यं प्रतिष्ठापयितुमेतत्प्रवृत्तं शास्त्रम् । अत्र केचिदाहुः, सर्वस्यैव वेदस्य कार्येऽर्थे प्रामाण्यम्, तथा हि, गृहीतसम्बन्धः शब्दोऽर्थमवगमयति सम्बन्धग्रहणं चास्य वृद्धव्यवहारात्, वृद्धानां च व्यवहारः पानीयमानय गां बधान ग्रामं गच्छेति कार्यप्रतिपादकैरेव शब्दैः प्रवर्तते इति तत्रैव व्युत्पद्यन्ते वाक्ता, प्रयोजनोद्देशेन हि वृद्धा वाक्यानि प्रयुज्यन्ते, न च सिद्धार्थाभिधायिना प्रवृत्तिनिवृत्ति अनुपदिशता शब्देन किञ्चित्प्रयोजनमभिनिर्वर्तते इति तस्य न प्रयागयोग्यत्वम्, अप्रयुज्यमानस्य च न सम्बन्धग्रहणम्, अगृहीतसम्बन्धस्य च न प्रतिपादकत्वम्, अप्रतिपादकस्य च न प्रामाण्यम्, अपि च आख्यातपदोच्चारणमन्तरेण निराकाङ्क्षप्रत्ययानुत्पादादवश्यमाख्यातयुक्तं वाक्यं प्रयोजनव्यम्, आख्यातपदेन साध्यरूपोऽर्थ उच्यते नामधेयपदेन च सिद्धः, भूतभव्यसमुच्चारणे भूत भव्यायोपदिश्यते इति वाक्यस्य साध्वार्थनिष्ठतेति न भूतार्थविषय तस्य प्रामाण्यम्, अतश्च कार्येऽर्थे शब्दस्य प्रामाण्यम्, यतश्च कार्यरूपोऽर्थः शब्दस्यैव विषय इति, च च शब्दः प्रमाणतां सिद्धेऽर्थे ऋभते । सिद्धोऽर्थः प्रसिद्धत्वादेव प्रमाणान्तरपरिच्छेदयोग्य इति तत्प्रतिपादने तत्प्रमाणान्तरसव्यपेक्षः शब्दो भवति, ततश्च तद्ग्राहिणः प्रमाणान्तरस्यैव तत्र प्रामाण्यं स्यान्न शब्दस्य, शब्दश्च तदुपस्थापनमात्रनिष्ठ एव स्यात्, तस्मान्छब्दप्रामाण्यमिच्छता कार्ये एवार्थे तत्प्रामाण्यमङ्गीकर्तव्यमिति ।

### अकार्येऽपि पदसङ्गतिग्रहोपपादनम्

अत्रोच्यते, यद् ब्रूषे कार्य एवार्थे वाक्यस्य व्युत्पत्तिरिति तदयुक्तम्, एव हि सिद्धरूपोऽयं तस्यार्थः इति कथं त्वयोच्यते, न ह्यलब्धव्युत्पत्तेः शब्दार्थप्रत्ययो युज्यते, अर्थप्रतीतिश्च ततो दृश्यते व्युत्पत्तिश्च तत्र नास्तीति चिन्मम्, न च कार्यपरैरेव शब्दैः लोकव्यवहारो वर्तमानापदेशकेभ्योऽपि व्यवहारप्रवृत्तेस्तत्रापि व्युत्पत्तिर्भवत्येव, अपि चाङ्गुल्यादिना पुरोऽवस्थितमर्थं निर्दिश्य यदा कश्चित्कथयत्वस्येदं नामेति तदा कार्योपदेशमन्तरेणापि भवत्येव व्युत्पत्तिः, अस्मान्छब्दादयमर्थः प्रतिपत्तव्य इति कार्योपदेश एवासौ इति चेत् तादृशानामश्वराणामश्रवणात्, अस्येदं नामेति हि श्रूयते नास्मादयं प्रतिपत्तव्य इति,



अस्येदं नामेऽन्येषामेवाश्वराणामेवोऽर्थ इति चेद् न, अपदार्थस्य वाक्यार्थत्वा-  
योगात्, न चैव कल्पयितुमपि शक्यते अस्येदं नामेऽन्येतावत्तैव च तत्प्रतिप-  
त्तिमिद्वे. प्रतिपत्तिकर्तव्यताभिधानस्य निष्प्रयोजनत्वात्, कार्यपरादपि शब्दाद्  
व्युत्पत्तिर्भवन्ती न वाक्यार्थमात्रपर्यवसायिनी भवति, किं त्वेकैकपदादावापोद्वाप-  
द्वारकपदार्थपर्यन्ता सा भवति । पदार्थव्युत्पत्तिर्मस्कृतमनेश्चाभिनवकविविचित-  
वत्तमानापदेशलोकभ्रवणोऽपि वाक्यार्थप्रतीतिर्दृश्यते एवेति नाव्युत्पत्तिकृत-  
मप्रामाण्यम्, न चामौ भूतार्थप्रतिपादकशब्दजनिता प्रतीतिर्बाध्यते संदि-  
ग्धा वा तेन प्रत्यक्षादिप्रमाणान्तरकरणकप्रतीतिवत्प्रमाणफलमेव सा भवि-  
तुमर्हति ।

यत्पुनरन्यथापि कार्येऽर्थे प्रमाणान्तरनिरपेक्षतया प्रमाणं भवति शब्दः  
न मिद्वेऽर्थे प्रमाणान्तरमापेक्षत्वादिति तदसत्, प्रवर्त्तयितुमेव न शक्नोति  
इत्यवोचाम वक्ष्यामश्च वाक्यार्थचिन्तायामपि, प्रमाणान्तरसापेक्ष-व तस्य  
प्रत्युत प्रामाण्यमावहति, किं चेदं सापेक्षत्वमिति वक्तव्यम्, किं सिद्धार्थाभि-  
धायिन शब्दस्योत्पत्तावेव प्रमाणान्तरमापेक्षत्वम् उत तद्विषयस्य प्रमाणान्तरप-  
रिच्छेदयोग्यत्वमित्युभययाऽतिप्रसङ्गः, उत्पत्तौ प्रमाणान्तरसम्यपेक्षतया यद्य-  
प्रामाण्यं वर्ण्यते इन्त इतमनुमानं तस्योत्पत्तौ प्रत्यक्षादिसापेक्षत्वात्, वर्णित  
च तत्पूर्वकं त्रिविधमनुमानमिति, तद्विषयस्य प्रमाणान्तरग्रहणयोग्यतायां तु  
तदप्रामाण्ये प्रत्यक्षादीना सर्वेषामप्रामाण्यं प्राप्नोति प्रमाणमन्वयस्य प्राक् प्रति-  
पादितत्वात्, अपि च । वाच्युक्तेष्वपि वैदिकेषु लौकिकेषु वाक्येष्वपीष्व गां ब्रह्मान  
ग्राम गच्छेत्थेवमादिष्वन्वयव्यतिरेकाभ्यां हिताहितप्राप्तिपरिहारमाधनसामर्थ्या-  
वगमेन प्रवृत्तिसिद्धे विनियोगमात्रनिष्ठ एव विधिर्भवति, अप्रवृत्तप्रवर्तनात्मक-  
निरपेक्षनिजव्यापारवैधुर्यात्कार्यपरत्वानुपपत्तेः. अनुवादमात्र विधिवचनमिति  
कार्यार्थप्रामाण्यवादिना सर्वमेव लौकिक वाक्यप्रमाणं स्यात् ।

ये तु भूतार्थवादिषु प्रवृत्तिनिवृत्तिकारिषु विधिनियमौ कल्पयन्ति ते नित-  
रामृज्वः, श्रूयमाणोऽपि विधिरनुवादी भवति यत्र तत्प्रायतः कल्प्यते इति कि-  
मन्यदेतत्परमार्ज्वम्, प्रवृत्तौ तु तत्र विधिरप्योजक एव अन्वयव्यतिरेका-  
भ्यां पुरुषार्थसाधनसामर्थ्यावगमात्पुरुषप्रत्ययाद्वा लोकेषु प्रवृत्तिसिद्धे, तत्रैत-  
त्स्यात् लौकिकवाक्यानां विवक्षापरत्वाच्च कार्यार्थत्वम् ।

अपि च पौरुषेयाद्वचनादेवमय पुरुषो वेदेति भवति प्रत्ययो नैवमथोप्रतीतिः,  
वैदिकानि पुनरपौरुषेयतया कार्यपराण्येव वाक्यानीति एतदपि न पेशलम्, अपौ-  
रुषेयस्य वचसः प्रतिक्षिप्तत्वात्, वेदेऽपि कर्तुः ईश्वरस्य साधितत्वात्, न च पुरुष-  
वचनमपि विवक्षापरमिति दक्षितम्, तथा हि न विवक्षा वाक्यार्थो देवदत्त गा-  
मभ्याञ्च कृष्णा दण्डेनेति पदग्रामे विवक्षावाचिनः पदस्याश्रवणात्, अपदार्थस्य

वाक्यार्थत्वानुपपत्तेः. न च विषमश्रणवाक्यस्यैव परगृहे भोजननिवृत्तौ पौष्टे-  
यवचसौ विवक्षाया तात्पर्यशक्तिरपि प्रभवति, न हि सर्वात्मनाऽभिधार्त्री शक्ति-  
मवर्धयैव तात्पर्यशक्तिं प्रसरतीति न विवक्षापरत्वम्, कथं तर्हि पुरुषवचनाद्गु-  
न्धारितात् विवक्षाऽवगम इति चेद् अनुमानादिति ब्रूम, कार्यत्वात्पदरचनाया  
पुरुषेच्छापूर्वकत्वमनुमीयते अर्थावगमपुरःसरं च पुरुषवचनाद्विवक्षानुमान-  
मेवमय वेद एवमयं विवक्षतीति अर्थोपगमग्रहितस्य विवक्षामात्रस्य जीवतां  
निसर्गो एव सिद्धेः, अयमर्थो विवक्षित इत्यर्थोपरज्यमाना तु विवक्षा न  
वाक्यार्थेऽनवगतेऽवगन्तुम्, अर्थक्षेत्रप्रथममवगतौ वाक्यान् तर्हि तद्विवक्षा-  
परम्, अर्थपरमेव भवितुमर्हति. लोकावाक्यानां विवक्षापरत्वे बाह्येऽर्थे सम्भ-  
न्वग्रहणासम्भावाद्वादापि वाक्यार्थावगमो न स्यादित्यत्र प्रसङ्गेन, तस्मान्न  
कार्यपरत्वेनैव शब्दस्य प्रामाण्यम् ।

यत्पुनरभाणि नाख्यातशून्य वाक्य प्रयोगार्हं तेन विना नैराकाङ्क्ष्यानु-  
पपत्तेः । आख्यातस्य च भव्यरूपोऽर्थो न नाम्ना इव भूतो भूतभव्यसमुच्चारणे  
च भूत भव्यायोपदिश्यते इति सर्वत्र कार्यपरत्वम्, तदपि न साप्रतम्, पुत्र-  
स्ते जातः कन्या ते गर्भिणीति सुखदुःखकारिणामनुपदिष्टप्रवृत्तिनिवृत्तिकाना-  
मनाख्यातानामपि वाक्यानां लोके प्राप्नुयेण प्रयुज्यमानत्वात् ।

अथ सुखी भव दुःखी भवेति तत्र कार्यपरत्वं व्याख्यायते तदपि न  
युक्तम्, ईदृशानामश्रणागमश्रवणात् कल्पनायाश्च निष्कलत्वात्, न हि भवेत्यु-  
पदेशादसौ सुखी भवति सुखी भवितुं वा क्वचित्प्रवर्तते, उपाये पूर्वमेव प्रवृत्त-  
त्वात्, उपेये च प्रवृत्त्यनुपपत्तेः, किं तु पुत्रजन्मश्रवणत एवासौ सुखीभवति  
तथा कश्चिदुत्तरीयावगुण्ठिततनोनिद्रायमाणस्य क्वचित्केनचित्कैलिना  
रञ्जुवेष्टितवपुषः पश्चात्प्रबोधसमये सहसा सरीसृपवर्जितमात्मानं मन्यमानस्य  
भयादनुन्मीलितचक्षुषः केनचित्प्रयुज्यमानं रञ्ज्वा वेष्टितोऽसीति वचः श्रवण-  
प्रथमवतरति । तत्सिद्धार्थबोधकमपि प्रमाणम्, न च तत्र मा भैषीरिति प्रयोगक-  
ल्पनाप्रयोजनम् रञ्जुवेष्टनप्रत्ययादेव भयनिवृत्तेः सिद्धत्वात्, तथा च विषम-  
विषयराशिष्ठितोऽयमध्या विधियुक्तोऽयं भूमाग इति भूतार्थख्यापकं वचो  
दृश्यते न च तदप्रमाणम्, न च तत्र मा गास्त्वमनेनाश्वना निधिं गृह्णाणेति विधि-  
निषेधरत्वं युक्तम्, एषां पदानामश्रवणात् ।

ननु वक्तुः प्रेक्षापूर्वकारितया निष्प्रयोजनवचनानुच्चारदवश्यं मा गा गृहा-  
णेति कार्याश्रयाणि हृदये परिस्फुरन्ति कथंचिदात्मस्यादिना नोच्चारितानीति,  
नैतद्युक्तम्, प्रेक्षापूर्वकारित्वादेव वक्तुः यथावस्थितवस्तुस्वरूपमात्राख्यापकव-  
चनोच्चारणमेव युक्तम्, अर्थात्प्रवृत्तिनिवृत्त्योः सिद्धत्वात्, पराभिप्रायस्य चान-  
वस्थितत्वेन नियतोपदेशानुपपत्तेः, सर्पवन्धजीविनो हि सपन्नगः पन्था उपादेय-

तयाऽवभाति व तरागम्य च ब्रह्मविदो वित्तैषणव्युत्थितस्य गोविन्दस्वामिन  
इव निधिरपि द्येतया परिस्फुरतीति कस्मै किमुपदिश्यताम्, वस्तुस्वरूपे तु  
कथिते यथाहृदयवत्तिरागद्वेषानुवर्तनेन कश्चित्तत्र प्रवर्तता कश्चित्ततो निवर्त्तता-  
मिति भूतार्थकथनमेव लोके प्रेक्षावान् करोति न विधिनिषेधौ प्रयोक्तुमर्हतीति ।

येऽपि ब्रूवन्ते सर्वत्र प्रतिपत्तिकर्त्तव्यताविधानमेवादौ वेदितव्यम् अवि-  
धिकस्य वाक्यस्य प्रयोगानर्हत्वादिति तेऽपि न साधु बुध्यन्ते, विदितशब्दाश-  
सम्बन्धस्य पुस शब्दश्रवणे मति प्रतिपत्ते स्वतः सिद्धत्वेनानुपदेश्यत्वात् । असि-  
द्धाया वा प्रतिपत्तौ प्रतिपत्तिकर्त्तव्यतापि कुतः प्रतीयते ।

ननु कार्यार्थाप्रतिपादक पदमन्तरेण पदान्तराणि संसर्गमेव न भजन्ते  
कार्याकाङ्क्षानिबन्धत्वात्सम्बन्धस्य तेन सर्वत्र कार्यपरस्वम्, उच्यते, नैष नियम-  
कार्याकाङ्क्षागर्भ एव सर्वत्र सम्बन्ध इति वर्त्तमानापदेशकानामपि प्रेक्षापूर्वका-  
रिवाक्यानामितरेतरस्सुष्टाश्रयप्रतीतिजनकत्वदर्शनात्, न हि दशदाडिमादिवाक्य-  
सहंशि वर्त्तमानापदेशीनि वच्मि भवन्ति कार्यनिबन्धने हि सम्बन्धे तद्रहिता-  
नामनन्वय एव स्यात्, दक्षितश्चान्वयः पूर्वोदाहृतवाक्यानाम् । अपि च लिङ-  
न्तपदयुक्तेऽपि वाक्ये पदान्तरार्थानां परस्परमन्वयो दृश्यते एव, स कथं सम-  
र्थयिष्यते, कार्याकाङ्क्षानिबन्धने हि कार्ये सर्वेषामन्वयो न परस्परमिति ।

अथ ब्रूयात् सर्वथा कार्यसम्बन्धे प्रथममवगते सति पश्चादणैकहायनी-  
न्यायेन वाक्यस्य परस्परान्वयोऽपि सेत्स्यतीति, इत्तं तर्हि परस्परान्वये  
कार्याकाङ्क्षा कारण तर्ह्यरण्यः पिङ्गाक्ष्या एकहायन्या सोम क्रीणावीति द्रव्य-  
गुणयोविभक्त्या सोमकथं प्रति युज्ज्वात्प्रथमं क्रयसम्बन्ध एव तयोर्गम्यते यश्च  
पाश्चात्य परस्परान्वयस्तत्र कार्यपारतन्त्र्यापादिका विभक्तिरकारणमसत्यामपि  
तस्या शुक्लः पट इति सामानाधिकरण्यप्रयोगेणान्वयसिद्धेः, तस्मात्कार्यैक्यनि-  
बन्धनोऽन्वय इति नियमो य उच्यते सा कल्पनामात्रप्रभवो न प्रमाणव्यव-  
स्थागम्य इति ।

यत्तु भूतभव्यसमुद्धारणे भूत भव्यायोपदिश्यत इत्ययमपि न सार्वत्रिको नियमो  
विपर्ययस्यापि ब्रीहिनोक्षवीत्यादौ दर्शनादल वा दर्शपूर्णमासप्रकरणनिवेशानु-  
विज्ञितकार्यमुखप्रेक्षणदैन्येन ब्रीहिप्रोक्षणोदाहरणेन ।

आत्मा ज्ञातव्य इति तु सिद्धपर एव साध्योपदेशः, नह्यत्र कर्म किञ्चि-  
त्साध्यं प्रधानरूपदिश्यतेऽधिकाराश्रवणात्, न च विश्वजिदादिबदधिकारिक-  
रूपना कश्चिदुपदिश्यते, न च कर्मप्रवृत्तिहेतुत्वमात्मज्ञानस्येति वच्मामः, अर्थवा-  
दस्त्वर्थवाद एव नाधिकारिकरूपनाय प्रभवति, तस्मादपहतपाप्मत्वादिगुणयुक्ता-  
त्मस्वरूपनिष्ठत्वमेव तत्रावतिष्ठते, तस्मिन्नवगते पुरुषान्तरप्रार्थनादैन्यानुपपत्तेः

स एव ह्युत्तम' पुरुषार्थ, स च सिद्ध एव न साध्यः, यत्नस्तु कृतबुद्धीनाम-  
विद्योपरमायैवेति न्याचक्षते ।

ज्ञातव्य इति प्रतिपत्तिकर्तव्यतापरोऽयं विधिरिति चेन्न, प्रतिपत्ते प्रमि-  
तिन्वात्प्रमितेश्च प्रमेयनिष्ठत्वाज्ज्ञातव्य इति कर्मणि च कृत्यप्रत्ययनिर्देशा-  
त्कर्मणश्चेप्सिततमत्वात्तत्परत्वमेवावगम्यते । विधिस्त्वन्न प्रमत्तं क प्रसरेत्,  
फलं तावद्विधेर्न विषय प्रव, यथाऽऽह भट्ट 'फलांशे भाषायाश्च प्रत्ययो न  
विधायक' इति, उपायस्तु ज्ञानमव ज्ञान च ज्ञयनिष्ठमित्युक्तम् ।

यस्तु यमनियमादिप्रतिपत्तीतिकर्तव्यताप्रकारोपदेश सोऽपि तथाविधा-  
त्मरूपाधिगतये सत्यासत्यस्वभावनामरूपप्रपञ्चविकलापनद्वारा तन्मोपयुज्यते इति  
सिद्धतन्त्रमेव साध्यम् ।

तिष्ठन् वा यमनियमप्राणायामप्रत्याहारधारणाभ्यात्मज्ञानयोगीतिकर्तव्य-  
ताविधिः, अन्येऽपि ज्योतिष्टोमादिविधयस्तन्निष्ठा एवेति वेदान्तिनः, साध्यस्य  
सर्वस्य क्षयित्वेनानुपादेयत्वात्सिद्धस्य ब्रह्मण एवानाद्यविद्यातीतस्यानपायिनः पुरु-  
षार्थत्वात्, स्तोकस्तोकप्रपञ्चविकलापनद्वारेणोत्तमाधिकारयोग्यत्वापादनाद् ब्रह्म-  
प्राप्त्यौपयिका एव सर्वविधयः, तथा च मनु —

भाध्यायेन व्रतैर्दमिष्वैविद्येनेज्यया सुतैः ।  
महायज्ञैश्च यज्ञैश्च ब्राह्मण्य क्रियते तनुरिति<sup>२</sup> ॥  
तदैव सिद्ध एवार्थे वेदस्याहुः प्रमाणताम् ।  
सर्वस्तावद्विषयो बहु वक्तव्यः प्रमाणता तु गिराम् ॥

किं तन्त्रता भवति कस्य तयोरितीय

चर्चा चिराय न महत्युपयुज्यते नः ।

सन्तोषवृत्तिमवलम्ब्य वयं हि वेद-

प्रामाण्यमात्रकथनाय गृहीतयत्नाः ॥

प्रामाण्यसाधनविधायुपयोगि यच्च

वक्तव्यमत्र तद्वादि यथोपयोगम् ।

वक्तव्यमिष्टमपि किञ्चिदिहाभिदध्म-

स्तच्छ्रूयतां यदि न धो. परिखिद्यते वः ॥

इति श्रीजयन्तभट्टकृतौ न्यायमञ्जर्या चतुर्थमाह्निकम् ॥

१. लोकावर्तिके २ सू० २ श्लो २२२ ननु अभिचारविधिना विहिता हिंसा  
कथं निषिध्येतस्यत आह—फलांशे इति । तथा च फलस्याविषेयत्वात् सामान्यतः  
प्राप्तो निषेधोऽभिचारविधिना फलांशे वारयितुं न शक्यत इत्यर्थः ।

२. मनुस्मृति अ० २ श्लो० २८ ।

प्रपन्नाय विपन्नानां दुःखितानां सुखात्मने ।  
सम्पूर्णाय दृढाशानां नमोऽकारणबन्धवे ॥

अथ यदन्त वास्तवस्य शब्दार्थस्याविद्यमानत्वादर्थान्तरात्मनः शब्दा इति तत्प्रतिविधीयते, द्विविध शब्दः यद वाक्यं च, तत्र पदार्थपूर्वकत्वाद्वाक्यार्थस्य प्रथम पदार्थो निरूप्यते ।

पदं च द्विविधं नाम आख्यातं च, उपसर्गनिपातकर्मप्रवर्त्तयानामपि नामान्तर्भावमाचक्षते, तदुक्तम्, सुप्तिहन्तं पदमिति, इहापि सूत्रकृदाह ते विभक्त्यन्ताः पदमिति ।

तत्र तिङन्तपदार्थचिन्ता वाक्यार्थविचागावसरे एव करिष्यते तदौपयिकत्वात्, सुबन्तानां त्वर्थोऽयमुच्यते, ते च चतुर्विधाः सुबन्ताः पदात्मानः शब्दा भवन्ति, जातिशब्दा गुणशब्दा द्रव्यशब्दा क्रियाशब्दा इति, तत्र गवादिजातिशब्दानां गो-वादिजात्यर्वाङ्मन व्यक्तिसामर्थ्या यस्तद्वानिति नैयायिकगृहे गीयते ।

ननु शुक्लादिगुणाधिकरणं क्रियाभयश्च द्रव्यं व्यक्तिः सास्नाद्यवयवसन्निवेशात्मिका आकृतिः शावक्यादिसकलगायिष्ठसाधारणं रूपं जातिरिति व्यक्त्याकृतिजातमन्निधाने समुच्चारित एव गोशब्दः कथमितरतरस्कारेण तद्वन्मात्रवचनतामवलम्बते, आह विनया विच कथा वर्तयिष्यते तावत् ।

### जात्यङ्गीकारे आक्षेपः

इदं तु चिन्त्यताम्, जातेरेव प्रमाणातीतत्वेन शशशृङ्गवदविद्यमानत्वात्कथं तद्वान्पदार्थो भविष्यति, तथा हि न तावत्सामान्यग्रहणनिपुणमक्षजं ज्ञानं भवितुमर्हति तस्य पूर्वापराननुस्यूतस्वलक्षणमात्रपरिच्छेदपरिसमाप्तव्यापारत्वात् ।

समानवृत्तिता नाम सामान्यस्य निजं वपुः ।

कथं स्पृशति सापेक्षमनपेक्षाऽक्षजा मतिः ॥

समानेष्वकस्मिन्नेषु तद्वृत्ति साधारणरूपमवधार्य सामान्यं गृह्यते इति सापेक्षं तत्स्वरूपग्रहणम्, इयं च प्रथमनयनसन्निपातसमुद्गतमतिः पूर्वापरानुसन्धानवन्त्या निरपेक्षा कथं तद्ग्रहणाय प्रभवेत्, तत्स्पृष्टभाविनस्तु विकल्पाः स्वभावत एव वस्तुसंस्पर्शकौशलशून्यात्मान इति तद्विषयीकृतस्यापि सामान्यस्य न परमार्थसत्त्व भवितुमर्हति, न चानुमान शब्दो वा सामान्यस्वरूपवास्तवत्वव्यवस्थापनसामर्थ्यमश्नुते । शब्दबिज्ञयोर्विकल्पविषयत्वेन वस्तुप्राप्तिव्यासम्भवात्, तत्प्रा-

पत्यादिव्यवहारस्तु प्रकारान्तरेण दर्शयिष्यते, अतश्च न व्यक्तिव्यतिरिक्त सामान्य मैत्रेयानुपपन्नत्वात्, तथा हि, कुवलयामलकविल्ववादीनि करतलवर्तीनि पृथग्गवलीक्यन्ते न जातिव्यक्ती इति न तयोर्भेदः, देशभेदस्य चाग्रहणात् तन्तु यतोऽविरिक्त तत्तदधिष्ठितदेशव्यतिरिक्तदेशाधिष्ठानमवधार्यते घटादिव पट न चैव जातिव्यक्ती इति न तयोर्भेदः, अतश्चैव तदग्रहे तद्वुद्धयभावाद्यादि यतो व्यतिरिक्तं तस्मिन्नगृह्यमाणेऽपि गृह्यते घटादिव पटो न च व्यक्तावनुपपन्नमानाया जातिरुपपन्नम्यते, तस्मान्न ततोऽमौ मिथ्यते, तद्वृत्तिवात्सामान्यस्य तदग्रहे तदनुपलब्धिरिति चेन्न वृत्त्यनुपपत्तेः ।

### जातिव्यक्तिसम्बन्धानुपपत्तिप्रदर्शनम्

किं प्रतिपिण्ड कात्स्न्येन वर्तते जातिरुतैकदेशेनेति द्वयमपि चानुपपन्नम्—

पिण्डे सामान्यमन्यत्र यदि कात्स्न्येन वर्तते ।

तत्रैवास्य समाप्तत्वान्न स्यात्पिण्डान्तरे ग्रहः ॥

एकदेशेन वृत्तौ तु गोत्वजातिर्न कुत्रचित् ।

समग्राऽस्तीति गोबुद्धिः प्रतिपिण्डं कथं भवेत् ॥

जातेश्च निरवयवत्वान्न कैचिदेकदेशाः सन्ति येषां प्रतिपिण्डं वर्तते, न चैकत्र पिण्डे समाप्त्या वर्तमाना पिण्डान्तरे समाप्त्यैव वर्तितुमर्हति, समाप्तस्य पुनरुत्पत्तिं विना समाप्त्यन्तरानुपपत्तेः तथाभूतस्य च वृत्तिप्रकारस्य कचिदप्यदर्शनात्, या च समवायामिका पिण्डेषु वृत्ति सामान्यस्यौल्लङ्घ्यैरुच्यते तामपि न बुद्धयामहे वयम् ।

अयुतसिद्धानामाधारधारभूतानां यः सम्बन्ध इह प्रत्ययहेतु स समवाय इति यदुच्यते तद्विप्रतिषिद्धम्, अयुतसिद्धता च सम्बन्धश्चेति कथं सङ्गच्छते, पृथक्सिद्धे हि वस्तुना कुण्डलदरवदन्योन्य सम्बन्धेते स्त्रीपुंसवद्वा, अयुतसिद्धे तु तदैकत्वात्किं कैन सम्बन्धते, द्रव्यगुणयोरपृथक्सिद्धयोरपि सम्बन्धो विद्यते एवेति चेत् तदिदमन्यत्तस्योपसर्गसर्वणनम्, गुणिनोऽपि गुणव्यतिरिक्तस्यानुपपन्नत्वात्, अयं गुणी रूपादिभ्योऽर्थान्तरत्वेन नात्मानमुपदर्शयति व्यतिरेकं च तेभ्यो वाञ्छतीति चित्रम् ।

यदपि नित्यानित्यविभागेन युतसिद्धे स्वशास्त्रे परिभाषणं कृतम्, नित्यानां परमाणूनां पृथग्गतिसत्त्वं युतसिद्धिरनित्यानां तु युताभयिसमवायित्वविभूनां परस्परमाकाशादीनां सम्बन्ध एव नास्तीति तदपि प्रक्रियामात्रम्, नानात्वेन सिद्धिनिष्पत्तिर्ज्ञप्तिर्वा युतसिद्धिरित्युच्यते तद्विपर्ययादयुतसिद्धिरैक्येन सिद्धिरवतिष्ठते । तथा च सति सम्बन्धो दुर्बलः, अवयवावयविनोरपि समवाया-

स्मा सम्बन्ध एवमेव परिहर्तव्यः, यथाऽऽह भट्टः<sup>१</sup> नानिष्पन्नस्य सम्बन्धो निष्पत्तौ युतमिदमेति, परमाण्वाकाशयोः परमाणुकाण्योश्च सम्बन्ध इष्यते नाकशकाद्योरन्योन्यमिति प्रक्रियैवेति अहमवान्तरचिन्तनेन, तस्मान्न जातिव्यक्तयोः काचिद् वृत्तिरुपपद्यते ।

मुश्चक्षितास्तु रूपरूपित्वलक्षणमाचक्षते जातिव्यक्तयोः सम्बन्धं सोऽपि नोपपद्यते, रूपशब्दं किं शुक्लादिवचनः आकारवचनं स्वभाववचनो वा, शुक्लादिवचनत्वे नीरूपाणां पवनमनःप्रभृतीनां द्रव्याणां गुणकर्मणां च सामान्यशून्यता स्यात्, आकारवचनत्वेऽपि अवयवसन्निवेशरहितानां तेषामेव गुणादीनां सामान्यवत्ता न प्राप्नोति, स्वभाववचनत्वे तु जातिजातिमतोरन्यतिरेक एव भवेत् ।

अवभाति हि भेदेन स्वभावो न स्वभाविनः ।

शब्दातिरिक्ततैवेयं न तु वस्त्वतिरिक्तता ॥

किं चेदं रूपं नाम किं वस्त्वेव वस्तुधर्मो वस्त्वन्तरं वा, वस्त्वन्तरं तावन्न प्रतिभर्तात्युक्तम्, वस्तुधर्मोऽपि तदव्यतिरिक्ततया स्थितो न चक्रास्त्येव, अव्यतिरेके च सम्बन्धवाचोयुक्तिरनुपपन्नेत्युक्तम्, न च रूपरूपित्वलक्षणसम्बन्धः सयोगसमवायव्यतिरिक्तः कोऽपि श्रोत्रियैर्विविच्य व्याख्यातुं शक्यते यथा ईदृगिति, तस्माद्वाचोयुक्तिनूतनतामात्रमिह कृतं न त्वर्थः कश्चिदुपप्रेक्ष्यते इत्यलं प्रसङ्गेन ।

### जात्याधारानुपपत्तिप्रदर्शनम् ।

अत्रि चेयं जाति —

सर्वसर्वगता वा स्यात्पिण्डसर्वगताऽपि वा ।

सर्वसर्वगतत्वे स्यात्कर्कादावपि गोमतिः ॥

अश्वघीः शाबलेयादानुष्टुब्धिर्गजादिषु ।

पदार्थसंकरश्चैवमत्यन्ताय प्रसज्यते ॥

अथापि व्यक्तिसामर्थ्यानियमान्नेष संकरः ।

न हि कर्कादिपिण्डानां गोत्वादिव्यक्तिकौशलम् ॥

मैवं खण्डाद्यभिव्यक्तमपि गोत्वमनंशकम् ।

१. श्लोकवातिक सू० ४ श्लो० १४६ । न चाप्ययुतसिद्धानां सम्बन्धित्वेन कल्पना । इति कारिकापूर्वार्द्धम् । अयमर्थः वैशेषिकाः जातिव्यक्तयोरेकान्तभेदमेवाङ्गीकृत्य समवायसम्बन्धं मन्यन्ते यदाहुः 'अयुतसिद्धानामाधारार्थधारभूतानामिह प्रत्ययहेतुर्यं सम्बन्धः स समवायः' इति अयुतसिद्धिश्चापृथक्सिद्धिः, तन्निराचष्टे न चेति । अनिष्पन्नस्य षटादेः सामान्येन सम्बन्धो न सम्भवति निष्पत्तौ च युतसिद्धता इति अपृथक्सिद्धत्वानुपपत्तिरिति ।

सर्वत्रैव प्रतीयेत न वा सर्वगतं भवेत् ॥  
 तद्देशग्रहणे तस्य न हि किञ्चिन्नियामकम् ।  
 दीपवद्व्यञ्जकः पिण्डो न तु तत्पिण्डवृत्ति तत् ॥  
 सर्वत्र गृह्यमाणं च सर्वत्रास्तीति मेऽन्वयः ।  
 सर्वसर्वगतं तस्मान्न गोचमुपपद्यते ॥  
 पिण्डसर्वगतत्वे तु काममेतद्दूषणम् ।  
 किं तु नैवाद्य जातायां गवि गोप्रत्ययो भवेत् ॥  
 पिण्डे नासीदसंजाते जातिर्जाते च विद्यते ।  
 संक्रामति न चान्यस्मात्पिण्डादन्यत्र निष्क्रिया ॥  
 आद्यान्त्यपि न त पिण्डमपोऽस्मति पुरातनम् ।  
 न चांशैर्वर्त्तते तत्र कष्टा व्यसनसन्ततिः ॥

सर्वबुद्धीनां व्यावृत्त्यनुवृत्त्यनुगमात्मकत्वशङ्कापरिहारौ —

भट्टास्तु ब्रुवते भिन्नाभिन्नमेकम्—

वस्तुबुद्धिर्हि सर्वत्र व्यावृत्त्यनुगमात्मिका ।  
 जायते द्व्यात्मकत्वेन बिना सा च न सिद्ध्यति<sup>१</sup> ॥

केवलविशेषात्मरूपदार्थपक्षे सामान्यप्रतीतेर्नालम्बनत्वं सामान्यमात्रवादे  
 विशेषबुद्धेरनुपपत्तिः ।

न चाप्यन्यतरा भ्रान्तिरुपचारेण गम्यते ।  
 दृढत्वात्सर्वदाबुद्धेर्भ्रान्तिस्तद्भ्रान्तिवादिनाम्<sup>२</sup> ॥

न हि मिहिरमरीचिनिचयनीरप्रतीतिवत्सामान्यप्रत्ययोपमर्देन विशेषप्रती-  
 ति विशेषप्रत्ययोपमर्देन वा सामान्यप्रतीतिरुद्देति, किं तु अविरोधेनैव युगपद्बुध-  
 यावभासः, अत एव निर्विकल्पबोधेन न द्व्यात्मकस्यापि वस्तुनो ग्रहणमुपेयते ।

तदेतदभिधीयमानमेव न मनोऽभिवाभाति ।

नानारूपं त्वयैकस्य विरुद्धं वदता स्वयम् ।  
 दूषणादानमौख्यमस्माकमपवारितम् ॥

१ श्लोकवार्तिके आकृतिवार्तिके श्लो० ५ वस्तुनः द्व्यात्मकत्वमन्तरा व्या-  
 वृत्त्यनुगमात्मिका बुद्धिर्न सभवति यदि सौगतवत् स्वलक्षणमेव स्यान्न सामान्य तदानु-  
 वृत्तबुद्धिर्न स्यात् । यदि च वेदान्तिवत् सामान्यमेव स्यात्तदा व्यावृत्तबुद्धिर्न  
 स्यादित्यर्थः ।

२. तत्रैव श्लो० ७ ननु एकस्य सामान्यविशेषात्मकत्व न युक्तिसहमित्य-  
 न्यतरद् भ्रान्तं स्यादित्यत आह—न चेति । उभयोर्दृढत्वान्नैकस्य भ्रान्तत्वं कल्पयितुं  
 शक्यमित्यर्थः ।



तदेव सामान्यं स एव विशेषः. तदेवैकं तदेव नाना तदेव निश्चयं तदेवानिश्चयं  
तदेवास्ति नेति चादृष्टमिदमुच्यते, उच्यमानमपि न शोभते ।

दृष्टत्वान्न विरोधश्चेन्न तथा तदवेदनात् ।

उक्तं हि नानुवृत्तार्थग्राहिणी नेत्रधीरिति ॥

विचित्रकल्पनाप्रबन्धविप्रबन्धबुद्धयः खल्वेवं मन्यन्ते भवन्तु ते न त्वेकं  
वस्तु बहुरूप भवितुमर्हति ।

एकं हि वस्तुनो रूपमितरत्कल्पनामयम् ।

नानुवृत्तविकल्पेषु विस्रम्भ उचितः सताम् ॥

द्रागितो ह्यन्यसंस्पर्शनैर्गपेक्षयेण दृश्यते ।

स्वलक्षणमतो भेदस्तात्त्विकोऽनुगमो मृषा ॥

दृढादृढत्वमक्षुण्णमपरीक्ष्यैव सविदाम् ।

द्वयप्रतीतिमात्रेण द्वयाभ्युपगमो भ्रमः ॥

न नेति प्रत्ययादेव मिथ्यात्वं केवलम् धियाम् ।

किं तु युक्तिपरीक्षाऽपि कर्तव्या सूक्ष्मदर्शिभिः ॥

न चैकं शबलं वस्तु निर्विकल्पकगोचरः ।

व्यक्त्यन्तरानुसंधानाद्विनाऽनुगमधीः कुतः ॥

येष्वनुगतं तत्सामान्यं तेषु बुद्ध्यनानुसंधीयमानेषु तद्भूतिसामान्यग्रह-  
णासम्भवान्न चानुसंधानसामर्थ्यं बुद्धेरस्ति ।

अत एव न ते सम्यगक्षजज्ञानवेदिनः ।

अभेदवृत्तिप्रत्यक्षमाहुरद्वैतवाञ्छया ॥

तस्मान्नेदविषयत्वात्प्रत्यक्षस्य न तद्गत सामान्यम् ,

**जात्यनङ्गीकारेऽप्यनुगतप्रतीत्युपपादनम्—**

नन्वेवमपह्न्यमाने सामान्ये गौर्गौरिति शाबलेयादिषु योऽयमनुवृत्तः  
प्रत्ययः स कथं समर्थयिष्यते, उक्तमत्र विकल्पमात्रमेव प्रत्ययो विकल्पाश्च  
नार्थाधीनत्रन्मान इति, तथा परपरिकल्पितेषु सत्तादिसामान्येष्वपि नि.सामा-  
न्यानि सामान्यानीत्यभ्युपगमात्, औपाधिक एषु सामान्येष्वनुगतविकल्प इति  
चेद् आयुष्मन् गवादिष्वपि कचिदुपाधिलेशमवलम्ब्य गौर्गौरित्यनुस्यूतवि-  
कल्पो भविष्यति, कः पुनरसाबुगधिरिति चेद्देकार्यक्रियाकारित्वमिति ब्रूमः ।

यदेव बाह्दोहादि कार्यमेकेन जन्यते ।

गोपिण्डेन तदेवान्यैरिति तेष्वनुवृत्तिधीः ॥

ननु प्रतिष्यक्ति कार्यं भिन्नमेव सत्यम्—

भेदबुद्धिभयात्तत्तदेकमित्युपचर्यते;

कर्कादिकार्यादन्यत्वं यथा ह्येतस्य दृश्यते ।  
न तथा खण्डकार्यस्य मुण्डकार्याद्विभिन्नता ॥

ननु तथा मा भूत् त्वभिन्नमेव खण्डमुण्डयोः कार्यम्, दर्शनमेव तर्हि तयो-  
रेकं कार्यं भविष्यति तच्चाभिन्नम्, ननु दर्शनमपि प्रतिव्यक्ति भिन्नमेव सत्यम्,  
तत् स्वपृष्ठभाविप्रत्यवमशाख्यकार्यैक्यादेकमित्युच्यते, यथैव शादलेयादिपिण्ड-  
दर्शनेऽपि गौरित्येवावमर्श इति तदेकत्वमुच्यते, तदुक्तम्—

एकप्रत्यवमर्शस्य हेतुत्वाद्धीरभेदिनी ।  
एकधीहेतुभावेन व्यक्तीनामपि भिन्नतेति ॥

तस्मादौपाधिकत्वादननुवृत्तबुद्धेर्न सामान्य किञ्चिद्वास्तवमस्तीति ।

जात्यनङ्गीकारेऽपि शब्दानुमानयोः सम्बन्धग्रहणोपपादनम् ।

तत्राह—

अनिष्ट्यमाणे सामान्ये ननु शब्दानुमानयोः ।  
कथं प्रवृत्तिः सम्बन्धग्रहणाधीनजन्मनोः ॥  
न हि व्यक्तिषु सम्बन्धो ग्रहीतुमिह शक्यते ।  
स हि व्यक्तिषु गृह्येत सर्वास्वेकत्र वा क्वचित् ॥

न तु सर्वांमु देशकालादिभेदेन तदानन्त्यादशक्यत्वात्, नैकस्या व्यभिचा-  
रात्ततोऽन्यत्रापि स शब्दः प्रवर्तमानो दृश्यते, अगृहीतसम्बन्धे च न शब्दस्ति-  
ङ्गे तत्प्रतीतिमुत्पादयितुमुत्सहेते इति, उच्यते स्यादेतदेव यदि प्रत्यक्षविषये  
स्वत्वक्षणे शब्दस्तिङ्गयोः प्रवृत्तिः स्यात् । ननु प्रत्यक्षविषये तयोर्वृत्तावनिध्यमा-  
णायामनवस्थादिदोषोपपातादप्रवृत्तिरेव स्यात्, मैवं वोचः कथमसकृदभिहित-  
मपि न बुद्धयसे ?

विकल्पविषये वृत्तिरिष्टा शब्दानुमानयोः ।  
अवस्तुविषयाश्चैते विकल्पा इति वर्णितम् ॥

अपोहस्य विकल्पविषयत्वम् ।

ननु विकल्पानामपि विषयो यद्यनुगामी कश्चिन्नेष्यते तदुत्पत्तिदेताभेव  
शब्दानुमाने, बादमस्ति विकल्पानामनुस्यूतो विषयः स तु न वास्तवः, कः  
पुनरसाविति चेत्—

अतद्रूपपरावृत्तिस्वभावमवहिर्गतम् ।  
बहिः स्थमिव सामान्यमालम्बते हि विकल्पः ॥  
या च भूमिर्विकल्पानां स एव विषयो गिराम् ।  
अत एव हि शब्दार्थमन्यापोहं प्रचक्षते ॥

तथा हि न विकल्पा वस्तु स्पृशन्ति । कुत —

एकस्यार्थस्वभावस्य प्रत्यक्षस्य सत्. स्वयम् ।

कोऽन्यो न दृष्टो भागः स्याद्यः प्रमाणैः परोक्ष्यते ॥

तस्माद् भ्रमनिमित्तसमारोपिताकारान्तरनिषेधाय तेषां प्रवृत्तिः, यथा रूप-  
साधर्म्यसमारोपितरत्नताकरनिवारणाय शुक्तौ प्रमान्तरं प्रवर्तते नेद रत्नतमिति  
तथेहापि शाबलेयादिस्वलक्षणे निर्विकल्पकेन सर्वात्मना परिच्छिन्ने कुतश्चिन्निमि-  
त्तादारोपितमगोरूपमिव व्यवच्छिन्दन्ति विकल्पाः, अगौरन भवतीति न तु गोः  
स्वलक्षणग्रहणे तेषां व्यापारः प्रागेव गृह्यन्तत्वात् ।

अथ ब्रूयात् नानाविशेषनिकरकल्पमाधितवपुषस्तस्यार्थस्य किञ्चिद्विशेषणं  
गृहीतं विकल्पैर्गृह्यते इति तदप्ययुक्तम्, विशेषणनिकररूपितस्यापि वस्तुनः  
तद्विशेषणोपकारशक्तिरित्येति तस्मिन्नुपलम्भात्तदभेदे सति तद्विशेषणोप-  
कार्यवस्तुस्वरूपग्रहणवेळायामेव तत्त्वात्तच्चिन्नग्रहणासिद्धेर्विकल्पान्तराणामान-  
र्थक्यमेव, तदुक्तम् —

यस्यापि नानोपाधिनिर्वाहिकाऽर्थस्य भेदिनः, तस्यापि—

नानोपाध्युपकाराङ्गशक्त्यभिन्नात्मनो ग्रहे ।

सर्वात्मनोपकार्यस्य को भेदः स्यादनिश्चित इति ॥

तस्मादपोहविषया शब्दा विकल्पश्चेति ।

### मीमांसकरीत्या अपोहनिराकरणम् ।

नन्वपोहशब्दार्थस्य महती कुर्यात्तद्विस्तृतमर्जं भट्टः, तथा हि अपोहो  
नाम व्यावृत्तिरभाव इत्यने । न चाभावः स्वतन्त्रतया घटवदवगम्यते, तदयम-  
न्याभितो वक्तव्यं कश्च तस्याश्रय इति चिन्त्यम्, न तावद्भोः स्वलक्षणमा-  
श्रयः तस्य विकल्परूपमिवाभावात्, नाप्यवान्तरसामान्यं शाबलेयत्वादि तदा-  
श्रयः तद्वि अशाबलेयनिवृत्तेराश्रयता प्रक्षिप्यते न ह्यवमुपपद्यते अशाबलेयो  
भवतीति गौ. किं तु शाबलेय इति, शाबलेयव्यावृत्तिर्हि गोष्वपि बाहुले-  
यादिष्वस्ति ।

अथ वा शाबलेयदिस्वलक्षणसमुदायमगोव्यावृत्तेराश्रयं ब्रूयुः सोऽप्यघट-  
मान एव समुदायिव्यतिरेकेण तस्यानुलम्भात्, समुदायिना च स्वलक्षणानां  
देशकालादिभेदेनानन्त्याद्वर्गीकरणं पुरुषायुषश्चेनापि न शक्यक्रियमिति समु-  
दायोऽपि न तदाश्रयः, तस्मा सर्वसाधारणं प्रतिपिण्डं परिसमाप्तं किमपि नूत-  
नमगोव्यावृत्तेरविकरणमभिधातव्यम्, तच्च गोत्वमेव तस्मिन्नेवोक्तं वा किम-  
गोव्यावृत्तिकल्पनाऽऽयासेन ।

अपि च न केवलमाश्रयाभावात्तदग्रहणं सम्भवति नापि वर्गीकरणनिमि-

क्षमेषां किञ्चिदस्ति, अश्वाद्यश्च विधिरूपतया भवन्मते न गृह्यन्ते किं त्वन्य-  
व्यवच्छेदेनैवेति तेषामपि व्यवच्छेदग्रहणे सैव वार्त्तेति नेदानीं विकल्पैः क्वचि-  
दपोहो विषयीकर्तुं शक्यते । निविकल्पेन च न कश्चिद्व्यवहार इति सकलया-  
त्रोत्सादप्रसङ्गः । किं च ये एते श्वाबल्यादिदृष्टदाः ते सर्वे एवापोहवाचित्वावि-  
शेषात्पर्यायाः स्युः, अपोहमेदाददोष इति चेन्न, अपोहानां मेदाभावात्, भिद्य-  
मानत्वे वा स्वच्छक्षणवदेषा वस्तुत्वप्रसक्तिः, भवत्पक्षेऽपि सामान्यमात्रवाचि-  
त्वाविशेषात्पर्यायत्वं समानो दोष इति चेन्न, सामान्यानां विधिरूपत्वात्परस्पर-  
संरहितत्वभावतया नानात्वावगमात्, अपोहस्त्वभावमात्ररूपविशेषान्न पर-  
स्परं भिद्यते, कर्कादिश्वाबल्याद्याधारमेदादपोहमेद इति चेन्न, तेषामाधारत्वस्य  
निरस्तत्वात्, आधारमेदेन वा तद्भेदाभ्युपगमे प्रतिस्वच्छक्षणमपोहतद्भेदप्रसङ्गः,  
ततश्च सामान्यात्मताऽस्य हीयते ।

अथापोहमेदेनापोहमेदमवधार्य पर्यायता पराणुद्यते तदप्यसाम्यम्, भवन्न-  
पोहमेदाद् मेदो न पर्यायत्वमपहन्ति भाक्तो ह्यसौ न मुख्यः, न चपोहमेदाद्  
मेदोऽपोहस्यावकल्पते, यो हि सम्मान्यमानसंसर्गैराधारैरपि न भेत्तुं पार्यते स  
दूरवत्तिभिरलब्धसंबन्धैरतिबाह्यै कथं भिद्येत ।

अभ्युपगम्यापि ब्रूमः यद्यपोहमेदादपोहभिन्नत्वमपोह्यैक्यात्तर्हि तदैक्येनापि  
भवितव्यम्, अतश्च गवाश्चयोरन्यापोहेन व्यवस्थाप्यमानयोरगावोऽनश्वाश्च  
हस्त्यान्योऽपोह्यास्तुल्या भूयासो वा भवन्ति । असाधारणस्तु एको गौरश्च गवि  
चाश्चोऽतिरिच्यते तत्रेहापोहमेदाद्गवाश्चयोर्भेदो भवतु भूयसामपोहानाममे-  
दादमेदो भवत्स्थिति विचारणाया विप्रतिषिद्धधर्मस्य समवाये भूयसां स्यात्स-  
धर्मत्वमित्यमेद एव न्यायो भवेत् ।

अथ साधारणत्वादश्वापोह्य एव गोऽपोहेन व्यवस्थाप्य इष्यते स तर्हि सि-  
हादावप्यस्तीति सोपीदानीं गौर्भवेत्, अथाश्वादिविशेषोद्घोषरहितमगोरूप्यं  
व्यवच्छेद्यमुच्यते तत्प्रत्येकं ग्रहीतुमशक्यमानन्त्यात्, वर्गीकरणकारणं च कि-  
ञ्चिन्नास्त्येव, न हि सर्वेषामगवामश्वादीनामेकदेशत्वमेककालत्वं वा समस्ति ।

अथ गोप्रतिषेध एव वर्गीकरणहेतुरिष्यते हन्त ! तर्हि गौः पूर्वसिद्ध एषित-  
व्यः तत्प्रतिषेधेनागावः प्रतीयेरन्, पूर्वसिद्धे च गवि लब्धे किमगोभिः किं तद-  
पोहेन प्रयोजनम्, पूर्वसिद्ध गोस्वच्छक्षणमस्यैवेति चेन्न, तेन व्यवहाराभावात्,  
गोसामान्ये तु पूर्वसिद्धे मुघाऽपोहप्रयत्न इत्युक्तम् ।

अथ गोसामान्यमगोप्रतिषेधेन सिद्ध्यति तदा दुस्तरमितरेतराभ्यत्वम्  
अगोनिषेधेन गोसिद्धिः गोसिद्ध्या चागोनिषेधसिद्धिरिति, तस्मादपोहस्यैव  
निरूपयितुमशक्यत्वान्न तद्भेदादपोहमेद सिद्ध्यति ।

अपि चाह्वादयः सामान्यरूपेण वापोहोर्गन्विषात्मना वा, न विशेषात्म-  
ना तदनङ्गत्वादशब्दवाच्यत्वाच्च, सामान्यात्मना तु तेषामप्यपोहरूपत्वादभाव-  
त्वम् कथं चाभावस्यैवाभावः क्रियते करणे वा प्रतिषेधद्वययोगाद्विधिरवति-  
ष्ठते इति विधिरूप शब्दार्थः स्यात् । अपोह्यात्मनश्च तुरगादेर्योऽपोहः स तस्मा-  
द्विलक्षणः अन्यथा वा, त्रैलोक्ये तस्य भावात्मता भवेत् । अवैकल्ये तु यादृश-  
एव अरोह्य तादृश एव तदपोह इति गौरव्यगौः स्यात्, किं चापोहशब्दार्थ-  
पक्षे नीलमुत्पलमित्यादौ विशेषणविशेष्यभावसामानाधिकरण्यादिव्यवहारा  
विद्युत्प्रेरन् । न ह्येकस्मिन्नर्थे द्वयोरपोहयोर्वृत्तिरुपपद्यते, न चैकं कश्चिदर्थोऽस्ति  
यत्र तयोर्वृत्तिः स्वलक्षणस्याशब्दार्थत्वादन्त्यस्य चासम्भवात् । न च वृत्तिरपि  
काचिदस्ति सञ्ज्ञेयादिशब्दानामपोहनिरूपणासम्भवान्नापोहवाचित्वम्, न  
ह्यमदज्ञेयं वा किञ्चिदवगतं यद्व्यवच्छिद्यते ज्ञातं चे-सदेव तदज्ञेयं चेत्यतः  
कथं सञ्ज्ञेन सदेव ज्ञेयशब्देन च ज्ञेयमेवापोह्यते, अज्ञातं तु नितरामनपो-  
ह्यम्, कल्पितं तु तद्वक्तुमशक्यं कल्पनयैव सत्त्वाज्ज्ञेयत्वाच्च, अपोहशब्दस्य च  
किं वाच्यमिति चिन्त्यम्, अनपोहो न भवतीत्यपोहः । कक्षायमनपोहः कथं वा-  
ऽसौ न भवति, अभवत्वा विमर्शश्चिद्यते इति सर्वमवाचकम्, प्रतिषेधवाचिनां  
च नञादिशब्दानां का वार्त्ता अत्र न भवतीति नेति कोऽर्थो उपसर्गनिपा-  
तानां च कथमपोहविषयत्वमाख्यातशब्दानां च पचतीत्यादीनामपोहो दुरूपपादः ।  
नाम्नामेव जातिशब्दानामपोहविषयत्वमिष्यते येषां भवन्तो जातिवाचित्वं तद्व-  
द्वाचित्वं वा प्रतिपद्यन्ते इति चेत् ततोऽन्येषां तर्हि का वार्त्ता, बाह्यार्थवाचित्वे  
जातिशब्देषु को द्वेष निरात्मनत्वे ज्ञानाश्चात्मनत्वे वा जातिशब्दानामपि  
तदेव स्तु किमपोहवादप्रमादेन ।

यथैव प्रतिभामात्रं वाक्यार्थं उपकल्पितम् ।

पदार्थोऽपि तथैवास्तु किमपोहामहेण वा ॥

इत्यादिदूषणौदार्यमपोहे बहु दर्शितम् ।

अतः शब्दार्थतामस्य वदेयुः सौगताः कथम् ॥

### बौद्धाभिमतपोहनिरूपणम्

उच्यते, तदेतदविदितबौद्धसिद्धान्तानामभिधानम् ।

अपोहो यदि भावात्मा बहिरभ्युपगम्यते ।

ततो भवति भावत्वं वाग्जालं न त्वसौ तथा ॥

किं तु खल्वयमान्तरो ज्ञानात्मा सौगतानामपोहः सम्मतं तथाऽभ्युपगमे  
केयमपोहवाचोयुक्तिः, स्वांशविषयं पदार्थज्ञानमित्येतदेव वक्तुमुचितम्, एतदपि  
नास्ति नायमान्तरो न बाह्योऽपोहः किं तु ज्ञानार्थाभ्यामन्य एव ।

ननु यद्विद्यते नान्तर्न बहिः परमार्थतः ।

न तु विद्यत एवेति कथं शब्दार्थ उच्यते ॥

पारमार्थिकशब्दार्थसमर्थनपिपासिता ।

नेहागता स्मो येनैवमनुयुज्येमहि त्वया ॥

यत एव तन्नान्तर्बहिरस्ति तत एव मिथ्येति काल्पनिकमिति च गीयते, किं पुनस्तत्, आरोपितं किञ्चिदाकारमात्रं विकल्पोपरञ्जकम् । ननु बाह्यार्थव्यतिरेकेण क्रिमीय आकार आन्तरान्तरस्य ज्ञानस्योपरञ्जक उच्यते दृश्यतयैवानुरञ्जिका विकल्पना नेहशोऽर्थः, व्यावृत्तं हि वस्तु दर्शनानां विषयः । तच्च स्पष्टमक्षमा विकल्पा इत्युक्तम्, अथ तच्छायमवच्छम्भमाना विकल्पा व्यावृत्तस्याग्रहणाद् व्यावृत्तिविषया इत्युच्यन्ते ।

ननु व्यावृत्तिद्वयोरभेदाद्व्यावृत्तिर्यच्च व्यावृत्तं स्वच्छणं तदेकमेवेति व्यावृत्तिग्राहिभिर्विकल्पव्यावृत्तमपि गृह्यत इत्यादिति दर्शनतुल्या भवेयुः, नैतदेवम्, न विकल्पैर्व्यावृत्तं वस्तु गृह्यते न च पारमार्थिकी व्यावृत्तिरपि तु कश्चिदारोपित आकारः । वास्तवत्वे हि व्यावृत्ते वस्तुसंस्पर्शिन एव दोषा प्रादुःष्युः । न त्वसौ तथैत्युक्तम्, अत एव यत्केचन पर्यचूचुदन् किञ्च व्यावृत्तग्रहणपक्षे त्रितयग्रहणं प्राप्नोति यद्व्यावृत्तं येन निमित्तं व्यावृत्तं यतश्च व्यावृत्तमिति न च त्रितयमस्तीत्यतः कथं व्यावृत्तग्रहणमिति तदप्यपास्तं भवति, यदि हि व्यावृत्तं गृह्योम इति एवमुल्लेखो भवेद्द्वयवहर्तृजनस्य तदैवमसौ पर्यनुयुज्येत न त्वेवमस्तीत्यचोद्यमेतत् ।

नन्वेवमारोपिताकारविषया विकल्पा युक्ता भवन्ति व्यावृत्तिविषयत्ववाचो-युक्तिरनन्वितेत्युक्तम्, समाहितमेतद् दर्शनपृष्ठभाविभिर्गौस्त्यादिविकल्पैरतत्कार्यपरावृत्त आकार उल्लिख्यते । न हि गोविकल्पैरतत्कार्याणामश्वादीनामुल्लेखः स्वच्छणं च न स्पृश्यते सामान्यं च वास्तव नास्ति । तस्मादतत्कार्यपरावृत्तिविषयत्वमेव विकल्पानामवशिष्टे इत्येव युक्त्या तेषामपोहविषयत्वमुच्यते न प्रतिपत्तितः ।

नन्वतत्कार्यपरावृत्तं न सजातीयव्यावृत्तमपि दृश्यस्वरूपं तत्र विजातीयव्यावृत्तिः स्वच्छणं चाव्यद् न चैकतराकारोल्लेखननियमहेतुमुत्पश्यामः । धीमन्मैवं मस्थाः निश्चयात्मानो निर्विकल्पाः सजातीयविजातीयव्यावृत्ताकारोल्लेखे च सर्वात्मना तन्निश्चयाद्विकल्पान्तराणां शब्दान्तराणां प्रवृत्तिः स्यात्, तथा च गौरिति शब्दादुत्पद्यमानो विजातीयव्यावृत्ताकारोल्लेखोऽपि विकल्पः संवेद्यते न सजातीयव्यावृत्तोल्लेखी तुल्यविषयाश्च विकल्पैः शब्दा इत्यन्यापोहविषया उच्यन्ते, सोऽयमारोपिताकरो न बहिरारोपितत्वादेव नान्तं भ्रमोद्यतत्वात्, अतश्चासौ न किञ्चिदेव न किञ्चिदपि भवन्नपोह इति फलत उपचर्यते,

अतश्च बाह्यमभावात्मकमपोहमाश्रित्य स्वरूपे दूषणोपन्यासे कण्ठशोषमनुभवस्त्याने क्लिष्टो देवानाप्रियः ।

अपि च विकल्पभूमिरथो विकल्पान्तरसन्निधापितभावाभावाक्षेपी नियतरूपो बाह्यमदृशश्च प्रतीयते, न चेद रूपत्रयमपि बाह्यं वस्तुनि युज्यते, बाह्यस्य हि वस्तुनः स्वरूपेणावगतस्य न विकल्पान्तरोपनीतभावसम्बन्ध उपपद्यते त्रैयर्थ्यात्, नाप्यभावसम्बन्धी विप्रतिषेधात्, नियतरूपता च विकल्पविषयस्य गौरेव नाश्व इत्येवमवगम्यमाना वस्तुवन्तरव्यवच्छेदमन्तरेण नावकल्पते इति बलाद्व्यवच्छेदविषयत्वम्, अन्यथा नियमपरिच्छेदासम्भवात्सन्दिग्धं च वस्तु न गृह्यते, एवं बाह्यवस्तुविषयत्वे च निरस्ते विकल्पानामेकस्यार्थस्वभावस्येति न्यायेन पौनरुक्त्याद्बाह्यविषयत्वं न्याय्यम्, अबाह्यान्तरारोपित रूप तच्च बाह्यवदभासते न च व्यावृत्तिच्छायमपहाय बाह्यारोपितयोः सादृश्यमन्यदस्तीति व्यावृत्तिविषया एव विकल्पाः कृतो भवन्ति ।

यद्यपि विचिरूपेण गौरव इति तेषां प्रवृत्तिस्तथापि नीतिविदोऽन्यापोहविषयानेव तान् व्यवस्थापयन्ति, यथोक्तं “व्याख्यातारः स्वस्वेषु विवेचयन्ति न व्यवहृताः” इति, सोऽयं नान्तरो न बाह्योऽन्य एव कश्चिदारोपित आकारो व्यावृत्तिच्छायायोगादपोहशब्दार्थ उच्यते इतीयमसत्त्व्यातिवादगर्भा सरणिः ।

अथ वा विकल्पप्रतिबिम्बक ज्ञानकारमात्रकमेव तदबाह्यमपि विचित्रवासनाभेदोपाहितरूपमेव बाह्यवदवभासमानं लोकयात्रां विभति, व्यावृत्तिच्छायायोगाच्च तदपोह इति व्यवहियते, सेयमात्मख्यातिगर्भा सरणिः ।

ननूभयथाऽपि वस्तुविषयत्वाभावे विकल्पानां कथा वस्तुनि व्यवहाराः प्रवर्तन्ते, दृष्टेऽपि क्वचिद्वस्तुनि तृणादौ प्रवृत्त्यभावाद् अर्थित्वं तु प्रवृत्ते कारणम्, कथमिति वक्तव्यमुच्यते, प्रवृत्तिस्तावद्दृश्यविकल्पयोरेकीकरणनिबन्धनादृश्यदर्शनान्तरमुत्पन्ने विकल्पे विकल्प्य तेन प्रतिपद्यते प्रमाता, दशनानन्तर्यविप्रवृत्तवस्तु दृश्यमेव गृहीत मन्यते तदभिमानेन च प्रवर्तते इदं तदेकीकरणमाहुः, दृश्यविकल्पयोर्भेदो यन्न गृह्यते न पुनर्भिन्नयोरभेदाध्यवसाय एकीकरणमिष्यते, इत्याद् विभिन्नस्य विकल्पस्य श्रुतेरिव रजनस्य निर्देष्टुमशक्यत्वादभेदाध्यवसाये चोभयाभावान्न भेदाध्यवसाये दर्शनमुपायो विकल्पाविषयत्वान्न विकल्पो दृश्याविषयत्वात्तस्माद् भेदानध्यवसायादेव प्रवृत्तिः । प्राप्तिरपि दृश्यस्यैवार्थक्रियाकारिणो वस्तुनः पारम्पर्येण तन्मूर्त्वात्कार्यप्रबन्धस्य दृश्यादर्शनं ततो विकल्पः ततः प्रवृत्तिरिति ।

अथ हि मूर्त्वर्तिनमुपक्रम्य प्रवर्तमानस्तमाप्नोति अपवरकनिहितमणिप्रसृतार्थां कुञ्जिकाविवरनिर्गतायामिव प्रभाया मणिबुद्धया प्रवर्तमानः, यत्र तु मूलेऽप्यर्थो नास्ति तत्र व्यामोहात् प्रवर्तमानो विप्रलभ्यते दीप-

प्रभायामिव तथैव मणिबुद्ध्या प्रवर्तमान, एष च बाह्यवस्तुसंस्पर्शशून्येष्वपि विकल्पेषु समृद्धमितेषु बाह्योऽर्थो मया प्रतिपन्नः, तत्र चाह प्रवृत्त, स च मया प्राप्त इत्यभिमानो भवति लौकिकानाम्, न त्वयमर्थः प्रवृत्तः, तदुक्तं “यथाऽध्यवसायमतत्त्वाद्यथातत्त्वं चानध्यवसायात्” इति स्वप्रतिभासऽनर्थेऽर्थाध्यवसायाः प्रवृत्तिरित्यत्रापि ग्रन्थेऽर्थाध्यवसायो भेदानध्यवसाय एव व्याख्येय, एवं दृश्यविकल्पावयवविक्रान्तस्य प्रवृत्तते प्राप्नोति चाभिति ।

तदेवमेव लोकस्य व्यवहारोऽवकल्पते ।

विवेकेनापि बोद्धव्या लोकयात्राऽथ लोकवत् ॥

तस्माद्विकल्पप्रतिबिम्बनस्य शब्दार्थतामाहुरपोहनाम् ।  
प्रतीतिमार्गस्त्वविविच्यमानो जनस्य जातिभ्रममातनोति ॥  
यावांश्च कश्चिन्नियमप्रकारः प्रवर्तते जातिषु वृत्त्यवृत्त्योः ।  
तावानप्योद्देशेऽपि तुल्य एव भवत्यवस्तुत्वकृतस्तु भेदः ॥  
तुल्येऽपि भेदे शमने ज्वरादेः काश्चिद्यथा बौध्दधयः समर्थाः ।  
सामान्यशून्या अपि तद्वदेव स्युर्व्यक्तयः कार्यविशेषयुक्ताः ॥  
विशेषणादिव्यवहारकल्पितः तुच्छेऽप्यपोहे न न युज्यते नः ।  
अतश्च मा कारि भवद्भिरेषा जात्याकृत्यव्यक्तिपदार्थचिन्ता ॥

### जातिसाधनम् —

अत्राभिधीयते, किं जात्यादेर्बाह्यस्य शब्दार्थस्य असत्त्वादपोहपक्षपातः उत प्रतीतिबलादेवेति, प्रतीतिस्तावदपोहविषया भवद्भिरेकाकृतेति किमत्र कलहेन, नापि जात्यादेरसत्त्वमिन्द्रियार्थसन्निकर्षोत्पन्नबाधसदेहरहितप्रत्ययगम्यत्वात्स्वलक्षणवत् ।

आद्यमेव हि विज्ञानमर्थसंस्पर्शि चाक्षुषम् ।

न तदुत्तरभावेति किमिदं राजशासनम् ॥

तदेवास्तु प्रमाणं वा तेनापि त्ववगम्यते ।

व्यावृत्तं वस्तुतो रूपं नानुगामीति का प्रमा ॥

तथा हि निर्विकल्पकालस्यातिसूक्ष्मत्वात्किं प्रतिभासते किं न प्रतिभासते इति कथमेव कलिरावयोरुपपत्त्यामु, भवान् ब्रूते व्यावृत्तमेवावभातीति, अहं ब्रूवेऽनुवृत्तमपि प्रतिभातीति । एव कलहायमानयोरावयोः कः परिच्छेदः, न खलु शपथस्य शपथानस्य वैष विषय, तस्मान्निर्विकल्पकानन्तरोत्पन्नस्थूलकार्यपर्यालोचनया तदव्यवस्था कर्तव्या, तत्र च—

भवेद्यदि विशेषैकविषयं निर्विकल्पकम् ।

सामान्याध्यवसायोऽयमकस्मात्तत्कथं भवेत् ॥



शब्द एष विकल्प इति चेन्मैवम्—

पश्यत्यनुगतं रूपमविज्ञातेऽपि वाचके ।

दाक्षिणात्य इवाकस्मात्पश्यन्नष्टपरम्पराम् ।

अनवगतशब्दार्थसम्बन्धोऽप्यभिनवानेकपदार्थमन्निधाने तेषामनुगतं च व्यावृत्तं च पश्यत्यैव रूपम् ।

अपि च प्रथमाक्षमग्निपाते एवाङ्गुलिचतुष्टयमवलोक्यमानमन्योन्यमनु-  
गामिना च विभक्तेन च रूपेणावगम्यते तत्कथं केवलविशेषावलम्बी चाक्षुषः  
प्रत्ययः ।

अपि च पुराणशात्रलेयपिण्डमवलोकयत. कालान्तरे बाहुलेय पिण्डं  
पश्यतः पूर्वदृष्टाबलेयपिण्डविषय स्मरणमुत्पद्यमान सवेद्यते तस्मात्सामान्या-  
नवगमो नोपपद्यते, अन्यस्मिन्नसाधारणे स्वलक्षणे दृष्टेऽन्यस्मरणस्य किं व-  
र्त्तते अस्ति च तत्तेन मन्यामहे दृष्टमुभयानुगतरूपमिति, किं च व्यक्त्यन्तर-  
दर्शनेऽपि स एवायं गौरिति प्रत्यभिज्ञायते तस्याश्च प्रामाण्यं दृष्टिर्दशयि-  
ष्यते च विस्तरतः. क्षणभङ्गभङ्गेन, तस्मादनुगतरूपविषयैव सा प्रत्यभिज्ञा  
व्यक्तिभेदस्य वस्पृष्टसिद्धत्वात्, यत्र च लुप्तपरिमाणतिष्ठद्गुदादिप्रचय-  
सन्निधाने विच्छिन्नसिक्तस्वलक्षणग्रहणं नास्ति तत्रानुवृत्तमेव रूपमिन्द्रियेण  
गृह्यते, अतः निर्विकल्पकवेलायामेव व्यावृत्तवदनुगतरूपावभासान्न सामान्या-  
पह्नवो युक्तः । प्रथमाक्षमग्निपातेऽपि तुल्यत्वमवगम्यते नानात्वं चेति सामा-  
न्यभेदौ वास्तवौ द्वावपि ।

सामान्यमिदमित्येवं स च तत्रानुपग्रहः ।

व्यावृत्तमिदमित्येव किं वा बुद्धिः स्वलक्षणे ॥

समानवृत्तिसापेक्षं न च सामान्यवेदनम् ।

तत्र सन्निहितत्वात् व्यक्तीवाचानुपग्रहः ॥

समानवृत्त्यपेक्षत्वात्सामान्यस्यानुपग्रहे ।

विशेषोऽपि हि मा ग्राहि व्यावृत्तिं स हि चेक्षते ॥

अनुवृत्तिर्हि येष्वस्य का तेषां ग्रहणे गतिः ।

व्यावृत्तिरपि यान्यस्य या तेषां ग्रहणे गतिः ॥

अथानुवृत्तिव्यावृत्तिनिरपेक्षं न केवलम् ।

वस्त्वेव गृह्यते कार्यं कीदृक्तदिह कथ्यताम् ॥

निर्विकल्पकवेलायां निर्देष्टुं तन्न शक्यते ।

तदुत्थास्तूभयत्रापि साक्ष्यं ददति निश्चयाः ॥

वस्तुनोज्जीकृता प्राज्ञैरत एवोभयात्मता ।

यौ ब्रूतस्त्वेकरूपत्व तावुभावपि बालिशौ ॥

## जातौ पूर्वपक्षनिराकरणम् ।

यदप्यभिहितम् इतरेतरविरुद्धरूपसमावेश एकत्र वस्तुनि नोपपद्यते इति तदपि न सम्यक् ।

परस्परविरोधोऽपि नास्तीह तद्वेदनात् ।

एकबाधेन नान्यत्र धी शुक्तिरजतादिवत् ॥

यत्र हि विरोधो भवति तत्रैकतररूपोपमर्देन रूपान्तरमुपपद्यते प्रकृते तु नैवमिति को विरोधार्थः, छायातपावपि यद्येकत्र दृश्येते किं केन विरुद्धमभिधीयते अदर्शनात् तद्विरुद्धमुक्तं न चैवमिहादर्शनमित्यविरोधः ।

अत एव हि मिथ्यात्वमेति नान्यतरा मतिः ।

न ह्यन्योन्योपमर्देन बुद्धिद्वितयसम्भवः ॥

तथा चाह—

यथा कल्माषवर्णस्य यथेष्टं वर्णनिश्चयः ।

चित्रत्वाद्वस्तुनोप्येवं भेदाभेदावधारणम् ॥

इत्येवमविरोधेन भेदाभेदावधारणात् ।

उभयात्मकतैवास्तु वस्तूनां भट्टपक्षवत् ॥

एतत्तु वृत्तिविकल्पादिभ्यो विभ्यतेवाभ्युपगतं तत्रभवतेति तिष्ठतु तावत्किमत्र विमर्देन ।

व्यतिरिक्तैव जाति व्यक्तिषु वर्तते इति ब्रूमः—

यच्च वृत्तिविकल्पादिदूषणं तत्र वर्णितम् ।

तत्प्रत्यक्षमहिम्नैव सर्वं प्रतिहतं भवेत् ॥

यत्तावदवादि भेदेन कुवलयामलकादिवदनवभासनादिति तत्र प्रतीतिभेदो दक्षित एव ।

यच्च देशभेदेनाग्रहणात् तदग्रहे तद्बुद्ध्यभावादिति तत्र तदाभितत्वं कारणं जातेन त्वसत्त्वम्, व्यक्तिवृत्तिवाजातेः पृथग्देशतयाऽनुपलम्भः तदग्रहो वा न पुनस्तदतिरिक्ताया अभावाद्देवेति ।

## जातिव्यक्तिसम्बन्धोपपादनम्—

यदप्युक्तं दृश्यनुपपत्तेरिति तत्राप्युच्यते प्रतिपिण्डं कात्स्न्येनैव जातिर्वर्तते इति, पिण्डान्तरे तदुपलम्भो न स्यादिति चेत् किं कुर्म कमुपलभामहे,

१ श्लोकवार्तिके आकृतिवार्तिके श्लो० ५७ । नानावर्णे हि वस्तुनि य एव वर्णो निष्कृष्य दर्शयितुमिष्यते स एव श्रव्यते दर्शयितुम् । एव नानारूपे वस्तुनि सर्वस्य भेदाभेदादेः सम्भव इत्यर्थः ।

पिण्डान्तरेऽपि तदुपलम्भोऽस्त्येव, कथं च भवन्तमेन निह्नुमहे, एकदेशास्तु जातेर्न सन्त्येव यैस्या वर्तनं ब्रूम । क्वेदमन्यत्र चेद् अहो निपुणता तव दृष्टान्त याचसे यस्त्वं प्रत्यवृत्मानवत् । क्रिनामधेयेषा वृत्तिरिति चेद् न नामधेय जानीमः पिण्डसमवेता जातिरित्येतावदेव प्रचक्ष्महे ।

नन्वयुतसिद्धयो सम्बन्ध समवायः स च विप्रतिषेधादेव निरस्तः, न शक्यते निरसितुम्--

प्रतीतिभेदाद् भेदोऽस्तु देशभेदस्तु नेष्यते ।

तेनात्र कल्प्यते वृत्तिः समवायः स उच्यते ॥

अवयवावयविनोर्गुणगुणिनोश्चेत्यमेव वृत्तिस्तयारथान्तरत्वमुपरिष्ठाद्दर्शयिष्यते दशितं चाधुनैव मार्गेण । देशभेदश्च तयोर्जास्तीति विस्पष्टमयुतसिद्धत्वम् । यदप्युच्यते 'नानिष्पन्नस्य सम्बन्धो निष्पत्तौ युतसिद्धता' इति तदपि परिहृतमाचार्यैः 'जातं च सम्बद्धं चेन्नैकं कालं' इति वदद्भिः, सर्वं चैतदबाधितप्रतीतिबलत्कल्प्यते न स्वशास्त्रपरिभाषया, विभूनामपि सम्बन्धः परस्परमसम्भवादेव नेष्यते न परिभाषणात्, न सयोगः तेषामप्राप्तेरभावादप्राप्तिपूर्विका हि प्राप्तिः सयोगः । न च समवायस्तदाश्रितस्य तस्यानुपलब्धभादित्यल्ल प्रसङ्गेन ।

ये चेह वृत्तौ सूत्रभूतकण्ठगुणादिषु ।

जात्यादानामनशत्वात्ताभ्यां वृत्तिर्विलक्षणा ॥

तस्माद् वृत्त्यनुपत्तेरित्यदूषणम् ।

### जात्याश्रयनिरूपणम्

यदपि सर्वगतत्वं पिण्डगतत्वं च विकल्प्य दूषितं तदपि यत्किञ्चिद्यथा प्रतीतिरादिशति भगवती यथा वयमप्युपगच्छामः ।

सर्वसर्वगता जातिरिति तावदुपेयते ।

सर्वत्राग्रहणं तस्या व्यञ्जकव्यक्त्यमन्निधेः ॥

व्यक्तिव्यञ्जकतामेति जातेर्दृष्टैव नान्यथा ।

दृष्टिर्यत्र यदा व्यक्तेस्तदा तत्रैव तन्मतिः ॥

सर्वत्र विद्यते जातिर्न तु सर्वत्र दृश्यते ।

तदभिव्यञ्जिका यत्र व्यक्तिस्तत्रैव दृश्यते ॥

व्यक्तेरन्यत्र सत्त्वे स्यात्किं प्रमाणं तदुच्यते ।

इहाप्यानोयमानायां गवि गोत्वोपलम्भनम् ॥

गोपिण्डेन सहैतस्या न चागमनसंभवः ।

देहेनेवात्मनस्तस्मादिहाप्यस्तित्वमिष्यताम् ॥

अभिव्यक्तिस्तु तत्काला यत्कालं व्यक्तिदर्शनम् ।

तस्मात्सकृदभिव्यक्ता नान्यदापि प्रतीयते ॥  
 अभिव्यक्तिश्च तद्देशा यद्देशा व्यक्तिरीक्ष्यते ।  
 तस्मात्तस्मादभिव्यक्ता न देशेऽन्यत्र दृश्यते ॥  
 व्यक्तिः सर्वगतत्वेऽपि स्वयूथैः कैश्चिदाश्रिते ।  
 भविष्यत्यद्य जातायां गवि गोधीस्तथा ग्रहात् ॥  
 जायमानैव हि व्यक्तिर्जायते प्रतियोगिनी ।  
 एक एव हि कालोऽस्या जाते सम्बन्धजन्मनोः ॥  
 नेह जातेः पुरास्तित्वं न च संक्रान्तिरन्यत ।  
 किं तु स्वहेतोः सा व्यक्तिस्तादृश्येवोपजायते ॥  
 कथमेतदितोदं च यो वा पर्यनुयुज्यते ।  
 इतरस्य परं हेतुस्तेन पर्यनुयुज्यते ॥  
 वृषः पिशङ्गो गौः कृष्णा सा च नीलतृणाशिनी ।  
 ताभ्यामुत्पादितो वत्सः कथं भवति पाण्डुरः ॥  
 यथा रूपाद्यसम्बद्धा न व्यक्तिरुपलभ्यते ।  
 तथैव जात्ययुक्तेति का ते व्यसनसंततिः ॥

### जात्यनङ्गीकारेऽनुगतप्रतीत्युपपादनासम्भवनिरूपणम्

अगोव्यावृत्तायां वा नैष प्रश्नो निवर्तते ।  
 कस्मादगोनिवृत्तं तदद्य जातं स्वलक्षणम् ॥  
 तस्माद्वस्तुस्वभावेऽस्य विदित्वाऽननुयोज्यताम् ।  
 चोद्यचुञ्चुत्वमुत्सृज्य प्रतिपत्तिरनिरूप्यताम् ॥

प्रतिपत्तिश्च विशेषेष्विव सामान्येषु च निरपवादा दर्शितैव, तस्माद्विशेष-  
 वदप्रत्याख्येय सामान्यम् । विशेषवत्प्रत्यक्षत्वात्सामान्यस्य कः कल्पनार्थः, यदि  
 हि कार्यानुमेय सामान्यं कल्पयेम तत एवमनुयुज्येमहि कार्यस्याप्यन्यथा सिद्धे.  
 किं तत्कल्पनयेति, प्रत्यक्षे तु सामान्ये कोऽयमनुयोग, का चेयमनुवृत्तिज्ञानो-  
 त्पादिका शक्तिः विशेषेभ्योऽन्यतिरिक्ता व्यतिरिक्ता वा नित्याऽनित्या वा  
 तदाश्रिता स्वतन्त्रा वा प्रत्यक्षा परोक्षा वेति विकल्प्यमाना वाचोयुक्त्यन्तरेण  
 जातिरेव कथिता भवति न वा किञ्चिदिति यत्किञ्चिदेतत् ।

ननु यथा गोत्वादजातिनिश्चितास्तेव व्यक्तिषु वर्तन्ते नासमञ्जस्येन ( न  
 सामस्येन ) तथा काभिर्बिचदेव व्यक्तिभिः काचिद्गवादिबुद्धिर्जन्यते इति ।  
 नैतदेवम् विषयातिशयव्यतिरेकेण प्रत्ययातिशयानुपपत्तेः, उपयातिशये तु  
 प्रत्ययातिशयोपकारणोभ्यमाने विषयातिशयं प्रति को द्वेष, सिद्धे च विषया-  
 तिशये दुरपह्वं सामान्यम् ।

ननु वृत्तिर्विनापि सामान्यान्तरेण सामान्येषु दृश्यते एवेति कोऽत्र विसम्भः, न चाशेषेण पञ्चाशद्भविष्यदुमर्हति यदि हि सेनावनादिप्रत्यया करितुरगधवल्लिदिवादिर्व्यतिरिक्तमर्थमनपेक्ष्य जायमाना मिथ्या भवन्ति । किमेतावता घटादिप्रत्ययैरपि मिथ्या भवितव्यम्, बाधकसद्भावनिबन्धनं हि वैतथ्यं प्रत्ययानाम्, तत्र सत्तादौ सामान्यान्तरविरहान्मिथ्या प्रत्ययाः उपाधिना केनचित्प्रवर्तन्ते न त्वेवं गवादाविति यत्किञ्चिदेतत्, यदुक्तम्—

तस्मादेकस्य भिन्नेषु या वृत्तिस्तन्निबन्धनः ।

सामान्यशब्दः सत्तादावेकधाकरणेन वेति<sup>१</sup> ॥

नन्विहाप्येकार्थक्रियाकारिन्वोपाधिनिबन्धन एकाकारप्रत्ययः सेत्स्यतीत्युक्तम्, सत्यमुक्तमयुक्तं तु एकार्थक्रियाकारिन्वस्यैवामिदं ।

यत्तुक्तम् 'एकप्रत्ययमर्थस्य हेतुत्वाद्धीरभेदिनी' इति तदमाम्प्रतम्, प्रत्ययमर्थस्याप्येकत्वानुपपत्तेः । न हि बहुभिदर्थनैरेको विकल्प सम्भूय माध्यतेऽपि तु नानादर्शनानन्तरं तत्सामर्थ्यलब्धजनमानो विकल्पा अपि तु भेदेनैवोक्तमिति । न च तेषां किमपि कार्यान्तरमस्ति येन ते एकतामधिगच्छेयुः, केन च विकल्पानामेकत्वं गृह्यते ? न दर्शनेन तस्य दृश्यविषयत्वात् न विकल्पान्तरेण सर्वविकल्पितानामारोपितार्थपर्यवसितत्वेन स्वाकारविषयत्वेन वा परस्परभेदाभेदपरिच्छेदसामर्थ्यासम्भवात्, ( अथ ) ब्रूयाद् विकल्पोल्लिख्यमानाकारभेदानवगमाद्विकल्पानामेक्यं बाह्यमेव एकशाब्दलेयादिस्वलक्षणदर्शनान्तरमुवाऽपि विकल्पेनोल्लिखित आकारो गोरिति तादृशमेव गोपिण्डान्तरदर्शनान्तरजन्यमनाऽपीति विषयाभेदात्तद्वैक्यमुच्यते, तदुल्लिख्यमानेऽपि विषयभेदो हि न प्रतिभासते इत्यत एव विकल्पो भिन्नान्यपि दर्शनानि मिश्रीकरोति दर्शनो गुरुदृश्य भेदस्याग्रहणादिति ।

तदेतदपि न हृदयंगममभिधीयते, विकल्पास्तावद्विज्ञानक्षणस्वभावत्वादन्योन्यं भिन्ना एव भवन्ति, यस्तु विकल्पोल्लिखित आकारोऽनुपलभ्यमानभेदः तम्यो व्यतिरिक्तोऽव्यतिरिक्तो वा, व्यतिरिक्तश्चेत्स्यात् सामान्यमेवेदं नामान्तरेणोक्तं भवति, अवास्तवत्वकृतो विशेष इति चेन्नावास्तवत्वे युक्त्यभावात्, अव्यतिरिक्तश्चेत् आकारस्तर्हि विकल्पस्वरूपवद्भिद्यते एवेति कथं तदैक्यं कथं वा तदैक्ये भिन्नानामपि दर्शनानां मिश्रीकरणमवकल्पते । अपि च रे मूढ ! सामान्यानभ्युपगमे कुतस्त्य एकाकारविकल्पोत्पाद इति पर्यनुयुक्तेन त्वया कार्यैक्याद् विकल्पैक्यादेवेत्युक्तं भवति, कथं चैवमनुमत्तो ब्रूयात्तस्मादेकप्रत्ययमर्थस्य हेतुत्वाद्धीरभेदिनीति व्यामूढभाषितम् ।

१. श्लोकवार्तिके आकृतिवार्तिके श्लो० २४ असत्यपि सामान्ये गोत्वसत्तादौ एकसामान्यशब्दप्रवृत्तिः औपाधिकी मिथ्या । उपाधिश्च एकाकारबुद्धिजनकस्वरूप इत्यर्थः ।

### विकल्पानामपोहविषयकत्वनिर्गकरणम्

यदपि विकल्पना शब्दानां चान्यापोहविषयत्वसिद्धये प्रवर्तितम् एकस्यार्थ-  
स्वभावस्येत्यादि तदपि यत्किञ्चित् ।

सर्वात्मना हि दृष्टोऽर्थः पुनर्न हि न दृश्यते ।  
प्रदर्शितं हि प्रामाण्यं गृहीतग्राहिणामपि ॥  
क्षणभङ्गे निरस्ते च देशकालादिभेदतः ।  
गृहीतस्यापि भावस्य ग्रहणं न न युज्यते ॥  
अपि चास्मन्मते भिन्नैर्धर्मैर्युक्तस्य धर्मिणः ।  
धर्मोऽस्य केनचित्कश्चित्प्रत्ययेन ग्रहीष्यते ॥  
विचित्रसहकार्यादिशक्तिभेदश्च धर्मिणः ।  
नानोपाध्युपकाराङ्गशक्त्यभिन्नात्मता कुतः ॥

यदि च नाम निर्विकल्पकेन सर्वात्मना परिच्छिन्नं वस्तु पुनः परिच्छि-  
न्दन्ति विकल्पान्तराणि वैकल्यमश्नुवोरन्किमेतावता तेषामप्रतीयमानार्थग्रा-  
हिता कल्पयितुं शक्यते, न हि विरतपिपासस्य हिमकरपटलमफलमिति तदेव  
रजतमिति कल्पयितुं पार्थताम् । तस्माद् दुराशामात्रमेतत् । इत्थं चान्यापोह-  
निरात्मनि बाह्ये विकल्पानां शब्दानां च विषये इक्ष्यमाणे भट्टकुमारिकोपन्यस्त-  
दुत्तरदुषणानामावरणकरणं न किञ्चित्पश्याम ।

यदपि तद्दूषणापनिनीषया विकल्पप्रतिविम्बकमारोपिताकारमात्रव्यावृत्तिच्छा-  
योपरक्तं किमपि परिकल्पितं तदापि न व्यवहारपदवीमवतरितुमुत्सहते ।

विकल्पो नाम बोधात्मा स च स्वच्छः स्वभावतः ।  
नासावितरसंपर्कादृते कलुषतामियात् ॥  
नूनमभ्युपगन्तव्यं किञ्चिदस्योपरञ्चकम् ।  
आन्तरं वासनारूपं बाह्यं वा विषयात्मकम् ॥  
यत्पुनर्विद्यते नान्तर्न बहिस्तेन रज्यते ।  
विज्ञानमिति मायैषा महती धूर्तनिर्मिता ॥  
विषया एव बुद्धीनामाञ्जस्येनोपरञ्चकाः ।  
वासना विषयज्ञानजन्यत्वान्न तथोदिताः ॥

तस्मात्तत्र देशान्तरादौ वसता केनचिदर्थेन बुद्ध्यो रज्यन्ताम् एकान्ता-  
सता तु केनचिदारोपितेन तदुपरञ्जनमघटमानं मनोरथप्रायम् । न चैकान्तास-  
न्नाकार आरोपयितुमपि शक्यते, अपि च दर्शनपृष्ठभाविनो विकल्पास्तद्व्या-  
पारकारिणो व्यावृत्तं स्रष्टुमसमर्था व्यावृत्तिमात्रमवलम्बन्ते इति यदुच्यते तत्र  
इक्ष्यसन्नातीयविज्ञातीयव्यावृत्तत्वाद्बुभयेऽपि व्यावृत्तिमेव स्पृशेयुः, उभयावमर्षे

सत्येषा पौनस्फ्यादानर्थक्यमिति चेद् नानर्थक्यम्, प्रमाणवर्गे निपतन्त कामनर्थका भवन्तु अयान्तरावावृत्तान्ता व्यावृत्ति त्ववलम्बमाना अशत आलम्बन्ते अशतो नेति न भद्मम् ।

सज्जातीयविजातीयव्यावृत्त्योर्न च भिन्नता ।

यतोऽन्यन्तरमंस्पर्शो विकल्पे न प्रकल्पते ॥

सज्जातीयविजातीयव्यावृत्तिविमर्शं तु दर्शनवदमाधारणग्राहिण एव विकल्पाः स्युरिति सामान्यनिबन्धनसम्बन्धग्राहिव्यवहाराभावाच्छब्दानुमाने प्रकृत्य प्रतिपद्यताम्, व्यावृत्तिरपि बाह्या चेत्तदवस्था कौमारिल्यदूषणाशनि, आन्तरत्वे तु न तथा विकल्पोपरागः कर्तुं शक्यते, नान्तर्न बहिरिति तु भणितिभङ्गीमात्रम् तच्छाङ्ग किञ्चिद् न किञ्चिद्वा, न किञ्चिच्चेन्न तेन विकल्पानामनुरञ्जनस्योपपादयितुमशक्यत्वात्, अत्यन्तममत्तश्च शब्दविषणादेर्व्यवहारविषयत्वाभावात्, अमत्तव्यातिनिरमननीतिमेवात्रोत्तरं करिष्याम । किञ्चिच्चेन्नूनमन्तर्बहिर्वा नेन भवितव्यमेव, अतः कुमारिलादिष्वदूषणापनिनीषया योऽयमुत्प्रेक्षितः पन्था नूतन सोऽपि सङ्गः, तस्माद् यथाऽभ्यवमायमेवमिति युक्तम्, बाह्ये च वस्तुनि शब्दान्तरोपनयमानभावाभावस्वन्वावपि न न युज्येते, सर्वस्य गौरित्यादिशब्दजनितस्य ज्ञानस्यास्तित्वाद्यनपेक्ष्य सामान्यमात्रविषयत्वादाकाङ्क्षानिगकरणायास्ति नास्तीति पदान्तर प्रयुज्यमान सम्बन्धते, निवृत्तरूपितानिश्चितनिरूपे वस्तुनि वस्त्वन्तरस्य व्यवच्छेदबन्धनमिष्यते एव घटो घट इव न पट इति नैतावता तदपोह्य एव प्रत्ययो भवति इत्यलमतिक्षोदेन ॥

### जातिसाधनोपसहारः—

बाह्यार्थविषय एवं व्यवहारो घटत इत्यय कस्मात् ।

दृश्यविकल्पावर्थावेकीकृत्य प्रवर्तते पुरुषः ॥

एकीकारश्च कीदृश्यदि पृथगमतिस्तर्हि मूर्च्छाद्यवस्था ।

साम्ये तत्र प्रवृत्तिः कथमथ किमपि स्यात् प्रवृत्त्यर्थरूपम् ॥

तद् दृश्यं चेदपोहन्यवहृतिरफलाऽथ द्वितीयं चकास्ति ।

स्वेनाकारेण तस्मिन्सति सुनिर्पातिते चेष्टते कः सचेताः ॥

स्फुरति यदि विकल्प्यं दृश्यरूपेण कामं

स भवति विपरीतप्रत्ययो नाविवेकः ।

न वितथमतिबीज विद्यते ह्यत्र किञ्चि-

न्न च रविकरनीरञ्जातिवद्बाधिका धीः ॥

### मवादिशब्दार्थविचारः—

अर्थप्राप्तिगतः सदर्थविषयज्ञानप्रबन्धोद्गता  
साक्षादेव मणिप्रभामणिमतिन्यायेन किं कथ्यते ।  
प्रामाग्ये सविकल्पकस्य कथिते बाह्यार्थसिद्धिः स्थिता  
तद्व्यक्त्याकृतिजातिवाच्यकलने तावत्प्रवर्त्तामहे ॥

एवं सिद्धे बाह्ये निरस्तेषु तदपहारिषु तथागततत्स्करेषु अधुना विचार्यते  
गोशब्दः किमाकृतेर्वाचकः अथ जातेरिति ।

### जात्याकृत्योर्भेदाभेदचिन्ता—

तत्राकृतिपदेनेह संस्थानमभिधीयते ।

सूत्रे पृथगुपादानान्न जातिजैमिनोयवत् ॥

जैमिनिर्हि आकृतिस्तु क्रियार्थत्वा<sup>१</sup>दित्याकृतिं जातिमुपदिशति भाष्य-  
कारोऽपि सास्नादिविशिष्टाकृतिरिति<sup>२</sup> ब्रूषाण तथैव व्यवहरति वार्तिककृता  
हि तद्व्याख्यातम्—

जातिमेवाकृतिं प्राहुर्व्यक्तिराक्रियते यया ।

सामान्यं तच्च पिण्डानामेकबुद्धिनिबन्धनमिति<sup>३</sup> ॥

इह तु व्यक्त्याकृतिजातयस्त पदार्थ<sup>४</sup> इति सूत्रकारो जातेः पृथगाकृ-  
तिवचो वदति संस्थानमेवाकृतिं मन्यते, लोकोऽपि अवयवसन्निवेशात्मिका-  
माकृतिं व्यदिशति 'यत्राकृतिस्तत्र गुणा वसन्ती'ति, तस्मादवयवसन्निवेश एवा-  
कृतिरुच्यते ।

तस्याश्च शब्दार्थतोपपद्यते न वेति परीक्षाहृत्वमस्त्येष न जैमिनीय-  
बुधुपेक्षितुं सा युक्तेति, तद्व्यक्त्याकृतिजातिसन्निधौ प्रयोगाद् गोशब्दस्य को-  
ऽर्थ इति विचार्यते ।

### व्यक्तिमात्रस्य पदवाच्यत्वनिरूपणम्—

तत्राकृतिवादिनस्तावदाहुः प्रयोगप्रतिपत्तिभ्यां किल शब्दार्थनिश्चय,  
बुद्धा स्वायें व्यवहरन्तो यस्मिन्नर्थे गोशब्द प्रयुज्यते श्रोतारश्च यम-

१. जैमिनिसूत्रम् अ० १ पा० ३०३३.

२. 'सास्नादिविशिष्टाकृतिरिति ब्रूमा' इति शाबरभाष्यम् अ० १ पा०

१ सू० ५ ।

३. इलोकवार्तिके आकृतिवार्तिके ३ । आक्रियते—निरूप्यते, तथा च  
जातिरेवाकृतिर्नान्येति नाकृतिशब्दवादे शब्दार्थानित्यत्वप्रसङ्ग इति भावः ।

४. गौतमसूत्रम् अ० २ आ० २ सू० १८ ।



यं ततः प्रतिपद्यन्ते स तस्यार्थः, तत्र यदि गोशब्दः केसरादिमति न प्रयुज्यते सास्नादिमति च प्रयुज्यते तदमाधारणमस्त्रिवेशविषय एवावगम्यते, प्रत्यक्ष-विषये गौरित्यादि पद प्रयुज्यते प्रत्यक्षं चाकृतिविषयप्रश्नपिण्डसन्निवेशाद्वि-  
क्षणो हि गोपिण्डमस्त्रिवेश इन्द्रियेण प्रतीयते तत्कृतमेव वस्तुध्वितरैतरवैक-  
ष्यम्, अतः प्रत्यक्षविषये पद प्रवर्त्तमानमाकृतावेव वतितुमर्हति, प्रेषणादिक्रि-  
यायोगश्च व्यक्तिद्वाराक आकृतेर्भविष्यतीति तदुक्तम्—

तदयुक्तं प्रविष्यति भिन्नसंस्थानदर्शनात् ।

आनन्त्यव्यभिचाराभ्यां संबन्धज्ञप्त्यसम्भवात् ॥

न नियतस्य शाब्देयसन्निवेशस्य गोशब्दो वाचकः तदभावेऽपि बाह्यलेय-  
सन्निवेशदर्शनात्, न च श्रैलोक्यान्तर्गतसकलगोपिण्डमस्त्रिवेशवचनत्वमनुगतं  
शक्यम् आनन्त्यात्तत्र नाकृतिः शब्दार्थः तस्या क्रियाऽनुपपत्ते न हि प्रेषणा  
दिक्रियासाधन सन्निवेशोऽपि तु व्यक्तिः ।

न च गामानयेत्युक्तः सत्यामपि तथाकृतौ ।

चित्रमृत्सनामर्या कश्चिद्गामानयति बुद्धिमान् ॥

ननु जातिवाच्यत्वपक्षेऽपि गोत्वजातेः सर्वगतत्वात् किमिति पृष्ठवान-  
यनं नानुष्ठीयते, उच्यते इत्थं किं नानीयते सर्वगतत्वाज्जातेः । अथ सर्वत्रा-  
स्त्रिवेशेऽपि व्यञ्जकव्यक्तिनियमेनापह्नूयते इत्तं तर्हि सास्नादिमत्प्राणा गोत्व-  
जातेरभिव्यञ्जको न मूढगव इति नातिप्रसङ्गः, सन्निवेशस्य च तत्र भावा-  
त्तद्वाच्यत्ववादिन नैनमतिप्रसङ्गमतिक्रामन्ति, किं चाकृतिवचनत्वे गोशब्दस्य  
शुक्लादिगुणवाचिभिः पदान्तरैः सामानाधिकरण्यं । न प्राप्नोति न हि शुक्लादि-  
गुणा आकृतिवृत्तयः तत्सामानाधिकरण्यादिवत्त्वतया वरं व्यक्तिः शब्दार्थ  
इष्यताम् ।

व्यक्तौ तावत्क्रियायोगो जातौ सबन्धसौष्ठवम् ।

नाकृतौ द्वयमप्येतदिति तद्वाच्यता कुतः ॥

जातिव्यक्त्योरतः कार्या वाच्यत्वे संप्रधारणा ।

तत्र व्यक्त्यभिधेयत्ववादिभिस्तावदुच्यते ॥

प्रयोगचोदनासामञ्जस्याद्व्यक्ति शब्दार्थः, आत्मभनविशसनप्रोक्षणादिचो-  
दना जातावसंगता भवन्ति । न हि जातिरात्म्यते विशस्यते प्रोक्ष्यते वा, अपि-  
च षड् देया द्वादश देया चतुर्विंशतिर्देया इति न जाति षडादिसंख्याभिर्यु-  
ज्यतेऽपि तु व्यक्तिः तस्मात्सैव शब्दार्थः, अपि च यदि पशुरुपाकृत पलाय-  
तान्यं तद्वर्णं तद्वयसमात्ममेवेति यदि जातिः शब्दार्थः स्यादन्यस्यात्मभो नावक-

रूपैतान्यस्यापनीयमानस्य पशुद्रव्यस्य सैव जाति तत्रान्यवसन्नधो व्यक्तेरव-  
कल्पते न जातेत्यतोऽपि व्यक्ति शब्दार्थः ।

चयापचयसंघातस्वस्वामित्वादिकल्पनाः ।

यान्ति व्यक्त्यभिधेयत्वपक्षे झडिति संगतिम् ॥

न व्यक्तिलक्षणद्वारमित्यकार्यं च युज्यते ।

वक्रः पन्था न गन्तव्यः पष्ठे वहति वर्त्मानि ॥

उपलक्षणमाश्रित्य जातिसंबन्धवेदनम् ।

प्रसेत्स्यतीति नानन्त्यव्यभिचारकृतो ज्वरः ॥

किं च—

प्रत्यक्षविषये वृत्तिः पदस्येष्टा परेरपि ।

निष्कृष्टं न च सामान्यमात्रं प्रत्यक्षगोचरः ॥

व्यक्तेरेव पदार्थत्वं तस्मादभ्युपगम्यताम् ।

तथा च बुद्धिस्तत्रैव श्रुतशब्दस्य जायते ।

जातिमात्रस्य वाच्यत्वनिरूपणम्—

तदेतज्जैमिनीयैर्न क्षम्यते, तथा हि व्यक्तिमात्रं वा शब्दार्थ इत्येते विशि-  
ष्टा वा व्यक्ति, न तावद्व्यक्तिमात्रं न हि यस्या कस्यांचिद् व्यक्तौ गोशब्द वक्तारः  
प्रयुज्यते, न च या काचिद्व्यक्ति गोशब्दाच्छ्रोतारः प्रतिपद्यन्ते, अथ गोत्वविशि-  
ष्टव्यक्ति शब्दार्थ इत्युच्यते, गोत्वमेव हि तद्गोशब्दार्थो न व्यक्तिः, कथम्,  
श्रूयतां यदि हि व्यक्तिः, शब्दार्थो भवेद् व्यक्त्यन्तरे न प्रयुज्येत अथ व्यक्त्यन्तरे-  
ऽपि प्रयुज्यते सर्वव्यक्तिसाधारणस्तस्यार्थो न व्यक्तिः ।

ननु व्यक्त्यन्तरमपि व्यक्तिरेव सोऽयं व्यक्तौ गोशब्द प्रयुक्तो न सामान्ये,  
सैवम्, व्यक्तौ चेद् गोशब्दः प्रयुज्यते कर्कादिव्यक्तावपि प्रयुज्येत, यत्र  
प्रयोगोऽस्य दृष्टस्तत्र प्रयुज्यते इति चेद् अद्य ज्ञाताया गवि मा प्रयोजि, न हि-  
तत्र प्रयोगोऽस्य दृष्ट इति तस्माद्दर्शनमकारणम्, प्रतिव्यक्ति तस्यासम्भवात्,  
व्यक्तौ च शब्दार्थे इयं वा गौरियं वा गौरिति प्रतिपत्तिः स्यान्न त्वियमपि गौरि-  
ति भवति चेयं प्रतीतिर्न चायमविद्यमाननिवन्तुक एव यद्वच्छाशब्दप्रयोगः प्रव-  
र्तते इति नियामकमस्य चिन्त्यम्, गोत्वमेव नियामकमिति चेदायुष्मन्साधु-  
बुध्यसे किं तु तद्गोत्वमवगतमनवगतं वेति वक्तुमर्हमि । नानवगतमतिप्रसङ्गा-  
दवगत चेत्कुतस्तदवगच्छामः शब्दादन्यतो वा, नान्यतः प्रमाणान्तरासन्निधा-  
नात्, शब्दाच्चेत्तद्गोशब्दः प्रथमतः गोत्वे वञ्चितुमर्हति नागहीतविशेषणा वि-  
शिष्टे बुद्धिरिति न्यायात् ।

ननु जाति विशेषणत्वेन व्यक्ति च विशेष्यत्वेन वक्ष्यति गोशब्दः न शक्नो-

ति वक्तुमतिभारप्रसङ्गात्, न च व्यक्त्यवगतौ गतिरन्या नास्ति यत इत्यन्तं शब्दे भारमारोपयेम, न हि वयं व्यक्तिप्रतीतिं भवन्तीमपह्नुमहे नापि भवन्तीं जातिप्रतिमपह्नुमहे उभयप्रतीते प्रत्यात्मवेदनीयत्वात्, उभयत्र चाभिधानां शक्तिरतिभारः शब्दस्यान्यतरप्रतीत्या चान्यतरप्रतीतिसिद्धे, तत्र गोशब्दं किं जातौ वर्तमानं. व्यक्तिमाहोस्विद्व्यक्तौ वर्तमानो जातिमाक्षिपत्स्विति विचारणायां जातेविशेषणत्वात्पूर्वतरं प्रतिगतिरिति सैव शब्दार्थो भवितुमर्हति, तस्या च शब्दादवगताया तत एव व्यक्त्यवगमः सेत्स्यतीति नोभयत्र शब्दो व्यापारः ।

ननु दण्डशब्दादिव विशेषणं च जातिं विशेष्यं च व्यक्तिं गोशब्दादेव प्रतिपत्स्यामहे कोऽस्यतिभारः, विशेषोऽयं दृष्टान्तः. तत्र न हि प्रकृत्यवयवविभागेन द्वयप्रतीतिरवकल्पने । दण्डशब्दः प्रकृतविशेषणमभिवदति मत्वर्थीयप्रत्ययश्च वशेभ्यमिति, गोशब्दे तु नैष न्ययः सम्भवति, तत्र न विशेषणे दण्डशब्दो वर्तते न विशेष्ये दण्डशब्दः, इह तु गोशब्द एक एव स च विशेषणे विशेष्ये वा वर्तते, विशेष्ये वर्तमानो विशेषणे प्रमाणान्तरमपेक्षते विशेषणे तु वर्तमानस्तदवगमाय विशेष्यमाक्षिपतीति न कश्चिद्दोषः, तदिदमात्मप्रत्यक्षं यच्छब्दे उच्चरिते व्यक्तिरवगम्यते स किं शब्दादुत जातेरिति विवेको न प्रत्यक्षः । स युक्त्याऽवगम्यते, शब्दस्य द्वयाभिधाने यत्नगौरवाद्भिरभ्य व्यापारस्य चामवेदनात् अन्तरेणापि च शब्द जात्यवगमाद्व्यक्तिप्रतीतिदर्शनाच्च जातित एवैषा व्यक्तिप्रतीतिः जातिप्रतीतिश्च शब्दादिति निश्चीयते, भवद्भिरपि च विशेषणशून्यपूर्विका विशेष्यावगतिरङ्गीकृतैव, यथाऽऽह कणव्रतः । “समन्वायिन इवेत्याच्छ्रय्येत्यबुद्धेश्च इवेते बुद्धिस्ते कार्यकारणभूते” इति ।

यत्पुनरभिहितम् आलम्बनविशसनप्रोक्षणादिक्रियायोगाद्व्यक्ति शब्दार्थ इति, तदप्यनैकान्तिकम् जातावपि क्वचित्क्रियायोगदर्शनात् इयेनचित् चिन्वातेति ।

नन्वत्रापि व्यक्तेरेव कार्याङ्गता नामूत्तया जातः, मैवम्, न ह्यत्र इयेन साधनत्वेन निदिश्यते पशुना यजेतेति-त्, कर्मण्यग्न्याख्यायामिति त्वमियुक्तस्मरणाच्चयननिर्वर्त्य इयेन इति शब्दार्थोऽवगम्यते, न च इयेनव्यक्तिश्चयनेन निर्वर्तयितुं पार्यते, अग्न्याख्यायामिति स्मर्यते न हीष्टकानिचयेन पतन्नी अभिनिर्वर्तते तदाकारस्त्वग्निरभिनिर्वर्त्यते इत्यत्र जाते क्रियाङ्गत्वं न व्यक्ते ।

ननु व्यक्त्या सादृश्यं सम्पादयिष्यते न शक्यते सम्पादयितुं व्यक्त्यन्तरवैसादृश्यस्यापि सम्भवाद्यो ह्येकया व्यक्त्या सदृशः सोऽन्यविमदृशो भवति,

यत्त्वमूर्त्तत्वाज्जाते न क्रियाङ्गत्वमिति, नैष दोषः, अमूर्त्तानापि गुणकर्मणां क्रिया साधनतयोपपत्तेः, अरुणया क्रीणाति अभिक्रामञ्जुहोतीति, व्यक्त्याक्षेप-द्वारेण चात्तम्भनविशसनप्रोक्षणादिप्रयोगचोदनासु साधनत्वं जातेरुपपत्स्यते ।

लक्षितव्यक्तिसाध्यं तु तत्साध्यं कार्यमिष्यते ।

यथा भूतेन्द्रियोत्पाद्यमात्मकर्तृकमुच्यते ॥

आत्मा तावत्सर्वकर्मस्वधिकृतः कर्त्ता च स चामूर्त्तत्वाद् देहेन्द्रियद्वारेण औदुम्बरीसंमार्जनाज्यावेक्षणदीनि कार्याणि निर्वर्त्तयन् कर्त्ता तेषु भवति, एव जातिरपि व्यक्तिवर्त्मना तन्निर्वर्त्तयन्ती साधनता लप्स्यते ।

अतश्च जातिरेवाङ्गमिति मीमांसका जगुः ।

तस्याश्चेदं क्रियाङ्गत्वमन्यद्वारकमात्मवत् ॥

एवं षड् देया इत्यन्यं तद्वर्णमालभेतेति च तद्द्वाराकमेव योज्यम्, एतेनो-पचयापचयसंघाताद्यपि वक्तव्यम्, सम्बन्धग्रहणादिकार्यं च जातिपक्षे एव सुपपादम्, आनन्त्यव्यभिचारादिचोद्यानवकाशात् ।

यत्पुनरभ्यघायि प्रत्यक्षविषये पद वर्त्तते न च प्रत्यक्षस्य सामान्यमात्रं विषय इति परिहृतं तद्वातिककृता प्रत्यक्षस्य हि चित्रात्मक वस्तु विषयः ।

न च तत्तादृशं किञ्चिच्छब्दः शक्नोति भाषितुम् ।

सामान्यांशानपोद्भृत्य पद सर्वं प्रवर्त्तते इति<sup>१</sup> ॥

न हि नानाधर्मनिचयरचितचित्राकारवस्तुसमर्पणनिपुणमेकं किमपि पद-मुपपद्यते । न च तत्र सम्बन्धग्रहणं सुकरमिति सामान्याशनिष्ठमेव पदं युक्तं तस्माज्जातिरेव शब्दार्थ इति ।

### जातिमात्रवाच्यत्वाक्षेपः—

अत्राभिधीयते, न जाति पदस्यार्थो भवितुमर्हति । पदं हि विभक्त्यन्तो वर्णसमुदायो न प्रातिपदिकमात्रम्, तत्र च प्रकृतिप्रत्ययावितरेतरान्वितमर्थम-भिधत्त इति स्थितम्, द्वितीयदिक्ष्विभक्तिः प्रातिपदिकाङ्गुच्चरन्ती प्रातिपदि-कार्यगत्वेन स्वार्थमाचष्टे युगपच्च त्रितयं विभक्त्यर्थः कारकं लिङ्गं संख्या च न चैतत् त्रितयं प्रातिपदिकार्थं जातावन्नेति न जातिः कारकं न च जातेः स्त्रीपुंनपुंसकविभागः, न चास्या द्वित्वादियोग इति ।

ननु व्यक्तिलक्षणया सर्वमुपपत्स्यते इत्युक्तम्, न च युक्तमुक्तम्, सकृ-

१. श्लोकोवार्तिके आकृतिवार्तिके इजो० ६३ अयमर्थः यद्येकमेव वस्तुवनेका-कारं तत्तर्हि तादृशमेव शब्दोऽभिधत्तुं सामान्यामात्राभिधायी न स्यादत आह-न चेति । कोऽहं तु भाषतेऽत आह सामान्याशानिति ।

त्प्रयुक्तं पदमशेन कञ्चिदर्थमभिदधाति, ततोऽयान्तरं लक्षयति, तद्गतत्वेन पुनः लिङ्गसंख्याद्यभिधत्ते इति न प्रातीतिकोऽयं क्रमः ।

साक्षात्तदन्वितत्वेन कथ्यमानं त्वसङ्गतम् ।

तद्भवेदग्निना सिद्धेदित्यादिविधिसन्निभम् ॥

ननु पुसीव सामान्ये कथं नैव भविष्यति ।

व्यक्त्यन्तरितमित्येषु युक्तो वैभक्तिकोऽन्वयः ॥

प्रातिपदिकार्थसामान्यगतत्वेनैव विभक्त्या स्वार्थोऽभिधीयते न कश्चित्-  
व्यक्तिवृत्तित्वेन यतोऽभिधानवैषम्यं स्यात्स च विभक्त्यर्थो जातौ माक्षादस-  
म्भवन्कक्ष्यान्तरितो भविष्यति, नैतत्, आत्मनो ज्ञानप्रयत्नादियोगित्वेन कार-  
कत्वोपपत्तेः जातेस्तु साक्षान्न मनागपि व्यापारलेखसस्पर्श इति स्वतो दुर्लभं  
तस्याः कारकत्वम्, अतः कथं तत्र विभक्त्यर्थान्वयः ।

यदन्वितं च संख्यादि तत्स्थत्वेन न कथ्यते ।

कथ्यते यद्गतत्वेन न तत्तेन समन्वितम् ॥

न च व्यवहितव्यक्तिप्रतीतिं मन्यते जनः ।

नाऽन्यथानुपपत्त्यापि क्रमसंवेदनं क्वचित् ॥

जनयन्तीं च पश्यामो व्यक्तिं जात्यनुरक्षिताम् ।

संख्यादियोगिनी चेति सा वै धत्ते पदार्थताम् ॥

जातेः कार्यान्वयः श्येनाचितमित्यध्यधायि यत् ।

तत्र संस्थाननिर्देशान्न जातेः काचिदङ्गता ॥

श्येनव्यक्त्या चेत्सादृश्यमिष्टकाकूटस्य नास्ति व्यक्त्यन्तरेण व्यभिचारात्  
नितराममूर्तया ज्ञात्या सादृश्यमाकाशेनेव न तस्यावकल्पते इति स्पष्टोदाहरण-  
मेतत् ।

### जातिविशिष्टवाच्यत्वोपपादनम्—

अन्येषु तु प्रयोगेषु गां देहात्येवमादिषु ।

तद्वतोऽर्धाक्रियायोगात्तस्यैवाहुः पदार्थताम् ॥

पदं तद्वन्तमेवार्थमाञ्जस्येनाभिजल्पति ।

न च व्यवहिता बुद्धिर्न च भारस्य गौरवम् ॥

सामानाधिकरण्यादिव्यवहारोऽपि मुख्यः ।

वृत्त्योपपद्यमानः सन्नान्यथा योजयिष्यते ॥

तस्मात्तद्वानेव पदार्थः ।

ननु कोऽयं तद्वान्नाम तदस्यास्तीति तद्वानिति विशेष एव सामान्यवा-  
च्यते विशेषवाच्यत्वे चानन्त्यव्यभिचारौ तदवस्थौ सामान्यं तु शब्देनानुच्य-  
मानं नोपलक्ष्यमाणं भवति उभयाभिधाने च शब्दस्यातिभार इत्युक्तम् ।

उच्यते, नेदन्तानिर्दिश्यमानशावलेयादिविशेषस्तद्वान् न च सर्वस्त्रैको-  
व्यवर्त्ती व्यक्तित्रातस्तद्वान् किं तु सामान्याश्रयः कश्चिदनुसृष्टिखितशावलेया-  
दिविशेषस्तद्वानित्युच्यते, सामान्याश्रयत्वाच्च नानन्त्यव्यभिचारयोस्तत्राव-  
सर, न च विशेषणमनभिघाय विशेष्यमभिदधाति शब्द इत्यभ्युपगच्छामः  
येनैवमतिभागेण पीडयेमहि, सामान्याश्रयमात्रे सङ्केतग्रहणात् तावन्मात्रं वदतः  
शब्दस्य कतरोऽतिभारः एवं तद्वतोर्नास्वातन्त्रत्वादित्यादि दूषणं परिहृतं  
भवति, किं च—

प्रत्यक्षं न हि निःकष्टजात्यंशपरिवेष्टितम् ।

तद्गोचरप्रवृत्तश्च शब्दस्तं कथयेत्कथम् ॥

तस्मात्प्रत्यक्षविषये प्रवर्त्तमानं तत्समानविषयमेव भवितुमर्हति पदं न  
सामान्यमात्रनिष्ठम् ।

युगपन्ननु संवित्तिर्विशेषणविशेष्ययोः ।

प्रत्यक्षेऽपि न दृष्टैव न च गुष्माभिरिष्यते ॥

कार्यकारणभावो हि तद्वियोर्भवतां मते ।

तस्माद्विशेषणे जातौ पूर्वमिन्द्रियजा मतिः ॥

पदादपि तदा यत्तु सम्बन्धज्ञप्त्यपेक्षिणः ।

तत्रैव बुद्धिरित्येव न व्यक्तेरपि वाच्यता ॥

उच्यते, प्रत्यक्षे तावद् द्वयोरपि विशेषणविशेष्ययोरिन्द्रियविषयत्वं सामा-  
न्येऽपि सयुक्तसमवायादिन्द्रिय प्रवर्त्तमानं विशेषणवद्विशेष्यमपि विषयीकरोति,  
न हि सामान्य प्रत्यक्ष विशेषोऽनुमेय इति व्यवहारः, एवं गुणमात्रग्राहिणीन्द्रिये  
गुणिनोऽनुमेयत्वं स्यान्न चेवमस्ति, तस्माद्विशेष्यपर्यन्तं प्रत्यक्षं तथा पदमपि  
तत्तुल्यविषय न तु सामान्यमात्रनिष्ठमिति युक्तम् ।

यत्तु “सामान्याशानपोद्धृत्य पदं सर्वं प्रवर्त्तते” इति तत्केवलव्यक्त्यभिधाने  
सति आनन्त्यव्यभिचारभयादुच्यते तद्वदभिधाने तु तद्वय नास्तीति न शुद्धजा-  
त्यभिधातृतया शब्दः संकोचनीयः, न तु सर्वात्मना प्रत्यक्षतुल्यविषयः शब्दः  
प्रतिपत्तिपात्रप्रसङ्गात्, न च शब्दादिन्द्रियाच्च तुल्ये प्रतिपत्ती भवति, तदुक्तम्  
“अन्यथैवाग्निसम्बन्धाद् दाहं दग्धोऽभिमन्यते” इत्यादि ।

उच्यते, पूर्वमेवैतत्परिहृतं सकलविशेषग्रहणाग्रहणार्थं प्रतिपत्तिविशेषसिद्धे  
धर्म्यभिप्रायेण च संकलवस्योक्तत्वान्नैतावता सामान्यमात्रनिष्ठः शब्दो भवति ।

अपि च निष्कृष्टसामान्याशवचनत्वे पदस्यैव्यभागे गोशब्दाद् गोत्वशब्दाच्च  
तुल्ये प्रतिपत्ती स्याताम्, गौः शुक्ल इतिवच्च गोत्व शुक्लमिति बुद्धिः स्यात्,  
चातुर्वर्ण्यादिवच्च स्वार्थे एव गोशब्दाद्भावप्रत्ययस्त्वतल्कादि स्यात् ।

अथ मन्येया आक्षिप्तव्यक्तिका जाति गोशब्दो वक्ति भावप्रत्ययान्तस्तु

निष्कृष्टस्वरूपमात्रनिष्ठाभिति तदनुपपन्नम्, अनाक्षितव्यक्तिकाया जाते कदाचि-  
दप्यदर्शनात् ।

अथ गोशब्दश्रवणवेलाया व्यक्तिसंस्पर्शवती जातिरवगम्यते भावप्रत्य-  
यान्ते तु गोशब्दे श्रुते तच्छ्रुत्याऽसौ प्रतीयते इति, यद्येवमागतोऽस्ति  
मदीय पन्थानम् आश्रयवती चेज्जातिरुच्यते शब्देन जात्याश्रय उक्त एव  
भवति नान्यथा साश्रयवत्युक्ता स्यात् । तदाश्रयपरिहारेणाश्रयिसामान्यमात्रविव-  
क्षायां त्वतल्कादयः प्रयुज्यन्ते, तथा चाहु (१) “यस्य गुणस्य हि भावाद्  
द्रव्ये शब्दनिवेशस्तदभिधाने त्वतल्कादयः” इति, गुणस्य हि भावाद् द्रव्ये  
शब्दनिवेशः इति तद्वाच्यत्वपक्षसाक्षीष्यक्षराणि, सामानाधिकरण्यं च तत्रैवोप-  
पद्यते इत्युक्तमेतत् ।

### व्यक्तिबोधे पदव्यापारसाधनम्—

तस्मात्—

यथा विध्यन्तपर्यन्तो वाक्यव्यापार इष्यते ।

तथैव व्यक्तिपर्यन्तः पदव्यापार इष्यताम् ॥

अनवरतव्यापारे शब्दे तदवगमात् ।

येनान्विताभिधानं च पदानामभ्युपेयते ।

सुतरां तेन वक्तव्या व्यक्त्यन्ता पदतो मतिः ॥

न हि व्यक्त्यनपेक्षाणां जातीनामितरेतरम् ।

अन्वयोऽनन्वितानां च नाभिधानमिति स्थितिः ॥

गङ्गायां घोष इत्यादौ यथा सामोप्यलक्षणा ।

नैवं गौ शुक्ल इत्यादौ गम्यते व्यक्तिलक्षणा ॥

प्रयोगप्रतिपत्तिभ्यां वृद्धेभ्योऽध्यवसीयते ।

तस्माद् गवादिशब्दानां तद्वानर्थ इति स्थितम् ॥

तदिदमुक्त सूत्रकृता “व्यक्त्याकृतिजातयस्तु पदार्थ” इति तुशब्दो विशो-  
षणार्थं किं विशिष्यते गुणप्रधानभावस्य नियमेन शब्दार्थत्वम्, स्थितेऽपि तद्वतो  
वाच्यत्वे कचित्प्रयोगे जाते प्राधान्यं व्यक्तेरङ्गभाव यथा गौर्न पदा स्पष्टयेति  
सर्वगवीषु प्रतिषेधो गम्यते, कचिद्व्यक्तेः प्राधान्यं जातेरङ्गभाव यथा गां  
मुख्यं गां बधानेति नियता कचिद्व्यक्तितमुद्दिश्य प्रयुज्यते, कचिदाकृते प्राधा-  
न्यं व्यक्तेरङ्गभावो जातिर्नास्त्येव यथा पिष्टकमय्यो गावः क्रियन्तामिति सन्निवे-  
शचिकीर्षया प्रयाग इति सर्वगतत्वेऽपि जातेर्न मृद्गवादौ वृत्तिरित्युक्तम्,  
तदेवं गवादिशब्दानां तावत्तद्वानर्थ इति सिद्धम् ।

येषामर्थेषु सामान्यं न सम्भवति तैः पुनः ।  
उच्यते केवला व्यक्तिराकाशादिपदैर्ग्वि ॥

### वाच्यार्थवैविध्यम्—

एवं दित्थादिशब्दानां संज्ञात्वविदितात्मनाम् ।  
अभिधेयस्य सामान्यशून्यत्वाद् व्यक्तिवाचिता ॥  
अत एव हि द्रव्यशब्द इत्युच्यते ।

ये पुनः कल्पितानेकभेदवृत्तिं प्रचक्षते ।  
वाच्यं तत्रापि सामान्यमतोव ग्राहिकास्तु ते ॥  
न हि दित्थत्वसामान्यं दृश्यते गगनत्वत् ।  
कल्पनायास्तु नो भूमिः का चिदस्ति विपश्चिताम् ॥

गुणशब्दास्तु कैचित् स्वजात्यवच्छिन्न गुणमभिधाय तावत्स्यैव विरमन्ति  
केचिद्गुणमभिधाय द्रव्यमाक्षिपन्ति तत्सामानाधिकरण्यप्रयोगदर्शनात् ।

गुणैकनियतास्तावद्गन्धरूपरसादयः ।  
गन्धत्वादिव्यवच्छिन्नगन्धादिगुणवाचिनः ॥  
तेषां न द्रव्यपर्यन्ता वृत्तिः कचन दृश्यते ।  
न गन्धः पद्म इत्यस्ति सामानाधिकरण्यधीः ।

न ह्येवं केचन वक्तारो भवन्ति ओदनं गन्धः आम्रं रस इति, गुणं शुक्ला-  
दिशब्दास्तु कथयन्तस्तदाश्रय द्रव्यमप्याक्षिपन्त्येव शुक्ले शुक्ल इति दर्शनात्,  
शुक्लादयोऽपि शब्दा गुणपदोपबन्धसङ्कोचितशक्तयो भावप्रत्ययान्तवद्गुणमात्रा-  
भिधाने एव पर्यवस्यन्ति शुक्लो गुणोऽश्वे शौल्क्यमश्वे इति सामानाधि-  
करण्यप्रयोगदर्शनात् ।

क्रियाशब्दाश्च द्विविधा भवन्ति केचित्कर्त्तरि कर्मणि करणे वा प्रयुज्यन्ते  
केचिद्भावमात्रवचना एव, कर्त्रादिवाचिनस्तावन्निमित्तीकृत्य काचन क्रिबां  
तद्योगिनि द्रव्ये वर्तन्ते पाचकादयः ।

यत्रापि तत्क्रियायोगस्तदानीं नोपलभ्यते ।  
तत्रापि योग्यतां दृष्ट्वा शब्दं तज्ज्ञाः प्रयुज्यते ॥

न हि पाचको लावक इति प्रवृत्तिक्रिय एवोच्यते अन्यदाऽपि तथा तथा  
व्यवहारात् ।

अन्ये पूर्वापरोभूतस्वभावपरिहारतः ।

सिद्धरूपतया प्राहुः शब्दाः पाकादयः क्रियाम् ॥

तदुक्तम्, कृदभिहितो भावो द्रव्यवद्भवति क्रियावच्चेति, न चैकान्तेन परि-  
हृतसाध्यमानावस्थैव तै क्रियोच्यते यत आह—क्रियावच्चेति ।



अन्यत्प्रवृत्तौ शब्दस्य निमित्तमवगम्यते ।  
 अभिधेयं तु तस्यान्यदित्ययं प्रथमः क्रमः ॥  
 वाचकादिशब्दानां हि प्रवृत्तिनिमित्तं क्रिया अभिधेयास्तु कर्त्रादयः—  
 क्वचित्पुनर्यदेवास्य स्यात्प्रवृत्तिनिबन्धनम् ।  
 तस्यैव वाच्यता भावप्रत्ययान्तपदेष्विव ॥  
 इत्येवं लेशतस्तावन्नाम्नां वृत्तिरुदाहृता ।  
 आख्यातानां तु वाच्योऽर्थः पुरस्ताच्चर्चयिष्यते ॥  
 उपसर्गनिपातानां नाम्नामप्यविभागतः ।  
 प्रयोगप्रतिपत्तिभ्यामनेकार्थोऽवगम्यते ॥

उपसर्गः प्राप्नुयैष क्रियायोगे प्रवर्तते, “उपसर्गः क्रियायोगे” इति स्मरणात्,  
 केचित्तु नामभिरपि सम्बन्ध्यन्ते यथा प्रगतं यथो यस्य स प्रवया इति । अन्ये  
 घातोविचित्रार्थतामापादयन्तस्तद्विशेषणतया सम्बन्ध्यन्ते । यथोक्तम्—

उपसर्गवशाद्घातु रर्थान्तरविलासकृत् ।  
 विहाराहारसहारप्रहारपरिहारवत् ॥

ननु क्वचिदुपसर्गो घात्वर्थमेव बाधमानो दृश्यते यथा प्रस्थित इति गति-  
 निवृत्तवाची घातु प्रत्युत गतिवचनता नीतः प्रशब्देन, न चेदृशं विशेषणं  
 भवितुमर्हति ।

येन स्वार्थाविरोधेन विशेष उपजन्यते ।

विशेषणं तदेवेष्टं न तु यत् स्वार्थनाशनम् ॥ इति ।

नैष दोषः, अर्थान्तराभिधानसामर्थ्यापादनमेव घातोर्विदधदुपसर्गो विशेष-  
 षणं भवितुमर्हति, अनेकार्थाभिधानशक्तिश्च घातुरूपसर्गेण नियतऽर्थेऽवस्थाप्यते  
 इति तस्य तद्विशेषणता ।

उपसर्गाः किमर्थं वाचका द्योतका इति ।

प्रकृतानुपयोगित्वादित्येतन्न विचार्यते ॥

अन्वयव्यतिरेकाभ्यां तदर्थो ह्यवधार्यते ।

तदागमे तत्प्रतीतेस्तदभावे तदग्रहान् ॥

ते तु किं वाचका सर्वे तदवगतिमुपदधति किं वा द्योतका इति किमनेन,  
 एवं समुच्चयादिवाचिनां चादिनिपातानां ‘बृक्षं प्रति द्योतते’ इति कर्मप्रवचनीया-  
 नामर्थः प्रयोगप्रतिपत्तिभ्यामवधारणीय इत्यलं प्रसङ्गेन ।

अथमस्य पदस्यार्थ इति केचित् स तेन वा ।

योऽर्थः प्रतीयते यस्मात्स तस्यार्थ इति स्मृतिः ॥

स्पष्टमपि तु ये बुद्धिं निरूपयितुमक्षमाः ।

तां दर्शयितुमस्माभिर्दिङ्मात्रमुपदर्शितम् ॥

इति प्रमाणत्वसमर्थनाय शब्दस्य किञ्चिद्वयमुक्तवन्तः ।  
 पदाभिधेयार्थानिरूपणं तु शास्त्रान्तरे विस्तरतः प्रणीतम् ॥  
 तत्क्षोदेन न नः प्रयोजनमतिद्राघीयसी सा हि भू-  
 रन्यात्मेव दिशं परीक्षितुमतोऽस्माभिर्गृहीतः क्षणः ।  
 जात्याद्यर्थसमर्थनेन कथिता बाह्यार्थसस्पर्शिता  
 शब्दानामियतैव नन्ववसरेऽमुष्मिन् कृतार्था वयम् ॥

### वाक्यार्थनिरूपणम्—

एवं पदार्थे निर्णीते वाक्यार्थश्चिन्त्यतेऽधुना ।  
 तत्र विप्रतिपत्तिश्च बहुरूपा विपश्चिताम् ॥

### वाक्यार्थे विप्रतिपत्तयः—

केचिदाचक्षते बाह्यस्य वाक्यार्थस्यासम्भवात् पदार्थसंसर्गनिर्भासं ज्ञानमेव  
 वाक्यार्थ इति ।

अन्ये वास्तव. पदार्थानां परस्परसंसर्गो बाह्य एव वाक्यार्थ इत्याहुः ।  
 अन्यव्यवच्छेदो वाक्यार्थ इत्यपरे, शुक्लादिपदान्तरोच्चारणे कृष्णादिनिवृत्ते-  
 रवगमात् ।

अपरे सङ्गिरन्ते संसर्गस्य दुरपह्वत्वात्तस्य च गुणप्रधानभावगर्भत्वादगु-  
 णीभूतकारकनिकरनिर्वर्ण्यो प्रधानभूतक्रिया वाक्यार्थ इति ।

अन्ये मन्यन्ते भाव्यनिष्ठ. पुरुषव्यापारः करोत्यर्थो भावनाशब्दाव्यो  
 वाक्यार्थः, लिङादिशब्दव्यापारस्तु शब्दभावनाख्य पुरुषार्थभावनाऽनुष्ठाने  
 प्रवर्तकः स एव विधिरुच्यते ।

अन्ये ब्रूवते द्रव्याभिधाने लिङादेः प्रत्ययस्य भारगौरवाद्विधिरेव वाक्यार्थः  
 स एवानुष्ठेय. प्रवर्तकश्चेति, तत्रापि द्वयी विमतिः कैश्चित्प्रेषणात्मकत्वं शब्द-  
 स्याभ्युपगतं लिङादिशब्दैस्तथा तदवगमात्कार्यान्तरानवगमाद्वावार्थमात्रका-  
 र्यत्वपक्षस्य चातिदोषं न्याद्विधिरेवानुष्ठेय इत्यर्थोक्तस्य कार्यत्वम्, अन्यैस्तु  
 कार्यत्वेन नियोगप्रतीतेरर्थात्तस्य प्रेरकत्वमिति संभितम्, कार्यमवगतं स्वसि-  
 द्ध्ये पुरुष निवृत्ते ममेदं कार्यमित्यवगते हि तत्सिद्धये पुरुष प्रवर्तते इति ।

अन्ये पुन अभिनव वाक्यार्थमुद्योगं नाम वर्णयावभूवरित्यनेकशाखा  
 विप्रतिपत्तिः ।

### ज्ञानस्य वाक्यार्थत्वनिरूपणम्—

तदत्र किं तत्त्वमिति अत्रैके तावदाहुः, वाक्यार्थो नाम पारमार्थिको  
 बह्विनास्ति, स हि पदार्थेभ्यो व्यतिरिक्तो वा स्यादव्यतिरिक्तो वा, न व्य-  
 तिरिक्तः भेदानुपलम्भात्, गौ. शुक्ला आनीयतामित्यत्र पदग्रामे जातिगुणक्रि-  
 यादिपदार्थ एव वाक्यार्थ. प्रत्येकं वा स्यात्सामस्त्येन वा, न प्रत्येकं तथा

ऽनवगमान्न हि गौरिति पदार्थ एव वाक्यार्थो भवति सामर्थ्यं तु न तेषामस्ति तद्धि सत्तया भवेत्प्रतीत्या वा, सत्तया न सामर्थ्यमशेषादर्थराशेरस्तीति न नियतः कश्चन वाक्यार्थोऽवधार्यते, प्रतात्या तु सामर्थ्यमवष्टमानमयुगपद्भावित्वेन ज्ञानानामेकपदार्थप्रतीतिसमये पदार्थान्तरप्रतीत्यसम्भवात्, पदार्थप्रतीत्युपायाश्च वर्णास्तेऽपि न युगपद्भाविनः, कुतः प्रतीतिकृत सामर्थ्यम् ।

अपि च पदार्थसमुदाय किमनरेतरसंस्पृष्टो वाक्यार्थः अन्यथा वा, न तावदन्यथा गौरश्च पुरुषो हस्तीत्येवमादावदर्शनात्, भ्रमस्तु दुरुपपाद स ह्यपेक्षा गर्भो भवति न चार्थोऽर्थान्तरमाकाङ्क्षति अचेतनत्वात् बुद्धीनामपि क्षणिकत्वादन्योन्य नाकाङ्क्षा न च तत्कृत सम्बन्धः ।

अत एव न ससर्गो वाक्यार्थः न ह्यसावर्थानां ज्ञानानां वा यथोक्तनीत्या-  
ऽवकल्पते,

न्यवच्छेदोऽप्येवमेव निराकार्यः, सोऽपि हि न ज्ञानानामुपपद्यते, तदुक्तम्—

यदि ध्रियेत गोबुद्धिः शुल्कबुद्धिजनिक्षणम् ।  
ततोऽन्येभ्यो निवर्तेत संसृज्येताथ वा तथेति' ॥

न चापेक्षायां सत्यामपि सम्बन्धः कश्चिदुपलभ्यते, यथोक्तम्—

अपेक्षणेऽपि सम्बन्धो नैव कश्चित्प्रतीयते ।  
कार्यकारणसयोगसमवायादिलक्षणः ॥  
एकार्थवृत्तिप्रायस्तु सम्बन्धोऽतिप्रसज्यते<sup>१</sup> ।

अर्थानां तु कश्चिदपि सन्सम्बन्धः शब्दैरनाभिधीयमानत्वादसत्स्वरूप एव, न चाभेदससर्गयोर्वाचकं किञ्चित्पदमस्ति । असति च तद्वाचिनि पदे न तयोः पदार्थत्वम्, अपदार्थस्य च न वाक्यार्थत्वम्, श्रुतेऽपि तद्वाचिनि पदे सुतरामसङ्गतिः गौ शुक्ल आनीयता ससर्ग इति कोऽर्थः, तस्माद् बाह्यस्य वाक्यार्थस्य सर्वप्रकारमसम्भवात्पदार्थससर्गनिर्भास ज्ञानं वाक्यार्थो भवितुमर्हति, तेनैव च लोके व्यवहार इति ।

१. श्लोकवार्तिके वाक्याधिकरणे श्लो० २० । गौः शुक्ल इत्यत्र गोशब्द-  
जनिता बुद्धिः सर्वग्रीषु शुक्लकृष्णादिषु प्रसूता यदि शुक्लशब्दजनिता शुक्लबुद्धि-  
जननं यावत् ध्रियेत स्थिता स्यात् ततस्तया संसृज्येत अन्याभ्यो वा कृष्णादिव्यक्ति-  
बुद्धिभ्यो व्यवच्छिद्येत न तु सा ध्रियेत क्षणिकत्वादित्यर्थः ।

२. श्लोकवार्तिके वाक्याधिकरणे श्लो० १४ । उपलभ्यमानचौखम्बामुद्रित-  
पुस्तके एकार्थेत्यस्य स्थाने 'एकार्थसमवायेऽपि सर्वेषां व्योम्नि तुल्यता' इति पाठः ।

### ज्ञानस्य वाक्यार्थत्वनिराकरणम्—

तदिदमनुपपन्नम्, बाह्यार्थस्थानन्तरमेव प्रसाधितत्वात्, संसर्गनिर्भासं ज्ञान वाक्यार्थं भवितुमर्हति स्थापयित्वा हि बाह्यमर्थं वाक्यार्थचिन्तामुप-  
क्रान्तवन्तो वयमतः कोऽवसरो विज्ञानमात्रवाक्यार्थत्ववर्णनस्य, न च पदार्थ-  
व्यतिरिक्तो नास्ति वाक्यार्थः, इदं तावद्भवान्पृष्टो व्याचष्टा किं गौरि-  
ति पदाद्यादृशी प्रतिपत्तिस्तादृश्येव गौः शुक्ल आनीयतामिति वाक्यादुत  
भिन्ने एते प्रतिपत्तौ इति, तत्र तुल्यत्वं तावत्प्रतिपत्त्योरनुभवविरुद्धम्, वैलक्षण्ये  
तु प्रतीत्योविषयवैलक्षण्यमपि ब्रह्मादुपनतमसति विषयभेदे प्रतीतिभेदानुपप-  
त्तेः, यश्च तदतिरिक्तो विषयः स वाक्यार्थः, एवं केवलगुणक्रियापदोच्चारणे-  
ऽपि योजनीयम्, तदुक्तं “यत्राधिक्यं स वाक्यार्थः” इति, ससर्गोऽपि पदार्थानां  
न न प्रतीयते । न हि गौरश्च पुरुषो हस्तीत्यसमुष्टपदार्थप्रतीतिविद् ‘गौः शुक्ल  
आनीयताम्’ इति प्रतीतिः, यथा च संसर्गः प्रतीयते यश्च प्रतीत्युपायस्तत्सर्व-  
विस्तरतो निर्णेष्यते, तस्माद् बाह्य एव वाक्यार्थः ।

बाह्योऽपि भवन्न व्यवच्छेदो वाक्यार्थं विधिरूपत्वेनावगन्तात्संसर्गमन्तरेण  
चान्यव्यवच्छेदस्यापि दुरुपपादत्वात् न हि शुक्लपदार्थेनासमुष्टो गोपदार्थं कृष्णादि-  
भ्यो व्यावृत्त इत्यवगम्यते ।

गोशब्दात्सर्वगवेषु बुद्धिरुपसर्पन्ती पदञ्जनिता शुक्लपदसन्निधानादन्यतः  
कृष्णादेरुपसर्पद्वातीति व्यवच्छेदो वाक्यार्थः इति चेन्मैवम्, तत्सम्बन्धावगम-  
पूर्वकत्वात्तदितरव्यावृत्तेः, तत्सम्बन्धबोधेन सिद्धे वाक्यस्यार्थवत्त्वे पाश्चात्यः  
कृष्णादिव्यवच्छेदावगमो यदि भवति भवतु कामं न त्वसौ वाक्यार्थः इति ।

### प्राधान्यात् क्रियाया वाक्यार्थत्वनिरूपणम्—

तदेवं विधिरूपे बाह्ये च शब्दार्थोऽवस्थिते सति क्रियामेव केचिद्वाक्यार्थं  
वर्णयन्ति, अयं तेषामाशयः—

पदार्थाः किल वाक्यार्थाभावमायान्ति संहताः ।

अपेक्षाऽनुगुणान्योन्यव्यतिषङ्गविशेषताः ॥

न च गुणप्रधानभावमन्तरेण संसर्गः पदार्थानामवकल्पते । न चाख्यातर-  
हितं वाक्यं किञ्चित्प्रयोगयोग्यम्, अनुस्मारिते तस्मिन्नाकाङ्क्षाया अनिबृत्तेः,  
श्रोत्राकाङ्क्षानिवृत्तये च वाक्यानां लोके प्रयोगः, लोकवच्च वेदादप्यर्थोऽवसी-  
यते, अख्याताच्च पूर्वोपरीभूतः साध्यरूपोऽर्थोऽवगम्यते न सिद्धरूपः सिद्ध-  
साध्यसमुच्चारणे कस्य कितञ्जतेति चिन्तायां साध्यसिद्धये सिद्धमुपात्तमिति  
प्रतीयते ।

साध्यं च साध्यमानत्वात्प्रधानमवगम्यते ।

तस्मात्तदेव वाक्यार्थः क्रियातो नापरं च तत् ॥

क्रिया हि प्रतीयमाना स्वनिष्पत्तये साधनान्याश्रयति तैश्च कैश्चित्सबध्यते तानि च कानिचित्पदान्तरोपात्तानि भवन्ति कानिचिद्वाक्यान्तरोपात्तानि कानिचित्प्रकरणान्तरपाठलभ्यानि कानिचिदारादुपकारकाणि कानिचित्सन्निपत्योपकारकाणि कानिचिदन्तिकोपनिपतितान्यपि योग्यताविरहात्परिहरति कानिचिदतिदूरवर्तीन्यापि योग्यानि स्वसम्पत्त्यर्थमाहरति इत्येवं दृष्टादृष्टोपकारकारककलापमस्पद्यमानस्वरूपा क्रियैव वाक्यार्थः ।

यजेत दद्याज्जुहुयादधीयीतेति चोदितः ।

क्रियां साध्यतया वेत्ति तां च लोकोऽनुतिष्ठति ॥

अधिकारिपदमपि क्रियापेक्षितकर्तृमर्मर्पणेन तदुपयोगितामेवावलम्ब्ये अस्यां क्रियायामेष कर्त्ताऽनेनेयं क्रिया सम्पद्यते इति, तत्र च कर्त्ता क्रियायु स्वप्राधान्यमुज्झति न हि क्रिया कर्त्रर्थाऽपि तु कर्त्ता क्रियार्थः, स हि ता निर्वर्तयन्नुपलभ्यते, शब्दोऽपि तथैवोपदिशति एष इदं कुर्यादिति, किमर्थं पुनरसौ क्रियामनुतिष्ठतीति चेच्छब्दप्रामाण्यादेवेति ब्रूमः । शब्देन हि चोदितस्त्वयैदं कत्तव्यमिति स चेन्नियुक्तो नानुतिष्ठच्चोदनामतिक्रामेच्छाज्ञप्रत्ययाच्च क्रियामनुतिष्ठति विरतफलाभिलाषः कर्मसंस्कारादेव परिपक्वकषायः स्तोकस्तोकप्रपञ्चविलापनद्वारेणोत्तमाधिकारमारूढस्तत एव ज्ञातास्वादस्तमेव परमपुरुषार्थं प्रतिपादयतीति दीर्घा सा कथा तिष्ठतु किमनया, सर्वथा क्रियाप्राधान्यात्सैव वाक्यार्थः इति. तदुक्तम् “द्रव्यगुणसंस्कारेषु बादरिः” एतदुक्तं भवति द्रव्यादीनामेव क्रियां प्रति शेषत्वमवगम्यते न हि क्रियाया अन्यशेषत्वमिति ।

**क्रियापेक्षया फलस्य प्राधान्येन फलस्य वाक्यार्थत्वनिरूपणम्—**

अत्रोच्यते, कुत इदं क्रियायाः प्राधान्यमुपेयते वस्तुवृत्तेन वा शब्दप्रत्ययमहिम्ना वा —

फलस्य वस्तुतस्तावत्प्राधान्यमवगम्यते ।

न सचेताः क्रियां कांचिदनुतिष्ठति निष्फलाद् ॥

वेदाद् गुरुनियोगाद्वा शासनाद्वा महीभुजः ।

न वैफल्यमपश्यन्तः क्रियां विदधते जनाः ॥

जडो माणवकोऽप्येष चपेटापातहानये ।

मोदकाद्याप्तये वापि करोति गुरुशासनम् ॥

अत्रोच्यते, न वस्तुतः प्राधान्यमिहाश्रीयते अपि तु शब्दतः शब्दप्रमाण-

का वयं यच्छब्द आह तदेवास्माक प्रमाणम्, त- था राजपुरुष इति वस्तुवृत्तं राजा जगतामीशिता प्रधानम्, पुरुषस्तपस्वी तदिच्छाऽनुवर्त्तनेन, जीवति । शब्दस्तु पुरुषप्राधान्यमाचष्टे उत्तरपदार्थप्रधानत्वात्तत्पुरुषस्येति, एवमिहापि यजते दद्याज्जुहुयादिति क्रिया प्राधान्येनोपदिशति शब्द स्वर्गकाम इत्यपि क्रियां प्रति कर्तृरूपदेशो वस्तुवृत्तेन तु कर्मणि क्रियमाणे कर्मस्वाभाव्य फलं चेद्भवति भवतु तत्, पुरुषोऽपि प्रयततां नाम फलेन । न तु शब्द. फलोपदेशनिष्ठ आह च 'तस्मिंस्तु कृते स्वयमेव तद्भवति' इति, स्वयमेवेति कोऽर्थः न शब्दः फलपारतन्त्र्य क्रियाया प्रतिपादयतीति ।

तदेतदयुक्तम्, एव वर्ण्यमाने स्वर्गकामो यजेतेति स्वर्गकामपदस्यान्वयो दुरुपपादः ।

ननु कर्तृपदमेतत्कर्ता च क्रियायां न कर्त्रर्था क्रियेत्युक्तम्, न कर्तृपदं स्वर्गकाम इति किं त्वधिकारिपदमेतन्न हि जात्यैव कश्चित्स्वर्गकामो नाम कुत्रचित्पुरुषोऽवगम्यते यो ह्यत्र कर्तृत्वेन नियोज्येत, स्वर्गे कामो यस्यासौ स्वर्गकामः स्वर्गं वा कामयते स्वर्गकामः उभयथाऽपि स्वर्गकामनाविशिष्टः पुरुष एव तस्मात्पदादवगम्यत ।

तदत्र काम्यमान. स्वर्गः कथं क्रियया सम्बध्येत दृष्टेनादृष्टेन बोधकारेण ।

### स्वर्गस्य क्रियायां न दृष्टोपकारकत्वम्—

यदि हि चन्दनं स्वर्ग. षोडशवर्षा अङ्गनाः स्वर्ग इति चन्दनाङ्गनादि-द्रव्यसामानाधिकरण्यप्रयोगाद् द्रव्यशब्दः स्वर्गशब्द तदा “द्रव्याणां कर्मस-योगे गुणत्वेनाभिसम्बन्धः”<sup>१</sup> इति दध्यादिवत्साधनत्वेन स्वर्ग उपकरोति क्रिया कामनाऽपि द्रव्याहरणाङ्गत्वादुपकारिणी यत्तथा द्रव्यमानेतुं यत्तते इति दृष्टोपकारित्वम् ।

तच्चैतदसमञ्जसम्, स्वर्गशब्दस्य द्रव्यवाचित्वाभावात्प्रीतिवचनो ह्येष स्वर्गशब्दो न द्रव्यवचनः तदेव चन्दनं शीतातुरेण न स्वर्ग इति ग्रीष्मोपहृतेन च स्वर्ग इति व्यपदिश्यते, सैवाङ्गना सुरतार्थिना स्वर्ग इति विरतायां सुरततृषि न स्वर्ग इत्युच्यते । तदेवमेष स्वर्गशब्दः प्रीतिं न व्यभिचरति द्रव्यं तु व्यभिचरत्ये-वमद्रव्यत्वात्स्वर्गस्य न क्रियाङ्गत्वम्, तथाऽपि निरतिशयसुखप्रतीत्यन्यथानु-पपत्तिः परिकल्पितः कनकगिरिशिखरादिर्देश स्वर्गः सुतरा तस्य न क्रिया-साधनत्वमवकल्पते दध्यादिवदुपादातुमशक्यत्वात् ।

### स्वर्गस्य क्रियायां नादृष्टोपकारकत्वम्—

यदप्यदृष्टेनैव द्वारेण समुद्र मनो ध्यायेदितिवत्स्वर्गकामना तत्रोपकारिणी-

ति तदपि क्लिष्टकल्पनामात्रम्, प्रीतिर्हि निरतिशया स्वर्गः प्रीतिश्च नान्यार्थत्वं युक्तं प्रीत्यर्थमन्यत्नान्यार्था प्रीतिः, तस्मान्न यागाय स्वर्गोऽपि तु स्वर्गाय यागः ।

इत्थं च क्रियासाधनानुपदेशान्न कर्तृसमर्पणेन स्वर्गकामपदं समन्वेति, कथं तर्ह्यस्यान्वयः, अधिकारिवाचित्वेन ब्रूमः ।

कोऽयमधिकारी नाम कर्मणः स्वामीश्वरवचनो ह्यधिकृतशब्दः, ननु कर्तृवत् कर्मणः स्वामी नान्यः, मैवम्, स्वामी सत्कर्त्ता न कर्त्ता सन्स्वामीति । ननु क्रियाकारकसम्बन्धव्यतिरिक्तं कोऽन्यः कर्मणः पुरुषस्य च सम्बन्धः, ब्रूयते, ममेदं कर्त्तव्यमहमत्र स्वामीति स्वस्वामिभावमवगत्य पाश्चात्त्य क्रियाकारकसम्बन्धोऽवगम्यते ।

ननु त्वया क्रियाकारकसम्बन्धो नापह्न्यते जातिवादिनेव व्यक्तिप्रतीतिः स तु पाश्चात्त्य इत्यत्र किं प्रमाणम्, उक्तमत्र “अनुपादेयविशेषणं विशिष्टस्य पुमो निर्देशात्” इति कारकत्वानुगुणविशेषणयोगिनो ह्यस्य कर्त्तृतया योग्यः सम्बन्धः तद्विपर्यये त्वधिकारित्वेनेति, तस्मादधिकृतस्य कर्त्तृत्वं न कर्तुरधिकारः, इत्थं च स्वर्गकामस्याधिकृतस्य निर्वहति, यदि हि तत्कर्म स्वर्गार्थं स्यात्स्वर्गो मे भोग्यो भवेत् कथमहं स्वर्गं प्राप्नुयामित्येवं साध्यत्वेन स्वर्गमिच्छन्स्वर्गकाम इत्युच्यते, यदि न स्वर्गसाधनं तत्कर्म तद्विरुद्धमेवेदमापत्तिः । स्वर्गं कामयते यागं करोतीति हि अन्यदिच्छति अन्यत्करोतीति स्यात्, अतः कर्मणः काम्यमानसाधनतामप्रतिपद्यमानः स्वर्गकामस्तत्र नैवाधिक्रियते । न चानधिक्रियमाणस्तत्र सम्ब्रूयते तदेवमधिकृतत्वेन स्वर्गकामस्य कर्मणि सम्बन्धात्स्वर्गायागयोश्च साध्यसाधनभावावगममन्तरेण तस्याधिकारनिर्वाहासम्भवादवश्यं क्रियायाः साधनत्वं स्वर्गस्य च साध्यत्वमभ्युपगन्तव्यम् । अतश्च क्रियायाः फलं प्रति गुणभावान्न प्राधान्यमप्राधान्याच्च न वाक्यार्थत्वम्, तदुक्तम् “कर्माण्यपि जैमिनिः फलार्थत्वात्” इति ।

का चेयं क्रिया वाक्यार्थः इत्युच्यते य एष यागादिभावार्थो घातुवान्य उत प्रत्ययार्थः कश्चित्प्रतिरिक्त इति ? तत्र भावार्थस्य काम्यमानसाधनत्वादप्राधान्यमुक्तमेव, प्रत्ययार्थोऽपि काम्यमानभावार्थगतसाध्यसाधनभावापरित्यागेनैव प्रतीयमानो वाक्यार्थतामेति नान्यथेति, स चायं परेषामपि पक्षः । तस्मान्न क्रियामात्रपर्यवसायो वाक्यार्थः इति सिद्धम् ।

**फलापेक्षया पुरुषस्य प्राधान्यात्तस्य वाक्यार्थत्वाशङ्कनम्—**

किमिदानीं फलस्यैव वाक्यार्थत्वम् (क्रियायाः) कथमुत्सृष्टम्, अप्राधान्यादिति चेत् फले समानं फलमपि पुरुषार्थत्वादप्रधानम् । न हि स्वर्गं स्वतन्त्रं एव सत्ता

कभतामिति यतते पुरुषः, किं तु स्वोपभोग्यतयैव सर्वमभिलषतीति अतस्तस्यापि तदर्थत्वान्न प्राधान्यम्, आह<sup>१</sup> “फलं च पुरुषार्थत्वात्” इति ।

इन्त तर्हि पुरुष एव वाक्यार्थो भवतु स ह्यनन्यलिष्ट स्वतन्त्रत्वात्, उच्यते, पुरुषोऽप्यौदुम्बरीसमार्जनादिषु विनियुज्यते एव यजमानसंमिता औदुम्बरी भवतीति तस्यापि तदर्थत्वमुक्तं च<sup>२</sup> “पुरुषश्च कर्मार्थत्वात्” इति ।

### क्रियाफलपुरुषाणां वाक्यार्थत्वनिराकरणम्—

यद्येवं सकटे पतिता स्म न विद्मः किं विदध्महे, क्रिया हि फलार्थां फलं च पुरुषार्थं पुरुष क्रियार्थं इति परिवर्तमाने चक्रे कस्य प्राधान्यं शिष्यः कस्य वाक्यार्थत्वम् ।

उच्यते, पुरुषस्तावन्न वाक्यार्थं आख्यातवाच्यत्वे एव तस्य विवदन्ते का कथा वाक्यार्थत्वस्य । ननु कर्त्तरि लकार इति स्मरणात्कथा आख्यातवाच्यः कर्त्ता, कोऽयं लकारो नाम, स हि वर्त्तमाने लङिति विधाय कर्त्तरि शप् युष्मदि मध्यमः अस्मद्युत्तमं शेषे प्रथमं तितस्माति बहुषु बहुवचनं द्व्येकयो-द्विवचनैकवचने इति वाक्यान्तरे विभज्य विवृतं, तदेतानि कारकसख्या-विभक्तिविधायीनि सुत्राण्येकवाक्यतया व्याख्येयानि एकार्थविषयत्वात्, एको हि पचतीत्यादिशब्दस्तैर्व्याक्रियते तदेवमेष वाक्यार्थो भवति, कर्तृरेकत्वे एकवचनं तिप्, कर्तृद्वित्वे द्विवचनं तस्, कर्तृबहुत्वे बहुवचनं श्चि इति, सेयं कर्तृसंख्या-ऽऽख्यातवाच्या भवति न कर्तेति कुतस्तस्य वाक्यार्थत्वमलं चानया शास्त्रान्तरग-र्भया द्राघीयस्या कथया । पुरुषस्तावन्न वाक्यार्थः, फलमपि न वाक्यार्थः, सिद्धासिद्धविकल्पानुपपत्तेः सिद्धस्य तावत्फलस्याभिधानमेव नास्ति काम्यमानत्वेन निर्देशात् ।

### भावनाया वाक्यार्थत्वनिरूपणम्—

साध्यमानत्वपक्षे तु साक्षात्तत्सिद्धयवेदनात् ।  
व्यापार एष तन्निष्ठस्तर्हि वाक्यार्थ उच्यताम् ॥  
अत एव हि वाक्यार्थं भावनां प्रतिजानते ।  
यथोचितफलाढ्यां च त्रयसम्बन्धबन्धुराम् ॥

### भावनास्वरूपोपादनम्—

केय भावना नाम, भावकव्यापारो भावना, भाव्य हि स्वर्गादि

१. जैमिनिसूत्रम् अ. ३ पा. १ सू. ५ ।

२. जैमिनिसूत्रम् अ. ३ पा. १ सू. ६ ।



फलं साध्यमानत्वात्साध्यत्व चास्य भवनक्रियाकर्तृत्वात् भवनक्रियायां च कर्तृ-  
त्वमुत्पत्तिधर्मकस्य वस्तुनो दृष्टम्, न नित्य भूतस्य नापि नित्यमभूतस्य । यथाऽऽह-

नित्यं न भवनं यस्य यस्य वा नित्यभूतता ।

न तस्य क्रियमाणत्व खपुष्पाकाशयोरिव<sup>१</sup> ॥

स्वर्गादिश्च काम्यरूपोऽर्थः खतत्पुष्पाभ्यां विलक्षण इति भाव्यो भवति,  
तन्निष्ठस्तदुत्पादकश्च पुरुषव्यापारो यस्स भावना सा ण्यन्तेन भवतिनोच्यते,  
प्रकृत्यर्थस्य भवते. कर्त्ता य. स्वर्गादिस्त एव ण्यन्तस्य तस्य कर्मता प्रतिपद्यते,  
कर्त्ता त्वस्य प्रयोजक पुरुष, णेश्चार्थं णिज्वाच्यः प्रयोजकव्यापारः, पुरुषो हि  
भवन्तं स्वर्गादिमर्थं स्वव्यापारेण भावयति सम्पादयति स तत्संपादको व्यापारो  
भावनेत्युच्यते ।

ननु व्यापारः क्रियैव न तदतिरिक्तस्य व्यापारस्यासम्भवात्क्रियाव्यापारपक्षश्च  
प्रतिक्षिप्तः । उच्यते, न क्रियामात्रं भावनाऽपि तु परिदृश्यमानपूर्वापरीभूतस्य-  
ज्यादिभावस्वरूपातिरिक्तः पुरुषव्यापारः प्रत्ययात्प्रतीयमानो भावना, यथाऽऽह—

न सा केन चिदुत्पाद्या ज्ञानिका सा न कस्यचित् ।

केवलं जननी ह्येषा जन्यस्य जनकस्य चेति ॥

क्रियाकारकादिविलक्षणैव सा शब्दात्प्रतीयते इत्यर्थः, ननु च यजेतेत्यत्र  
प्रकृत्यर्थो यागादिक्रिया प्रत्ययार्थस्तु प्रेरणारूपो विधिः कर्तृसख्यादिश्च न तु  
चात्वभिधीयमानव्यापारव्यतिरिक्तो भावनाख्यः प्रत्ययात्पुरुषव्यापारः प्रतीयते ।  
न हि भावनावाचिनी काचिद्विभक्तिं स्मरति पाणिनिः लिङ्गादिमिव विध्यादौ  
तस्मान्न भावना वाक्यार्थः ।

उच्यते भावनाऽपि प्रतीयते एवाख्याताद्यदि नैपुण्येन शाब्दी प्रतीतिरव-  
मृष्यते ।

आस्तां विधिपदं तावद्वर्त्तमानापदेशिनः ।

शब्दाद् यजत इत्यादेर्भावना न न गम्यते ॥

पचति पठति गच्छतीति अतो यथा पाकादिर्वात्वर्थः प्रतीयते तथा सर्वानु-  
गतः कर्तृव्यापारोऽपि पाकाद्यपजनापायेऽपि व्यापारप्रतीतेरनपायात्, यथा  
ह्यौपगवः कापटवः औपमन्यव इत्युपगुप्रभृतीनामुद्धार च निक्षेप च प्रत्ययार्थो  
ऽनुवर्त्तते तद्विधान्तेषु तथाऽऽख्यातेष्वपि सोऽनुवर्त्तमानो दृश्यते ।

अपि च पचतीत्याख्यातपदस्य यदार्थो व्याचिख्यासितो भवति तदा पाकं

१. तन्त्रवार्तिके अ० २ पा० सूत्र० १ । अयमर्थः य एव हि प्रवृत्तभवन-  
सम्भावितभवनो वाऽन्येन प्रयुज्यते स एव क्रियमाणत्वेनावधार्यते यश्चासम्भावित-  
भवनो नित्यो वा यथा खपुष्पमाकाश वा न तं कश्चित्कुर्वन्नुपलभ्यते इति ।

करोतीति पाकशब्देन द्वितीयान्तेन माध्य घात्वर्थं व्याचक्षते कर्तृव्यापारात्मकं प्रत्ययार्थं करोतीति पदेन ।

किं च किं करोति देवदत्त इति पृष्टा सन्तो द्वयै वक्तारो भवन्ति करोति पाकमिति पचतीति वा । तदिदमुभयरूपमप्युत्तरमेकार्थमन्यथा न तेन प्रष्टा प्रत्याख्येत, तस्मात्पाकं करोतीति पचद्वयस्य योऽर्थः स एवार्थः एकस्य पचतीति पदस्य, अत्रापि पचत्यदर्थान्नस्य, करोत्यर्थः प्रतीयते एव योऽसावन्यः करोत्यर्थः स भावना ।

आह न कर्तृसंख्यादिव्यतिरेकेण प्रत्ययाद्धात्वर्थान्तिरिक्त व्यापारं प्रतिपद्यन्ते प्रतिपद्येरन्वेत्तकरोतीत्यतोऽपि शब्दात्प्रतिपद्येरन् । न च करोतीत्यत्र प्रकृतिप्रत्ययवाच्ये क्रिये विभक्त्य दर्शयितुं शक्यते ।

उच्यते, नेदं साधु बुध्यसे—

यथा पाकं करोतीति प्रतीतिर्नास्ति लौकिकी ।

प्रत्ययार्थं करोत्यर्थे पचत्यादौ तु वर्तते ॥

कर्तृसंख्याप्रतीतौ च न विवादोऽस्ति कस्यचित् ।

तावता निहवः कार्यो न तु व्यापारसंचिदः ॥

करोतीत्यादिशब्दाभिधेयवाच्यतया यथा न भवितव्यं तथा विशिष्टेभ्यः शब्दैश्चस्तत्प्रतीतिरिष्यते न सर्वेभ्यः, के पुनस्तं विशिष्टा शब्दा ये भावनामभिदर्शयन्ति, उच्यते—

भावार्थाः कर्मशब्दा ये तेभ्यो गम्येत भावना ।

यजेतेत्येवमादिभ्यः स एवार्थो विधीयते ॥

भवन्ति केचिद्भावार्था ये न कर्मशब्दाः यथा भावो भवन भूतिरिति, भवन्ति च केचित्कर्मशब्दा न भावार्थाः श्येनादयः कर्मनामधेयतया प्राक्समर्थिता, ये तु भावार्थाः कर्मशब्दा यजते ददाति जुहोति इत्येवमादयस्तेभ्यो भावनाख्या क्रिया गम्यते, तैरेव लिङादिविभक्त्यन्तै मोऽर्चोऽभिधीयते यजेत दद्याज्जुहुयादिति, यद्यर्थः प्यन्तेनावगम्यते भावयेदिति च करोतिशब्दादपि केवलात्कर्तृव्यापारो न नासाववगम्यते, स च यागादिकर्मणा नानुरक्तेन प्रयोगयोग्यता प्रतिपद्यते इति विशिष्टेभ्य एव यजत्यादिशब्देभ्यो भावनाख्योऽनुष्ठेय पुरुषव्यापार प्रतीयते इति सिद्धम् ।

क्रियाविशेष एवायं व्यापारो ज्ञातुरान्तरः ।

रूपन्दात्मकबहिर्भूतक्रियाक्षणचित्तक्षणः ॥

इत्येवं केचित् ।

पुरुषस्य प्रयत्नो वा भावनेत्यभिधीयते ।

औदासीन्यदशापायं पुमान्तेन प्रपद्यते ॥

स यत्नो यागहोमादिक्रियानिवृत्तिकारणम् ।  
तस्य तद्व्यतिरिक्तत्वं प्रायः सर्वोऽनुमन्यते ॥  
स चायमात्मधर्मोऽपि न विभुत्वादिवन्मतः ।  
साध्यरूपाभिसम्बन्धाद्धत्ते विषयतां विभोः ॥

इत्यपरे ।

अन्ये धात्वर्थसामान्यं भावनामभ्युपागमन् ।  
यागदानाद्यनुस्यूतं रूपं गोत्वादित्वाविवर्त्तते ॥

यथा हि शाबलेयादिष्वनुगतं गौरूपमवभासते व्यावृत्तं च शाबलेयादिरूप-  
मेवमिहापि यागादिकर्मणामनुगतं च व्यापाररूपं प्रतिभासते परस्परविभक्तं  
च यागादिरूपं यत्तदनुगतं व्यापाररूपं सा भावना, यथा च शाबलेयाद्यनुरक्तं  
पृथक्त्वेन गोत्वं दर्शयितुमशक्यमेवमिहापि शुद्ध यज्याद्यनुरक्तं व्यापाररूपं  
दर्शयितुमशक्यम्, तदुपरक्तत्वेन तस्य सर्वदाऽवगमात् । न चैतावता तस्य ना-  
स्तित्वं सुखदुःखाद्यवस्थानुगतस्यैवात्मन, तथा च किं करोतीत्यनवगतविशेषव्या-  
पारसामान्यप्रश्ने सति पचति पठति इति तद्विशेषोत्तरवचनमनुगुणं भवतीति,  
तच्च सामान्यरूपमपि न गोत्वादिवत्क्रियात्ववद्वा सिद्धतयाऽवभासते येन  
विधेरविषयः स्यात् ।

अपि च यजेत दद्याज्जहुयादिति सर्वत्र पूर्वाभीभूतस्वभाव तद्व्यापारसा-  
मान्यमवगम्यते विधेः विषयतां प्रतिपद्यते तदिदं सकलधात्वर्थसाधारणं  
साध्यमानावस्थं व्यापारसामान्यं भावनेत्युच्यते, तस्मिन् पक्षे धातुवाच्यत्वमपि  
भावनायां वक्तुं शक्यते, पाकादिशब्देभ्यो धातौ सत्यपि तदप्रतीतेर्न  
धातुवाच्यत्वं भावनायां इति चेद् भवत्यादौ सत्यपि तर्हि प्रत्यये तदप्रतीतेः  
प्रत्ययवाच्यत्वमपि न स्यात् । तदकमनेन निर्धारणप्रयत्नेन सर्वथा धातोर्व  
प्रत्ययाद्वा भावनाऽवगम्यते इति सिद्धम् ।

**भावनायास्त्र्यशापेक्षित्वम्—**

सा धातोः प्रत्ययाद्वाऽपि भावनाऽवगता सती ।

अपेक्षतेऽशत्रितयं किं केन कथमित्यदः ॥

भावयेदित्यवगते नूनमपेक्षात्रयं भवति किं भावयेत्केन भावयेत्कथं भाव-  
येदिति, तत्र किमित्यपेक्षा स्वर्गकामपदेन पूर्यते किं भावयेत्स्वर्गमिति ।

ननु स्वर्गकाम इति पुरुषनिर्देशोय न फलनिर्देशः, तस्य, स्वर्गपरस्त्वर्थं  
निर्देशः, उक्तं हि निरतिशयप्रीतिवचनं स्वर्गशब्दः प्रीतिश्च नान्यार्थेत्यप्युक्तम्,  
साध्यत्वेन च स्वर्गः काम्यते इति स एव हि किमित्यंशे निपतति स्वर्गं भाव-

येदिति, स्वर्गं कामयते इति च व्युत्पत्तौ विस्पष्टमेव तस्य साध्यत्वम्, बहु-  
ब्रीहव'प तस्यैव साध्यत्वं विधिवृत्तपर्यालोचनयाऽवधार्यते ।

एवं स्वर्गं भावयेदित्यवगते केन भावयेदित्यपेक्षाया यागेनेति सम्बध्यते ।  
ननु यागेनेति न श्रूयते किं तु यजेतेति तच्चाख्यातपद प्रकृतिप्रत्यया-  
त्मकसमुदायरूपम्, तत्र लिङः प्रत्ययार्थस्य भावना वाच्येत्युक्तम्, यज  
इति तु धातुमात्रमवशिष्टं तस्य कृदन्तस्य तृतीयान्तस्य यागेनेति योऽर्थः  
स कथमेकाकिना तेन प्रत्याख्येत । उच्यते भावना चेत्प्रत्ययार्थ इति सोढमा-  
युष्मता यागेनेत्यभिसम्बन्धः सोढव्य एव । यो हि तस्या यथा सम्बद्धो  
योग्यः तमसौ तथा प्रतीक्षते नान्यथेति करणाकाङ्क्षापरिपूरणे सम्बन्धयोग्यो  
यन्निरिति तथैवैष भावनयाऽभिसम्बध्यते ।

अप्रातिपदिकत्वाद्धि तृतीया तत्र मा स्म भूत ।

शब्दसामर्थ्यलभ्या तु नूनं करणता यजेः ॥

कस्य पुनः शब्दस्य सामर्थ्यमेतद् भावनावाचिन इति ब्रूम. । तृतीयैव कर-  
णत्वमभिधानीयमिति नेय राज्ञाज्ञा, ततस्तदवगतेस्तथाऽभ्युपगम्यते एवमि-  
हापि स्वर्गकामो यजेतेति तथाऽवगतिर्भवन्ती किमिति न मृष्यते ।

आख्यातात्साध्यता या च धात्वर्थस्यावगम्यते ।

द्वितीया श्रूयते तत्र किं वा तदभिधायिनी ॥

नन्वेवं तर्हि धात्वर्थस्य साध्यताऽवगतेः किमित्यशेषो यजिना पतितव्यं किं  
भावयेद्यामिति केनेत्यपेक्षिते वाक्यान्तरसमाहितं ब्रीहिविधित्यादि सम्बध्य-  
ताम्, न पुनर्यजिः साध्यरूपव्यापाराभिधायिप्रत्ययोपसर्जनीभूतकर्मतामिति-  
प्रत्यासन्नामनास्त्व द्रव्यचिनी करणतामधिरोढुमर्हति ।

उच्यते स्यादेतदेवं यदि हि स्वर्गकाम इति न श्रूयेत तस्मिन्नु श्रुते नैवं  
भवितुमर्हति, कुतः—

स्वर्गं साध्यत्वसम्बन्धादलब्ध्वा साध्यताऽन्वयम् ।

यजिस्तदानुगुण्येन करणांशे च तिष्ठति ॥

स्वर्गस्य हि काम्यमानत्वात्प्रीत्यात्मकत्वेन चानन्यार्थत्वात्साध्यतायां यो-  
ग्यत्वाकिमित्यशेषोपनिपाते सिद्धे तन्नालब्धनिवेशो यजिस्तदपेक्षितां करणतामेव  
योग्यत्वादवलम्बते ।

सामानाधिकरण्यं च ज्योतिष्टोमादिभिः पदैः ।

एवं सत्युपपद्येत करणत्वानुवादिभिः ॥

कर्मनामधेयत्व ज्योतिष्टोमादीनां शब्दानामुक्तम् ।

ननु साध्यत्वपक्षसाक्षितामपि कर्मनामधेयानि भजन्ते अग्निहोत्रं जुहातीति,  
नैष दोषः, साध्य एव भवन्भावार्थः साधनतामवलम्बते, तन्नापि हि स्वर्गभावना

यामग्निहोत्राख्यो होम करणमेवान्यथा स्वर्गकामपदानन्वयप्रसङ्गादित्युक्तम् , नामधेयपदं तु किञ्चित् कर्मतामनुवदति अग्निहोत्रमित्यादि किञ्चित्करणता ज्योतिष्टोमेनेति, तस्माद्यज्ञे करणत्वेनैवान्वय इति सिद्धम् ।

यत् प्रत्यासन्नत्वात्साध्याशोपनिपातितेत्युच्यते तदयुक्तम्, योग्यत्वाविरोधिनी प्रतिषत्तिः सम्बन्धकारणं न तद्विपरीता । योग्यत्वं च स्वर्गस्यैव साध्यताया यज्ञेश्च करणनायामित्युक्तम् ।

एव यागेन भावयेदित्यवगते कथमित्यपेक्षाधामितिकर्त्तव्यता तद्वाक्यपठिता वाक्यान्तरनिवेशिता वा सम्बध्यते, तद्वाक्योपात्ता तावद्यथा “एतस्यैव रेवतीषु वारवन्तीयमग्निष्टोमं सामं कृत्वा पशुकामो ह्येतेन यजेत” इति, वाक्यान्तरोपात्ता “व्रीहीनवहन्ति” “तण्डुलाग्निपट्टि” “समिधो यजति” “तनूनपातं यजति” इति ।

इतिकर्त्तव्यता हीष्टा दृष्टादृष्टप्रयोजना ।  
प्रायः सर्वत्र भावार्थे कथमंशोपपादिनी ॥  
दृष्टोपकारद्वारेण सम्बन्धे पेषणादिका ।  
इतिकर्त्तव्यता ज्ञेया सन्निपत्योपकारिणी ॥  
भावार्थमनुगृह्णाति या त्वदृष्टेन वर्त्मना ।  
समिदाद्यात्मिकामाहुस्तामारादुपकारिणीम् ॥  
एवमंशत्रयाश्लेषलब्धानुष्ठानयोग्यताम् ।  
भावनामोदशी प्राप्य वृत्तिर्विधिनिषेधयोः ।

दर्शपौर्णमासाभ्या यजेत स्वर्गकामं ज्योतिष्टोमेन स्वर्गकामो यजेतेत्यत्रान्तरोक्तनीत्येष वाक्यायां जात दर्शपौर्णमासेन यागेन स्वर्गं भावयेदनयाऽग्न्यन्वाधानादिकथेतिकर्त्तव्यतयेति ।

किमर्थं पुनर्विधिराश्रीयते वर्त्तमानापदेशिष्वप्याख्यातेषु भावना प्रतीयते इति दर्शितवान्भावनातः किं विधिना, तस्य ह्याश्रयणं स्वर्गयागयोः साध्यसाधनभावबोधनाय प्रवृत्तिनिवृत्तिसिद्धये वा, साध्यसाधनसम्बन्धस्तावदाकाङ्क्षासन्निधियोग्यतापर्यालोचनया वर्त्तमानापदेशिनोऽप्याख्याताम्भावनावगमे सेति भवत्येवान्तरेणापि विधिम्, प्रवृत्तिरपीच्छानिबन्धना स्वर्गस्य साध्यत्वे यागस्य च साधनत्वेऽवधारिते यः स्वर्गमिच्छेत्स तत्सिद्धये प्रवर्त्तते एव । यस्तु नेच्छेत्तस्य विधिरपि किं कुर्यात्, न ह्यप्रवर्त्तमानस्य पुंसो विधिनिगडे पदं निदधाति, रज्ज्वा वा बाहू बन्धनाति । निषेधाधिकारेऽपि सुरापानब्राह्मणहननादेः प्रत्यवायसाधनत्वावधारणात्तत्परिजिहीर्षया पुरुषो निवर्त्ततेति प्रवृत्तिनिवृत्त्योर्न कारणं विचिरिति तदर्थमपि विधिपदाश्रयणमसांप्रतम् ।

### विधिस्वरूपनिरूपणम्—

कश्चाय विधिर्नामित्येतदपि न विद्म । ननु चाहुः—

विधेर्लक्षणमेतावदप्रवृत्तप्रवर्तनम् ।

अतिप्रसङ्गदोषेण नाज्ञातज्ञापनं विधिः ॥

बाढ श्रुतोऽयं श्लोकः, किं तु कोऽसावप्रवृत्तप्रवर्तक इति न जानीमः, प्रवर्तकस्वरूपे हि सशेरते प्रवादुका इति किं लिङादिः शब्द एव प्रवर्तकस्तद्ब्यापारो वा तदर्थो विनियोग फल वा स्वर्गादिश्रेयसाधनत्व वा रागादिर्वा ? प्रवर्तकस्वरूपाऽनवधारणाद्विधेरप्यनवधारणमिति । यत्तावदुक्तं किं विध्याश्रयणेनेति तत्रोच्यते—

यदयं साधनत्वेन यजेरभिहितोऽन्वयः ।

स्वर्गस्य च फलत्वेन स एव महिमा विधेः ॥

विविधचनमन्तरेण हि स्वर्गकामो यजेतेति पुरुषलक्षणार्थः. स्वर्गकामशब्दः शुक्लो होतवित्स्यात् ततश्चैकपदोपादानलक्षणप्रत्यासत्तिसम्बन्धनिसंगघटित-पूर्वापरीभूतस्वभावघात्वर्थसाध्यताऽतिक्रमेण दूरात्स्वर्गस्य साध्यत्वमन्यत्रोपसर्जनीभूतस्य कथं कल्पयितुं शक्यते. तस्मादेष विशिष्ट साध्यसाधनसम्बन्धो विधिप्रसादलक्ष्य एव भवति नान्यथेति विधिराश्रयणीयः ।

कथं पुनर्विधिरप्यसौ साध्यसाधनभाव बोधयति, इत्थं बोधयति—स हि सप्रत्ययप्रवर्तकस्वभावः, न चापुरुषार्थरूपे व्यापारे पुरुषः. प्रेर्यमाणोऽपि सप्रत्ययः प्रवर्तमानोऽपि तसि प्रवर्तकत्वाख्यनिजस्वरूपसकोचमाशङ्कमानो विधिः पुरुषार्थस्वभावः स्वर्गं साध्यतया व्यवस्थापयति, याग आस्य साधनतया—इति एवं ह्यवबोधयतोऽस्य प्रवर्तकत्वं निर्वहति ।

यत्तु दक्षिते स्वर्गादौ फले न प्रवर्तते चेत्पुरुषः किं विधिः कुर्यादिति तदप्युक्तम्, न हि वाय्वादिवत्पुरुषस्य प्रवर्तको विधिः । वाय्वादिः खलु सप्रत्ययमपि तदितरमपि प्रवर्तयति विधिस्तु सप्रत्ययस्यैव प्रवर्तकः । सप्रत्ययस्य चैतावत्प्रवर्तनं यत्प्रवर्तितोऽहमिति ज्ञानजननं न फलमदर्शयता विधिना सप्रत्ययस्य ज्ञानजनयितुं शक्यं, फले तु दक्षिते सति तदस्य ज्ञानं जनितमेव—अनेन जनिता ज्ञाने प्रमाणवृत्तेन प्रवर्तित एवासौ विधिना पुरुषः आह्वयादिनाऽनर्थित्वेन वा बहिः प्रवृत्तिपर्यन्ततया चेन्न प्रवर्तते मा प्रवर्तिष्य, विधिना तु स्वकर्तव्यं कृतं प्रवर्तित अहमिति ज्ञानजननात्, अन्यो हि प्रवर्तनावगमोऽन्यश्च आह्वो व्यापारः ।

एव विधिवशादेव साध्यसाधनभावधीः ।

सा हि प्रथमनिवृत्तप्रेरणाज्ञानपूर्विका ॥

यजेतेति प्रेरणा प्रतीयमाना साध्यसाधनसम्बन्धमनवबोधयन्ती विधौ न

निर्वहतीति तत्कृतस्तद्वबोध उच्यते, निषेधे न हन्यादिति निषेध्यमानस्य भावार्थस्यानर्थतामनवबोधयन्विधिर्न रागतः प्रवर्तमान एमास निरोद्धुमुत्सहे इति विधेयवन्निषेधेऽपि तस्यैव व्यापार इत्यवस्थाश्रयणीयो विधिः ।

यश्चैष पर्यनुयोग किमर्थं विधिराश्रित इति स खलु सरलमतिकृत इव लक्ष्यते, न हि वयमद्य कृता विधिमाश्रयेम बहीमो वा प्रतिपत्तारो हि वय वेदस्य न कर्तारः, तत्र च सविधिकानि यजेत स्वर्गकाम इति प्रभृतीनि वाक्यानि श्रयन्ते । तेषा भीमास्यमानोऽर्थो ईदृगवतिष्ठने स्वर्गं साध्यो यागः साधनमिति स चायं विधिसामर्थ्यालम्ब्य इति युक्त विधेराश्रयणम् ।

### प्रवर्तकस्वरूपनिरूपणम्—

यत्त प्रवर्तकस्वरूपानिश्चयाद्विधेरनिश्चय इति तत्राप्युच्यते, फलं तावन्न प्रवर्तकं सिद्धासिद्धविकल्पानुपपत्तेः 'सिद्धस्य फलस्याप्रवर्तकत्वं सिद्धत्वादेव । न हि यद्यस्यास्ति स तदर्थं यतते, नाप्यसिद्धस्य खरविषाणप्रख्यस्य फलस्य प्रवर्तकत्वं युक्तमदृष्टत्वात् ।

अथ कामनाविषयीकृत फल प्रवर्तकमिष्यते, मेय कामनैव प्रवर्तिकोक्ता भवति न फलम्, उपजाउप्रवृद्धतररागस्यापि काम्यमानोपायपरिच्छेदमन्तरेण प्रवृत्त्यनुपपत्तेः, न हि स्वर्गकामः साग्रहिणीमनुतिष्ठति, तद्वर श्रेयःसाधनं प्रवर्तकम्, लोकेऽपि चैवमेव व्यवहारो दृश्यते हरीतक्यादीनामारोग्यसाधनतां वैद्याचार्यचोदनातोऽवगस्य तदुपायादावातुरो जनः प्रवर्तते, तृप्तिसानतामोदनस्य मन्यमानः तद्भक्षणाय बुभुक्षितः प्रवर्तते इति श्रेयसाधनत्वमेव प्रवर्तकम् ।

एतदपि न चतुरस्तम् । श्रेयसाधनत्वं ह्यनवगतमवगतं वा प्रवर्तकं भवेत्, नानवगतमव्युत्पन्नस्य प्रवृत्तेरदर्शनात्, यो हि हरीतकीनामारोग्यहेतुता न कृतश्चिदधिगतवान्नासौ तदर्थंपि तामुपयुङ्क्ते । तस्मात्तद्वबोधहेतुः प्रवर्तकः स च दृष्टे विषयेऽन्वयव्यतिरेकादेरपि सम्भवति किं तेन, अदृष्टे तु विषये श्रेयःसाधनाधिगमशब्दैकनिबन्धन इति तदधिगमोपायशब्द एव प्रवर्तकः, अत एव शब्दोऽपि न स्वरूपमात्रेण प्रवर्तको वाय्वादितुल्यत्वप्रसङ्गात्, यदि पवन इव पिशाच इव कुनूप इव शब्दः प्रवर्तको भवेद् अनवगतशब्दायसम्बन्धोऽपि भ्रवणपरवद्वा प्रवर्तते न चैवमस्ति, तस्मादर्थप्रतीतिमुपजनयत शब्दस्य प्रवर्तकत्वम् । न च नाम लिङादिरैव शब्दः प्रवर्तकमिधानद्वारेण प्रवर्तको भवतुमर्हति, शब्दस्य च शापकत्वाच्चक्षुरादिकारकवैलक्षण्ये सत्यपि प्रतीतिजन्मनि करणत्वमपरिहार्यं करणं च कारकं कारकं च न निर्व्यापार स्वकार्यनिवृत्तिक्षममिति व्यापारस्तस्यावश्यकभावी, लिङादेः शब्दस्य न प्रतीतिजन्ममात्रे व्यापारः । किं तु पुरुषप्रवृत्तावपि तथा शङ्कामात्, लिङार्थावगमे सति प्रवृत्तिर्दृश्यते इति तत्रापि लिङव्यापारः प्रभवति, स चायं लिङादिव्यापारशब्दभावनानामधेयो विधिरित्युच्यते, स एव च प्रवर्तकः ।

### भावनाद्वैविध्यम्—

इह हि लिङादियुक्तेषु वाक्येषु द्वे भावने प्रतीयन्ते शब्दभावनाऽर्थ-  
भावना चेति ।

तत्रार्थभावना तावद्धात्वार्थातिरिक्तप्रयोजकव्यापारात्मिका दर्शितैव, यो  
भवनक्रियाकर्तृविषय प्रयोजकव्यापार पुरुषस्थो यत्र भवनक्रियायाः कर्ता  
स्वर्गादि. कर्मतामापद्यते सोऽर्थभावनाशब्देनोच्यते व्याख्यातश्चासौ ।

यस्तु शब्दगतः प्रयोजकव्यापार यत्र पुरुषप्रवृत्ति साध्यता प्रतिपद्यते सा  
शब्दभावना । तथा इत्युक्तम् “अभिधाभावनामाहुरन्यामेव लिङादयः” इति ।

लिङन्तशब्दभ्रूणे हि यथा यज्याद्यवच्छिन्नं स्वव्यापारं पुरुषोऽधिगच्छति  
तथा तदनुष्ठाने प्रेरितोऽहमित्यपि प्रतिपद्यते तेनानुष्ठेयार्थप्रतिपादने इव प्रेरणा-  
यामपि शब्दस्य सामर्थ्याद् भावनाद्वयप्रतिपादकं लिङादियुक्तं वाक्यमिष्यते ।

ततः पुरुषव्यापारश्चार्थभावना शब्दव्यापारश्च शब्दभावनाऽवगम्यते, शब्द-  
व्यापारात्मकत्वाच्च शब्दभावनाशब्देनाभिधीयते, अनवगता च सती न कार्याङ्ग-  
मिति शब्देन साऽभिधीयतेऽपि, तदुक्तम् “अभिधत्ते करोति च” इति ।

### शब्दभावनायास्त्वशापेक्षित्वम्

ननु शब्दभावनाऽपि भावनाऽऽत्मकत्वादर्थभावनावदशत्रयमपेक्षते एवेति  
तदस्या दर्शयितव्यम्, उच्यते भव्याशे तावदस्या. पुरुषप्रवृत्तिरूपनिपतीति  
उक्तमेव पुरुषप्रेरणात्मको हि विधिः शब्दभावनेति । तत्साध्या पुरुषप्रवृत्तिरैव तत्र

१. तन्त्रवार्तिके अ० २ पा० १ सू० १ । ‘अर्थमभिधातुं त्वन्या सर्वा-  
ख्यातस्य गोचर’ इत्युत्तरार्द्धम् । अयमभिप्रायः लिङाद्युच्चारणात् प्रागसिद्धस्य  
विधेः अच्युतसम्बन्धतया लिङ्पदवाच्यता न सम्भवतीति लिङाद्युच्चारणात्प्रागेव  
विधेः सिद्धिर्वक्तव्या । ततश्च लिङो विधिपरत्व न सम्भवतीति शङ्कायां शब्दश्रवणा-  
नन्तरभावि प्रवृत्तिहेतु प्रेषणाध्येषणादिव्यापारानुवृत्तप्रवर्तनासामान्यं लिङमिधत्ते  
इतिनिर्विशेष न सामान्यमिति न्यायेन तद्विशेषापेक्षायामपौरुषेये वेदे पुरुषधर्मस्य  
प्रेषणादेरसम्भवात्तद्व्यतिरिक्त एव विध्याख्यो विशेष परिशेषाल्लक्षणया गम्यते  
इति सम्बन्धग्रहणानपेक्षत्वेन प्राक्सिद्धयनपेक्षणेनाविरुद्धा शब्दव्यापारता इत्युत्तरं  
सूचयितुमभिधाशब्दः । कारिकार्थस्तु अभिदधातीति अभिदधात्यनेनेति वा व्युत्प-  
त्त्या अभिधाशब्द तस्य व्यापारो भावना । अन्यामित्यस्य अपरामित्यर्थः । तथाच  
अन्यशब्देन शब्दभावनायाः पाश्चात्यमभिदधताऽर्थभावनाविषयत्वेन तदपेक्षत्व-  
सूचनात् विध्यभिधायित्वं नार्थभावनाभिधायित्वबाधकं किन्तु तत्साधकमिति सूचि-  
तम् । अर्थयते इति अर्थः कर्तरि एरच्, अर्थशब्देन अर्थिनः पुरुषस्याभिधान  
भावना च पुरुषधर्मः धर्मधर्मिणोश्चात्यन्तमेदाभावात् तादात्म्यं विवक्षित्वा  
अर्थोत्पत्त्या चासौ भावना चेति विग्रहः—इति ।



भव्यता प्रतिपद्यते, करणांशे तु तस्या नियोज्यविषयसमर्पकपदव्यापारो निविशते । यथा हि यज्यादिना स्वर्गादिभव्यः सम्पद्यते इत्यर्थभावनायामसौ तत्करणतामवलम्बते पञ्चमिहापि नियोज्यपुरुषप्रवृत्तिविषयाद्यवगमात्संपद्यते इति तदभिधायकशब्दव्यापारस्तत्र करणतां प्रतिपद्यते, इतिकर्तव्यतांशे तु अर्थवादपदव्यापारोऽस्या अवतिष्ठते । केवलं विधिपदश्रवणे हि सति न तथा प्रवर्त्तयितुमुत्सहन्ते श्रोतारो यथार्थवादजनितबहुप्रकारकर्मप्राशस्त्यज्ञानपरितोषितद्वयाः सन्त इत्यर्थवादाः प्रवृत्त्यतिशयहेतवः, तेन तद्व्यापार इतिकर्तव्यताशमस्याः पूर्यतीति, एव नियोज्यव्यापारो भव्यो विषयादिसमर्पकपदव्यापार करणम्, अर्थवादव्यापार इतिकर्तव्यतेति सेयं व्यशा शब्दभावना सैव च विधिः ।

### विधिभावनयोः सवन्धनिरूपणम्

न च विधेर्वाक्यार्थानन्वयलक्षणो दोष आशङ्कनीयः, यत् एकप्रत्ययोपादानलक्षणया प्रत्यासत्त्या तदन्वितावगमात्, आहुश्च—

विधिभावनयोस्त्वे क प्रत्ययग्राह्यताकृतः ।

धात्वर्थार्थप्रथमं तावत्सम्बन्धोऽध्यवसीयते इति<sup>१</sup> ॥

विधिभावनाया पुरुषं नियुङ्क्ते, यथाऽऽह “स्वव्यापारे हि पुरुष कर्तृत्वेन नियुज्यते”<sup>२</sup> इति, तयोः कथमन्वयः स्यात् ।

ननु च त्वयैवोक्तं धात्वर्थात्पूर्वतरं तावद्भावनाया विधेश्च सम्बन्धोऽवगम्यते । एकपदोपादानेऽपि धात्वर्थस्तावत्प्रवृत्त्यज्ञाभिधेयः, विधिभावेन तु द्वे अपि प्रत्ययाशेनाभिधीयते इति । अतश्च स्वच्छैव भावना विधिना स्पृश्यते न विषयानुरक्ता, स्वच्छा न प्रयोगयोग्या भवति । या च फलकरणेतिकर्तव्यताशपरिपूर्तिप्रस्थिता प्रयोगयोग्या न ता विधि स्पृष्टवान् । अविधिरस्पृष्टेषु च धात्वर्थकारकादिषु किमिति स चेत् पुरुष प्रवर्त्येतेति उच्यते—यद्यापि विधिरनविगत-धात्वर्थानुरागतया स्वच्छामेव भावनामेकाभिधानत्वात्प्रथममाक्षिपति तथा हि तादृशि तस्या सप्रत्ययप्रवर्तमानात्मनिजस्वरूपनिर्वहणमलभमानो न तावदेव विरमति किं तु परिणीतबालकन्यको वर इव तावद्विजस्मानः प्रसारितहस्त आस्ते यावत्सर्वाङ्गसुन्दरी प्रयोगयोग्या भावना भवति, आह च<sup>३</sup>—

“यद्यप्यन्यैरसंस्पृष्टा विधिः स्पृशति भावनाम् ।

तथाप्यशक्तितो नासौ तन्मात्रे पर्यवस्यति ॥

१. श्लोकवार्तिके वाक्याधिकरणे श्लो० ७९ ।

२. तन्त्रवातिके अ २ पा. २ सू १ ।

३. श्लोकवार्तिके वाक्याधिकरणे श्लो २७३-२७६ । विधिः यद्यपि अन्यैरसंस्पृष्टां स्वच्छां भावना स्पृशति तथापि केवलाया भावनाया विधातुमशक्यत्वाच्च

अनुष्ठेये हि विषये विधिः पुंसां प्रवर्त्तक ।  
 अंशत्रयेण चापूर्णा नानुतिष्ठति भावनाम् ॥  
 तस्मात्प्रक्रान्तरूपोऽपि विधिस्तावत्प्रतीक्षते ।  
 यावद्योग्यत्वमापन्ना भावनाऽन्यानपेक्षिणी ॥” इति ।

सा हि वाक्यान्तरोपात्तमप्यपेक्षते प्रकरणान्तराधीतमपि वाञ्छति प्रकृति-  
 वन्नावलम्ब्यमपि याचते अर्थमामर्थ्यगम्यमपि स्पृहयति इत्यैकविध एष शब्दप्र-  
 माणमहिमेति, न चायं व्युत्पादनक्रम ईदृशी व्याख्यातुमिष्टमिति दृश्यते । इत्थमस्य  
 वाक्यार्थं पुनर्भाविनात्माऽवगम्यमानः एकयैव बुद्ध्याऽनेकजातिगुणद्रव्यक्रिया-  
 धाङ्गकलापकलमाधिततनुरवगम्यते तादृश्यैकैवेयं वाक्याद्वाक्यार्थबुद्धिः ।

आह च—

“भावनैव हि वाक्यार्थः सर्वत्राख्यातवत्तया ।  
 अनेन गुणराज्यादिकारकार्थानुरञ्जिता<sup>१</sup> ॥  
 एकयैव च बुद्ध्याऽऽसौ गृह्यते चित्ररूपया ।  
 पदार्थहितसंस्कारचित्रपिण्डप्रसूतयेति ॥”

एक एवायमतिदीर्घः क्रमावकस्वर सकलाङ्गपरिपूरितभावनातत्त्वविषय  
 प्रतिभाम्, यथा हि स्थाल्यधिभ्रयणात्प्रभृत्वा निरकाङ्क्षौदननिष्पत्तरेकैवेय  
 पाकक्रिया सल्लिखितकतण्डुलावपनदर्वीविघट्टनास्त्रावणाद्यनेकक्षणममुदायस्व-

तन्मात्रे पर्यवस्यति । अशक्तिमेवाह—अनुष्ठेय इति । किं च योग्यतापि सम्बन्ध-  
 कारण, न चाद्यत्रयापरिपूर्णा भावना चेतनप्रवर्तनात्मकविध्यन्वययोग्येति । तस्मा-  
 दिति । अयमभावः—प्रत्यासन्नत्वाद्विधिभावनयोरन्वयेन भवितव्यमित्यैव प्रथमम-  
 वगम्यते । इयं चावस्था विधिस्पर्श इति विधिप्रक्रम इति चोच्यते तथा भावना-  
 न्वयावगमेऽपि विधिरयोग्यत्वात्तावद्भावना विधातु न शक्नोति यावत्प्रत्यक्ष-  
 परिपूर्णा न भवति इति सर्वांशपरिपूर्णमंशान्तरानपेक्षिणी भावना विदधाति इति ।

१. श्लोकवातिके वाक्याधिकरणे श्लो, ३३०-३३१ । भावना एव वाक्यार्थः ।  
 ननु शुक्ला गौरित्यादौ आख्याताभावात् कथं भावना वाक्यार्थोऽत आह—सर्व-  
 त्रेति । तत्राप्याख्यातपदमध्याहार्यमिति भावः । ननु प्रत्ययमात्रस्थार्थो भावना,  
 सा कथमनेकपदार्थाङ्कितो वाक्यार्थः स्यादत आह—अनेकेति । पदार्थान्तरा-  
 नुरक्तरूपेणैवासौ वाक्यार्थो न स्वरूपेण तादृशी चासौ वाक्येनैवावगम्यते इति  
 युक्तमस्या वाक्यार्थत्वम् । ननु अगृहीतायास्तस्या न वाक्यार्थत्वसम्भव इति कया  
 बुद्ध्या सा गृह्यते इत्यत आह—एकयेति । ननु तादृशी बुद्धिर्वाक्येन न जन्यते  
 चान्यस्यावाचकत्वादत आह—पदार्थेति । प्रत्येक पदजनितपदार्थबुद्धिजन्यवित्ति-  
 त्तसंस्कारसमूहादेव स्मृतिरूपा सा बुद्धिर्जन्यत इति । गुणपदसंज्ञिता सर्वे  
 पदार्थाः सर्वविशेषणविशिष्टभावनाबुद्धिं जनयन्तीति यावत् ।

भावा तथा प्रथमपदज्ञानात्प्रभृति आ निराकङ्क्षवाक्यार्थपरिच्छेदादैकैवेय  
शब्दी प्रमितिः । आह च—

“पदात्प्रभृति या चैषा प्रज्ञा ज्ञातुर्विजृम्भते ।

पुष्पिता सा पदार्थेषु वाक्यार्थेषु फलिष्यति ॥

इति कृतमतिविस्तरेण ।

सोऽयं वाक्यार्थः—भावनानामधेयः कर्तृव्यापारः, स्वर्गयागादिरर्थः, यस्तु  
व्यापारः प्रेषणरूपो छिडादेर्वाच्यः कार्यो वा त विधिः सङ्गिरन्ते ।

### शब्दभावनाया वाक्यार्थत्वम्—

तदेतदननुमन्यमाना अन्ये प्रचक्षते योसौ शब्दभावनाख्य शब्दव्यापार  
शब्दस्य कार्योऽभिधेयश्च तदभिदधत कुर्वतो वा शब्दस्य व्यापारान्तरमस्ति  
न वा, यदि तावन्नास्ति तद्देश व्यापारान्तरनिरपेक्षस्वव्यापारमिवार्थमपि वदतु  
विश्राम्यतु व्यापारकल्पना, अस्ति चेदेतदभिधाने व्यापारान्तरं तदाऽनवस्था-  
प्रतीकारः कश्चिदन्वेष्टव्यः । न चासौ दूरादपि लभ्यते भूतपरिस्पन्दव्यतिरिक्तव्या-  
पारनिरासश्च प्रमाणसामान्यलक्षणे विस्तरेण कृत इत्यसौ मार्ग इहाप्यनुसरणीयः ।

यश्चासौ व्यापारः क्रियते चाभिधीयते च स किं पूर्वमभिधीयते तत क्रियते  
पूर्वं वा क्रियते पश्चादभिधीयते यग्यदेव वाऽस्य करणाभिधाने इति, न तावत्पूर्-  
वमभिधीयते अत्रुत्पन्नस्याभिधानानुपपत्तः, न ह्यजाते पुत्र नामधेयकरणम्, अर्था-  
सस्पृशी च तथा सति शब्दः स्यात् तत एव ग युगपदुभयमनुत्पन्नत्वानपायात्  
प्रयत्नगौरवप्रसङ्गाच्च, नापि कृत्वाऽभिधानं विरम्य व्यापारासवेदनात् ।

अपि चायं तत्पक्षो छिडादि प्रत्ययः सत्यपि गोवृन्दारक्तत्वे कथम-  
मुमतिबृंहन्त भारं वक्ष्यति कर्तारं च तत्सख्या चाख्यास्यति । अर्थभावनाम-  
भिधास्यते शब्दभावना च करिष्यति ता च वदिष्यतीति दुर्बोहोऽयं भारः,  
कश्चायं शब्दभावनानामधेयस्य विधेर्वाक्यार्थे भावनायामन्वय इति वक्तव्यम् ।

ननुक्त एवैकप्रत्ययाभिधेयत्वलक्षणः सम्बन्ध इति, न ब्रूम आभिधानिकः  
सम्बन्धो नोक्त इति, किंतु पुरुषव्यापारात्मिकाया अर्थभावनायाः प्रधानत्वेन  
वाक्यार्थत्वात्तदपेक्षमाणफलकरणेति कर्त्तव्यताशुपूरणेन स्वर्गकामादिपदान्त-  
राभिधेयोऽर्थः समन्वेति, गुणत्वेन शब्दव्यापारस्तु तदपेक्षितमन्यतममपि  
नांशं पूरयितुमलमिति तत्र न गुणतामवलम्बते, न च द्वयोः प्रधानयोर्घटः पट  
इतिवद्वा पचति पठतीतिवद्वा सम्बन्ध उपलभ्यते ।

अथार्थभावना शब्दभावनाख्यस्य विधेर्विषयसमर्पणेन गुणतामवलम्बते  
विधिः । तर्हि वाक्यार्थः न भावना तस्या अप्राधान्यात्, अतो भावनाद्वय प्रत्य-  
यार्थ इति न हृदयङ्गममेतत् ।

एकभिधानाभिधेयत्वं वे भावनयोरन्योन्यसमन्वये कारणम्, अक्षाः पादा

भाषा इत्यादावदर्शनात्, किं च कस्यानुरोधेन द्वे भावने प्रत्ययवाच्ये इष्येते, उच्यते लिङादिशब्दश्रवणे सति कार्ये च प्रेरणाया च न द्विरुपपद्यते मतिः,

यद्येवमेक एव तादृशोऽसौ लिङर्थो भवतु तदेकत्वाच्च न परस्परसमन्वय चिन्तयिष्यते, न च प्रत्ययेऽप्यतिभार आरोपयिष्यते ।

### नियोगस्य वाक्यार्थत्वम्—

नन्वेकस्यापि लिङर्थस्य यदि शब्द कार्यन्व प्रेरणा च ब्रवीति ततस्तदवस्थ एवातिभार, कदाचासावेक कार्यत्वात् प्रेरणात्मा च तस्यार्थः, उच्यते, यो लिङादेः प्रत्ययादवशिष्यते यमभिवदतो न तस्यातिभारो यत्र न तद्व्यतिरेकेण प्रमाणान्तरं क्रमते स नियोगो नाम वाक्यार्थः । तथा हि शब्दव्यवहारतः शब्दानामर्थे व्युत्पत्तिरित्यत्र तावदविवादः, एव व्यवहारे च वाक्यार्थे वाक्यस्य व्युत्पत्तिर्वाक्येन सर्वत्र व्यवहारात् । तत्र यजेतेत्यादित्वात्तदपदयुक्तेषु वाक्येषु पदान्तराणामर्थः तावदास्ताम्, आख्यातार्थे ह्यवगते तदानुगुण्येनासौ स्थास्यति, आख्यातस्य च यजेतेत्येवमादेरर्थं परीक्ष्यमाणः प्रेरणात्मक एवावतिष्ठते । यतः पदान्तरसन्निधाने सत्यपि न प्रेरणाकृद्भिरुपजायते, आख्यातपदश्रवणे सति वा जायते तस्मात्तस्यैव प्रेरणात्मकोऽर्थः, तत्रापि तु जुहोत्यादिघातवन्तरोपजननापायपर्यालोचनया घातोस्तत्प्रतीतौ व्यभिचारात्प्रत्ययस्य चाव्यभिचारात्तस्यैव सोऽर्थ इति शस्यते, क पुनरसावर्थः यस्मिन्मतिरित्युक्तोऽहमत्रेति प्रतिपद्यते पुरुष सोऽसावर्थः एव विधिरित्युच्यते, विधौ हि लिङादिप्रत्ययं स्मरति पाणिनिः, न घात्वर्थे यागादौ न कर्तृव्यापारे भावनाया विधिश्च नाम प्रेरणात्मक एव । अत एव वर्तमानापदेशिकाख्यातजनितप्रतीतिविक्षणाय प्रतीतिर्यजेतेति, अत्र हि प्रैष्य-प्रैषयोः सम्बन्धोऽवगम्यते, किमन्यथात्र क्रियाकर्तृसम्बन्धो नावगम्यते, न ब्रूमः नावगम्यते इति, किं तु प्रैष्यप्रैषलक्षणोऽपि सम्बन्धः प्रथममवगम्यते, प्रेषितो हि क्रिया कर्तुमुद्यच्छतीति ।

ननु क्रियासम्बन्धितयैवासौ प्रेष्यते यजता भवानिति । सत्यम् क्रियासम्बन्धितयैव प्रेष्यते । प्रेष्यते तु स प्रेष्यते चेदयमन्यस्तर्हि सम्बन्धः क्रियासम्बन्धात्तुभूयसम्बन्धितामस्य राज्ञगर्वाक्षीरवदवगमिष्याम, यथा गौ राज्ञा च सम्बन्ध्यते क्षीरेण च या राज्ञसम्बन्धिनी या क्षीरसम्बन्धिनी या क्षीरसम्बन्धिनी सा राज्ञसम्बन्धिनी । एवमिहापि पुरुषः प्रेषितेन च सम्बन्ध्यते क्रियया च, यः प्रेष्यते स करोति अथ यः करोति प्रेष्यते स इति ।

ननु नेदमुभयं भवति प्रैषोऽपि क्रियैव प्रवर्त्तनं हि कुर्वन्प्रवर्त्तयतीत्युच्यते सोऽर्थः क्रियासम्बन्ध एव भवति न ततोऽन्यः प्रैष्यप्रैषसम्बन्ध इति । स्यादेतदेवं यदि वाग्यादिवत् प्रवर्त्तने कर्ता किञ्चिदस्स्यात् । प्रेरितोऽहमत्रेति तु ज्ञानजन-

कत्व विधेः प्रवर्तकत्वम् स एव प्रवर्तनं ज्ञापयति न करोतीत्यन्य एवाय क्रिया-  
कर्तृसम्बन्धात्प्रैषप्रेष्यसम्बन्धः ।

ननु ज्ञानमपि क्रियैव तत्करणे च पुनरपि स एवायं क्रियाकर्तृसम्बन्धः,  
मैवम्, कारकज्ञापकयोर्भेदस्य सुप्रसिद्धत्वात्, इह च योऽयं यागपुरुषयोः क्रिया-  
कर्तृसम्बन्धः अतोऽयं प्रैषप्रेष्यसम्बन्धमुपदर्शयितुं प्रवृत्ताः स्मः । स ततो  
विलक्षणः प्रदर्शित एव, वैलक्षण्येऽपि तस्य यथा कथञ्चित्तन्नाम क्रियमाण  
न वारयाम, भवत्वयमन्य प्रैषप्रेष्यसम्बन्धः, स तु प्रथममवगम्यते इत्येष कुतो  
निश्चयः, उक्तमत्र प्रेषितोऽहमिति हि विदित्वा क्रियाया प्रवर्तते । आचार्यचोदितः  
करोमीति हि दृश्यते यजेतेति श्रुते निवृत्तोऽहमिति प्रथममवगच्छति, ततो य-  
जते, तेनायमाद्य सम्बन्धः पाश्चात्यस्तु क्रियाकर्तृसम्बन्धः, तद्योऽयं लिङ्गार्थः  
प्रथममवगम्यते प्रैषो नाम सा प्रेरणा स नियोगः स वाक्यार्थः ।

ननु विधाविध निमन्त्रणादिषु लिङ्गलोटावपि स्मर्यते एव, सत्यम् ते तु  
प्रेरणाया एव औपाधिका अवान्तरभेदाः, समूहोपज्ञायाविविधप्रयोगोपाधिनि-  
बन्धन एष प्रेरणाध्येषणादिभेदव्यवहारः, प्रेरणा तु सर्वानुस्यूताऽवगम्यते  
तदुक्तम् “प्रवर्तकत्व तु शब्दाथ सर्वत्रापस्तियागात्” इति ।

### गिजर्थलिङ्गार्थप्रेषयोर्भिन्नत्वम्

स चायं लोडादीनामर्थः प्रैषो गिजर्थविलक्षणः प्रतीयते ।

ननु प्रयोजकव्यापारे गिज्विधीयते प्रयोजकव्यापारश्च प्रैष प्रैषे च लोडा-  
दयो विधीयन्ते इति गिजर्थ एव लोङ्गार्थः । तथा च कुरु कुर्विति यो ब्रूते स कार-  
यतीत्युच्यते, न प्रतीतिभेदात्, अन्या हि करोतु कुर्यादिति प्रतीतिरन्या च  
कारयतीति प्रतीतिः, प्रयोजकव्यापारो हि गिजर्थः ज्ञापकव्यापारस्तु लिङ्गार्थः,  
प्रवृत्तक्रियाविषयश्च प्रयोजकव्यापारो गिजर्थः । इह तु तद्विपरीतः, तत्र हि कार्यं  
पश्यत प्रवर्तनमिह तु प्रवर्तितस्य कार्यदर्शनमिति महान्भेदः, तत्र यथा कुर्वन्त  
कारयति तथैवेहापि प्रैष प्रवर्तमानं प्रेरयति नाप्रवर्तमानं स्थावरमिति न हि  
वनस्पतिरुच्यते यजस्वेति, न स्थावरादेरयोग्यत्वात् ब्राह्मणादिस्तुः य प्रेर्यते  
असावप्रवृत्तक्रिय एव, न हि यजमान एव यजेतेति चोद्यते किं तु अप्रवृत्तक्रिय  
एवेति सर्वथा गिजर्थद्विलक्षणो लिङ्गार्थः ।

### शब्दैकगोचरे नियोगे व्युत्पत्तिग्रहोपायः—

आह भवत्वय विलक्षणोऽर्थः । स तुप्रमाणान्तरानवगमश्चेत्कथं शब्दैक  
गोचरे तत्र सम्बन्धव्युत्पत्तिः, उच्यते शब्दैकगोचरस्तु नियोगो व्युत्पत्तिश्च तत्र  
सूपपादैव, यो हि यजेत दद्याज्जुहुयादिति लिङ्गादिभ्यो विधिः प्रतीयते, कथमसौ  
लिङ्गादीनामवगम्य दृश्येत, व्युत्पत्तिश्चास्य व्यवहारादवकल्पते गच्छाधीश्वेति

शृण्वन्बुद्ध- चेष्टमानो दृश्यते । चेष्टा च स्वात्मनि प्रवर्तिकाऽवगमपूर्विका दृष्टा । प्रत्यक्षदृष्टे चाग्रादौ सुखसाधनतया अन्वयव्यतिरेकाभ्यामवगतो तदनुस्मरणा-  
त्प्रवर्तमान कश्चिद्विदात्माकूतो समुपजातो सति भौतिकं व्यापारमारभते, स चात्मवचम आत्मेव त्वसवेद्य । अहम्प्रत्ययगम्यो ह्यात्मा नासौ परस्मै दर्शयितुं शक्यते, न च चचनितुं शक्यते, एतावता नानुभूयते इति शक्यत वक्तुं परोऽपि ह्येनमहम्प्रत्ययेनानुभवत्येव, तथाऽयमपि भौतिकव्यापारहेतुरात्माकृतविशेषो न प्रमाणान्तरवेद्यो भवति । न च न वेद्यते तत्संवेदने सति चेष्टा यद्वन्त दृष्ट्वा तस्यापि तादृक्प्रेरणाऽवगमोऽनुमीयते ।

स च शब्दान्तरश्रवणे सत्यदृश्यमानो लिङादिश्रवणे च सति दृश्यमान-  
स्तदर्थ एवेत्यन्वयव्यतिरेकाभ्यामवगम्यते इतीयतीयं व्युत्पत्ति, तदेतदात्मप्रत्यक्षं  
लिङादिशब्दश्रवणे सति प्ररणावगति भवति । प्रथमश्रुताच्च लिङादेरसौ न भव-  
ति न च प्रमाणान्तरेण सोऽर्थो दर्शयितुं शक्यते कुर्यादित्यस्यार्थः कुर्यादित्य-  
नेनैव प्रतिपाद्यते न प्रमाणान्तरेणेत्येवं व्युत्पत्तौ सम्भवन्त्यामपि यैरगृहीतसम्बन्ध  
एव लिङादि- स्वरूपसामर्थ्येनैव प्रेरक इत्यने तेऽत्यन्तभीरव इत्युपेक्षणीयाः ।

ननु यदि लिङादिव्यतिरेकेण नान्यतो नियोगोऽवगम्यते कथमसौ नियोग-  
शब्दात्प्रतीयते । कथं वा नियोगशब्दस्य नाम्नोऽप्यर्थः प्रमाणान्तरागोचर  
स्यात्, अयि साधो न नियोगो निर्वृणो युजिना घञन्तेन बोधयितुं शक्यते  
व्यवहारमात्रमेतत्स्वरूपमाख्यातुमाश्रीयते, यथा तु यजेतेत्येवमादिभ्यः शब्देभ्यः  
सोऽवगम्यते तथा नान्यत इत्यत एव न प्रमाणान्तरागोचरो धर्म इत्याहुः, लिङ-  
धर्मो हि नियोगो वाक्यार्थ स धर्म एव स च न प्रमाणान्तरागम्य इति, न च  
लिङर्थं प्रेरणाऽन्मकोऽय व्यापार कार्यमाचष्टे यो धर्म स एव च वाक्यार्थो  
युक्तः, कार्येऽर्थे वेदस्य प्रामाण्यमिति हि मामासकाः ।

### नियोगस्य शाब्दं प्रेरकत्वम् —

तस्मात्पुनरपि भाट्टपञ्चद द्रयमापतति प्रेरकश्च विधि कार्यरूपश्चानुष्ठे-  
योऽर्थ इति, सुखश्रयितो निरनुसन्धान इवायुष्मानेव व्यवहरति न ह्यन्य  
प्रेरकोऽन्यश्चानुष्ठेय इत्युक्तम्, नियोग एव प्रेरको नियोग एव चानुष्ठेय,  
कथमस्य द्वैरूप्यमन्ये वदन्तीति चेद्, मैवम् प्रेरकत्वमेव शब्दार्थ, आर्थं तु  
कार्यत्वम्, यतो विधिरनुष्ठेयतयाऽवगम्यते आचार्याज्ञा करोमि राज्ञाज्ञा करोमीति,  
किमर्थं तर्हि विषयानुष्ठानमिति चेद् न ह्याज्ञा घटादिवत्स्वरूपेण कर्तुं शक्याऽपि  
तु विषयद्वारकं तत्सम्पादनं कमण्डलुं विभृहीत्याचार्येणाज्ञप्तं कमण्डलुं भृत्वाऽऽ-  
चार्याज्ञां कृता मन्यते कटकं गच्छेति राज्ञाऽऽज्ञप्तः कटकं गत्वा राज्ञाज्ञा कृतां  
मन्यते सोऽर्थं नियोग एवानुष्ठेय ।

ननु राजाज्ञया करोमीत्यपि व्यपदेशो दृश्यते स चानुष्ठेयामेवाज्ञां दर्शयति, मैवम् तत्राप्याज्ञैवानुष्ठेया प्रेषणाभिप्रायेण तृतीयानिर्देश इत्येष केचित् ।

### नियोगस्यार्थः प्रेरकत्वम्—

अन्ये तु शाब्द कार्यत्व नियोगस्य प्रेरकत्वं त्वर्थादित्याचक्षते, अनुष्ठेयता हि तस्य निज रूप स्वसिद्धये स तु नियोज्यं नियुक्तानः प्रेरक इत्युच्यते, तदिदं कार्यत्वमपरित्यक्तप्रेरकभावपस्थावगम्यते, प्रेरकत्वं चापरित्यक्तकार्यभावमित्यन्यतर-  
दत्र शाब्दं रूपमिति न भाट्टैरिवास्माभि प्रत्यये गुरुभार आरोपितः ।

### फलानपेक्ष विधे प्रवर्तकत्वम्—

स चाय नियोगः प्रतीयमानो यजेत स्वर्गकाम इत्यनुबन्धद्वयावच्छिन्नः प्रती-  
यते यज्यादिनाऽस्य विषयानुबन्धो घातुनोच्यते, स्वर्गकाम इत्यधिकारानुबन्धः  
पदान्तरेणार्थते, तत्र च स्वर्गकामस्यैवमधिकारो निर्वहति यदि भावार्थस्य  
स्वर्गं प्रति साधनत्वमवगम्यते । एवं तर्हि स्वर्गकामेनैवासौ कृतो भवत्येवं स्वर्ग-  
कामपदान्वये प्राक्तन एव मार्गोऽनुमन्तव्यः, न पुन. स्वर्गादिफलप्रदर्शनपूर्वकं  
विधे प्रवर्तकत्वमस्वातन्त्र्यप्रसङ्गात्, न हीदृश शास्त्रस्य दैन्यं यत्फलं विना  
पुंसः प्रवर्तयितुं न शक्नोति, अन्यथा यावज्जीव यजतेत्यादावप्रवर्तकं शास्त्रं  
स्यात्, किं यावज्जीवमित्यादयश्चोदनाः फलशून्या एव, ओमित्युच्यते न हि  
विधि फलमाकाङ्क्षत्यपि तु नियोज्य विषय कस्य नियोगः कुत्र नियोग इति ।  
तं एते उभे अपि आकाङ्क्षे परिपूर्णं तत्र जीवतो नियोगो यागे च नियोग  
इति । अतः पर फलकल्पनं पुरुषबुद्धिप्रभव भवति न शास्त्रीयम्, कामाधिकारे  
तु नियोज्यतैवान्यथा स्वर्गकामस्य नोपपद्यते इति स्वर्गस्य साध्यत्वमभ्युपगतं  
न पुनर्विधे. फलार्थत्वादत एव न तत्र वैधी प्रवृत्तिरिप्सयैव प्रवृत्तत्वात्, आह  
च तस्य लिप्सार्थलक्षणेति साध्यसाधनप्रतिपादनपर्यवसितो हि तत्र विधिब्या-  
पारो न प्रयोगपर्यवसित इति ।

अत एव इयेनादेरधर्मत्वात् तत्र ह्यभिचरन्निति ज्ञप्ता शत्रुं वैदिकेनो-  
पायेन निवासुरधिकारी दर्शितः । तस्य न तत्र शास्त्र प्रवर्तकं जानात्येवासौ  
मयैतत्कर्त्तव्यमुपायं तु न वेदेत्येवमुपायमात्रमस्योपदिश्यते इयेन कुर्विति  
न विधिः प्रभवति निवासयैव तत्र प्रवृत्तत्वात्, अत इयेनादेरधर्मत्वात्तद् व्युदा-  
सार्थमर्थपदोपादानम्, चोदनालक्षणोऽर्थो धर्म इति ।

कामाधिकारेऽपि कर्त्तव्यताशे शास्त्रीया प्रवृत्तिः, यथोक्त “कर्त्तव्यो हि  
शास्त्रादवगम्यते” इति भावार्थमात्रस्य हि करणत्वमवगतमितिकर्त्तव्यताश्चास्तु  
न करणत्वावगतिवेलायामुपनिपतित इति तत्र लिप्साया अभावाच्छास्त्रमेव

प्रवर्तकम्, अत एवाग्नीषोमीयहिंसाया नाधर्मत्वम्, न हिंस्यात्तमर्वभूतानीति निषेधः सामान्यशास्त्रम्, सामान्यशास्त्रं च विशेषशास्त्रकोडीकृतविषयपरिहारेण प्रवर्तते इति अग्नीषोमीयहिंसाया शास्त्रीयत्वान्न निषेधविधिरनर्थता बोधयेदिति ।

ननु इयेनेऽपि शास्त्राया प्रवृत्तिः प्रवर्तकत्व हि विधेस्वरूप प्रमाणान्तरविलक्षणम्, नान्वयव्यतिरेकवत्साध्यसाधनप्रतीतिमात्रपर्यन्तो हि विधिव्यापारो भवितुमर्हति इति सर्वत्र विधेः प्रयोक्तृत्वानपायाद् । एवमेव चेय प्रवृत्तिः इयेनेन यजेतेति, उच्यते प्रवर्तितोऽस्मिन् ज्ञानजनन विधेः प्रेरकत्व तत्सत्यं सर्वत्र तुल्यं करणे इयेन इति कर्तव्यतायामग्नीषोमीये च, बाह्यं तु प्रवृत्तिलक्षणे भौतिके व्यापारे यत्र लिप्सादि प्रवर्तकान्तरमस्ति तत्र भवन्त्यपि विधेः प्रयोक्तृशक्तिरुदात्ते पशुपुरोडाशप्रशङ्कवत्, तत्रोदासीने विधौ निषेधशास्त्रमवतरति न हिंस्यादिति । यदि तु सर्वत्र प्रयोक्तृशक्तिरनुदासीना भवेत्तदा ज्योतिष्टोमाच्च विशिष्यते इयेनं शास्त्रीयाया प्रवृत्तावग्नीषोमीयमिव निषेधशास्त्रस्यानवकाशात्, ज्योतिष्टोमेऽनुलङ्घितनिषेधोऽधिकारी स्वर्गस्यानिषिद्धत्वात् इयेने तु हिंसायाः प्रतिषिद्धत्वादुत्क्रान्तनिषेधोऽधिकारीति चेत्, मैवम् अधिकारिदद्यायामपि भवन्मते विधेः प्रयोक्तृत्वानपायात्, न निषेधशास्त्रमवकाश लभते इति इयेनेऽपि नावधीरितनिषेधोऽधिकारी स्यात् ।

ननु न विधिः फले प्रयोज्य प्रेरयति फलं कुर्विति कर्मणि त्वेनं प्रवर्तयति यज्ञश्चेति नेनाधिकारिदद्यायामप्रतिहतो निषेधशास्त्रावकाश, आयुष्मन्स्मत्पक्षमास्थितोऽसि, फले चेन्न प्रवर्तयति विधिः पुरुष फलार्थित्वादेवैनमुपाये प्रवर्तमान तत्रापि न प्रेरयेत्, उपायानभिज्ञस्य तूपायमेव दर्शयेत् । यावदप्राप्तं हि विधेः विषय, तदुक्तम् जानात्येवासौ मयैतत्कर्तव्यमुपाय तु न वेदेति, प्रतीतिरपीयसीदृशी अभिचरन्त्यजेतेति, यदि त्वशास्त्रीयोपायो न वैरिणं हन्तुमुपायः इयेनेन न हि इयेनस्तवोपाय इत्यर्थः । तदलमतिप्रसङ्गेन कामाधिकारेषु तावन्न फलाकाङ्क्षो विधिः फल त्वधिकारे हेतुरिति स्थितम् ।

**प्रत्यवायानपेक्षं निषेधविधेर्निवर्तकत्वम्—**

प्रतिषेधाधिकारेऽपि प्रत्यवायो न कल्पते ।  
निषेध्यविषयादेव लब्धत्वाद्धिकारिणः ॥  
तत्रासौ कल्प्यमानोऽपि नरकादिफलोदयः ।  
अवैधत्वं प्रपद्येत न ह्याकाङ्क्षेदृशी विधेः ॥  
विधेरपेक्षे द्वे एव नियोज्यविषयौ प्रति ।  
तत्पूरणेन नृप्तस्तु न वाञ्छति ततोऽधिकम् ॥  
नियोज्यस्तावदेतावान् क्रुद्धोऽरिहन्ननोद्यतः ।  
विषयस्तन्निवृत्तिश्च नियोगो यत्र गम्यते ॥



### निषेधविधिविषयनिरूपणम्—

नन्वेतावन्न विद्युत्यामहे निषेधावधेः को विषय इति, भावार्था कर्मशब्दा ये तेभ्यः क्रिया प्रतीयते<sup>१</sup> इति स्थिते नञर्थस्तावत्पूर्वापरोभूतत्वाभावान्न विधेर्विषयः, अन्विताभिधानाच्च न हि नञोऽनन्तरं लिङ्विभक्तिं श्रूयतेऽपि तु हन्ते, हननमपि न विधेर्विषयः तस्य घमत्वप्रसङ्गात्, न प्रयोगस्य वैयर्थ्यप्रसक्तेर्हनने च पुरुषस्य स्वतः प्रवृत्तेर्नञ्विशिष्टोऽपि न हन्त्यर्थोऽस्य विषयः नयोविशेषणविशेष्यभावाभावात् ।

युक्तं दध्ना जुहोतीति होमे दध्यनुरक्तता ।

हन्तेः स्वरूपनाशात् न नञर्थानुरक्तता ॥

पुरुषप्रयत्नोऽपि न केवलो विधेर्विषयः स्वतः सिद्धत्वान्नापि नञर्थानुरक्तो हन्तिवत्त्रापि नञर्थस्य विशेषणत्वानुपपत्तेः ।

अथायमब्राह्मणादिन्यायेन हन्तौ पर्युटस्ते भावार्थान्तरे नियोगः कल्प्यते, न हन्यादिति कोऽर्थः, अन्यत्किमपि कुर्यादिति तर्हि किं तद्भावान्तरमिति न विचारयितुं शक्यते, यत्किंचिदिति चेन्न, तस्य स्वतः सिद्धत्वेन विध्यानर्थक्यात्, अवश्यं जीवन्पुमान्किंचित्करोति पठति गच्छति भुङ्क्ते च ।

अथ विषयाशं परिहृत्य प्रमाणाशे नञ् निविशते, स हि प्रवर्तमानः पुमांश्चणद्धिं यद्धन्यात्तन्नेति ।

तदप्यनुपपन्नम्, अन्विताभिधानेन विधिविभक्तेर्हन्तिनावरुद्धत्वात्, प्रेरणाशक्तिस्वभावो विधिः स्थितः । यस्तु निषेधात्मा नञ् पाद्वै स्थितः तत्र विधिः सक्रामति, संक्रान्तावपि नञश्च विधेश्च सम्बन्धे सति विधेस्वरूपनाशोऽवगम्यते, स्वभावो ह्येष नञो यदयं येन येन सम्बध्यते तस्य तस्याभावः बोधयतीति, अतो विधिसम्बन्धे नञ् इत्यमाणे प्रतावान्वाक्यार्थोऽवतिष्ठते हननविधिर्नास्तीति, ततश्च हननस्य विधित्वं च स्यात् ।

अत्रोन्यते, दध्ना जुहोतीति होमस्य वचनान्तरचोदितत्वाद्विशक्तिरूपपदं सक्रामतीति यथावर्णितमेवमिहापि हनने स्वतः प्रवृत्तत्वेन विधिवैफल्याननञश्च श्रूयमाणस्यानर्थक्यप्रसङ्गाद् विधायिका शक्तिः नञर्थमेव स्पृशति इति किं नेष्यते ।

ननुक्तमत्र भावार्थं कर्मशब्द इति तत्र दध्यनुरक्तो होम एव विधीयते इति फलतो विधिविहितं भवति न प्रमाणतः । इह तु नञस्तदुपमर्दस्वभावत्वाच्च केनचित्ससर्गो दध्यादेरिव कल्पते । मैत्रम्, निवृत्तिमेव कुर्वन्नञ्विशेषण विशेषणीभ-

१ “भावार्थाः कर्मशब्दास्तेभ्यः क्रिया प्रतीयेतैष ह्यर्थो विधीयते” जै० अ० पा० सू० १ ।

वति सेय नञ्पहिते इन्तौ श्रुते हनननिवृत्तिर्गम्यते, यथा सिद्धरूपदध्यनुप्रवेशोऽपि न होमस्य साध्यमानावस्था निवर्तते तथा नञ्नुविद्धहन्त्यर्थावगतौ न पूर्वापरीभावबुद्धिर्निवर्तते, न ह्यब्राह्मणवन्न इत्यादिति सिद्धरूपबुद्धिः, सोऽयं हनननिवृत्तिरूपः पूर्वापरीभूतोऽर्थो विधिविषयो भविष्यति, अथवा विभवत्यर्थेन नञ्सम्पत्स्यते शुद्धस्य लिङादेरर्थं प्रवर्तकं, नञ्पहितस्य तस्यार्थो निवर्तक इति शब्दशक्तिरैवैषा कोऽत्र पर्यनुयोज्यते इति ।

यत् साक्षान्नञोऽनन्तर विधिविभक्तिर्नोत्पद्यते तत्तस्याघातुत्वाद्धातो परे तिङादयः प्रत्यया भवन्ति नान्यस्यादिति, योग्यतया तु नञर्थेन सम्बन्धः, न च तत्रायमर्थोऽवतिष्ठते हननविधिर्नास्तीति किं तु नञ्पहितो विधिरौदास्ये पुरुष नियुङ्क्ते तदवच्छेदकश्च हन्तिरन्यथा सर्वक्रियौदासीन्य प्रतीयेत्यलमतिविमर्देन निषेधविधेरपि असिद्धोऽनुबन्धद्वययोगः ।

एवं नियोगव्यापारे समाम्ने फलकल्पना ।  
नृबुद्धिप्रभवैव स्यादतः सापेक्षता भवेत् ॥  
कथं नरो निवर्तते प्रत्यवायभयाद्विना ।  
मा निवर्तिष्ठ विधिना तावदुक्तं निवर्तनम् ॥  
प्रवृद्धतररागान्धः प्रत्यवायेऽपि कल्पिते ।  
न निवर्तते इत्येवं किं विधेरप्रमाणता ॥  
फलं भवतु मा वा भूतपुरुषोऽपि प्रवर्तताम् ।  
मा प्रवर्तिष्ठ वा स्वे तु नास्त्यर्थे स्मण्डना विधेः ॥

प्रवर्तनावगमजनने हि विधिव्यापार इति असकृदुक्तम्, तत्र तस्य न किञ्चिद्वैकल्यम् ।

ननु विधे फलापेक्षता नास्ति चेत्किं तर्हि अश्रूयमाणफलेषु विश्वजिदादिषु स्वर्गादिफलं कल्प्यते, उच्यते अश्रूयमाणत्वादधिकारानुबन्धस्य निरविचारस्य च विधेर्विधित्वानिर्वाहादधिकारानुबन्धं कल्प्यते । तत्र सर्वान्प्रति अविशिष्टत्वात्स्वर्गकामः चोदनाशेषभावेन नियोज्य कल्प्यते, न चेय पौरुषी कल्पना श्रुत्येकदेशः स इति हि तद्विदं, तदियमधिकारानुबन्धकल्पना न फलकल्पना इति सोऽयमनुबन्धद्वयावच्छिन्नो नियोगो वाक्यार्थः ।

वाक्यार्थत्वं चास्य प्रधानत्वाद् अन्यो हि यज्यादिरर्थोऽवगम्यमानस्तदनुप्रवेशेन प्रतीयते गुणो भवति, नियोगस्तु स्वमहिमाक्षिप्तदृष्टोपकारानेकक्रियाकारककलापोपवृद्धितत्त्वरूपं प्रतीयते इति प्राधान्यमवलम्ब्यते, कार्यं चेत्प्रधानमुच्यते नियोग एव कार्यम्, फलं चेत्प्रधानमुच्यते तदपि नासिद्धम्, अपि तु साध्य साध्यत्वं चास्य निभोगाधीनमिति नियोग एव प्रधानम्, पुच्छस्तु नियोज्यमानत्वादप्रधानमिति, एव नियोग एव प्रधानत्वाद्वाक्यार्थः ।

## नियोगस्य चातुर्विध्यम्—

स च प्रतीतिभेदपर्यालोचनया चतुरवस्थ उच्यते, उत्पत्तिविवरिणोऽत्र जुहोतीति अग्निहोत्राख्यकर्मस्वरूपोत्पादव्यतिरेकेणान्तरानवगमात् ।

विनियोगविधिं दध्ना जुहोतीति पयसा जुहोतीति उत्पत्तिविधित् प्रतिपन्ने भावेऽर्थे तत्र दध्नादिगुणविनियोगाऽवगमात् ।

अधिकारविधिं अग्निहोत्रं जुहुयात् स्वर्गकाम इति निजति कर्मणि तत्राधिकृतस्य पुंसस्तनोऽवगमात् ।

प्रयोगविधिस्तु क्रमपर्यन्तं प्रयोगे पदार्थानामवगम इति अथ चाधिकारविधेरेव व्यापारविशेष इति तदेवास्योदाहरणम्-अग्निहोत्रं जुहुयात्स्वर्गकाम इति ।

कचिदेकस्मिन्नेव वाक्ये रूपचतुष्टय विधेरवगम्यते न तत्र पृथगुदाहरणमपेक्ष्यते, यथा एतस्यैव रेवतीषु वारवन्तीयमग्निष्टोमसाम कृत्वा पशुकामो ह्येतेन यजेतेति ।

अन्यान्यपि नियोगस्य रूपाणि व्यापारभेदादवगम्यन्ते, सहि भावार्थसिद्ध्यर्थं तत्समर्थमर्थमाक्षिपतीति तत्प्रयोजक उच्यते, तथा माणवकस्थस्याध्ययनस्याचार्यकरणविधि ।

## नियोगस्य रूपान्तराणि—

कचिदन्याक्षिप्ते वस्तुनि लब्धे सति तत्राप्रयोजको विधिर्भवति यथा क्रयनियुक्तयैकहायन्या लामे सति न पादपाशुमह्णार्थमन्यामेकहायनीमाक्षिपति विधिरिति, प्रकरणपरिपठितपदार्थपटलपरिग्रहश्च ग्राहक इति विधिरुच्यते ।

कचित्प्रकरणपरिपठितस्यापि तेनाग्रहीतस्य द्वादशोपसदादे प्रकरणादुत्कर्षदर्शनादत एव नियोगगर्भो विनियोग इत्याचक्षते ।

कचिद्विनियोजकश्रुत्यादिप्रमाणविरहेऽपि पश्चेत्वाद्युपादानं शेषीकुर्वन्तु-पादायक इत्युच्यते पशुना यजेतेति विभक्त्या प्रातिपदिकार्थो विनियुक्त तत्स्थमेकत्वम् उक्तमेव न विनियुक्तमेकैनेत्यश्रवणात् पशुरुपादीयमानो न सद्व्या-रहित उपादातु शक्यते श्रुतसद्व्यापारित्यागकारणाभावाच्चैकत्वविशिष्टः पशुरुपादीयते इत्युपादानशेषीकृतमेकत्वम् ।

वैकृतसु सौर्यादिविधि प्राकृतमितिकर्तव्यताज्ञातमाकर्षचोदक इत्युच्यते ।

## नियोगस्य वाक्यार्थत्वोपसंहारः—

तदिदमेकस्यैव भगवतो लिङ्गस्य प्रयोक्तृशक्तिव्यचितात्मनः प्रचुरव्यापारवैचित्र्यमुपदर्शितमित्यलमनया महामतिमानसविलासवत्या मीमांसार्थकथया सोऽयमीदृशो नियोगो वाक्यार्थः ।

तस्य द्वादशलक्षण्यां तत्तद्रूप प्रकाशितम् ।  
तन्नेह लिख्यतेऽस्माभिर्ग्रन्थगौरवभीरुभिः ॥  
दिङ्मात्रं त्वेतदाख्यायि नियोगस्य यथागमम् ।  
अमुष्मिन्नपि वाक्यार्थे विवदन्ते मनीषिणः ॥

### फलज्ञानस्यैव प्रवर्तकत्वनिरूपणम्—

लिङ्गादेरवगम्यमानः कार्यरूपः प्रेरणात्मा च वाक्यार्थो नियोग इत्युक्तम् ।  
न चासावेवंरूपोऽपि परिदृश्यमानभावनादिव्यतिरिक्तोऽवगम्यते ।

क्रियैव तावत्कार्यात्मा प्रेरणात्मा फलार्थिता ।  
प्रतीयते ततोऽन्यस्तु नियोगो नोभयात्मकः ॥

नन्वन्य एव क्रियाकर्तृसम्बन्धात्प्रैष्यप्रैषसम्बन्धो दक्षितः अयुक्तोऽसौ ।

कुर्यादित्यादिशब्देभ्यः क्रियादिव्यतिरेकिणः ।

नार्थान्तरस्य संवित्तिः कस्यचित्प्रेरणात्मनः ॥

किमिदानीं करोतीति कुर्यादित्यादि च तुल्ये एते प्रतिपत्ती, अभिनवमिदं  
शब्दव्युत्पत्तिमत्त्वमायुष्मतः न ब्रूमो न भिन्ने एते प्रतिपत्ती इति करोतीति  
प्रवृत्तक्रिय उच्यते वर्तमानकाळावच्छिन्नश्च कित्वसौ प्रैषस्ततोऽवगम्यमानोऽपि  
प्रेरको न भवति न च कार्य इति ब्रूमः ।

ननु प्रेरकत्वेनैवावगम्यमानः कथं प्रेरको न भवेद् एतदेवास्य प्रैषत्वं  
यत्प्रेरकत्वम्, सत्यम् प्रेरकत्वेनैवानौ गम्यते न त्वसौ तथा भवति व्यवहार-  
मात्रमेतद् राजाज्ञा करोमीति कार्यत्वमस्य क्रियामात्रं राजाज्ञा करोमीति ।

आज्ञा हि नाम नैवान्यसम्पाद्यत्वेन गम्यते ।

नानुष्ठातुरिय बुद्धिराज्ञा सम्पाद्यतामिति ॥

एव हि यस्य कस्यापि प्रवर्तते स आज्ञया ।

न चेह बालोन्मत्तादिवचनाद्यत्नवर्जितात् ॥

सत्यपि प्रेरणाज्ञाने प्रवर्तते सचेतसः ।

भयं नाशङ्क्यते यस्मात्फलं वाऽपि समाहितम् ॥

तथाविधस्य राज्ञोऽपि नाज्ञानुष्ठायते जनैः ।

वर्तमानापदेशेऽपि फलं यत्रावगम्यते ॥

तत्र प्रवर्तते लोको लिङ्गादिष्वश्रुतेष्वपि ।

भवत्यारोग्यसम्पत्तिर्भुञ्जानस्य हरीतकीम् ॥

तत्कामो भक्षयेच्चेति को विशेषः प्रवर्तने ।

अन्वयव्यतिरेकाभ्यां तदेवमनुमन्यते ॥

प्रेरकत्व फलस्यैव न नियोगात्मनः पुनः ।

तत्रैतत्स्यात्, लोके भवतु फलार्थित्वात्प्रवर्तनमाराधयिष्यते प्रेरकाशयानु-  
वर्तने वा तस्य पारम्पर्येण फलहेतुत्वात्, वेदे तु वक्तुरभावात्प्रेरणावगमादेव  
प्रवृत्तिरन्तर्वाक्यादपि लिङादियुक्तान्न प्रेरणावगमो नास्ति भवन्नपि फलादर्श-  
नादुपेक्ष्यते उन्मत्त एव प्रवर्तयतीति, वेदे पुनर्यजेतेत्यत्र प्रेरणाऽवगमात्परित्या-  
गकारणाभावात्तत एव प्रवर्तनम्, प्रवर्तनाऽभावेऽपि न वेदस्याप्रामाण्यम्,  
प्रमाणव्यापारस्य तेन निर्वर्तितत्वादित्युक्तम्। उच्यते वेदेऽपि वक्ताऽस्ति  
तदाशयवशेन तत्रापि फलार्थिना प्रवर्तनमिति सम्भवदपीदमुत्तरं नाचक्ष्महे कथा  
न्तरप्रसङ्गात्, किं त्विदं ब्रूम, प्रेरणावगमादेव प्रवृत्तिसिद्धौ स्वर्गकामपद बाद-  
रिषदन्यथा व्याख्यायताम्, अधिकारानुबन्धाभिधाने पुरुषविशेषणमात्रमेतद्भ-  
वतु किं स्वर्गसाध्यत्वकल्पनया, विशेषणत्वमेवान्यथा न निर्वहतीति चेद् आयात  
तर्हि फलस्य साध्यत्वं तच्चेत्साध्यत्वेनावगम्यते तस्यैव सामर्थ्यसिद्धं लोकानु-  
गुणमव्यभिचारि च प्रवर्तकत्वमुत्सृज्य न प्रेरणावगमस्य तद्वक्तुमर्हसीति।

नियोगादथ निष्पत्तिः फलस्येत्यभिधीयते।

फलं प्रत्यङ्गभूतत्वादवाक्यार्थत्वमापतेत्॥

ननु विध्यर्थो न भावार्थवत्फले करणं येनास्य तदङ्गत्वं स्यात्, आक्षेप-  
कत्वात् तस्य फलार्थत्वमुच्यते। प्रयोक्तृत्व हि तस्य निज रूपम् यद्येव भावार्थ  
एव साध्यो भवतु विध्यर्थस्य तु किमनुष्ठेयत्वमुच्यते, सोऽपि भावार्थसिद्ध्या  
सम्पद्यते कृते मया स्वामिनियोग इति व्यवहारादिति चेत्।

भावार्था तर्हि निष्पत्तिर्नियोगस्य फलस्य च।

इत्येकत्र पदग्रामे वाक्यार्थद्वयमापतेत्॥

किं चान्विताभिधानेन विषयत्वावधारणात्।

नियोगस्यैव भावार्थनिष्पाद्यत्वं प्रतीयते॥

स तु भावार्थतः सिद्धः फलाय यदि कल्प्यते।

परार्थत्वादवाक्यार्थो भवेदित्युपवर्णितम्॥

भावार्थस्तु द्वयं कुर्याद्युगपद्वा क्रमेण वा।

युगपन्नास्य सामर्थ्यं समत्वं च द्वयोर्भवेत्॥

नियोगश्च शब्दैकगोचरत्वान्मा दर्शि फलं तु स्वर्गपश्वादि तेन सह नि-  
ष्पाद्यमानं किमिति न गृह्यते, क्रमपक्षे पूर्वं वा नियोगः तदा नियोगस्यासिद्धेर्नि-  
र्विषयाया अनुपपत्तेः कारणाशेऽपि धीप्रवृत्तिः स्यात्।

यथा नियोगनिष्पत्तिः प्रयाजादिकृतेन तु।

तत्र प्रवृत्तिः शास्त्रीया भावार्थेऽपि तथा भवेत्॥

इष्यते इति चेत्।

नन्वेव तस्य लिप्सार्थलक्षणेत्यभ्यधायि यत् ।

श्येनादीनामधर्मत्वं वर्णितं तद्विरुध्यते ॥

अथ पूर्वं फलसिद्धिः ततो नियोगसिद्धिः तर्हि फलस्य तदानीं दर्शनं भवे-  
त्सिद्धत्वात् ।

न च भावार्थवेलायां पुत्रपश्यादि दृश्यते ।

अदृश्यमानमप्येतत्सिद्धमित्यतिविस्मयः ॥

अतश्च यत्कैश्चिदुच्यते स्वर्गसिद्धिमवान्तर्गव्यापारीकृत्य नियोगमनेन भा-  
वार्थः सम्पादयतीति तदप्यपास्तम्, अवान्तरस्य व्यापारस्य ज्वलनादेरिव प्रधा-  
नव्यापारात्पूर्वं दर्शनप्रसङ्गादिति । अथोच्यते स्वर्गकामस्य स्वर्गं साधयि-  
तुमुद्यच्छतो यागेन योग सम्पाद्य । श्रूयते स च चेत्सम्पन्न शब्दवृत्तेन फलमपि  
सिद्धिद्वयानुपलब्धमात्रं ह्येका शब्दी सिद्धिरन्या चानुभाविकी नामेति काला-  
न्तरे चानुभाविकी सिद्धिः कुतस्येति चिन्त्यम् ।

कालान्तरे च भावार्थः क्षणिकत्वान्न विद्यते ।

शक्त्यादिरूपं चापूर्वं न भवद्भिरुपेयते ॥

भवन्तो ह्यपूर्वशब्देन धर्मशब्देन च नियोगमेवापचरन्ति । न च नियोगः  
शक्तिवदात्मसंस्कारवद्वा कालान्तरस्थायी भवति, स हि प्रेरणात्मकः कार्यरूपो  
वा नोभयथाऽपि स्थैर्यमवलम्बते, तत्रैतत्स्याद् नियोगसिद्धिराक्षिप्तफलसि-  
द्धिर्भवति विषयाद्यनुबन्धावच्छिन्नो ह्यसावेवानुष्ठेयः । तत्र यथा तेन तेन कार-  
कचक्रेण क्रियाकलापेन विना सम्पत्तिमवभमानं तत्तदाक्षिपति तथाऽधिकार-  
रानुबन्धवन्व्योऽपि नासौ सम्पत्तिमधिगच्छतीति तत्तदाक्षिपति, यश्चायम-  
धिकारानुबन्धः स एवायं फलाक्षेपो न तु विधे फलापेक्षिनेत्युक्तम्, एतद-  
युक्तम् ।

यो हि येन विना कामं न सिद्ध्येत्स तमाक्षिपेत् ।

नियोज्यमात्राक्षेपे तु नियोगो न फलात्मकः ॥

नियोज्यक्षण्डालस्पर्शेनैव स्वर्गकामनोत्पादमात्रेण नियोज्यता प्रतिपन्न  
इति कथं नियोज्याक्षेप एव फलाक्षेपः ।

ननु च स्वर्गकामोऽत्र नियोज्यो नान्यथा भवेत् ।

यदि स्वर्गस्य सम्पत्तिं नाधिगच्छेत्स्य कर्मणः ॥

नैतदेवम्—

नरेच्छामात्रमेवेदं न शब्दस्त्वियति क्षमः ।

नियोज्यः स्वर्गकामो हि भवेज्जीवनवानिव ॥

ननु लोके काम्यमानस्य साध्यत्व दृष्टं 'हरीतकीं भक्षयेदारोग्यकामस्तेन

वेदेऽपि यजेत स्वर्गकाम इति स्वर्गस्य साध्यत्वमवभोत्स्यामहे, साधो ङोके-  
ऽपि कथमेतदवगतं नियोज्यः समर्पकपदवाच्यपर्यालोचनेन विधिवृत्तपरीक्षया वा ।

पदार्थस्तावदेतावानेवङ्गामो ह्यसाविति ।

इदं तु सिद्ध्यते तस्मादिति तस्य न गोचरः ॥

विधेरेष स्वभावश्चेदायुष्मन् साधु बुध्यसे ।

भाट्टैः किमपराद्धं ते नित्येऽपि फलवादिभिः ॥

अधिकार्यनुपादेयविशेषणविशेषितः ।

जीवन्वा स्वर्गकामो वा समानः काम्यनित्ययोः ॥

विधिवीर्यस्वभावस्तु कृमेरपि तथाविधः ।

सप्रत्ययप्रेरकतां विधिनोपैति निष्फलः ॥

ननु कामाधिकारे स्वर्गं श्रयते नित्याधिकारे तु अनौ न श्रयते । अश्रय-  
माणं कस्यानुशोधेन कल्प्यते, विधेरेवेति ब्रूम, स्वर्गेन श्रुतेनापि किं करिष्यति  
यशसौ विधिना नापेक्ष्यते घृतकुल्या अस्य भवन्तीत्यादिवदश्रुतोऽपि चासौ  
विधिना कृष्यत एव, तस्माद्विधिरत्र प्रमाणं न श्रवणाश्रवणे इति काम्यवन्नित्ये-  
ऽपि फलमभ्युपगन्तव्यं न वा कचिदपीति ।

प्रतिषेधाधिकारेऽपि विधिवृत्तपरीक्षया ।

एव नरकपातादिफलयोगो न दुर्भगः ॥

येन हि दुषिष्वलेशद्वेषकलुषितमनसा ब्राह्मणहननं मुखसाधनमिति कर्त्त-  
व्यमिति गृहीतं निरर्गल्लारागसिक्केन सुरापानं मुखसाधनमिति गृहीतं स ततो  
विधिना वार्यते यदि तदमुखसाधनमिति ज्ञाप्यते, तस्मान्नित्येषु प्रत्यवायपरि-  
हार इव उपात्तद्विगतक्षय एव वा प्रतिषिध्यमानेषु कर्मसु नरकपातं फलमि-  
त्यभ्युपगमनीयम्, इतरथा ह्यर्थानर्थविवेको न सिद्ध्यति ।

एवं च ब्रह्महत्यादेरपि नैवास्त्यधर्मता ।

किं पुनः श्येनवज्रादेरित्यर्थग्रहणं वृथा ॥

करणाज्ञेऽपि लिप्सातः प्रवृत्तिर्यदपेयते ।

इतिकर्त्तव्यतांशे तु शास्त्राद्यदि तदप्यसत् ॥

न हि तत्करणं शुद्धं स्वफलायोपकल्पते ।

सेनिकर्त्तव्यताकं हि करणं करणं विदुः ॥

अवान्तरविभाग एवैष करणेतिकर्त्तव्यतालक्षणः सकलाङ्गोपवृद्धितस्वरू-  
पस्तु भावार्थं काम्यमानोपायता प्रतिपद्यते नैकेनाप्यशेन न्यूनः, अत एव का-  
म्यानां कर्मणा सर्वाङ्गोपसङ्गारेण प्रयोगमिच्छन्ति, तस्मात्करणवदितिकर्त्तव्य-  
तायामपि लिप्सात एव प्रवृत्तिः स्यात् ।

उभयत्रापि लिप्सातः सति चैवं प्रवर्तने ।  
अग्नीषोमीयहिसादेः श्येनादिवधर्मता ॥

यदप्युक्तं कामाधिकारेषु काम्यमानभावार्थयोरुपायोपेयभावमात्रप्रतिपादनपर्यवसितो विविध्यागर इति तदपि न सम्यक्, विधिपुरुषयोर्हि प्रेर्यप्रेरकलक्षणः संबन्धः, तत्र यागादयो विषयत्वेन प्रतीयन्ते नैष्यमाणोपायत्वेन साध्यसाधनमात्रप्रतिपादनपर्यवसितव्यापारस्तु विधिर्विनियोगपर एव स्यात्, ततश्चाप्रवृत्तप्रवर्तकत्व नाम निजं रूपं ब्रह्मात् ।

विधेश्चतुरवस्थत्वं फलतः किल कथ्यते ।  
प्रेरकत्वं च तद्रूपं सर्वावस्थानुगामि यत् ॥  
कार्यात्मताऽपि विध्यर्थे प्रेरणाङ्गतिपूर्विका ।  
प्रेरणैव सता पुंसा तत्कार्यमवधायते ॥  
लिङ्गादिश्रुतितश्चादौ प्रेरणैव प्रतीयते ।  
साध्यसाधनसंबन्धबुद्धिस्तद्वुद्धिपूर्विका ॥

नन्वेवं काम्येषु कर्मसु विधितः प्रवृत्ताविष्यमाणायाः प्रवर्तमानः प्रत्यवेयाद्विध्यतिक्रमात् । मैवम्, स्वर्गं सम्प्रापयिषोस्तत्राविष्कारादन्यस्त्वनधिकृत एव क्षत्रियादिरिव वश्यस्तोमे नामावकुर्वन् प्रत्यवायमर्हति, स्वर्गार्थी तु विधितः प्रवर्तते एव लिप्सया तु करणाशे प्रवृत्तिरिष्यमाणा कत्वर्थमितिकर्तव्यताशमपि सैव स्पृशेत् कर्तृकारकामो हि तत्र प्रवर्तते इत्येव सर्वत्र विधिरुत्सीदेदेवेत्यलं प्रसङ्गम् ।

अपि च —

प्रमाणान्तरसम्पर्कविकले भवतः कथम् ।  
नियोगात्मनि वाक्यार्थे व्युत्पत्तिर्व्यवहारतः ॥

ननूक्तमाकृतविशेषपूर्विकां चेष्टामात्मनिष्ठा इष्ट्वा परत्रापि तथाऽनुमानमित्युक्तमिदम्, स्वात्मन्यपि प्रेरणावगमनिमित्ताभावान्न ह्यात्मसविदिव स्वप्रकाशा प्रेरणा, संवित्स्वप्रकाशेति चेत् तदुत्पादे तर्हि निमित्तं मृग्यम्, न तावच्छब्दस्तदानीं व्युत्पत्त्यभावात् स्वात्मनि प्रेरणावगमपूर्विका हि चेष्टामुपलब्धवतः ते परत्र चेष्टादर्शनात्तदनुमानं सेत्स्यति तन्निमित्तं लिङ्गादिशब्द इति भोत्स्यते । स पुनर्व्युत्पत्तिकाले स्वात्मन्येव प्रेरणावगमः चिन्त्यो वर्तते, प्रमाणान्तरात् तदवगम इति चेद् उत्तिष्ठासिद्ध शब्दैकगोचरत्वम् ।

या चेय पूर्वाविधारितसुखसाधनभावे कपित्थादौ स्वात्मनि प्रवृत्तिरुपलब्धा तत्र प्रेरकत्वेन फलार्थिता निर्ज्ञाता नान्या काचित्प्रेरणा, तदुक्तं 'स्मरणादभिलाषेण व्यवहारः प्रवर्तते' इति, फलविषया हीच्छा तत्र स्वसवेद्या ।



अतश्च प्रेरकाज्ञानं शब्दादपि परस्य यत् ।  
कल्प्यते कल्प्यतां तत्र प्रेरिका सैव सुन्दरी ॥  
चपेटापरिहाराय मोदकप्राप्तयेऽपि वा ।  
प्रवर्तते बटुर्नासौ जुहुधीति नियोगतः ॥

**फलस्य प्रवर्तकत्वे पूर्वोदीरितदूषणजातस्य परिहरणम्—**

कथं तर्ह्येवमाचष्टे आचार्यचोदितोऽहं जुहोमीति, अस्त्वय व्यपदेश-  
आचार्यचोदना तु न तत्र कारणम्, अपि तु हिताहितप्राप्तिपरिहारार्थित्वमे-  
वेत्यतः फलं प्रवर्तकं युक्तम् अनुभवसाक्षिकत्वात् ।

येऽप्याह प्रयोक्त्राशयस्य प्रवर्तकत्वं यतोऽननुविधेयस्य वचनान्नं प्रवर्त-  
मानं कश्चिद् दृश्यते । अनुविधेयस्य पुंसः किञ्चिदनुवतोऽपि भ्रूभङ्गादिना-  
ऽऽशयमवगम्य प्रवर्तते इति ।

एतदप्ययुक्तम्-यत् प्रयोक्त्राशयानुमानेन स्वार्थसम्भावनया लोकः प्रवर्तते  
न पुनः प्रयोक्तैव प्रीयतामिति तत्प्रीतिरपि स्वप्रीतिहेतुत्वेनार्थ्यते न तत्प्री-  
तित्वेन, बुद्धोऽपि हि नाम सकलसत्त्वहितप्रतिपन्नः परार्थं स्वप्रयोजना-  
यैव सम्पादयति परार्थसम्पादनद्वारकं तु तत्, तस्मात्स्वप्रीतिरेव प्रवर्तिका ।  
प्रयोक्त्राशयस्य च प्रवर्तकत्वे वेदार्थप्रयोक्त्राशयानवधारणादप्रवृत्तिरेव प्राप्नोति  
तस्मात्फलमेव प्रवर्तकम् ।

यत्पुनः फलस्य प्रेरकत्वे दूषणमभ्यघायि सिद्धासिद्धविकल्पानुपपत्तेरिति  
तदप्ययुक्तम्, इच्छाविषयीकृतस्य प्रवर्तकत्वाभ्युपगमात्, असिद्धे कथं नेति चेद्  
असिद्धत्वादेव, इदानीं च तदसिद्धं नैकान्तासिद्धस्वरूपमेव खपुष्पवत् ।

सुखे दुःखनिवृत्तौ वा पुसां भवति कामना ।

न पुनर्व्योमिपुष्पादि कश्चित्कामयते नरः ॥

येऽपि रागादे प्रवर्तकत्वमभ्युपगतवन्त तैरपि कामनाविषयीकृतं फल-  
मेव प्रवर्तकमभ्युपगतम्, इच्छाविशेषा एव हि रागादयः ।

यदपि श्रेयस्साधकं प्रवर्तकमुच्यते तदपि न चारु, सत्यामपि श्रेयसाध-  
नतायामनर्थित्वेन प्रवृत्त्यभावात् ।

नन्वर्थिनोऽपि नानियतविषया प्रवृत्तिरपि तु निर्ज्ञातश्रेयसाधनभावैऽर्थे  
तस्मात्तत्साधनावगमं प्रवर्तकं, सत्यम्, द्वये सत्यपीच्छैव प्रवर्तिका वक्तुं युक्ता  
तस्या प्रवृत्तिदर्शनात्, प्रवृत्तिर्हि नाम प्रयत्नः । प्रयत्नश्चेच्छाकार्य इति काणादाः,  
विषयनियमे तु श्रेयस्साधनत्वं कारणं न प्रवृत्त्युत्पादे, किं च भावनावगतं  
श्रेयस्साधनत्वं प्रवर्तकमिष्यते तैस्तच्च न पृथगभिधातुं, युक्तम् भावनायाः  
अशक्तत्वेन तत्स्वरूपावगमसमये एतदज्ञयोः स्वर्गयागयोः साध्यसाधनभावाव-

गतिस्त्रिद्वे, न चाशब्दस्याच्छिन्नस्य व्यापारस्य श्रेयसाधनत्वं रूपवक्तुमुचितम् । अनिष्पन्नस्य तस्य तादृरूप्याभावान्न ह्यनिष्पन्ने गवि तदेकवैशि सत्तादौ गोत्वरूपं सामान्यं निविशते, नचांशत्रयपूर्णमन्तरेण भावनः ख्यव्यापार-निष्पत्तिरिति ।

यत्तु लिङादेः शब्दस्य तद्व्यापारस्य वा प्रेरकत्वमुच्यते तत्प्रागेव प्रतिक्षिप्तम् ।

विधिरपि स्वमहिम्ना न प्रेरकस्याध्यसाधनसम्बन्धवञ्चोपपत्तये तु तस्य प्रवर्तकत्वे फलस्यैव प्रवर्तकत्वमिदमनक्षरमभिहितं भवति ।

यस्त्वाह प्रेरकत्वं चेत्फलं दर्शयतो विधेः ।

प्रत्यक्षादिसमानत्वात्त्वान्तर्यं तस्य हीयते ॥

स वाच्यः फलशून्यत्वे सुतरामस्वतन्त्रता ।

यद्विक्तमर्थं मूढोऽपि न कश्चिदनुतिष्ठति ॥

को हि नाम निष्फलमर्थं प्रेक्षावाननुतिष्ठेत्, ननु फलेऽपि दृष्टिने केचित्तत्र न प्रवर्तन्ते एव, किं चान् काम मा प्रवर्त्तिषत, न हि कारको विधिरपि तु ज्ञापक इत्युक्तम्, ननु फलमप्रदर्शयन्नपि ज्ञापयेत् न ज्ञापयितुमुत्सहते प्रेक्षावान् हि ज्ञाप्यते न च फलं विनाऽमौ तथा ज्ञापितो भवति इत्यल बहुभाषितया ॥

फलस्यैवेष्यमाणस्य प्रत्ययन् प्रेरकतामत् ।

यमर्थमधिकृत्येति सूत्रं व्यधितं सूत्रकृत् ॥

### प्रकरणार्थोपसंहारः—

तस्मात्पुनः प्रवृत्तौ प्रभवति न विधिर्नापि शब्दो लिङादि

व्यापारोऽप्येतदीयो न हि पटुरभिधा भावनानामधेया ।

न श्रेयस्साधनत्वं विधिविषयगतं नापि रागादिरेवं

तेनाख्यत्काम्यमानं फलममलमतिः प्रेरकं सूत्रकारः ॥

### वाक्यार्थस्वरूपनिरूपणम्—

आह—

परपक्षं प्रतिक्षिप्य प्रेरकं कथितं फलम् ।

एवं परमतद्विष्टैर्वैक्यार्थस्वरूपमुच्यताम् ॥

उच्यते, यमर्थमधिकृत्य पुरुषः प्रवर्तते तत्प्रयोजनं' इति वदता सूत्रकृता फलं प्रवर्तकमिति प्रदक्षितम्, "प्रमाणे नाथ खलु ज्ञाताऽर्थमुपलभ्य तमीप्सति जिहासति वा तस्येप्साजिहासाप्रयुक्तस्य समीहा प्रवृत्तिरुच्यते सामर्थ्यं पुनरस्या फलेनाभिसम्बन्धः" इति च ब्रुवाणो भाष्यकारोऽपि फलेप्सा प्रवर्तिका प्रादी-

दृष्टविति तदीया सरणिमनुमरन्निस्माभिरपि तथैव तत्कथितम् ।

वाक्यार्थस्तु न क्वचिदपि सूत्रकारभाष्यकाराभ्यां सूचित इति चेत् पृथक्-  
प्रस्थाना इमा विद्या, प्रमाणविद्या चैयमान्वोक्षिकी न वाक्यार्थविद्येति ।

यद्येव पदार्थोऽपि कस्मादिह दक्षितः 'व्यक्त्याकृतिजातय पदार्थ' इति,  
स्थाने प्रश्नः, स तु शब्दानामर्थास्पक्षिता वदन्त उदन्त च शमयितु शब्दप्रा-  
माण्यसिद्धये सूत्रकृता यत्नः कृतः ।

यद्येव वाक्यार्थमपि बाह्य वास्तवमन्तरेण शब्दप्रमाणता न प्रतिष्ठा लभते  
इति तत्रापि प्रयत्नः कर्त्तव्य एव । सत्यम्, पदार्थप्रतिपादनयत्नेनैव तु कृतेन  
तत्र यत्न कृतं मन्यते सूत्रकार, यदयं पृथक्पदार्थेभ्यो न वाक्यार्थमुपदिशति  
स्म, तस्मादयमस्याशयः—पदार्थ एव वाक्यार्थ इति, तत्किममुमेव पक्षमनुमोदा-  
महे पदार्थ एव वाक्यार्थ इति, बाढ ब्रूमः, किं च नैकपदार्थो वाक्यार्थः, अने-  
कस्तु पदार्थो वाक्यार्थः ।

नन्वेकोऽपि भवन्पदार्थ एवासौ न च पदार्थो वाक्यार्थो भवितुमर्हति । सा-  
मान्ये हि पद वर्त्तते विशेषे वाक्यम् अन्यच्च सामान्यम् अन्यो विशेषः । अन्य  
प्राप्युक्तम् 'यत्राधिक्य स वाक्यार्थ' इति तस्मादन्य पदार्थः अन्यश्च वाक्यार्थः ।

उच्यते, यदेतदुक्तमस्माभिरनेक. पदार्थो वाक्यार्थो न पुरनेक इति तन्न गृही-  
तमायुष्मता । एतदुक्त भवति परस्पर समुष्टपदार्थसमुदायो वाक्यार्थ इति, संसर्ग  
एवाधिक इति यत्राधिक्यमित्युच्यते, न चानाक्षिप्तविशेषत्वेन संसर्ग उपपद्यते इति  
विशेषो वाक्यार्थ इत्युच्यते, संसर्गस्तु स्वरूपतो न वाक्यार्थोऽपदार्थत्वात्, गौः  
शुक्ल आनीयतामिति पदार्थाग्रामे संसर्गवाचिनः पदस्याश्रवणात्, भवणेऽपि सुतरा-  
मनन्वयात् गौः शुक्ल आनीयता संसर्ग इति कोऽस्यार्थः, तस्मात्समुष्टो वाक्यार्थो  
न संसर्गः, तदुक्तम् 'व्यतिषक्ततोऽवगतेर्व्यतिषङ्गस्य' इति, न च तन्तुभिरिव पटो  
वीरणैरिव कटः तदतिरिक्तोऽवयविस्थानीयः पदार्थैर्निर्वर्त्यमानो वाक्यार्थ उप-  
लभ्यते, जातिगुणक्रियावगमेऽपि अवयविवुद्धेरभावात्, न च पदार्थोवयवी  
वाक्यार्थ तेन पृथग् वाक्यार्थ नोपदिष्टवानाचार्यः ।

ननु गुणप्रधानभावमन्तरेण न संसर्गोऽवकल्पते न चैकस्मिन्वाक्ये बहूनि  
प्रधानानि भवन्ति प्राधान्यमेव हि तथा सति न स्यात्, गुणास्तु बहवो भवन्ति  
तदिदमनेकगुणोपरक्तमेक किंचिद्विधानं स वाक्यार्थ इति तद्विषयमेकस्व-  
भावा बुद्धि, सत्यम्, तथाऽपि ते एव समुष्टा पदार्था अवभासन्ते न तदारब्धः  
कश्चिदेक संसर्गसिद्धिकृतस्तु गुणप्रधानभावोऽभ्युपेयते, स च गुणप्रधानभावो  
न नियतो येनैकमेवेदं प्रधानमिति व्यवस्थाप्येत, कश्चित्क्रिया प्रधानं कारकं  
गुण ब्रीहिभिर्यजेतेति, कश्चित्कारकं प्रधानं क्रिया गुणः द्रव्यस्य चिकीर्षितत्वे-  
नावगमाद् ब्रीहीन् प्रोक्षतीति ।

सिद्धतन्त्र क्वचित्माध्यं तत्तन्त्रमितरत्क्वचित् ।

शब्दप्रयोगतात्पर्यपर्यालोचनया भवेत् ॥

तस्माद्गुणप्रधानभावानियमादन्योन्यसृष्ट पदार्थसमुदायो वाक्यार्थ इति एतावदेव श्रेय, ससर्गावगमे च सर्ववादिनामविवादः ।

वाक्यार्थं मन्वते येऽपि नियोगं भावनां क्रियाम् ।

तैरप्यन्योन्यससृष्ट पदार्थाग्राम इष्यते ॥

ननु समर्गवदन्यव्यवच्छेदोऽपि गम्यते गौ शुक्ल आनीयतामिति श्रुते कृष्णादिभ्यो व्यवच्छिद्यते, अन्यापोहस्तु न पदार्थ इत्युक्तम्, तस्मान्न भेदो वाक्यार्थः ।

ननु ससर्गोऽपि न शब्दार्थः, सत्यम्, स हि शब्दस्याभिधेयो न भवति न तु ततो न प्रतीयते, अनभिधेयः कथं प्रतीयते इति चेद् एतदग्रे निर्णेष्यते, व्यवच्छेदे तु न सा गतिस्तस्मात्ससृष्टाः पदार्था वाक्यार्था इति स्थितम् ।

अथ वा गुणीभूतेतत्पदार्थानुगृहीत एक एव प्रधानभूतः पदार्थो वाक्यार्थ इत्येकाकारप्रतीतिवद्वादुपेयताम् ।

### फलस्य वाक्यार्थत्वस्थापनम्—

एकस्त्वयमसावर्थ इति न निर्णेतुं शक्यते, यदि त्ववश्यमेकस्य कस्यचिदभिषेककलशो दातव्य तत्फलस्यैव दीयताम्, न हि निष्प्रयोजनम् किञ्चिद्वाक्यमुच्चार्यते ।

क्वचित्माक्षात्पदोपात्त क्वचित्प्रकरण गतम् ।

क्वचिदालोचनालभ्यं फलं सर्वत्र गम्यते ॥

सकलेन च कारककलापेन क्रिया निर्वर्त्यते क्रियया च फलं न तु फलेनान्यकिमपि निर्वर्त्यते इति प्रधानत्वात्फलमेव वाक्यार्थः ।

ननु फलमपि पुरुषार्थमिति पुरुषः प्रधान स्यात् नैतदेकम्, फलं सुखात्मकत्वात्पुरुषाभित भवति सुखादीनामात्मगुणत्वात् । चैतावता पुरुष प्रधानम्, सोऽपि हि फलार्थमेव यतते भावना तावत्फलनिष्ठ एव व्यापारः, नियोगस्यापि फलं विना न प्रवर्तकत्वमित्युक्तम्, क्रियाया अपि केवलाया वाक्यार्थत्वमपास्तम् ।

तस्मात्फलस्य साध्यत्वात्सर्वत्र तदवर्जनात् ।

क्रियादीनां च तादर्थ्यात्तस्य वाक्यार्थतेष्यते ॥

ननु फलस्य स्वर्गादेः निसर्गतः सिद्धरूपवात्कारकैस्सह सम्बन्धो न प्राप्नोति सिद्धस्य च क सम्बन्धः, क्रियागर्भ इति चेत्तर्हि फलमपि कारकाण्यपि क्रियया सम्बन्ध्यन्ते को विशेषः, सत्यम्, परं तु कारकाणि साधनत्वेन फलं तु साध्यत्वेन क्रियया हि फलं साध्यते न फलेन क्रियेत्यतः फलस्यैव प्राधान्यमिति सिद्धम् ।

अन्योन्यसगतिविशेषित एव यस्मा-

द्वाक्यार्थभावमुपयाति पदार्थपुञ्जः ।

एतच्च चेत्तसि निधाय ततो न भिन्न

वाक्यार्थमभ्यधित कंचन सूत्रकारः ॥

प्राधान्ययोगादथ वा फलस्य

वाक्यार्थता तत्र सतां हि यत्नः ।

प्रयोजनं सूत्रकृता तदेव

प्रवर्तकत्वेन किलोपदिष्टम् ॥

### उद्योगस्य वाक्यार्थत्वनिराकरणम्—

अपरे पुनलिङादिशब्दश्रवणे सति समुपजायमानमात्मस्पन्दविशेषमुद्योग  
नाम वाक्यार्थमाचक्षते तत्स्वरूपं तु वयं न जानीमः, कोऽयमात्मस्पन्दो  
नामेति, बुद्धिसुखदुःखेच्छाद्वयप्रयत्नवर्माधर्मसत्कारा हि नवात्मनो गुणा विशेष-  
षगुणा भवन्ति नान्ये, तत्रायमात्मस्पन्दो बुद्धिर्वा स्यात्प्रयत्नो वा इच्छाद्वेषयोर-  
न्यतरो वा, अन्ये तु विकल्पयितुमपि न युक्ताः, तत्र यदि बुद्धिरात्मस्पन्द उच्य-  
ते तर्हि प्रतिभावाक्यार्थ इत्युक्तं भवति न नूतन किंचित्प्रेक्षितमेतत्, अथ  
प्रयत्न आत्मस्पन्द तर्हि भावनाया नामान्तरकरणमुद्योग इति, अथेच्छाद्वेषयो-  
रन्यतरोऽसौ तर्हि सुखेच्छा दुःखबिहासा वा वाक्यार्थ इत्यक्षपादपक्ष एवाय  
नापूर्वं किंचित्, अथापि भाट्टपरिकल्पितो व्यापार आत्मस्पन्दः सोऽपि भा-  
वनैव नार्थान्तरम्, अथानुष्ठेय प्रेरकः कश्चिदर्थ उद्योग स तर्हि नियोग एव  
उपसर्गान्यत्वमिदं न वस्तु अन्यत् ।

तस्मादश्रुतपूर्वेण कृतमुद्योगपर्वणा ।

स भारतमनुष्याणां गोचरो न तु मादृशाम् ॥

### प्रतिभाया वाक्यार्थत्वनिराकरणम्—

अन्यस्तु प्रतिभा वाक्यार्थ इष्यते तत्पक्षस्तु ससर्गनिर्भासज्ञाननिराकरणेन  
प्रागेव प्रतिक्षितः ।

प्रतिभा खलु विज्ञानं तच्च शब्देन जन्यते ।

न तु शब्दस्य विषयो रूपधीरिव चक्षुषः ॥

बाह्यस्य विषयस्याभावात्सैव विषय इति चेन्न तस्य समर्थितत्वात्, योऽपि  
व्याघ्र आयात इत्युक्ते शूरकातरनराधिकरणनानाप्रकारकार्योत्पादः स बाह्येऽर्थे  
व्याघ्रागमनादौ प्रतिपन्ने वासनानुसारेण भवन्न प्रतिभामात्रहेतुको भवति, तस्य  
हि ज्ञायमानोऽर्थः करणं न तज्ज्ञानमात्रम्, अर्थस्तदानीं नास्तीति चेद् विप्र-  
क्षमभक्तवाक्यमिदम् असत्यार्थं भविष्यति न त्वबाह्यविषयम् तत्, यथाऽवस्थिते

वनितात्मनि बाह्येऽर्थे वासनानुसारेण कुणप इति कामिनीति भक्ष्यमिति प्रति-  
भा भवन्ति तथा शब्दार्थेऽपि व्याप्राग् मनेऽवगते शृणुणामुत्साहः. कातराणां  
भयमित्यादि कार्यं भवति न त्वेतावता प्रतिभा शब्दार्थो भवितुमर्हति । तस्माद्वा-  
क्यप्रयोजनत्वेन वा यदि प्रतिभा वाक्यार्थः कथ्यते कथ्यता नाम न त्वसौ  
शब्दस्याभिधेया, अनभिधेयाऽपि संसर्गवद्वाक्यार्थ इति चेत्तत्राप्युक्तम्, संलुष्टा  
अर्था वाक्यार्थो न संसर्गः, एवमिहापि प्रतिभान्तोऽर्था वाक्यार्थो न प्रतिमेति,  
शब्दस्य च प्रत्यक्षवद्वर्तमानार्थनिष्ठत्वाभावाद् अनागताद्यर्थान्भिधायिनोऽर्थास-  
न्निधानेन प्रतिभापरत्वम् यदुच्यते तदप्युक्तम्, अनागतादिविषयत्वेऽपि  
तस्यार्थविषयत्वं प्रसाधितमिति कृतं विस्तरेण ।

वाक्यार्थः परमार्थ एव तदयं नो कल्पनानिर्मित-

स्तद्वानप्युदितः पदस्य विषयस्तेनार्थसस्पर्शितः ।

आप्रामाण्यमतश्च ग्राह्यविषयाभावेन यद्वर्ण्यते

तच्छब्दस्य निरस्तमित्यकलुषं प्रामाण्यमस्य स्थितम् ॥

इति न्यायमञ्जर्या पञ्चममाह्निकम् ॥

पदस्वरूपनिरूपणोपक्रमः ।

ननु नाद्यापि शब्दस्य निरणायि प्रमाणता ।

बीजं पदार्थवाक्यार्थबुद्धेर्न हि निरूपितम् ॥

उच्यते, किमत्र निरूपणीयं यदनन्तरं यद्भवति तत्तस्य निमित्तम् । पदवाक्य-  
श्रवणे च सति पदार्थवाक्यार्थसंप्रत्ययो भवति इति ते एव तत्र निमित्तम् ।

किं पुनरिदं पदं नाम किं च वाक्यमिति, उक्तमत्र वर्णसमूहः पदं पदसमूहो  
वाक्यमिति ।

नन्वेतदेव न क्षमन्ते, न हि वर्णानां समूहः कश्चिदस्ति वास्तवः तेन  
कृतस्तत्समूहः पदं भविष्यति तदभावाच्च नतरां पदसमूहो वाक्यमवकल्पते ।  
न च वर्णानां व्यस्तसमस्तविकल्पोपहतत्वेन वाचकत्वमुपपद्यते तस्मादन्य एव  
स्फोटोत्पादादौऽर्थप्रतिपादक इति प्रतिजानते ।

नन्वेवमस्तु स्फोटोऽन्य एवार्थप्रतिपादको भवतु का क्षतिर्नैयायिकानाम्,  
कथं न क्षतिः आप्तप्रणीतत्वेन हि शब्दस्य प्रामाण्यं तैरुक्तम्, स्फोटस्य च  
नित्यत्वेन आप्तप्रणीतत्वमतश्च यस्यानित्यत्वं वर्णात्मनः शब्दस्य साधितं  
नासावर्थप्रतीतिहेतुरतो न प्रमाणम्, यश्चार्थप्रतीतिहेतुः स्फोटोत्पादादौ शब्द-  
स्तस्य नानित्यत्वं न चाप्तप्रणीतत्वमित्यस्थाने नैयायिकाः क्लिष्टा भवेयुः,

तस्मादनित्याना वर्णानामेव वाचकत्वं प्रतिष्ठापनीयं पराकरणीयश्च स्फोट इति ।

तदुच्यते, गकारादिवर्णाविगमे सत्यर्थप्रतीतेर्भावात्तदभावे चाभावात्तेषामे-  
वार्थप्रत्यायनसामर्थ्यम्, ते एव च श्रवणकरणकावगमगोचरतया शब्दव्यपदे-  
शभाज्ज इति न प्रतीत्यनुपाकूटः स्फोटो नाम शब्दः कश्चित्प्रत्यक्षानुमानातीतः  
परिकल्पनीयः ।

### वर्णानामर्थबोधकत्वस्य निराकरणम्

आह कथमेवं भविष्यति दूरापेता इमे मनोरथाः, कुतो वर्णानामर्थप्रत्याय-  
कत्वं ते हि वर्णा गकारादयोऽर्थं प्रतिपादयन्त समस्ताः प्रतिपादयेयु व्यस्ता  
वा, न तावद्व्यस्ता एकैकवर्णाकर्णने सत्यप्यर्थप्रतीतेरनुत्पादात्, सामर्थ्यं  
वर्णाना नास्त्येव, तद्धि सत्तामात्रेण वा स्यात्प्रतीयमानत्वेन वा, नैयायिकपक्षे  
तावत्सत्तया यौगपद्यमविद्यमानम् आशुविनाशिनः शब्दस्य दशितत्वात् ।

अथापि भीमासकम्तेन नित्य शब्द इष्यते, तत्रापि सत्तया यौगपद्यस्य स-  
कृत्ववर्णसाधारणत्वात्केन वर्णसमुदायेन कोऽर्थं प्रत्यायेतेति नावधार्यते ।

अथोच्यते न चक्षुरादीनामिव वर्णाना कारकत्वं येनागृहीतानामेव सता  
यौगपद्यमात्रमर्थप्रत्यायनाङ्गं स्यात्, शापकत्वात्तेषा गृहीताना सतां धूमादिवत्प्र-  
त्यायकत्वमिति प्रतीतावेव सामर्थ्यमुपयुज्यते इति ।

एतदप्यवष्टमानम्, प्रतीतिसामर्थ्यं हि किमेकवक्तृप्रयुक्तानां वर्णानामुत  
नानापुरुषभाषितानाम्, तत्रानेकपुरुषभाषिताना कोऽहोऽहोस्वभावत्वेन स्वरूपभेद  
एव दुरवगम इति कस्य सामर्थ्यमसामर्थ्यं वा चिन्त्येत, सत्यापि वा तथा-  
विधे सामर्थ्ये नास्त्येवाऽर्थप्रतीतिः । एकवक्तृप्रयुक्तानां तु प्रयत्नस्थानकरणक्रमा-  
परित्यागादवश्यम्भावी क्रमः । क्रमे च सत्येकैकवर्णकरणिकार्थप्रतीति प्राप्नोति,  
न चासौ इष्यते इति व्यस्तसमस्तविकल्पानुपपत्तेर्न वर्णा वाचका, वर्णविषया  
अपि बुद्ध्यस्तथैव विकल्पनीयाः, ता अपि न युगपत्सम्भवन्ति क्रमे च सत्यै-  
कैकवर्णबुद्धेरर्थसम्प्रत्ययः प्रसज्यते इति ।

यदप्युच्यते पूर्वपूर्ववर्णजनितसंस्कारसहितोऽन्त्यवर्णः प्रत्यायक इति  
तदप्युक्तम्, संस्कारो हि नाम यदनुभवजनितस्तद्विषयमेव स्मरणमुपजन-  
यति न पुनरर्थान्तरविषयं ज्ञानमिति, स्मृतिद्वारेण तद्वार्थप्रत्यायकोऽसौ भवि-  
ष्यतीति चेद् एतदपि नास्ति, ज्ञानयौगपद्यप्रसङ्गादन्यवर्णज्ञानानन्तर हि पूर्व-  
वर्णस्मरणमिव समयस्मरणमपि तदैवापतति ततश्च ज्ञानयौगपद्यम्, न च  
क्रमोत्पादे किञ्चित्कारणमुत्पत्त्यामः, अथापि तेन क्रमेण भवेता तथाऽपि  
तदानीमन्त्यवर्णज्ञानमुपरतमिति कस्य साहायक पूर्ववर्णस्मृतिर्विदधातीति,  
एतच्चेनेकपूर्ववर्णविषयामेका स्मृतिमभ्युपगम्योक्तं न पुनरेका सर्ववर्णगोचरा

स्मृतिः, कुतः—

भिन्नोपलम्भसंभूतवासनाभेदनिर्मिताः ।

भवेयुः स्मृतयो भिन्ना न त्वेकाऽनेकगोचरा ॥

अथ वदेत्संस्कृताज्ञानमेक मदसङ्कर्षगोचरं भविष्यति तदुपारूढाश्च वर्णा-  
भर्य प्रत्याययिष्यन्तीति तदपि दुराज्ञामात्रम्, तथाविधज्ञानोत्पत्तौ कारणा-  
भावात् न चेन्द्रियमतीतवर्णग्रहणसमर्थं न सम्कारो वर्तमानग्राही भवति । न च  
युगपदिन्द्रिय सस्कारश्चेमा बुद्धि जनयत सम्कारस्य सहचरदर्शनाद्याहितप्र-  
बोधस्य सतः स्मरणमात्रजन्मनि निर्ज्ञातसामर्थ्यस्येन्द्रियेण व्यापाराभावात्,  
तस्मान्न वर्णा वाचका ।

अतश्चैव यदि ते वाचका भवेयुर्विारीतक्रमशुक्ता अयर्थं गमयेयुः,  
क्रमश्चेदपेक्ष्यते स व्यतिरिक्ताव्यतिरिक्ततया चिन्तनीयः, अव्यतिरेके ते एव  
ते वर्णा इति कथं न बोधका । व्यतिरेके तु किमप्यधिक वाचकमभ्युपगत  
भवतीति मत्पक्षमाभिगमिषति भवान् ।

ननु व्युत्पत्तिवशेन शब्दोऽर्थप्रत्यायकतामुपयाति व्युत्पत्तौ च यावन्तो  
यत्क्रमका वर्णा यमर्थमभिवदन्तो दृष्टास्ते तावन्तस्तत्कालास्तमर्थमभिवदिष्य-  
न्तीति किं विकल्पमाख्या, तदुक्तम् (१)—

यावन्तो यादृशा ये च यदर्थप्रतिपादने ।

वर्णाः प्रज्ञातसामर्थ्यास्ते तथैवावबोधका इति ॥

तदुच्यते, व्युत्पत्तिरेवेय विचारणोया वर्तते परावगतिपूर्विका हि शब्दा-  
स्त्वयमवगतिः परावगतौ च के कियन्त कथं कथं प्रतिपादयन्तोऽनेन दृष्टा  
येभ्यः तथैव तमर्थं प्रतीयादिति दुरविगमा हि वर्णवर्तनी ।

यावन्तो यादृशा ये चेत्येवं तावत्प्रभाषसे ।

कियन्तः कीदृशाः के चेत्येव यावन्न पृच्छथसे ॥

**अनुमानेन स्फोटस्य साधनम् —**

तस्मात्सर्वप्रकारमवाचका वर्णाः, अस्ति चेयं शब्दादुच्चारितात्तदर्थविगतिनै  
चेयमकरणिकैव भवितुमर्हति । तदस्याः करणं स्फोट इति, कार्यानुमानमिदमस्तु  
परिशेषानुमानं वा अर्थापत्तिर्वा सर्वथाऽर्थप्रतीतिलक्षणकार्यवशात्कल्प्यमानं  
तत्करणं स्फोट इत्युच्यते । स च निरवयवो नित्य एको निष्क्रमक इति न वर्ण-  
पक्षपणदक्षदूषणपात्रतां प्रतिपद्यते, अतश्च स्फोटोऽर्थप्रतिपादकः तत्र शब्दा-  
दिति प्रातिपदिकार्थोऽप्युपपन्नः ।

(१) श्लोकवार्तिके स्फोटवादे श्लो, ६९ । व्यवहारावगम्यं हि वाचकत्वं  
नास्मदिच्छाधीनमतो यथादर्शनं तदभ्युपगमान्न काचिदतिप्रसक्तिरस्तीति भावः ।



अथ वर्णा शब्दशब्देनोच्यन्ते ते चार्थप्रतिपादकाः, तथापि शब्दादित्येक-  
विभक्त्यर्थो न संगच्छते, शब्देभ्य प्रतिपद्यामहे इति व्यवहार स्यात् ,  
स्फोटात्मनि तु शब्देऽर्थप्रतिपादके इष्ट्यमाणे शब्दादिति प्रातिपादिकार्थो वि-  
भक्त्यर्थश्च द्वयमप्युपपन्नम् ।

ननु न स्फोट शब्दशब्देनोच्यते किं तु वर्णा एव । ओन्नग्रहणे ह्यर्थे शब्दशब्द  
प्रसिद्धः, ते च ओन्नग्रहणा इति, नैनदेव शब्दत्वस्यापि ओन्नग्रहणात्मनो निर्झ-  
रझाङ्काररूपप्रभृतीनां च सत्यपि ओन्नग्रहणत्वे शब्दकार्यनिर्वर्त्तकत्वानुपपत्तेः,  
तस्माद्यतोऽर्थप्रतिपत्तिस्स शब्दः । अर्थप्रतिपत्तिश्च स्फोटादेव न वर्णेभ्य इति  
स्फोट एव शब्दः ।

नन्वेवं सति धूमादीनामप्यर्थप्रतीतिहेतुत्वाच्छब्दत्वं प्राप्नोति, यैव वादीः,  
अथ गौरित्यत्र ओन्नग्रप्रतिभासे बहवोऽर्थाः प्रतिभासन्ते तत्र कस्तेषां शब्द  
इत्युपक्रम्य यतोऽर्थप्रतिपत्तिस्स शब्द इत्युपसंहृते कुतो धूमादीनां शब्दत्व-  
शङ्कावकाशः ।

ननु चेद्यमर्थप्रतीतिर्वर्णेषु भवत्सु भवन्ती तेष्वभवत्सु चाभवन्ती तानुत्प-  
द्य कथं स्फोटकार्यतामुपयायात्, उच्यते अनन्यथासिद्धं तद्भावभाषित्व त-  
त्कार्यतामवगमयति नान्यथासिद्धम् । इदं त्वन्वयासिद्धम्, का पुनरन्यथासिद्धिः ?  
स्फोटव्यञ्जकत्वाद्दर्शनां तदानन्तर्यमर्थप्रतीतिरूपलवते वर्णाभिष्यक्त- स्फोटो-  
ऽर्थप्रतिपत्तिमादधाति आभ्यति जनो वर्णैरियमशप्रतीतिरुत्पादितेति ।

### वर्णानां स्फोटव्यञ्जकत्वम्

ननु स्फोटव्यक्तावपीदानीं वर्णानां क्व गतास्ते व्यस्तसमस्तविकल्पा, आह  
च भट्ट (१) —

यस्यानवयवः स्फोटो व्यज्यते वर्णबुद्धिभिः ।

सोऽपि पर्यनुयोगेन नैवानेन विमुच्यते इति ॥

भाष्यकृताऽपि (२) “ननु संस्कारकल्पनायामदृष्टकल्पना” इत्याशङ्क्य प्रति-

१. ब्रह्मोक्तवार्तिके स्फोटवादे श्लो० १ । यच्च वर्णानां प्रत्येकं न वाचकत्व-  
मितरवर्णोच्चारणवैयर्थ्यापत्ते । न वा समस्तानां वर्णानामुच्चारितप्रध्वंसितया  
समुदायासम्भवात् इति वर्णानामर्थबोधकत्वे यद् दूषणं तस्फोटवादिमतोऽपि  
समानम् । तथाहि प्रत्येकं वर्णां न स्फोटव्यञ्जका इतरवर्णोच्चारणवैयर्थ्यात्, न  
समुदिताः तेषामुच्चारितप्रध्वंसितया समुदायायोगादित्यर्थः ।

२. शाबरभाष्ये अ० १ पा० १ सू० ५ । शब्दकल्पनायां वर्णातिरिक्त-  
स्फोटरूपशब्दकल्पनायां सा स्फोटाभिष्यक्तयै संस्कारकल्पना अतिरिक्तस्फोटरूपश-  
ब्दकल्पना चेत्यर्थः ।

विहितं “शब्दकल्पनायां सा च शब्दकल्पना च” इति ।

नैष दोषः, न स्फोटव्यक्तौ विकल्पाः प्रभवन्ति, कृत एके तावदावच्छते प्रथमवर्णश्रवणवेत्ताया स्फोटोऽभिव्यक्तो भवति न च द्वितीयादिवर्णवैकल्यं तदवगतेरेवातिशयकरणाद्यथा रत्नपरीक्षाणां प्रथमदर्शने रत्नरूपमसम्भ्रमप्रकाशमानमपि पुनः पुनः परीक्षमाणानां चरमे चेत्तसि चकास्ति निरवद्यं रत्नतत्त्वम्, एवमिहापि प्रथमवर्णश्रुत्या व्यक्तेऽपि स्फोटे स्फुटतरप्रतीत्यै वर्णान्तराणि प्रयोक्ष्यन्ते इति ।

### ध्वनीनां स्फोटव्यञ्जकत्वम्—

अपरे तु वदन्ति ध्वनय एव स्फोटस्य च व्यञ्जकाः । तैश्च महद्भिरनवयव एव एष स्फोटोऽभिव्यज्यमानस्तात्त्वादिस्थानकरणसयोगोपाधिवशोपप्लवमानानांकारगकारादिभागयोगीव प्रतिभासते, मरुता चञ्चलत्वादुच्चारितप्रध्वसिनस्ते त काल्पनिकाकारमवभासयन्ते, दृष्ट चोपाधिवशादसत्यमपि रूपमवभासमानं यथा कृपाणमणिदर्पणादिव्यञ्जकमेदेन श्यामदीर्घादिरूप वदनस्य, नादात्मको हि शब्दो वीणावेणुमृदङ्गपटहादिव्यञ्जकमेदेन नानात्वमुपगच्छन् दृश्यते तस्मान्न पारमार्थिका एव ते वर्णाः । न च स्फोटस्य व्यञ्जका इति क समस्तव्यस्तविकल्पाः प्रभवेयुः ।

उपाधिमेदेन प्रतिभासमाना असत्याकाराश्च तेऽर्थप्रत्ययान्वयव्यतिरेकानुविधायिनो दृश्यन्ते । तेन यदुच्यते शब्दकल्पनायां कल्पनाद्वैगुण्यमिति तत्रैकगुणाऽपि कल्पना नास्ति का कथा द्वैगुण्यस्येति ।

तस्मात्स्फोटात्मकादेव शब्दादर्थप्रत्ययो वर्णानुविधायित्वं तु तस्यान्यथासिद्धमिति सिद्धम् ।

### स्फोटस्य प्रत्यक्षग्राह्यत्वम्—

अपि च तात्त्विकाणामनुमानप्रियत्वात्तत्परितोषायेदमनुमानमभ्यधायि न परमार्थतः, परमार्थतस्तु श्रौत्रे प्रत्यये प्रतिभासमानः प्रत्यक्ष एव स्फोटः ।

आह किमिदमपूर्वं तस्कराचरितं वर्तते वर्णाः प्रत्यक्षमुपलभ्यमाना अपि दुर्भगा न प्रत्यक्षा स्फोट पुनरनवभासमानोऽपि सुभगः प्रत्यक्ष इति ।

उच्यते न ब्रूमः वर्णा न प्रत्यक्षा इति ते पुनरसन्तोऽपि उपाधिवशाद्ददनदैर्घ्यादिवदवभासन्ते, शब्दस्त्वेको निरवयवः प्रतीयते तथा च पदमिति वाक्यमित्येकाकारप्रतीतिरस्ति न च भिन्ना वर्णास्तस्यामात्मन्वनीभवन्ति न हि सामान्यप्रत्ययो व्यवस्थात्मन्नोऽवयविप्रत्ययो वाऽवयवात्मन्नः । न च सेनावनादिबुद्धिवदयथाशां पदवाक्यबुद्धि बाधकाभावात्, एकार्थप्रत्याय-

स्वोपाधिकृतेयमेकाकारा बुद्धिरिति चेदेकार्थप्रतीतिरिदानीं कुतस्तथा, पदवाक्य-  
प्रतीतिपूर्विका हि पदार्थवाक्यार्थप्रतीति पदार्थवाक्यार्थप्रतीत्याख्यकार्यैक्या-  
च्च पदवाक्यबुद्धिरैकाकारेति तुरुत्तरमितरेतराभयत्वम्, औपाधिक-  
त्व च सामान्यावयवबुद्धेरपि सुवचम्, बाधसन्देहरहितप्रतीतिदाढ्यात्तत्र  
परिहार इति चेत्तदितरत्रापि समानम् । तस्मात्पदबुद्धे पदस्फोटो वाक्यबुद्धेश्च  
वाक्यस्फोटो विषय इति प्रत्यक्ष एव स्फोट । तत्र पदस्फोटात्पदार्थप्रतिपत्ति वा-  
क्यस्फोटाच्च वाक्यार्थप्रतिपत्ति ।

### वाक्यस्फोटसाधनम्—

आह यदि निरवयव स्फोटात्मा शब्दो भवति वाक्यमपि शब्द एव  
तस्य पदात्मकास्त्ववयवा मा भूवन् तस्य चेत्पदात्मानोऽवयवा भवन्ति-  
पदस्यापि तर्हि वर्णात्मानोऽवयवा भवन्तु ।

उच्यते, किञ्चिदुच्छवसितमेव मे हृदयम्, मन्ये भविष्यत्यायुष्मतो विवे-  
काळोको बोध्यमानो भोत्स्यसे किञ्चित्, ध्वन्युपाधिसैदप्रवृत्तवर्णभेदावभासवि-  
प्रबुद्धिर्भवद्विध बोधयितुं पदस्फोट एव निरवयवोऽस्माभिर्दक्षित, परमा-  
र्थतस्तु पदस्फोटो वाक्यावयवभूतो नास्त्येव । निरवयवमेव वाक्यं निरवयवस्यैव  
वाक्यार्थस्य बोधकम्, यथा पदस्यावयवा न सन्ति तथा वाक्यस्यावयवा. पदा-  
नीति, तथा चाहुः “वाक्ये पदानामसत्त्वादसत्त्वं तदर्थे पदार्थानां निरवयवौ वाक्य-  
वाक्यार्थौ” इति, अवयवकल्पनाया हि यथा वाक्यस्यावयवा पदानि, पदानामव-  
यवा वर्णाः, एव वर्णानामप्यवयवैर्भवेत्तदवयवानामप्यवयवान्तरैरित्यान-  
न्त्यात्का व्यवस्था स्यात् । वर्णान् प्राप्य तु यद्यवयवकल्पनातो विरन्तव्यं तद्वाक्ये  
एव विरम्यताम्, एकवटनाकरा हि वाक्यार्थबुद्धिस्तथाविधादेव वाक्यादुत्पत्तुम-  
र्हति, वृद्धव्यवहारादि शब्दार्थे व्युत्पद्यन्ते व्यवहृत्तारः तत्रास्य पदस्य प्रयोग एव न  
केवलस्य दृश्यते व्यवहारानङ्गत्वाद् वाक्यं तु प्रयोगार्हमिति तत्रैव व्युत्पत्तिः,  
तत एवार्थसम्प्रत्यय, अवयवप्रतिभासस्तु अममात्रमर्थोऽपि वाक्यस्यैक एव-  
नरसिद्धाकार, चात्यन्तरं हि नरसिद्धो नाम तत्र न नराथो नापि सिद्धार्थः ।

एवं पदार्थेभ्योऽन्य एव वाक्यार्थः पानकादिवत्, यथा पानक शर्करानाग-  
केद्यमरिचादिभ्योऽर्थान्तरमेव यथा च सिन्दूरहरिताळलाक्षादिभ्योऽर्थान्तर-  
मेव चित्रम्, यथा वा षड्जर्षभगान्धारधैवतादिभ्योऽर्थान्तरमेव ग्रामरागः तथा  
पदेभ्यो वाक्यं पदार्थेभ्यो वाक्यार्थः ।

### वाक्याशानामसत्यत्वम्—

कथं तर्हि तदंशावगम इति चेत् कल्पनामात्रं तत् नासौ परमार्थः, तच्छ-

ब्दानुगमे तदर्थानुगमदर्शनात्पारमार्थिकत्वं भागानामिति चेन्न, कूपस्पृष्टपानामे-  
काक्षराननुगमेऽप्यर्थानुगमाभावात्, न च केवलानुगममात्रेण तत्कारणभावो  
वक्तुं शक्यो रेणुपटलानुगमितया करितुरगादिवत्पिपीलिकापङ्क्तेरपि दृश्यमा-  
नायास्तत्कारणत्वप्रसङ्गात् । तस्मात्प्रकृतिप्रत्ययाशब्दसत्पदार्थपरिकल्पन वा-  
क्यार्थविगमोपायतयाऽऽश्रीयते न त्वर्थस्तदीयः तन्नाश्वकर्णादिवदुपलभ्यते,  
असत्यमपि सत्योपायता प्रतिपद्यमान दृश्यते । अल्लोका हि दशादशः सत्यमरण-  
कारण भवन्ति लिप्यक्षराणि चासत्यान्धैव सत्यार्थप्रतिपत्तिमादधति, स्वरूपस-  
त्यानि तान्तीति चेन्न, रेखारूपतया तेषामर्थप्रतिपादकत्वात्, गकारोऽयमिति  
एव गृह्यमाणा रेखा अर्थप्रत्ययहेतवस्ता. येन रूपेण सत्यास्तेन नार्थप्रतिपादिकाः  
येन चार्थप्रतिपत्तिरदकास्तेन न सत्या इति ।

ननु प्रकृतिप्रत्ययाद्यथा अपि परमार्थसन्त एव तथा प्रतिभासात्तदर्थप्रत्ययहे-  
तुत्वाच्च, नेतदेवम् अन्वाख्यानमेदेन तेषां स्वरूपेण्यत्तानिश्चयानुपपन्ने, भवती-  
त्यत्र भूशब्द प्रकृति कचिदन्वाख्यायते कचिद्भवशब्द प्रत्ययादेशागमगुणवृ-  
द्धिवर्णलोपाद्यन्वाख्यानविसंवादात्कः पारमार्थिक प्रकृतिप्रत्ययविभाग, कल्प  
नामात्र त्वेतत् 'इयं प्रकृतिरेव प्रत्यय' इति ।

एव पदार्थानामपि वाक्यार्थपरिकल्पनयैवापोद्धार तदुक्तम्—

पदं कैश्चिद् द्विधा भिन्नं चतुर्धा पञ्चधाऽपि वा ।

अपोद्धृत्यैव वाक्येभ्यः प्रकृतिप्रत्ययादिवदिति' ।।

अपि च पारमार्थिकत्वे पदानां नियमविसंवादि रूपं प्रतीयेत विसंवा-  
दि तु तत्, नामाख्यातसाधारणवर्णसन्निवेशदर्शनाच्च नियतं तेषां रूपमतः  
काल्पनिकमेव तन्न वास्तवम्, न च निश्चेतुमपि तत्पार्यते "काले नदन्ति नागा"  
इत्यत्र हि कीदृश पदविभाग अर्थद्वयोपपत्ते, उभयत्र च वर्णतुल्यत्वात् कि  
कालेन कृष्णेन दन्तिना हस्तिना अगास्त्वम् इत्येवमेतानि पदानि व्यवस्था-  
प्यन्ताम्, अथ काले समये नदन्ति शब्दायन्ते नागा. करिण फणिनो वेति,  
तस्मादनियमान्न पदतदर्थविभाग पारमाधिक ।

अथ प्रथमप्रतिपन्नवाक्यार्थानुसारेण पदतदर्थविभागो व्यवस्थाप्यते तर्हि  
किं तेन तदानीं व्यवस्थापितेन वाक्यार्थस्य प्रथममेव प्रतिपन्नत्वात् ।

किं च दृश्यत्र मध्वन्नेति दधिमधुपदयोरिकारोकारयोरदर्शनेऽपि तदर्श-

१. वाक्यपदीये तृतीयकाण्डे श्लो० १ वाक्येभ्योऽपोद्धृत्य कल्पनानुद्धया  
पृथङ् निष्कृष्य कैश्चित्पदं नामाख्यातमेदेन द्विधा भिन्नं कैश्चित् नामाख्यातो-  
पसर्गनिपातमेदेन चतुर्धा कैश्चित् नामाख्यातोपसर्गनिपातकर्मप्रबचनीयमेदेन  
पञ्चधा स्वीकृतम् । ततश्चाखण्डवाक्यव्युत्पत्तित्यर्थः ।

सप्रत्ययो दृश्यते तस्मादपि न पारमार्थिक पदवर्णविभाग, निरस्तावयवं वाक्यं तथाविधस्यैव वाक्यार्थस्य वाचकमिति सिद्धम् ।

### स्फोटस्य ब्रह्मरूपत्वम्—

ननु यथा पदेषु वर्णा न सन्ति वाक्येषु पदानि न सन्ति तथा महावाक्ये-  
ववान्तरवाक्यान्यपि न स्युः । ततः किं महावाक्यान्यपि प्रकरणापेक्षया न ता-  
वत्त्वानि स्युः, ततः किं प्रकरणान्यपि शास्त्रापेक्षया न स्युः, ततोऽपि किम्  
एकमेवेदं शास्त्रतत्त्वम् अविभागमद्वयमापतति ।

उच्यते, यदि तत्त्वं पृच्छसि बुद्धदृष्टे वा साधो शब्दब्रह्मैवेदमद्वयमनाद्यवि-  
द्यावामनोपप्लव्यमानमेदमर्थभावेन विवर्तते न त वाचकाद्विभक्तं वाच्यमपि नाम  
किञ्चिदस्ति, तस्मात्कार्त्तव्यं किं वाच्यवाचकविभागोऽयमविद्यैव विद्योपाय  
इत्याश्रीयते, वाग्रूपता तत्त्वम् सर्वत्र प्रत्यये तदनपायात् । योक्तम्,

वाग्रूपता चेदुत्क्रामेदवबोधस्य शाश्वती ।

न प्रकाशः प्रकाशेत सा हि प्रत्यवमर्शनीति<sup>१</sup> ॥

सा चेयं वाक् त्रैविध्येन व्यवस्थितैवावभासते वैखरी मध्यमा पश्यन्ती-  
ति, तत्रेयं स्थानकरणप्रयत्नक्रमव्यज्यमानगकारादिवर्णसमदायात्मिका या वाक्  
सा वैखरीत्युच्यते, विखर इति देहेन्द्रियसघात उच्यते । तत्र भवा वैखरी तदुक्तम्—

स्थानेषु विवृते बायौ कृतवर्णपरिमहा ।

वैखरी वाक् प्रयोक्तृणा प्राणवृत्तिनिबन्धनेति<sup>२</sup> ॥

या पुनरन्तः सकल्प्यमानक्रमवती श्रोत्रग्राह्यवर्णरूपाऽभिव्यक्तिरहिता वा-  
क्सा मध्यमोच्यते, तदुक्तम्—

केवल बुद्धयपादानां क्रमरूपानुपातिनी ।

प्राणवृत्तिमतिक्रम्य मध्यमा वाक् प्रवर्तते ॥ इति<sup>३</sup> ।

या तु ग्राह्यमेदक्रमादिरहिता स्वप्रकाशसंविद्रूपा वाक्सा पश्यन्तीत्युच्यते,  
तदुक्तम्—

अविभागात् पश्यन्ती सर्वतः संहतक्रमा ।

स्वरूपज्योतिरेवान्तः सूक्ष्मा वागनपायिनीति<sup>४</sup> ॥

१. वाक्यपदीये प्रथमकाण्डे श्लो० १२५ । अवबोधस्य ज्ञानस्य नित्या वाग्रू-  
पता यदि उत्क्रामेत् अपगच्छेत् तदा प्रकाशः न प्रकाशेत सा वाग्रूपता हि अतः  
प्रत्यवमर्शनी सविकल्पकरूपा ।

२ ३. ४ भारतवचनत्वेनैते श्लोकाः वाक्यपदीयटीकार्यां पुञ्जराजकृतायां  
प्रथमकाण्डे १४४ श्लोके लिखिता ।

तदज्ञमतिप्रसक्तानुप्रसक्त्या द्रावीयसी चर्चेयम् प्रकृतान्तरायकरिणीति न प्रतन्यते । इह त्वेतावतैव पुनः प्रयोजनम् वर्णपदपूर्वको व्यवहारो न भवतीति वाक्येन लोके व्यवहारात्तस्य चावयवावयविव्यवस्थानुपपत्तेनिर्भागमेव तद्वाचक निर्भागश्च तस्य वाच्योऽथ इति, अवान्तरवाक्यमपि प्रयोगयोग्य व्यवहारकरणमिति तन्न निहूयते अविद्यावस्थेय वर्तते तत्रेय व्यवहारवर्तनी यथादृश्यमानैवास्तु विद्यायां सर्वमेवेदमसारमिति, पदेन वर्णेन वा व्यवहाराभावात्तस्य केवलस्याप्रयोगात्तत्स्वरूपमस्यामपि दृष्टाया न वास्तवमिष्यते इति ।

तस्मादेकः क्रमविरहितः कल्पितसद्विभागो  
वाक्यस्फोटो जनयति मतिं तादृशीं स्वाभिधेये ।  
वर्णास्त्वेते प्रकृतिलघवः कल्पनैकप्रतिष्ठाः  
तस्मिन्नर्थे विदधति धियं नेत्यलं तत्कथाभिः ॥

### स्फोटनिराकरणोपक्रमः—

अत्राभिधीयते, किमयमनुमानमहिम्ना स्फोटाऽभ्युपगमः प्रत्यक्षप्रतीति-  
जलवत्तया वा, न तावदनुमानतः स्फोटस्वरूपमुपपादयितुं पार्यते परिदृश्य-  
मानविशिष्टानुपूर्विकवर्णकक्षापकरणेनार्थप्रतीतेर्धटमानत्वात् ।

### वर्णानां वाचकत्वस्य समर्थनम्—

ननु व्यस्तसमस्तादिविकल्पैरुत्सादित वर्णानां वाचकत्वम्, नैतद् दुर्वि-  
कल्पास्ते व्यस्तानां तावद्वाचकत्वं नेष्यते वर्णानां समस्ता एव ते वाचका ।

यत्तु तत्सामस्य नास्ति क्रमभावित्वादिति तदसत्, क्रमभाविनापि समस्तानां  
कार्यकारिणामनेकशो दर्शनात्, यथा युगपद्भाविनः समास्त्रयो ग्रावाणः एका-  
मुखा धारयन्तो दृश्यन्ते तथा क्रमभाविनोऽपि समस्ता ग्रासा एका तृप्तिमुत्पा-  
दयन्तो दृश्यन्ते, एकस्मिन्नपि हि ग्रासे हीयमाने न भवति तादृशी तृप्तिः । अतः  
समस्ता एव ते ग्रासाः तृप्तेः कारणम् न च समस्ता अपि ते ग्रासा युगपत्प्र-  
योक्तु शक्या तथैकानुवाकग्रहणे संस्थानां क्रमभाविनीनामपि सामस्ये सति  
सामर्थ्यमेकया संस्थया विना तदामुखीकरणासम्भवात् एव तावत्लोके सामस्यं  
क्रमभाविनां दृष्टम्, वेदेऽपि दर्शपूर्णमासाभ्यामितीतरेतरयोगशंसिना द्वन्द्वेन  
समर्पितसाहित्यानामाग्नेयादियागानां पञ्चद्वये प्रयोज्यत्वेन चापरिहार्यक्रमणाभे-  
काधिकारसम्पादकत्वं दृष्टम्, तथा ऐन्द्रवायवं गृह्णाति आश्विन गृह्णाति इति सो-  
मग्रहणाभ्यासानां समस्तानां क्रमभाविनां चैकप्रधाननिर्वर्तकत्वं दृष्टमित्यतश्च  
नायं विरोधः सामस्यं च क्रमभावित्वं चेति, एवं क्रमवर्तिनोऽपि वर्णा एवा-

श्रीभिषागिनो भविष्यन्ति ।

## स्फोटे अनुमानगम्यताया निराकरणम्—

ननु प्राससंस्थादीना युक्त समस्तानां क्रमभावित्वं यत्. कार्यमपि तद्वद्य तृष्यादि क्रमेण निर्वर्त्यमान इत्येते, यद्येवमाग्नेयादिभ्यः तर्हि क्रमेण निर्वर्त्यमान किं कार्यमुपलभ्यते अवान्तरापूर्वमिति ब्रूम, शब्द-प्रामाण्यात् परमापूर्वनिवृत्तिस्तु तेषां सामस्ये सति सेत्स्यतीत्युच्यते, अवान्तरापूर्वनिवृत्ताविदानीं क्रमभाविनामाग्नेयावयवभूतक्रियाक्षणानां किमवान्तरं कार्यं का वा तस्य निवृत्तिरूपलभ्यते न ह्यवान्तरापूर्वेण स्वर्गमात्रा काचिदभिनिर्वर्त्यते शास्त्रार्थस्य तदानीमनिष्पन्नत्वादतः किमवान्तरापूर्वेण कृतेनापि यत्किञ्चित्त्ववान्तरापूर्वप्रायः कार्यं वर्णेष्वपि न न दर्शयितुं शक्यते, किं तदिति चेत् स्वरूपग्रहणं सत्कारो वा भविष्यति, तयोः प्रधानकार्यावयवत्वनास्तीति चेद् मा भूदवयवत्वं तदुपयोगिता तु विद्यते एव, अवयवावयवविव्यवहारस्तु अवान्तरपरमापूर्वयोरपि दुरुपपादः, पदानां तु वाक्यार्थप्रतिपत्तिरक्षणप्रधानकार्यावयवभूतपदार्थज्ञानाख्यकार्यनिर्गतकत्वमतिस्पष्टमस्येवेति न तेष्वेष दोषः. प्रादु श्यात्, वर्णानामपि गमनक्रियालक्षणानामिव ग्रामप्राप्तौ प्रासानामिव-तृप्तौ संस्थानामिवाधुनिकरणे यद्यपि क्रमोपचोयमानतत्कार्यमात्रासमुन्मेषो नास्ति तथापि तदौपधिकस्योपलब्धिसत्कारादिकार्यस्य करणात्तत्कार्यावयवी तावत्कृतो भवतीति न समस्तानां क्रमकारित्वमपहीयते, तत्र पूर्वे वर्णा अतीता अप्युपकरिष्यन्ति चरमवर्णस्तु वर्तमान इतीदृश एवायं काल्पनिक क्रियाक्षणसमूह इव वर्णसमूहोऽर्थप्रत्यायकः ।

अथ वा क्रमोपलब्धेष्वपि वर्णेषु मानसमनुव्यवसायरूपमखिलवर्णविषयं सङ्कलनाज्ञानं यदुपजायते तदर्थप्रत्यायनाङ्गं भविष्यति, इत्येते च विनश्वरेष्वपि पदान्तरैषु क्रमानुभूतेषु युगपदनुव्यवसायो मानसः. 'शतमात्राणि भक्षितवान्देवदत्त' इति, न चार्थं प्रत्ययो नास्ति सन्दिग्धो बाध्यते वा, अनभ्युपगम्यमाने चेदृशि समुच्चयज्ञाने तन्निवन्धना भूयांसो व्यवहारा उत्सीदेयुः, स चायं सङ्कलनाप्रत्ययः स्मर्यमाणानुभूयमानाप्राक्तनान्त्यवर्णविषयतया सदसद्वर्णगोचरश्चिन्नरूप उपेयते, यदि वाऽन्त्यवर्णेऽपि तिरोहिते भवन्नसद्वर्णगोचर एव न चित्राकारः, सोऽर्थप्रतीतिहेतुरेक एवेति निरवकाशा व्यस्तसमस्तविकल्पा ।

ननु सङ्कलनाप्रत्ययेऽपि यदि ते वर्णा क्रमेणावभासन्ते तदसावपि पूर्वोत्पन्नैकैकवर्णबुद्धिनिविशेष एव स्यादिति तदुपारूढा अपि वर्णा नार्थप्रतीतिहेतवो भवेयुः । यदि त्वेकमुपगमनस्तबकाकारावभासी स प्रत्ययः तदा तस्मिन्क्रमानवगमाद्विपरीतक्रमा अपि ते वर्णा अर्थप्रतीतिकारिणः स्युः ।

उच्यते, विशिष्टानुपूर्वीवर्णमालाऽनुभवसमनन्तरभावी हि सङ्कटना-  
प्रत्ययोऽर्थप्रतीतेर्हेतुर्न स्तब्धकाकारपरिच्छेदमात्रं विपरीतक्रमाशङ्कनं च तदानीं  
कुतश्च्यम्, स्तब्धकावभासे तावत्क्रम एव नास्ति, कस्य वैपरीत्यमत्रैपरीत्य वा  
यदनन्तरजन्माऽयं समुच्चयप्रत्यय ताश्च तद्विशिष्टक्रमावभासिन्य एव पूर्वभा-  
विन्यो वर्णबुद्ध्य इति कुतो वैपरीत्यविकल्पः, तस्मात्प्रथमावगमनियतानुपूर्वी-  
कास्ते तदनन्तरभाविसमस्तावभासिसङ्कटनाप्रत्ययोपारूढा वर्णा अर्थप्रतीति-  
कारिण इति न दोषः ।

यथा 'पूर्ववर्णजनितसंस्कारसहितोऽन्यवर्ण' इति तत्र भवता मीमां-  
साभाष्यकृता वर्णित तथा वा वर्णानामर्थप्रत्यायकत्वमस्तु ।

नन्वत्रोक्त संस्कारस्यार्थप्रतीतिजनकत्वं न दृष्टपूर्वं स्मृतावेव तस्य व्यापार  
इति, किमियं राज्ञाज्ञा स्मृतिरेव संस्कारेण कर्तव्येति, नेय राज्ञाज्ञा नयाज्ञा  
त्वेवा । न हि संस्कारो नाम स्वतन्त्र कोऽपि धर्म्मो किं तु पटवभ्यासादर-  
प्रत्ययगृहीतेष्वर्थेषु यदात्मनः स्मरणकारणं स संस्कारः सा च स्मृत्यैव कार्येण  
कल्प्यमाना शक्तिः न च शक्तिरूपस्य संस्कारस्य शब्दतन्त्रमर्थप्रतीति-  
जनमनि सम्भवति येनैव कार्येण सा कल्प्यते शक्तिस्तदपहाय किं कार्यान्तरं  
कुर्यात्, स्मरणहेतोश्च संस्कारस्य प्रसवकारणमनुभवः अनुभवहेतोस्त्वस्थ  
नूतनचरितस्य संस्कारस्य जननमिदमेव नोत्पद्यमानः । तस्माज्ज्ञासावर्थप्रती-  
तिर्हेतुर्भवति ।

नैतत्सारं, वर्णानुभवसंस्कृतमते. पुसोऽर्थप्रतीतिदर्शनान्न हि स्मरणशक्तिः  
संस्कारः किं त्वात्मगुणो वासनाख्यः । स च स्मृतिमिवार्थप्रतीतिमपि जनयितु-  
मुत्सहते सर्वत्र नो दर्शनं प्रमाणं स्मरणजननकौशलमपि तस्य तथा दर्शनाद-  
वगम्यते तदिदमनुभवजननमपि ततो दृश्यते एव । वर्णाश्च तदनुभवाश्च व्य-  
तीता । अन्यच्च शब्दतत्त्व नानुभूयते इति वक्ष्याम, अस्ति चाथप्रतीतिर्नासौ  
निष्करणिका करणव्यतिरेकेण हि साऽनुद्भवन्दी करणमाक्षिपति यदस्या करण  
स संस्कार इति स्मृतिरिवार्थप्रतीतिरपि तत्कार्यत्वात्तदनुमायिका भवत्येव ।

अतः कुतस्तादृशः संस्कार उदेति जडप्रश्नोऽयम् अनुभवहेतुकस्य सुप्रसि-  
द्धत्वात्, तथा चाह "वस्तुधर्मो ह्येष यदनुभवः पटीयान्स्मृतिबीजमाधत्ते" इति ।

ननु स्मृतिबीजमिति यदुच्यते तत्कथमनुभवबीजं स्यान्नैष नियमः स्मृतेरेव  
बीजमिति, अनुभवस्तावत्तथाविधमात्मधर्ममाधत्ते स कार्यमैदोऽपि नोत्पत्तौ  
कारणान्तरं मृगयते कार्यमैदश्च तथा दर्शनादवगम्यते इत्युक्तम् ।

अथ वा किमनेन निर्वन्धनेन साक्षादर्थप्रतीतिकारी संस्कारः स्मृतिद्वारेण



तां करिष्यति पूर्ववर्णेषु 'संस्कारास्मरणमन्त्यवर्णे श्रोत्रेन्द्रियादनुभव इत्येवं स्मर्तमानानुभूयमानवर्णकरणकोऽर्थः' इत्यर्थः स्यात्को दोषः ।

नन्वनुभवक्रमहितसंस्कारसामर्थ्यमनुबध्यमानाः स्मृतयोऽपि क्रमेणोत्पत्तम-  
हन्ति न युगपदिति, तत्तश्च प्राप्तं एव दोषः सामस्याभावादिति, नैष दोषः  
नानावर्णविषयैः क्रमभाविभिरनुभवैः क्रमोपचयात्मा पुटपाकैरिव कातस्वरस्यैक  
प्रवात्मनः संस्कारा हाहगुपाधीयते, येन सर्वानेव पूर्वदृष्टान्वर्णानसौ सकृत्स्मर-  
तीति, संस्कारात्संस्कारोत्पत्तिरलौकिकीति चेन्नलौकिकी स्वध्यायाध्ययने सिद्ध-  
त्वात्, उच्चारणक्रियायाः क्षणिकत्वात्तदाहिने संस्कारान्तरकारिणि संस्कारेऽनि-  
व्यम्याणेऽन्त्यमुच्चारण प्रथमोच्चारणान्न विशिष्येत, ततः किं पुरायाप्येणापि  
नानुवाक-एव आमुस्तीकियेत ।

नन्वव्यमीदृशः प्रकारः एकस्मरणसिद्धये कल्पनीयः, अर्थप्रतीतिहेतुता वा  
संस्कारस्य कल्पनीयेति सर्वथेयमदृष्टकल्पनाऽतो न पश्यामहे तत्र कः संस्कारं  
प्रति पक्षपातः कश्च स्फोटं प्रति विद्वेषः यदेष कल्पयते नैष इति, उक्तमत्र तेनैव  
सुगृहीतनाम्ना भाष्यकारेण "शब्दकल्पनाया सा च शब्दकल्पना च" इति ।

ननु नास्ति कल्पनाद्वैगुण्यं संस्कारो हि यथाप्रसिद्धिं स्थितः एव का तत्क-  
ल्पना ? न हि वयं स्मरणैककारणत्वं संस्कारधर्ममतिरुद्धितवन्तो भवन्त इव, कथं  
न लङ्घितवन्तो भवन्तः सर्ववर्णविषयैकस्मरणकारिता भवद्भिरपि कतिपयैव  
यैव हि वर्तनी वर्णानामर्थप्रतीतौ सैव स्फोटव्यक्तावपि, ता च कल्पयित्वा शब्दोऽ-  
न्यः कल्पितः एवमतश्च संस्कारोभयवदिवहितस्य स्मरणकारिणमुल्लङ्घ्या-  
र्थप्रत्ययकारित्वं केवलमस्माभिरभिहितम्, भवद्भिस्तु मूलतः एवारभ्य नयं वि-  
श्वमुत्थापितमपूर्वस्य शब्दस्य तावदस्तित्वं पुनर्वर्णव्यतिरिक्तत्वं पुनरवयवराहि-  
त्यं कल्पितमिति कथं न कल्पनागुत्त्वम् । तदुक्तम्—

सद्भावव्यतिरेकौ च तथाऽवयववर्जनम् ।

तवाधिकं भवेत्तस्माद्यत्नोऽसावर्थबुद्धिषु इति<sup>१</sup> ॥

यत्पुनरवादि प्रथमवर्णबुद्धिवेलायामिव व्यक्तः स्फोटतत्त्वमुत्तरोत्तरबुद्धि-  
भिरतिशयिततरप्रत्ययतां नीयते रत्नतत्त्ववदिति, स एष विषम उपन्यासः । रत्न-  
स्य हि सावयवत्वात्प्रथमप्रत्ययाविषयीकृतसूक्ष्मतरावयवविशेषग्राहिणामुत्तरोत्त-  
रप्रत्ययानामस्ति तत्रावकाशः, स्फोटस्तु वर्णस्वरूपवदनश इति तत्स्वरूपसर्व-

१. श्लोकवार्तिके स्फोटवादे श्लो १४ । तत्र स्फोटवादिनः स्फोटसद्भावः  
तस्य च वर्णेशो व्यतिरेकः सावयवे पक्षे गम्यमाने तद्विपरीतं निरवयवत्वं च  
कल्पनीयम् तस्मादवस्थाश्रयणीयः संस्कारादिकल्पनाद्यः अर्थबुद्धावेवाश्रयणीयो  
न स्फोटाभिव्यक्तावित्यर्थः ।

स्वमाद्येनैव वर्णेन व्यक्त किमिदानीमन्ये वर्णाः करिष्यन्ति, एकदेशव्यक्तिस्तु निरवयवस्य वर्णस्यैव न सम्भवति, यथोक्तम्—

अल्पीयसापि यत्नेन शब्दमुच्चारितं मतिः ।

यदि वा नव गृह्णाति वर्णं वा सकल स्फुटमिति<sup>१</sup> ॥

येऽपि द्वितीयो दृष्टान्त उदाहारि यथाऽनुवाकः श्लोको वा प्रथमसंस्थया गृहीतोऽपि संस्थानान्तराम्यासैः स्फुटतरपरिच्छिन्नो भवति तथा स्फोटोऽपि प्रथमवर्णव्यक्तौ वर्णान्तरैरलिशयिताभिव्यक्तिर्भविष्यतीति, सोऽपि न सदृशो दृष्टान्तः. श्लोकानुवाकयोरनश्वानुपपत्तेः, केचिदवयवा वर्णात्मानः पदात्मानो वा प्रथमाया वृद्धावपरिस्फुरन्तः संस्थाम्यासच्छब्दातिशयायां तस्या प्रकटीभवन्तः, स्फोटस्त्वेकवर्ण इव निरश इति तत्र को बुद्धेरतिशययोगः तस्मादयमपि न सङ्गतो दृष्टान्तः ।

**स्फोटे ध्वनिव्यङ्ग्यताया निराकरणम्—**

येऽपि च मन्वते ध्वनिव्यङ्ग्यत्वात् स्फोटस्य न तत्र वर्णविकल्पावसर इति तेऽपि न सम्यग्दर्शिनः, पराणुभ्यः वर्णप्रतीतिध्वनिभ्यः शब्दप्रतीतेरनुत्पादात्, अतिदृढोच्चिचारयिषयाऽनुपलभ्यमानवर्णविभागाच्च शब्दादर्थप्रत्ययाभावात् ।

अथ ध्वनयः शब्दव्यक्तिमादधाना, स्थानकर्णानुरोधेनासत्यमेव वर्णमैदमुपदर्शयन्ति इयमादिरूपमिव मुख्यस्य खङ्गादय इत्युच्यते तदप्यसत्, असत्यत्वे निमित्ताभावात्प्रतीयन्ते हि निर्वाचया बुद्ध्या वर्णास्तदतिरिक्तस्तु शब्दो न प्रतीयते । यश्च न प्रतीयते सोऽस्ति ये च प्रतीयन्ते ते न सन्तीत्युच्यमाने शब्दो नास्ति विषाणमस्तीति स्यात्तस्मादयमपि न कल्पनागौरवपरिहारक्षमः पन्था, अतः सुष्ठुक्त “शब्दकल्पनाया सा च शब्दकल्पना च” इति, तस्मात्स्फोटप्रतिपत्तौ य क्रम आस्थेय सोऽर्थप्रतिपत्तावेवास्थीयतामिति किं तेन स्फोटेन ।

अन्ये तु उपलब्ध्यनन्तरसत्ताकानां वर्णानामर्थप्रत्यायकत्वमाचक्षते तदिह नेष्यते, क्षणिकत्वाद्गणानाम्, उपलब्ध्वैर्ष्वसत्तानुपपत्तेः, सर्वथा व्युत्पत्त्यनुसारेण वर्णानामर्थप्रत्यायकत्व तद्यथापुरादृष्ट तथाऽभ्युपगम्यते इति तदुक्तं “यावन्तो यादृशा” इति ।

यत्त्वत्र प्रतीयमुक्तं कियन्त कीदृशा इति तत्र प्रतीयतः प्रष्टव्या न तप-

१. श्लोकवातिके स्फोटेवादे श्लो. १० । अल्पीयसापि यत्नेन उच्चारितं शब्द यदि मतिः सकल वर्णं न गृह्णाति तदा वर्णानामवयवसिद्धिः स्यात् । साकल्यवैकल्यग्रहणे हि अवयवसिद्धिः, नैवमस्तीति भावः ।

स्त्विनो वयमिति यत्किञ्चिदेतत् ।

यत्पुनरभ्यधायि क्रमव्यत्यासप्रयुक्ता अपि वर्णः प्रत्यायका भवेयुः क्रम एव वा स्फोटः स्यादिति तदपि न पेश्यते, क्रमो हि नाम न कालभेदो न च काल एव स्फोटो भवितुमर्हति, क्रमोऽपि च न स्वतन्त्र प्रतिपादक पदार्थान्तरवृत्तिर्वा किं तु वर्णाश्रित एव, तत्र चोक्तम्--

द्वये सत्यपि तेनात्र विज्ञेयोऽर्थास्य वाचकः ।

वर्णाः किं नु क्रमोपेताः किं नु वर्णाश्रयः क्रमः ॥

क्रमः क्रमवतामङ्गमिति किं युक्तिसाध्यता ।

धर्ममात्रमसौ तेषां न वस्त्वन्तरमिष्यते ॥ इति ॥

तस्माद्ये यावत्क्रमका यमर्थः प्रत्याययन्तः दृष्टा वर्णास्ते तत्क्रमका वर्णास्तमर्थः प्रत्याययिष्यन्तीति न स्फोटादर्थविगतिरिति, तदेव न कार्यानुमानमर्थापत्तिर्वा स्फोटसिद्धये प्रभवतीति सिद्धम् ।

स्फोटे प्रत्यक्षगम्यताया निराकरणम्—

यदप्यभाणि शब्दादर्थं प्रतिपद्यामहे इति व्यवहारः स्फोटपक्षसाक्षितामेवावलम्बते इति, तदप्यसारं वर्णानां वाचकत्वे यथोक्तनीत्या साधिते तत्पक्षेऽपि तथा व्यवहारोपपत्तेः ।

ननु कथमुपपत्तिः संस्कारस्तावन्न शब्दशब्देनोच्यते न हि तथा लोके प्रसिद्धिः संस्कारे च वाचके व्युत्पत्तिरपि दुरुपपादा परावगतिपूर्विका हि शब्दात्स्वावगतिर्न च परस्थः संस्कारः परस्य प्रतीतिमुपजनयन् ग्रहीतुं शक्यः । परोक्षत्वाद्वर्णेष्वपि शब्दशब्दो वर्तमानः प्रतिवर्णः वा वर्तते वर्णसमुदाये वा ? प्रतिवर्णः वर्तमाने च शब्दे न शब्दादर्थप्रतिपत्तिः स्यात्, एकस्य वर्णस्य वाचकत्वायोगात् समुदाये तु न वस्तितुमर्हति शब्दशब्दो ज्ञातिशब्दत्वात्, द्विवचनबहुचनान्तव्यक्तिशब्दप्रयोगे हि तत्सामानाधिकरण्येन न ज्ञातिशब्द एकवचनान्तं प्रयुज्यते । न हि भवति देवदत्तयशश्चौ पुरुष इति धवस्त्रादिरपलाशा वृक्ष इति तथा गकारौकारविसर्जनीयाः शब्द इत्यपि ।

ननु वनशब्दवत्तु हि समुदायवाची भविष्यति शब्दशब्दो वन वृक्षा न ज्ञातिशब्दवदिति चेन्न, तत्र समुदायव्यतिरेकनिर्देशादर्शनादप्राणां वनं कपित्थानां वनमिति न चैवमिह व्यतिरेकनिर्देशोऽस्ति गकारादीनां शब्द इति अदर्शनात् ।

१ श्लोकवातिके शब्दनित्यताधिकरणे २८५--२६६ । क्रमोपेता वर्णा वर्णक्रमो वा वाचक इति द्वये सत्यपि क्रमोपेता वर्णा एववाचका न तु वर्णक्रमः स हि वर्णानां धर्ममात्रं न वस्त्वन्तरं तस्मात्प्रतीयमाना क्रमोपेता वर्णा एव वाचका इति भावः ।

अथ ब्रूयादाम्नादयो वनमित्यभेदेनापि वनशब्दः प्रयुज्यते तथेहापि गकारादयः शब्द इति प्रयोक्ष्यते एतदपि नास्ति, वनादौ भेदव्यपदेशवत्त्वेन प्रति व्यक्तं च प्रयोगेण प्रसिद्धे समुदायशब्दत्वे समुदायिनोरभेदोपचारादाम्नादयो वनमिति युज्यते प्रयोक्तुमिह तु गकारादीनां शब्द इति न कदाचिदपि व्यतिरेकनिर्देशो दृश्यते इति समुदायशब्दत्वमघटयानं तत्सर्वथा वर्णशब्दपदिनामनुपपन्नोऽयं व्यपदेशः शब्दार्थं प्रतिपद्यामहे इति, उच्यते, किमनेनोपपन्नेनानुपपन्नेन वा कृत्यम् यद्यमुपाद्यते ततः किम् अथापि नोपपद्यते ततोऽपि किम्, न हि लोकव्यपदेशनिबन्धना वस्तुस्थितिर्भवति ।

ननु शास्त्रकारा अप्येवं व्यवहरन्ति भावमाख्यातेनाचष्टे इति न शास्त्रकारव्यवहारादप्याप्रामाणिकोऽर्थः शस्यतेऽभ्युपगन्तुं कतरच्चेदप्रमाणं लोकव्यपदेशो नाम, अनुमानं तावत्तावत्प्रतिक्षिप्तं प्रत्यक्षमपि प्रतिक्षिप्यते न चान्यत् स्फोटसिद्धौ प्रमाणं क्रमते, तदस्थानेऽयं लोकव्यपदेशनिरूपणेन स्फोटादोषः, न चात्यन्तमसङ्गतोऽयं वर्णपक्षे लौकिको व्यपदेशः पूर्ववर्णजनितसंस्कारमहिते तावदस्यवर्णे वाचके सुसङ्गत एवायं व्यपदेशः तस्य शब्दत्वादेकत्वाच्च सङ्कलनाप्रत्ययोपाकृतवर्णवाचकत्वपक्षेऽपि न दोषः । न हि भेदशब्दमहित एष शब्दशब्दः प्रयुज्यते गकारादिभ्यः शब्दादर्थं प्रतिपद्यामहे । केवलस्तु जातिशब्द एकवचनान्तो बहुष्वपि वर्णेषु न विरुद्धः, किं च स्फोटपक्षे सुतरामनुपपन्नोऽयं व्यपदेशः शब्दादिति, प्रातिपदिकस्यार्थस्याभावान्न हि वर्णवत्स्फोटे शब्दशब्दत्वं प्रयुज्जानो दृश्यते व्यवहर्तृजनः, अर्थप्रतिपत्तिहेतुत्वा शब्दलक्षणमसाधु, घूमादिभिर्व्यभिचारात् ।

अथापि प्रक्रमपर्यालोचनया श्रोत्रग्राह्यत्वविशिष्टप्रतिपत्तिहेतुत्वम् शब्दलक्षणमभिधीयते तदिदं स्फोटं प्रति न सिद्धं तस्य श्रोत्रप्रत्ययविषयत्वाभावात् । श्रोत्रग्राह्यत्वमेव च तदितरव्यवच्छेदक्षममिति तदेव युक्तं किमुभयोपादानेन श्रोत्रग्राह्यत्वं च वर्णैवेव नाथन्तिरस्येति वर्णा एव शब्दः । तदुक्तम् —

परस्परानपेक्षाश्च श्रोत्रबुद्धयश्च स्वरूपतः ।

वर्णा एवावसीयन्ते न पूर्वापरवस्तुनी इति<sup>१</sup> ॥

श्रोत्रग्राह्यत्व शब्दलक्षणं सत्तादावप्यस्तीति चेन्न, श्रोत्रेणैवेत्यवधारणस्य विवक्षितत्वात्, श्रोत्रमनोभ्यां ग्रहणादसिद्धमवधारणमिति चेन्न, समानजातीयव्यवच्छेदार्थत्वादवधारणस्य विवक्षितत्वात्, चक्षुरादीन्येव तेन व्यवच्छिद्यन्ते

१. श्लोकवार्तिके स्फोटवादे श्लो० ९ । “गकारौकारविसर्जनीयाः ते च श्रोत्रग्रहणा” इति भाष्ये गकारादीनामेव श्रोत्रत्ववचनात् पूर्वं—वर्णकारणीभूता अवयवाः अपरं गत्वमवयवि गोशब्दत्वं समुदायः स्फोटश्च नावगम्यन्ते किन्तु, वर्णा एवावगम्यन्ते इत्यर्थः ।

न मनः, तथापि शब्दत्वेन व्यभिचार इति चेन्न, जातिभस्वे सतीति प्रक्रमलभ्य-  
विशेषणापेक्षणात्, स्तनयितुनादप्रभृतिभिरपि न व्यभिचारस्तेषां शब्दत्वाभ्युप-  
गमात् तदुक्तं भाष्यकृता (१) “द्विविधश्चायं शब्दो वर्णात्मा ध्वनिमात्रश्च” इति,  
अर्थप्रस्थापकत्वं तु न लक्षणमित्युक्तम् । अगृहीतसम्बन्धे वर्णात्मनि शब्दे तद-  
भावेनाशब्दत्वप्रसङ्गात्, कालान्तरेण संबन्धबुद्धौ सत्या च शब्दत्वमिति अत्र-  
स्थितमिदं लक्षणम् ।

यदपि शब्दस्वरूपनिरूपणप्रसङ्गेन तदभिधेयानां जातिगुणक्रियादीनां  
शब्दत्वाशङ्कनं तत्परिहरणं च तदपि किमाशयमिति न विद्मः, तेषामतिविभक्त-  
रूपग्रहणादत आशङ्क्य शब्दत्वात् स्फोटस्य च श्रोत्रग्राह्यत्वाभावाद् वर्ण-  
वादिनामेव शब्दादर्थं प्रतिपद्यामहे इत्यनुकूलो व्यपदेशो न स्फोटवादिनामिति  
स्थितम् ।

कथं पुनः श्रोत्रग्रहणत्वं स्फोटस्य न मृष्यते यावता पद वाक्यमिति श्रोत्र-  
करणकमेकाकारज्ञानं प्रत्यात्मवेदनीयमस्ति । न चास्य वर्णा आलम्बनीभवेयु-  
रित्युक्तम्, न युक्तमुक्तम् इह हि शब्दत्वेयादौ प्रतिपिण्ड गौरिति बुद्धिरूपत्राय-  
माना सकलपिण्डसाधारण रूप विषयीकरोतीति गोत्वसामान्यं तदिहाते, एव-  
यदि प्रतिवर्णं पद पदमिति वाक्यं वाक्यमिति मतिरूपत्रायेत जातिवत्तर्हि पदं  
वाक्यं च सर्ववर्णवृत्ति किमपि रूपमभ्युपगच्छेम न त्वेवमस्ति प्रतीतिः, यथा च  
तन्वाद्यवयवपरिघट्टितपटादिकार्यविषयमाद्यनयनसन्निपातसमये एव मेदग्रह-  
हितमवयवविज्ञानमुदेति तथा क्रमसमुच्चरदेकैकवर्णस्वरूपोपग्रहणिरपेक्षं यदि पद-  
मिति वाक्यमिति ज्ञानं भवेत्तत्पटादिकमवयविनमिव पदं वाक्यमेकैकरूपमनु-  
मन्येमहि न त्वेवमस्ति न हि तन्तुभिरिव पटो वर्णैः पदमारभ्यते ।

यत्तु गौरीरित्येव ज्ञानममेदग्राहि दृश्यते तदेकाजुपाधेः भिन्नाजुपलक्षणे तु  
देवदत्त इत्यादौ नानाश्वरग्रहणमेव विवक्षितमनुभूयते न चैव पटादिबुद्धिषु  
तदवयवा कदाचिद्विच्छेदेनावभासन्ते । तस्मान्नावयवीव जातिरिव वा पद वा-  
क्यमभिन्नमवभासते ।

ननु च याऽसौ शब्दशब्दाद् बुद्धिं सैवेयं स्फोटबुद्धिं, किमिदानीं यदेव  
शब्दत्वं सामान्यं स एव स्फोटः सैवं स्फोट एवासौ न शब्दत्व सामान्यं तत्सा-  
मान्यं हि तदुच्यते यत्रैकव्यक्तिदर्शने व्यक्त्यन्तरानुसंधानं शब्दत्वेयग्रहणे बाहु-  
ल्यस्येव, इह तु गकारग्रहणे औत्तारानुसंधानमिति नेदं सामान्यमेकरूप-  
स्त्वयं प्रतिभासः शब्दतत्त्वविषय एव शब्दतत्त्व च स्फोट इत्युच्यते ।

आ ज्ञातमनुनैव हि भयेन कैश्चित् स्फोटशङ्कितैः शब्दतत्त्वसामान्यम-

पङ्क्तुतमस्थाने एव त्वय सञ्चासः । न हि शब्दत्व स्फोट प्रतिवर्णं हि शब्द शब्दः इति बुद्धिरस्ति । न च वर्णः स्फोट तदिदं शब्दस्वरसामान्यमेव शब्दबुद्धेरालम्बन न स्फोटः । सामान्यसिद्धौ तु व्यक्त्यन्तरानुसन्धानमकारणमिति प्रागेव निर्णीतं तस्मान्न शब्दबुद्धावपि स्फोटोऽवभासते पदवाक्यबुद्धावित्येतच्च सत्यमाह यदि-  
यमेककार्यकारित्वनिबन्धना बन्धनप्रतनादिबुद्धिममानयोगक्षेमेव पदवाक्यबुद्धि रिति, न च चात्यादिष्वसमाश्वासो वैलक्षण्यस्य दशितत्वात् ।

यदप्येककार्यकारित्वनिबन्धनाभ्यामभेदबुद्धावितरेतराश्रयपरिचोदनमेकार्थप्रती-  
तिपूर्विका पदवाक्यबुद्धिः पदवाक्यबुद्धिपूर्विका चैकार्थप्रतीतिरिति तदपि न सम्यक्, स्मर्यमाणानुभूयमानवर्णननितेयमर्थप्रतीतिरित्यवोचाम नाभि-  
न्नपदपरिच्छेदपूर्विकेति कुत इतरेतराश्रयत्वम्, ब्रूयात्पदवाक्ययोरेकत्वमन्तरेण कथं पदवाक्यार्थप्रतीतिरेकरूपा भवेदिति सोऽयमतीव मुग्धालापः, प्रतीतिभे-  
दाभेदौ हि विषयभेदामेदावनुरुध्येते नोपायभेदाभेदौ, भिन्नैरपि लोचनालोका-  
न्त-करणप्रभृतिभिरुपायैरभिन्नार्थग्राहिणी बुद्धिरुपपन्न्यते एव, तदिह पदार्थबु-  
द्धेरेकत्वात्पदार्थ एको भवतु, योऽस्या विषयः न त्वेक पदं यत्कारणमिति वाक्यार्थबुद्धेरत्येकत्वादेको वाक्यार्थो भवतु, न त्वेकं वाक्य वर्गीकरणकारणं क्रमभाविनां बद्धना वर्णानामेतद्भवति यदेकार्थप्रतिपादकत्वा न त्वभेदमेव पद-  
वाक्ययोर्गमयतीति, विप्रलब्धा एव च वैयाकरणा पदवाक्ययोरप्यभेदं मन्यन्ते किञ्च शब्दादादनन्यभूत एव शब्दार्थ इति स पुनरेषां व्यामोहः । तद्भेदस्य दृढप्र-  
माणसिद्धत्वात्, शब्दाध्यासस्तु प्रतीतिविरुद्धत्वेन नेष्यते इत्यल तत्कथया तस्मात्प्रत्यक्षगम्योऽपि न स्फोट इति सिद्धम् ।

### शब्दनिरवयवत्वनिराकरणम्—

नन्वभिन्नत्वाद्वाक्यार्थबुद्धेर्विषयभेदाभेदानुवृत्तत्वाच्च बुद्धिभेदाभेदयोरभिन्नो  
वाक्यार्थः स्याद्, बाढमभिन्नो न त्वनवयव, पटादेरभिन्नस्यापि सावयवत्वात् ।  
यन्तु निरवयवत्वमुच्यते तदतीव सवित्परामर्शकौशलशून्यव्याहृतम् ।

अंशा. सन्ति न सन्तीति चिन्तात्यन्तमसङ्गता ।

निरंशस्त्वस्ति नास्तीति युक्तं चिन्तयितुं सताम् ॥

पदतदर्थभेदस्य प्रतिवाक्यं विस्पष्टमाभासमानत्वानुपगृह्यमाणावयववि-  
भागयोश्च वाक्यवाक्यार्थयोरनवभासमानत्वाद् असत्यवयवप्रतीतिः, सा तु भ्रा-  
न्तेति चेन्न, बाधकाभावाद् । भ्रान्तेश्च बीज किमपि वक्तव्यम् । साहचर्यमिति चेत्कस्य केनेति न विद्मः । यदि हि क्वचिन्मुख्या अवयवा प्रसिद्धा भवेयुः । तस्मा-  
त्साहचर्यादितरत्र तदभावेऽपि भ्रम इति गम्यते । न त्वेवमस्ति पूर्ववाक्यानाम-  
प्यभागात्त्वान्नरसिंहेऽपि नरावयवाः सिंहावयवाश्च पृथक् पृथक् प्रत्यभिज्ञायन्ते,

तद्वदिहाम्युपगम्यमाने नूनं क चिद्वाक्ये सस्वमवयवानामेवित्यम्, चित्रेऽपि ह्रिताल्सिन्दुरादिरूप पानके त्वगेलादिरसो ग्रामरागेऽपि षड्जर्षभगान्धारा-  
दिस्वरजातं पृथगवगतमिति न ते निर्भागहृष्टान्ता, चित्रादिबुद्धयस्तर्हि हृष्टान्ता  
इति चेत् शटं वाक्यार्थबुद्धिरपि निर्भागेष्यते एवास्माभिः. बुद्धीनां निरंशत्वेन  
सर्वासामनवयवत्वात्, बुद्धिविषयीकृतस्वर्थो हृष्टान्तदार्ष्टान्तिकबोः सावयव  
एव, तस्मान्न निर्भागो वाक्यवाक्यार्थविति युक्तम् ।

यदप्यभ्यधायि बृद्धव्यवहारेण सम्बन्धबुद्धिर्वाक्यवाक्यार्थयोरेव न पदतदर्थयो.  
पदेन व्यवहाराभावादिति तदप्यसाधु वाक्यादपि व्युत्पत्तिर्भवन्ती पदार्थपर्यन्ता  
भवतीति, एवं हि पदतदर्थसंस्कृतमतेरभिनवविरचितादपि वाक्याद्वाक्यार्थप्रती-  
तिरुपपत्स्यते, तदावापोद्वापपरतन्त्रवैचित्र्येण वाक्यानामानन्त्यादश्चक्या प्रति-  
वाक्य व्युत्पत्तिस्सापि नापेक्षिष्यते इतरथा हि सा ऽवश्यमपेक्ष्येत ।

यत्तु केवल पद न प्रयुज्यते इति तदसत्यमिति तदप्यसत् महावाक्यस्थाने  
ऽवान्तरवाक्य न प्रयुज्यते इति तदप्यसत्यं स्यात्, स्वार्थे तत्प्रयुज्यते इति  
चेत्पदमपि स्वार्थे क्वचित्प्रयुज्यते एव, यत्र पदानामर्थोऽर्थप्रकरणादिना लभ्य-  
ते तत्र यावदप्रान्तं पदमेव केवलमुच्चारयन्ति, ग्रन्थग्रहणावसरेषु च स्वरूपा-  
वधारणमपि फलवत् वर्णानां मा वा फलवत्त्वं पदवर्णानां भूतत्वापि रथावय-  
वानामिव रथकार्येष्वपयातिशक्तीनामपि स्वरूपसस्वमनिवार्यम्, कार्यान्तराय  
रथाद्रथावयवाः प्रभवन्तीति चेत् पदवर्णा अपि कार्यान्तरे प्रभविव्यन्ति रथ-  
कार्यैकदेशमात्रा कामपि रथावयवाः कुर्वन्तीति, यदुच्यते पदान्यपि वाक्यका-  
र्यैकदेशं कमपि कुर्वन्त्येव, वर्णा अपि के चिदर्शवन्तो भवन्त्येवेति तस्मा-  
न्नासन्तः पदवर्णाः ।

यत्पुनरवादि वाक्यस्यैव पदानि पादानामिव वर्णा वर्णानामप्यवयवान्त-  
राणि स्युरिति तदिदमपूर्वं पाण्डित्यं न हि षट् सावयव इति परमाणुभिरपि  
सावयवैर्भवितव्यम्, उपलब्धमनुपलब्धी हि वस्तूनां व्यवस्थापिके यद्यथोपलभ्यते  
तत्तथा भवति यद्यथा नोपलभ्यते तत्तथा न भवति, वाक्यपदयोश्च भागा उप-  
लभ्यन्ते न वर्णानां तथा श्रुतमेतत्—

अल्पीयसापि यत्नेन शब्दमुच्चारितं मतिः ।

यदि वा नैव गृह्णाति वर्णं वा सकलं स्फुटमिति<sup>१</sup> ॥

तस्माद्वाक्लिशचोदितमिदं वर्णस्याप्यवयवा भवन्तु पदवाक्ययोरपि वा मा  
भूवन्निति, अतश्च सावयवौ वाक्यवाक्यार्थौ पदोपजननापायाम्या तदर्थोपजन-

१. श्लोकवातिके स्फोटवादे श्लो० १० । यदि वर्णाः सावयवाः स्युस्तदा  
कस्य चिदवयवस्य कदाचिद्ग्रहणं स्यात्कदाचित् स्यान्नैवमस्ति अतो निरवय-  
वास्ते इति भावः ।

नापावदर्शनादनयैव युक्त्या पदभागा अपि प्रकृतिप्रत्ययादयः तात्त्विका इत्यवगन्तव्यं न कल्पनामात्रप्रतिष्ठा, वृक्ष वृक्षेणेत्यत्र प्रकृत्यर्थानुगमे प्रत्ययाणां भिद्यते वृक्ष घटमिति प्रत्ययाणानुगमे प्रकृत्यर्थो भिद्यते तत्र योऽर्थो यं शब्दमनुगच्छति स तस्यार्थ इत्यवसीयते तत्कथमसत्या भागाः ।

यत्पुनः कूपसूपयूपादौ सत्यपि वर्णानुगमेऽर्थानुगमो न दृश्यते तेन चाकारणमर्थप्रतीतेर्वर्णानुगम इत्युक्तम् तदयुक्तम्, यतो नान्वयव्यतिरेकाभ्यामनुत्पन्ना प्रतीतिरुत्पाद्यते येन कूपादौ तदुत्पादनमाशङ्क्येत सिद्धायां तु प्रतीतौ वाचकभागेयत्नानियमपरिच्छेदेऽनयोर्भाषारो न चैकत्र वर्णानुगमेऽनुगमो दृष्ट इत्यन्यत्रादृश्यमानोऽपि हठादापादयितुं युक्तः, रेणुपटकाणुगतपिपीलि-कापङ्क्तिद्वारकव्यभिचारोद्भावनमपि न पेशलम्, पासुपटलविककपिपीलिका-पङ्क्तिदर्शनेन तस्याः तत्प्रतीतिकारित्वाभावनमभ्यात्, करिकरभतुरगप्रभृतीनां तु प्रत्येकं व्यभिचारेऽपि बहुप्राणिरूपसामान्यानपायाच्चत्कारणमेव धूळिपटलमवगम्यते ।

यदप्यश्वकर्णादाववयवार्थोपादन्यत्राप्येवमिति कथितं तदपि न शत्रुरभम्, अश्वकर्णशब्दो हि कचिदर्थप्रकरणवशान्न्यग्भवदवयवशक्तितया तिरस्कृतावयवार्थवस्त्वन्तरङ्गवक्तो न सर्वात्मनाऽवयवार्थाभावो व्यस्तत्वेन साम-स्त्येन वा पुनः प्रयोगान्तरे तदर्थसंप्रत्ययदर्शनादश्वमारोह कर्णे कुण्डलमिति व्यस्तयोः प्रयोगः तुरगभोजे तु प्रतिपिपादयिषितेऽश्वकर्ण इति समस्तप्रयोगोऽपि तदर्थपरित्यागी दृश्यते इति न सर्वात्मना निरर्थका भागाः ।

यत्पुनरन्वख्यानविसंवादात्प्रकृतिप्रत्ययविभागनियमो नावकल्पते इति एतदपि न युक्तम्, आसतरोक्तीनां प्रामाण्यात् त्रिमुनि व्याकरणमिति पाणिनिमतमेव हि प्रकृतिप्रत्ययविभागमवितथं प्रत्येक्ष्यामः, क्रियस्यपि चांशे प्रायेण सर्वेषामन्वाख्यातृणामविवादः, विकरणादिविसंवादमात्रं त्वकिञ्चित्करमत-पारमार्थिकत्वात्प्रकृतिप्रत्ययांशयो न कल्पनामात्रेण पृथक्करणम् ।

यदप्यवर्णं वर्णसमान्यादपि भागज्ञानं दुर्घटं कालेनदन्तिनागा इति तदप्यसारम्, स्वरस्मरणादीनां पदमेदावगमोपायानां सम्भवात्, सराम इत्याख्या-तस्यान्यत्स्वरारिरूपं नाम्नोऽन्यत्, नागत्वेऽपि स इति राम इति च द्वे पदे तयोरन्यद्रूपं सह रामेण वर्तते इत्येकपदेऽप्यन्यद्रूपमभियोगविशेषवतां सर्वं सुभगमिति नाशक्यं पदविभागपरिच्छेदः ।

यदपि दृश्यत्र मध्वन्नेति तथाविधपदरूपादर्शनेऽपि तदर्थसंप्रत्यय इत्युक्तं सोऽपि न दोषः, यतस्ते एवैते पदे ईषद्विकृते तत्प्रत्यभिज्ञानाच्चेति केचित् ।

अथवा इगन्तदधिपधुपदवद्यणन्तयोरपि विषयान्तरे साधुत्वात्सथैव तद्विधाद् व्युत्पत्त्युपगन्ते अपि पदे अर्थप्रतिपादकै भविष्यत इत्यन्वयमेवंप्रायेः कदाशान्वाहृतैः,



अपि च पदानामसत्यत्वे किमर्थ एष तद्व्युत्पत्तावियान्प्रयत्नो बृद्धेराधीयते,  
असत्यमपि सत्योपायतां प्रतिपद्यते इति चेददृष्टत्वादङ्गीका हि दशादयः सत्य-  
मूढादितवो यैऽचोदादृतास्ते तथा न भवन्ति विषाशङ्काया अपि तत्कार्यहेतु-  
त्वात्, शङ्का हि नाम बुद्धिः बुद्धिश्च न न कारणम् न चासती बुद्धिः,

यदपि लिप्यक्षराणामसत्यानां सत्यार्थप्रतिपादकत्वमुच्यते तद्व्यनभिज्ञ-  
भाषितं रेखाः तावत्स्वरूपतः सत्यस्ताश्च खण्डिकोपाध्यायोपदेशसंस्कृतमतेर्ष-  
णानुमापिका भवन्ति तथा संबन्धग्रहणाद्रेखानुमितेभ्यश्च वर्णैर्म्योऽर्थप्रतिपत्ति-  
रिति नासत्यासत्योपायाः, अय गकार इति तु सामानाधिकरण्यभ्रमो क्लिङ्ग-  
क्लिङ्गिनोरमेदोपचाराद् यथा प्रस्थमिताः सक्तव प्रस्थशब्देनोच्यन्ते तथा रेखा-  
तोऽपि गकारानुमानाद्रेखैव गकार इत्युच्यते, एवमनिव्यमाणे लिप्यनभिज्ञ-  
स्यापि ततोऽर्थप्रतिपत्तिः स्याद्रेखाणामसत्यवर्णात्मनां विद्यमानत्वाच्च चैवम-  
स्ति, तस्माद्वर्णानुमानपुरस्सरैव रेखाभ्योऽर्थावगतिः अव्यस्तत्वाद्विषयस्य सू-  
क्ष्मत्वाच्च कालेश्व क्रमो न लक्ष्यते न त्वन्यथा ततोऽवगतिः, तस्मात्पारमा-  
र्थिकत्वात्पदतदर्थानां न निरवयवौ वाक्यवाक्यार्थाविति स्थितम्,

यस्पुनर्वाक्यभागपदवर्णापिह्मवर्त्मना शब्दब्रह्मेवादवमुपदर्शयितुमुपक्रम्यते -  
तत्र पुरस्तात्सविस्तरं समाधिमभिधास्यामः ।

यस्पुनरवादि वाचस्त्रैविध्यं तदपि नानुमन्बन्ते एकैव वैजरी वाग्वागिति  
प्रसिद्धा हि ।

अन्तःसंकल्पो घण्यते मध्यमा वाक्  
सेयं बुद्ध्यात्मा नैष वाचः प्रभेदः ।  
बुद्धिर्वाच्यं वाचकं चोल्लिखन्ती  
रूपं नात्मीयं बोधभावं जहाति ॥  
पश्यन्तीति तु निर्विकल्पकमतेर्नामान्तरं कल्पितं  
विज्ञानस्य हि न प्रकाशवपुषो वाग्रूपता शाश्वती ।  
जातेऽस्मिन्विषयावभासिनि ततः स्याद्वाऽवमर्शो गिरो  
न स्याद्वापि न जातु वाग्विरहितो बोधो जङ्गत्वं स्पृशेत् ।

**स्फोटनिराकरणोपसंहारः—**

सदास्तामिद्यं ब्रह्मवर्चां प्रकृतमनुसरामः—

इति विततया वर्णा एते धिया विषयीकृता  
दधति पदतां वाक्यत्वं वा त एव च वाचकाः ।  
न च तदपरः स्फोटः श्रोत्रे विभात्यवबोधने  
न च विधिहतो वाच्ये बुद्धिं विधातुमसौ क्षमः ॥

## पदार्थानां वाक्यार्थबोधे हेतुत्वम्—

एव स्फोटे प्रतिहते वर्णेषु वाचकेषु स्थितेषु कश्चिदाह बाटं वर्णैभ्यः पदार्थ-  
प्रतीतिरस्तु वाक्यार्थप्रतीतौ न तेषां सामर्थ्यं कुतस्तर्हि वाक्यार्थविगति पदा-  
र्थेभ्य इत्याह, तथा च वर्णानां पदार्थप्रतिपत्तौ चरितार्थत्वाच्च वाक्यार्थेऽपि  
सामर्थ्यमपरिग्लानसामर्थ्यास्तु पदार्था आसते ते वाक्यार्थबुद्धेर्विघातारः अर्था-  
पत्या हि वर्णानां कार्येषु शक्तयः कल्प्यन्ते तत्र पदार्थबुद्धेरन्यथाऽनुपपन्नत्वाद्य-  
योक्तनीत्या वर्णानां तत्प्रतिपादने शक्तिरवगम्यते वाक्यार्थप्रतीतिः पुनरन्यथाऽ-  
प्युपपद्यमाना न तत्र तेषां शक्तिमुपकल्पयितुमर्हति ।

किं च किमेकमेव सस्कारमादधाना वर्णाः पदार्थं च वाक्यार्थं च बोध-  
यन्ति भिन्न वा तत्र च—

एकयैव हि सस्कृत्या कथं कार्यद्वयं भवेत् ।

न चैषा पूर्वसंस्कारादन्योऽस्तीति प्रतीयते ॥

वाक्यार्थप्रतीतेरन्यथाऽपि भावान्न नानासंस्कारकल्पनाबीजमस्ति, अपि  
च पदेषु पूर्ववर्णेषु नातिदूरमतिक्रान्तेषु बुद्धयोपसंहर्तुं शक्येषु घटमानमन्त्य-  
वर्णवेत्याहामनुसन्धानं वाक्येषु पुनरतिचिरतरतिरोहिताक्षरपरम्परानुसन्धान-  
मतिक्रिच्छमदृष्टपूर्वमिति दुर्घटमेतत्, व्यवहितपदोच्चारणे तु दृश्यते वाक्यार्थ-  
प्रतीतिर्यत्र पूर्ववर्णानुसन्धानगन्धोऽपि नास्ति, तस्मान्न वर्णा वाक्यार्थबुद्धिहे-  
तव, अपि च पदार्थं वाक्यार्थं च प्रतिपादयन्तो वर्णा युगपत्प्रतिपादयेयुः क्र-  
मेण वा तत्र सकृदुच्चारितानां युगपद्बुभयकरणमनुपपन्नम्, अशक्यत्वात्क्रम-  
पक्षेऽपि पूर्वं चेद् वाक्यार्थप्रतिपादनं तदयुक्तम्, अनवगतपदार्थस्य वाक्यार्थ-  
प्रत्ययादर्शनात् ।

अथ पूर्वं पदार्थप्रतिपादनं ततो वाक्यार्थप्रत्यायनं हन्त तर्हि पदार्थप्रत्य-  
यादेव वाक्यार्थबुद्धेः सिद्धत्वात्किमिति पुनर्व्यापारान्तरे भ्रम आभीयते, तस्मा-  
त्पदार्थप्रतिपादनपर्यवसितसामर्थ्यानि पदानि पदार्थेभ्यस्तु वाक्यार्थप्रत्यय इति  
सिद्धम्,

अपि च अन्वयव्यतिरेकाभ्यामेवमवगम्यते 'यत्पदार्थपूर्वको वाक्यार्थ' इति  
यो हि मानसादपचाराच्छ्रुतेष्वपि पदेषु पदार्थान्नावगच्छति नावगच्छत्येष  
वाक्यार्थम्, यस्तु अश्रुतेष्वपि पदेषु प्रमाणान्तरतः पदार्थाज्ज्ञानीयाज्ज्ञानाती-  
वासौ वाक्यार्थम् ।

पश्यतः श्वेतिमारूपं हेषाशब्दं च शृण्वतः ।

खुरविक्षेपशब्दं च श्वेतोऽश्वो धावतीति धीः ॥

दृष्टा वाक्यविनिर्मुक्ता न पदार्थैर्विना कचिदिति' ।

तदेवा वाक्यार्थबुद्धिः । पदार्थप्रतीति न व्यभिचरति व्यभिचरति तु पदप्रती-  
तिमिति न तत्कार्या भवितुमर्हतीति ।

यदप्युच्यते प्रत्येक व्यभिचारात्समुद्दितानामसाधारण्याच्च पदार्थानां वा-  
क्यार्थावगतिहेतुत्वमिति तदप्युक्तम्, प्रत्येकं तावद् गमकत्वं नेष्यते एव समु-  
द्दितानां त्वसाधारण्यं भवदपि न न. क्षतिकरं न ह्येते किङ्कवत्सम्बन्धप्रहणम-  
पेक्षमाणा अवबोधका यदसाधारण्यन्नावकल्पेत किं त्वगृहीतसम्बन्धा अपि  
आकाङ्क्षासन्निधियोग्यतापर्यालोचनया परस्परं संसृज्यन्ते स एव वाक्यार्थः  
समृष्ट पदार्थसमुदाय इतरविशिष्टो वेतर इति, नाप्यशब्दत्वमित्येव वाक्यार्थ-  
प्रतीतेराशङ्कनीयम् शब्दावगतिमूलत्वेन तस्याः शब्दत्वाच्छब्दात्पदार्थप्रतिपत्तौ  
वाक्यार्थप्रतिपत्तिरिति सर्वमनवद्यम्, तदुक्तं पदानि हि स्व स्वमर्थमभिधाय  
निवृत्तव्यापाराणि अयेदानीमवगताः पदार्था एव वाक्यार्थमवगमयन्ति इति' ।

**पदार्थानां वाक्यार्थबोधहेतुत्वनिराकरणम्—**

अत्राभिधीयते न पदार्थेभ्यो वाक्यार्थावगतिरपि तु वाक्यादेव, तथा चायं  
वाक्यार्थ इति प्रसिद्धो न पदार्थार्थः, यथा हि काल्पनिकवर्णसमूहात्मकं पदं  
पदार्थप्रतिपत्तिमादावति तथा काल्पनिकपदसमूहन्तमकं वाक्यं वाक्यार्थप्रतिप-  
त्तिमादावति ।

ननु पदसमूहात्मकं वाक्यमन्यन्नास्ति किं तु पदान्येव वाक्यं पदानां च  
स्वार्थे चरितार्थत्वान्न वाक्यार्थसामर्थ्यमित्युक्तं, नैतद्युक्तम् पदार्थानामपि  
चरितार्थत्वात् क्व तेषां चरितार्थत्वं स्वप्रतिपत्तौ ।

ननु पदानि स्वप्रतिपत्तौ चरितार्थभूय पदार्थप्रतिपत्तिमादावति पुनस्तान्येव  
कथं वाक्यार्थप्रतिपत्तिमादावस्यन्ति पदार्थास्तु स्वावगतेरुर्ध्वं न कचित्परत्र  
चरितार्था इति वाक्यार्थबुद्धेर्विधातारो भवन्तु नैतदेवम्, अन्यपदस्यान्यत्र  
चरितार्थत्वाभावात्, अन्यपदमेव पूर्वपदस्मरणोपकृतं वाक्यमुच्यते तदर्थश्च  
पूर्वपदार्थविशिष्टो वाक्यार्थ इत्येके, तस्माद्वाक्यादेव वाक्यार्थाप्रत्ययः ।

यत्तु किमेकसंस्कारस्मरणेन कार्यद्वयं पदानि विदधति विभिन्नसंस्कारेण  
वेति कार्यभेदात्कारणभेदानुमानमिति प्रसिद्ध एष पन्थाः एकोऽप्यतीन्द्रिय

१. श्लोकवार्तिके वाक्याधिकरणे श्लो० ३५८ । श्वेतं कं चित्पदार्थं दूरादुप-  
लभमानस्तस्मिन्नेव प्रदेशे हेषया अस्वजाति खुरशब्देन च गतिमनुमाय तेषां गुण-  
जातिक्रियाणामर्थान्तरान्वयमपेक्षमाणानां योग्यानां परस्परं 'श्वेतोऽश्वो धावति'  
इति ससर्गं बुध्यते इति प्रमाणान्तरोपस्थितैरपि पदार्थैः वाक्यविनिर्मुक्ता धीर्दृष्टा  
पदार्थैर्विना तु कचिन्न दृष्टेत्यर्थः ।

सरकारः कार्यत्कल्प्यते बहवोऽपि तत एव कल्पयिष्यन्ते कार्यस्य भिन्नत्वात् ।

यदपि चिरतिराहितवर्णप्रबन्धानुसुन्धानं दुर्घटमिति कथितं तदपि न चारु, कथा चित्कल्पनया वर्णनामिव पदबुद्धौ पदानामपि वाक्यबुद्धौ उपारो-  
हसम्भवात्, एतच्चानन्तरं दर्शयिष्यते ।

यदपि विकल्पितं युगपद्वा क्रमेण वा वर्णां पदवाक्यार्थप्रत्यये व्याप्रायेर-  
न्निति तत्राप्युच्यते यौगपद्य तावदनभ्युपगमादेव प्रत्युक्तम्, क्रमोऽप्येषामीहशो-  
यत्प्रथमं पदार्थमवगमयन्ति ततो वाक्यार्थम्, सोऽयं हि पदार्थपूर्वक इव  
वाक्यार्थो उक्तो भवतीति चेन्मैवम्, पदार्थो हि नाम प्रमेयमेव न ते प्रमाणवर्गं  
निपतन्ति न च पदार्थवाक्यार्थयोरत्यन्तं भेदो येन तयोर्धूमाग्न्योरिव संबन्ध-  
ग्रहणसापेक्षयोस्तदनपेक्षयोर्वा रूपदीपयोरिव प्रत्याय्यप्रत्यायकभावः न हि स्वश्च-  
रीर एव गम्यगमकवाचोयुक्तिः प्रवर्तते, कथा स्वभावात्स्वभावहेतुवादिनो बौद्ध-  
स्य शिष्य इव निर्बुद्धः ।

ननु सामान्ये हि पदं वर्तते विशेषे च वाक्यमन्यच्च सामान्यमन्ये च विशेषाः,  
यदुक्तम्, “सामान्यान्यान्यथासिद्धेर्विशेषैर्लङ्गमयन्ति हि” इति व्यतिरेक एव  
प्रत्याय्यप्रत्यायकयोः, उच्यते बादमस्त्यत्रभियान् व्यतिरेकः किं तु विरतव्यापारे  
चक्षुषीव शब्दे धूमादिवत्प्रमेयात्पदार्थादग्नेरिव वाक्यार्थस्यावगमो नास्ति न  
हि पदार्थाः प्रमेयीभूतधूमवत्पुनः प्रमाणीभवितुमर्हन्ति किं तु पदान्येव तत्प्र-  
तिपादनद्वारेण वाक्यार्थप्रतिपत्तौ पर्यवस्यन्ति कथमात्मीयमेव ग्रन्थे न बुध्यन्ते  
भवन्तः ।

वाक्यार्थमित्ये तेषां प्रवृत्तौ नान्तरीयकम् ।

पाके ज्वालेव काष्ठानां पदार्थप्रतिपादनमिति<sup>१</sup> ॥

अवान्तरव्यापारो हि न कारकस्य प्रधाने व्यापारे कारकतां व्याहन्ति  
पदानां हि द्वयी शक्तिरभिधात्री तात्पर्यशक्तिश्च तत्राभिधात्री शक्तिरेषां पदा-  
र्थेषूपयुक्ता तात्पर्यशक्तिश्च वाक्यार्थे पर्यवस्यतीति ।

यद्यपि पदानि स्वं स्वमर्थमभिधाय निवृत्तव्यापाराणि तथापि यदर्थपराणि  
तत्रानिवृत्तव्यापाराण्येवेति, एषं हि शाब्दता वाक्यार्थप्रत्ययस्य न हास्यते, सर्वा-  
त्मना तु विरतव्यापारे शब्दे साऽवश्यं हीयते शब्दावगतिमूलत्वात्, शब्द-  
त्वे श्रौतत्वमपि स्यात्, श्रौतस्य पारम्पर्येण मूलत्वात्, शब्दे बितरव्यापारे  
कतमत्तप्रमाणं यस्य वाक्यार्थप्रतीतिः फलमिति न विद्मः, न प्रत्यक्षम् अती-  
न्द्रियत्वाद्वाक्यार्थस्य, नानुमानं ‘न चानुमानमेषा धीः, इत्यादिना अन्तर्विस्तरेण

१. श्लोकवाचिकवाक्याविकरणे श्लो० ३४३ । तेषां पदानां वाक्यार्थबोध-  
य प्रवृत्तौ सर्वेषां पदार्थप्रतिपादनं काष्ठानां पाके प्रवृत्तौ ज्वाला इव नान्तरीयकमि-  
त्थर्थः । पदानि पदार्थं प्रतिपाद्य वाक्यार्थबोध जनयन्तीति भावः । ”

स्वयमेव निरस्तत्वाद्, न शब्दो निवृत्तत्वापारत्वात् “सामान्यान्यन्वयासिद्धे-  
विशेषं गमयन्ति हि” इति न्यायाद्, अर्थापत्तिरिति चेत् किमिदानीमर्थाप-  
त्तिगम्यो धर्म न चैतद्युक्तमिष्टं वा तदिदं सप्तमं प्रमाणमवतरति पदार्था ना-  
मेति तच्च नेष्टम् अतो न पदार्थनिमित्तको वाक्यार्थप्रत्ययः ।

यदप्युक्तम् अन्वयव्यतिरेकाभ्यां पदार्थनिमित्तकत्वं वाक्यार्थस्यावगम्यते  
इति तत्र पदार्थसंसर्गस्वभावत्वाद्वाक्यार्थस्य सत्यं तत्पूर्वकत्वमिष्यते एव, वा-  
क्यप्रतिपत्तेस्तु न तज्जन्यत्वं शब्दव्यापारानुपरमात् मानसे चापचारे सति पदा-  
नामपि ग्रहणं नास्त्येव यत् क्षणान्तरे समाहितचेतास्स वक्ति ‘नाहमेतदभौष-  
मन्यत्र मे मनोऽभूत्पुनर्ब्रूहि’ इति इतरथा हि पदानि स्मृत्वा तदर्थमेवावगच्छेन्न  
पुनः पृच्छेत्तस्मात्पदार्थानां ग्रहणमेव तत्र वाक्यार्थावगमे निमित्तम् ।

यदपि पश्यतः इवेति मारूपमिति तदपि न किञ्चित्, किं प्रत्यक्षेण शुक्लो  
गौर्गच्छन्न दृश्यते स किं शुक्लो गौ गच्छतीति वाक्यास्यार्थो न भवति, प्रत्य-  
क्षप्रतिभासात्तु प्रत्यक्षार्थ एवासौ न वाक्यार्थ इत्युच्यते, एव इवेतोऽङ्गो धाव-  
ति इत्यानुमानिकोऽयं प्रत्ययः पर्वतेऽग्निरिति वद्वाक्यभ्रवणात् विना न वा-  
क्यार्थो भवतुमर्हतीत्यलं प्रसङ्गेन ।

### वाक्याद्वाक्यार्थबोधोपसंहारः—

तस्माद्गोम्य एव कयाचित्कल्पनया पदवाक्यभावमुपगतेभ्यः पदार्थवा-  
क्यार्थसंप्रत्यय इति युक्तम्, तस्मात्पदार्थजन्या न भवति वाक्यार्थबुद्धिरिति  
सिद्धम्, अनुपरतव्यापाराद्वाक्यादेवेयमुद्भवति ।

### वर्णानां पदवाक्यभावोपगमप्रकारः—

आह कया पुनः कल्पनया पदवाक्यभावमुपगता वर्णाः पदार्थवाक्यार्थप्र-  
तीतिमादधुरिति ।

तत्राचार्यास्तावदिमां कल्पनामदीदृशन् प्रथमं वर्णज्ञानं ततः संस्कारः ततो  
द्वितीयवर्णज्ञानं तेन प्रथमवर्णज्ञानजनितेन च संस्कारेण पटुतरः संस्कारः  
ततस्तृतीयवर्णज्ञानं तेन प्राक्तनेन संस्कारेण पटुतरः संस्कारः एव यावदन्त्य-  
वर्णज्ञानमन्त्यवर्णज्ञानानन्तरं तु ततः संस्कारात्सकलपूर्ववर्णविषयमेकस्मरणं  
तेनान्त्यवर्णज्ञानस्य विनश्यत्ता विनश्यदवस्थग्रहणस्मरणविषयीकृतो वर्णस-  
मूहः पदमिति ज्ञायते ततः पदज्ञानात्संस्कारः ततस्तथैव वर्णक्रमेण द्वितीयप-  
दज्ञानं तेन प्रथमपदज्ञानजन्मना च संस्कारेण पटुतरः संस्कारो जन्यते  
पुनस्तेनैव क्रमेण तृतीयपदज्ञानं तेन प्राक्तनेन च संस्कारेण पीवरतर-  
संस्कारो जन्यते एवं यावदन्त्यपदज्ञानमन्तरेण स्थवीयसा संस्का-

रेण सर्वपदविषयमेकस्मरणमुपजन्यते संस्कारस्यैकत्वात्सोऽय स्मरणानुभव-  
विषयीकृतवर्णसमूहपदसमूहो वाक्यमित्युच्यते ततो वाक्यार्थप्रतिपत्तिः संस्कारस्य  
च संस्कारान्तरकरणकौशलमवश्यमेवितव्यमन्यथा सर्वत्र क्रियाभ्यासोऽनर्थकः  
स्यादिति ।

### उक्तस्य वर्णानां पदवाक्योपगमप्रकारस्य खण्डनम्—

अत्र वदन्ति, नेयं प्रक्रिया साध्वी ज्ञानयौगपद्य प्रसङ्गात्, तथा हि चर-  
मपदप्रतिभासानन्तरं यथा पूर्वपदस्मरणं तथा तदैव सकैतस्मरणेनापि भवि-  
तव्यमनवगतपदार्थस्य हि न वाक्यार्थप्रतीतिरस्मृतसकैतस्य च न पदा-  
र्थप्रतीतिः, यत्राप्यभ्यस्ते विषये सकैतस्मृतिर्न संवेद्यते तत्राप्यविनाभा-  
वस्मृतिरिव बलादसौ कल्प्यते अनवगतपदपदार्थसंबन्धस्य नारिकेलद्वीपवा-  
सिन इवार्थप्रत्ययाभावात्, सबन्धानुभवस्य च पूर्ववृत्तत्वेनेदानीं स्मरणमुखे-  
नोपकारित्वात्तस्मादन्त्यपदज्ञानानन्तरं पूर्वपदसमयस्मरणयोर्युगपदुत्पादाज् ज्ञा-  
नयौगपद्यम् ।

अथ समयस्मरणानन्तरं पूर्वपदस्मरणमुपेयते तथा तत्स्मृतिकाले पदा-  
र्थज्ञानोपपन्नान्पुनरपि ज्ञानयौगपद्यं न च तदा पदार्थज्ञानं नोदेतीति शक्यते  
वक्तुमविकलतदुपजनकारणसामग्रीसन्निधानात्प्रतिनायकस्य च तदानीमभा-  
वात्, पदार्थज्ञानोत्तरकालं तर्हि पूर्वपदस्मरणमस्तिवति चेद् एव तर्हि चर-  
मपदज्ञानप्रत्यस्तमयादन्त्यपदरहितं वाक्यं स्यादन्त्यपदज्ञानस्य हि सकैतस्मृति-  
वेत्तायां विनश्यत्ता पदार्थज्ञानवेत्तायां विनाश एव ।

यत्तु ब्रूयादसवेद्यमानमपि तदानीमन्त्यपदमस्त्येवेति स्वस्ति तर्हि न्याय-  
विस्तराय, अपि च तदानीमनुपलभ्यमानेनापि सता किमन्त्यपदेन क्रियते,  
पुनरवगमोऽस्य भविष्यतीति चेत् स कुतस्त्यः, ओषस्य विरम्य व्यापारासवे-  
दनात्, मनमश्च स्वातन्त्र्येण बाह्ये विषये सामर्थ्यासमवात्, सत्यपि पुनः  
तदवगमे ज्ञानयौगपद्यानपायात् ।

अपि च पूर्वपदैरर्थशून्यतया शुष्कनीरसतनुभिरन्त्यपदानुभवसमनन्तरं  
स्मृतैरपि को गुणः, न हि तथाविधपदस्मरणमर्थप्रत्यायनाङ्गम्, अथ सार्थ-  
कानि प्राश्नि पदानि स्मर्यन्ते तर्हि समयस्मरणपदार्थज्ञानादिकार्यसार्थक्यकृतमने-  
कशाल प्रतिपद ज्ञानयौगपद्यमापद्यते इत्यसतीर्थं कल्पना,

### प्रकारान्तरेण वर्णानां पदवाक्यभावोपगमनिरूपणम्—

व्याख्यातारस्तु प्रक्रियान्तरमाचक्षुः, वर्णानुगमरूपेण तावत्प्रथमप-  
दज्ञानमुत्पद्यते ततः सकैतस्मरणं तेन विनश्यदवस्थेन पदज्ञानेन स्वविषयाव-  
च्छेदेन पदार्थज्ञानमाधीयते यत्र वाचकावच्छिन्नं वाच्यस्वरूपमवभास-

ते तथाविधपदार्थज्ञानात्संस्कार ततस्तथैव क्रमेण द्वितीयपदज्ञानं तद-  
नु समयस्मरण तेन विनश्यदवस्थेन च द्वितीयपदज्ञानेन तथैव स्वाव-  
च्छेदेन स्वार्थज्ञानेन तेन प्रथमपदार्थज्ञानाहितेन संस्कारेण च हृदयरः  
संस्कार पुनर्वर्णक्रमेण तृतीयपदज्ञानं पुनः सकेतस्मरण सकेतस्मृतिसहायेन  
तेन विनश्यदवस्थेन स्वार्थेनैव स्वावच्छिन्न ज्ञानेन प्राच्येन च संस्कारेण  
हृदयरः संस्कारः एवं तावद्यावदन्त्यपदज्ञानात्स्वावच्छिन्नार्थप्रतीतिः तत पूर्वो-  
पचितान्महतः संस्काराद्विशिष्टसर्वविषयमेकस्मरण यस्य स्वावच्छिन्नासर्वे पू-  
र्वपदार्थो विषयता प्रतिपद्यन्ते तस्मिन्स्मरणे तथान्यपदार्थज्ञानेऽवच्छेदकत्वेन  
प्रस्फुरत्पदसमूहो वाक्यमवच्छेद्यत्वेन प्रकाशमानोऽर्शसमूहो वाक्यार्थः, एवं  
स्मर्यमाणानुभूयमानौ पदपदार्थसमूहौ वाक्यवाक्यार्थावुक्तौ भवतः ।

### उक्तस्य प्रकारान्तरस्य खण्डनम् —

एतदपि न विचारक्षमम्, अन्त्यपदार्थप्रतीतिसमये तदवच्छेदकतया  
प्रतिभासमान पद तत्प्रतीतौ तावत्कारणमिति नात्र विमतिः, स्वयं च  
प्रतिभासमानत्वात्कर्मापि भवत्येव, तस्य तदानीं कर्मत्वे कारण चिन्त्यम्, न  
श्रोत्र तावत्कारणम् अन्त्यपदप्रतीत्यनन्तरमेव तद्व्यापारस्य विरतत्वाद् विरश्य  
च पुनर्व्याप्यमाणत्वात्पुनपत्तेः, मनस्तु बाह्ये विषये स्वातन्त्र्येण प्रवर्तितुमसम-  
र्थम्, तत्प्रवृत्तौ सर्वाण्येव प्रथमपदात्पभृति पदानि मानसव्यवसायगोचरचा-  
रीणि भवन्तु किं स्मर्यमाणत्वमन्येषामुच्यते ।

अथ तदन्त्यपदमर्थे इवात्मन्यपि तदवच्छेदकत्वप्रतिपत्तेः करणत्वं प्रति-  
पत्स्यत इति मन्यसे तदयुक्तम्, स्वप्रतीतौ तस्य कर्मत्वान्न चैकस्यामेव क्रिया-  
यां तदैव कर्म करणं च भवितुमर्हति, विस्तरतश्चायं वाचकावच्छिन्नवाच्यप्र-  
तिभास प्रत्यक्षलक्षणे प्रतिक्षिप्त इत्यल पुनस्तद्विमर्देन ।

### प्रकारान्तरेण वाक्यस्य वाक्यर्थबोधकत्वोपपादनम्—

आह प्रथम पदज्ञानं ततः सकेतस्मरणं ततः पदार्थज्ञानं पदार्थज्ञानात्  
पदज्ञानस्य विनश्यता विनश्यदवस्थपदज्ञानमपेक्षमाणं श्रोत्रं प्रथमपदाव-  
च्छेदेन द्वितीयपदे ज्ञानमादधाति द्वितीयपदज्ञानानन्तरं पुनः सबन्धस्मरण-  
ततः पदार्थज्ञानं तेन द्वितीयपदज्ञानस्य विनश्यत्ता विनश्यदवस्थपद-  
ज्ञानसहायाच्छ्रोत्रात्तथैव तदवच्छेदेनोत्तरपदज्ञानं तावद्यावदन्त्यपदज्ञा-  
नमिति, तज्ज्ञानानन्तरं च प्राक्तनप्रक्रियावन्नात्र पूर्वापदस्मरणमुपयुज्यते तत्फ-  
लस्य च विनाशदशापतितज्ञानकृतावच्छेदमहिम्नैव सिद्धत्वात्, तस्य

हि फलमन्त्यप्रदावगमसमये सकलपूर्वपदोपस्थानं तच्च विनश्यदस्य पूर्व-  
पूर्वपदज्ञानकृतोत्तरोत्तरपरदानुरागबलादेव लब्धमिति कित्तस्मरणेन तदभा-  
वाच्च नात्र ज्ञानयौगपद्यादिचोद्यावसरः समस्ति, यथोपदर्शितान्त्यपदज्ञान-  
मेव च वाक्यार्थज्ञानमिति न चरितार्थत्वमन्त्रेत्येवं वाक्यादेव वाक्यार्थ-  
प्रत्ययः सेत्स्यति पदार्थेभ्य इति ।

### पूर्वोक्तस्य प्रकारान्तस्य खण्डनम्

इयमपि न निरवद्या कल्पनेत्यपरे, प्रथमपदोपरागपूर्वकद्वितीयपदज्ञानो-  
पजनानुपपत्तेः प्रथमपदज्ञानानन्तरं सम्बन्धस्मरणेन तेनैव तस्य विनश्यत्ता प-  
दार्थप्रतिपत्तिकाले च पदज्ञानं विनष्टमेव विनश्यदवस्था बुद्धिर्बुद्ध्यन्तरविरो-  
धिनीति सामान्येन श्रवणात् ।

अथ बुधात्कार्यभूतया बुद्ध्यः कारणभूता बुद्धिर्विरोध्यते न बुद्धिमात्रेण  
बुद्धिमात्रमिति एतदयुक्तम्, विशेषे प्रमाणाभावादभ्युपगम्यापि ब्रूमः कार्यकार-  
णभूतयोरेव बुद्ध्योर्भवतु वध्यविधातकभावः तथापि पदज्ञानं संस्कार इव  
समयस्मृतेः कारणमेव संस्कारेणैव तेनापि विना तदनुत्पादात्- संस्कारप्रबोधे-  
तस्य व्यापार इति चेत् तेनापि द्वारेण संस्कारणमेव, तदिह पदज्ञानं  
समयस्मरणं पदार्थज्ञानमिति श्रीणि ज्ञानानि युगपदवतिष्ठन्ते इति परः प्रमादः,

अपि च पदज्ञानमुपजायमानं वर्णक्रमेण जायते न सहसैव निरक्षपद-  
वादस्य व्युदस्तत्वात्तत्र च द्वित्राणि त्रिचतुराणि पञ्चाषाणि वाक्षराणि क्रमेण  
ग्रहीष्यन्ते तद्विषया हि क्रमभाविन्य उपजननापायधर्मिकाः बुद्ध्यः, अत्रान्तरे  
विनश्यदवस्थमन्त्यपदज्ञानमाप्तिष्यते तदुपरागेण द्वितीयपदज्ञानमुपपत्स्यते इति  
दुराशयैवेयम् ।

अपि च व्यवहितोच्चारितेभ्योऽपि पदेभ्यो वाक्यार्थप्रत्ययो हस्यते यत्रा-  
नेककार्यपर्यालोचनव्यग्रहद्वयः स्वामी रे कन्दलकैत्युक्त्वा कार्यान्तरं संवि-  
धाय तुरगं वदति पुनः प्रयोजनान्तराय व्यवहृत्य कल्पितपर्याणमित्यपि वक्ति  
पुनरन्यत्किमपि कृत्वा ब्रवीत्यानयेति तत्र रे कन्दलक कल्पितपर्याणमश्वमानयेति  
वाक्यार्थविगमो भवति भवन्मते चासौ दुरुपपादः, पदानुरागस्य तत्रासम्भवा-  
त्सर्वपदस्मरणस्य चानभ्युपगमात् ।

किं च न प्रथमतानुसारिणामिव सम्बन्धविशेषबुद्धिषु विशेषणविशेष्ये द्वे  
वस्तुनी आलम्बनम् अपि तु विशेष्यमात्रमुपायभेदादेव प्रतीत्यतिशय इति त-  
स्मिंश्च सत्यपि पूर्वपदानुरागे तत्प्रतिभासाभावात् शुद्धमेव द्वितीयपदज्ञानं संप-  
न्नमिति किं तदनुरागेण, अतश्चैयमनुपगन्ना कल्पना यतो द्वितीयपदस्य स्वार्थे  
शुद्धमेव सकैतग्रहणं ब्रूत यद्वा कचित्प्रथमं प्रयुक्तमासीदधुना? तु तत्पद पदा-



न्तरोपरकं सङ्घातमिति तादृशस्यागृहीतसम्बन्धत्वादर्थप्रतिपत्तिहेतुत्वं न स्या-  
दित्यास्तामपूर्वमिदं शङ्करस्वामिनः पाण्डित्यम् ।

### स्वमतेन वाक्यार्थबोधोपपादनम्—

आह यदीमाः सर्वा एव तान्त्रिकरचिताः कल्पना न साधीयस्यश्चेदात्मी-  
या काचन निर्दोषा साध्वी कल्पना निवेद्यताम्, उच्यते न वयमात्मीयामभि-  
नवां कामपि कल्पनामुत्पादयितुं क्षमाः—

न हीयं कविभिः पूर्वरदृष्ट सूक्ष्मदर्शिभिः ।

शक्ता वृणमपि द्रष्टुं मतिर्मम तपस्विनी ॥

कस्तर्हि विद्वन्मतितर्कणीयग्रन्थोपबन्धे तव दोहदोऽयम् ।

न दोहदः पर्यनुयोगभूमिः परोपदेशश्च न तस्य शान्तिः ॥

राज्ञा तु गङ्गरेऽस्मिन्नशब्दके बन्धने विनिहतोऽहम् ।

ग्रन्थरचनाविनोदादिह हि मया वासरा गमिताः ॥

तथापि वक्तव्यं कथं वर्ण्यो वाक्यार्थप्रतीतिरिति, उच्यते चिरातिक्रान्त-  
त्वमचिरातिक्रान्तत्वं वा न स्मृतिकारण सस्कारकरणकं हि स्मरणं भवति तच्च  
सद्यः प्रलीने चिरप्रलीने वा न विशिष्यते इत्येवं पूर्वेषां पदानां चिरतिरोहिता-  
नामपि व्यवहितोच्चारितानामपि सस्कारास्मरणं भविष्यति अन्यपदस्यानुभू-  
यमानत्वोपगमे ज्ञानयौगपद्यादिप्रमादप्रसङ्ग इति वरमन्यपदमपि स्मर्यमाणम-  
स्तु, स्मृत्यारूढान्येव सर्वपदानि वाक्यार्थमवगमयिष्यन्ति, तत्र चेयं कल्पना  
वर्णक्रमेण तावत्प्रथमपदज्ञानं ततः संकेतस्मरणं सस्कारश्च युगपद्भवतः, ज्ञान-  
योर्हि यौगपद्यं शास्त्रे प्रतिषिद्धं न सस्कारज्ञानयोः, ततः पदार्थज्ञानं तेनापि सं-  
स्कारं पुनर्वर्णक्रमेण द्वितीयपदज्ञानं ततः संकेतस्मरणं पूर्वसंस्कारसहितेन च  
तेन पटुतरः सस्कारः पुनः पूर्वावर्णक्रमेण तृतीयपदज्ञानं संकेतस्मरणं पूर्वसं-  
स्कारापेक्षः पटुतरः सस्कार इत्येवं पदज्ञानजनिते पीवरे सस्कारे पदार्थज्ञानज-  
निते च तादृशि सस्कारे स्थितेऽन्यपदार्थज्ञानानन्तरं पदसंस्कारात्सर्वपदविष-  
यस्मृतिः पदार्थसंस्काराच्च पदार्थविषया स्मृतिरिति संस्कारक्रमात्क्रमेण द्वे  
स्मृती भवतः, तत्रैकस्यां स्मृतावुपारूढः पदसमूहो वाक्यमितरस्यावुपारूढः  
पदार्थसमूहो वाक्यार्थः ।

ननु स्मृतेरप्रमाणत्वादप्रमाणमिदानीं वाक्यार्थप्रतिपत्तिः, मैवम् तथा  
सम्बन्धग्रहणाद्यत्र ह्यन्यथा सम्बन्धग्रहणमन्यथा च प्रतिपत्तिः तत्रार्थं दोषः,  
यथा धूमे गृहीतसम्बन्धे नीहाराद्हनानुमितौ, इह तु क्रमवर्त्तिनां वर्णानामन्व-  
या प्रत्ययासम्भवाद्यथैव व्युत्पत्तिस्तथैव प्रतीतिरिति न किञ्चिद्वद्यम्, अचि-  
रनिर्वृत्तानुभवसमनन्तरभाविनी च स्मृतिरनुभवायते ।

अथ वा कृत स्मरणकल्पनयान्यपदार्थज्ञानानन्तरं सकलपदार्थविषयो मानसोऽनुव्यवसाय इत्यादिप्रत्ययस्थानीयो भविष्यति, तदुपारूढानि पदानि वाक्यं तदुपारूढश्च पदार्थो वाक्यार्थः, तथाविधश्च मानसोऽनुव्यवसायः सकललोकसाक्षित्वादप्रत्याख्येयः ।

नन्वन्त्यपदार्थज्ञानानन्तरं किं पूर्वपदतदर्थविषयेण स्मरणेनानुव्यवसायेन वा अन्त्यपदार्थश्चेज् ज्ञात समाप्त कर्तव्य किमन्यदवशिष्टं यद्व्यवसायेन स्मरणेन वा करिष्यते, एकाकारो हि वाक्यार्थप्रत्ययः । स्यात्मावेदनीयो न शक्योऽपह्नोतुम्, न चामौ स्मर्यमाणादनुव्यवसायाद्वा विना सम्पद्यते इत्यस्ति तदुपयोग इत्थं स्मर्यमाणारूढ संकलनाज्ञानविषयीभूतं चेदं पदं निरुद्धं वाक्यं तथाविधश्चैव वाक्यार्थः ।

### ससर्गभासकनिरूपणोपक्रमः—

ननु ना भूत्पदस्फोटो वाक्यस्फोटश्च वाचकः ।  
मा च भूतामिमौ वाक्यवाक्यार्थौ भागवर्जितौ ॥  
अवन्तु भवदाख्याताः पदवाक्यादिकल्पनाः ।  
पदार्थानां तु ससर्गो मार्गः कः इति कथ्यताम् ॥

असदृशा हि गौरश्च पुरुषो हस्तीति पदार्था न वाक्यार्थभावमधिरोहन्ति, अन्त्यपदार्थज्ञानान्तरभाविना हि स्मरणेन वाऽनुव्यवसायेन वा विषयीक्रिय, माणास्ते यथाऽवगता एव विषयीक्रियन्ते संसर्गवगमस्तु कुतस्त्य इति चिन्त्यम् ।

### ससर्गभावे विप्रतिपत्तिः—

उच्यते अस्त्यत्र विवाद के चिदाचक्षते अन्विता एव पदार्थाः पदैरभिधीयन्ते अन्यथा पदानां वाक्यत्वाद्योगादिति ।

अन्ये मन्यन्ते शुद्धानामेव पदार्थानां पदैरभिधानं ते तु तथाऽभिहिता सन्तः परस्परमाकाङ्क्षासन्निधियोग्यत्वपर्यालोचनया ससर्गमधिगमयन्तीति ।

तत्रेदं विचार्यम्, व्युत्पत्तिर्बलीयसी न शब्दोऽर्थभ्रममयति व्युत्पत्तिमन्तरेण, व्युत्पत्तिश्च किं वाक्यस्य वाक्यार्थं पदस्य वा पदार्थं इति, यदि वाक्यस्य वाक्यार्थं व्युत्पत्तिः तदन्विताभिधानम्, पदस्य पदार्थं व्युत्पत्त्याभिहितान्वय इति ।

### अभिहितान्वयवादनिरूपणम्—

किं तात्प्राप्तमभिहितान्वय इति पदार्थप्रतिपत्तिपूर्वकत्वाद्वाक्यार्थप्रतिपत्तेः, न ह्यनवगतपदार्थस्य वाक्यार्थसम्प्रत्ययो दृश्यते पदार्थप्रविभागश्च गम्यतेऽस्य पदस्य आतिरिक्तस्य द्रव्यमस्य गुणोऽस्य क्रियेति स चैवमवकल्पते यदि

तावत्सोऽर्थं पदैरभिधीयते, पदान्तरार्थोपरक्ते तु तस्मिन्नभिधीयमाने तदर्थेयं तैव नावधार्यते कदम्बाकारार्थप्रतीते , आवापोद्वापाम्ना तदवधारणमिति—

चेन्मैवम् , आवापोद्वापपरीक्षावसरैऽपि कदम्बप्रतीत्यनपायान्न ह्येकमेव किञ्चिद्वाक्यमन्विताभिधायिपदप्रथितम् , अन्यत्र तु शुद्ध एव पदानामर्थः कितु सर्वत्र कदम्बकरूपादुपायात्कदम्बकरूपमुपेय प्रतीयते इति दुरवगमः पदार्थविभाग , ततश्च पदार्थानामनपेक्षणे गामानयैति वाक्यादश्वबन्धननियोगाः प्रतीयते, अपेक्ष्यते तु पदानामर्थः सोऽपेक्ष्यमाण इयानिति नियतोऽवधारयि तव्य , तदवधारणं शुद्धाभिधायिषु पदेष्वकल्पते तस्मात्पदपदार्थयोरौत्पत्तिक. सम्बन्ध इष्यते, वृद्धव्यवहारेषु च वाक्यादपि भवन्ती व्युत्पत्तिः पदपर्यन्ता भवति इतरथा हि प्रतिवाक्यं व्युत्पत्तिरपेक्ष्यते सा चानन्त्याद् दुरुपपादेति शब्दव्यवहारोच्छेदः स्यात् , दृश्यते च पदार्थविदामभिनवकविद्वेकोकादपि वाक्यार्थप्रतीति सा पदसदर्थव्युत्पत्त्याऽवकल्पते वाक्यवाक्यार्थयोस्तु व्युत्पत्तापवेक्षमाणाया सा न स्यादेव, तस्मान्नान्विताभिधानाम् ,

अतश्चैव पदान्तरोच्चारणवैकल्यप्रसङ्गादेकस्मादेव पदात्तदुपरज्जकद्विती- यपदार्थावगति सिद्धैव तदपि पदमन्यानुक्तस्वार्थाचीत्यनेनैव न्यायेनैकमेव पदमखिलपदाभिधेयार्थवाचि सम्पन्नमिति तेनैव व्यवहारोऽस्तु न चासौ सम्प- द्यते गौरिस्तुक्ते सर्वगुणक्रियावगमान्न ज्ञायते किमुपादीयतामिति सर्वागमो ह्य- नवगमनिर्विशेष एव व्यवहारानुपपत्तेः, न हि रसविदां पूर्णोऽप्यन्विमरोरति- रिच्यते सल्लिकार्थानिष्पत्तेः, नियतगुणक्रियानुरक्तस्वार्थप्रतिपादेन तु गोश- ब्दस्य न हेतुमुत्पश्यामः ,

पदान्तरसन्निधानं नियमहेतुरिति चेत् किं स्वरूपमात्रेणार्थप्रतिपादनेन वा स्वरूपमात्रेण ज्ञपमन्त्रपदानामिव सन्निधानं भवदप्यसन्निधानान्न विशिष्यते अग्रहीतसम्बन्धस्य तत्कृतोपकारादर्शनाद् , अर्थप्रतिपादनेन तु पदान्तरं यदि नियमहेतुः सोऽयमिहितानामर्थानामन्वय उक्तो भवति, तस्मात्स एव श्रेयान्पदेश्यः प्रतिपन्नास्तावदर्थ्या आकाङ्क्षासन्निधियोग्यत्ववशेन परस्परमभि- सम्बन्ध्यन्ते यो येनाकाङ्क्षितो यश्च सन्निहितो यश्च सम्बन्धुं योग्यः स तेन सम्बन्ध्यते नातोऽपरः, अत एवाङ्गल्यग्रे हस्तियूथशतमार्गे इति नास्ति सम्ब- न्धः योग्यत्वाभावादन्विताभिधानवादिना तु अन्वितस्यानभिधानात्तत्राप्यन्वय. प्राप्नोति स च नास्ति तस्मादभिहितानामेव पदार्थानामन्वय इति युक्तम्, तद्वृत्तं 'पदानि हि स्वं स्वमर्थमभिधाय निवृत्तव्यापाराण्यथेदानीमर्था अवगता वाक्यार्था सम्पादयन्ति' इति ।

## अभिहितान्वयवादखण्डनम्—

एवं प्राप्ते अभिधीयते न व्युत्पत्तिनिरपेक्षो दीप इव शब्दोऽर्थमवगमयतीति व्युत्पत्तिश्च बुद्धव्यवहाराद् बुद्धानां च व्यवहारो वाक्येन न पदेन केवलस्य पदस्याप्रयोगाद् ।

अर्थप्रकरणप्राप्तपदार्थान्तरवेदने ।

पदं प्रयुज्यते यत्तद्वाक्यमेवोदितं भवेत् ॥

वक्ता वाक्यं प्रयुङ्क्ते च संसृष्टार्थविषयतया ।

तथैव बुद्ध्यते श्रोता तथैव च तटस्थितः ॥

सेयं वाक्यस्य वाक्यार्थो व्युत्पत्तिः, वाक्यं च किमुच्यते सहस्यार्थमभिदधति पदानि वाक्यम् एकार्थं पदसमूहो वाक्यमिति वाक्यविदः, तत्रायं पदसमूह एकार्थो भवति एवं न सहस्यार्थमभिदधु पदानि यद्येकस्यैव पदस्य व्यापारः, यथा हि बाह्यानि करणानि काष्ठादीनि पाके व्याप्रीयन्ते यथा च शिबिकाया उद्यन्तारं सर्वे शिबिकामुद्यच्छन्ति यथा त्रयोऽपि आवाण उखां बिभ्रति तथा सर्वाण्येव पदानि वाक्यार्थमबोधयन्ति तदिदमन्विताभिधानमन्वानन्वितनिष्कृष्टस्वार्थपर्यवसायित्वे हि सति न सर्वेषां वाक्यार्थव्यापारः स्यात् ।

नन्वेवमेकैकस्य कृत्स्नकारित्वे सत्येकस्मादेव कृत्स्नसिद्धे पदान्तरोच्चारणं व्यर्थमित्युक्तम्, नैतत् पदान्तरेण विनैवैकस्मात्कृत्स्नकारित्वसम्पत्त्यभावात्, न तद्वैक कृत्स्नकारीति चेन्मैवम्, एकैकस्य कृत्स्नफलपर्यन्तव्यापारपतितत्वादेकैकस्मिन्सति कृत्स्नफलपर्यन्तो व्यापारो निवर्तते एकैकेन विना न निवर्तते इत्येवमेकैक कृत्स्नकारि भवति ।

नन्वेवं तर्हि समुदाय एव कर्त्ता भवतु किं समुदायिभिः ततश्च तदेवायातं निरवयवौ वाक्यवाक्यार्थविति नैतद्युक्तम्, सङ्घातकार्यस्वकार्यस्यापि दर्शनात्, अथ किं संघातकार्यं किञ्च स्वकार्यं वाक्यार्थप्रतिपत्तिः संघातकार्यम् स्वकार्यं तु पदार्थप्रतिपत्तिः यथा पाकः संघातकार्यं स्वकार्यं ज्वलनभरणानि काष्ठस्थाल्यादीनाम्,

ननु यदि पदानां पदार्थप्रतिपादनं स्वकार्यं शुद्धस्तर्हि पदस्यार्थः, न शुद्धः पदार्थः संघातकार्यो एव प्रयोगात्तत्र प्रयुक्तानामप्येषां स्वकार्यं न नावगम्यते अत एव न निरवयवं वाक्यमिष्यते स्वकार्यप्रतिशान्तासंहतास्ते संघातकार्यं कुर्वन्तो दृश्यन्ते न संघात एव संहतेष्वपि कुर्वन्तु स्वकार्यं दृश्यन्तु प्रयुक्तगुणमयते यथा शकटाङ्गानामयमंशोऽनेन कृतोऽयमनेनेति न पृथक् प्रयुज्यमानानि शकटाङ्गानि मनागपि शकटकार्यं कुर्वन्तीत्येवं न केवलं पदं प्रयुज्यते प्रयुक्तमपि वा न तत्कार्याङ्गं पदान्तरेण तु सह व्यापारात्तदन्वि-

तार्ककार्येव पदमिति युक्तम्, तदिदमुक्तं 'संहत्यार्थमभिधत्ति पदानि बा-  
धम् एकार्थः पदसमूहो वाक्यम्' इति, तदेवमवयवकार्थोपपन्नमान्न वैयाक-  
रणवन्निर्मितान्यपि निह्नुमहे कृत्स्नफलसिद्ध्यवधि व्यापारपरिनिश्चायाच्च  
नान्यमीमासकवच्छुद्धपदार्थाभिधानमुपच्छामहे इति ।

### अन्विताभिधाने आपादितदूषणानां परिहारः ।

यत्पुनरभ्यधायि प्रतिवाक्यं व्युत्पत्तिपेक्षणीया अन्यथा नवकवि-  
श्लोकादर्थः, पदार्थविदा न प्रतीयेतेति तदिदं व्युत्पत्त्यनभिज्ञस्य चोद्यम्, न  
हीयं व्युत्पत्तिः गोशब्दस्य शुक्लान्वितोऽर्थः स हि व्यभिचरित कृष्णान्वितस्यापि  
तदर्थस्य दर्शनान्नापि सर्वान्वितदर्थं भ्रान्त्येन दुरवगमत्वात्, किं त्वाका-  
ङ्क्षितयोग्यसन्निहितार्थानुरक्तोऽस्यार्थ इति, एतां च व्युत्पत्तिवाक्यान्वेवावापो-  
द्वापरचनावैचित्र्यभाजि सञ्जनयन्ति पदार्थपर्यन्तापि भवन्ती व्युत्पत्तिरीदृशी  
दृश्यते न शुद्धपदार्थविषया पदेन व्यवहाराभावादित्युक्तम्, तथापि न न ज्ञायते  
इति पदस्यार्थ इति शकटाङ्गवदावापोद्वापाभ्यां तत्कार्यभेदस्य दर्शितत्वात्, त-  
दिदं प्रतिवाक्यं व्युत्पत्तिरपेक्ष्यते सन्निहितयोग्याकाङ्क्षितार्थोपरक्तस्वार्थाभि-  
धेयत्वेन हि कचिद्गृहीतः सम्बन्ध सर्वत्र गृहीतो भवति ततश्च नवकविश्लो-  
कादप्यर्थप्रतिपत्तिरुपस्यते, पदपदार्थयोस्तु न व्युत्पत्तिरुपायाभावादित्युक्तम् ।

यदि पदान्तरोच्चारणमफलमिति तदपि परिहृतम्, पदान्तरसन्निधाने हि  
सर्वाणि पदानि कृत्स्नकारीणि भवन्तीत्युक्तत्वात्, किं पदान्तरसन्निधानेन क्रि-  
यते इति चेत्सर्वकारकेष्वपि तुल्योऽयमनुयोगः, स ह्येतु सर्वाणि कुर्वन्ति का-  
रकाणीत्युच्यन्ते तथा पदान्यपि अर्थाभिधानेनापि चोपकुर्वन्तु पदेषु नाभिहि  
तान्वयोऽनन्वितार्थे व्युत्पत्त्यभावादनुपगमे वा दुरुपपादः पदार्थानामन्वय-  
उपायाभावात् ।

नन्वाकाङ्क्षासन्निधियोग्यत्वान्यभ्युपाय इत्युक्तं न युक्तमुक्तम्, कस्येयमाका-  
ङ्क्षा शब्दस्यार्थस्य प्रमातुर्वा शब्दार्थयोस्तावदचेतनत्वात्ताकाङ्क्षायोगः फलत  
इयं तत्र तत्र वाच्योक्तिः शब्द शब्दान्तरमाकाङ्क्षत्यर्थोऽर्थान्तरमिति, प्रमातुः  
पुनः स्वतन्त्रस्याकाङ्क्षा न प्रमाणं पुरुषेच्छया वस्तुस्थितेरवष्टमानत्वात्, शब्दाख्य  
प्रमाण पृष्ठभावेन तु पुरुषस्याकाङ्क्षा भवन्ती भवत्यर्थानाम् संसर्गहेतुरित्येवं  
शब्दस्यायमिदानीं दीर्घदीर्घो व्यापारः उपरतव्यापारे तु शब्दे पुरुषाका-  
ङ्क्षामात्रं न सम्बन्धकारणम् ।

अशाब्दत्वं च वाक्यार्थप्रतीतेरित्थमापतेत् ।

व्यवधानमयुक्तं च साक्षाच्छाब्दत्वसंभवे ॥

## अन्विताभिधानवादोपसंहारः—

तस्मादन्विताभिधायीनि पदानीति स्थितम्, एष एव हि संसर्गपन्था ।

व्यतिषक्तार्थबुद्ध्या हि व्यतिषङ्गोऽवगम्यते ।  
अपरं तु न संसर्गप्रतीतेरस्ति कारणम् ॥  
न खल्वानय गां शुक्ला संसर्ग इति कथ्यते ।  
व्यवहारे क्वचिद्बुद्धैः पद संसर्गवाचकम् ॥  
प्रयुज्यमानमप्येतद्बालिशेन हि केन चित् ।  
अनन्वितार्थमेव स्यादशदाडिमवाक्यवत् ॥

तस्मादन्वितानामेवाभिधानं युक्तम्,

आह—

अङ्गुल्यग्रादिवाक्येषु कथं तव समन्वयः ।  
उच्यते,

उक्तानामपि संसर्गे कथं तव समन्वयः ॥

आह,

नन्वत्र योग्यताभावादसंसर्ग उपेयते ।  
आकाङ्क्षादित्रयाधीनः संसर्गो हि मयेष्यते ॥

उच्यते—

मयापि योग्यासन्नादिसंस्पृष्टस्वार्थवाचिता ।  
पदानां दर्शिता सा च तेषु नास्तीत्यनन्वयः ॥

आह अन्विताभिधानवादी हि भवान् ततश्च—

भवतोऽनभिधानं स्यादन्वयासम्भवादिह ॥

अहं त्वभिहितान्वयवादी तेन

मम ह्यनन्वितत्वेऽपि नाभिधानं विरुद्धयते ।

उच्यते—

कथं मीमांसकेनापि भवता सूक्ष्मदर्शिना ।  
नाद्यापि शब्दव्यापारः सुस्पष्टमवधारितः ॥  
प्रकाशकत्वं शब्दस्य व्यापारो हि निसर्गतः ।  
पुनस्तु गुणदोषाभ्यां तस्मिन्सदसदर्थता ॥  
क्रियाकारकसंसर्गबुद्धिरन्याऽपि शब्दजा ।  
तादृश्येवायथार्था नु नरबुद्धिप्रमादतः ॥  
तदुक्तम्—“प्रमाणान्तरदर्शनमत्र बाध्यते” इति

अत एव प्रमाणत्वं शब्दे निष्प्रतिमं स्वतः ।

शब्दे कर्मणि तत्रापि बाधकानुपसर्पणात् ॥

तत्राङ्गुल्यग्रवाक्येऽपि शब्दोऽस्त्येव समन्वयः ।  
आधाराधेयक्रियानिर्देशस्यात्र प्रतीयमानत्वात् ।

वस्तुतोऽसम्भवो यस्तु तुल्य एव स आवयोः ।  
अयोग्यत्वेन संसर्गप्रतीत्यर्थनिवर्हणात् ॥

यदि तु शब्दोऽनन्वयो भवेत् कचटतपादिवर्णनिर्देशमात्रमिदं स्यात् दशदा-  
डिमादिप्रवादवदत्रापि अन्विताभिधानं न विरुद्धं बाधकस्त्वन्यविषय एव न शब्द-  
संसर्गविषय इत्युक्तम्, अत एव स्वमामर्थ्यसिद्धनिवन्धकव्यापारे शब्दे स्व-  
तो वेदे प्रामाण्यमनाकुलं निर्वक्ष्यत्यपौरुषेयतया विप्लवावसम्भवात् स्वव्यापारस्य  
तत एव शुद्धत्वमित्येकमतिप्रसङ्गेन ।

इत्यन्विताभिधानेन वाक्यार्थज्ञानसम्भवात् ।  
व्युत्पत्तिरहितः प्राज्ञैः प्रहेयोऽभिहितान्वयः ॥

### अन्विताभिधानखण्डनम्—

तदेतदपि नानुमन्यन्ते, यदुक्तं वृद्धव्यवहारद्वयुत्पत्तिरिति तत्सत्यम्, वाक्येन  
व्यवहार इत्येतदपि सत्यम्, शिविकोद्यच्छरवत्सर्वाणि पदानि कार्ये संहृत्य  
न्याप्रियन्ते इत्येतदपि सत्यमेव, व्युत्पत्तिं चिन्त्यताम् किमेकबनाकारमंघातका-  
र्यनिष्ठैव किं वा पदार्थपर्यन्तेति, पूर्वस्मिन् पक्षे प्रतिवाक्यं व्युत्पत्तिपरिहा-  
र्या सा च बहुप्रमादेत्युक्तम्, पदार्थपर्यन्ताया व्युत्पत्तौ नूनं निर्धारणीयमिया-  
न्पदस्यार्थ इति, भवद्भिरपि शकटावयवदृष्टान्तवर्णनेन पदव्यापारनिर्धारणमङ्गी-  
कृतमेव, इतरथा हि पदार्थनियमानपेक्षणे गामानयेति विवक्षावानश्वपदमपि  
निमित्ततथोपाददीत, न हि भवतामनयेक्षितपदार्थ एव वैयाकरणानामिव वा-  
क्यार्थप्रत्ययः, तदसौ यावान् आवापोद्वापपर्यालोचनया गोपदस्यार्थो निर्धार्यते  
तावानेव सङ्घातकार्येऽपि व्याप्रियमाणस्य तस्यार्थः ।

नन्वाकाङ्क्षितयोग्यसन्निहितार्थोपरकोऽस्यार्थ इत्युक्तम्, न सर्वदा सहत-  
व्याप्रियमाणमेतत्पदं पश्यत. तवायं भ्रमः, अर्थः तावानस्य यावत्यभि-  
धात्री शक्तिः, कियति च तस्याभिधात्री शक्तिः कियति तस्यानभिधात्री शक्तिः,  
यावन्तमर्थमन्योन्यमाकाङ्क्षितैश्च योग्यैश्च सन्निहितैश्च संयुज्यमानं न मुञ्चति,  
कियन्तं च न मुञ्चति गोत्वमात्रं तद्वन्मात्रं वेत्यतस्तावत्येवाभिधात्री शक्तिर-  
न्वयव्यतिरेकाभ्यामस्य निर्धार्यते, अतः परमेकस्य पदस्याप्रयोगात्सर्वदा सङ्घा-  
तकार्यरहितैवैकस्वकार्यचातुर्यानवधारणात्प्रधानकार्ये तात्पर्यशक्तिरस्य व्या-  
प्रियते नाभिधात्री, ता च पृथगविवेचयता भवताऽन्विताभिधानम-  
भ्युपगतं तच्च न युक्तं सर्वत्राभिधान्याः शक्तेरविशेषात्, पदार्थनियमान-  
वधारणं पदान्तरोच्चारणवैफल्यमित्यादिदोषानपायात्, येनान्वितमर्थमभिधा-

ति गोशब्द तदनभिधाने तदन्वितानवगमाद्येन सह ससर्गः स न गृह्यते तत्सस्य-  
ष्टश्च गृह्यते इति विप्रतिषिद्धं स्यात्, तदभिधाने वा तद्वत्सर्वाभिधानमित्येकमेव  
गोपद सर्वार्थं भवेत्, तस्मान्न सर्वत्राभिधानी शक्तिः पदस्थोपपद्येने इति  
नान्विताभिधानम् ।

अन्विताभिधानपक्षे च कथमहुल्यग्रवाक्येऽपि नान्वयस्स्यात् । शब्दोऽस्त्येव  
समन्वय इति चेदर्थसस्पष्टी शब्दः प्राप्नोति बहिरन्वयाभावात्, प्रकाशकत्वमात्रं  
व्यापार इति चेद् बाढम्, तत्तु अनन्वितविषयं वेदितुं युक्तं न पुनरन्वितविषयमेवे-  
ति शक्यते नियन्तुम्, दशदाडिमादिवाक्यमनन्वितार्थप्रतिपादकमपि दृश्यते यत्,  
न तद्वाक्यमिति चेत् तदहुल्यग्रवाक्यमपि वाक्यमेव, आधाराधेयक्रियाससर्गप्र-  
तीतिस्तु भ्रममात्र तस्मादन्वितमर्थमभिदधति पदानीत्यसमोचीनम् ।

तत्किं शब्दाकाङ्क्षाः परस्परमसंयुष्टा एव पदार्थाः पदैक्यन्ताम् एतदपि  
नास्ति तथाविधव्यवहाराभावात्, पश्चादन्वयस्य च दुरवगमत्वाद्विरम्य व्यापारस्य  
चासवेदनात्तस्मात्पक्षद्वयमपि न क्षेमाय, तदुक्तम् —

मतद्वयमपीदं तु नास्मभ्यं रोचतेतराम् ।

कुतोऽन्विताभिधानं वा कुतो वाऽभिहितान्वयः ॥

मतान्तरं तत्खण्डनं च—

अन्या तु वाचोयुक्ति कैश्चित्कृता अन्वीयमानाभिधानमभिधीयमानान्वय-  
श्चेति । साऽपि न हृदयङ्गमा—

न हि द्वे अनुभूयेते क्रिये एते पृथक्स्थिते ।

अभिधानक्रिया चान्या वाच्यस्था चान्वयक्रिया ॥

ते हि क्रमेण वा स्यातां युगपद्वा क्रमपक्षे पूर्वमन्वयक्रिया चेत्तदिदमन्वि-  
ताभिधानमेव नान्वीयमानाभिधानम्, पूर्वं चेदभिधानमभिहितान्वय एव ना-  
भिधीयमानान्वय । युगपत्तु क्रियाद्वयसवेदन नास्ति अर्थगताया क्रियायाः  
शब्दप्रयोगकालेऽनुपलम्भात् ।

अभिधानक्रियैवैका तदभिज्ञैः परीक्ष्यते ।

अन्वीयमानतार्थानामभिधानाद्विना कुतः ॥

गौः शुक्ल इति ज्ञातिगुणयोरेकद्रव्यसमवेतयोरपि शब्दमन्तरेण कुतो  
ऽन्वयमवगच्छामः ।

उक्तेर्नूतनतैवेयं न पुनर्वस्तु नूतनम् ।

न चात्रापि निवर्तन्ते दोषा पक्षद्वयस्पृशः ॥

तात्पर्यशक्त्याऽन्वितप्रतीतिः —

अन्ये मन्यन्ते सामान्येनान्विताभिधानं विशेषतश्चाभिहितान्वय इति,



गोशब्दो हि स्वार्थमनवगतविशेषगुणक्रियासामान्यान्वितमभिधत्ते तावत्यन्वि-  
ताभिधानम्, शुक्लादिगुणविशेषसम्बन्धस्तु पदान्तरादवगम्यते सोऽयं विशेषो  
ऽभिहितान्वय इत्येतदपि तादृगेव ।

दोषोऽन्विताभिधाने यः सामान्येऽपि स तादृशः ।

दोषस्तुल्यो विशेषेऽपि यश्चोक्तोऽभिहितान्वये ॥

न चेदमपूर्ववस्तु वर्णितमभिहितान्वयवादिनो विशेषे एवाभिहितान्वय  
आश्रीयते इति प्राक्तन एवेष्ट. पन्था वेदितव्य । कथं तर्ह्ययमाभिधानिको व्य-  
वहार सङ्कुलमिवैनं पश्याम सर्वत्र दोषसम्भवात् ।

उच्यते, न कदाचिदत्र सङ्कुलता संहत्यकारीणि हि पदानीत्युक्तम्, समु-  
दितैः पदैरेको वाक्यार्थः प्रत्याख्यते । स च गुणभूनेतरपदार्थसमृद्धः कश्चित्पदार्थ  
एवेति किमत्र सङ्कुलम् ।

ननु किमयमन्विताभिधानपक्ष पुनरुत्थापयितुमिष्ट, मैवम्, नेदमन्विता-  
भिधानम्, कथं तर्हि संहत्यकारिता पदानाम्, उच्यते संहत्यकारिताऽप्यस्ति  
न चान्विताभिधानम्, अन्वितमर्थं पदानि संहत्य सम्पादयन्ति न त्वन्वितम-  
भिदधति । किमिदानीं कुर्वन्ति वाक्यार्थं पदानि घटमिव मृदादीनि, एतदपि  
नास्ति, ज्ञापकत्वात्तेषाम्, का तर्हीयं वाचोयुक्तिः संहत्यकारीणि पदानि न  
चान्वितमभिदधतीति, इयं वाचो युक्तिः पदान्यन्वितं प्रत्याययन्ति नान्वितम-  
भिदधति, नाभिधानी शक्तिरन्वितविषया हि त्वन्वयव्यतिरेकावगतनिष्कृष्टस्वा-  
र्थविषयैव । तात्पर्यशक्तिस्तु तेषामन्वितावगमपर्यन्ता सह व्यापाराद्, व्यापा-  
रस्य च तदीयस्य निराकाङ्क्षप्रत्ययोत्पादनपर्यन्तत्वात् । तथा हि—

अन्यथैव प्रवर्तन्ते प्रत्यक्षाद्युद्भवा धियः ।

अर्थं पूर्णमपूर्णं वा दर्शयन्त्यः पुरः स्थितम् ॥

अन्यथैव मतिः शब्दे विषयेषु विजृम्भते ।

प्रतिपत्तुरनाकाङ्क्षप्रत्ययोत्पादनावधिः ॥

अत एव पदं लोके केवलं न प्रयुज्यते ।

न हि तेन निराकाङ्क्षा श्रोतुराधीयते मतिः ॥

नन्वभिधानव्यतिरिक्त कोऽन्यः शब्दस्य कृत्स्नफलपर्यन्तः प्रत्यायनात्मा  
व्यापारः, अस्ति कश्चिद् सर्वैरेव ससर्गवादिभिरप्रत्याख्येय । न हि ससर्गो-  
भिधीयते प्रतीयते च वाक्यात् ।

ननु समुद्राभिधाने सति ससर्गः प्रतीयते नान्यथा, नैतदेवं संहत्यकारि-  
त्वादेव ससर्गावगतिरिद्धे, न हि संहत्यकरणमसंस्पृष्टं च कार्यं कचिद्  
दृश्यते, अपि च प्रकृतिप्रत्ययो परस्परपक्षमर्थमभिदधाते न च प्रकृत्या प्रत्य-  
यार्थोऽभिधीयते नियोगस्य घातुवाच्यत्वान्न च प्रत्ययेन प्रकृत्यर्थोऽभिधीयते

यागादे ऋङ्वाच्यत्वानुपपत्ते. न च तौ पृथक्पृथक् स्वकार्यं कुरुतः ।

एव पदान्यपि परस्परापेक्षीणि संहत्य कार्यं करिष्यन्ति न च परस्परमर्थमभिधास्यन्ति वाक्यान्वयपि प्रकरणपतितान्येवमेव । तदुक्तम्—

प्रकृतिप्रत्ययौ यद्वदपेक्षेते परस्परम् ।

पदं पदान्तरं तद्वद्वाक्यं वाक्यान्तरं तथेति ॥

अयमेव च पक्ष भेदान् यत्संहत्यकारित्वं पदानामसंकीर्णार्थत्वं च—

निरपेक्षप्रयोगेऽयःशलाकाकल्पना भवेत् ।

तदन्विताभिधाने तु पदान्तरमनर्थकम् ॥

संहत्यकारिपक्षे तु दोषो नैकोऽपि युज्यते ।

तेनायमुपगन्तव्यो मार्गो हि हतकण्टकः ॥

अभिधात्री मता शक्तिः पदानां स्वार्थनिष्ठता ।

तेषां तात्पर्यशक्तिस्तु ससर्गावगमावधिः ॥

तेनान्विताभिधानं हि नास्माभिरिह मृष्यते ।

श्रन्वितप्रतिपत्तिस्तु बाढमभ्युपगम्यते ॥

संहत्यकारकत्वाच्च पदानां न स्वार्थाभिधित्सयैव समुच्चारणमपि तु प्रधानं कार्यमेव कर्तुम् । तदुक्तम्—

वाक्यार्थप्रत्यये तेषां प्रवृत्तौ नान्तरीयकम् ।

पाके ज्वालेव काष्ठानां पदार्थप्रतिपादनमिति<sup>१</sup> ॥

सेयं व्युत्पत्तिमूला पदविसरसमुद्भिद्यमानाङ्कुरश्री

संस्कारोदारपत्रा कुसुमचयवती प्रोल्लसद्भिः पदार्थैः ।

प्रज्ञाबह्वी विशाला फलति फलमिदं स्वादुवाक्यार्थतत्त्वै-

र्नैराकाङ्क्ष्यं लसद्भिर्हृदयमुपगते यान्ति यस्मिन् पुमांसः ॥

आह च—

पदात्प्रभृति या चैषा प्रज्ञा ज्ञातुर्विजृम्भते ।

पुष्पिता सा पदार्थेषु वाक्यार्थेषु फलिष्यति<sup>२</sup> ॥

तस्मादनया नीत्या सम्प्रत्ययो भवति साधुः ।

संसृष्टाश्च पदार्था वाक्यार्थ इति न्यवेदि प्राक् ॥

**वेदार्थाविधारणक्षेपः—**

यश्चैष लोकव्यवहारसिद्धिः प्रादर्शि वाक्यार्थमितानुपायः ।

स एववेदेऽप्यवधारणीयः तत्रापि तान्येव पदानि तेऽर्थाः ॥

१. श्लोकवार्तिके वाक्याधिकरणे श्लो० ३४३।३५८पृष्ठे व्याख्यातोऽयं श्लोकः ।

२. तन्त्रवातिके अ० १ पा० ३ सू० ३० ।

आह लोके प्रमाणान्तरपरिच्छेद्यत्वाद्वाक्यार्थस्य तदवगमोपायस्य शब्दानां योजयितुं शक्यते, वेदार्थस्तु अतीन्द्रियो न च रागादिदोषकलुषमनसामस्मदादीनामतोद्विषपदार्थदर्शनकौशलमस्ति, तददर्शना च तत्र बृहद्व्यवहाराद्बुधुत्पत्तिरेव न सम्भवति, सोऽहमद्य वेदार्थं बुभुत्सामानो वेदविदं कश्चिदाचार्यमभिगच्छेय सोऽप्यतीन्द्रियार्थदर्शी न भवतीति तस्यापि तथैव व्युत्पत्त्यभाव इति तेनाप्यन्य कश्चिदभिगन्तव्य, सोऽप्यहमिव व्युत्पत्त्यभावादन्यमुपासीत सोऽप्यन्यमित्यन्वयस्मरणा प्राप्नोति, न च वेदे एव बृद्धिरादैक्येति पाणिनिर्वि मस्त्रिगुह्यरिति ब्रुवन् विज्ञेय इव हस्तः करः पाणिरिति कथयन्नभिधानमालाकार इव स्वयमुपदिशत्येषोऽस्य मामकस्य शब्दस्यार्थ इति तस्मात्सर्वथा दुरवगमो वेदार्थ, तदाह—

स्वयं रागादिमान्नार्थं वेत्ति चेत्तस्य नान्यतः ।

न वेदयति वेदोऽपि वेदार्थस्य कुतो गतिरिति ॥

अथ निगमनिवृत्त्याकरणवशेन तदर्थकल्पना क्रियते तर्हि नानामति-त्वादुपदेश्यानामनेकार्थत्वाच्च नाम्नामुपसर्गनिपातानां च न नियतः कश्चिदर्थो व्यवस्थापयितुं शक्यते, अन्यथा तत्कल्पनासम्भवात्, आह च—

तेनाग्निहोत्रं जुहुयात्स्वर्गकाम इति श्रुतौ ।

खादेच्छ्वमांसमित्येष नार्थ इत्यत्र का प्रमेति ॥

तदेतद् बधिरस्य रामायणं वर्णितमस्माभिः, य एवमपि श्रुत्वा वेदार्थपरिगमाभ्युपायं मुगधते, अनेन हि पूर्वोक्तेन वाक्यार्थपरिगमोपायप्रकटनेन सर्वमपाकृतं भवति । उक्तं हि नाभिनवा केचन वैदिकाः शब्दा रचनामात्र वेदेभिद्यते न तु पदानि, सर्गात्प्रभृति च प्रवृत्तोऽयं वेदविदां व्यवहारः ततश्च दीर्घप्रबन्धप्रवृत्तादद्यत्वे वयसि व्युत्पत्त्यामहे व्युत्पद्यमानाश्च तं तमर्थं प्रतिपद्यामहे ।

किं च वेदार्थस्य परिज्ञानौपयिकानि व्याकरणमीमांसाशास्त्राणि क्व गतानि यद्गेषु जीवन्तु न वेदार्थोऽवधार्यते, अपि च रे मूढ, स्वयं रागादिमतः प्रत्यक्षमतीन्द्रियेऽर्थं मा प्रवृत्तिष्ट । न तु रागादिमानग्निहोत्रं जुहुयात्स्वर्गकाम इति वाक्यादपि अग्निहोत्राख्यं कर्म स्वर्गसाधनमिति नावगच्छेत्, अतीन्द्रियेऽर्थो नियता क्रुतो व्युत्पत्तिरिति चेद् उक्तमत्र वेदवत्तद्व्यवहारस्य तदर्थपरिगमोपायस्य सुचिरप्रवृत्तत्वात्, वेदश्चार्थश्च तदवगमश्च तदुपायश्च तदनुष्ठानं च नाद्यत्वे प्रवृत्तानि, किन्तु वैषाचिन्मते अनादीन्येव, अस्मन्मते तु जगत्सर्गात्प्रभृति प्रवृत्तानि । कस्तेष्वद्य पर्यनुयोगावमरः, सेयमनन वापकारिणा खादेच्छ्वमांसमित्याद्यपभाषणेन केवलमवीचिकेसरकुटुम्बिनमात्मानं कर्तुं वेदनिन्दैव मन्दमतिना कृता न दूषणमभिनव किञ्चिदुत्प्रेक्षितमिति ।

अथापर आह किमेष तपस्वी पराणुद्यते किमनेनापराद्ध किमनेन विरुद्धम-

मिहित, न हि लोकोतो वेदार्थे व्युत्पत्तिरवकल्पते । कोऽयं लोको नाम किं यः कश्चित्प्राकृत उत वैयाकरणः सस्कृतमतिरिति, तत्र शाकटिकाः साधुशब्दप्रयोगानभिज्ञमनसो निसर्गत एवाक्षतकण्ठा वराका सस्कारबाह्यैर्गव्यादिभिरेव शब्दैर्व्यवहरन्ति तैश्च व्यवहरन्तः कथमिव वैदिकेषु शब्देषु व्युत्पत्तिमवाप्नुयुः ।

यद्यपि चास्ति पवि एभि इति कश्मीरेषु गच्छेति दार्वाभिसारेषु करोमीति मद्रेषु कतिपये साधुशब्दाः पामरैरपि प्रयुज्यन्ते तथाऽप्यतीव प्रविरलसञ्चारोऽसौ व्यवहार इत्यनुपादेय एव वैदिकशब्दव्युत्पत्तेः ।

अथ व्याकरणस्य वेदाङ्गत्वात्तत साध्वसाधुशब्दप्रविभागमवगच्छन्तः साधुभिर्भाषितव्यमसाधुभिर्नेति विधिनिषेधनियमितमतयः साधुभिरेव शब्दैर्व्यवहरन्तो विद्वासस्तनीयसैव क्लेशेन वैदिकेष्वपि शब्देषु व्युत्पत्तिमासादयैयुरिति कथ्यते ।

तदपि न चतुरस्रम्, इतरेतराभयप्रसङ्गात्, वेदे हि सिद्धप्रामाण्ये तदङ्गभूतव्याकरणाभ्याससमासादितसाध्वसाधुशब्दप्रविवेकबृद्धव्यवहारपरिचय-पुरस्सरा वैदिकशब्देषु व्युत्पत्तिः, तद्व्युत्पत्तौ च सत्यां बोधकत्वादप्रतिपादकत्वलक्षणमप्रामाण्यमपोज्झतो वेदस्य प्रामाण्यमिति ।

अथ वेदाङ्गमिदमिति श्रद्धामवधूय यद्वृत्ताधीतेनैव व्याकरणेन पूर्वोक्तकार्यसिद्धेर्नेतेतराभयमिति वर्ण्यते किमिदानीं नाटकप्रकरणादिकाभ्योपयोगिसंस्कृतभाषाविशेषपरिज्ञानायैव प्राकृतलक्षणवद्व्याकरणमभ्येतव्यं तथाऽभ्युपगमे वाऽनङ्गत्वाविशेषात्प्राकृतलक्षणप्रसिद्धशब्दव्यवहारानुसारेण वैदिकशब्दव्युत्पत्तिरापाद्यते इति सुतरां दुःस्थत्वम् ।

अपि च सत्यपि व्याकरणाधिगमे श्रुतेऽपि साधुभिर्भाषितव्यमित्युपदेशो सत्य वदन् वेदार्थानुष्ठानपरायणोऽपि कृतबुद्धिरपि निषिद्धाचरणपराह्मुखोऽपि श्रोत्रियोऽपि श्रद्धघानोऽपि यदि कश्चित्केवलैः साधुभिरेव शब्दैः व्यवहरन् इष्टः एकाकी तैश्च नानार्थक्रियासाधनभूतभूरिव्यवहारं निर्वहन् तदनुचरः परिज्ञातो न भूयः केवलसाधुशब्दप्रयोगकुशलः कल्पनीयः कुतश्चासौ लभ्यते । तस्मान्न बृद्धव्यवहाराद्वेदार्थव्युत्पत्तिरुपपद्यते ।

### व्याकरणेन वेदार्थावधारणानुपपत्तिः—

अथ व्याकरणमेव वेदार्थव्युत्पत्तौ उपायतां प्रतिपत्स्यते इति मन्यसे तदपि कथमिति चिन्तयम्, न हि विवरणकार इव पाणिनिर्वेदं व्याचष्टे । व्याचक्षणेऽपि वा परिमितदर्शिन्यस्मादृशे द्वेषादिदोषकलुषितमनसि तस्मिन्नस्मदादीनां वेदार्थं बुभुत्समानानां कीदृशी विलम्बः ? किं यथैष व्याचष्टे तथैव वेदार्थोऽन्यथा वेति, यदि तु साध्वसाधुशब्दविवेकद्वारेण व्याकरणकारणं वेदार्थव्युत्पत्तेरित्यु-

व्यते तत्रापि स्वातन्त्र्येण वेदस्यैव व्याकरणस्य शास्त्रत्वानुपपत्तेरङ्गसिद्धेः  
वैदिकविध्यपेक्षितार्थसम्पत्तिं नूतनमस्येषितव्यम्, साधुभिर्भाषितव्यमसाधुभि-  
र्नैत्यनयोरेव विविनिषेधयोरिति चेद्—

नन्वेतावेव विविनिषेधौ तावद्विचारयाम किं पकरणे पतितौ किमनारभ्या-  
धीतौ क्लृप्ताधिकारौ कल्प्याधिकारौ वेति ।

### साध्वसाधुशब्दविभागानुपपत्तिः—

आस्ता चेदं वितता खल्विय चिन्ता, साध्वसाधुशब्दस्याप्रसिद्धत्वात्किंवि-  
षयाविमौ विविनिषेधौ स्यातामितीदमेव चिन्तयताम्, ब्रीहिभिर्यजेत न कलञ्जं  
भक्षयेदिति ब्रीहिकलञ्जस्य स्वरूपस्य लोकोऽवगतौ तद्विषयविविनिषेधबोधो  
न दुर्घटः । इह तु ब्रीह्य इव कलञ्जमिव न साध्वसाधुशब्दः प्रविवेकेन लोको-  
ऽवगम्यते, कृतभ्रमभ्रवणयुगलकरणिकासु प्रमितिषु शब्दस्वरूपमेव केवलं विष-  
यतामुपयाति न जातु तद्गत साधुत्वमसाधुत्वं वा, न हि शब्दत्वादिजातिव-  
दुदात्तादिधर्मवच्च साध्वसाधुताया कस्यचिदपि श्रौत्र. प्रत्यय प्रसरति, प्रत्य-  
क्षप्रतिषेधे च सति तत्पूर्वकसम्बन्धग्रहणसम्भवादानुमानाणि निरवकाशमेव ।

शब्दस्तु द्विविधः पुरुषप्रणीतो वैदिको वा, तत्र पुरुषप्रणीतः प्रत्यक्षानुमान-  
विषयीकृतार्थप्रतिपादनप्रवण एव भवति इति तदपाकरणादेव पराकृत, वैदिकस्तु  
सम्प्रति चिन्त्यो वर्तते । स हि सिद्धे साधुत्वे तद्विधौ सिद्धे चासाधुत्वे तन्निषेधे  
व्याप्रियते न पुनस्तत् एव तत्सिद्धेर्युज्यते तथाऽभ्युपगमे वा दुरुत्तरमितरेतरा-  
भ्रयमवतरति विविनिषेधसिद्धौ साध्वसाधुशब्दसिद्धिः साध्वसाधुशब्दसिद्धौ च  
विविनिषेधसिद्धिरिति ।

किं चेद् साधुत्वं नाम यदि वाचकत्वं गाव्यादयोऽपि सुतरां वाचका इति  
तेऽपि कथं न साधवः, अर्थावगतिसाधनाद्धि साधुत्वं तच्च यथा गाव्यादिषु  
झटित्येव भवति न तथा गवादिष्विति प्रथमं ते एवासाधवः, एवं च यदाहुः  
'असाधुरनुमानेन वाचकः कैश्चिद्विद्यते' इति ।

तदन्वयतमसांप्रतम्, सोपानान्तरप्रतीतिप्रसक्तेर्विपर्ययस्य च लोके प्रसिद्ध-  
त्वात्, यस्तावदनधिगतव्याकरणसरणिः पामरादि स गाव्यादिशब्दभ्रवणे सति  
तावत्यैव जातसन्तोष तत एवार्थमवगच्छन् गवादिशब्दानुमानमधिरुह्यैव व्यव-  
हरति हेमगिरिमुत्तरेण यादृशि माहशैरनुभूतानि तरुकुसुमफळानि तथाविधा-  
स्तस्य साधुशब्दा इति सर्वात्मनाऽनवधारितसम्बन्धः स कथमनुमातुं प्रभवेत् ।

येऽपि व्याकरणार्णवकर्णधारा चिराभ्यस्तमूक्तय सूरयः तेऽपि गाव्या-  
दिभिर्व्यवहरन्तोऽनुमानक्रममनुहरन्त एव तेभ्योऽर्थं प्रतिपद्यन्ते इति प्रत्या-  
त्मवेदनीयमैतत्तस्माद्व्याचकत्वमेव साधुत्वं तच्च गवादिष्विव गाव्यादिषु दृश्यते

इति तेऽपि साधवः स्युः । असाधुत्वमप्यवाचकत्वमुच्यते तच्च वायसवाश्रिता-  
दिषु व्यवस्थित न वर्णात्मकेषु व्यक्तवागुच्चार्यमाणेषु शब्देष्विति न तेऽसाधवः ।

अथ ब्रयन्नार्थप्रतीतिसाधनत्वमात्रं साधुत्वं घूमादिभिरतिव्याप्तेरपि तु  
विशिष्टक्रियाकारणत्वं वाचकत्वं तच्च गवादिष्वेवास्ति न गाव्यादिष्विति न ते  
साधव इति ।

एतदपि असमीक्षिताभिधानम्, अभिवानक्रियाकारणत्वं हि वाचकत्वमिति  
पूर्वमेव सुनिपुणमुपपादितम् । एतच्च गवादिषु गाव्यादिषु समानमिति सर्व एव  
साधवः ।

अथ लक्षणानुगतत्वं तद्वाह्यत्वं च साधुत्वमसाधुत्वं च वर्ण्यते तदयुक्त  
पारिभाषिकत्वमप्रसङ्गात्, न चान्यत्किमपि साध्वसाधुलक्षणमतिसूक्ष्मयाऽपि  
दृष्ट्या शक्यमुत्प्रेक्षितुमतो वाचकावाचकावेव साध्वसाधू इति स्थितम्, तेन  
तयोः प्रवर्तमानौ विधिनिषेधाविमौ व्यर्थौ भवेताम् । कथम्—

साधुभिर्भाषणं तावत्प्राप्तत्वाच्च विधीयते ।

अवाचकनिषेधश्चाप्राप्तेरेव न कल्पते' ॥

न हि सल्लि पिबेदनल्लं न पिबेदिति विधिनिषेधौ संभवतः, सल्लिपानस्य  
स्वतः प्राप्तत्वादप्राप्ते च शास्त्रस्यार्थवत्त्वात्, ज्वलनपानस्य च कस्याचिदवस्था-  
यामप्राप्तेः प्रतिषेधानर्थक्यात् । प्राप्तिपूर्वका हि प्रतिषेधा भवन्ति । न हि ग्रीष्मे  
ज्वालायोगोपनीततुङ्गविकारः करभोऽपि यतेत इति, तत्रैतत्स्याद् गवादेर्गा-  
व्यादेश्च वाचकत्वाविशेषे साध्वसाधुशब्दोच्चारणकरणकपुण्यपातकप्राप्तिपरिहा-  
रप्रयोजननियमविधानाय शास्त्रसाफल्यं भविष्यति, तदुक्तम् “वाचकत्वाविशेषे-  
ऽपि नियमः पुण्यपापयो” इति ।

एतदपि दुर्घटम्, प्रविधेयाश्च निषेध्याश्च शब्दानुपदस्य नियमो विधातव्य  
एभिर्भावितव्यमेभिर्नेति । तत्र यद्युभये ते शब्दाः प्रतिव्यक्तिं नामग्रहणपरिगण-  
नपुरं सरमुपदस्यैरस्तदयमर्थः कल्पशतबीविनो भगवतः परमेष्ठिनोऽपि न  
विषयः प्रविततवदनसहस्रसकुलमूर्तेरनन्तस्यापि न गोचरो वाचस्पतेर्न भूमिः  
सरस्वत्या अविभारः । तेषामानन्त्येन दर्शयितुमशक्यत्वात् ।

अथ किंचिदुपलक्षणमवलम्ब्य तेषां वर्गीकरणमुपेयते हन्त तर्हि दृश्यतां  
न च तत्सम्भवति,

१. तन्त्रवार्तिके अ० १ पा० ३ सू० २४ । पूनामुद्रिते तन्त्रवार्तिके ‘वाच-  
कैर्भाषितव्यं हि प्राप्तत्वाच्च विधीयते’ इत्येवंविधः स च युक्तः स्पष्टार्थोऽयं श्लोकः ।

अविभक्ता हि शब्दत्वजातिं शब्दापशब्दयोः ।  
न चावान्तरसामान्ये केचिद्वर्गद्वये स्थिते' ॥  
न हि साधुत्वसामान्यमेकेष्वेव व्यवस्थितम् ।  
इतरेषु त्वसाधुत्वसामान्यमुपलभ्यते ॥

तदनुपलम्भादसम्भवति वर्गीकरणकारणे कथमेष नियमो विधीयतेति ना-  
चधारयाम् ।

किं च नियमार्थेऽपि शाल्मे वक्तव्यं कीदृशो क्रिनियमार्थः साधुभिरेव  
भाषितव्यमुत भाषितव्यमेव साधुभिरित्युभयथा च प्रमादः, आह हि—

यदि साधुभिरेवेति नासाधोरप्रसङ्गतः ।

नियतं भाषितव्यं चेन्मौने दोषः प्रसज्यते इति' ॥

न वाचकत्वादन्तरसाधुत्वमित्युक्तमवाचकस्य प्रयोगप्रसङ्ग एव नास्तीति ।

अथ प्रमादाशक्तिजशब्दप्रयोगप्रतिषेधाय नियम आश्रीयते । तत्रापि

प्रमादाशक्तिजाः शब्दा यदि तावदवाचकाः ।

तेषु प्रसङ्गो नास्तीति तन्निवृत्तिश्रमेण किम् ।

अथ वाचकता तेषामप्रमादोत्थशक्तिवत् ॥

न तर्हि प्रतिषेधः स्यादप्रमादोत्थशक्तिवत् ॥

नन्वस्ति तावदपशब्दानामशक्यनिहवः परिदृश्यमानो लोकाप्रयोग इति  
तन्निवृत्तिफल एव प्रयोगनियमः कथं न भवेत्, यद्येवमक्षिनिकोचहस्तसंज्ञादेरपि  
प्रचुर प्रयोगो दृश्यते इति तद् व्युदासफलोऽप्येष नियमः स्यात् ।

अपि च विधिलक्षः सर्वत्र विधिनियमो भवति ऋतावुपेयादित्यादि, निषेध-  
फला तु परिसंख्या 'पञ्च पञ्चनखा भक्ष्या' इति तदयमपशब्दे प्रयोगप्रतिषेधफ-  
लश्च नियमश्चेति व्याहृतमभिधीयते ।

परिसंख्या तर्हि भविष्यतीति चेन्न, शब्दापशब्दयोर्युगपत्प्राप्त्यभावात् ।  
“तत्र चान्यत्र च प्राप्तौ परिसंख्याऽभिधीयते” इति न्यायात् ।

१. तन्त्रवार्तिके अ० १ पा० ३ सू० २४ । यथा ब्रीहिवत्कलञ्जत्वादित्वादी-  
रादाय तत्र विधिप्रतिषेधावुपपद्येते न तथा गवादीना गव्यादीना च जातिरूपेण  
विधिप्रतिषेधौ सम्भवतः शब्दत्वजातेरुभयत्र समत्वात् साधुत्वासाधुत्वयोश्चा-  
व्यवस्थितत्वादित्यर्थः ।

२. तन्त्रवार्तिके अ० १ पा० ३ सू० २४ । कीदृशश्चात्र नियमः कल्प्यते किं  
साधुभिरेव भाषितव्यमुत साधुभिर्भाषितव्यमेवेति तत्र नाद्य इत्याह—यदीति यदि  
ह्येकार्याः साधवसाधवो वि० रूपेण प्राप्नुयुस्तदा साधुनियमावकाशः स्थानं चैवं,  
न द्वितीय इत्याह—नियतमिति । तथा च भाषणाभाव एव स्यादित्यर्थः ।

यदि पुण्यपापफलत्वं शब्दापशब्दप्रयोगस्येति गीयते तदपि न पेशल, परि-  
हस्यमानमविवादसिद्धार्थप्रत्ययजननमपहाय परोक्षस्यादृष्टस्य पुण्यपापात्मनः कल्प-  
नाऽनुपपत्तेः, यश्चाय स्वर्गे लोके कामधुग्भवतीति साधुशब्दस्त्यर्थवादो यश्च  
स वाग्वज्रो यजमान हिनस्तीत्यपशब्दे निन्दार्थवादः तत्र परार्थत्वस्य विस्पष्ट-  
दृष्टत्वादर्थवादमात्रपर्यवसितौ च “द्रव्यसंस्कारकर्मसु परार्थत्वात् फलश्रुतिरर्थ-  
वाद स्यात्” इति<sup>१</sup> न्यायान्न फलार्थतेति, तदेव साधुभिर्भाषितव्यमसाधुभिर्नेति  
विविधनिषेधयोरनारम्भाधीतयोः श्रयमाणयोरपि दौर्स्थित्यात्तन्मूलतया लब्धप्र-  
माणभावा व्याकरणस्मृतिरङ्गतामेव्येति वेदस्येति दुराशेषः । प्रकरणविशेषपाठे तु  
तयोस्तदुपयोगादेव न सार्वत्रिकी नियमार्थतेति सर्वथा न व्याकरणे तन्मूलत्वम् ।

### व्याकरणस्य निष्प्रयोजनत्वम्—

आह तर्हि निष्कारण षडङ्गो वेदोऽप्येयो ज्ञेयश्चेति विधेः शिक्षाकल्प-  
सूत्रनिरुक्तच्छन्दोज्योतिःशास्त्रवद् व्याकरणमपि वेदाङ्गत्वादप्येतव्यमित्यवगम्यते,  
नैतदप्यस्ति शिक्षादीनामनितरेतरसाध्यासंकीर्णविविधविषयपेक्षितवेदोपकारनि-  
र्वर्तकत्वेन तदङ्गता समुद्भूता, व्याकरणस्य तु सुदूरमपि धावनप्लवने विदधतः  
साधुशब्दप्रयोगनियमद्वारकमेव तदङ्गत्वं सम्भाव्यते न मार्गान्तरेण । स च नियमो  
दुरुपपाद इति दर्शितम्, अतो नाङ्गान्तराणि स्पष्टितुमर्हति व्याकरणम् । निष्का-  
रणषडङ्गवेदाध्ययनविधौ च निष्कारणग्रहण यथा प्रयोजनशैथिल्य सूचयति न  
तथा प्रयोजनवत्ताम्, श्रुतिखिङ्गाद्यङ्गत्वप्रमाणापेक्षया षडङ्गता वर्णयिष्यते, एतेन  
“तस्माद् ब्राह्मणेन न म्लेच्छितवै म्लेच्छो ह वा एष यदपशब्द” इति “एकः  
शब्दः सम्यक्प्रयुक्तः स्वर्गे लोके कामधुग्भवति” इति “आहिताग्निरपशब्दः प्रयुज्य  
प्रायश्चित्तीया सारस्वतीमिष्टि निर्वपेत्” इति “तस्मादशेषा व्याकृता वागुच्यते”  
इत्यादिवचनान्तरमूलताऽपि व्याकरणस्मृते प्रयुक्ता । शिष्टप्रयोगमूला तर्हि व्या-  
करणस्मृतिरस्तु वैद्यकस्मृतिरिवान्वयव्यतिरेकमूलेति चेत् के शिष्टा इति पृष्टो वक्तु  
मर्हसि, किमभिमतगवादिसाधुशब्दव्यवहारिणो गाव्याद्यपशब्दवादिनो द्वये वा,  
आद्ये पक्षे दुस्तरमितरेतराश्रयत्वम्, शिष्टप्रयोगमूल व्याकरणं व्याकरणवि-  
दश्च शिष्टा इति, न ह्यशिक्षितव्याकरणास्तत्संस्कृतगवादिशब्दप्रयोगकुशला भव-  
न्ति, मध्यमपक्षे गाव्यादिव्यवहारिणः शाकटिका शिष्टाः । तत्प्रयोगमूलं गवादि-  
शब्दसंस्कारकारि व्याकरणमिति व्याहृतमिव लक्ष्यते, तृतीये तु पक्षे गोगाव्या-  
दिशब्दप्रयोगसाकार्यात्किंफला व्याकरण भवेत्, वैद्यकस्मृतेस्तु युक्तमन्वयव्यतिरेक-  
मूलत्व तथा दर्शनादिति, तदनयाऽपि दिशा न प्रयोजनवत्तामुपयाति व्याकर-  
णम्, अतश्च निष्प्रयोजन व्याकरण तत्सूत्रकृता स्वयं प्रयोजनस्यानुक्तत्वात् ।



न ह्यथातो धर्मविज्ञासा प्रमाणादिज्ञानात्साधर्म्यादिज्ञानाद्वा नि श्रेयसाधिगम इति-  
वत्तत्र सूत्रकारः प्रयोजनं प्रत्यपीपदत्, सुज्ञानत्वाच्च प्रत्यपादयदिति चेत् किमुच्यते  
सुज्ञानत्वं यदद्यापि निपुणमन्वेषमाणा अपि न विद्ये यत्र चाद्यापि सर्वे विवदन्ते ।

किंच धर्मार्थकाममोक्षाश्चत्वारः पुरुषार्था तेषामन्यतमः किल,  
व्याकरणस्य प्रयोजनमाशङ्क्येत, तत्र न तावद्धर्मस्तस्य प्रयोजनं स हि याग-  
दानहोमादिस्वभावः तज्जनितसस्कारापूर्वरूपो वा वेदादेवावगम्यते । चोदनैव धर्मं  
प्रमाणमिति तद्विद चोदनामूलमन्वादिस्मृतिसदाचरणेतिहासगम्यो वा कामं  
भवतु, व्याकरणस्य तु स्वतस्तदुपदेशसाधर्म्यासम्भवादङ्गस्वभावाख्यातत्वाच्च न  
तत्प्रयोजनता युक्ता, प्रयोगनियमद्वारकस्तु धर्मस्तस्य प्रयोजनतया निरस्त एव ।  
अर्थप्रयोजनता वार्तादण्डनीत्यो प्रसिद्धा न व्याकरणस्य । अधीतव्याकरणा  
अपि दरिद्राः प्रायशो दृश्यन्ते न तस्यार्थः प्रयोजनम् । कामस्तु वात्स्यायनप्रणी-  
तकामशास्त्रप्रयोजनतामुपगतो न व्याकरणसाध्यता स्पृशति, मोक्षे तु द्वारमा-  
त्मादिपरिज्ञानमाचक्षते क्लेशप्रहाणं चाध्यात्मविदः प्लवणत्वपरिज्ञान पुनरपव-  
र्गसाधनमिति न साधीयान् वादः । तदेव धर्मादिचतुर्वर्गादिकोऽपि न व्याकर-  
णसाध्य इति स्थितम् ।

अथोन्यते सकलपुरुषार्थसाधनोपदेशविधेर्वेदस्य व्याकरणमवलग्नक-  
मङ्गमतस्तत्प्रयोजनेनैव प्रयोजनवदिति न पृथक् प्रयोजनान्तरमाकाङ्क्षतीति  
तदपि परिहृतम् ।

या हि साधुशब्दोपदेशदिशा तस्य तदङ्गता सा व्युदस्तैव । न चाङ्गस्यापि  
सतत्त्वचत्सेवाद्वारमपरमस्तीति, निष्प्रयोजनमेव चेदृशं न चानुपकारकमङ्गमपि  
भवितुमर्हति । न हि तत्प्रधानेनाङ्गीक्रियते नियोगगर्भो हि विनियोग इति  
न्यायविदः ।

यान्यपि रक्षादीनि प्रयोजनानि व्याकरणस्य व्याख्यातृभिरभिहितानि  
तेषामन्यतोऽपि सिद्धेर्न व्याकरणशरणा युक्ता, रक्षा तावदध्येतृपरम्परात  
एव सिद्धा । मनागपि स्वरतो वर्णतो वा प्रमाद्यन्त किंचिदधीयानमन्ये-  
ऽध्येतारो मा विनीनश्च श्रुतिमित्यमुच्चारयेदित्याचक्षाणाः शिष्यवन्तीति  
रक्षितो भवति वेदः । ऊहस्तु त्रिविधो मन्त्रसामसस्कारविषयः । तत्र सामवि-  
षयो यौक्तिकशास्त्रादवगम्यते, याज्ञिकप्रयोगवादाद्वा । मन्त्रविषयोऽप्येवम्, प्रो-  
क्षणादिसस्कारविषये तु तस्मिन्व्याकरणमपि । किं कुर्याद्, आगमस्त्वन्तरमेव  
परीक्षित । आगमगम्य च प्रयोजनं भवति न चागमः प्रयोजनम्, लाघव  
तु किमुच्यते बाल्यात्प्रभृतिषु बहुषु बहस्त्वपि वत्सरेषु यक्षाधिगन्तुं शक्यते  
व्याकरणं स चेद्वल्गुरुपायः कोऽन्यस्ततो गुरुर्भविष्यति, संदेहोऽपि न कश्चि-  
द्देदार्थं व्याकरणेन पराणुद्यते, प्रतिवाक्यमुपप्लवमाननानाविधसंदेहसहस्रविधस-

नफला मीमासा हृदयते न व्याकरणम्, तेन रक्षोहागमलध्वसंदेहाः प्रयोजन-  
मिति यदुच्यते तन्न सुव्याहृतम् ।

यान्यपि प्रयोजनान्तराणि भूयसि तेऽसुरा हेतयो हेतय इत्युदाहरणदिशा  
दर्शितानि तान्यपि तुल्यत्वादानुषङ्गिकत्वाच्चोपेक्षणीयानि, तदुक्तम्—

अर्थवशं न चेज्जातं मुख्यैरपि प्रयोजनै ।

तस्यानुषङ्गिकेष्वाद्या कुशकाद्यावलम्बनीति' ॥

**व्याकरणस्य शब्दादिसंस्कारकत्वानुपपत्तिः —**

अथ कथ्यते किं प्रयोजनान्तरपर्येषगया शब्दसंस्कार एव व्याकरणस्य  
प्रयोजनमिति तदपि व्याख्येयं क शब्दस्य संस्कारः ? तेन वा कोऽर्थ इति, न  
हि ब्रौहीणामिव प्रोक्षणमाज्यस्यैवावेक्षणमग्नीनामिवाधानं शब्दस्य कश्चन व्याक-  
रणकारितः संस्कारः सम्भवति, नैयायिकादिपक्षे च क्षणिका वर्णास्तेषामुच्चा-  
रितनष्टानां क संस्कार शरादेरिव न वेगो नात्मन इव भावना न शालादेरिव  
स्थितिस्थापक इति, वर्णानां नित्यत्वपक्षेऽपि क्षणिकाभिव्यक्तित्वमपरिहार्यम-  
तस्तेष्वपि क संस्कार, संस्कारश्च वर्णस्य वा पदस्य वाक्यस्य वेति विक-  
ल्प्यमानो न कस्यचिद् व्यवस्थापयितुं शक्यः । वैयाकरणानां तु निरवयववाक्य-  
विदा पदवर्णयोः संस्कार सुतरामनालम्बन, अपोद्गृह्यैव वाक्येभ्यः प्रकृतिप्र-  
त्ययादिकमन्यान्येव पदानि संस्करिष्यन्ते इति चेन्न, असतां संस्कारस्यानुप-  
पत्ते, आह च—

वाक्येभ्य एव परिकल्पनया विभज्य

संस्कर्तुमिच्छति पदानि महामतिर्यः ।

उचित्य सौरभविभूषितदिशि कस्मा-

दाकाशरूढकुसुमानि न संस्करोतीति ॥

न च शब्दसंस्कारकर्तव्यतोपदेशे कश्चिदनारम्भाधीतो वा प्रकरणपठितो  
वा विधिरूपलभ्यते यमनुरुध्यमाना शब्दस्योपयुक्तस्य चात्वाले कृष्णविषाणां  
प्रास्यतीतिवदुपयोद्गममाणस्य वा ब्रौहीनप्रोक्षतीतिवत्कचन संस्कारमनुतिष्ठेत्,  
स्वाभ्यायोऽभ्येतव्य इति विधिरामुखीकरणेन माणवकस्य वा ग्रन्थस्य वा  
विधि संस्कारमुपदिशतीति महती चर्चैषा तिष्ठतु, सर्वथा नायं व्याकरणनि-  
र्वर्त्य. प्रत्ययागमवर्णलोपादेशादिद्वारकशब्दसंस्कारोपदेशशङ्कामपि च नयती-  
त्यास्तामेतत्, न च शब्दप्रयोगोपायस्थानकरणादेः कोऽप्यस्य मातरिस्त्वनो वा  
श्रोत्रेन्द्रियस्य वा तदुपलब्धिकरणस्य प्रयोक्तृत्वात्मनो वा मनसो वा बुद्धेर्वा  
कश्चिद्व्याकरणेन संस्कारकलेशः शक्यः इति तत्कारकेऽपि संस्कारेऽनुपाय

एव व्याकरणम्, न च स्थूलपृषतीत्यादिकतिपयश्चाब्दव्युत्पादनमेव व्याकरण-  
प्रयोजनतया वक्तव्य तस्यापि कल्पसूत्राद्युपायान्तरत्नभ्यत्वात् ।

यश्चाह ‘तत्त्वावबोध शब्दाना नास्ति व्याकरणादने’ तस्य सोपहासमुत्तरं  
वार्तिककार एव दर्शितवान्<sup>१</sup> ‘तत्त्वावबोध शब्दाना नास्ति श्रोत्रेन्द्रियादने’ इति ।

अपि च व्याकरणेन कृतेऽपि शब्दसंस्कारे तदुपदिष्टसंस्कारबहिष्कृतशब्द-  
प्रयोगान् विदधतस्तत्र तत्र शिष्टा. पूर्वोऽपि दृश्यन्ते, सूत्रकारस्तावज्जनिकर्तुः. प्रकृतिः  
तत्प्रयोजको हेतुश्च तृजकाभ्या कर्तरीति प्रतिषिद्ध षष्ठीसमाम जनिकर्तुरिति  
घातुनिर्देशैकविषयं जनिशब्दमर्थनिर्देशेऽपि प्रयुक्तवान् । वार्तिककारोऽपि दम्भे-  
हर्त्त्रहणस्य जातिवाचकत्वात्सिद्धमिति तथैव प्रयुक्तवज्जान्यभाव्य तु काल-  
शब्दव्यवायादिति च । तेन समाससञ्ज्ञया गुणवचनसञ्ज्ञाबाधितत्वादगुणवच-  
नत्वाद् ब्राह्मणादिगणापठितत्वाद् गुणवचनब्राह्मणादिभ्य इत्यप्राप्तमेव व्यञ्ज-  
कृतवान्, भाष्यकारोऽपि अविरविकन्यायेनेति द्वस्द्वगर्भे तत्पुरुषे प्रयुयुक्षिते  
मुपो घातुप्रातिपदिकयोरिति प्राप्तमपि लोप न कृतवानन्यथा कृत्वा चोद्यमन्यथा  
कृत्वा परिहार इति । अञ्च चान्यथैवंकथमित्थंसु सिद्धाप्रयोगश्चेदिति प्राप्तमपि  
णसुल्लमुपेक्ष्य क्त्वाप्रत्यय प्रायुङ्क्त, तदिदं त्रिमुनिव्याकरणस्य त्रयोऽपि च  
मनुय स्खलन्तीति कम्पाळभेमहि ? मन्वादिग्रन्थेष्वपि कियन्तोऽप्यशब्दा-  
गण्यन्ते ज्ञातारमन्तिमैत्युक्त्वेति मनुना अग्निणी आज्येत्याश्वलायेनेन मूर्धन्या-  
भिजिप्राणमिति गृह्यकारेण तदनन्तरं तुभ्य च राघवस्येति वाल्मीकिना जन्मे  
जन्मे यदभ्यस्तमिति द्वैपायेन प्रयुक्तम् । आह च ‘अन्तो नास्यपशब्दाना-  
मितिहासपुराणयोरी’ति ।

### माधुशब्दनिरूपणानुपपत्तिः—

अथ वा किमनेन पुराणपुरुषपरिवादेन सर्वथाऽयं वस्तुसंक्षेपश्चामोऽपि  
कश्चिदुपयोगो न लोके वेदे वा व्याकरणस्य विद्यते इति, किं चान्यद् अथ  
शब्दानुशासनमित्युपक्रम्य त्रैषां शब्दानामिति पृष्ट्वा लौकिकानां वैदिकानां चेति  
प्रतिज्ञाय न लौकिका सर्वे व्याकर्तुं पारिताः शब्दाः । नापि वैदिकाः, तथा हि  
तेषां व्याक्रिया प्रतिपदं वा विधीयते लक्षणतो वा । प्रतिपदं तावदनुशासनमषट्-  
मानं स्याच्छब्दानां तथा चाहुः ‘बृहस्पतिरिन्द्राय दिव्यवर्षसहस्र, प्रतिपदोक्तानां  
शब्दानां पारायणं प्रोवाच न चान्तं जगाम’ इति । नापि लक्षणतस्तत्सम्भवो न हि  
सकलसामुशब्दवर्गानुगतमप्यशब्देभ्यश्च व्यावृत्त गोत्वादिवदिह किञ्चित्लक्षणम-  
स्तीत्युक्तम्, तत्रैतत्स्यान्न जातिरूपमिह लक्षणमभिधित्सितमपि तु कथमनुशास-

१. तन्त्रवार्तिके अ० १ पा० ३ सू० १८ ।

२. तन्त्रवार्तिके अ० १ पा० ३ सू० १८ ।

नमिति प्रश्नपूर्वकमुक्तं प्रकृत्यादिविभागरूपनया सामान्यविशेषवता लक्षणेने-  
ति च । तथा हि कर्मण्यणिति सामान्यलक्षणं कर्मण्युपपदे घातुमात्रादण्प्रत्य-  
यो भवतीति तेनानेन सामान्यविशेषवता लक्षणेन कुम्भकारो नगरकार इत्या-  
दयो गोदः कम्बलद इत्यादयश्च भूयातः शब्दा अवलोक्येनैव व्याकरिष्यन्ते इत्यु-  
च्यते । प्रकृत्यादिविभागरूपनयेत्यत्र यद्वक्तव्यं तत्प्रागेव सविस्तरमभिहितं  
सामान्यविशेषवता लक्षणेनेति तु संप्रति निरूप्यते, तदपि व्यवस्थितं लक्षणं  
न दृश्यते ।

तथा हि घातो पुर प्रत्यया भवन्तीति लक्षणं कुर्वता वक्तव्यं क पुनरयं  
घातुर्नामेति, ननु भूवादयो घातव इत्युक्तमेव तत्स्वरूपं केचन शब्दाः कया-  
चित्परिपाट्याः पठितास्ते घातुसंज्ञया लक्ष्यन्ते, तेभ्यः परे तिङः कृतश्च प्रत्य-  
या भवन्तीति, सत्यमुक्तमेतत् । किं त्वेवं पाठे कृतेऽपि न घातुस्वरूपनिर्णय उप-  
वर्णितो भवति, तथा च गण्डतीत्यपि प्राप्नोति घातोस्तिङ्प्रत्ययविधानात् ।  
घटचेष्टायामिति घातुरस्ति च घट इति प्रातिपदिकम्, अम रोगे इति घातुरनुब-  
न्धस्यागादमिति भवति, अस्ति च द्वितीयाया विभक्त्यैकवचनमिति, भूशब्दो  
घातुः अस्ति भूप्रातिपदिकम् यती प्रत्यये इति लुप्तानुबन्धो यदिति घातुः, अस्ति  
च यदिति सर्वनामपाठप्रसिद्धरूपमत्राविशेषाद् घातोरपि घटभूयच्छब्दरूपात्परे  
तिङ्प्रत्यया भवेयुः, क्रियावचनो घातुरिति चेद् भवति तिष्ठतीत्यादीनामसा-  
धुतां प्राप्नोति, गमेश्चानर्थकं पाठः, उभयं तर्हि घातुलक्षणं पाठं क्रियावचन-  
ता चेति भवितुमर्हति । तदपि हि व्यस्तं वा लक्षणं समस्तं वा ? व्यस्तपक्षे भव-  
त्यादौ क्रियावचनत्वस्य द्वितीयस्य लक्षणस्य चाभावादघातुत्वमेव स्यादिति । एवं  
घातो प्रकृतेरनिर्णीतत्वात्कुतः परे तिङ्श्च कृतश्च प्रत्यया उत्पद्येन्, समस्त-  
पक्षे इत्यादिपतितम् किं च केचन तिङ्प्रत्ययाः कालाद्युपाधयो न तद्वचनाः,  
अनुक्तेषु च कालादिषु तत्पूर्वकं वर्तमाने लङ् भविष्यति लिङ्भूते लङ्ङिति  
नियमरूपमशक्यम्, उच्यतां तर्हि तिङ्भिः कालादय इति चेन्न, भाष्यविरो-  
धादुक्तं हि भगवता भाष्यकारेण भूते घात्वर्थ इति । न च घात्वर्थेनैव घात्वर्थो  
व्यवस्थापयितुं शक्यते लिङ्गादयश्च सुतरामनधिगम्यमानविषयास्ते हि विध्या-  
दावर्थे विधीयन्ते, स च विधिरूपोऽर्थः स्वरूपतश्चोपाधितश्च न शक्यो  
निर्णेतुमिति ।

तथा कारकानुशासनमपि दुस्य ध्रुवमपायेऽपादानमित्युच्यते तत्र ध्रुव-  
स्य वृक्षादेवृक्षात्पतितो देवदत्त इति पतनक्रियायामवलम्बनं कृशमपि न कार-  
कत्वमुत्पद्यमानः, क्रियायोगो हि कारकं सा च वृक्षे नोपलभ्यते इति सार्थाद्धी-

नो रथात्पतित इति सार्थरथयोः क्रियोपलभ्यते न वृक्षवन्निश्चलत्वमिति चेत् सत्य स्वरसप्रवृत्ता तयोरस्ति क्रिया इने याने च पादपनिर्विशेषावेव सार्थरथौ-  
न च यदेकस्या क्रियाया कारक तात्सर्वासु क्रियासु कारकं भवत्यतिप्रमज्जात् ।

कर्मणा यमभिप्रैति सत् संप्रदानमित्यत्र कर्मेशब्दः क्रियावचनो वा स्यादो-  
प्सिततमकारकवाची वा ? आद्ये पक्षे क्रियायाः सर्वकारकाण्यभिप्रेयन्ते इति  
संप्रदानतां प्रतिपद्येरन्, न चोपाध्यायस्य कचिदभिप्रेयमाणस्य व्यापारमु-  
त्पश्याम इत्यसावकारकमेव तत्र स्यात्, प्रतिग्रहस्तु क्रियान्तरमेव तत्र चोक्तम्  
क्रियया चाभिप्रेयमाण फलं भवति, न द्वितीयः कारकसंबन्धित्वेन कारकस्य  
कारकत्वानुपपत्तेः, क्रियासम्बन्धितया हि कारक कारकं भवति न कारकसंबन्ध-  
तया, करोतीति कारकमिति व्युत्पत्तेः ।

साधकतम करणमिति तमवर्थानवधारणादनुपपन्नमनेककारकसदर्थसं-  
निधाने कार्यमात्मानं लभते । तेषामन्यतमव्यपगमेऽपि न लभते इति तत् कि-  
मिव कारकमतिशयशब्दविवक्तिवपुरिति कं तमवर्थं मङ्गलकलशेनाभिषिञ्चाम,  
प्राचुर्येण प्रधानं कार्यं प्रति व्यापरयोगित्वमित्यादि सर्वसाधारणं न काष्ठे-  
कनिष्ठमिति काष्ठे पचतीति कथं तेषामेव करणत्वम् ।

आधारोऽधिकरणमिति यदुच्यते तत्र वक्तव्यं कस्याधार इति क्रियाया  
कारकस्य वा ? यदि क्रियाधारस्वमधिकरणलक्षणमशेषकारकाणामधिकरणसंज्ञा  
प्रसज्येत । क्रियायोगाविशेषादथ यत्र स्यात्त्यादौ कर्मादि श्रितं तण्डुलादि तद-  
धिकरणं समे देशे पचतीति न स्यादप्यु पचतीति स्यात्, कटे स्थितो भुङ्क्ते  
इति चापभ्रशो भवेत्, कर्तुर्हि तदधिकरणं न कर्मणः कर्तृकर्मणो क्रियाध्य-  
योधाराणाधिकरणत्वे अधिकरणमिति चेदुभयाधारत्वं न कटस्य न स्यात्त्या इति  
द्वयोरप्यधिकरणता हीयते । एकैककारकाधारत्वे तु तल्लक्षणे परस्परापेक्षया पुन-  
स्तत्स्वरूपसाकर्यं भवेत्, यदि तु सकलकारकाधारत्वमधिकरणलक्षणं स्था-  
ल्यामोदनं पचतीति न स्यात्सकलकारकानधिकरणत्वात्स्यात्त्या अधिकरणस्य  
चाकारकत्वप्रसक्तिः । न ह्यधिकरणमधिकरणाश्रितं भवति मध्याह्ने स्नाति रात्रा-  
वशनाति पूर्वस्यां दिशि विहरतीति कालादीनामव्यापारत्वादकारकत्वमेव भवेत् ।  
तथा च सत्यैते प्रयोगा असाधव स्युः ।

कर्तुरीप्सिततमं कर्मेति साधकतमवदिहापि न वाचकोऽयमतिशयान-  
सर्वकारकाणां क्रियायितया कर्तुरीप्सिततमत्वादर्थं यदर्थं क्रिया तदर्थं कर्तु-  
रीप्सितं तदर्थं त्वन्यदिति तत्र सप्रत्यय इत्युच्यते तर्हि तस्य कारकत्वमेव न  
युक्तम्, क्रियासम्पादकं हि कारकमुच्यते, क्रियासम्पाद्यं तु फलं भवति न कारकं,  
कारकं च क्रियाया चाप्नुमिष्टतममिति च विप्रतिषिद्धम् ।

अथाभिधीयते क्रियोपयोगयोग्यतानिबन्धनोऽयं कारकव्यपदेशः स च वि

चित्रक्रियोपयोगः, अन्यथा करणस्यान्यथाधिकरणस्यान्यथा संप्रदानादे, इह च क्रियासाध्यत्वेऽप्योदनस्य तत्क्रिययोपयोगित्वमनिवार्यम् । तमनुद्दिश्य क्रियायाः प्रवृत्त्यभावादिति तथमनेन रूपेण तस्य क्रियासाधनत्वात्कारकत्वमिति, नैतदेवं साध्यैकस्वभावस्य सुखादेरपि कारकत्वप्रसङ्गात्, कारकत्वव्यपदेशो हि न पारिभाषिकः । किं तु क्रियासम्बन्धनिबन्धनः क्रियासम्बन्धक्षेदशो यदुपेयक्रियायाः उपायाः कारकमिति विपर्यये तु कीदृश कारकभावः, अस्तु तर्हि तण्डुलाप्य-चतीति मा च भूदोदन पचतीति ओदनस्य फलदशानुप्रवेशादिति, उक्तमत्र तण्डुलेष्वपि तमवर्थो न वाचकस्तेषामपि फलसाधनोपयोगविशेषादिति । स्वतन्त्र-कर्तेति किमिदं स्वातन्त्र्यं यदिच्छातः प्रवर्तनमिति चेत्कुल पचतीति चैत-न्यशून्यतया कुलस्येच्छानुपलम्भादकर्तृत्वं भवेद् ।

अथ यद्व्यापाराधीन-कारकान्तरव्यापार स कर्तेत्युच्यते सर्वकारक-निर्वर्त्यत्वात्क्रियायाः न विद्म किंव्यापाराधीन-कस्य व्यापार इति समग्र-कारकग्रामस्य परस्परापेक्षत्वात् ।

अथ य कारकान्तराणि प्रयुङ्क्ते तैश्च न प्रयुज्यते स कर्तेति तर्हि पुनर-चेतनानामकर्तृत्वप्रसङ्गदोषस्तदवस्य एव, अथ घातुनाऽभिधीयमानव्या-पारः कर्तेति, तत्रापि न विद्म कस्य घातुनाऽभिहितो व्यापारः सकलकारक-वाचित्वात्पचे, अन्यथा हि सकलव्यापारानभिधाविनि घातौ तदर्थसाधने सर्वेषा सङ्गतिरेव न स्यात् । तथा च सति सर्वकारकाणि कर्तृत्वमेव स्पृशेयुः ।

अथ मतमगुणो घातुनाऽभिधीयमानव्यापार कर्तेति तदप्यसत्, सकृदुच्च-रितो घातुरनेकस्मिन्कारकचक्रे कस्यचिद् गुणत्वेन कस्यचित्प्राधान्येन व्या-पारः कथमिव कथयितुं शक्यत इति, तत्प्रयोजको हेतुश्चेति प्रयोज्येनेव व्या-ख्यातम्, एवं कारके शासनस्याव्यवस्थानात्तदधीनप्रसक्तविभक्तिविधानमपि प्रत्युक्तम्, अपादाने पञ्चमी सप्तम्यधिकरणे इत्यादिविषयनिरूपणपूर्वकत्वात्त-द्विधानस्येति ।

किंच यदपि तद्वितसमासानुशासनं तत्सामर्थ्यनियमपूर्वकं समर्थानां प्रथ-माद्वा समर्थः पदविधिरिति परिभाषणात्तदत्रापि वक्तव्यम्, सामर्थ्यं नाम किमुच्यते इति, एकार्थान्वयित्वमिति चेत्कुतोऽवगम्यते तद्वितसमासप्रयोगप्रतिपत्तिभ्यामे-वेति चेत्तर्हि तद्वितसमासप्रयोगप्रतिपत्त्यो सामर्थ्यावगम सामर्थ्ये सति तयोः प्रवृत्तिरितीतरैतराभयत्वम् ।

अपि च सामर्थ्यमन्तरेणापि कचित्प्रयुज्यते समास अश्राद्धभोजी दधिघटो गोरथ इति, तथा सत्यपि सामर्थ्यतद्वितप्रयोग परिदृश्यन्ते<sup>१</sup> अहुल्या खनति

बृक्षमूलादागतं आङ्गुलिको वार्क्षमूलिक इति न वक्तारो भवन्तीति एतदप्यसम-  
ञ्जसमनुशासनम् ।

तथा अर्थवदघातुरप्रत्यय प्रातिपदिकम् इति सञ्ज्ञालक्षणमतिव्यापकं  
वाक्यस्यापि प्रातिपदिकसञ्ज्ञाप्रसङ्गात् ।

अथ कृतद्धितसमासाश्चेति सूत्रान्तरे समासग्रहणं विशेषवधित्वेन वर्ण्यमानं  
तदित्वाक्यप्रतिषेधाय भवतीति ततो वाक्यनिवृत्ति सेत्स्यति, यद्येवमघातुरप्रत्यय  
इति न वक्तव्य घातुरप्रत्यययोरपि तद एव प्रतिषेधसिद्धे ।

अथैकार्थतया समानशीलस्य वाक्यस्यैव प्रतिषेधे प्रभवति समासग्रहणं  
न घातुरप्रत्यययोरपि तदपि दुराशामात्रम्, वाक्यममासयोरपि वावचनानर्थक्यकथ-  
नेन सार्थशक्त्यव्यवस्थापनादिति ।

तदेव प्रातिपदिकसंज्ञाविषयस्यानिश्चयात्तत्प्रकृतिकानां ङ्याप्रातिपदिका-  
दित्यधिकृत्य स्वादिप्रत्ययानां विधानमनुपपन्नमित्यत्र प्रसङ्गेन, सर्वथा दुर्व्यवस्थितं  
शब्दानुशासनम् ।

यश्च व्याख्यातणामुक्तानुक्तद्वुक्तनिरीक्षणप्रयत्नो यश्च वाचकमात्रावर्णा-  
धिक्यमिषपुरःसरलक्षणपरिचोदनप्रकारो यच्चेदं व्याख्यातृवचनमिह न भवत्यन-  
भिधानादिति यच्च व्याप्तिमिद्धौ सरलमुपायमपश्यतामाकृतिगुणवर्णनं यच्च पदे  
बहुलवचन तत्सुतरामपरिशुद्धिमनुशासनस्य दर्शयतीति ।

अन्ये तु शोमेति क्षीर्णमिति न याति प्रतिमेत्तुमिति मातुरनुहरतीति फ-  
लिनवर्हिणौ घासीति कांदिशीक इति आजिष्णुरिति गणेश इति वरेण्ड इति  
लक्ष्यसंग्रहवहिष्कृतस्मृतिसन्देहविपर्ययप्रतिपादकत्वलक्षणसंल्लितं विप्लुत पा-  
णिनितन्त्र मन्यमानाः तत्र महान्तमाक्षेपमतानिषु स तु स्थूलोदरप्राय इतीह  
ग्रन्थगौरवभयान्न लिख्यते ।

ननु यदि लक्षणस्य प्रणेता पाणिनि न सम्यग्दर्शयत्यत्र विवरणकाशश्च  
नातिनिपुणदृष्टः काममन्त्रः सूचीकृतबुद्धिर्भविष्यति वृत्तिकाराश्च प्रौढतरदृष्टयो  
भविष्यन्ति तेभ्य शब्दलक्षणमविप्लुतमवभोत्स्यामह इति ।

नैतदस्ति तेषामप्यभियुक्ततराः केचिदुत्प्रेक्षन्ते एव दोषं तेषामपरे तेषा-  
मप्यपरे, तदैवमनवस्थाप्रसङ्गान्नास्ति निर्मलमनुशासनमिति क्लेशायैव व्याक-  
रणाभ्ययनमहाव्रतग्रहणम्, तथा च वृत्स्पतिः प्रतिपदमन्त्रव्यवस्थालक्षणस्यापि  
व्यवस्थानात्तत्रापि स्वकृतदर्शनादनवस्थाप्रसङ्गाच्च खरणांस्तो व्याघिव्याकर-  
णमित्यौशनसा इति । इहाप्युक्तम्—

दुष्टग्रहगृहीतो वा भीतो वा राजदण्डतः ।

पितृभ्यामभिशाप्तो वा कुर्याद् व्याकरणे श्रमम् ॥

अन्यैरप्युक्तम्—

वृत्तिमूत्रं तिला माषा. कपत्री कोद्रबौदनः ।  
 अजडाय प्रदातव्यं जडीकरणमुत्तममिति ॥  
 एवं व्याकरणावगाइनकृतोद्योगोऽपि विद्वज्जनो  
 व्युत्पत्तिं लभते न वैदिकपदग्रामे मनुष्योक्तिवत् ।  
 अन्यत् किञ्चन तत्प्रतीतिगणं नास्तीति च व्याकृतं  
 तस्मादप्रतिपत्तिमन्थरमुखो वेद प्रमाण कथम् ॥

साधुशब्दानां वाचकत्वव्यवस्थापनम्—

अत्राभिधीयते, यत्तावदिदमवादि गवादिशब्दवदनादिप्रबन्धसिद्धमेव गा-  
 व्यादेरपि वाचकत्वमिति तन्नामुं पक्षं सशयदशामेव तावदारोपयाम, पूर्वप-  
 क्षिकोक्तयुक्तिसमृत्थापितस्थिरतरविपर्ययज्ञानममनन्तरं महसैव सम्यग्ज्ञानोत्पा-  
 दनातिभराद्भारैकैकैशावतरणन्यायेन सशयस्तवादुपपद्यते, ततः तत्कारिणोधि-  
 तेऽध्वनि सुगमे सुख विहरिष्यति सम्यङ्निर्णयोपायो न्याय इति तदुच्यते,  
 यदि गाव्यादीनां गवादीनामिव शब्दानां प्रयोगे गतिरन्या न काचित्सम्भावना-  
 (भूमिमनपेति)? तत्सत्यमादिसत्ताया कल्पने कोऽवसरो यथा हि स्वाध्यायाध्यय-  
 नसमये यादृशमेव शब्द यथाचित्तमात्रानुस्वारस्वरादिरूपममुत्थितमुच्चारयत्या-  
 चार्यः तादृशमेव शिष्य. प्रत्युच्चारयति प्रमाद्यन्त वा गुरुरेवैनमनुशास्त आत-  
 दुच्चारणसामर्थ्योपजन तावन्न मुञ्चति शिक्षयति सोऽपि शिष्यो यदा गुरुर्भवि-  
 ष्यति तदा स्वशिष्यं तथैव शिक्षयिष्यति आचार्यो यदा शेषवे शिष्य आसी-  
 त्तदान्येन गुरुणा शिक्षितोऽभूत् सोपि तदन्येन सोपि तदन्येनेत्येवमनादित्वं  
 जैमिनीयपक्षे आसर्गात्प्रभृति प्रवृत्तत्वं नैयायिकपक्षे वेदाध्ययनस्य व्यवस्थितम् ।

इत्यमेव यदि गाव्यादीनां गवादिवत् प्रमादतः सुपरिरक्षित प्रयोगस्तथैव  
 तेभ्योऽर्थप्रतिपत्तिपूर्वको व्यवहारस्तदाऽनादिगवादिशब्दसमानविषया एव गा-  
 व्यादय इति तदा कस्य किं ब्रूम', अस्ति त्वन्नान्य प्रकारो न ह्येकान्तेन याद-  
 र्गव वक्त्रा शब्द प्रयुज्यते तादृगेव श्रोत्रा प्रत्युच्चार्यते किं तु प्रमादालस्यादिवि-  
 विधापराधविगुणकरणोच्चार्यमाणोऽपभ्रंशतां स्पृष्टान् दृश्यते इत्यस्ति संशया-  
 वसर, अपभ्रंशतयाऽपि ये स्थिता स्थास्यन्त्यपि वा आकटिकभाषाशब्दास्ता-  
 नपि गोपालबालाबलामु प्रयुज्जाना जरत्पामरा. प्रयत्नेनापि न यथोच्चारितानेव  
 तान्पठितुं शक्नुवन्तीति अशक्तिशब्दबाहुल्यदर्शनात्मशयानां कुशाग्रयबुद्धे-  
 रपि बुद्धिर्भवितुमर्हति किमेते गवादिशब्दा एवानादिसिद्धवाचकाः शक्तिभाज-  
 स्तेभ्योऽन्ये विगुणकरणप्रयोज्याः प्रमादप्रभवा. अपभ्रंशाः किं वा सर्वे एव तु-  
 ल्यकक्षा इति, सर्वेषां तुल्यकक्षत्वे य एते अद्यत्वेऽपि प्रमादजाः प्रमादाकारका-



दिवक्त्रेणैवपभ्रष्टा अभ्यधिकतरामपभ्रष्टदशां स्पृशन्तस्तेऽपि तामेव गवादिश-  
ब्दमधुरमघिरोद्देश्युः, न चैवमस्त्विति शक्यमभ्यनुज्ञातुमिदानीमेष अभ्यतां तेषां  
प्रत्यक्षत उपलब्धेरिति, तस्मादवश्यं तावदद्यत्वे परिदृश्यमानापभ्रष्टदशा दुर्व-  
लज्जाज्वलादिशब्दानां न गवादिशब्दान्स्पृधितुमर्हति. ते चेन्न स्पर्धन्ते तदधुना  
गाव्यादयोपि “कारान्तरोपपत्तिसम्भावनाङ्कुरप्रभावा सन्तो न गवादिशब्दसमा-  
नविधित्वमध्यवसातु शक्नुयुरिति तर्कयाम, तदुक्तं भगवता जैमिनिना, “शब्दे  
प्रयत्नेन विपत्तेरपराधस्य भागित्वम्” इति । भाष्यकारेणापि व्याख्यातं “महता  
प्रयत्नेन शब्दमुच्चरन्ति वायुः नामेरुणित उरमि विस्तीर्णः कण्ठे विवर्त्ति  
तो मूर्ध्ना समादृत्य परावृत्तो वक्त्रे चरन्विधान् शब्दानभिगमयन्ति तत्रापराधे-  
ताऽप्युच्चारयिता यथा शुष्के पतिष्यामीति कर्दमे पतति सकृदुपस्पृश्यामीति  
द्विरुपस्पृशति” इत्यादिना ।

### अपभ्रंशानामनादित्वाभावप्रतिपादनम्—

आह तर्हि विशेषे प्रमाण वक्तव्यं यदेते गाव्यादयः समादाद्यपराधनिबन्ध-  
ना एव न गवादिशब्दसमानविषय इत्युच्यते, भवतु न समीहित मश्वयदशां  
तावदानीतोऽयमनादिगाव्यादिशब्दवाची महापुरुष सम्बोध्यते भो महात्मनि-  
त्य पूर्वोक्तनीत्या संक्षये सति चिन्त्यता किमेते गाव्यादयो गवादिसमानयोग-  
क्षेमा एव इस्तः करः पाणिरितिवद्भवन्तु किं वापराधसम्भावनाया मार्गान्तर-  
मालम्ब्यतामिति, तत्रैकस्मिन्वाच्ये बहवस्तुल्यकक्षया वाचका इति नेष व्यायः ।

कथं प्रत्यर्थं शब्दनिवेशात्तेनैव सम्बन्धकरणसौकर्यादन्यमभ्यन्वे यत्नगौरवप्रस-  
ङ्गात्प्रत्यर्थं शब्दनिवेशे हि सति परस्परमव्यभिचारिणौ शब्दाद्यौ भवतः स श-  
ब्दस्तस्य वाचक सोऽथेस्तस्य वाच्य इति, अनेकशब्दवाच्यस्त्वेकोऽर्थस्त वाच-  
क शब्द न जह्यादपि तमन्तरेण शब्दाभिधेयतामपि यतः प्रतिपद्यते इति व्य-  
भिचारः, अनेकार्थवाचिनि चैकस्मिन्वाचके दृश्यमाणे शब्दोऽर्थं व्यभिचरेत्-  
स्यैवार्थान्तरस्यापि ततः प्रतिपत्तेरिति तथमनियमोऽयमपल्लवेत्, इस्तः कर पाणि-  
रित्यादावक्षा. पादा माषा इत्यादौ तु गतिरन्या नोपलभ्यते तेनानेकशब्दत्व-  
मनेकार्थत्व च देवबलवत्तयाऽङ्गीकृतं प्रथमः पुनरेष ऋजुः पन्था यदैकस्य  
वाचकस्यैको वाच्योऽर्थ इति च, इह गत्यन्तरमतिस्पष्टमस्ति प्रमादप्रभवत्व नाम  
तस्मिन्सति किमिति प्रथमप्राप्तोऽयं प्रतिवाचकनियमक्रमो लब्धव्यते, तेन समादा-  
पराधनिबन्धना गाव्यादयो न गवादिसमानमहिमान इत्युक्तम् ।

किं च वाचकशक्ति नाम सूक्ष्मा परमर्षपत्तिमाश्रयणावगमान न तन्मन्दता-  
यामन्यतः कुतश्चिदवगन्तुं पार्यते, सा चेयमन्यथाऽप्युपपद्यमाना गवादिभ्योऽर्थ-

प्रत्ययादिव्यवहारे मन्दीभवति तेषु शक्तिकल्पनायामर्थापत्तिः । एवं च गवादय एव वाचकशक्तेराश्रयो न गाव्यादय, कथं तर्हि बहूनामधिगतव्याकरणतन्त्राणामेभिरच्छिन्नो व्यवहार, यथैव म्लेच्छानां म्लेच्छभाषाभिरक्षिणिकोचहस्तसंज्ञादिव्यवहारेण वा स्वैरुपायैः, किमक्षिणिकोचादीनामन्त्यजनपदवाचां नास्ति शक्तिः, ओमित्युच्यते, कथं तर्हि तेभ्योऽर्थप्रतिपत्तिर्नैसर्गिकी तेषां शक्तिर्नास्तीति ब्रूमः, तत्स्वरूपस्याव्यवस्थितत्वेन निसर्गसिद्धिकशक्तिपात्रताऽनुपपत्तेः, प्रतिपत्तिस्तु स्वकृतसमयमाप्रतिबन्धना तेभ्य, नैयायिकानां क्व वा न समयः प्रतिपत्त्युपायः सत्यं स त्वीश्वरप्रणीतः प्रथमसर्गात्प्रभृति प्रवृत्तो मीमांसकाम्युपगतनैसर्गिकशक्तिसोदर्य एव न माहशरचितपरिमितविषयसमयसमानः स च गवादिशब्देभ्येव प्राप्तप्रतिष्ठो न गाव्यादिषु, ते तु वर्णसारूप्यच्छायाया गवादिशब्दस्मृतिमादधानास्तदर्थप्रतिपत्तिहेतुतामुपगच्छन्तीति ।

नन्वनवधृतस्वत्पाणा कथं गवादिशब्दानां स्मरणं तदवधारणे वा कोऽभ्युपाय, अभियोगविशेष इति ब्रूमः, क. पुनरभियोगः को वा तस्य विशेषः व्याकरणार्थयनमभियोगः तदभ्यासानसारेण लक्ष्यनिरीक्षणं तस्य विशेषो व्याकरणेन च प्रतिपदमपर्यवसितार्थजनप्रबोध्यसाधुशब्दसार्थसंग्रहस्तद्विसदृशवर्चपुरन्धिप्रायप्राकृतगोचरापञ्चदपरिहारप्रकारव्युत्पादनमुपगम्यते यदानन्त्यास्तिक कल्पशतैरपि नावकल्पते, किं तु व्यपनीतानि व्याप्यादिदोषोपनिपातः त्रिसुनिपरीक्षितलक्षणद्वारकस्तदुपदेशं श्रूयते, तेन च वेदेनेव धर्माऽधर्मयोर्ब्रह्मावतारेणैव सत्यानृतयो नीतिशास्त्रेणैव हिताहितयोर्मन्वादिवचनेनेव भक्ष्याभक्षयोदिव्येनेव शुद्धयशुद्धयो सिध्यत्येव साध्वसाधुशब्दयोरधिगम इति सर्वलोकसाक्षिकमेतत्कथमपनीयते, दृश्यते ह्यद्यत्वेऽपि व्याकरणकोविदानामितरेषां च कुषीवक्षादीनामतिमहान्वचसि विशेष इत्येव प्रमादादिमूलगाव्याद्यप्यशब्दप्रयोगसम्भवाद्नेकशब्दगतवाचकशक्तिकल्पनागौरवप्रसङ्गादभियोगविशेषसाध्यमानसाध्वसाधुशब्दाधिगमसौकर्याच्च गवादीनामेव वाचकत्वं न गाव्यादीनामिति स्थिते पूर्वपक्षोपन्यस्त समस्त एव पर्णवादं परिहृतो वेदितव्यः, तथा हि यत्तावदभ्यवायि साधुत्वनिश्चये प्रमाणं नास्तीति—

साधुत्वं नेन्द्रियग्राह्यं लिङ्गमस्य न विद्यते ।

शास्त्रस्य विषयो नैष प्रयोगो नास्त्यसंकर इति ॥

साधुत्वस्य शास्त्रसहकृतप्रत्यक्षग्राह्यतानिरूपणम्—

तत्रायं प्रतिश्लोकः ।

साधुत्वमिन्द्रियग्राह्यं लिङ्गमप्यस्य विद्यते ।

शास्त्रस्य विषयोऽप्येवं प्रयोगोऽप्यस्त्यसंकर इति ॥

श्रौत्रे हि प्रत्यये प्रस्तनिरस्तरोमशम्बूकतादिदोषरहितोदात्तादिधर्मसंबन्ध-

प्रसिद्धानुपूर्वीकवर्णगुणात्मकपदप्रतिभासस्तावदस्ति स च न सद्विधो न बाधक विधूनयैर्धौ नाशुद्धकरणजन्मा न कल्पनामात्रस्वरूप इति तत्र परिस्फुटक्रमव-  
णात्मकपदग्रहणमेव साधुत्वग्रहण तद्विपरीतयथानिर्दिष्टादोषकलुषितशब्दग्रहण-  
मेव चासाधुत्वग्रहणमिति प्रत्यक्षगम्ये एव साधुत्वासाधुत्वे इति ।

ननु यदि श्रोत्रकरणकैर्नैव प्रत्ययेन साधुत्वासाधुत्वे प्रतिपत्तारः प्रतिपद्य-  
न्ते व्याकरणाध्ययनवन्ध्यलुद्धयोऽपि प्रतिपद्येरन् । न च प्रतिपद्यन्ते तस्मान्न ते  
ते इन्द्रियविषये इति ।

नैष दोषः, वैयाकरणोपदेशसहायकोपकृतभोत्रेन्द्रियग्राह्यत्वाभ्युपगमात्  
यथा ब्राह्मणत्वादिजातिरुपदेशसव्यपेक्षचक्षुर्गिन्द्रियग्राह्यापि न प्रत्यक्षगम्यताम-  
पोञ्जति, यथाऽऽह न यदग्निश्चिद्भूमासह्य गृह्यते तदप्रत्यक्षमिति, यथा वा  
सविकल्पकप्रत्यक्षप्रामाण्यसिद्धौ शब्दानुविद्धबोधेऽपि प्रामाण्यमुपपादितमादौ  
किल संशोपदेशिना पनसोऽयमिति वृद्धवचसा चक्षुरिन्द्रियेण पनसज्ञानमुत्पद्यते,  
सङ्केतकरणकाले तदुभयजमित्यव्यपदेशपदेन व्यपनीत व्यवहारकाले पनसादि-  
ज्ञानमुपदेशस्मरणपेक्षचक्षुर्जनितमपि चाक्षुषमेवेति वणितमेवमिहापि व्याकर-  
णकोविदोपदेशसचिवश्रवणेन्द्रियग्राह्ये अपि साधुत्वासाधुत्वे न प्रत्यक्षतामतिव-  
र्तेते, यथा च ब्राह्मणत्वादिजातिप्रतीतौ कारणान्तरमुक्तं क्वचिदाचारतश्चापि  
सम्यग्राबाऽनुपाकृतादिति मन्वादिदर्शितानवद्यवर्मानुसरणनिपुणनरपतिपरि-  
पाल्यमानवर्णाश्रमाणा शङ्कितकृतकपटार्यवेशदृष्टदृष्टव्यभिचारे देशे विशिष्टा-  
चारगम्याऽपि ब्राह्मणत्वादिजातिर्भवत्येवमिहापि विशिष्टशब्दश्रवणोत्तरका-  
लप्रवृत्तव्यवहारावगतार्थप्रतिपत्तिरहितं शब्दानुशासनशास्त्रोपदिष्टप्रकृतिप्रत्यय-  
विकरणवर्णलोपागमादेशादिलिङ्गमव्यभिचारि तत्स्वरूपव्यवधारणे कारणं भवि-  
ष्यति, तदेवंलक्षणकमर्थप्रत्यायकं च शब्दस्वरूपं तत्साधुतयाऽवधृतमिति व्या-  
प्तिग्रहणोपपत्तेः, शास्त्रमपि श्रुतिस्मृतिरूपमधुशब्दप्रयोगोपनतकृत्यकारकरण-  
कस्वर्गादिफलसयोगमुपदिष्टदपशब्दभाषणप्रभवप्रत्यवायप्रतिपादक च वाग्यो-  
गविद् दुष्यति चापशब्दैरित्यादि साधुत्वेतरपरिच्छेदे प्रमाणत्वं प्रतिपद्यते एव ।

आह कलञ्जवत्स्वरूपसिद्धौ सत्या तद्विधिनिषेधयोः शास्त्रं क्रमते न  
तु तत्स्वरूपमेव विधत्ते । स्वरूपस्य भावार्थत्वेन विधिविषयार्थत्वायोगादित्यु-  
क्तम्, सत्यमुक्तं किं तु श्रुतिस्मृतिशास्त्रयोर्धर्माधर्मोपदेशिनोर्यथोपवर्णितेनैव  
प्रकारेण साध्वसाधुविषयविधिविधिविधिवत्त्वं तत्स्वरूपप्रतिपत्तिकर्तव्यतापरं तु  
विध्यपेक्षितं प्रमाणीभवत्येव, यदि वा पाणिन्यादिदृष्टस्मृतिद्रष्टिना मूलभूतमा-  
चमनविधिवद्वैदिकमपि तथाविधविधिविवाक्य कल्पयितुं शक्यमिति शास्त्रस्यापि  
न विषय साधुत्वम्, शब्दव्यतिरिक्तयोगश्च सङ्कररहित एव, तथा हि अन्या एव  
निरवयववर्णक्रमोदीरणोदारगम्भीरगतयः सूक्तयः सूरिजनस्यान्या एव दुःश्रवाः

कुत्सितसङ्कीर्णवर्णविभागविनिहितद्वयेद्वेगाः ग्राम्यगिरः इति प्रत्यक्षमुपलभ्य-  
ते, स चायमसङ्कर प्रयोगो व्याकरणसाहायक प्रतिपद्यमानः साधुत्वाभावा-  
यता भजत एवेति सर्वथा नाप्रमाणकः साध्वसाधुशब्दविभाग इति ।

एवं च ब्राह्मणेन न श्लेच्छितवै नापभाषितवै श्लेच्छो ह वा एष यदपशब्द  
इत्याद्यागमवचनान्यपि तदुपयोगिनि व्याख्यातवाक्येन भवन्ति ।

यत्पुनर्नियमशास्त्रे साधुभिर्भाषितव्यमसाधुभिर्नेत्यस्मिन्नपभाषितं तदपि न  
पेशकम्, न हि नीरपानोपदेशकृष्टानुपाननिषेध हवानवकाशमिदं शास्त्रमपश-  
ब्दानामिव नार्थजननवदनप्रतिष्ठाना यथातथार्थप्रतीत्युपायत्वदर्शनपूर्वकप्रयोगप्र-  
सङ्गानपायेन प्राप्नोति सत्था प्रतिषेधस्यावकाशसम्भवात्साधुभिरेव भाषणस्य भो-  
जनप्रादुर्भूततादिवन्नियमादृष्टमाफल्यात् ।

यदपि साध्वसाधुस्वरूपानवधारणात्प्रतिपदोपदेशाद्यवश्यकत्वमाशङ्कत  
तदपि प्रतिहतं यादृगिदं प्रत्यक्षानुमानगम्य साध्वसाधुशब्दस्वरूपं व्याख्यात  
तदवलम्बनपुर सरनियमकरणस्य सुशक्यत्वादत एव साधुत्व नाम किमुच्यते  
इति यद्विकल्पितं तद्विहितमेव प्रतिभावति, यतो व्याकरणलक्षणानुगमविशेषित्व  
वाचकत्वं साधुत्वमित्युक्तं तच्च स्ववर्णानुगमिगोत्वादिवत्सामान्यं वा भवतु,  
पाचकत्वादिवदसत्यपि सामान्येऽवच्छेदकत्वं भवतु, सर्वथा तत्कृतौ निर्वहति  
सर्वो व्यवहारः, नर्गाकरणे हि तदेव कारणमिति ।

अथ वा पुनरस्तु वाचकत्वमेव साधुत्वं तथापि तत्र नियमशास्त्र साधुभि-  
रेव भाषितव्यमिति प्रवृत्तितुमर्हत्येव, यद्यप्यसाधोरवाचकत्वात्प्रयोगप्रसङ्गो ना-  
स्ति तथापि साधुस्मरणसरणिममुपारूढवाचकत्वशङ्कोपप्लवमानप्रसङ्गनिवृत्तये  
नियमसाफल्यं भविष्यति, विधिवत्त्वेन नियमस्य फलतः परिसंख्याकार्यस-  
साधुशब्दनिवृत्तिः स्यात्यतीति सोऽपि न दोषः ।

यदपि परार्थत्वात्फलश्रुतिमर्थवादीकुर्वता पुण्यपापफलत्वं दूषितं तदपि न  
साप्रतम्, अर्थप्रतीतिपाराध्यं सत्यपि प्रयोगनियमापूर्वद्वारकपुण्यपापफलत्व-  
सम्भवात्, पर्णमय्यादिष्वपि तथा प्रसङ्ग इति चेद् भवतु को दोषः, नैयायिकैरे-  
काकारनिरवलम्बनार्थवादपदोपदेशानभ्युपगमात्, शब्दशक्तित्वात्पर्यालोचनमपि  
तैरन्यथा क्रियत इति प्राग्विचारितमिति तिष्ठत्वेवा कथा, तेन कामधुग्भवतीत्या-  
दिवचनान्वपि व्याकरणाध्ययनफलप्रकटनपट्टनि तथैव नेतव्यानि ।

यदपि सूत्रकृता स्वयं प्रयोजनं किमिति न व्याहृतमिति व्याहृतं तदप्यदूष-  
णमेव, व्याकरणं हि वेदाङ्गमिति प्रसिद्धमेतदा हि सर्वतः आ च कुमारीभ्यः,  
वेदश्च यदि निष्प्रयोजनः स्वस्ति प्रजाभ्यः समाप्तानि दृष्टादृष्टफलानि सर्ववर्माणि  
जितं चातुर्वर्ण्यबाह्यैरन्यजनपदवासिभिः श्लेच्छैः, अथ सप्रयोजनो वेद सोऽ-  
ङ्गवत्त्वादङ्गैः सहैव सप्रयोजनतां भजते कोऽर्थः प्रयोजनान्तरचिन्तया, न

हि दर्शपूर्णमासप्रयोजनादन्यत्प्रयाजादिप्रयोजनमन्विष्यते इति मन्वानः स्वयं सूत्रकृतप्रयोजनं नाख्यत् ।

व्याख्यातारस्तु मुख्यानुषङ्गिकमेदमिन्नप्रयोजनप्रपञ्चं प्रयोजनातिशयवृत्त्यादनङ्गारकश्रोतुजनोत्साहपरिपोषसिद्धये दक्षिणवन्त इति न कश्चिदुपात्तम्यः ।

कथं पुनरङ्गता व्याकरणस्य कमुपकारमावहति इति, क एष पर्यनुयोगो वेदवेदाङ्गानामनादित्वादीश्वरप्रणीतत्वाद्वा पर्यनुयोजनानुपपत्तेः, सक्षेपविस्तरविवक्षया हि पाणिनिपिङ्गलपराशरप्रभृतयः तत्र तत्र कर्तारः प्रमिद्धिगताः, परमार्थतस्तु वेद इव तदर्थोपि तदर्थविगमोऽपि प्रायो हि सर्व एवानादयः प्रजापतिनिमिता वेत्येवमप्यनुयोज्या एव, अत एव वेदैस्तदङ्गैश्च सह चतुर्दश विद्यास्थानानि गण्यन्ते —

अङ्गानि वेदाश्चत्वारो मीमांसा न्यायविस्तरः ।

पुराण धर्मशास्त्राणि विद्या ह्येताश्चतुर्दशेति ॥

येऽपि शब्दसंस्कारादिविकल्पाः कृता तेऽपि बहुभाषित्वयोगमात्रनिर्मिता एव न वस्तुस्पृष्टाः, के वा तद्विपरीता कश्च तेषां संस्कार इति, न चैतावता शिष्टप्रयोगमूलमेव व्याकरणं ब्रूमो वेदवदनादित्वस्य दक्षितत्वादन्वयपरम्पराप्रसक्तदोषपरिनिर्द्धारणं तं शिष्टप्रयोगमूलत्वमभिधीयते वैदिकस्मृतेरिवान्वयव्यतिरेकमूलत्वम्, ये हि न्याकरणस्मृतौ साधव इत्यनुशास्यन्ते शब्दास्ते शिष्टैस्तथैव प्रयुज्यमाना दृश्यन्ते हरीतकीभक्षणादिवारोग्यम्, न तु शिष्टेभ्यः शब्दसमानायमधिगम्य पाणिनिर्ग्रन्थं कृतवान् । न चान्वयव्यतिरेकाभ्यां द्रव्यशक्तीरवगत्य चरकं प्रणीतवानिति शिष्टानामनादित्वाभिधानात्, एतेनेतरेतराश्रयमपि प्रत्युक्तम्, न हि शिष्टेभ्यो व्याकरणस्य प्रभव इति ।

यत्तु शिष्टानामपि प्रमादित्वमुपवर्णितं किल पुर्णैर्मुनिभिरपि बहुभिरप्यशब्दाः प्रयुक्ता इति तत्राभिसुक्तैः तदपनयनमार्गं प्रदक्षित एव स तु ग्रन्थविस्तरासादिह न प्रतन्यते ।

यदपि पाणिनितन्त्रे घटुप्रातिपादककारकाद्यनुशासनविसृष्टुल्लभनेकशाखमाख्यापितं तदपि निपुणमतिमि प्रतिसमाहितमेव, न च तेषामपि दोषोत्प्रेक्षणसंभवादनवस्था निपुणदर्शितमार्गे विप्लवकारिवैतण्डिकतत्करविकासानुपपत्तेः ।

एतेन शोभाचीर्णवरेण्यगण्यभ्राजिष्णुकान्दिशीकादिशब्दासमग्रहस्मृतिसिद्धेः हविर्पर्यादिदूषणान्यपि कैश्चिदुत्प्रेक्षितानि प्रतिक्षिप्तानि मन्तव्यानि तानि च तैरेव समाहितानीति ।

बार्हस्पत्यमपि सूत्रमसूत्रमेवेत्यलं स्वमनीषिकाकल्पितानल्पबुद्धिविकल्पाङ्गवरोत्तमितालीकपाणिङ्गत्यगर्वगलप्रज्ञाद्गदगिरामुद्वेगकारिणानेन वस्तुविचारेण, सर्वथा प्रकृतिनिर्मलमत्युदार व्याकरणाङ्गम्बरमेवंप्रायैः परिवोदपांशुपातैर्न मनोगपि दूरीकर्तुं पार्यते इति सिद्धम् ।

## व्याकरणस्यावश्याध्येयत्वनिरूपणम्—

तस्मात्पवित्रात्सर्वस्मात्पवित्र जनबहुमतमधिगतचतुर्वर्गमग्राभ्यमात्मानं कर्तु-  
मध्येतव्यं व्याकरणम्, आह—

आपः पवित्रं परमं पृथिव्या अद्भ्यः पवित्रं परमं हि मन्त्राः ।  
तेषां च सामर्ग्यजुषा पवित्रं महर्षयो व्याकरणं निरादुः ॥

इहाप्युक्तम्—

रूपान्तरेण देवास्ते विहरन्ति महीतले ।

ये व्याकरणसंस्कारपवित्रितमुखा नराः ॥

किं च—

वरं हि जातास्तिमयो गभोरे जलाशये पङ्क्तिनि नित्यमूकाः ।

न मानवा व्याकरणप्रयोगप्रबुद्धसंस्कारविहीनवाचः ॥

मनुना च पङ्क्तिपावनत्वेनाधिगतव्याकरणो मीमांसकश्च स्वस्मृतौ पठितौ  
“यश्च व्याकुरुते वाचं यश्च मीमांसतेऽध्व-म्” इति । पुष्पदन्तोऽप्याह—

अष्टः शापेन देव्याः शिवपुरवसतेर्वन्द्यहं मन्दभाग्यो

भावं वा जन्मना मे यदि मलकलिले मर्त्यलोके सशोके ।

स्निग्धाभिर्दुग्धधारा मलमधुरमुधा बिन्दुनिष्ठ्यन्दिनीभिः ।

काम जायेय वैयाकरणभणितिभिर्मूर्णमापूर्णकर्णः ॥

एवं व्याकरणाभियागसुलभप्रौढोक्तिभिः पण्डितै-

रक्लेशेन विचित्रवैदिकपदव्युत्पत्तिरासद्यते ।

अन्यैरप्युपबृंहिते दृढतरासङ्गैर्निरुक्तादिभि-

र्वेदे स्वार्थधियं वितन्वति कुतः प्रामाण्यभङ्गो भवेत् ॥

अङ्गभावनिरपेक्षयैव नः प्रत्ययो यदिह शब्दविद्यया ।

वैदिकार्थविषयो विधीयते तन् परास्तमितरेतराश्रयम् ॥

आहतमस्खलितव्यवहारैर्भोगिमत श्रुतसङ्गिभिरायैः ।

व्याकरणं कथमेतदनादि प्राकृतलक्षणतौल्यमुपेयात् ॥

## आगमप्रामाण्योपसंहारः—

एवं मृषात्वमुद्गीयत येन येन चिद्वेदेण कल्पितपिशाचरवैरनायैः ।

तत्तत्समप्रमपसारितमित्यतश्च प्रामाण्यमप्रतिहनं स्थितमागमानाम् ॥

इति प्रमाणानि यथोपदेशमेतानि चत्वारि परीक्षितानि ।

प्रतन्वतां संव्यवहारमेभिः सिध्यन्तु सर्वे पुरुषार्थसार्थाः ॥

इति श्रीभट्टजयन्तकृतौ न्यायमञ्जर्या षष्ठमाह्निकम् ॥

समाप्तं न्यायमञ्जर्या प्रमाणप्रकरणम् ॥

## परिशिष्टम्

सर्वतन्त्रस्वतन्त्र श्रीवाचस्पतिमिश्रप्रणीत-

### न्यायसूत्रोद्धारः

श्रीवाचस्पतिमिश्रेण मिथिलेश्वरसूरिणा ।

लिख्यते मुनिमूर्धन्यश्रीगोतममतं महत् ॥ १ ॥

प्रमाणप्रमेयसंग्रहप्रयोजनदृष्टान्तसिद्धान्तावयवतर्कनिर्णयवादजल्प-  
वितण्डाहेत्वाभासच्छलजातिनिग्रहस्थानानां तत्त्वज्ञानान्निःश्रेयसाधि-  
गमः ॥ १ ॥

दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तराभावा-  
दपवर्गः ॥ २ ॥

प्रत्यक्षानुमानोपमानशब्दाः प्रमाणानि ॥ ३ ॥

इन्द्रियार्थसन्निकर्षोत्पन्नं ज्ञानमव्यपदेश्यमव्यभिचारि व्यवसाया-  
त्मकं प्रत्यक्षम् ॥ ४ ॥

अथ तत्पूर्वकं त्रिविधमनुमानं पूर्ववच्छेषवत्सामान्यतो दृष्टं च ॥ ५ ॥

प्रसिद्धसाधर्म्यात्साध्यसाधनमुपमानम् ॥ ६ ॥

आप्तोपदेशः शब्दः ॥ ७ ॥

स द्विविधो दृष्टादृष्टार्थत्वात् ॥ ८ ॥

आत्मशरीरेन्द्रियार्थबुद्धिमनःप्रवृत्तिदोषप्रेत्यभावकलदुःखापवर्गास्तु  
प्रमेयम् ॥

इच्छाद्वेषप्रयत्नसुखदुःखज्ञानान्यात्मनो लिङ्गम् ॥ १० ॥

---

अत्र टिप्पण्या येषां सूत्रत्वे प्रमाणमुपलब्धं तदभावे वा तयोरदर्शनं वा तदु-  
पन्यस्यते —

१ तासां खल्लासा तद्विधानामिति भाष्येण सूत्रमवतार्य पठितमिति तात्प-  
र्यटीका । २ तदनन्तरापायादिति विश्वनाथसमतः पाठः । क्रमप्रतिपादनार्थं चेदं  
सूत्रमिति वार्तिकम् । ३ यथोद्दिष्टविभागद्वारेण सूत्रमिति वार्तिकम् । ४ इन्द्रिया-  
र्थसन्निकर्षोत्पन्नमित्यादि सूत्रमिति वार्तिकम् । इतः परं 'सत्कारोद्भवा प्रत्यभिज्ञा'  
इति सूत्रमिति रावामोहनः । ५ अनुमानविशेषणार्थं सूत्रमिति वार्तिकम् । ३  
सूत्रार्थं पूर्ववदिति वार्तिकम् । ७ न शब्दमात्रमिति सूत्रार्थः इति वार्तिकम् ।  
८ इदं सूत्रं वज्राक्षरलिखितपुस्तके द्रुतम् । स द्विविधो दृष्टादृष्टार्थत्वादिति  
सूत्रस्य तात्पर्यमाहेति तात्पर्यटीकायां दर्शनात्सूत्रमेवम् । ९ एतदर्थप्रकाशनाया-  
स्मादि सूत्रमिति वार्तिकम् । १० लिङ्गमितीति पाठो न समीचीनः इदं सूत्रमिति

चेष्टेन्द्रियार्थाश्रयः शरीरम् ॥ ११ ॥

घ्राणरसनचक्षुस्त्वक्श्रोत्राणीन्द्रियाणि भूतेभ्यः ॥ १२ ॥

पृथिव्यापस्तेजोवायुराकाशमिति भूतानि ॥ १३ ॥

गन्धरसरूपस्पर्शशब्दाः पृथिव्यादिगुणास्तदर्थः ॥ १४ ॥

बुद्धिरूपलब्धिर्ज्ञानमित्यनर्थान्तरम् ॥ १५ ॥

युगपज्ज्ञानानुत्पत्तिर्मनसो लिङ्गम् ॥ १६ ॥

प्रवृत्तिर्वाग्बुद्धिशरीरारम्भः ॥ १७ ॥

प्रवर्त्तनालक्षणा दोषा ॥ १८ ॥

पुनरुत्पत्तिः प्रेत्यभावः ॥ १९ ॥

प्रवृत्तदोषजनितोऽर्थः फलम् ॥ २० ॥

बाधनालक्षणं दुःखम् ॥ २१ ॥

तदत्यन्तविमोक्षोऽपवर्गः ॥ २२ ॥

समानानेकधर्मोपपत्तेर्विप्रतिपत्तेरुपलब्ध्यनुपलब्ध्यव्यवस्थातश्च वि-  
शेषापेक्षो विमर्शः सशयः ॥ २३ ॥

यमर्थसधिकृत्य प्रवर्त्तते तत्प्रयोजनम् ॥ २४ ॥

लौकिकपरीक्षकाणा यस्मिन्नर्थे बुद्धिसाम्यं स दृष्टान्तः ॥ २५ ॥

वातिकम् । ११ शरीरं लक्षयितुं सूत्रं चेष्टेत्यादीति ता० टी० । १२ लक्षणसूत्राणि  
समानानमानजानीयविशेषणार्थानि सर्वाणीति सूत्रार्थो द्रष्टव्य इति वार्तिकम् ।  
१३ कात्रि पुनरिन्द्रियकारणानि इति प्रश्नस्योत्तररूपं पृथिव्यापस्तेजोवायुराकाश-  
मिति भूतानीति भाष्यं न सूत्रं वार्तिके तात्पर्यटीकायां च सूत्र-वानुक्तेः गन्धरसे-  
त्यादेरेव वार्तिके सूत्रत्वोक्ते विश्वनाथवृत्त्यनुसारेण च सूत्रत्वेन मुद्रितमिति कैचित् ।  
न्यायसूचीनिबन्धदर्शनात् सूत्रमेवेदमित्यन्ये । १४ एतत्सूत्रमिति वार्तिकम् ॥ १५ ॥  
बुद्धेरवसरपाप्माया लक्षणापदेशद्वारेण सूत्रमिति वार्तिकम् । १६ यस्मादिन्द्रियार्थ-  
सन्निकर्षे सत्यपि युगपज्ज्ञानानि न भवन्ति अतो गम्यते अस्ति तदिन्द्रियसंयो-  
गि सहकारि निमित्तान्तरमव्यापि यस्य सन्निधानासन्निधानानुविधानाज्ज्ञानस्योत्प-  
त्त्यनुत्पत्ती भवत इति कुतः कारणैकल्ये कार्यप्रतिबन्धादिति सूत्रार्थ इति वार्तिकम् ।  
१७ तात्पर्यटीकापुस्तकेषु यत्र २ सूत्रं लिखितं तत्रैवाद्यन्ताक्षराणि दृश्यन्ते । अत्र  
प्रवृ-भ इति लेखदर्शनादिति शब्दः सूत्रानन्तर्गतं एव भाष्यपुस्तकेषु तथा दर्शना-  
न्निवेशितः । १८ दोषलक्षणं प्रव-षा इति तात्पर्यटीका । १९ प्रेत्यभावः लक्षयति  
पुन-व इति तात्पर्यटीका । २० प्रवृ-लम् इति ता० टी० । २१ दुःखलक्षणं बाध-  
खम् ता० टी० । अत्र इति शब्दः सूत्रानन्तर्गतः । २२ तद-र्ग इति ता० टी० ।  
२३ समानानेकधर्मोपपत्तेरिति सूत्रमिति वार्तिकम् । २४ प्रयोजनलक्षण  
यम्-नमिति ता० टी० । २५ लौकिकपरीक्षकाणामिति सूत्रमिति वार्तिकम् ।



तन्त्राधिकरणाभ्युपगमसंस्थितिः सिद्धान्तः ॥ २६ ॥  
 सर्वतन्त्रप्रतितन्त्राधिकरणाभ्युपगमसंस्थित्यर्थान्तरभावात् ॥ २७ ॥  
 सर्वतन्त्राविरुद्धस्तन्त्रेऽधिकृतोऽर्थः सर्वतन्त्रसिद्धान्तः ॥ २८ ॥  
 समानतन्त्रासिद्धः परतन्त्रासिद्धः प्रतितन्त्रासिद्धान्तः ॥ २९ ॥  
 यत्सिद्धावन्यप्रकरणसिद्धिः सोऽधिकरणसिद्धान्तः ॥ ३० ॥  
 अपरीक्षिताभ्युपगमात् तद्विशेषपरीक्षणमभ्युपगमसिद्धान्तः ॥ ३१ ॥  
 प्रतिज्ञाहेतूदाहरणोपनयननिगमनान्यवयवाः ॥ ३२ ॥  
 साध्यनिर्देशः प्रतिज्ञा ॥ ३३ ॥  
 उदाहरणसाधर्म्यात्साध्यसाधन हेतुः ॥ ३४ ॥  
 तथा वैधर्म्यात् ॥ ३५ ॥  
 साध्यसाधर्म्यात्तद्धर्मभावी दृष्टान्तः उदाहरणम् ॥ ३६ ॥  
 तद्विपर्ययाद्वा विपरीतम् ॥ ३७ ॥  
 उदाहरणापेक्षस्तथेत्युपसंहारो न तथेति वा साध्यस्योपनयः ॥ ३८ ॥  
 हेत्वपदेशात्प्रतिज्ञायाः पुनर्वचनं निगमनम् ॥ ३९ ॥  
 अविज्ञाततत्त्वैर्धर्मैः कारणोपपत्तिस्तत्त्वज्ञानार्थमूहस्तर्कः ॥ ४० ॥  
 विमृश्य पक्षप्रतिपक्षाभ्यामर्थविधारणं निर्णयः ॥ ४१ ॥

इति गौतमसूत्रे प्रथमाध्यायस्य प्रथमाह्निकम् ।

### अथ प्रथमाध्यायस्य द्वितीयाह्निकम्

प्रमाणतर्कसाधनोपालम्भः सिद्धान्ताविरुद्धः पञ्चावयवोपपन्नः पक्ष-  
 प्रतिपक्षपरिग्रहो वादः ॥ १ ॥

यथोक्तोपपन्नश्छलजातिनिग्रहस्थानसाधनोपालम्भो जल्पः ॥ २ ॥

२६ अस्यार्थस्य प्रदर्शनार्थं सूत्रम् तन्त्रा-त इति वार्तिकम् २७ पूर्वमुत्तरं वा सूत्रम-  
 नार्थं नानार्थमिति वार्तिकम् २८ सर्व-न्त इति ता० टी० । २९ समा-न्त इति  
 ता० टी० । ३० यत्सि-न्त इति ता० टी० । ३१ अभ्युपगमसिद्धान्तलक्षणसूत्र-  
 म्-अ-न्त इति ता० टी० । ३२ अवयवानां विभागोद्देशार्थं सूत्रमिति वार्तिकम् ।  
 ३३ साध्य-ज्ञा इति ता० टी० । ३४ प्रतिज्ञानान्तर हेतुलक्षणायां सूत्रमिति न्यायत-  
 त्वालोके वाचस्पतिमिश्रः । ३५ सूत्रान्तरमवतारयति किमेतावदिति तथा-त् इति  
 ता० टी० । ३६ इदं सूत्रमिति वार्तिकम् । ३७ इदं सूत्रमिति वार्तिकम् । ३८  
 उदा-य इति ता० टी० । ३९ हेत्व-नमिति ता० टी० । ४० इदं सूत्रमिति वार्ति-  
 कम् । ४१ इदं सूत्रमिति वार्तिकम् ।

१ इदं सूत्रमिति वार्तिकम् । २ समानजातिभ्यां वादवितण्डाभ्यामसमानजाती-

स प्रतिपक्षस्थापनाहीनो वितण्डा ॥ ३ ॥

सव्यभिचारविरुद्धप्रकरणसमसाध्यसमकालातीता हेत्वाभासा-॥४॥

अनैकान्तिकः सव्यभिचारः ॥ ५ ॥

सिद्धान्तमभ्युपेत्य द्विरोधी विरुद्धः ॥ ६ ॥

यस्मान्प्रकरणचिन्ता स निर्णयार्थमपदिष्टः प्रकरणसमः ॥ ७ ॥

साध्याविशिष्टः साध्यत्वात्साध्यसमः ॥ ८ ॥

कालात्ययापदिष्टः कालातीतः ॥ ९ ॥

वचनविघातोऽर्थविकल्पोपपत्त्या छलम् ॥ १० ॥

तत्त्रिविधं वाक्छल सामान्यच्छलमुपचारच्छलं चेति ॥ ११ ॥

अविशेषाभिहितेऽर्थे वक्तुंभिप्रायादर्थान्तरकल्पना वाक्छलम् ॥१२॥

सम्भवतोऽर्थस्यातिसामान्ययोगादसम्भूतार्थकल्पना सामान्यच्छ-  
लम् ॥ १३ ॥

धर्मविकल्पनिर्देशेऽर्थसद्भावप्रतिषेध उपचारच्छलम् ॥ १४ ॥

वाक्छलमेवोपचारच्छल तद्विशेषात् ॥ १५ ॥

न तदर्थान्तरभावात् ॥ १६ ॥

अविशेषे वा किञ्चित्साधर्म्यादेरुच्छलप्रसङ्गः ॥ १७ ॥

साधर्म्यवैधर्म्याभ्यां प्रत्यवस्थानं जातिः ॥ १८ ॥

विप्रतिपत्तिरप्रतिपत्तिश्च निग्रहस्थानम् ॥ १९ ॥

तद्विकल्पाज्जातिनिग्रहस्थानबहुत्वम् ॥ २० ॥

इति गौतमसूत्रे प्रथमाध्यायस्य द्वितीयमाह्निकम् ।

इति गौतमसूत्रे प्रथमोऽध्यायः ।

येभ्यः प्रमाणादिभ्यो व्यवच्छेदः सूत्रार्थ इति ता० टी० । ३ सप्र-डा इति ता०  
टी । ४ विभागोद्देशपरं सूत्रं सव्य-सा इति ता० टी० । अनैकान्त इति वज्रा-  
क्षरसूत्रपुस्तकपाठे अनै-र इति ता० टी० । ६ कोऽस्य सूत्रस्यार्थ इति वार्तिक-  
कम् । ७ प्रकरणसमलक्षणाय सूत्रम् इति ता० टी० । ८ साध्य-म इति ता०  
टी० । ९ उद्देशकममगत्या बाधलक्षणाय सूत्रमिति तत्त्वालोके वाचस्पतिमिश्र ।  
१० वच-लमिति ता० टी० । ११ विभागसूत्रमवतारयति ता० टी० । १२ अवि-  
लमिति ता० टी० । १३ सम्म-लमिति ता० टी० । १४ धर्म-लमिति ता० टी० । १५  
इदं सूत्रमिति वार्तिकम् । १६ सिद्धान्तसूत्रं न त-त् इति ता० टी० । १७ कोऽस्य  
सूत्रस्यार्थ इति वार्तिकम् । १८ जातिलक्षणाय सूत्रमिति न्यायतत्त्वालोके । १९  
विप्र-स्थानमिति ता० टी० । २० सूत्रान्तरमवतारयितुं भाष्यकार आह इति ता० टी० ।

अथ द्वितीयोऽध्यायः

समानानेकधर्माध्यवसायादन्यतरधर्माध्यवसायाद्वा न सशयः ॥ १ ॥

विप्रतिपत्त्यव्यवस्थाध्यवसायाच्च ॥ २ ॥

विप्रतिपत्तौ च सम्प्रतिपत्तेः ॥ ३ ॥

अव्यवस्थात्मनि व्यवस्थितत्वाच्चाव्यवस्थायाः ॥ ५ ॥

तथात्यन्तसंशयस्तद्धर्मसातत्योपपत्तेः ॥ ४ ॥

यथोक्ताध्यवसायादेव तद्विशेषापेक्षात् सशये नासंशयो नात्यन्त-  
संशयो वा ॥ ६ ॥

यत्र संगयस्तत्रैवमुत्तरोत्तरप्रसङ्गः ॥ ७ ॥

प्रत्यक्षादीनामप्रामाण्यं त्रैकाल्यासिद्धे ॥ ८ ॥

पूर्वं हि प्रमाणसिद्धौ नेन्द्रियार्थसन्निकर्षात्प्रत्यक्षसिद्धिः ॥ ९ ॥

पश्चात्सिद्धौ न प्रमाणेभ्यः प्रमेयसिद्धिः ॥ १० ॥

युगपत्सिद्धौ प्रत्यर्थनियतत्वान् क्रमवृत्तित्वाभावाद् बुद्धीनाम् ॥ ११ ॥

त्रैकाल्यासिद्धेः प्रतिषेधानुपपत्तिः ॥ १२ ॥

सर्वप्रामाण्यप्रतिषेधाच्च प्रतिषेधानुपपत्तिः ॥ १३ ॥

तत्प्रामाण्ये वा न सर्वप्रमाणविप्रतिषेधः ॥ १४ ॥

त्रैकाल्याप्रतिषेधश्च शब्दादातोद्यसिद्धिवत्तत्सिद्धेः ॥ १५ ॥

प्रमेया च तुल्यप्रामाण्यवत् ॥ १६ ॥

प्रमाणतः सिद्धः प्रमाणानां प्रमाणान्तरसिद्धिप्रसङ्गः ॥ १७ ॥

तद्विनिवृत्तेर्वा प्रमाणसिद्धिवत्प्रमेयसिद्धिः ॥ १८ ॥

न प्रदीपप्रकाशसिद्धिवत्तत्सिद्धे ॥ १९ ॥

१ समानानेकधर्माध्यवसायादित्येवमादि सूत्रमिति वातिकम् । २ अस्य सूत्रत्वे विश्वनाथपञ्चाननवृत्तिः, तत्त्वालोकश्च प्रमाणम् । ३ अस्य सूत्रत्वे वातिकं प्रमाणम् । ४-५-६-७-८-९-१०-११ सूत्रत्वे वातिकं मानम् । नवमसूत्रे प्रत्यक्षसिद्धिरित्यस्य स्थाने प्रत्यक्षोत्पत्तिरित्यन्यत्र पाठः । १० पश्चात्सिद्धाविति सूत्रमिति वातिकम् । ११ युगपत्सिद्धाविति सूत्रमिति वातिकम् । १२ अयमपि प्रतिषेधस्त्रिष्वपि कालेषु नोपपन्न इत्ययं सूत्रार्थ इति वातिकम् । १३ अस्य सूत्रत्वे न्यायसूचीनिबन्ध-प्रमाणम् । १४ इदं सूत्रमिति परिशुद्धिः । १५ इदं सूत्रमिति वातिकम् । १६ अस्य चार्थस्य ज्ञापनार्थं सूत्रमिति वातिकम् । प्रमेयता चेति वृत्तिसमतः पाठः । १७ पूर्वपक्षसूत्रमिति वृत्तिः प्रमाणानामिति भागो न्यायतत्त्वालोकैर्न दृश्यते । १८ अस्य सूत्रत्वे प्रमाणं नोपलभ्यते । न्यायतत्त्वालोका प्रमाणमित्यन्ये । तत्सिद्धिरित्यस्य स्थाने प्रमेयसिद्धिरिति कचित्पाठः । १९ सिद्धान्तसूत्रमिति वृत्तिः एतदग्रे 'क्वचिन्नित्यु-  
त्तिदर्शनादनिवृत्तिदर्शनाच्च क्वचिदनैकान्तः' इति सूत्रमस्ति इति तात्पर्यटीकायाव-

प्रत्यक्षलक्षणानुपपत्तिरमग्रवचनात् ॥ २० ॥  
 नात्ममनसो' सन्निकर्षाभावे प्रत्यक्षात्पत्तिः ॥ २१ ॥  
 दिग्देशकालाकाशेष्वप्येवं प्रसङ्गः ॥ २२ ॥  
 ज्ञानलिङ्गत्वादात्मनो नानवरोधः ॥ २३ ॥  
 तद्यौगपन्नाङ्गिन्वाच्च न मनसः ॥ २४ ॥  
 प्रत्यक्षनिमित्तत्वाच्चेन्द्रियार्थयोः सन्निकर्षस्य स्वशब्देन वचनम् ॥ २५ ॥  
 सुप्रव्यासक्तमनसा चेन्द्रियार्थयोः सन्निकर्षनिमित्तत्वात् ॥ २६ ॥  
 तैश्चापदेशो ज्ञानविशेषाणाम् ॥ २७ ॥  
 व्याहृतत्वाद्हेतुः ॥ २८ ॥  
 नार्थविशेषप्राबल्यात् ॥ २९ ॥  
 प्रत्यक्षमनुमानमेकदेशग्रहणादुपलब्धेः ॥ ३० ॥  
 न प्रत्यक्षेण यावत्तावदप्युपलम्भात् ॥ ३१ ॥  
 न चैकदेशोपलब्धिरवयवविसर्द्धावात् ॥ ३२ ॥  
 साध्यत्वादवयविनि संदेहः ॥ ३३ ॥  
 सर्वाग्रहणमवयवव्यसिद्धेः ॥ ३४ ॥  
 धारणाकर्षणोपपत्तेश्च ॥ ३५ ॥  
 सेनावनवद् ग्रहणमिति चेन्नातीन्द्रियत्वाद्गूणाम् ॥ ३६ ॥  
 रोधोपपातसादृश्येभ्यो व्यभिचारादनुमानमप्रमाणम् ॥ ३७ ॥  
 नैकदेशात्राससादृश्येभ्योऽर्थान्तरभावात् ॥ ३८ ॥  
 वर्तमानाभावः पततः पतितपतितव्यकालोपपत्तेः ॥ ३९ ॥

भ्यते । नकाररहितः पाठस्तत्त्वालोकैः । २० प्रत्य- त् इति ता० टी० पूर्वपक्षसूत्र-  
 मिति परिशुद्धिः । २१ नात्म-त्तिः इति ता० टी० । २२ अस्य सूत्रत्वे प्रमाणं  
 नोपलभ्यते इति केचित् , तत्त्वालोकः प्रमाणमित्यन्ये २३ ज्ञान-घ इति ता०  
 टी० । २४ अस्य अनवरोध इति वर्तते इति भाष्येण सूत्रत्वं प्रतीयते । २५ सिद्धा-  
 न्तसूत्रमिति वृत्तिः । २६ इदं सूत्रमिति वार्तिकम् । २७ तैश्चा-णामिति  
 ता० टी० । २८ व्याह-तुरिति ता० टी० । २९ परिहारसूत्रं नार्थ-त्  
 इति ता० टी० । ३० पूर्वपक्षसूत्रमिति परिशुद्धिः । ३१ तदेतत्सूत्र वार्तिककारो  
 व्याचष्टे इति ता० टी० । ३२ न चैकदेशोपलब्धिरिति भाष्यमनुभाष्य वार्तिक-  
 कारो व्याचष्टे इति तात्पर्यटीकाया अवयवविसर्द्धावादिति न्यायतत्त्वालोकस्य च  
 दर्शनेन, 'व्यवयवविसर्द्धाद्' इत्येतन्मात्र सूत्रमवगम्यते । ३३ साध्यत्वादिति  
 यथाश्रुतं सूत्रं गृहीत्वेति ता० टी० । ३४ सन्निकर्षापाकरणार्थं सूत्रमिति वार्तिकम् ।  
 ३५ धार-चेति ता० टी० । ३६ आशङ्क्या इतरसूत्रमिति ता० टी० । ३७ इदं  
 सूत्रमिति वार्तिकम् । ३८ इदं सूत्रमिति वार्तिकम् । ३९ वर्तमानकालप्रतिषेधार्थं

तयोरप्यभावो वर्त्तमानाभावे तदपेक्षत्वाद् ॥ ४० ॥  
 नातोतानागतयोरितरेतरापेक्षा सिद्धिः ॥ ४१ ॥  
 वर्त्तमानाभावे सर्वाग्रहणं प्रत्यक्षानुपपत्तेः ॥ ४२ ॥  
 कृतताकर्तव्यतोपपत्तेस्तूभयथाग्रहणम् ॥ ४३ ॥  
 अत्यन्तप्रायैऋदेशसाधर्म्यादुपमानसिद्धेर्यथोक्तदोषानुपपत्तिः ॥ ४४ ॥  
 प्रसिद्धसाधर्म्यादुपमानसिद्धेर्यथोक्तदोषानुपपत्तिः ॥ ४५ ॥  
 प्रत्यक्षेणाप्रत्यक्षसिद्धेः ॥ ४६ ॥  
 नाप्रत्यक्षे गवये प्रमाणार्थमुपमानस्य पश्यामः ॥ ४७ ॥  
 तथेत्युपसंहारादुपमानसिद्धेर्नाविशेषः ॥ ४८ ॥  
 शब्दोनुमानमर्थभ्यानपलब्धेरनमेयत्वात् ॥ ४९ ॥  
 उपलब्धेरद्विप्रवृत्तित्वात् ॥ ५० ॥  
 संबन्धाच्च ॥ ५१ ॥  
 आप्तोपदेशसामर्थ्याच्छब्दार्थसंप्रत्ययः ॥ ५२ ॥  
 पूरणप्रदाहपाटनानुपलब्धेश्च संबन्धाभावः ॥ ५३ ॥  
 शब्दार्थव्यवस्थानादप्रतिषेधः ॥ ५४ ॥  
 सामयिकत्वाच्छब्दार्थसंप्रत्ययस्य ॥ ५५ ॥  
 जातिविशेषे चानियमात् ॥ ५६ ॥  
 तदप्रामाण्यमनृतव्याघातपुनरुक्तदोषेभ्यः ॥ ५७ ॥  
 न कर्मकर्तृसाधनवैगुण्यात् ॥ ५८ ॥  
 अभ्युपेत्य कालभेदे दोषवचनात् ॥ ५९ ॥  
 अनुवादोपपत्तेश्च ॥ ६० ॥  
 वाक्यविभागस्य चार्थग्रहणान् ॥ ६१ ॥  
 विध्यर्थवादानुवादवचनविनियोगात् ॥ ६२ ॥  
 विधिविधायकः ॥ ६३ ॥  
 स्तुतिनिन्दा परकृतिः पुराकल्प इत्यर्थवादः ॥ ६४ ॥

सूत्रमिति वातिकम् । ४० एतदनुष्ठापनार्थं सूत्रमिति वातिकम् । ४१ नाति-  
 द्वि इति ता० टी० । ४२ एव सूत्रमिति वातिकम् । ४३ तस्मिन्क्रियमाणे कृत-  
 ताकर्तव्यतोपपत्तेस्तूभयथाग्रहणम् इति भाष्यतात्पर्यटीकासमतः पाठः । ४४  
 अत्य- द्विरिति ता० टी० । ४५ प्रसि- त्तिरिति ता० टी० । ४६ प्रत्यक्षे इति ता०  
 टी० । ४७-४८ अनयोः सूत्रत्वे तत्त्वालोका प्रमाणम् । ४९ इदं सूत्रमिति  
 वातिकम् । ५०-५१-५२-५३-५४ एषा सूत्रत्वे तत्त्वालोकाः प्रमाणम् । ५५ अत्र  
 न सामयिकत्वाग्निं नकारवहितं पाठस्तत्त्वालोके । ५६ जाति-त् इति ता०  
 टी० । ५७ तद-भ्य इति ता० टी० । ५८ सिद्धान्तसूत्रमिति वृत्तिः । ५९-६०-६१-  
 ६२-६३-६४ एषां सूत्रत्वे तत्त्वालोकाः न्यायसूचीनिबन्धश्च प्रमाणम् ।

विधिविहितस्यानुवचनमनुवादः ॥ ६५ ॥

नानुवादपुनरुक्तयोर्विशेषः शब्दाभ्यासोपपत्तेः ॥ ६६ ॥

शीघ्रतरगमनोपदेशवदभ्यासान्नाविशेषः ॥ ६७ ॥

मन्त्रायुर्वेदप्रामाण्यवच्च तत्प्रामाण्यमाप्तप्रामाण्यात् ॥ ६८ ॥

इति गौतमसूत्रे द्वितीयाध्यायस्य प्रथमाह्निकम् ॥ १ ॥

### अथ द्वितीयाध्यायस्य द्वितीयाह्निकम्

न चतुष्टुमैतिह्यार्थापत्तिसम्भवाभावप्रामाण्यात् ॥ १ ॥

शब्द ऐतिह्यार्थान्तर्भावादनुमानेऽर्थापत्तिसम्भवाभावानर्थान्तरभावाच्चाप्रतिषेधः ॥ २ ॥

अर्थापत्तिरप्रमाणमनैकान्तिकत्वात् ॥ ३ ॥

अनर्थापत्तावर्थापत्त्यभिमानात् ॥ ४ ॥

प्रतिषेधाप्रामाण्यं चानैकान्तिकत्वात् ॥ ५ ॥

तत्प्रामाण्ये वा नार्थापत्त्यप्रामाण्यम् ॥ ६ ॥

नाभावप्रामाण्यं प्रमेयासिद्धेः ॥ ७ ॥

लक्षितेष्वलक्षणलक्षितत्वादलक्षितानां तत्प्रमेयसिद्धेः ॥ ८ ॥

असत्यर्थे नाभाव इति चेद् नान्यलक्षणोपपत्तेः ॥ ९ ॥

तत्सिद्धेरलक्षितेष्वहेतुः ॥ १० ॥

न लक्षणावस्थितापेक्षासिद्धेः ॥ ११ ॥

प्रागुत्पत्तेरभावोपपत्तेश्च ॥ १२ ॥

आदिमत्त्वादैनैन्द्रियकत्वात्कृतकवदुपचाराच्च ॥ १३ ॥

६५ विधि द इति ता० टी० । ६६ कोऽस्य सूत्रस्यार्थ इति वार्तिकम् । ६७ शीघ्र-व इति ता० टी० । ६८ अनन्तरसूत्रावतारणपरं भाष्यं किं पुनः प्रतिषेधेति ता० टी० ।

१ अस्माकं सशयादिति सूत्रार्थ इति ता० टी० । २ इदं सूत्रमिति वार्तिकम् । ३ अस्य सूत्रत्वे तत्त्वालोक प्रमाणम् । ४ सौत्र दूषणमाहेति ता० टी० । भाष्ये नानैकान्तिकत्वमर्थापत्तेरित्यधिकं पूरणायम् । ५ प्रति-त् इति ता० टी० । ६ इदं सूत्रमिति वार्तिकम् । ७ नाभा-द्धेरिति ता० टी० । ८ तत्रानेकधाभिन्नप्रपञ्चस्योदाहरणार्थं सूत्रमिति वार्तिकम् । ९ इदं सूत्रमिति वार्तिकम् । १० तदनुपलब्धेरर्थ-सिद्धिरलक्षितेष्वहेतुः एव वं० पु० पाठः । इदं सूत्रमिति वार्तिकम् । ११ अस्य चार्थस्य शापनार्थं सूत्रमिति वार्तिकम् । १२ अस्य सूत्रत्वे प्रमाणं तत्त्वालोकः । १३ कृत-

न घटाभावसामान्यनित्यत्वान्नित्येष्वप्यनित्यवदुपचाराच्च ॥१४॥  
 तत्त्वभाक्तयोर्नानात्वस्य विभागादव्यभिचारः ॥ १५ ॥  
 सन्तानानुमानविशेषणात् ॥ १६ ॥  
 कारणद्रव्यस्य प्रदेशशब्देनाभिधानाद् नित्येष्वप्यव्यभिचारः ॥१७॥  
 प्रागुच्चारणादनुपलब्धेरावरणानुपलब्धेश्च ॥ १८ ॥  
 तदनुपलब्धेरनुपलम्भादावरणोपपत्तिः ॥ १९ ॥  
 अनुपलम्भादप्यनुपलब्धिसद्भाववन्नावरणानुपपत्तिरनुपलम्भात् ॥२०॥  
 अनुपलम्भात्मकत्वादनुपलब्धेरहेतुः ॥ २१ ॥  
 अस्पर्शत्वात् ॥ २२ ॥  
 न कर्मानित्यत्वात् ॥ २३ ॥  
 नाणुनित्यत्वात् ॥ २४ ॥  
 सम्प्रदानात् ॥ २५ ॥  
 तदन्तरालानुपलब्धेरहेतुः ॥ २६ ॥  
 अध्यापनादप्रतिषेधः ॥ २७ ॥  
 अभ्यासात् ॥ २८ ॥  
 नान्यत्वेऽप्यभ्यासस्योपचारात् ॥ २९ ॥  
 अन्यदन्यस्मादनन्यत्वादन्यदित्यन्यताभावः ॥ ३० ॥  
 तदभावेनास्त्यनन्यता तयोरितरेतरापेक्षसिद्धेः ॥ ३१ ॥  
 विनाशकरणानुपलब्धेः ॥ ३२ ॥  
 अश्रवणकारणानुपलब्धेः सततश्रवणप्रसङ्गः ॥ ३३ ॥  
 उपलभ्यमाने चानुपलब्धेरसत्त्वादनपदेशः ॥ ३४ ॥

कवदुपचारादित्येन सूत्रेणेति वार्तिकम् । १४ इदं सूत्रमिति वार्तिकम् ।  
 १५-१६-१७ तत्त्वभाक्तयोः, सन्तानानुमानं, कारणद्रव्यस्येति सूत्रैरिति ता० टी०  
 'नित्येष्वप्यव्यभिचारः' इति भागो न सूत्रान्तर्गत इति बहवः । 'कारणद्रव्यस्य विशेष-  
 शब्देनाभिधानादि'ति राघाभोहन' । १८ प्रागुच्चारणादनुपलम्भादिति कचित्पाठः ।  
 इदं सूत्रमिति वार्तिकम् । १९ तदनुपलब्धेरनुपलम्भादावरणोपपत्तिरिति तात्पर्यटीका  
 २० अनुपलम्भादित्यादि ता० टीका । २१ अनु-तु इति ता० टी० २२ । अस्य  
 सूत्रत्वे प्रमाणं न्यायतत्त्वालोकाः । २३ न कर्मानित्यत्वादिति वार्तिकम् । २४ इदं  
 तत्त्वालोके वार्तिके च न धृतम् । न्यायसूचीनिबन्धे तु दृश्यते । २५ सम्प्रदानात् इति  
 न्यायतत्त्वालोकाः । २६ परिहारसूत्रमिति वार्तिकम् । २७ सिद्धान्तसूत्रमिति वृत्तिः ।  
 पूर्वपक्षसूत्रमिति न्यायतत्त्वालोकाः । २८ इतः परम् 'उभयोः पक्षयोरन्यतरस्याद्याप-  
 नादप्रतिषेधः' इति सूत्रं सिद्धान्तसूत्रत्वेनाधिकं न्यायतत्त्वालोके दृश्यते । पूर्वपक्षसूत्र-  
 मिति वृत्तिः । २९ नान्यत्वेऽप्यभ्यासस्योपपत्तिरिति पाठो न्यायतत्त्वालोके । ३० इदं  
 सूत्रमिति न्यायतत्त्वालोकाः । ३१ तद-द्वै- ता० टी । ३२-३३-३४ एषां सूत्रत्वे

पाणिनिमित्तप्रश्लेषाच्छब्दाभावे नानुपलब्धिः ॥ ३५ ॥

विनाशकारणानुपलब्धेश्चावस्थाने तन्तित्यत्वप्रसङ्गः ॥ ३६ ॥

अस्पृशत्वादप्रतिषाधः ॥ ३७ ॥

विभक्तयन्तरोपपत्तेश्च समासे ॥ ३८ ॥

विकारादेशोपदेशात्सशयः ॥ ३९ ॥

प्रकृतिविवृद्धौ विकारविवृद्धेः ॥ ४० ॥

न्यूनसमाधिकोपलब्धेर्विकाराणामहेतुः ॥ ४१ ॥

नानुल्यप्रकृतीनां विकारविकल्पात् ॥ ४२ ॥

द्रव्यविकारे वैषम्यवद्वर्णविकारविकल्पः ॥ ४३ ॥

न विकारधर्मानुपपत्तोः ॥ ४४ ॥

विकारप्राप्तानामपुनरापत्तोः ॥ ४५ ॥

सुवर्णादीनां पुनरापत्तोरहेतुः ॥ ४६ ॥

नित्यत्वेऽविकारादनित्यत्वे चानवस्थानात् ॥ ४७ ॥

नित्यानामतीन्द्रियत्वात्तद्वर्णविकल्पाच्च वर्णविकाराणामप्रतिषेधः ४८

अनवस्थायित्वे च वर्णोपलब्धिवत्तद्विकारोपपत्तिः ॥ ४९ ॥

विकारधर्मित्वे नित्यत्वाभावात् कालान्तरे विकारोपपत्तेश्चाप्रति-  
षेधः ॥ ५० ॥

प्रकृत्यनियमाद्वर्णविकाराणाम् ॥ ५१ ॥

प्रमाणं न्यायतत्त्वालोकं विनाशकारणानुपलब्धेश्चेति चकारयुक्तं पाठो न्यायसूची-  
निबन्धे । ३५ उत्तरार्थं सूत्रमिति वार्तिकम् । ३६ इदं न्यायसूचीनिबन्धे दृश्यते न  
वार्तिकादौ । ३७ अस्य-घ इति ता० टी० । ३८ विभ-से इति सूत्रं व्याख्यायैव भाष्य-  
वार्तिके व्याख्याते इति ता० टी० । ३९ इदं सूत्रमिति वार्तिकम् । ४० इदं सूत्रमिति  
वार्तिकम् । चकारसहितं पाठो बहुत्र । ४१ आक्षेपसूत्रं न्यून-तु इति ता०  
टी० । ४२ अस्य सूत्रत्वे प्रमाणं न्यायतत्त्वालोक इति प्राक् 'द्विविधस्यापि हेतोर-  
भावादसाधनं दृष्टान्तः', इति सूत्रमधिकं न्यायसूचीनिबन्धे ता० टी० काया च दृश्यते ।  
परन्तु न्यायतत्त्वालोकं वृत्तौ च न दृश्यते । ४३ आक्षेपसूत्रमिति ता० टी० 'द्रव्य-  
विकारवैषम्यवद्वर्णविकारविकल्पः' इति क्वचित्पाठः । ४४ प्रत्याख्यानसूत्रमिति ता०  
टी० । ४५ अस्य सूत्रत्वे न्यायतत्त्वालोकं प्रमाणम् । ४६ इदं सूत्रमिति ता० टी० ।  
एतदुत्तरं "तद्विकाराणां सुवर्णभावव्यतिरेकात्" इत्येकं सूत्रं न्यायतत्त्वालोकं दृश्यते ।  
न तद्विकारणामित्यादिर्नकारसहितं पाठ इति राघामोहनः । ४७-४८ अनयो  
सूत्रत्वे न्यायतत्त्वालोकं प्रमाणम् । ४९ भूत्र प्रमाणं न्यायतत्त्वालोकं । वर्णोपलब्धि-  
वत्तदुपपत्तिरिति क्वचित्पाठः । ५० इति सूत्रमिति ता० टी० । ५१ न्यायसूची-



अनियमे नियमान्नानियमः ॥ ५२ ॥

नियमानियमविरोधादनियमे नियमाच्छाप्रतिषेधः ॥ ५३ ॥

गुणान्तरापत्त्युपमर्दह्वासवृद्धिलेशश्लेषेभ्यस्तु वर्णविकारोपपत्तेर्वर्ण-  
विकारः ॥ ५४ ॥

ते विभक्त्यन्ताः पदम् ॥ ५५ ॥

तदर्थे व्यक्त्याकृतिजातिसन्निधायुपचारात्संशयः ॥ ५६ ॥

या शब्दसमूहत्यागपरिग्रहसख्यावृद्ध्युपचयवर्णसमासानुबन्धानां  
व्यक्त्यावुपचाराद् व्यक्तिः ॥ ५७ ॥

न तदनवस्थात् ॥ ५८ ॥

सहचरणस्थानतादर्थ्यवृत्तमानधारणसामीप्ययोगसाधनाधिपत्येभ्यो-  
ब्राह्मणमञ्चरराजसकुचन्दनगङ्गाशाटकान्नपुरुषेष्वतद्भावेऽपि तदु-  
पचारः ॥ ५९ ॥

आकृतिस्तदपेक्षत्वात् सत्त्वव्यवस्थानसिद्धेः ॥ ६० ॥

व्यक्त्याकृतियुक्त्येवप्रसङ्गात् प्रोक्षणादीनां मृद्भवके जातिः ॥ ६१ ॥

नाकृतिव्यक्त्यपेक्षत्वाज्जात्यभिव्यक्ते ॥ ६२ ॥

व्यक्त्याकृतिजातयस्तु पदार्थः ॥ ६३ ॥

व्यक्तिर्गुणविशेषाश्रयो मूर्तिः ॥ ६४ ॥

आकृतिर्जातिलिङ्गाख्या ॥ ६५ ॥

समानप्रसवात्मिका जातिः ॥ ६६ ॥

इति गौतमसूत्रे द्वितीयाध्यायस्य द्वितीयमाह्निकम्

इति गौतमसूत्रे द्वितीयोऽध्यायः ।

निबन्धतत्त्वालोकवार्तिकेषु 'प्रकृत्यान्वयमात्' इत्येतन्मात्र सूत्रम् । ५२-५३-५४  
इमानि सूत्राणीति वार्तिकम् । ५५ ते वि-दमिति ता० टी० । ५६ अस्य सूत्रत्वे  
वृत्तिकृतोपि सशयः । न्यायतत्त्वालोके न्यायसूचीनिबन्धे च तदर्थ इति पाठो नास्ति ।  
तदर्थ इति भाष्यकृत पुरणमिति वृत्तिः । ५७-५८ इमे सूत्रे इति वार्तिकम् । ५९  
सहचरणादिति सूत्रमिति वार्तिकम् । ६०-६१ अनयोः सूत्रत्वे न्यायतत्त्वालोकः  
प्रमाणम् । ६२ अस्य सूत्रत्वे प्रमाणं न्यायतत्त्वालोकं चान्तं परठः क्वचित् । ६३  
पारमर्षं सूत्रं व्यक्त्याकृतिजातयस्तु पदार्थ इति ता० टी० । ६४ व्यक्तिर्गुणविशे-  
षाश्रयो मूर्तिरिति सूत्रमिति वार्तिकम् । ६५ आकृ-ख्या इति ता० टी० । ६६  
समा-तिरिति तत्ता० टी० ।

## अथ तृतीयाध्याये प्रथमाह्निकम्

दर्शनस्पर्शनाभ्यामेकार्थग्रहणात् ॥ १ ॥  
 न विषयव्यवस्थानात् ॥ २ ॥  
 तद्व्यवस्थानादेवात्मसद्भावादप्रतिषेधः ॥ ३ ॥  
 शरीरदाहे पातकाभावात् ॥ ४ ॥  
 तदभावः सात्मकप्रदहेऽपि तन्नित्यत्वात् ॥ ५ ॥  
 कार्याश्रयकर्तृवधात् ॥ ६ ॥  
 सव्यवष्टभ्येतरप्रत्यभिज्ञानात् ॥ ७ ॥  
 नैकस्मिन्नासास्थिव्यवहिते द्वित्वाभिमानात् ॥ ८ ॥  
 एकविनाशे द्वितीयाविनाशान्नैकत्वम् ॥ ९ ॥  
 अव्यवचनाशेष्यव्यव्युपलब्धेरहेतुः ॥ १० ॥  
 दृष्टान्तविरोधादप्रतिषेधः ॥ ११ ॥  
 इन्द्रियान्तरविकारात् ॥ १२ ॥  
 न स्मृतेः स्मर्त्तव्यविषयत्वात् ॥ १३ ॥  
 तदात्मगुणसद्भावादप्रतिषेधः ॥ १४ ॥  
 अपरिसंख्यानाच्च स्मृतिविषयस्य ॥ १५ ॥  
 नात्मप्रतिपत्तिहेतूनां मनसि सम्भवात् ॥ १६ ॥  
 ज्ञातुर्ज्ञानसाधनौपपत्तेः संज्ञाभेदमात्रम् ॥ १७ ॥  
 नियमश्च निरनुमानः ॥ १८ ॥  
 पूर्वाभ्यस्तस्मृत्यनुबन्धाज्जातस्य हर्षभयशोकसप्रतिपत्तेः ॥ १९ ॥  
 पद्मादिषु प्रबोधसमीलनविकारवत्तद्विकारः ॥ २० ॥

१ इदं सूत्रमिति वार्तिकम् । २ न वि-त् इति ता० टी० । तद्-घ इति ता० टी० । तद्यवस्थानादात्मसद्भावादप्रतिषेध इति सूत्रमिति वार्तिकम् । ४ इदं सूत्रमिति वार्तिकम् । ५ तद-त् इति ता० टी० । ६ न कार्याश्रयकर्तृवधादिति सूत्रमिति वार्तिकम् । ७ सव्येन चक्षुषा दृष्टमितरेण प्रत्यभिज्ञानातीति सूत्रमिति वार्तिकम् । सव्य-त् इति ता० टी० । ८ नैक-त् इति ता० टी० । इदं सूत्रमिति वार्तिकम् । ९ एक-त्वमिति ता० टी० । १० अस्य सूत्रत्वे मूलं न्यायतत्त्वालोकाः न्यायसूचीनिबन्धश्च । ११ अस्य सूत्रत्वे वार्तिकं प्रमाणम् । १२ इन्द्रिया-त् इति ता० टी० । प्रतिसन्धानं प्रकारान्तरेण सूचयतीति परिशुद्धिः । १३ अस्याक्षेप सूत्रमिति न स्मृ-त् ता० टी० । १४ तदा-घ इति ता० टी० । १५ व-पुं पञ्चदश सूत्रं नास्ति । अस्य सूत्रत्वे वृत्तिकृतोपि संशयः । १६ इदं सूत्रमिति परिशुद्धिः । न्यायतत्त्वालोकाश्च । १७-१८ अनयोः सूत्रत्वे प्रमाणं न्यायतत्त्वालोकाः । १९ अस्याथस्य ज्ञापनार्थं पूर्वाम्यन्तेत्यादि सूत्रमिति वार्तिकम् । २० इदं सूत्रमिति वार्ति-

नोष्णशीतवर्षकालनिमित्तत्वात् पञ्चात्मकविकाराणाम् ॥ २१ ॥  
 प्रेत्याहाराभ्यासकृतात् स्तन्याभिलाषात् ॥ २२ ॥  
 अयसोऽयस्कान्ताभिगमनवत्तदुपसर्पणम् ॥ २३ ॥  
 नान्यत्र प्रवृत्त्यभावात् ॥ २४ ॥  
 बीतरागजन्मादर्शनात् ॥ २५ ॥  
 सगुणद्रव्योत्पत्तिवत्तदुत्पत्तिः ॥ २६ ॥  
 न संकल्पनिमित्तत्वाद्रामादीनाम् ॥ २७ ॥  
 पार्थिव गुणन्तरोपलब्धेः ॥ २८ ॥  
 श्रुतिप्रामाण्याच्च ॥ २९ ॥  
 कृष्णसारे सत्युपलम्भाद्व्यतिरिच्य चोपलम्भात्सशयः ॥ ३० ॥  
 महद्गुणग्रहणात् ॥ ३१ ॥  
 रश्म्यर्थसन्निकर्षविशेषात्तद्ग्रहणम् ॥ ३२ ॥  
 तदनुपलब्धेरहेतुः ॥ ३३ ॥  
 नानुमीयमानस्य प्रत्यक्षतोऽनुपलब्धिरभावहेतुः ॥ ३४ ॥  
 द्रव्यगुणधर्मभेदाच्चोपलब्धिनियमः ॥ ३५ ॥  
 अनेकद्रव्यसमवायाद् रूपविशेषाच्च रूपालब्धिः ॥ ३६ ॥  
 कर्मकारितश्चेन्द्रियाणां व्यूहः पुरुषार्थतन्त्रः ॥ ३७ ॥  
 अव्यभिचाराच्च प्रतिघातो भौतिकधर्मः ॥ ३८ ॥

कम् । तद्विकार इत्यस्य स्थाने तदुपपत्तेरिति न्यायमूत्रविवरणे पाठः । विकारै  
 तद्विकार इति न्यायतत्वालोक्ये पाठः । २१ नाकस्मिक पद्मादिप्रबोधसमीकन-  
 विकार इति सूत्रार्थ इति वार्तिकम् । २२-२३-२४-२५ इमानि सूत्राणीति  
 वार्तिकम् । न्यायतत्वालोक्ये । २६ अनैकान्तिकपक्षे सूत्रमिति वार्तिकम् ।  
 २७ अस्य सूत्रत्वे न्यायतत्वालोक्ये न्यायसूचीनिबन्धश्च प्रमाणम् । २८ सिद्धान्त-  
 सूत्रमिति वृत्तिः । इदं सूत्रमिति परिशुद्धिः । अस्याग्रे १ पार्थिवाप्यतैजस तद्गु-  
 णोपलब्धे । २ निश्वासोच्छ्वासोपलब्धेश्चातुर्भौतिकम् । ३ गन्धस्वेदपाकव्यूहाव-  
 काशदानेभ्यः पाञ्चभौतिकम् । इति सूत्रत्रयं ब्रूतावस्ति तद्गौतमप्रणीतं न भवती-  
 ति भाष्यालोचनात् प्रतीयते । न्यायसूचीनिबन्धे न्यायतत्वालोक्ये च हृदयते । २९  
 अस्य सूत्रत्वे प्रमाणं न्यायतत्वालोक्ये । ३० सशयकारणप्रतिपादनार्थं सूत्रमिति  
 वार्तिकम् । ३१ अस्य सूत्रत्वे प्रमाणं न्यायतत्वालोक्ये । ३२ रश्म्य-गमिति ता०  
 टी० । ३३ इदं सूत्रमिति वार्तिकम् एव तर्हीदं सत्रं नोपलब्धेः कारणप्रतिपादक-  
 मिति वार्तिकम् । ३४ एव तर्हीदं सूत्रं नोपलब्धेः । कारणप्रतिपादकमिति  
 वार्तिकम् । ३५ शेष भाष्ये इति वार्तिकस्वरसादस्य सूत्रत्व सिद्धयति उपल-  
 ष्ठनियम इति क्वचित्पाठः । ३६ एव च सूत्रमिति वार्तिकम् । ३७ शेषं भाष्य  
 इति वार्तिकस्वरसादस्य सूत्रत्व सिद्धयति । ३८ इदं सूत्रं न्यायसूचीनिबन्धे न्याय-

मध्यन्दिनोल्काप्रकाशानुपलब्धिवत्तदनुपलब्धिः ॥ ३९ ॥

न रात्रावप्यनुलब्धेः ॥ ४० ॥

बाह्यप्रकाशानुग्रहाद् विषयोपकब्धेरनभिव्यक्तितोऽनुपलब्धिः ॥ ४१ ॥

अभिव्यक्तौ चाभिभवात् ॥ ४२ ॥

नक्तंचरनयनरश्मिदशनाच्च ॥ ४३ ॥

अप्राप्यग्रहणं काचाम्रपटलस्फटिकान्तरितोपलब्धेः ॥ ४४ ॥

कुण्डयान्तरितानुपलब्धेरप्रतिषेधः ॥ ४५ ॥

अप्रतिघातात्सन्निकर्षोपपत्तिः ॥ ४६ ॥

आदित्यरश्मेः स्फटिकान्तरितेऽपि दाहयेऽविघातात् ॥ ४७ ॥

नेतरेतरधर्मप्रसङ्गात् ॥ ४८ ॥

आदर्शोदकयोः प्रसादस्वाभाव्याद्रूपोपालब्धिवत्तदुपलब्धिः ॥ ४९ ॥

दृष्टानुमितानां नियोगप्रतिषेधानुपपत्तिः ॥ ५० ॥

स्थानान्यत्वे नानात्वादवयवविनानास्थानत्वाच्च संशयः ॥ ५१ ॥

त्वगव्यतिरेकात् ॥ ५२ ॥

न युगपत्त्वाच्च संशयः ॥ ५३ ॥

विप्रतिषेधाच्च त्वगोका ॥ ५४ ॥

इन्द्रियार्थपञ्चत्वात् ॥ ५५ ॥

न तदर्थबहुत्वात् ॥ ५६ ॥

गन्धत्वाद्यव्यतिरेकाद्गन्धादीनामप्रतिषेधः ॥ ५७ ॥

विषयत्वाव्यतिरेकादेकत्वम् ॥ ५८ ॥

तत्त्वालोके वृत्तौ च नास्ति । ३९ इदं सूत्रमिति न्यायतत्त्वालोकः । ४० इदं सूत्र-  
मिति ता० टी० । ४१ इदं सूत्रमिति वार्तिकम् । ४२ अमि-त इति ता० टी० ।  
४३ नक्तंचररश्मिदशनाच्चेति दृष्टान्तसूत्रमिति वार्तिकम् । ४४ अस्य सूत्रत्वे  
न्याय तत्त्वालोकः प्रमाणम् । ४५ अस्य सूत्रत्वे शेष भाष्य इति वार्तिकस्वरसो-  
मानम् । ४६ अस्य सूत्रत्वे न्यायतत्त्वालोकः प्रमाणम् । ४७ अस्य सूत्रत्वे शेषं  
भाष्य इति वार्तिकं मानम् 'अभिघातात्' ति पाठः क्वचित् । ४८ अस्य सूत्र-  
त्वे न्यायतत्त्वालोकः प्रमाणम् । ४९ अस्य सूत्रत्वे शेष भाष्य इति वार्तिकं प्रमा-  
णम् । ५० अस्य सूत्रत्वे न्यायतत्त्वालोकः प्रमाणम् । ५१ स्थाना-य इति ता०  
टी० । ५२ त्वग-त इति ता० टी० त्वगव्यतिरेकादित्यस्य सूत्रतां सूचयतीति  
परिशुद्धिः । ५३ सौत्र सिद्धान्तमाहेति ता० टी० । ५४ शेष भाष्य इति वार्तिक-  
स्वरसादस्य सूत्रत्वम् । ५५ इन्द्रियाथपञ्चत्वादिति सूत्रमिति वार्तिकम् । ५६ पूर्व-  
पक्षिणः सूत्रं न त-त् इति ता० टी० । ५७ अस्योद्धारकं सूत्रमिति वार्तिकम् ।

न बुद्धिलक्षणाधिष्ठानगत्याकृतिजातिपञ्चत्वेभ्यः ॥ ५९ ॥  
 भूतगुणविशेषोपलब्धेस्तादात्म्यम् ॥ ६० ॥  
 गन्धरसरूपस्पर्शशब्दानां स्पर्शपयन्ताः पृथिव्याः ॥ ६१ ॥  
 अप्तेजोवायूनां पूर्वं पूर्वमपोह्याकाशस्योत्तरः ॥ ६२ ॥  
 न सर्वगुणानुपलब्धेः ॥ ६३ ॥  
 एकैकश्येनोत्तरोत्तरगुणसङ्ख्याबाहुत्तराणां तदनुपलब्धिः ॥ ६४ ॥  
 संसर्गाच्चानेकगुणग्रहणम् ॥ ६५ ॥  
 विष्टं ह्यपर परेण ॥ ६६ ॥  
 न पार्थिवाप्ययोः प्रत्यक्षत्वात् ॥ ६७ ॥  
 पूर्वपूर्वगुणोत्कर्षात्तत्तत्प्रधानम् ॥ ६८ ॥  
 तद्व्यवस्थानं तु भूयस्त्वात् ॥ ६९ ॥  
 सगुणानामिन्द्रियभावात् ॥ ७० ॥  
 तेनैव तस्याग्रहणाच्च ॥ ७१ ॥  
 न शब्दगुणोपलब्धेः ॥ ७२ ॥  
 तदुपलब्धिरितरेतरद्रव्यगुणवैधर्म्यात् ॥ ७३ ॥

इति श्रीगौतमसूत्रे तृतीयाध्याये प्रथमाह्निकम् ।

### अथ तृतीयाध्याये द्वितीयाह्निकम्

कर्माकाशसाधर्म्यात्सशयः ॥ १ ॥  
 विषयप्रत्यभिज्ञानात् ॥ २ ॥  
 साध्यसमत्वादहेतुः ॥ ३ ॥  
 न युगपद्ग्रहणात् ॥ ४ ॥  
 अप्रत्यभिज्ञाने च विनाशप्रसङ्गः ॥ ५ ॥  
 क्रमवृत्तित्वादयुगपद्ग्रहणम् ॥ ६ ॥

५८ अस्य सूत्रत्वे न्यायसूचीनिबन्ध प्रमाणम् । ५८ इदं सूत्रमिति वार्तिकम् ।  
 ६० अस्य सूत्रत्वे न्यायसूचीनिबन्ध प्रमाणम् । ६०-६१ इमे सूत्रे इति वार्तिकम् ।  
 ६३ न स-ल्लेखेति ता० टी० ६४ एकैकश्येनेति सौत्रो निर्देश इति वार्तिकम् ।  
 ६५ अस्य सूत्रत्वे प्रमाणं नोपलभ्यते । ६६ विष्ट-ण इति ता० टी० ६७ अस्य  
 सूत्रस्य विकल्पतोऽनेक सूत्रार्थः कल्पित इति भाष्ये वर्णितम् इति वार्तिकम् । ६८  
 पूर्वं नम् इति ता० टी० । ६९ इदं सूत्रमिति वार्तिकम् । ७०-७१-७२ एषां सूत्र-  
 त्वे न्यायसूचीनिबन्ध प्रमाणम् । ७३ इदं सूत्रमिति वार्तिकम् ।

१ सशयप्रदर्शनाय सूत्रमिति वृत्तिः शेष भाष्य इति वार्तिकम् । १-३ अनयो  
 सूत्रत्वे न्यायसूचीनिबन्ध प्रमाणम् । ४-५ इमे सूत्रे इति वार्तिकम् । ६ वृत्ति-

अप्रत्यभिज्ञानं च विषयान्तरव्यासङ्गात् ॥ ७ ॥

न गत्यभावात् ॥ ८ ॥

स्फटिकान्यत्वाभिमानवत्तदन्यत्वाभिमानः ॥ ९ ॥

स्फटिकेऽप्यपरापरोत्पत्तेः क्षणिकत्वाद्व्यक्तानामहेतुः ॥ १० ॥

नियमहेत्वभावाद्यथादर्शनमभ्यनुज्ञा ॥ ११ ॥

नोत्पत्तिविनाशकारणोपलब्धेः ॥ १२ ॥

क्षीरविनाशे कारणानुपलब्धिवद्ध्युत्पत्तिवच्च तदुत्पत्तिः ॥ १३ ॥

लिङ्गतो ग्रहणान्नानुपलब्धिः ॥ १४ ॥

न पयसः परिणामगुणान्तरप्रादुर्भावात् ॥ १५ ॥

व्यूहान्तराद्द्रव्यान्तरोत्पत्तिदर्शनं पूर्वद्रव्यनिवृत्तिरनुमानात् ॥ १६ ॥

क्वचिद्विनाशकारणानुपलब्धे क्वचित्चोपलब्धेरनेकान्तः ॥ १७ ॥

नेन्द्रियार्थयोस्तद्विनाशेऽपि ज्ञानावस्थानात् ॥ १८ ॥

युगपज्ज्ञेयानुपलब्धेश्च न मनसः ॥ १९ ॥

तदात्मगुणत्वेऽपि तुल्यम् ॥ २० ॥

इन्द्रियैर्मनसः सन्निकर्षाभावात्तदनुत्पत्तिः ॥ २१ ॥

नोत्पत्तिकारणानपदेशात् ॥ २२ ॥

विनाशकारणानुपलब्धेश्चावस्थाने तन्नित्यत्वप्रसङ्गः ॥ २३ ॥

अनित्यत्वग्रहाद् बुद्ध्यन्तराद्विनाशः शब्दवत् ॥ २४ ॥

ज्ञानसमवेतात्मप्रदेशसन्निकर्षान्मनसः स्मृत्युत्पत्तेर्न युगपदुत्पत्तिः २५

नान्तः शरीरवृत्तित्वान्मनसः ॥ २६ ॥

वृत्तिमतोर्नानात्वादिति सूत्रार्थ इति वार्तिकम् । ७ अस्य सूत्रत्वे न्यायसूत्रोनिबन्धः प्रमाणम् । ८ इदं सूत्रमिति वार्तिकम् । ९ इदं सूत्रमिति वार्तिकम् तदन्यत्वाभिमान इत्यस्य स्थाने तदभिमान इति पाठो न्यायनिबन्धप्रकाशे । १० स्फटिके-तुरिति ता० टी० । ११ सिद्धान्तसूत्रं नयं ज्ञा इति ता० टी० लब्धहेत्व-इत्यादि पाठो न्यायसूत्रविवरणे । १२ उत्तरं सूत्रमवतारयतीति ता० टी० । १३ १४-१५ एषा सूत्रत्वे प्रमाणं न्यायसूचीनिबन्धः । क्षीरविनाशकारणेति समस्त पाठः क्वचित् । १६ शेषभाष्ये इति वार्तिकस्वरसादस्य सूत्रत्वम् । १७ सिद्धान्तिनः सूत्रमिति वृत्तिः । १८ सिद्धान्तसूत्रमिति वृत्तिः । १९ युगपज्ज्ञेयानुपलब्धेश्च न मनस इति सूत्रमिति परिशुद्धिः । २१ अस्य सूत्रत्वे प्रमाणं न्यायसूचीनिबन्धः । २२ इदं सूत्रमिति वार्तिकम् । अनुपदेशादिति क्वचित्पाठः । २३ विना-ङ्ग इति ता० टी० २४-२५-२६

साध्यत्वादहेतुः ॥ २७ ॥

स्मरतः शरीरधारणोपपत्तेरप्रतिषेध ॥ २८ ॥

न तदाशुगतित्वान्मनसः ॥ २९ ॥

न स्मरणकालानियमात् ॥ ३० ॥

आत्मप्रेरणायहृच्छाज्ञताभिश्च न संयोगविशेष ॥ ३१ ॥

व्यासक्तमनस पादव्यथनेन संयोगविशेषेण समानम् ॥ ३२ ॥

प्रणिधानलिङ्गादिज्ञानानामयुगपद्भावादयुगपत्स्मरणम् ॥ ३३ ॥

प्रातिभवत्तु प्रणिधानाद्यनपेक्षे स्मार्ते यौगपद्यप्रसङ्गः ॥ ३४ ॥

ज्ञस्येच्छाद्वेषनिमित्तत्वादारम्भनिवृत्त्योः ॥ ३५ ॥

तल्लिङ्गत्वाद्विच्छाद्वेषयोः पार्थिवाद्येष्वप्रतिषेधः ॥ ३६ ॥

परश्चादावारम्भनिवृत्तिदर्शनात् ॥ ३७ ॥

कुम्भादिष्वनुपलब्धेरहेतुः ॥ ३८ ॥

नियमानियमौ तु तद्विशेषकौ ॥ ३९ ॥

यथोक्तहेतुत्वात्पारतन्त्र्यादकृताभ्यागमाच्च न मनसः ॥ ४० ॥

परिशेषाद्यथोक्तहेतूपपत्तेश्च ॥ ४१ ॥

स्मरणं त्वात्मनो ज्ञस्वाभाव्यात् ॥ ४२ ॥

प्रणिधाननिबन्धाभ्यासलिङ्गलक्षणसादृश्यपरिग्रहाश्रयाश्रितसम्बन्धान्तर्त्यवियोगैककार्यविरोधातिशयप्राप्तिव्यवधानसुखदुःखेच्छाद्वेषभयार्थित्वक्रियारागधर्माधर्मनिमित्तेभ्यः ॥ ४३ ॥

कर्मानवस्थायिग्रहणात् ॥ ४४ ॥

अव्यक्तग्रहणमनवस्थायित्वाद्विद्यत्सम्पाते रूपाद्यव्यक्तग्रहणवत् ॥ ४५ ॥

हेतूपादानात् प्रतिषेद्धव्याभ्यनुज्ञा ॥ ४६ ॥

एषां सूत्रत्वे प्रमाणं न्यायसूचीनिबन्धः । २७ साध्यतुरिति ता० टी० । २८ स्मर-  
त-ध इति ता० टी० । २९ न त-स इति ता० टी० । ३० न स्मर-त इति ता०  
टी० । ३१ आत्म-ष इति ता० टी० । ३२ व्यास नम् इति ता० टी० । ३३-  
न्यायसूचीनिबन्धे वर्तते । ३४ इदं भाष्यं तात्पर्यटीकाकृता प्रातिभवदिति प्रतीक-  
धारणात् वृत्तिकृताऽव्याख्यातत्वात् न्यायसूचीनिबन्धादावदर्शनाच्च । ३५ ज्ञातुरेवे-  
च्छादय इति सूत्रार्थ इति वार्तिकम् । ३६ इदं सूत्रमिति वार्तिकम् । ३७ अस्य  
सूत्रत्वे न्यायसूचीनिबन्धः प्रमाणम् । परश्चादिष्वारम्भेति बहुत्र पाठः । ३८ अस्य  
सूत्रत्वे प्रमाणं नास्ति । ३९ अस्य सूत्रत्वे प्रमाणं न्यायनिबन्धः । ४० यथो-स इति  
ता० टी० । ४१-४२ अनयोः सूत्रत्वे प्रमाणं न्यायसूचीनिबन्धः । ४३ प्रणिधाना-  
दिति सूत्रमिति वार्तिकम् । ४४ कर्मानवस्थायिग्रहणादिति सूत्रमिति वार्तिकम्  
४५-४६, अनयोः सूत्रत्वे न्यायसूचीनिबन्धः प्रमाणम् । ४७ इदमत्रैव दृश्यत न न्या-

ग्रहणे हेतुविकल्पाद् ग्रहणविकल्पो न बुद्धिविकल्पात् ॥ ४७ ॥

प्रदीपार्चिःसन्तत्यभिव्यक्तग्रहणवत्तद्ग्रहणम् ॥ ४८ ॥

द्रव्ये स्वगुणपरगुणोपलब्धेः सशय ॥ ४९ ॥

यावच्छरीरभावित्वाद् रूपादीनाम् ॥ ५० ॥

न पाकजगुणान्तरोत्पत्तेः ॥ ५१ ॥

प्रतिद्वन्द्विसिद्धेः पाकजानामप्रतिषेधः ॥ ५२ ॥

शरीरव्यापित्वात् ॥ ५३ ॥

केशनखादिष्वनुपलब्धे ॥ ५४ ॥

त्वक्पर्यन्तत्वाच्छरीरस्य केशनखादिष्वप्रसङ्गः ॥ ५५ ॥

शरीरगुणवैधर्म्यात् ॥ ५६ ॥

न रूपादीनामेतरेतरवैधर्म्यात् ॥ ५७ ॥

ऐन्द्रियकत्वाद् रूपादीनामप्रतिषेधः ॥ ५८ ॥

ज्ञानायौगपद्यादेकं मनः ॥ ५९ ॥

न युगपदनेकक्रियोपलब्धेः ॥ ६० ॥

अलातचक्रदर्शनवत्तदुपलब्धिराशुसञ्चारात् ॥ ६१ ॥

यथोक्तहेतुत्वाच्चाणु ॥ ६२ ॥

पूर्वकृतफलानुबन्धात्तदुत्पत्तिः ॥ ६३ ॥

भूतेभ्यो मूर्त्युपादानवत्तदुपादानम् ॥ ६४ ॥

न साध्यसमत्वात् ॥ ६५ ॥

नोत्पत्तिनिमित्तत्वान्मातापित्रोः ॥ ६६ ॥

तथाहारस्य ॥ ६७ ॥

यसूचीनिबन्धादौ ॥ ४८ न प्रदीपार्चिष इति नकारसहितः पाठो न्यायसूचीनिबन्धे ॥ ४९ इदं सूत्रमिति वार्तिकम् ॥ ५० इदं सूत्रमिति वार्तिकम् ॥ ५१ सिद्धान्तसूत्रमिति वृत्तौ न्यायसूचीनिबन्धे च ॥ ५२ सिद्धान्तसूत्रमिति वृत्तिः ॥ ५३ शरीरव्यापित्वादित्येतस्य सूत्रस्येति परिशुद्धिः ॥ ५४ इदं सूत्रमिति वार्तिकम् न केशादिष्विति नञ्घटित पाठो न्यायसूचीनिबन्धे ॥ ५५ त्वक्पर्यन्तत्वाच्छरीरस्येति सूत्रव्याघातादिति परिशुद्धिः ॥ ५६ ५७ अनयोः सूत्रत्वे प्रमाणं न्यायसूचीनिबन्धे ॥ ५८ उक्तं सूत्रार्थं इति वार्तिकम् ॥ ५९ अस्य सूत्रत्वे प्रमाणं न्यायसूचीनिबन्धे वृत्तिश्च ॥ ६० शेषं भाष्ये इति वार्तिकस्वरसादस्य सूत्रत्वम् ॥ ६१ अस्थोत्तरद्वारकं सूत्रमिति वार्तिकम् ॥ ६२ इदं सूत्रमिति परिशुद्धिः ॥ ६३ अस्य सूत्रत्वे प्रमाणं न्यायसूचीनिबन्धः ॥ ६४ इदं सूत्रमिति वार्तिकम् ॥ ६५ अस्य सूत्रत्वे प्रमाणं न्यायसूचीनिबन्धः ॥ ६६ ६७



प्राप्तौ चानियमात् ॥ ६८ ॥  
 शरीरोत्पत्तिनिमित्तवत्संयोगोत्पत्तिनिमित्त कर्म ॥ ६९ ॥  
 एतेनानियमः प्रत्युक्तः ॥ ७० ॥  
 उपपन्नश्च तद्वियोगः कर्मक्षयोपपत्तेः ॥ ७१ ॥  
 तददृष्टकारितमिति चेत् पुनस्तत्प्रसङ्गोऽपवर्गे ॥ ७२ ॥  
 न करणाकरणयोरारम्भदशेनात् ॥ ७३ ॥  
 मन कर्मनिमित्तत्वाच्च संयोगानुच्छेद ॥ ७४ ॥  
 नित्यत्वप्रसङ्गश्च प्रायणानुपपत्तेः ॥ ७५ ॥  
 अणुश्यामतानित्यत्वबदेतस्यात् ॥ ७६ ॥  
 नाकृताभ्यागमप्रसङ्गात् ॥ ७७ ॥

इति गौतमसूत्रे तृतीयाध्याये द्वितीयमाह्निकम्  
 इति गौतमसूत्रे तृतीयोऽध्यायः

### अथ चतुर्थाध्याये प्रथमाह्निकम्

प्रवृत्तिर्यथोक्ता ॥ १ ॥  
 तथा दोषाः ॥ २ ॥  
 तत्रैराश्यं रागद्वेषमोहार्थान्तरभावात् ॥ ३ ॥  
 नैकप्रत्यनीकभावात् ॥ ४ ॥  
 व्यभिचारादहेतुः ॥ ५ ॥  
 तेषां मोहः पापीयान्नामूढस्येतरोत्पत्तेः ॥ ६ ॥  
 निमित्तनैमित्तकभावादर्थान्तरभावो दोषेभ्यः ॥ ७ ॥

पूर्वसूत्रप्रतीकेन पूरयतीति तात्पर्यटीकादर्शनादनयो सूत्रत्वम् । ६८ प्राप्तौ-त्  
 इति ता० टी० । न्यायनिबन्धप्रकाशः । ६९ प्राप्तस्तर्हि इत्यधिक पाठः व० पु०  
 अस्थोत्तरद्वारक सूत्रमिति वार्तिकम् । ७० इदं सूत्रमिति परिशुद्धिः । ७१ इदं न  
 सूत्रं किन्तु भाष्यमिति बहवः । ७२-इदं सूत्रमिति ता० टी०, 'पुनस्तत्प्रसङ्गोऽप-  
 वर्गे' इत्येतावन्मात्रं सूत्रमिति राधामोहन । ७३ इदं न्यायसूचीनिबन्धे न दृश्यते ।  
 ७४ संयोगानुच्छेद इति न्यायसूचीनिबन्धपाठः संयोगानुच्छेद इति  
 पाठ इति राधामोहन । ७५-७६ अनयोः सूत्रत्वे न्यायसूचीनिबन्धः प्रमाणम् ।  
 ७७ इदं सूत्रमिति वार्तिकम् ।

१ शङ्कानिराकरणाय सूत्रमित्याहेति ता० टी० । २ प्रवृत्तिदोषसूत्राभ्यामिति  
 परिशुद्धिः । ३ सिद्धान्तसूत्रमिति वृत्तिः । ४-५-६ एषा सूत्रत्वे प्रमाणं न्याय-  
 सूचीनिबन्ध । ७ न्यायसूची निबन्धादौ प्राप्तस्तर्ह्येत्यशो नास्ति अयमशो भाष्यकृतः

न दोषलक्षणावरोधान्मोहस्य ॥ ८ ॥  
 नित्यनैमित्तिकोपपत्तेश्च तुल्यजातीयानामप्रतिषेधः ॥ ९ ॥  
 आत्मनित्यत्वे प्रेत्यभावसिद्धिः ॥ १० ॥  
 व्यक्ताद्वाक्तानां प्रत्यक्षप्रामाण्यात् ॥ ११ ॥  
 न घटाद् घटानिष्पत्तेः ॥ १२ ॥  
 व्यक्ताद् घटनिष्पत्तेरप्रतिषेधः ॥ १३ ॥  
 अभावाद्भावोत्पत्तिर्नानुपमृद्य प्रादुर्भावात् ॥ १४ ॥  
 व्याघातादप्रयोगः ॥ १५ ॥  
 नातोतानागतयोः कारकशब्दप्रयोगात् ॥ १६ ॥  
 न विनष्टेभ्योऽनिष्पत्तेः ॥ १७ ॥  
 क्रमनिर्देशादप्रतिषेधः ॥ १८ ॥  
 ईश्वरः कारणं पुरुषकर्माफल्यदर्शनात् ॥ १९ ॥  
 न पुरुषकर्माभावे फलानिष्पत्तेः ॥ २० ॥  
 तत्कारितत्वादहेतुः ॥ २१ ॥  
 अनिमित्ततो भावोत्पत्तिः कण्टकतैक्षण्यादिदर्शनात् ॥ २२ ॥  
 अनिमित्तनिमित्तत्वान्नानिमित्ततः ॥ २३ ॥  
 निमित्तानिमित्तयोरर्थान्तरभावादप्रतिषेधः ॥ २४ ॥  
 सर्वमनित्यमुत्पत्तिविनाशधर्मकत्वात् ॥ २५ ॥  
 नानित्यतानित्यत्वात् ॥ २६ ॥  
 तदनित्यत्वमग्नेर्दाह्यविनाश्यानुविनाशवत् ॥ २७ ॥  
 नित्यस्याप्रत्याख्यानं यथोपलब्धिव्यवस्थानात् ॥ २८ ॥  
 सर्वं नित्यं पञ्चभूतनित्यत्वात् ॥ २९ ॥

पूरणमिति बहवः । ८-९-१० इमानि सूत्राणि न्यायसूचीनिबन्धे । ११ इदं सूत्र-  
 मिति वार्तिकम् । १२-१३-१४-१५-१६ एषां सूत्रत्वे प्रमाणं न्यायसूचीनिबन्धः ।  
 १७ अत्रैवार्थे सूत्रं योजयतीति ता०टी० । १८ पूर्वं वीजविनाशः पश्चादङ्गुलोत्पत्तिरिति  
 सूत्रार्थ इति वार्तिकम् । १९ सूत्रयति ईश्वर इतीति परिशुद्धिः । २० सिद्धान्तसूत्र-  
 मिति परिशुद्धिः २१ तत्र सूत्रं योजयति तत्कारितत्वादिनि परिशुद्धिः । २२ दृष्टान्त-  
 सूत्रमिति वार्तिकम् । २३-२४ नव्यास्तु सूत्रद्वयमेवं व्याचक्षते इति वृत्तिः । २५  
 पूर्वपक्षसूत्रमिति वृत्तिः । सूत्रस्य दृष्टान्ताथत्वादिति वार्तिकम् । २६ अस्य सूत्रत्वे  
 प्रमाणं न्यायसूचीनिबन्धः । २७ तदनित्यत्वमित्यादि सूत्रमिति परिशुद्धिः । २८-२९

नोत्पत्तिविनाशकारणोपलब्धे ॥ ३० ॥  
 तल्लक्षणावरोधादप्रतिषेधः ॥ ३१ ॥  
 नोत्पत्तितत्कारणोपलब्धे ॥ ३२ ॥  
 न व्यवस्थानुपपत्तेः ॥ ३२ ॥  
 सर्वं पृथग्भावलक्षणपृथक्त्वात् ॥ ३४ ॥  
 नानेकलक्षणैरेकभावनिरूपणोः ॥ ३५ ॥  
 लक्षणव्यवस्थानादेवाप्रतिषेधः ॥ ३६ ॥  
 सर्वमभावो भावेष्वतरेतराभावसिद्धेः ॥ ३७ ॥  
 न स्वभावसिद्धेर्भावानाम् ॥ ३८ ॥  
 न स्वभावसिद्धिरापेक्षिकत्वात् ॥ ३९ ॥  
 व्याहृतत्वादयुक्तम् ॥ ४० ॥  
 संख्येकान्तासिद्धिः कारणानुपपत्त्युपपत्तिभ्याम् ॥ ४१ ॥  
 न कारणावयवभावात् ॥ ४२ ॥  
 निरवयवत्वादहेतुः ॥ ४३ ॥  
 सद्यः कालान्तरे च फलनिरूपणोः संशयः ॥ ४४ ॥  
 न सद्यः कालान्तरोपभोग्यत्वात् ॥ ४५ ॥  
 कालान्तरेणानिरूपितहेतुविनाशात् ॥ ४६ ॥  
 प्राङ्निष्पत्तेर्वृक्षफलवत्तत्त्वात् ॥ ४७ ॥  
 नासन्न सन्न सदसत्सदसतोर्वैधर्म्यात् ॥ ४८ ॥  
 उत्पादव्ययदर्शनात् ॥ ४९ ॥  
 बुद्धिसिद्ध तु तदसत् ॥ ५० ॥  
 आश्रयव्यतिरेकाद् वृक्षफलोत्पत्तिवदित्यहेतुः ॥ ५१ ॥

अस्य सूत्रत्वे प्रमाणं न्यायसूचीनिबन्धः । ३०-३१-३२ एषां सूत्रत्वे प्रमाणं  
 न्यायसूचीनिबन्धः । ३३ अस्य सूत्रत्वे प्रमाणं वार्तिकम् । नञ्प्रहितः पाठ इति  
 राधामोहन । ३४ पूर्वपक्षसूत्रमिति वृत्तिः न्यायसूचीनिबन्धेऽपीदम् । ३५-३६ अनयोः  
 सूत्रत्वे प्रमाणं न्यायसूचीनिबन्धः । ३७-३८ किं पुनरनेन सूत्रेण क्रियते । पूर्वसूत्र-  
 विरोधश्चोद्यत इति वातिकान्नयोः सूत्रत्वम् । ३९-४० अनयोः सूत्रत्वे प्रमाणं  
 न्यायसूचीनिबन्धः । ४१ प्रतिषेधद्वाराक सूत्रमिति वातिकम् । ४२ एकान्तो ह्ययं  
 सूत्रार्थ इति वातिकम् । ४३-४४ अनयोः सूत्रत्वे प्रमाणं न्यायसूचीनिबन्धः । ४५  
 न-सद्यः फलमिति फलघटितं सूत्रं न्यायसूचीनिबन्धे । ४६ कालान्तरेणानिरूपितहेतु-  
 विनाशादिति पाठो न्यायसूचीनिबन्धे । ४७ इदं सूत्रमिति न्यायसूचीनिबन्धः ।  
 ४८ इदं सूत्रमिति परिशुद्धिः । ४९-५० उत्पादव्ययदर्शनाद्बुद्धिसिद्धं तु तदसद-  
 स्थनयोरपि सूत्रत्वं सिद्धं भवतीति परिशुद्धिः । ५१ अत्र न्यायसूचीनिबन्धं प्रमाणम् ।

प्रीतेरात्माश्रयत्वादप्रतिषेधः ॥ ५२ ॥

न पुत्रपशुस्त्रीपरिच्छदहिरण्यान्नादिफलनिर्देशात् ॥ ५३ ॥

तत्सम्बन्धात् फलनिष्पत्तेश्च फलवदुपचारः ॥ ५४ ॥

विविधबाधनायोगाद् दुःखमेव जन्मोपत्तिः ॥ ५५ ॥

न सुखस्यान्तरालनिष्पत्तेः ॥ ५६ ॥

बाधनानिर्वृत्तेर्वेद्यतः पर्येषणदोषादप्रतिषेधः ॥ ५७ ॥

दुःखविकल्पे सुखाभिमानाच्च ॥ ५८ ॥

ऋणक्लेशप्रवृत्त्यनुबन्धादपवर्गाभावः ॥ ५९ ॥

प्रधानशब्दानुपपत्तेर्गुणशब्देनानुवादो निन्दाप्रशंसोपपत्तेः ॥ ६० ॥

समारोपणादात्मन्यप्रतिषेधः ॥ ६१ ॥

पात्रचयानुपपत्तेश्च फलाभावः ॥ ६२ ॥

सुषुप्तस्य स्वप्नादर्शने क्लेशाभावादपवर्गः ॥ ६३ ॥

न प्रवृत्तिः प्रतिमन्धानाय हीनक्लेशस्य ॥ ६४ ॥

न क्लेशसन्ततेः स्वाभाविकत्वात् ॥ ६५ ॥

प्रागुत्पत्तेरभावानित्यत्ववत्स्वाभाविकेऽनित्यत्वम् ॥ ६६ ॥

अणुश्यामतानित्यत्ववद्वा ॥ ६७ ॥

न सकल्पनिमित्तत्वाच्च रागादीनाम् ॥ ६८ ॥

इति श्रीगौतमसूत्रे चतुर्थाध्याये प्रथमाह्निकम् ।

### अथ चतुर्थाध्याये द्वितीयाह्निकम्

दोषनिमित्तानां तत्त्वज्ञानादहङ्कारनिवृत्तिः ॥ १ ॥

दोषनिमित्तं रूपादयो विषयाः संकल्पकृताः ॥ २ ॥

तन्निमित्तं त्ववयव्यभिमानः ॥ ३ ॥

विद्याविद्याद्वैविध्यात्संशयः ॥ ४ ॥

५२ आश्रयव्यतिरेकोऽसिद्ध इति सूत्रार्थ इति वार्तिकम् । ५२ ५४ सूत्रार्थकथनेनैव भाष्यवार्तिके व्याख्याते इति ता० टी० । ५५-५६-५७ ५८ एषा सूत्रत्वे प्रमाणं न्यायसूचीनिबन्ध । ५९ अपवर्गः प्रत्याख्यायतेऽनेनेति सूत्रेणैति वार्तिकम् । ६० अस्य सूत्रत्वे प्रमाणं न्यायसूचीनिबन्ध । गुणशब्देनार्थवाद इति पाठो न्यायसूत्रविवरणे । इतः परम् 'अन्यत्र च अधिकाराच्च विज्ञान विद्यान्तरवत्' इति सूत्रमधिक वार्तिके दृश्यते । ६१ ६२ इमे सूत्रे इति परिशुद्धिः ॥ ६३-६४-६५-६६ ६७-६८ एषां सूत्रत्वे प्रमाणं न्यायसूचीनिबन्ध ।

१ इदं सूत्रमिति ता० टी० । २ सूत्रं दोषनिमित्तमित्यादि ता० टी० ।

३ सूत्रं तन्निमित्तमिति ता० टी० । ४ संशयप्रदर्शनाय सूत्रमिति वृत्तिः ।

तदसंशयः पूर्वहेतुप्रसिद्धत्वात् ॥ ५ ॥  
वृत्त्यनुपपत्तेरपि तर्हि न संशयः ॥ ६ ॥  
कृतेनैकदेशवृत्तित्वादवयवानामवयव्यभावः ॥ ७ ॥  
तेषु चावृत्तेरवयव्यभावः ॥ ८ ॥  
प्रथक्चावयवेभ्योऽवृत्तेः ॥ ९ ॥  
नचावयव्यवयवाः ॥ १० ॥  
एकस्मिन्भेदाभावाद् भेदशब्दप्रयोगानुपपत्तेरप्रश्नः ॥ ११ ॥  
अवयवान्तराभावेऽप्यवृत्तेरहेतुः ॥ १२ ॥  
केशसमूहे तैमिरिकोपलब्धिवत्तदुपलब्धिः ॥ १३ ॥  
स्वविषयानतिक्रमेणेन्द्रियस्य पटमन्दभावाद्विषयग्रहणस्य तथाभावो  
नाविषये प्रवृत्तिः ॥ १४ ॥  
अवयवावयविप्रसङ्गश्चैवमाप्रलयात् ॥ १५ ॥  
न प्रलयोऽणुसद्भावात् ॥ १६ ॥  
परं वा त्रुटेः ॥ ७ ॥  
आकाशव्यतिभेदात् तदनुपपत्तिः ॥ १८ ॥  
आकाशमवगत्तत्वात् वा ॥ १९ ॥  
अन्तर्वह्निश्च कार्यद्रव्यस्य कारणान्तरवचनादकार्ये तदभावः ॥ २० ॥  
शब्दसंयोगविभवाच्च सर्वगतम् ॥ २१ ॥  
अव्यूहाविष्टम्भविभुत्वानि चाकाशधर्माः ॥ २२ ॥  
मूर्तिमता च संस्थानोपपत्तेरवयवसद्भावः ॥ २३ ॥  
सयोगोपपत्तेश्च ॥ २४ ॥  
अनवस्थाकारित्वादनवस्थानुपपत्तेश्चाप्रतिषेधः ॥ २५ ॥  
बुद्ध्या विवेचनात् भावानां याथात्म्यानुपलब्धिस्तन्त्वपकर्षणेन  
पटसद्भावानुपलब्धिवत् तदनुपलब्धिः ॥ २६ ॥

५-६-७-८ एषा सूत्रत्वे प्रमाणं न्यायसूचीनिबन्धः । इमानि भाष्यमिति वृत्तिकृतः ।  
९ पूर्वपक्षसूत्रमिति वृत्तिः । १०-११-१२ एषा सूत्रत्वे प्रमाणं न्यायसूचीनिबन्धः ।  
१३ इदं सूत्रमिति ता०टी० । १४ पु० । अस्य सूत्रत्वे प्रमाणं ता०टी० दोषान्तरा-  
भिधानाय सूत्रमिति वृत्तिः । १५ १६ १७ एषा सूत्रत्वे प्रमाणं न्यायसूचीनिबन्धः ।  
१८-१९ संयोगमात्रं चोत्तरसूत्रेणानुद्यत इति वार्तिकादस्योत्तरस्य च सूत्रत्वम् ।  
२०-२१-२२ एषा सूत्रत्वे प्रमाणं न्यायसूचीनिबन्धः । २३ अस्य सूत्रत्वे नन्विदं सूत्रं  
संस्थानवत्त्वादित्यनेनेव चरितार्थमित्युत्तरसूत्रस्थ वार्तिकं प्रमाणम् । २४ अस्य  
सूत्रत्वे सयोगित्वादिति सूत्रार्थ इति वार्तिकं प्रमाणम् । २५ अस्य सूत्रत्वे प्रमाणं  
न्यायसूचीनिबन्धः । २६ व० पु० तदनुपलब्धिरिति नास्ति । पूर्वपक्षसूत्रमिति वृत्तिः ।

व्याहृतत्वाद्देतुः ॥ २७ ॥  
 तदाश्रयत्वाद्पृथग्ग्रहणम् ॥ २८ ॥  
 प्रमाणतश्चाथप्रतिपत्तेः ॥ २९ ॥  
 प्रमाणानुपपत्त्युपपत्तिभ्याम् ॥ ३० ॥  
 स्वप्नविषयाभिमानवदयं प्रमाणप्रमेयाभिमानः ॥ ३१ ॥  
 मायागन्धर्वनगरमृगतृष्णिकावद्वा ॥ ३२ ॥  
 हेत्वभावादसिद्धिः ॥ ३३ ॥  
 स्मृतिसङ्कल्पवच्च स्वप्नविषयाभिमानः ॥ ३४ ॥  
 मिथ्योपलब्धिविनाशस्तत्त्वज्ञानात्स्वप्नविषयाभिमानः ॥ ३५ ॥  
 बुद्धे श्रैवं निमित्तसद्भावोपलम्भात् ॥ ३६ ॥  
 तत्त्वप्रधानभेदाच्च मिथ्याबुद्धे द्वैविध्योपपत्तिः ॥ ३७ ॥  
 समाधिविशेषाभ्यासात् ॥ ३८ ॥  
 नार्थविशेषप्राबल्यात् ॥ ३९ ॥  
 क्षुदादिभिः प्रवर्त्तनाच्च ॥ ४० ॥  
 पूर्वकृतफलानुबन्धात्तदुत्पत्तिः ॥ ४१ ॥  
 अरण्यगुहापुलिनादिषु योगाभ्यासोपदेशः ॥ ४२ ॥  
 अपवर्गेत्येव प्रसङ्गः ॥ ४३ ॥  
 न निष्पन्नावश्यभावित्वात् ॥ ४४ ॥  
 तदभावाच्चापवर्गे ॥ ४५ ॥  
 तदर्थयमनिश्चयमाभ्यामात्मसंस्कारो योगाच्चाध्यात्मविध्युपायैः ॥ ४६ ॥  
 ज्ञानाग्रहणभ्यासस्तद्विशैश्च सह संवादः ॥ ४७ ॥  
 तं शिष्यगुरुसब्रह्मचारिविशिष्टश्रेयोर्थिरनासूयुभिरभ्युपेयात् ॥ ४८ ॥  
 प्रतिपक्षहीनमपि वा प्रयोजनार्थमर्थित्वे ॥ ४९ ॥  
 तत्त्वाध्यवसायसंरक्षणार्थं जल्पवितण्डे बीजप्ररोहसंरक्षणार्थं कण्ट-  
 कशाखावरणवत् ॥ ५० ॥  
 ताभ्यां विगृह्य कथनम् ॥ ५१ ॥  
 इति गौतमसूत्रे चतुर्थाध्याये द्वितीयाह्निकम् ।  
 इति गौतमसूत्रे चतुर्थोऽध्यायः

२७-२८-२९-३० ३१-३२-३३ एषा सूत्रत्वे प्रमाणं न्यायसूचीनिबन्धः । ३४-३५-  
 ३६-३७-३८ एषा सूत्रत्वे प्रमाणं न्यायसूचीनिबन्धः । ३९-४०-४१ सूत्राणि ता०  
 टी० । ४२-४३ अनयोः सूत्रत्वे प्रमाणं न्यायसूचीनिबन्धः । ४४ इदं सूत्रमिति  
 ता० टी० । ४५ अस्य सूत्रत्वे प्रमाणं न्यायसूचीनिबन्धः । ४६-४७-४८ अनयोः  
 सूत्रत्वे प्रमाणं न्यायसूचीनिबन्धः । ४९-५०-५१ एषा सूत्रत्वे ता० टीका प्रमाणम् ।